

# ادگار تاج الاولياء



در باره عارفان حق تعالی تحقیق مستطاب محمد تاج الدین حسینی قزوینی علیہ السلام



اَخْرِجْ بِصِفَاتِي إِلَى خَلْقِي مِنْ دَاخِلِ فَقَدْ زَانِي وَمَنْ قَصَدَكَ  
قَصَدَنِي وَمَنْ أَحْبَبَكَ أَحْبَبَنِي (میشہ قدسی)

میری صفات سے مخلوق پر ظاہر ہو (اور اُن کو میری طرف بلا) جو تجھے دیکھے گا وہ مجھے دیکھے گا  
اور جو تیرا قصد کرے گا۔ وہ میرا قصد کرے گا اور جو تجھ سے محبت کرے گا وہ مجھ سے محبت کرے گا

## اَذْكَارِ

# تاجُ الْأَوْلِيَاءِ

سوانح حضرت بابا سید محمد تاج الدین (ناگپوری)

مؤلفین:

حضرت قاضی بابا سید محمد امجد علی شاہ تاجی فرید الدین شاہ المعروف کریم بابا تاجی

ناشران:

ڈاکٹر انجم نواز (لاہور)، سید علی حسین تاجی (کوٹلی میانی)،

راشد اعوان تاجی (مانگا منڈی)، ثاقب تاجی (لاہور)،

سکندر ذیشان تاجی (کراچی - اعزازی)



## جملہ حقوق محفوظ بحق ناشر

طبع

: ششم

تعداد

: ایک ہزار

مولفین

: قاضی بابا سید امجد علی شاہ تاجی

و فرید الدین شاہ المعروف کریم بابا تاجی

ترتیب و پیشکش

: میر محمد المعروف میاں قاضی محمد علی تاجی

ناشران

: ڈاکٹر انجم نواز (لاہور)، سید علی حسین تاجی (کوٹلی میانی)،

راشد اعوان تاجی (مانگا منڈی)، عاقب تاجی (لاہور)،

سکندر ذیشان تاجی (کراچی - اعزازی)

کمپوزنگ

: عرفان احمد، نعمان احمد

پروف ریڈنگ

: ظفر علی تاجی

مطبوعہ

: تاج ٹریڈرز دوکان نمبر 11 المنصور پلازہ

پاکستان چوک کراچی - فون - 2210878

قیمت

## اذکار تاج الاولیاء مندرجہ ذیل حضرات سے حاصل کی جاسکتی ہے

۱۔ دربار تاج الاولیاء میں میر محمد المعروف میاں قاضی محمد علی تاجی

ایس۔ ٹی 10، مکان نمبر R-88، سیکٹر 5A4، نارتھ کراچی۔ فون نمبر: 2020602

موبائل: 0300-2378486 کراچی۔ (Email: tajibaba@yahoo.com)

۲۔ تاج ٹریڈرز

دکان نمبر 11 المنصور پلازہ پاکستان چوک کراچی۔ فون نمبر: 2210878

۳۔ چودھری شوکت علی تاجی لاہور۔ فون نمبر: 2210878

۴۔ مسعود احمد رضا تاجی

E-143 ماڈل ٹاؤن لاہور۔ فون نمبر: 5853265

۵۔ سید علی حسین تاجی کوٹلی میانی۔ فون نمبر: 0301-450-5192

۶۔ سید اعجاز حسین تاجی گجرات۔ فون نمبر: 0300-6236346

۷۔ حافظ محمد صدیق تاجی معرفت راجہ محمد حیات تاجی

کمپیوٹر سیکشن G.P.O راولپنڈی۔ فون نمبر مکان: 5577234

۸۔ الحاج فاروق حسین کاشمیری تاجی ایڈوکیٹ

14 کسٹوڈین چمبرز متصل G.P.O مظفر آباد آزاد کشمیر۔

فون نمبر آفس: 44253، فون نمبر مکان: 45174

۹۔ عاقب تاجی لاہور۔ فون نمبر: 0332-4350117



## فہرست عنوانات

نمبر شمار	عنوان	از	صفحہ
۱۔	انتساب۔ پیر کا احترام	میر محمد المعروف میاں قاضی محمد علی تاجی	13
۲۔	قارئین کی خصوصی توجہ کے لئے	میر محمد المعروف میاں قاضی محمد علی تاجی	14
۳۔	حمد	حضرت شمس تبریزؑ	15
۴۔	سلام بخضر سرور کائنات فخر موجودات	حضرت خواجہ نظام الدین محبوب الہیؒ	16
۵۔	نعت شریف	خواجہ خواجگان حضرت معین الدین چشتی۔ اجیری	17
۶۔	منقبت در شان خلفاء راشدینؑ	سید مختار احمد جعفری	18
	منقبت در شان حضرت بابا سید محمد تاج الدین حسنی و حسینیؑ	حضرت کلام	18
۷۔	اظہار تشکر (ناشران)	از طرف ناشران	19
۸۔	دیباچہ	حضرت قاضی بابا سید امجد علی شاہ تاجیؒ	24
۹۔	مقدمہ	حضرت ڈاکٹر عبدالرشید صاحب P.H.D	26
۱۰۔	مختصر تعارف احمد غزالی صاحب لاہور	میر محمد المعروف میاں قاضی محمد علی تاجی	28
۱۱۔	تقریظ	احمد غزالی لاہور	29
۱۲۔	حضرت تاج الاولیاء کا ظہور	پروفیسر احمد علی سید تاجی	33
۱۳۔	ایمانی و روحانی مرتبہ	حضرت شاہ انصار الدہ آبادی	37
۱۴۔	تقریر تاج دینی	حضرت ولی الدینؒ (ولی تاج الاولیاء)	42
۱۵۔	ولی کامل	حضرت ڈاکٹر غلام مصطفیٰ خان صاحب	54
		پی۔ ایچ۔ ڈی	
۱۶۔	گہائے عقیدت	پروفیسر ایمان اللہ رند تاجی	56
۱۷۔	منقبت	حضرت الحاج سرور شاہ تاجیؒ	62
۱۸۔	مرشد کامل	حضرت قاضی بابا سید امجد علی شاہ تاجیؒ	63

۱۹۔	تاج الاولیاء حضرت بابا سید محمد تاج الدین	شاد اقبال کتاب ڈاکٹر محی الدین زور	67
۲۰۔	تاج گورنری سے علامہ اقبال کی عقیدت	سرکشن پر شاد بہادر وزیر اعظم	72
	حیدر آباد کن کی سرکار تاج الاولیاء	میں حاضری (سفر نامہ)	
۲۱۔	تہنہ نوائے وقت	۱۸ مارچ ۱۹۹۳ء	82
۲۲۔	تہنہ	روزنامہ جنگ	83
۲۳۔	تہنہ	روحانی ڈائجسٹ	84
۲۴۔	نذرانہ عقیدت	علامہ محمد غلام دہگنیر تاجی	86
۲۵۔	تذکار تاج الاولیاء کے مطالعہ کی اہمیت	علامہ ڈاکٹر محمد خالد صدیقی قادری تاجی	88
۲۶۔	تعارف قاروق حسین کاشمیری تاجی ایڈوکیٹ	میر محمد المعروف میاں قاضی محمد علی تاجی	93
۲۷۔	زیارت روحانی میں بابا صاحب کی عطا	قاروق حسین کاشمیری تاجی	94
۲۸۔	اذکار تاج الاولیاء کے مطالعہ کے بعد	غلام رسول چوہان ڈیرہ غازی خان	97
	زیارت روحانی		
۲۹۔	منقبت تاج الاولیاء	اقبال نشر و ارثی	98
۳۰۔	آداب طریقت میں ادب کو خاص مقام حاصل ہے	میر محمد المعروف میاں قاضی محمد علی تاجی	99
۳۱۔	منقبت تاج الاولیاء	ثاقب قریشی تاجی پنڈی	101
۳۲۔	ولی اللہ کے مدارج و کرامات، ولایت کی تشریح	میر محمد المعروف میاں قاضی محمد علی تاجی	102
۳۳۔	آٹھ اعضاء آنکھ۔ کان۔ زبان۔ دل وغیرہ	شیخ امین عربی (مواقع النجوم)	108-105
۳۴۔	معجزہ اور کرامات	میر محمد المعروف میاں قاضی محمد علی تاجی	108
۳۵۔	نچی محبت کا مقام، اولیاء اللہ کے مراتب،	میر محمد المعروف میاں قاضی محمد علی تاجی	110-109
۳۶۔	معجزہ، طالب کو اسکی طلب کے مطابق دیتا ہوں، تعلیمات۔	ایضاً	117-115
۳۷۔	کشف کی حقیقت	میر محمد المعروف میاں قاضی محمد علی تاجی	121
۳۸۔	راہ نجات کے آٹھ فوائد	حضرت عاصم (میر محمد علی تاجی)	122



182-180	قاضی بابا تاجی	ذوق سماع۔ محفل سماع میں بابا صاحب کی عطا	۶۳۔
185	قاضی بابا تاجی	عشق رسول صلی اللہ علیہ وسلم	۶۵۔
187	قاضی بابا تاجی	اخلاق حمیدہ	۶۶۔
189	قاضی بابا تاجی	قاضی بابا سید امجد علی شاہ تاجی کے قلمی نسخے	۶۷۔
192	قاضی بابا تاجی	حضور کے معمولات و مرغوب غذا	۶۸۔
194	تاج مراری	سرکار تاج الاولیاء کی طرز تعلیم	۶۹۔
221	قاضی محمد علی تاجی	حضرت غریب نوازؒ کے خط کا اقتباس	۷۰۔
221	قاضی محمد علی تاجی	بقایا طرز تعلیم	۷۱۔
232	قاضی بابا تاجی	ہم دعا سنتے ہیں۔ مرید بنانے کے چند واقعات	۷۲۔
243	قاضی محمد علی تاجی	طے الارض	۷۳۔
255	قاضی محمد علی تاجی	بابا صاحب کی شبیہ مبارک	۷۴۔
256	بگالی بابا	تقاریب عرس میں بزرگان دین موجود ہوتے	۷۵۔
	سید خادم حسین چشتی اویسی	ہیں	
257	حیات قادر	بزرگوں کے اقوال۔ فوائد السالکین	۷۶۔
257	تاج مراری اور قاضی بابا تاجی	صراط مستقیم	
258	قاضی بابا تاجی	انیک روپ میں ایک	۷۷۔
273	قاضی بابا تاجی	بابا صاحب کی عالمی حکومت	۷۸۔
279	قاضی بابا تاجی	شہنشاہ ہفت اقلیم کی خدمت میں	۷۹۔
		ریاستی حکمران اور سیاستدان	
292	قاضی بابا تاجی	حیوانات پر تاج الاولیاء کی حکومت	۸۰۔
298	قاضی محمد علی تاجی	زندگی عطا کرنے اور مرض سلب کرنے کی تشریح	۸۱۔
299	تاج مراری	اعادہ حیات	۸۲۔
322	حضرت پکتان میر عنایت علی صاحب حیدری	منقبت تاج الاولیاء	۸۳۔

126	میر محمد المعروف میاں قاضی محمد علی تاجی	نماز غوثیہ	۳۹۔
126	میر محمد المعروف میاں قاضی محمد علی تاجی	حضرت علی کرم اللہ وجہہ کا خواب	۴۰۔
129	حضرت قاضی بابا سید امجد علی شاہ تاجی	تاج الاولیاء کی ولادت کی بشارت	۴۱۔
129	حضرت بابا یوسف شاہ تاجی	قطعہ تاریخ ولادت بابا صاحب	۴۲۔
130	حضرت ولی الدین تاجی	قطعہ تاریخ ولادت	
131	کریم بابا صاحب تاجی (تاج مراری)	نسب نام بابا صاحب	۴۳۔
135	تاج مراری	تعلیم و تربیت بابا صاحب	۴۴۔
137	تاج مراری	ریاضت	۴۵۔
139	تاج مراری	ملازمت	۴۶۔
140	تاج مراری	مجاہدات	۴۷۔
143	تاج مراری	عالم جذب	۴۸۔
147	تاج مراری	مہارجر گھوڑی راؤ بھونسلے	۴۹۔
149	تاج مراری	بابا صاحب کے تعلیمی۔ تبلیغی اور رفاہی مراکز	۵۰۔
153	حضرت ولی الدین تاجی	نذر عقیدت (منقبت بابا صاحب)	۵۱۔
155	حاجی محمد صادق قاروقی تاجی	کاشی ناتھ راؤ پٹیل	۵۲۔
156	گلدستہ تاج	فیضان نسبت قادری نسبت	۵۳۔
159	گلدستہ تاج	چشتی نظامی نسبت	۵۴۔
165	گلدستہ تاج	سلسلہ چشتیہ صابریہ۔ اویسیہ	۵۵۔
167	گلدستہ تاج	سرکاری خصوصی نسبت پیامبر زہرہ	۵۶۔
168	قاضی بابا	عمدہ السلوک	۵۷۔
169	الحاج سید فیاض ہاشمی اویسی	سدا زندہ منقبت	۵۸۔
171-169	تاج مراری	طیہ مبارک رفقار اور زبان سے نکلی ہوئی آیتیں۔	۵۹۔
173	قاضی بابا تاجی	مثالی جسم اطہر	۶۰۔
174	میر محمد المعروف میاں قاضی محمد علی تاجی	پسینہ کی خوشبو	۶۱۔
175	قاضی محمد علی تاجی	جسم اطہر کی خوشبو	۶۲۔
177	اہلیہ قاضی محمد علی تاجی	زیارت روحانی کی خوشبو	۶۳۔



418	ذہین شاہ تاجی	منقبت بابا تاج الدین	۱۰۴
421	قاضی محمد علی تاجی	چودھری محمد حسین تاجی	۱۰۵
		معشوق تاج الاولیاء	
422	قاضی محمد علی تاجی	تاج نگر لاہور	۱۰۶
433	الحاج تقی بیک رحمانی تاجی	بعد وصال کرامات	۱۰۷
		ناگپور سے ہجرت کرا کے پاکستان پہنچایا	۱۰۸
434	شمیم منور جان تاجی، پشاور	اپنی خدمت میں بلا کر	۱۰۹
		آب شفا عطا کرنا	
435	شمیم منور جان تاجی، پشاور	بغیر آپریشن پتھری نکل گئی	۱۱۰
436	رمضان علی تاجی	اکسیڈنٹ سے بچا کر نئی زندگی عطا کی	۱۱۱
436	کنیر بانو زوجہ نور اللہ تاجی	تاجیہ فیض آج بھی جاری ہے۔	۱۱۲
446	محمد تسلیم حسین	قلبی تاثرات	۱۱۳
450	ڈاکٹر آمنہ سعید تاجی	روانگی سفر حج	۱۱۴
450	سید حسن عسکری تاجی	سرکار بابا صاحب مانگا منڈی میں	۱۱۵
453	حافظ محمد صدیق تاجی	مرشد کامل کی تلاش	۱۱۶
454	راجہ محمد حیات تاجی	قطب مدار عالم	۱۱۷
457	بھائی عبدالصمد ایڈوکیٹ	چند واقعات	
458	فاروق وزیر تاجی	بابا صاحب ہائیڈرو کیسٹ میں	۱۱۸
460	میر محمد تاجی	احمد ڈالما تاجی پر کرم	۱۱۹
461	تحریر عزیز الحسن خان	عزیز الحسن خان صاحب پر کرم	۱۲۰
463	قاضی محمد علی تاجی	مختصر تعارف الحاج سید حسین علی صاحب	۱۲۱
		ادیب رانی پوری	
463	ادیب رانی پوری	حضرت جیلانی بابا	۱۲۲
466	حافظ مستقیم خان مستقیم	منقبت بابا صاحب	۱۲۳
467	حاجی غلام فاروق تاجی	بابا صاحب کی کرامت	۱۲۴
474		فاتحہ کا طریقہ۔ طریقہ حاضری	۱۲۵
474		عرس شریف بابا صاحب	۱۲۶
478		عرس بدعت نہیں۔	۱۲۷

323	تاج مراری	اولاد عطا کرنا	۸۴
331	قاضی محمد علی تاجی	امراض سلب کرنا	۸۵
345	قاضی بابا تاجی	شبیرہ مبارک کے جلوے	۸۶
353	قاضی محمد علی تاجی	سرکار تاج الاولیاء کی	۸۷
		محبت و شفقت	
361	سید فیاض یاشی یوسفی تاجی	کیا بابا سرکار کا کوئی سلسلہ ہے؟	۸۸
367	قاضی بابا تاجی	کرامات اولیاء کی تشریح	۸۹
368	قاضی بابا تاجی	تاج الاولیاء کی مختصر کرامات	۹۰
395	تاج مراری	وصال کی پیشگوئیاں	۹۱
401-399	قاضی بابا تاجی	وصال۔ سلام بخور تاج الاولیاء	۹۲
402	تاج مراری	اختیارات کے تبصرے بعد وصال	۹۳
403	قاضی محمد علی تاجی	سرکار تاج الاولیاء کی خصوصیات	۹۴
	قاضی بابا تاجی	اور خاص خاص اقوال	
409	قاضی محمد علی تاجی	سید نور سے معمور ہو گیا	۹۵
411	قاضی محمد علی تاجی	سلسلہ فیض آج بھی جاری ہے	۹۶
412	قاضی محمد علی تاجی	وصال کے بعد دودھ والی کونوازا۔	۹۷
413	قاضی محمد علی تاجی	جنارہ کے وقت زیارت	۹۸
414	قاضی محمد علی تاجی	بابا صاحب بمبئی میں	۹۹
414	قاضی محمد علی تاجی	وصال کے بعد جھٹک	۱۰۰
414	قاضی محمد علی تاجی	حاجی عثمان پر کرم	۱۰۱
416	قاضی محمد علی تاجی	زہر بھی امرت بن گیا	۱۰۲
417	قاضی محمد علی تاجی	کرم کی بارش	۱۰۳



526	تاج مراری	حضرت محمد عبدالعزیز عرف نانامیاں تاجی	۱۳۹
530	تاج مراری	حضرت مسکین شاہ تاجی	۱۵۰
531	تاج مراری	پونے والے بابا جان تاجی	۱۵۱
533	سید فتح علی حیدری قادری تاجی	حضرت فرید الدین عرف کریم بابا تاجی	۱۵۲
540	قاضی محمد علی تاجی	حضرت کملی شاہ صاحب تاجی	۱۵۳
542	قاضی محمد علی تاجی	مولانا نجم الدین شاہ تاجی و	۱۵۴
542	تاج مراری	حکیم سید ظفر حسین شاہ تاجی	
548-542	تاج مراری	مولانا عبدالوہاب صاحب سرحدی تاجی	۱۵۵
	تاج مراری	سٹی عبدالجبار صاحب تاجی۔ عبدالرحمن	
	تاج مراری	عرف ننگہ بابا تاجی۔ حضرت سید احمد	
	تاج مراری	پٹیل تاجی۔ عبدالغنی بابا تاجی قدوس بابا	
	تاج مراری	تاجی۔ حکیم سخاوت علی تاجی حضرت	
	تاج مراری	فرید الدین المعروف چھوٹے بابا	
	تاج مراری	تاجی۔ شوکت بابا تاجی۔ عبدالرحمن ولد	
		تاج الدین تاجی	
551		حضرت قادری الدین قادراولیا تاجی	۱۵۶
555	قاضی محمد علی تاجی	حضرت قاضی بابا سید امجد علی شاہ تاجی	۱۵۷
565	تاج مراری	حضرت سید محمد سرور شاہ تاجی	۱۵۸
568	الحاج سید فتح علی حیدری قادری تاجی	حضرت سید حامد حسین شاہ تاجی	۱۵۹
571	تاج مراری	حضرت محمد شفیع صاحب تاجی	۱۶۰
572	تاج مراری	حضرت منصور بابا صاحب تاجی	۱۶۱
573	سید نظام الدین قادری تاجی	حضرت بابا سید شاہ	۱۶۲
		عبدالشکور گیلانی تاجی	
573	میوزک ڈائریکٹر نوشاد اور احمد امان تاجی	حضرت عارف اللہ تاجی المعروف	۱۶۳
		بندل شاہ تاجی	
579	سید محمد یحییٰ شاہ سیالکوٹ	حضرت حافظ سید محمد خواجہ	۱۶۴
		تاجی المعروف حافظ بابا تاجی	

487-486	قاضی محمد علی تاجی	چادر پوشی۔ مزارات کی زیارت۔	۱۲۸
487	قاضی محمد علی تاجی	سرکار تاج الاولیاء کے فیض یافتہ	۱۲۹
		حضرات و خواتین۔	
488	تاج مراری	اسماء گرامی فیض یافتہ	۱۳۰
		حضرات و خواتین	
491	تاج مراری	غیر مسلم فیض یافتہ	۱۳۱
492	میر محمد تاجی	ادب کی تعلیم	۱۳۲
493	تاج مراری	حضرت انسان علی شاہ صاحب تاجی	۱۳۳
497	تاج مراری	حضرت خواجہ علی امیر الدین تاجی	۱۳۴
503	تاج مراری	بہی والے بابا تاجی	۱۳۵
506	تاج مراری	حضرت رسول بابا صاحب تاجی	۱۳۶
507	تاج مراری	بابا محمد حسین تاجی	۱۳۷
509	تاج مراری	حضرت دوآب بابا تاجی	۱۳۸
511	تاج مراری	حضرت سید جان صاحب تاجی	۱۳۹
512	تاج مراری	حضرت محمد غوث بابا تاجی	۱۴۰
513	تاج مراری	حضرت اللہ کریم تاجی	۱۴۱
513	تاج مراری	حضرت مولانا عبدالکریم	۱۴۲
		المعروف یوسف شاہ تاجی	
516	تاج مراری	حضرت سید سبحان الدین گارڈ تاجی	۱۴۳
517	تاج مراری	حضرت بابا عبدالرحمن تاجی	۱۴۴
518	تاج مراری	حضرت فتح محمد شاہ تاجی	۱۴۵
519	تاج مراری	حضرت نظام الدین عرف نظام بابا تاجی۔	۱۴۶
520	تاج مراری	حضرت حکیم نعیم الدین تاجی	۱۴۷
525	تاج مراری	حضرت عبدالخالق تاجی۔	۱۴۸



## انتساب

اس بے پایاں شفقت خلوص اور پیار کے نام اس فیضان نظر اور سلیقہ ہائے دلنوازی کے نام جس کے ذریعہ قبلہ و کعبہ حضرت والد بزرگوار قاضی بابا سید امجد علی شاہ تاجیؒ نے اس عاجز و ناچیز بندہ کو آداب فرزندگی سکھانے کے ساتھ ساتھ تصوف کی وہ لگن بھی عطا کی جس نے میرے ہاتھ میں قلم دے کر اس عظیم کتاب اذکار تاج الاولیاء کو تحریر کرنے کی صلاحیت اور عزم و حوصلہ بخشا۔ اور اس میں اتنی مقبولیت عطا کی یہ چھٹی مرتبہ شائع ہو رہی ہے۔

## پیر کا احترام

۱۔ پیر و مرشد کا ظاہری احترام یہ ہے کہ اس سے بحث و مجادلہ اور کسی امر میں حجت تامل اور انکار نہ کرے۔

۲۔ پیر کے سامنے خود نمائی کی غرض سے مصلیٰ نہ بچھائے۔ مگر امامت کے واسطے جائز ہے۔

۳۔ نماز سے فارغ ہوتے ہی مصلیٰ لپیٹ لے نوافل پیر کے سامنے نہ پڑھے۔

۴۔ پیر کا ہر حکم بجالائے خلاف شرع کوئی کام نہ کرے۔

(میر محمد المعروف میاں قاضی محمد علی تاجی)

۱۶۵	مریم بی اماں صاحبہ تاجیؒ	تاج مراری	583
۱۶۶	بی اماں صاحبہ تاجیؒ راجورہ	تاج مراری	586
۱۶۷	محترمہ جن رحمانی تاجیؒ	تاج مراری	586
	عرف ثانی اماں صاحبہ تاجیؒ		
۱۶۸	حنیفہ بی اماں صاحبہ تاجیؒ	تاج مراری	587
۱۶۹	سکوبائی سکینہ تاجیؒ	تاج مراری	587
۱۷۰	خالہ اماں تاجیؒ	تاج مراری	588
۱۷۱	شیر اماں تاجیؒ	تاج مراری	588
۱۷۲	نیٹا آئند کنھہ راؤ	تاج مراری	590
۱۷۳	دادا جی دھونی والے	تاج مراری	591
۱۷۴	سائیں بابا	تاج مراری	591
۱۷۵	رحمت اللعالمین کے پرتو کا انساہنت پرکرم	احمد ڈالما تاجی	593
۱۷۶	حاجی محمد عمر فاروق کا سفر نامہ ناگپور	قاضی محمد علی تاجی	593
۱۷۷	اپریل فول کی حقیقت	قاضی محمد علی تاجی	595
۱۷۸	تعارف الحاج سید فتح علی حیدری تاجی	قاضی محمد علی تاجی	599
۱۷۹	منقبت بابا تاج الدینؒ	الحاج مولانا فتح علی حیدری	601
۱۸۰	منقبت قطعات	حضرت آفتاب نظامی	606
۱۸۱	منقبت قطب مدار عالم	حضرت سید فیاض ہاشمی اویسی تاجی	608
۱۸۲	منقبت مرحبا اے تاج	محترمہ خورشید آرا بیگم نواب صدیق علی خان	610
۱۸۳	ترتیب و پیشکش	میر محمد المعروف قاضی محمد علی تاجی	611
۱۸۴	مختصر حالات و واقعات (وقت وصال)	سید اعجاز حسین تاجی (گجرات)	617
	حضرت گل حسین شاہ بابا احمدی تاجیؒ		
۱۸۵	اب اس گھر میں تاج الدینؒ کے بچے رہینگے	قاضی محمد علی تاجی	620
۱۸۶	تاج الدینؒ اپنے نام کے ساتھ رہتا ہے	قاضی محمد علی تاجی	620
۱۸۷	دعا سجادہ نشین میر محمد تاجی	قاضی محمد علی تاجی	622
۱۸۸	محسن انساہنت	قاضی محمد علی تاجی	623
۱۸۹	حادثات سے بچنے کی دعا	قاضی محمد علی تاجی	624



## قارئین کی خصوصی توجہ کے لئے

اذکار کے مطالعہ کے بعد ”زیارت روحانی“ کے عنوان سے غلام سرور چوہان صاحب کا خط شائع کیا ہے۔ (صفحہ نمبر ۹۷) اس خط سے قبل چوہان صاحب نے ایک خط مجھ ناشر کو لکھا تھا اس خط میں چوہان صاحب نے سرکاری تاج الاولیاء سے جس عقیدت کا اظہار کیا اس کا اقتباس پیش کرنا ضروری تھا تا کہ قارئین پر واضح ہو جائے کہ سچی عقیدت رکھنے والے کو سرکار بابا نے کس طرح نوازادہ لکھتے ہیں۔

”یا حضرت“ آپ تو بہت نصیب والے ہیں کہ آپ کے پاس حضرت باباجی کے تبرکات ہیں۔ جن میں نعلین شریفین، کرتہ مبارک۔ اگر ہو سکے تو باباجی کی نعلین مبارک کا ایک ٹکڑا مبارک اس حقیر فقیر کو عنایت کر دیں اور اس فقیر کی تمام جائیداد لے لیں۔ آپ دریافت کریں گے کہ اس کا کیا کرو گے تو حضرت سن لیں، یہ کتابا باباجی کی نعلین شریفین کے ٹکڑے کو اپنے منہ میں رکھ کر مر جائے گا۔ خداوند کریم جب پوچھے گا تو عرض کروں گا کہ یہ کتاب اپنے منہ میں حضرت کے جوتے کا ٹکڑا لے کر آیا ہے۔ اس کے سوا میرے پاس عمل کچھ بھی نہیں۔ قارئین!

اس سچی عقیدت اور محبت نے غلام سرور کو سرور کائنات کے روضہ اطہر تک پہنچا دیا۔

(محمد علی تاجی)

مرشد ایسا کیجئے جو صیقل گر سا ہوئے

جنم جنم کے مورچے پل میں دیوے کھوئے

حمد

مالک ا لملک لا شریک لہ

وحده لا الہ الا هو

عاشقان جان و دل نثار کنند

بردر لا الہ الا هو

مصطفیٰ یافت در شب معراج

خلعت لا الہ الا هو

صوفیاء گر بہشت می طلبند

ذکر شان لا الہ الا هو

باغبان قدیم لم یزلی

منقش لا الہ الا هو

طوق لعنت قلند بر ابلیس

خیر تش لا الہ الا هو

مومنا را نعیم شد روزی

برکش لا الہ الا هو

خوش درختی است در میان جنان

میوہ اش لا الہ الا هو

شمس تبریز گر خدا طلبی

خوش بخاں لا الہ الا هو



سلام بخسور سرور کائنات، فخر موجودات حضرت  
احمد مجتبیٰ محمد مصطفیٰ صلی اللہ علیہ وسلم

حضرت خواجہ نظام الدین محبوب الہی المتوفی ۷۷۲ھ - ۱۳۲۵ء

صبا بسوئے مدینہ روکن، ازیں دعا گو سلام برخواں  
بگر دشاہ مدینہ گردو، بصد تضرع پیام برخواں

بنہ بچندیں ادب طرازی، سر ارادت بخاک آن کو  
صلوٰۃ وافر بروح پاک جناب خیر الانام ﷺ برخواں

بہ باب رحمت گہے گزر کن، بہ باب جبریل گہے جہیں سا  
صلوٰۃ "مَنْ نَبِيٍّ عَلَمِي نَبِيٍّ" گہے، بہ باب السلام برخواں

بہ لحن داؤد ہمنوا شو، بہ نالہ درد آشنا شو  
بہ بزم پیغمبر ازیں غزل را، ز عبد عاجز نظام برخواں

## نعت شریف

از خواجہ خواجگان حضرت معین الدین چشتی اجمیری  
در جا چو کرد منزل، جانان ما محمد ﷺ

صد در کشادہ درد دل، از جان ما محمد ﷺ  
ما بلبلیم نالان در گلستان احمد

مالو لویم و مرجاں، عمان ما محمد ﷺ  
مستغرق گناہیم ہر چند عذر خوانیم

پڑ مردہ چوں گیاہیم، باران ما محمد ﷺ  
از درد زخم عصیاں مارا چہ غم چو سازو

از مرہم شفاعت، درمان ما محمد ﷺ  
امروز خون عاشق در عشق اگر بدر شد

فرد از دوست خواهد تاوان ما محمد ﷺ  
ما طالب خدا نیم، بردین مصطفیٰ نیم

بر در گہش گدائیم، سلطان ما محمد ﷺ  
از امتان دیگر ما آدیم بر سر

واں را کہ نیست باور برہان ما محمد ﷺ  
ای آب و گل سرودی وی جان و دل درد دے

تا بشنود بہ یثرب افغان ما محمد ﷺ  
در باغ و بوستانم دیگر مخوان معینی

باغم بست قرآن بستان ما محمد ﷺ



## منقبت در شان خلفائے راشدین و آل محمد ﷺ

از سید مختار احمد جعفری

صدیق مخلص حسن جمال محمد ﷺ است فاروق ظل جاہ و جلال محمد ﷺ است  
عثمان شمع بزم حیات محمد ﷺ است حیدر بہار باغ خصال محمد ﷺ است  
اسلام ما اطاعت خلفائے راشدین ایمان ما محبت آل محمد ﷺ است

## منقبت در شان حضرت سید محمد تاج الدین حسنی و حسینیؑ

تاج دیں، نور مبین، عظمت والے بابا  
واکی والے، مرے دنیا سے نرا لے بابا  
کشتی عمر فتا بحر خطا میں ڈوبی  
باد باں ٹوٹ گئے کون سنبھالے بابا  
شمع عرفان سے مرا صدر منور کر دو  
نور کے سانچے میں اللہ کے ڈھالے بابا  
جادہ راہ طریقت میں ہوں آبلہ پا  
دور منزل ہے مجھے کون سنبھالے بابا  
عرصہ حشر ہے اور مجھ سا گنہگار کلام  
سایہ دامن رحمت میں چھپا لے بابا

## اظہار تشکر (ناشران)

دو عالم کے آقا سلام علیکم

نوید مسیحی سلام علیکم

اس عاجز گنہگار امتی کو سرکار دو عالم صلی اللہ علیہ وسلم اپنے لاڈلے بابا تاج الدین کے صدقے میں  
بے حد نوازر ہے ہیں۔ کئی بار خاکِ مدینہ چومنے کی سعادت کے ساتھ حج بیت اللہ شریف کی سعادت  
بھی نصیب فرمائی۔ خصوصی بات یہ ہے کہ اپنے لاڈلے کی سوانح کی اشاعت، یاد میں، کی تیاری ربیع  
الاول ہی میں ہو رہی ہے۔ چنانچہ اس بار انہی کے کرم سے ماہ مبارک ربیع الاول میں کی جا رہی ہے  
۔ اس سے قبل بھی اسی ماہ مبارک میں اشاعت ہوئی ہے۔ اس بار انہیں کے کرم سے سرکار دو عالم  
صلی اللہ علیہ وسلم کی ولادت شریف اور حیات النبی صلی اللہ علیہ وسلم پر چند کلمات پیش کر رہا ہوں۔  
ویسے تو سرکار دو عالم صلی اللہ علیہ وسلم نے حیات جاویداں تفصیل سے لکھوا دی ہے۔ چونکہ ایک ہمارا  
ہی طبقہ سرکار صلی اللہ علیہ وسلم سے دوری پیدا کرنے کے لئے امتیوں کو یہ سمجھا رہا ہے کہ موت کے بعد  
حیات کا تصور کرنا غلط ہے۔ حاضر و ناظر پر علماء کرام کے مختصر فتوے پیش کرنے کی سعادت نصیب  
ہو رہی ہے وہ پیش خدمت ہے۔

اللہ تعالیٰ قرآن کریم میں فرماتا ہے۔

يَا أَيُّهَا النَّبِيُّ إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا ط

(اے نبی ہم نے آپ کو بھیجا شاہد بشارت دینے والا اور ڈرسانے والا)

اور فرماتا ہے

فَكَيْفَ إِذَا جِئْنَا مِنْ كُلِّ أُمَّةٍ بِشَهِيدٍ وَجِئْنَا بِكَ عَلَى هَؤُلَاءِ  
شَهِيدًا ط



(کیسا دن ہوگا جب ہم ہر گروہ میں سے ایک گواہ لائینگے اور آپ کو ان سب پر گواہ بنا کر لائینگے) شہد مشہود سے ہے اور مشہود حضور ﷺ ہیں۔ شاہد مشاہدہ سے ہے اور مشاہدہ رویت ہے۔ تو بیشک وہ شاہد ہیں۔ بیشک حاضر ہیں اور بے شک ناظر ہیں۔ وہ ہر جگہ حاضر ہیں وہ ہر مسلمان کے دل میں تشریف فرما ہیں۔ علی قاری شرع شفاۃ امام قاضی عیاض میں اس مسئلہ کے دلیل میں کہ جب کسی تنہا مکان میں جاؤ جہاں کوئی نہ ہو یوں کہو

السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ فرماتے ہیں لَا رُوحَ النَّبِيِّ صَلَّى اللَّهُ عَلَيْهِ وَآلِهِ وَسَلَّمَ حَاضِرَةٌ فِي بُيُوتِ أَهْلِ لَا سَلَامٍ۔ حضور صلی اللہ علیہ وسلم کی روح تمام مسلمانوں کے گھروں میں حاضر ہے۔ یہ عاجز امتی صرف کلمہ طیب پڑھوا کر سمجھاتا ہے

لا اله الا الله محمد رسول الله۔ اور محمد رسول اللہ اللہ کے رسول ہیں۔ کا مطلب موجود ہیں۔

مختصر اور جامع تشریح حضور صلی اللہ علیہ وسلم کے حاضر و ناظر ہونے پر پیش کی۔ دوسرا ایک اور اہم مسئلہ ۱۲ ربیع الاول یوم میلاد النبی صلی اللہ علیہ وسلم یا یوم وفات النبی صلی اللہ علیہ وسلم۔

سرکارِ دو عالم احمد مجتبیٰ محمد مصطفیٰ صلی اللہ علیہ وسلم کا جشن ولادت تمام دنیا میں ۱۲ ربیع الاول کو منایا جاتا ہے لیکن ستم ظریفی یہ ہے کہ اس دن کو بعض تنظیموں نے یوم وصال قرار دیکر امت مسلمہ کی خوشیوں پر پانی پھیرنے کی سازش کر کے قوم کو اختلاف رائے میں مبتلا کر دیا ہے۔ بڑے بڑے پوسٹر لگا کر سوال کرتے ہیں کہ آج وفات النبی صلی اللہ علیہ وسلم ہے۔ آج چراغاں کر کے لنگر تقسیم کر کے خوشیاں کسی طرح بھی جائز نہیں وغیرہ۔ اس سلسلہ میں ہمارے مسلک کے حضرات نے بھی تحقیق کی طرف کوئی قدم نہیں اٹھایا۔ ویسے اللہ کا شکر ہے کہ اکثریت ۱۲ ربیع الاول کو یوم میلاد مناتی ہے۔ مسلم مورخین اور اکابرین اسلام ۱۲ ربیع الاول ولادت پر متفق ہیں۔ بعض نے ۱۷ ربیع الاول کو بھی یوم ولادت کہا



چادر شریف کے سامنے شبیہ مبارک حضرت بابا سید محمد تاج الدین ناگپوری۔ چادر مبارک جو ۱۹۵۶ء میں کراچی سے ناگپور شریف لے جانی گئی (ایتادہ داہنی طرف سے بائیں جانب) عبدالرحمن، قاضی اکبر، بابا عبدالرحمن خان، سید فتح علی حیدری، خان بہادر عبداللطیف خان، قاضی سید امجد علی شاہ شبیہ مبارک تھامے ہوئے۔ صوفی رفیع الدین، شیخ صاحب پی اے خان بہادر، قاضی محمد علی تاجی چادر تھامے ہوئے، مقبول احمد، بابو محمد الحق۔ (نشست) مرزا جی ملیہ۔ کرامت علی خان۔ مدینہ علی۔ پٹیل عبدالغفار خان۔ امانت علی خان۔ عبداللہ میاں۔ قطب الدین۔ فرید خان فضا۔ ارشاد علی قوال دہلوی۔ ڈاکٹر بشیر صاحب اور دیگر معتقدین۔



ہے۔ ان تاریخوں میں کہیں بھی یوم وصال ثابت نہیں ہوتا۔  
بابا فرید الدین گنج شکر ۲ ربیع الاول کو ہر سال نبی کریم صلی اللہ علیہ وسلم کا یوم وصال منایا کرتے تھے۔  
ام المؤمنین حضرت عائشہ صدیقہ نے بھی فرمایا کہ نبی کریم صلی اللہ علیہ وسلم نے ۲ ربیع الاول کو وصال فرمایا۔ حضرت علی کرم اللہ وجہہ الکریم حضرت انسؓ اور دیگر کئی صحابہ کرامؓ نے بھی ۲ ربیع الاول ہی کی تاریخ فرمائی ہے۔ اور وصال کا دن پیر دو شنبہ بتایا ہے۔ یہ بات متفق علیہ ہے۔ کہ وصال کا دن پیر ہے۔ اس دن کو حیات طیہ سے خاص تعلق رہا ہے۔ مثلاً یہ کہ آپ صلی اللہ علیہ وسلم کی ولادت با سعادت پیر کو ہوئی۔ آپ نے مکہ مکرمہ سے پیر کو ہجرت کی آپ پر پیر کو نزول وحی کا آغاز ہوا۔ اور وصال کا دن بھی پیر کا ہے۔

جیسا کہ پیر کے دن کو یوم وصال اور ۱۲ ربیع الاول ان دونوں میں باہمی ربط نہیں۔ لہذا تاریخ سے حساب کر کے دیکھتے ہیں۔ حضور صلی اللہ علیہ وسلم نے صرف ایک حج کیا جو حجتہ الوداع کہا گیا ہے وہ جمعہ کو تھا اس پر سب متفق ہیں۔ اس حساب سے کسی طرح بھی ۱۲ ربیع الاول پیر کے دن نہیں آتا۔ اس کے لئے حضرت صوفی ڈاکٹر شاہ محمد کمال میاں جمیلی سلطانی سجادہ نشین دربار سلطانی نے ایک کتابچہ شائع کیا ہے اس میں اسے چیک کرنے کے چار طریقے بتائے ہیں۔ ان کے شکریہ کے ساتھ قارئین کی تسلی کے لئے وہ شائع کر رہا ہوں۔

پہلا طریقہ:- ماہ ذالحجہ۔ محرم۔ صفر اگر ۳۰ دن کے ہوں۔

دوسرا طریقہ:- ذالحجہ ۲۹۔ محرم ۳۰ اور صفر ۲۹۔

تیسرا طریقہ:- ذالحجہ ۳۰۔ محرم ۲۹۔ اور صفر ۳۰۔

چوتھا طریقہ:- تینوں مہینے ۲۹ کے لئے جائیں پھر آگے دیکھیں۔

پہلا طریقہ	دوسرا طریقہ	تیسرا طریقہ	چوتھا طریقہ
۹ ذالحجہ۔ جمعہ	۹ ذالحجہ۔ جمعہ	۹ ذالحجہ۔ جمعہ	۹ ذالحجہ۔ جمعہ
۳۰ ذالحجہ۔ جمعہ	۲۹ ذالحجہ۔ جمعرات	۲۹ ذالحجہ۔ جمعرات	۲۹ ذالحجہ۔ جمعرات
کیم محرم۔ ہفتہ	کیم محرم۔ جمعہ	کیم محرم۔ جمعہ	کیم محرم۔ جمعہ
۳۰ محرم۔ اتوار	۳۰ محرم۔ ہفتہ	۳۰ محرم۔ ہفتہ	۲۹ محرم۔ جمعہ
کیم صفر۔ پیر	کیم صفر۔ اتوار	کیم صفر۔ اتوار	کیم صفر۔ ہفتہ
۳۰ صفر۔ منگل	۲۹ صفر۔ اتوار	۲۹ صفر۔ اتوار	۲۹ صفر۔ ہفتہ
کیم ربیع الاول۔ بدھ	کیم ربیع الاول۔ پیر	کیم ربیع الاول۔ پیر	کیم ربیع الاول۔ اتوار
۱۲ ربیع الاول۔ اتوار	۱۲ ربیع الاول۔ جمعہ	۱۲ ربیع الاول۔ جمعہ	۱۲ ربیع الاول۔ جمعرات

چوتھا طریقہ:- تینوں ۲۹ والے میں ۲ ربیع الاول پیر کی آتی ہے اور اس پر اتفاق ہے کہ آپ کا وصال ۲ ربیع الاول کو ہوا ہے۔ نبی کریم ﷺ کی وفات تو صرف کُلِّ نَفْسٍ ذَائِقَةُ الْمَوْتِ۔

کی تفسیر تھی ایک لمحہ میں سب کچھ ہو گیا پھر روح مقدسہ بھی واپس جسم اطہر میں آگئی۔ آپ ہر وقت درود سلام قبول فرماتے ہیں۔ جواب دیتے ہیں اور آپ ﷺ ہی کے دم سے کائنات قائم ہے۔ دعا کے لئے حکم:- سرکارِ دو عالم احمد مجتبیٰ محمد مصطفیٰ صلی اللہ علیہ وسلم نے ایک صحابی سے جو سرکارِ صلی اللہ علیہ وسلم کی بے حد خدمت کرتے تھے فرمایا۔ مانگ کیا مانگتا ہے۔ دوبار اصرار پر صحابی نے عرض کیا سرکارِ صلی اللہ علیہ وسلم جس طرح یہاں آپ ﷺ کی خدمت میں ہوں جنت میں بھی آپ ﷺ کی خدمت میں رہوں۔ فرمایا رہیگا اور مانگ میں دوںگا۔ اس سے واضح ہوا کہ اللہ تعالیٰ نے میرے سرکارِ دو عالم صلی اللہ علیہ وسلم کو یہ مخلوق کو جو مانگے دینے کا اختیار دے رکھا تھا۔ اسی طرح صحابہؓ اور تابعین۔ بزرگانِ دین کو بھی یہ اختیار ہے کہ ان سے مخلوق اپنی مرادیں مانگ سکتی ہے۔ خدا سمجھ کر نہیں بلکہ خدا کے نیک بندے ولی اللہ سمجھ کر اور خدا ان کے وسیلے سے دعا جلد قبول کر لیتا ہے۔ قرآن میں چھٹے پارہ سورہ مائدہ آیت ۳۱ میں اللہ تعالیٰ خود فرماتا ہے۔ وسیلہ تلاش کرو۔ اس دور میں بزرگانِ دین اولیاء اللہ ہی وسیلے ہیں۔ میر محمد تاجی



## دیباچہ

از

قاضی سید امجد علی شاہ تاجی

خلیفہ طریقت حضور تاج الاولیاء

ہزار بار بشویم دہن ز مشک گلاب = ہنوز نام تو گفتن کمال بے ادبیت

اس ذات باری تعالیٰ کا کس زبان سے شکر ادا کیا جائے کہ اس نے اپنے محبوب نبی کریم صلی اللہ علیہ وسلم کا سکہ ہمارے زمانہ میں بھی بہ شکل واسم بابا تاج الدین کامٹی ناگپور مہاراشٹر ہی میں نہیں بلکہ چاروانگ عالم میں جاری کیا۔ جسے ہر زمانہ میں کل یوم و ہو فی شان علیحدہ علیحدہ شکل و شباہت میں جاری کرتا رہا ہے۔ ہمیں اپنی قسمت پر ناز ہے کہ ہم کو اسی ہستی نے اپنی آغوش رحمت میں لیا ہے جس نے دین کی حقیقی و عملی خدمت انجام دی ایسی ہستی کی تعریف و توصیف یا ان کے ارشادات گرامی کا مفہوم و مطلب بغیر ان کی تائید کے سمجھنا یا سمجھانا کسی بشر کا کام نہیں ہے۔

## من آنم کہ من دانم

مجھے اپنی ناقص معلومات و علمی بے اعتنائی کا احساس ہے اس ذات گرامی کے مختصر حالات بھی لکھنا کوزے میں سمندر کو بند کرنے کے مترادف ہے حضور کے مقامات اعلیٰ اور مراتب کا تعین میرے بس کی بات نہیں لیکن اس ذات ستودہ صفات نے خود کے لئے جو قوافو قفا فرمایا وہ ذیل میں درج کرتا ہوں اس سے سرکار کے مراتب کا کسی حد تک اندازہ اہل بصیرت کو ہو جائے گا یہ بات یقین کے ساتھ کہوں گا کہ میرے سرکار کی ذات بابرکات پر یہ شعر صادق آتا ہے۔

فتانی اللہ جب ہم ہو چکے تو پھر ہم ہی ہم تھے

کبھی بندے بنے اپنے کبھی اپنے خدا ٹھہرے

قربان اس رحمت اللعالمین کی ذات والا صفات کے کہ ان کی امت میں ایسی برگزیدہ ہستیاں بھی ہوئیں جنہوں نے سبحانی ما اعظمیٰ شانی بھی کہا ان ہی میں سے صدیوں بعد میرے سرکار کا ظہور ہوا۔

اس بور یہ نشین کا دلا میں مرید ہوں

جس کے ریاض وزہد میں بوئے ریا نہیں

میرے انجی محترم حضرت شاہ فرید الدین عرف کریم بابا تاجی نے ایک مدت سے تالیف و تصنیف کا بارگراں اپنے مضبوط کاندھوں پر لے رکھا ہے جس کے بیچے میں ایک کتاب بنام تاج مراری طبع ہو چکی ہے۔ اور بفضلہ دوسرے ایڈیشن کی تیاری ہو رہی ہے۔ اس کے علاوہ مختصر کتابچے بھی لکھے ہیں اس لئے صاحب موصوف نے مجھے بھی حکم دیا کہ تم بھی اس کار خیر میں شریک ہو کر سعادت دارین حاصل کرو میں اس مبارک حکم کو بارگاہ تاجی کا حکم سمجھ کر تعمیل کرنے پر آمادہ ہوا اور یہ بھی سمجھا کہ علاوہ اپنے فائدہ کے آج کی اور آئندہ دنیا بھی اس تحریری صوت تاجی سے مستفیض ہوتی رہے گی۔

چونکہ یہ سلسلہ متقدمین سے رائج ہے کہ ہر سلسلہ عالیہ کے پیشوا کی حیات طیبہ حلقہ بگوشان سلسلہ میں سے کسی ایک نے بھی طبع کر کے آئندہ نسلوں کے لئے بطور یادگار چھوڑی ہے اس لئے ہم غلامان سلسلہ عالیہ تاجیہ کا بھی فرض منصبی ہے کہ اپنے پیشوائے برحق کے حالات زندگی حتیٰ الامکان زیادہ سے زیادہ فراہم کریں جن کے جاننے کے لئے بلا تفریق مذہب و ملت پاکستان اور ہندوستان کے علاوہ افراد و دل مغرب تک مضطرب ہیں۔ دنیا نے دیکھا ہے کہ اس محسن حقیقی نے تمازت آفتاب تاریکی شب ضعف پیری بھوک پیاس خاردار صحرا نوردی کی ضرورت نہ ہونے کے باوجود خاک ڈالورخ محبوب پر اکسیر ہے یہ سمجھ کر ہمارے لئے سب مصیبتیں و تکلیفیں گوارا کیں اور اپنی خدمت میں رکھ کر ہم کو تخلقو با اخلاق اللہ کی عملاً تعلیم دی اس لئے بقول مولانا روم علیہ رحمۃ۔

ہفت صد ہفتا و قالب دیدہ ام

اگر فہم اتنے قالب بھی بدلیں تو ان کے احسانات سے سبکدوش نہیں ہو سکتے اس پر بھی ماہر فن تصنیف و تالیف وابستگان سلسلہ عالیہ تاجیہ نے جو اب چراغ سحری ہو رہے ہیں غفلت برتی تو ہماری جان نثاری کی حقیقت بالکل سراپ سمجھی جائے گی اس لئے سرکار والا کے نادر حالات طیبات فراہم کرنے میں جہاں تک ممکن ہو عجلت کی جائے کیونکہ یہ معمولی بات نہیں ہے بلکہ اپنے ہم عصروں کی خدمت اور آئندہ نسلوں کیلئے خدا شناسی کا وسیلہ مہیا کرنا ہے ورنہ آج ہم جس کو مشکل سمجھتے ہیں کل اس کا نام



مجبوری ہوگا اور آج جو کام نہایت دشوار معلوم ہو رہا ہے کل یہ بھی ناممکن ہو جائے گا۔

### خیمے مسافرانِ عدم نے لگائے ہیں

جس قافلہ میں ہم ہیں وہ سب جانے والے ہیں ممکن ہے میرے آقا اپنے باقی ماندہ صاحب علم و ماہر فن تصنیف و تالیف غلاموں سے باز پرس فرمائیں کہ تم نے اپنے علم سے ہمارے مشن کی کیا تبلیغ کی؟ مندرجہ بالا فقرہ اس لیے لکھا ہے کہ ہمارے ایک بھائی افضل خان صاحب مرحوم سے ان کے انتقال سے کچھ روز پہلے تاج آباد شریف میں حضور باز پرس کر چکے ہیں اور وہ بسترِ علالت پر کفِ افسوس مل کر بحالتِ گریہ وزاری راہی ملک بقا ہوئے اس لئے بھی اپنے سرکار کے مختصر حالاتِ طیبات بغرض تعلیم و تربیت ناظرین و حلقہ بگوشان سرکار جو میری ذاتی معلومات میں ہیں وہ اور جو میرے بھائیوں سے ملے ہیں اس استدعا کے ساتھ درج کروں گا کہ کوئی عبارت یا واقعاتی غلطی ہو تو ناظرین اپنی صحیح نظر سے دیکھ کر مجھے مطلع فرمائیں اور دعا فرمائیں کہ مولا میری اصلاح فرماتے رہیں۔

آمین۔

گر قبولِ اقتد زہے عز و شرف

غلام غلامان تاج الاولیاء

قاضی امجد علی تاجی عفی عنہ ۱۹۵۶ء

### مقدمہ

ڈاکٹر عبدالرشید صاحب پی۔ ایچ۔ ڈی (مرحوم و مغفور)

ڈاکٹر صاحب کراچی یونیورسٹی میں عربی کے پروفیسر تھے اور اپنے سلسلہ کے صاحبِ اجازت بزرگ تھے یونیورسٹی میں دینی تعلیم کے علاوہ مخلوق کو روحانی درس سے بھی مستفیض فرماتے رہے ڈاکٹر صاحب کی خدمت میں تاج مراری اردو کا مسودہ برائے اصلاح پیش کیا تھا اور آپ کے پاس حضرت قبلہ قاضی بابا صاحب کا قلمی نسخہ اصلاح شدہ بھی موجود تھا۔ جو ڈاکٹر صاحب نے مجھے عطا کیا۔ اور موجودہ مسودہ کو بھی اپنی گونا گوں مصروفیات کے باوجود کافی وقت دے کر اس کی تصحیح فرمائی۔

ہمارے ڈاکٹر صاحب الحمد للہ سرکار بابا صاحب کے ان عقیدت مندوں میں تھے جو حقیقت آشناء

واقف اسرار تاج الاولیاء تھے۔ آپ نے اپنی عقیدت کا اظہار اس تصنیف کے مقدمہ کی شکل میں عطا کیا۔ اسی مقدمہ کو پانچویں مرتبہ شائع کر رہے ہیں۔

### قاضی محمد علی تاجی

حضرت بابا سید محمد تاج الدین حسنی و الحسینی ناگپوریؒ اواخر بارہویں صدی ہجری میں منصب شہود پر آئے کس کی مجال ہے کہ ان کے درون مستغرق بہ یافت اور مشتاق بشہود رہتی ہو کسی کا قلم کیونکر اس کے اوصاف بیان کر سکتا ہے۔ سکر و صحو جذب و سلوک کی کیفیات آپ پر یکساں طاری رہتی تھیں۔ اس لئے جمع کردہ حالات میں بعض حضرات نے اپنے تجربات اس طرح بیان کئے گویا آپ حالت سکر میں ہیں۔ حضرت بایزید بسطامی اور حضرت شیخ عبدالقادر جیلانی کی طرح آپ بھی متصرف فی الوجود ہیں۔ جیسے کہ جمع کردہ شواہد سے معلوم ہوتا ہے۔ جس پر حقیقت کھلی اس نے دور رکھ بھی بابا صاحب سے فیض حاصل کیا۔ اور جو محبوب رہا وہ نزدیک رکھ بھی محروم رہا۔ جیسے بہت سے حضرات آج بھی آپ کو محذوب سمجھتے ہیں وہ محروم رہتے ہیں۔ حالانکہ آپ جس بے خودی کے مقام پر فائز تھے۔ اس بے خودی کا حال مولانا روم نے کچھ اس طرح بیان فرمایا ہے۔

من شدم عریاں زتن اُدا ز خیال

می خرامم تا نہایات وصال

سلام۔ قول من ربِّ الرحیم کو سکر و علیکم السلام فرمانے والی ہستی کیسی ہوگی آپ خود سوچ لیں۔ اثر دھا اپنا سر آپ کے قدم مبارک پر رکھ کر سکون پاتا ہو قارئین خود فیصلہ کریں۔ کہ وہ کیسی ہستی ہوگی۔ جن کا معدہ حلق اور لعاب دھن کنکریوں کو بھی شکر کی ڈلی بنا لیتے ہوں بتاؤ وہ کیسی اعلیٰ شخصیت ہوگی۔ جو مقفل کمروں سے بسہولت نکل کر باہر ٹہلتے ہوں۔ ناگپور شریف میں ایک ہندو کو چوا۔ ساتھ مہاراج باغ کی سیر تانگہ میں کرتے ہوئے صرف یہ حکم دے کر "بڑھارے گاڑی کا بل قندھار کو" اپنے مریدوں کی خبر گیری کیلئے کا بل پہنچ جاتے ہوں اور جن کے صد ہا واقعات یہ بھی ہوں کہ ٹھوکروں سے مردے جلانے ہوں جن کی خدمت میں پیدائشی ولی اللہ (مادر زادولی) ہوں جو ناگپور شریف میں رکھ جنگ بلقان کی کمان کرتے ہوں وہ کیسے بلند واز بابا ہوں گے اس آسمان نے ایسے صاحبِ کمال



کو بھی دیکھا ہے جو حج کے دوران ایک حاجی صاحب کے ہمراہ اکتیس روز مکہ شریف رہ کر انہیں دنوں ناگپور کے پاگل خانہ میں صدمہ حضرات کو فیض پہنچا رہے ہوں۔

وصلی علی نور کز وشد نور رہا پیدا است

حضرت کے سوانحی حالات لکھنے سے نہ یہ غرض ہے کہ کسی کو منکر بنوائیں نہ یہ غرض ہے کہ اشتہار بازی کریں بلکہ صرف یہ جتنا مقصود ہے کہ جو اللہ تعالیٰ کیلئے پامال ہو جاتا ہے کیونکر مخلوقات اس کی ٹھوکروں میں ہوتی ہے۔

### مختصر تعارف احمد غزالی صاحب (لاہور)

جناب احمد غزالی صاحب جنہیں میں غزالیؒ دوراں کہتا ہوں۔ اس دور کے غزالیؒ دوراں ہی ہیں آپ کئی کتابوں کے مصنف ہیں آپ کی دو کتابوں پر گورنمنٹ آف پاکستان سے ایوارڈ بھی ملا ہے آپ کی تصانیف میں آپ کی تجربی ژرف نگاہی دیدہ ریزی اور اس دور کے تمام مروجہ علوم پر آپ کی دسترس اور سب سے مقدم آپ کا عشق حقیقی ہے۔ آپ L.D.A کے فائٹس ڈائریکٹر بھی ہیں آپ کراچی کے ایک کامل بزرگ پیر شہید اللہ صاحبؒ سے بیعت ہیں۔ پچھلے دو تین سال سے حضرت بابا سید تاج الدینؒ سے بے حد عقیدت ہو گئی ہے اس عقیدت میں اپنہ کرم کی بارش ہو رہی ہے۔ بے حد نوازے جارہے ہیں اس عاجز تاجی کی دعا ہے کہ میرے سرکار خوب نوازیں بلکہ فیض کا دریا جاری ہو جائے آمین۔

آپ نے اپنی عقیدت کا بھرپور مظاہرہ تقریظ اذکار تاج الاولیاء کے لئے پیش کیا۔ وہ شائع کر رہا ہوں۔

دعا گو

میر محمد المعروف میاں قاضی محمد علی تاجی عفی عنہ

### تقریظ

نور حق طاہر لود اندونی

نیک ہیں ہاشمی اگر اہل ولی

(ولی میں اللہ طاہر ہوتا ہے

اگر تو صاحب دل ہے تو اچھی طرح دیکھ لے)

سلسلہ تاجیہ پر پروردگار عالم کا کرم خاص ہے کہ اسے محترم المقام میر محمد المعروف میاں قاضی محمد علی تاجی کی صورت میں حضرت بابا سید محمد تاج الدینؒ کے افکار و سیرت کا ایک شارح اتم سلسلہ کے ہزاروں بہن بھائیوں کی رہبری کے لئے عطا کیا ہے۔ انکا وجود بابرکات حضرت بابا سید محمد تاج الدینؒ کی زندہ اور چلتی پھرتی کرامت ہے۔ انکی تحریروں میں ان کے سخن میں انکی جلی و خفی تصرفات میں حضرت بابا سید محمد تاج الدینؒ کے فیضان نظر کی فیاضیاں اور کیمیا اثر توجہ کی کرشمہ سازیاں دکھائی دیتی ہیں۔ جتنا وقت جناب میر محمد علی تاجی کے قرب میں گزرے یوں محسوس ہوتا ہے کہ حضرت بابا ناگپوریؒ کے جسم کی ایک سرمدی خوشبو ان کے سراپے سے نمودار ہو کر مشام جان کو غمرفشاں کر رہی ہے یہی وجہ ہے اتنی زخیم اذکار تاج الاولیاء کے چار ایڈیشن (میں پانچ ہزار کتابیں مخلوق تک پہنچ چکی ہیں۔) اسکا ہر قاری یہ کہتا ہے یہ پیاری کتاب عام فہم زبان میں ہے۔ مصنف کا انداز بیاں اتنا شیریں اور پراثر ہے کہ جو بات لکھتے ہیں وہ نظروں کے رستے دل میں اتر جاتی ہے۔ اسکی وجہ ظاہر ہے۔ یہ عرفان اور آگہی میں ڈوبے ہوئے مضامین بقول مصنف خود نہیں لکھتے۔ لکھوائے جاتے ہیں۔ خصوصی بات یہ دیکھی گئی ہے۔ ان کے مرشد کے تصرفات شہود الہامی بن کر جب کبھی برجستہ ان کے ادا کردہ جملوں سے ہویدا ہوتے ہیں تو محفل میں موجود طالبان حق کے دلوں کی کایا پلٹ جاتی ہے اذکار تاج الاولیاء کا ایک ایک لفظ حضرت بابا سید محمد تاج الدینؒ کے فیوض کی سبیل کے بہتے دھارے ہیں۔ جن سے علم و عرفان کے طلبگاروں کی تشنگی دور ہوگی۔ یہ چھٹا ایڈیشن



چند نئے مضامین کے ساتھ شائع ہو کر جلد مخلوق تک پہنچ جائیگا۔ اور مخلوق کے اصرار پر آئندہ نئے ایڈیشن شائع ہوتے رہینگے۔ بزرگوں کی سوانح کے متعلق امام یوسف ہمدانی سے کسی نے سوال کیا جب بظاہر اولیاء اللہ دنیا میں باقی نہ رہیں تو ہم کیا کریں۔ جس کی وجہ سے دنیا کی مکروحات سے الگ رہیں۔ تو آپ نے فرمایا۔ کہ ایک جزو روزانہ ان کے حالات کا پڑھا کرو۔ واضح ہوا کہ انکی سوانح پڑھنے سے سعادت ابدی حاصل ہوتی ہے۔ میں نے اذکار کا مطالعہ شروع کیا۔ اور کرم ہونا شروع ہو گیا۔ اور کرم بلائے کرم سے نوازا جا رہا ہوں۔ اسی کرم نے مجھ سے اپنے قلبی تاثرات تقریظ کی صورت میں لکھوائے جو پیش کر رہا ہوں۔

گر قبول افتد زہے عز و شرف

## شاہ دلق پوش

قدرت نے حضرت بابا سید محمد تاج الدینؒ کو صالحین اور گردہ صوفیا کی ایسی جماعت کا سرخیل بنا کر سرزمین پاک ہند میں ظاہر کیا۔ جن کے سلسلہ کو جملہ سلاسل تصوف میں ایک نمایاں مقام حاصل ہونا تھا اور جن کی روحانیت کی ضیا پاشیوں میں روز افزوں اضافہ ہونا تھا۔ حضرت شاہ ولی اللہ محدث دہلویؒ فرماتے ہیں کہ جس طرح تالاب کی سطح آب پر رات کو منعکس ہونے والے ستارے صبح کو دھندلا جاتے ہیں بالکل اسی طرح سلاسل تصوف اور زمانوں کی نسبتیں قائم ہیں۔ ایک زمانے میں ایک سلسلہ مقبول ہوتا ہے تو دوسرے زمانے میں دوسرا۔ اور یہ دستور ایک تسلسل کے ساتھ جاری ہے سلسلہ تصوف کی مقبولیت کا تعین بھی غیبی قوتیں کرتی ہیں۔ حضرت بابا سید محمد تاج الدینؒ کا سلسلہ فیض جس تیزی سے وسعت اختیار کر رہا ہے وہ قوی دلیل ہے کہ رب قدیر نے اس سلسلہ کو عصر رواں کے مقبول ترین سلسلوں میں ایک امتیاز عطا فرمایا ہے اور کیا عجب ہے کہ اس صدی کے اختتام تک اس کا پھیلاؤ برصغیر کی حدود سے نکل کر باہر کی دنیا میں فیضان عام کرنے لگے۔

حضرت بابا سید محمد تاج الدینؒ نے علم لدنی (جسے اہل ہنود "انجوشکستی" کی اصطلاح سے پکارتے ہیں) پر جو ذخائر عرفان متلاشیاں حق کو منتقل کئے ہیں اس سے تشنگاں فیض کے قلوب سیراب

ہور ہے ہیں۔ ان کے روحانی معر کے اور مکاشفات مسلمانوں کے ایمانوں کو تقویت دینے کے باعث تو تھے ہی مگر جو رنگ تصوف نکھر کر سامنے آیا اس نے اہل ہنود کی نظروں کو بھی خیرہ کر دیا اور وہ قبول اسلام کے بعد ان کے پیرو بن کر آشنائے رمز حقیقی ہو گئے۔ اسلام کے دائرے میں داخل ہو کر ان پر یہ راز کھلا کہ جس "انجوشکستی" کی درات کو وہ دیرانوں اور رہبانیت میں تلاش کرتے رہے ہیں اور وہ دستیاب نہ ہوتی تھی، وہ مقام بے بہا۔ اقلیم روحانیت کے ایک شاہ دلق پوش حضرت بابا سید محمد تاج الدینؒ کے قدموں میں بیٹھ کر اور اعمال صالح اور خدمت انسانیت کا شعار اختیار کرنے سے، اب ان کی دسترس میں دکھائی دینے لگی ہے۔

ہر کردار جاں خدا بہند محک --- مر یقین را باز زداند اوز شک

خدا جس کے دل میں کسوٹی رکھ دیتا ہے۔۔۔ بلاشبہ وہ یقین کو شک سے جدا کر لیتا ہے

کلام معرفت مجازیب اور صوفیا کی زبان سے ادا ہوتا ہے تو اس میں قلت الفاظ اور کثرت معنی ہوتے ہیں۔ اگر اس کی شرح نہ کی جائے تو ہر شخص بقدر اپنی استعداد اور قابلیت کے ان کلمات کے معنی نکالتا ہے جس سے ابہام بڑھتا ہے۔ یہ مشکل اس لئے پیش آتی ہے۔ کہ مکاشفات کی حقیقت دنیوی زبان اور اس کے محدود المعنی الفاظ میں بیان نہیں کی جاسکتی تصوف کو اسی لئے (INCOMMUNICATIVE) سمجھا جاتا ہے۔ مجازیب اور صوفیاء کا کلام اور ان کے فرمودات دنیا داروں کی قوت ادراک سے برتر اور ارفع ہوتے ہیں۔ اسکا واحد حل یہ ہے کہ صوفیاء کے شارحین وہ لوگ ہوں جو صوفیاء کے ارشادات کی حقیقت کو اپنے قلب میں مشاہدہ کر سکیں کیونکہ شارح کا یہی درجہ اسے اس مقام پر فائز کرتا ہے کہ وہ استعاروں اور رموز کناہیہ میں کہے گئے اسرار کی عقدہ کشائی کرے اور استقلال شہادت اور ظہور حقیقت کی آسانیاں پیدا کرے۔


شکر کن مر شا کر اں راں بندہ باش

پیش ایں شاں مرد بشو ما بندہ باش

(شکر کر اور شکر گزاروں کا غلام بن ان کے سامنے مردہ بن اور عمر دوام حاصل کر)

احمد غزالی شہیدی لاہور





حضرت بابا سید محمد تاج الدین ناگپوری

## حضرت تاج الاولیاء کا ظہور

از: احمد علی سید تاجی

آپ کا تعلق سادات رام پور سے ہے۔ آپ نے مدرسہ عالیہ رام پور سے درس نظامی کی تکمیل کی۔ لکھنؤ یونیورسٹی سے ادبیات عربی میں فاضل ادب کیا، جامعہ کراچی سے آپ نے ایم اے (اردو) اور ایم اے (معارف اسلامیہ) کی اسناد حاصل کیں۔ ادب اور مابعد الطبیعات کے مطالعہ سے آپ کو خاص شغف تھا۔ اردو کے متعلق آپ نے مضامین لکھے ہیں۔ کچھ درسی کتابیں بھی لکھی ہیں دور جدید کی مادیت کے سخت مخالف تھے۔ اولیاء اللہ سے بڑی عقیدت رکھتے تھے۔ اور روحانی اقدار کے فروغ کیلئے کوشاں تھے۔ زیر نظر مضمون حضرت تاج الاولیاء کا ظہور آپ کی عقیدت اور روحانی اقدار سے آپ کی وابستگی کا مظہر ہے۔ آپ کی اس عقیدت کا یہ نتیجہ نکلا کہ سرکار تاج الاولیاء کے ایما سے ان کا نام پلٹن کے رجسٹر میں تحثیت تاجی لکھ کر مجھ عاجز نے انہیں سلسلہ تاجیہ کی اجازت خلافت بھی عطا کر دی تھی۔ سید صاحب کا وصال ہو چکا ہے۔ میری دعا ہے کہ اللہ تعالیٰ بابا صاحب کے صدقے میں انکو اپنے جوار رحمت میں جگہ عنایت فرمائے۔ لیکن انہوں نے گھر کے تمام افراد کو سرکار بابا صاحب کا بے حد عقیدہ مند بنا دیا ہے۔ (محمد علی تاجی)

انیسویں صدی کے نصف آخر کا زمانہ برصغیر میں اہم تبدیلیوں کا زمانہ تھا ہماری تاریخ میں اس کو مغرب کے مادی نظریات کے نفوذ کا زمانہ قرار دیا جاتا ہے لیکن یہی زمانہ روحانیت کے قطب مدار حضرت بابا تاج الدین چشتی وقادریؒ کے ظہور کا زمانہ بھی ہے۔ اس دنیا میں آپ کا ورود مسعود ۱۸۶۱ء میں ہوا تھا۔ اس سانحے کے نتیجے میں مغرب کی مادیت کو بالادستی حاصل ہو گئی تھی اور ہماری روایتی روحانیت جس کا اثر پہلے خانقاہ سے خانوادہ شاہی تک ہوا کرتا تھا اب صرف مہمان سرائے فقراء بن کر رہ گئی تھی۔ مادیت کی بالادستی کے سبب مادی افکار کی یلغار مغرب کی جانب سے ہو رہی تھی اور لوگوں میں پیروی مغرب کا رجحان بڑھتا جا رہا تھا اس نازک صورتحال میں حضرت تاج الاولیاء کے ظہور کی حقیقت معنویت کیا ہے؟ کیا تاریخ کے اس اہم موڑ پر آپ کا ظہور محض ایک امر اتفاقی تھا یا اس ظہور کے پس پردہ کوئی الوہی حکمت کارفرما تھی؟ بالفاظ دیگر مادیت کی یلغار کے دور میں روحانیت کے اس چراغ



مصطفوی ﷺ کا ظہور کیوں ہوا؟ یہ ایک اہم سوال ہے اس سوال کا صحیح جواب معلوم کر کے ہی ہم تاج الاولیاء کے ظہور کی حقیقی معنویت کا سراغ لگا سکتے ہیں۔ لیکن ایک مورخ کی عقل اس سوال کا کوئی اطمینان بخش جواب نہیں دے سکتی۔ مورخ کی عقل تو محض خارجی واقعات کی کڑیوں کو جوڑتی ہے اور ان کڑیوں کو جوڑنے میں مادی نقطہ نظر سے کام لیتی ہے وہ حکمت الہیہ کے ان اسرار تک رسائی حاصل نہیں کر سکتی جو تمام خارجی واقعات کا سامنا کرتی ہے تو سراپا حیرت بن جاتی ہے البتہ ایمانی بصیرت اس راز سے واقف ہے فطرت الہیہ نارمروء کے مقابل گلزار ابراہیم کو سرسبز و شاداب کرتی ہے فرعوں کی تمکنت کے مقابل ضرب کلیسی کی سطوت لاتی ہے اور شرار بولہبی کے مقابل شمع رسالت محمد ﷺ کو روشن کرتی ہے فطرت الہیہ ہمیشہ باطل کے مقابلے پر حق کو لاتی ہے اور حق کا بول بالا کرتی ہے ایمانی بصیرت اس راز سے بھی واقف ہے کہ نمرود، فرعون اور ابولہب جیسے باطل پرست لوگوں کے پاس وسائل کی فراوانی ہوتی ہے اور وہ ظاہری قوت و شوکت بھی رکھتے ہیں لیکن ان کے مقابل جو حق نما اور حق افروز ہستیاں ہوتی ہیں ان کے پاس نہ مادی وسائل کی فراوانی ہوتی ہے اور نہ ظاہری قوت و شوکت البتہ ان کے پاس ایک ایسی مخفی اور پراسرار قوت ضرور ہوتی ہے جس کے سبب ان کو باطل کے مقابلے میں کامیابی نصیب ہوتی ہے آئیے اس ایمانی بصیرت کے وسیلے سے ہم تاریخ کے ایک نازک مرحلے پر حضرت تاج الاولیاء کے ظہور کی معنویت دریافت کریں ہم اس وسیلے سے آپ کے ظہور کی معنویت دریافت کرنے میں اس لئے حق بجانب ہیں کہ ہماری تاریخ میں زوال بغداد کے بعد بھی ایک نازک مرحلہ آیا تھا اور اس نازک مرحلے پر بھی بڑے بڑے صوفیاء نے ظہور کیا تھا اور گرداب میں پھنسی ہوئی امت کی کشتی کو سہارا دیا تھا اسلئے آئیے دیکھتے ہیں کہ ۱۸۵۷ء کی رستاخیز کے بعد برصغیر میں حضرت تاج الاولیاء کے ظہور کی کیا معنویت ہے۔

برصغیر کی تاریخ میں فہم رکھنے والے جانتے ہیں کہ ۱۸۵۷ء میں مغرب نے ہمارے اوپر صرف سیاسی غلبہ حاصل نہیں کیا تھا بلکہ یہ ایک ہمہ گیر غلبہ کیا تھا جس کی گرفت میں ہماری تہذیب، علوم و فنون، ادب اور افکار و عقائد سب آ گئے تھے ہماری روایتی اقدار حیات پامال ہو رہی تھیں ان اقدار پر سے لوگوں کا اعتماد اٹھتا جا رہا تھا اور مادی افادیت پرستی کا رجحان معاشرے میں عام ہوتا جا رہا تھا مغرب زدہ لوگ

خدا پرستی کے بجائے فطرت پرستی کی طرف مائل ہو گئے تھے۔ ہمارے روایتی علوم و فنون کی اہمیت و وقعت ختم کی جا رہی تھی۔ تعلیم کے میدان میں لارڈ میکالے کی حکمت عملی گل کھلا رہی تھی۔ اور ادب میں کرنل ہالرائیڈ حالی کو نیچرل شاعری اور افادی ادب کا درس دے رہے تھے حالی نے تو صاف کہہ دیا تھا کہ ”حالی اب آؤ پیروی مغرب کریں“ مگر بعض مقتدر حضرات خفیہ طور پر مغرب کے گردیدہ ہو گئے تھے اور علانیہ طور پر یہ کہتے تھے کہ وہ اہل مشرق کی فلاح کیلئے کام کر رہے ہیں حد یہ کہ مذہب میں عقلیت پرستی کا رویہ رونما ہو گیا تھا اور خدا کے عطا کردہ مذہب کی ایسی تشریح کی جا رہی تھی جو اس وقت کے مغربی انسان کے سائنسی نظریات کے عین مطابق ہو مختصر یہ کہ مغرب کی پیروی کرنے والوں نے صرف مغرب کو ہدایت کا سرچشمہ تصور کر لیا تھا اس بناء پر ہمارا اپنا جو کچھ تھا اسکو یا تو مغرب کے مادی نظریات کے مطابقت میں لایا جا رہا تھا یا فضول سمجھ کر رد کیا جا رہا تھا صرف یہی نہیں بلکہ روحانیت کے حقیقی سرچشمہ سے ہمارا تعلق منقطع کر کے مغربی مادیت سے ہمارے رشتہ استوار کرنے کی کاروائی بھی کی جا رہی تھی چنانچہ مغرب نے اپنی برتری کے زعم میں ہم کو یہ سبق پڑھایا تھا کہ حقیقت صرف ہمارے حواس کی مادی اور مرنی دنیا تک محدود ہے اس مرنی و مادی دنیا سے اوپر کوئی حقیقت نہیں بالفرض کوئی غیر مادی اور غیر مرنی حقیقت کہیں اوپر ہو بھی تو اس کی تصدیق کے سائنسی ذرائع ہمارے پاس نہیں اس لئے اس اوپر والی حقیقت کو نظر انداز کرنا ہی بہتر ہے اس سبق کو پیروی مغرب والوں نے ذہن نشین بلکہ دل نشین کر لیا تھا۔ اس طرح حقیقت لامنتہی سے ہمارا ناطہ توڑنے کا کام شروع ہو چکا تھا کہ حضرت تاج الاولیاء کا ظہور ہوا اور آپ کے روحانی کمالات کا شہرہ تھوڑے ہی عرصے میں برصغیر کے گوشے گوشے میں ہو گیا۔ ایمانی بصیرت کے نقطہ نظر سے اس مرحلے پر آپ کا ظہور ہرگز ایک اتفاقی امر نہیں تھا بلکہ ایمانی بصیرت یہ گواہی دیتی ہے کہ آپ مادیت کے فروغ کے اس دور میں روحانیت کی بالادستی بحال کرنے کیلئے تشریف لائے مورخ کی عقل بھی خارجی واقعات کی شہادت کی بناء پر حتمی طور پر یہ نتیجہ اخذ کر سکتی ہے کہ آپ کا ظہور مادیت کے طوفان کو روکنے کے لئے تھا مستند اور معتبر شواہد اس بات کے موجود ہیں کہ آپ کی قدسی الاصل ذات سے وہ روحانی کمالات ظاہر ہوئے جو بے بصیرت مادیت کے خواب و خیال میں بھی نہیں آ سکتے تھے مادیت اپنی ڈاکٹری اور



سرجری پر نازاں تھی اور آپ چشم زدن میں مردے کو زندہ کر دیتے تھے آپ کی کرامات کی مستند اور چشم دید واقعات ”اذکار تاج الاولیاء“ میں قدرے تفصیل سے درج کئے گئے ہیں ان واقعات کی روشنی میں مورخ آپ کے ظہور کی معنویت کو اپنی بساط کے مطابق دریافت کر سکتا ہے۔

حضرت تاج الاولیاء نے مادیت کے خلاف علمی مویشگافیاں نہیں فرمائیں اور نہ مناظرہ بازی سے کام لیا کیونکہ علمی مویشگافیوں اور مناظرانہ جھڑپوں میں مزید گفتگو کی گنجائش باقی رہتی ہے بلکہ آپ نے روحانی حقیقت کو برسر عام آشکارا کر دیا کہ ”آفتاب آمد دلیل آفتاب“ آپ کی خوارق عادت کرامات کی بناء پر بیرونی مغربی والوں کو خیال آیا کہ روحانی حقیقت بھی کوئی شے ہے۔ کوئی بڑی شے اور عوام میں مغربی پیروں کا جو طوفان اٹھا تھا وہ دب کر رہ گیا۔ حد یہ کہ مادیت پرست انگریز افسران بھی آپ کی بارگاہ عالیہ میں حاضر ہوئے اور آپ کے روحانی تصرف سے انہوں نے فائدہ اٹھایا۔ اس طرح مادیت کی سرفرازی کے مقابل آپ نے روحانیت کی بالادستی کو بحال فرمادیا اور یہی وہ الوہی مشن تھا جس کی تکمیل کیلئے آپ تشریف لائے تھے۔ بعض لوگوں نے روحانیت دشمنی میں اور بعض نے اپنی کوتاہ فہمی کے باعث آپ کے بارے میں یہ بات مشہور کر دی کہ آپ محض ایک مجذوب تھے اس بات کو مشہور کرنے سے روحانیت کے دشمنوں کا تو یہ مقصد تھا کہ آپ کی روحانیت کا سلسلہ آگے نہ چلے کیونکہ مجذوب کے پیچھے کوئی سالک نہیں چلتا لیکن کوتاہ فہمی کی بناء جن حضرات نے آپ کو مجذوب سمجھا وہ ایک طرح دور کے تماشائی تھے انہوں نے محض حالت جذب میں آپ کو دیکھ کر یا محض سنی سنائی باتوں پر یقین کر کے یہ قیاس کر لیا کہ آپ مجذوب ہی ہونگے حالانکہ یہ ایک قطعاً نامناسب رویہ ہے اگر وہ اس بات کی طرف ذرا بھی توجہ دیتے کہ آپ کے روحانی فیض سے کتنے ہی ناقص ولی کامل بن گئے تو ان کی غلط فہمی دور ہو جاتی۔ بہر حال روحانیت کے دشمنوں کی ریشہ دوانیوں اور کوتاہ فہمیوں کی کوتاہ فہمی کے باوجود روحانیت کا وہ چراغ مصطفوی ﷺ بڑی آب و تاب کے ساتھ روشن ہوا اور اس چراغ سے سینکڑوں چراغ روشن ہوئے جن کی بدولت سلسلہ تاجیہ کا نور ہدایت دنیا کے گوشے گوشے تک پہنچ رہا ہے خدائے برتر معبود کا ہستی چھائی ہوئی مادیت کی آندھی میں روحانیت کے ان چراغوں کو سد روشن رکھے۔ آمین

(احمد علی سید تاجی)

## ایمانی و روحانی مرقع

(اذکار تاج الاولیاء)

حضرت قبلہ شاہ انصار الہ آبادی سجادہ شیخ العالم حضرت سیدنا شاہ میر سکندر علی رحمانی قدس سرہ العزیز ہیں شاہ صاحب کا مزار مبارک الہ آباد (ہندوستان) میں مرقع خلاق ہے حضرت قبلہ شاہ انصار صاحب میرے بے حد کرم فرما بزرگ ہیں۔ میں جب بھی ان کی خدمت میں حاضر ہوتا ہوں مجھے پدری شفقت کا لطف ملتا ہے میں آپ کو آج کے دور کا ولی کامل سمجھتا ہوں آپ نے اذکار تاج الاولیاء کے لئے اپنے تاثرات عطا کر کے میری بے حد ہمت افزائی کی۔ تیسری بار اذکار کے شائع ہونے پر آپ کو بے حد مسرت ہوئی۔ آپ ہی نے اپنے دعائیہ کلمات کے ساتھ اس کی رونمائی فرمائی۔ اب چھٹا ایڈیشن شائع ہو رہا ہے۔ افسوس کے قارئین کی خدمت میں عرض کر رہا ہوں کہ شاہ صاحب قبلہ کا وصال ہو گیا ہے۔ اور خانقاہ سعدیہ پاپوش نگر میں مزار مبارک ہے۔

(میر محمد المعروف میاں قاضی محمد علی تاجی)

حضرات قارئین کرام! انی الوقت جو ایمانی و روحانی مرقع آئینہ پیش نظر ہے اس کی آغوش رحمت و معرفت میں بر کوچک کے عظیم درویش ولی اللہ حضرت مولانا بابا سید محمد تاج الدین ناگپوری قدس سرہ العزیز کے خرقہ عادات و کمالات کا اقتباس معنوی صورت و حیثیت سے درج و ضبط ہے جسے مکرم و محترم بابا قاضی محمد علی تاجی، امجدی مدظلہ العالی نے بہ کمال احتیاط تالیف قلوب کیلئے تالیف فرمایا۔ جناب محمد علی زید لطفکم بوقت وصال بابا صاحب صرف ۱۳ ماہ کے تھے ایسی صورت میں کیسے زیارت سے شرف یاب ہوتے یعنی انہوں نے زندگی میں بابا صاحب کو نہیں دیکھا البتہ بعد وصال انہوں نے اپنے والد بزرگوار کی چشم مبارک سے دیکھا اور ایسا دیکھا کہ تمام زندگی دیکھتے ہی رہیں گے انشاء اللہ تعالیٰ اس دعوے کی دلیل یہ ہے کہ جناب موصوف نے اپنی زندگی کا ایک ایک دقیقہ عملی طور پر ”بیاد بابا“ وقف و مختص فرمادیا ہے اور آج ان کے ہر نفس کی آواز آمد و شد بھی بابا، بابا رچا اور بسا ہوا ہے۔

انہی فیوض و برکات کا مبارک نتیجہ آج آپ کے دست مبارک میں بہارستان رنگ و بود کھارہا ہے تاکہ آپ کا دل بھی آئینہ قدرت و فطرت اور مخزن عقیدت بن جائے۔ لا یریب جو بصدق دل خدا اور



خدا والوں کا ہو جاتا ہے تو وہ صرف ریب ہی سے پاک نہیں ہوتا بلکہ خدا اور خدا والے بھی اس کے ہو جاتے ہیں چنانچہ یہ بات مشہور عوام و خاص ہے کہ بندہ ایک بار ان کا ہو تو وہ سو بار اسکے ہو جاتے ہیں وہ کسی کا احسان پسند نہیں فرماتے وہ تو احسانات فرمانے کے بہانے تلاش فرماتے ہیں اور یہاں تک کہ زندگی کو بندگی کے سانچے میں ڈھال کر ماسوا اللہ سے بے نیاز فرما دیتے ہیں بے شک جناب قاضی صاحب اس انعام و اکرام کے مستحق و سزاوار آئینہ دار ہیں۔ یہاں یہ حقیقت حال خالی از لطف کیا باعث صد لطف ہوگی کہ قاضی صاحب کے پدر بزرگوار حضرت قاضی بابا سید امجد علی شاہ صاحب تاجی رحمۃ اللہ علیہ نے بھی بے نیاز ناز و نیاز ہو کر اپنی زندگی کی ہر سانس کو نیاز مند حضرت بابا تاج الدین بنا دیا تھا جب ہی تو وہ کلید بردار تاج الاولیاء کے اعزاز و افتخار سے مستفیض و مستنیر ہوئے اور عقیدت و محبت نے جناب والا کو ایسا سجاد یا کہ انہیں دیکھنے والا بھی عقیدت و محبت میں کھو جاتا تھا۔

بقول ارباب کرم و اہل اللہ جب روحانی شمعیں روشن ہو جاتی ہیں تو گرد و پیش کے تمام ماحول سے تاریکیاں از خود چھٹ جاتی ہیں تا آنکہ نسل بعد نسل اس کی شعائیں چھن چھن کر فیوض و برکات لٹاتی رہتی ہیں لہذا قاضی محمد علی تاجی کو جو سعادت نصیب ہوئی وہ ان کے خاندانی وراثت کی رہین منت ہے۔ نیز ان کے حضرت والد صاحب قبلہ مرحوم و مغفور کی زیر دعا بھی اپنی جگہ ہے وہ فرماتے ہیں۔

الہی امجد ناچیز کے نخل تمنا کو

برائے شاہ تاج الدین بابرگ و ثمر کردے

چنانچہ اس دعائے قلبی نے قبولیت کا شرف حاصل کیا اور فرزند ارجمند بابرگ و ثمر ہو گئے پھر کیسے حضرت بابا سید محمد تاج الدین کی تاجیت کا تاج محمد علی کے فرق مبارک پر زیب نہ دے جبکہ ان کے نام نامی ہی میں محمد بھی ہے اور علی بھی انہی فیوض و برکات کی زریں زنجیر کی روشن ترین کڑی ”اذکار تاج الاولیاء“ ہے جس کا ہر فقرہ کیا ہر سکون و حرکت اہل معرفت کے لئے مشیت تعمیری فضائل کا حکم رکھتا ہے ملفوظ شریف کا پہلا ایڈیشن تبرک بن گیا۔ ہر طرف تشہ گان عقیدت تڑپ اٹھے تا آنکہ بہ



حضرت بابا سید محمد تاج الدین ناگپوری



متقہا احباب انصار مکرر طباعت و اشاعت کا ممنون و منت پذیر ہونا پڑا۔

حضرات! غیر منقسم ہندوستان کا کون سا ایسا اہل دل و اہل نظر ہے جو حضرت بابا سید محمد تاج الدین ناگپوریؒ کے نام نامی سے مع کمالات واقف نہیں۔ اس مرد کامل نے صرف سی پی ہی کو اپنے گوہر یکدانہ سے تابانی و آب و تاب نہیں بخشی بلکہ سی پی کے اس موتی نے ہر خطہ کو اپنے خطوط روحانی سے مرکز نور و معرفت بنادیا۔ یہ ولی برحق محض مسلمانوں ہی کا رہنما و پیش رو نہ تھا تمام ادیان و مذاہب کے صاحبان طلب و فکر حاضر دربار ہو کر بقدر ظرف و استعداد استفادہ کرتے تھے اور یہ سلسلہ فیض ہنوز کیا تاقیامت قائم و دائم رہے گا انشاء اللہ۔

قارئین! حضرات اولیاء کرام کی وفات حسرت آیات ماوہما سے قطعی مختلف ہوتی ہے۔ وہ حضرات زمان و مکان سے اپنی حقیقت اصلیہ و دامیہ کی جانب منتقل ہوتے ہیں مشاہداتی زندگی میں وہ بصورت قطرہ ہوتے ہیں لیکن وصل الی الحق کے بعد بحر ناپیدا کنار بن جاتے ہیں افعال اجسام منقطع ہو جاتے امور روحانیات کی داد و دہش باقی رہتی ہے جسمانی حرکات سکنت میں فروگزاشت کا امکان تصور بعید از قیاس نہیں ہے۔ روحانی آداب، کوتاہیوں، انسانی غلطیوں سے بالکل مبرا و منزہ ہوتے ہیں پس نتیجہ یہ نکلا کہ حضرات اولیاء کرام قید حیات سے چھوٹ کر نہایت آزادانہ جلوہ حق بکھیرنے پر قادر ہوتے ہیں تا آنکہ فیوض و برکات کے وہ دروازے جو قید زندگی میں بند ہوتے ہیں وہ بھی محل زندگی کے بعد کھل جاتے ہیں یعنی وہ زندہ بھی رہتے ہیں تو دوسروں کی زندگی زندہ بنانے کیلئے اور جب کل من علیہا فان کے قانون مطلق پر عمل پیرا ہوتے ہیں تو بھی بندگان خدا کو خدا سے ملانے کیلئے وہ اسلئے کہ شہنشاہ انبیاء حضور محمد ﷺ شہنشاہ اولیاء حضور مولا علی کرم اللہ وجہہ الکریم کا وہ مشن معنوی حیثیت سے تشنہ تکمیل نہ رہے جس کیلئے ذات احدیت نے اٹھارہ ہزار عالمین کو معرض وجود میں لانے کا شرف بخشا بقول عزیر لطفی۔

تان دین تاج بھی ہیں تاج کے سر تاج بھی ہیں

جس طرح زندہ تھے کل ویسے ہی آج بھی ہیں

تمام آل کبار و اصحاب ذی وقار اولیائے کرام شمع تو حید معرفت کی وہ کرنیں ہیں۔ جب یہ کرنیں

آفتاب نبوت و ماہتاب ولایت میں مدغم ہو جاتی ہیں تو کرنیں نہیں رہتیں، کچھ اور ہو جاتی ہیں جس طرح قطرہ دریائے وحدت میں گم ہونے کے بعد دریائی تصور کیا جاتا ہے فی الواقع حضرات خلفائے راشدین رضوان اللہ علیہم اجمعین کے بعد اولیاء کرام ہی نے تبلیغ و ترویج اسلام و صاحب اسلام کا حق ادا فرمایا۔ چنانچہ انہی اہل کمال حضرات میں حضرت بابا سید محمد تاج الدینؒ بھی شمار ہوتے ہیں کوئی بزرگ کسی علاقے کیلئے کوئی کسی خطے کیلئے مگر اس زریں تاج والے نے سی پی میں رہ کر دنیا کے ہر خطے کو اپنے درناستہ سے جلا بخشی۔ تاج الاولیاء حضرت بابا سید محمد تاج الدینؒ ناگپوریؒ دنیا میں رہ کر اہل دنیا کو نواز کر بھی تارک الدنیا رہے یعنی وہ بلندی ذات احدیت کیلئے خود کو بیچ سمجھنے میں فخر و مباہات محسوس کرتے تھے تاکہ وہی باقی رہے جیسے باقی رہنے کا حق ہے ہم تو اپنا فریضہ انجام دے رہے ہیں یہی جاذبیت و فنائیت بابا صاحبؒ کی زندگی جاوید کی ضامن و مامن ہے۔

وہ صرف ولی کامل نہ تھے بلکہ ولی ساز بھی تھے جس پر نگاہ پڑ گئی دیوانہ کر دیا آپ کا فرمان ہے کہ آج بھی چلتے پھرتوں کو ولی بناتا ہوں۔

پیش نظر سوانح حیات ”اذکار تاج الاولیاء“ جو معارف حقائق شمع ہدایت کی روشنی میں رقم فرمائے گئے اس سے کوئی بھی بالغ نظر بغیر استفادہ کئے نہیں رہ سکتا۔ جہاں جسے غلو محسوس ہو وہ بصدق دل منزلت فنا فی الرسول و فنا فی اللہ کے تقاضوں کا جائزہ لے از خود مبالغے کی نفی ہو جائے گی۔

ان مختصر صفحات میں ایک بات کو بار بار دہرانا مذاق و علمی سلیقہ قلمی کے خلاف ہے البتہ صرف ایک گوشہ جو سوانح میں تشنہ ہے نہایت اختصار سے قارئین کی نذر ہے ۱۹۲۵ء میں میرے والد و پیر و مرشد حضرت سیدنا شاہ میر مشرف حسین علیہ الرحمۃ خلف و سجادہ شیخ العالم حضرت سیدنا شاہ میر سکندر علی الرحمانی المعروف سید صاحب درگاہ سید صاحب الہ آبادی معتقدین و متوسلین کے مجمع میں ارشاد فرماتے تھے کہ بوقت وصال حضرت بابا سید محمد تاج الدینؒ ناگپوریؒ موسم نہایت شدید و تپش آلود تھا لوگوں کو فکر ہوئی کیسے چھینر و تکفین ہوگی۔ بس کچھ وقفہ کے بعد بادل گھر آئے اندھیرا چھا گیا موسلا دھار بارش ہونے لگی اب مزید فکر دامن گیر ہوئی۔ لیکن جنازہ پاک اٹھتے وقت بارش کا نام بھی نہ تھا مگر اس کا نشان ضرور تھا وہ بھی جلتی ہواؤں کی صورت میں چنانچہ عظیم الشان مجمع نے نہایت سکون و



فرحت کے ساتھ تدفین میں شرکت کی جسے حضور پیر و مرشد نے حضرت بابا صاحب کی کرامت سے تعبیر فرمایا۔ لیکن یہ بات ان کی سنی ہوئی تھی اب دیکھے ہوئے کی سیئے حضرت عبدالجبار صاحب اشرفی مدظلہ مقیم حال شمالی ناظم آباد نے جو شریک میت تھے ۱۹۸۳ء میں عینی شاندار تصدیق فرمائی۔ چنانچہ اس نتیجے پر پہنچنا مشکل نہیں کہ خدا بھی خدا والوں کی ناز برداری فرماتا ہے۔

علاوہ ازیں حقیر اس ملفوظ شریف کے لئے اور کچھ عرض نہیں کر سکتا۔ اس ملفوظ کا مطالعہ ہی دل کی آنکھیں کھول کر روح کو بیدار کرنے کیلئے کافی سے زیادہ کافی ہے۔

آخر میں بزبان دل و قلم دعا گو ہوں کہ پروردگار عالم عزاسمہ بصدقہ حضور علیہ الصلوٰۃ و تسلیم جناب قاضی محمد علی دام برکاتہ کی مساعی جلیلہ و جلیلہ کو اجر عظیم کے ساتھ شرف قبولیت اور مزید حوصلہ دے آمین۔ طالب دعا شاہ انصار الہ آبادی

## فقر تاج دینی

ولی الدین صاحب تاجی سلسلہ کے حضرات میں ولی بھائی کے نام سے مشہور تھے۔ مجھ عاجز سے ایک عرصہ سے خط و کتابت کا سلسلہ جاری تھا۔ پشاور کے دورہ میں ملاقات ہوئی میں نے بابا صاحب کے اس بچے میں بابا صاحب کی ایک نرالی شان پائی۔ چونکہ سب ہی ان کو ولی بھائی کہتے تھے میں بھی خط و کتابت میں ولی بھائی لکھتا رہا۔ ۱۹۹۱ء میں ان کے ایک خط کا جواب بابا صاحب کے مخصوص کمرے میں بیٹھ کر لکھ رہا تھا تو ولی بھائی کی بجائے ولی تاج الاولیاء لکھا گیا دوبارہ خط پڑھا ایک عجیب سی کیفیت ہوئی۔ اس میں سرکار کا قول یاد آیا ”سوالا کھولی بناؤں گا“ اور دل نے بھی یہ گواہی دی کہ تو نے جو جھلک دیکھی تھی۔ یہ اس کی تصدیق ہے۔

میرے خط کے جواب میں جس میں میں نے ان کو بابا صاحب پر کچھ لکھنے کیلئے کہا تھا۔ مندرجہ ذیل مضمون مع خط جو انہوں نے روانہ کیا وہ شائع کیا جا رہا ہے۔ ولی تاج الاولیاء کا وصال ہو گیا ہے۔

إِنَّا لِلّٰهِ وَ إِنَّا إِلَيْهِ رَاجِعُونَ۔

اس زمیں پر وہ یقیناً آسماں بن کر رہا جس کو حاصل ہو گیا عرفان تاج الاولیاء۔

سید محترم قاضی محمد علی صاحب تاجی

بسم اللہ۔

السلام و علیکم

میں حقیقت میں اس ستائش کے لائق نہیں جو آپ نے فرمائی ہے البتہ آپ کی محبت اور خلوص نے کچھ کوشش کروائی ڈالی و گرنہ لکھنا لکھانا اب کم ہی ہوتا ہے۔

”اذکار تاج الاولیاء“ کو آپ کی یہ مزید تحریریں اور وسعتیں بخشیں گی البتہ خلقت کیلئے تمام حیات مبارکہ کے انوار جذب کرنا آپ کی شدت شوق کے سہارے بابا کی نظر کرم پا جانے کی بات ہوگی اس نظر کرم پا جانے کی امید میں چند صفحات پیش خدمت ہیں۔

محرم آپ ہیں اس لئے کسی لائق ہو تو آپ کے نام ہی چھپ جائے اصلاح کرنا ذریعہ سعادت ہوگا۔ خادم ولی الدین

اسلامی فخر کی دستان طولانی ہے۔ فرد و ملت کے عروج و زوال کے پس پشت باطنی صلاحیتوں کی استواری کے بغیر کام نہیں بنا کرتا۔ شرعی تقاضوں کے تحت ترکیہ باطن کے بعد ظاہر کا حسن و سنوار زیب دیتا ہے، ظاہر و باطن کی میزان قائم رکھنا فقراء صاحبان امر کا کام رہا ہے شریعت کا تعلق ترکیہ نفس رشد و ہدایت پابندی احکام کے ذریعے پہلے باطن کی اصلاح ہے پھر ظاہر کی طرف رجوع ہونا ہے اور طریقت کے چاروں مستند طریقہ اور ان سے منسلک سلسلہ تو ہیں ہی مقام قلب و روح کی باتیں مقام عشق و امر سے کار فرمائی۔ اس لئے صاحبان طریقت نے اول افراد و ملت کے باطن کی اصلاح کی جانب توجہ دی۔ یہ کام صرف صاحبان امر کے ہاتھوں تکمیل پاتا ہے کیونکہ قلب اور روح کی دنیا ہے ہی امر کی دنیا۔ جب یہ برکت بسم اللہ قلب و روح کی دنیا میں قم باذنی کر دیا جائے تو ہر طالب حق رجوع الی اللہ ہو جائے اور اپنی منزل را جمعون پرگامزن ہو جائے کیونکہ

قم باذن اللہ ہر دم می شود قم باذنی را مقام دیگر است

ملت کی زندگی میں یہ قم باذنی اکثر ہوا کیا ہے۔ اس برصغیر میں بابا فرید نے باطن کی جانب رجوع ہونے کی راہ کشادہ کی نخل اسلام کا باطن میں بیج بونے کی ضرورت یوں پیش آئی کہ ماوراء الہند عالم اسلام کی ملی زندگی کا تہذیب و ترقی، علم و دانش و فلسفہ کتابی و فنی کے دفتر موجود ہوتے ہوئے ظاہر کا



خول ہی رہ گیا تھا دین اپنے باطنی انوار اپنے عشق و محبت کی خوشبو سے معرا ہو چکا تھا۔ اس تازہ سرزمین میں گنجائش تھی کہ پھر سے نخل امت کی آبیاری ہو سکے تب ہی اگلے زمانے کے فقراء نے باطن و ظاہر کو توازن میں لا کر کئی صدیوں تک امر الہی کا اجراء اس سرزمین میں فرمایا اور ہر اسلامی حکومت کی راہ باطن سے پشت پناہی کی۔ بزرگان دین کی وہ تمام داستانیں جن کا ظہور سرزمین ہند پر ہوا آج بھی زبان زد خاص و عام ہیں۔

بابا تاج الدین کے زمانے تک پھر افتاد زمانہ سے ملت کی باطنی راہ دھندلی ہوتی چلی گئی اور کسی نہ کسی طرح اس شکستہ بوسیدہ عمارت کو سنبھالے رکھنے کے لئے عدیم المثال ظاہری کوششیں ہوتی رہیں اور مشاہر و صاحبان خدمت کرنے میں لگے رہے۔ قلب کی دنیا عشق و محبت کو جنون گردانا جانے لگا۔ اس سے اوپر روح امر ربی کی سطح سے عمل پیرائی کی جانب خواص تک کی بھی نظر نہ گئی نور باطن سے مبرا ملت من حیث القوم المعدودے چند علماء و خواص ارکان کو ہی بنیاد دین و مذہب خدا شناسی عرفان قرب حق کا ذریعہ سمجھتی رہی اور بات بس پندہ، نصیحت و عطا و ہدایت ظاہری علم و تدریس اور کتب بینی تک ہی محدود ہو کر رہ گئی۔ گویا امت مرحومہ جیسے علم و دانش کی وہ ساری خوابیدہ باطنی صلاحیتیں جن کو فقراء باطن اپنے اپنے زمانوں میں بیدار کر کے اونچی سطح تک لاتے رہے۔ وہ ظاہری رسم رواج سے دب دب کر بے معنی ہی ہو کر رہ گئیں۔ جب باطنی صلاحیتوں کے اس دفینہ کو برآمد کئے بغیر قوم کو راہ فروغ پر ڈالنے کے کوئی صورت نہ رہی تو حریص علیکم بالمؤمنین الرحیم رحمت اللعالمین کی شدت کے تحت بابا تاج الدین کا ظہور ہوا۔ اب انقلابی طریقہ سے ہی آتش فشانی قوت کی طرح امت کے باطنی حب و عشق کے خزانوں کو باہر لایا گیا۔ باطن انسانیت جو خود حق ہے مومنین کے شانہ بشانہ کھڑی کر دی گئی۔ مسلمان ہندو سکھ عیسائی کہ اٹھے عشق جزبہ من جذبات الحق۔ حق کے اولین جذبے حب کی جس سے خلقت پیدا کی تصویر پیش نظر تھی۔ میں کی جھوٹی تجلی عقل و دانش کے فریب سے نکل کر تو ہی تو اللہ ہو سے باطن بیدار ہوا۔ یہاں محبت کے خزانوں کے علاوہ اور کیا تھا۔ الخلق عیال اللہ کی معیت میں خلوص و وفا محبت و خدمت خلق قرب حق کا ذریعہ بن گیا۔

ناگپور کے باطنی ماحول کی جلالی شان کی داستانیں ہزاروں ہیں۔ یہ ظاہر داری سے بغاوت کو کلیتہ

نظر انداز کر دینا ایک قلندر باہوش ہی کا کام ہو سکتا تھا۔ باطن اور صرف باطن کی جانب رجوع کی راہ کشادہ کر دینا ایک ختم اولیاء ہی کر سکتا تھا۔ باطن میں سوائے عشق و محبت حق کے کیا ہے اور رجوع الی اللہ کیا ہے کہ انسان اپنے ہی خزانہ غیب کو پا کر فتح غیب کرے۔ یہ اپنے اندر ڈوب جانا حق میں محویت و استغراق ہے سیر النفس ہے خود میں ڈوب جانے والا لاکھوں میں ایک ہوتا ہے اور وہ بھی اللہ کے فضل سے ایسے کو مجذوب کہہ کر ٹال دینا سراسر جہالت و نادانی ہے بغیر حرق میں غوطہ لگائے کون ہے جو منازل اعلیٰ کی جانب رسائی کر سکا ہے جذب و انہماک تو انبیاء اور اولیاء کی سنت رہا ہے چلہ کشی، اعتکاف، گوشہ نشینی، درجہ بدرجہ کوہ طور غار حرا کی سنتیں اپنے مقام کی باتیں ہیں وہ حضرت ابراہیم کا استغراق یہ بھی خدا نہیں وہ بھی خدا نہیں مین چھپ جانے والوں کو خدا نہیں مانتا۔ وہ حضرت عیسیٰ کے قلندر نہ ننگے سر پیر قریہ بہ قریہ گھومنا وہ میرا باپ آسمانوں میں وہ حضور پاک ﷺ کا مدینہ کی گلیوں میں کملی میں پھرنا وہ قرآن کا نشان دہی کہنا کہ تمہارا صاحب مجھوں نہیں آخر کس کس مقام کی باتیں ہیں۔ بغیر جذب حق بغیر عشق کی منازل طے کئے روح اور مقامات امر کی باتیں کرنا، عرفان ذات اور قرب حق کی باتیں کرنا سوائے خود فریبی کے دعوؤں کے اور کیا ہے یہ عشق و امر الہی قلندروں کی میراث ہے انبیاء کی طرح یہ بھی زمانہ کے لحاظ سے بھیجے جاتے ہیں۔ شکر کرو کہ بابا تاج الدین کی ذات میں رحمتوں کے انوار زمانے میں بکھیر دیئے گئے ہیں۔ بابا تاج الدین کی چادر آسمانوں میں اور آسمان باطنی میں پھیلی ہے امت کو اپنے سائے تلے کئے ہیں آفات سے بچائے ہے وہ وقت بھی آئے گا جب ابوالحسن خرقانی کی چادر کی طرح بابا تاج الدین کی وہ چادر جو کسی صاحب دل صاحب امر کے پاس اس زمانہ میں ہوگی امت کی کامیابی کا وسیلہ بن جائیگی۔

بابا تاج الدین کو سمجھنے کیلئے ہمیں اپنی ناقص عقل و دانش کی سمجھ کو آگ لگا دینا ہوگی۔ ہم بابا کو کیا سمجھ سکتے ہیں آگ کو آگ سمجھ سکتی ہے پانی کو پانی اور ذات حق کو ذات حق۔ بابا حضورؐ نے فرمایا تھا ”جس نے ہم کو جیسا سمجھا ہم اس کیلئے ویسے ہی ہیں“

”اس کا لے تاج الدین کو کسی نے نہیں پہچانا۔ حشر کے دن جب حساب لینے بیٹھوں گا تب پتہ چلے گا کہ تاج الدین کون تھا“ سبحان اللہ کالا رنگ ذات کا بھی اسودنی نور ہے ذات حق میں اس قدر



کامل ضم ہو جانے کو اور اس سے زیادہ شدت سے کیا بیان کیا جاسکتا تھا۔

مرد حق از کس نگیرد رنگ و بو  
مرد حق از حق نگیرد رنگ و بو

ہر زمان اندر منقش جانے دگر  
ہر زمان اور اچو حق شانے دگر

معنی جبریل و قرآن است او  
فطرۃ اللہ را نگہبان است او

(مولانا روم)

جو فقیر وحدت ذات میں ہو کر یوم حساب کی بات کرے اسے کون ہوش گم مجذوب کہہ سکتا ہے۔ زماں و مکاں کے بند توڑ کر نمود ذات کی محویت میں غوطہ زن ہو کر دیکھیں یہ تو وہ شعور بیدار ہے وہ جذب مسعود ہے وہ مبارک نمود ذات ہے جو ازل اور ابد کا احاطہ کئے ہوئے ہے۔ اس عالم میں، میں اور تو کا فرق کیسا۔ ذات حق ہی سے سب کا ظہور ہوا اور ذات حق ہی میں سب الیہ راجعون رجوع ذاتی ہے لہذا وہ شعور بیدار ازل کے معاملات ذاتی میں نہ بھولے وہ اپنی شان یکتائی میں ابد میں بھی توحید ذاتی سے باہر کب ہو سکتا ہے۔ یہ بڑے مقام اور بڑے خاص وقتوں کی بات ہے ایسا فقیر صرف کلمہ پڑھتا نہیں بلکہ کلمۃ الحق ہو جاتا ہے اس طرح صرف مالک یوم الدین پڑھتا نہیں بلکہ کلمۃ الحق کی زبان بن کر اس مقام سے بولتا ہے۔ اپنی حقیقت کی رونمائی کرتا ہے عقل کو رہین کو سوائے اس کے کیا کہا جائے۔

کم نظر بے تابي جانم نہ دید  
آشکارم دید و پنہانم نہ دید

(اقبال)

پیر کامل چونکہ توحید کا شہسوار ہوتا ہے یعنی صورت روح اور حقیقت کی اس میں توحید ہوتی ہے اسلئے اس کی صورت میں ہی حقیقت کی رونمائی ہو سکتی ہے۔ اس کے علاوہ دوسرا آسان ذریعہ بھی نہیں۔ وجہ ربی کی جھلک اور لقائے حقیقت کا ظہور ایسے ہی آئینوں میں ہوتا ہے جیسے کہ حضور بابا تاج الدینؒ مگر وائے تقدیر کی کوتاہی کہ کچھ تو اپنی کثافتوں اپنی عقل و دانش کی شیطیت میں بابا صاحبؒ کے ظاہری شکل و صورت انداز تک ہی رہ گئے انہیں مجذوب گردانتے رہے اور کچھ حق اور مظہر حق میں اپنے ہی وہم و گمان کی دوئی کی وجہ اس دولت سرمدی اس نور محمدی تک رسائی سے محروم رہ گئے۔ جو اس زمانہ میں آسمان ولایت کے باطن پر بدر کامل بن کر آیا تھا۔ مگر ظاہر بینوں کی نگاہ سے عمداً پردہ یوں رکھا کہ دائرہ عمل کا تعلق باطن سے تھا۔ ایسے فقراء کا باطن نرالا ان کا کلام ان کا سراپا ایک آیت ایک نشانی، علم و عقل کی فریب خوردہ انسانیت میں بیٹھ کر بابا تاج الدینؒ نے جنون عقل کا وہ بہروپ لیا کہ اس نے عقل ظاہر بین کو حیران کر دیا۔ یہ انقلابی طریقہ تھا۔ ظاہر میں عقل میں انقلاب ساتھ ہی پردہ داری بھی کہ معلم الملوک کے چیلے دور رہیں یہ جذب و جنون کا جان بوجھ کر پردہ اختیار کرنا کتنا شدید تھا کہ آج تک کم ہی لوگ اس پردہ کے پیچھے حسن نور ازیلی کا دیدار کر سکے ہیں۔ بابا تاج الدینؒ کے روحانی آتش فشاں نے باطن انسانیت میں مٹی کے ڈھیر میں صدیوں کے دبے جذبات کو پھاڑ کر روحانی قوت بخشی۔ روح کو جلایا بھی اور جلایا بھی۔ آپ کی ہستی رشد و ہدایت کیلئے نہ تھی بلکہ روحانی ذوالفقار علی ہاتھ میں لے کر ساری الحادی قوتوں، مادہ پرستی اور ظاہر داری سے ادا کردہ رسوم کے خلاف حق کی آواز تھی اور حق کی آواز ہے تم مجھ میں سما جاؤ اور میرا بول بالا کرو۔ اسی لئے ہر جانب بابا بابا کی صدائیں بلند ہونے لگیں۔

ادھر ذرہ ذرہ کے قلب میں بھی حق بے چین ہے کہ میں کا حجاب اٹھے اور وہ آشکار ہو میں کا حجاب اٹھنے کا طریقہ نفس سے جہاد نہیں بلکہ فرد کو کسی طرح اپنی میں سے باہر نکالنا ہے جب شمس حقیقت سامنے ہو شمس تبریز سامنے ہو تو اور کوئی کیا نظر آئے۔ کیسی میں کیسا نفس سے جہاد جب وہ حق سلج گیا تو یہ وجود ہی کہاں رہا اس کی تو لا ہو گئی اس طرح قلوب کو کھول دینا صاحب وقت کا کام ہے۔ جاننا ہے کہ یہ باطن کی تبدیلی ظاہر اعمال و عطا و نصیحت رشد و ہدایت سے نہیں ہوا کرتی۔ اس کا



تعلق عقل سے نہیں قلب و روح سے ہے۔ وہ پچھلا زمانہ تھا جب عقل کی طرف رجوع تھے جیسے امام غزالی وغیرہ۔ اس وقت باطن کی طرف لے جاتے تو مذہب ختم ہو جاتا مگر اب باطن کی قوت بھی بڑھتے بڑھتے برابر کی سطح پر آئی ہے اس لئے باطن کا راستہ بتانے والے کی اس انحطاط کے زمانے میں سخت ضرورت تھی۔ بابا تاج الدینؒ نے یہی کیا کہ عشق کے ذریعہ باطن کو روشن کیا اور وصل کا راستہ کھول دیا۔ وصل کا راستہ یہی ہے کہ کسی کے عشق میں اپنے آپ کو فنا کر دو۔ اپنی بنی کسی دیئے میں ڈال دو۔ میں تو تو میں پھر میں غائب تو ہی تو بابا ہی بابا۔

یہ عشق محبوب کو سمو لینے والی بات ہے وصل کا مقام ہی ولایت کا مقام ہے۔ اس قرب کے بعد کہیں محبوب کے کلام اور پیروی کی تبلیغ کا مقام آ سکتا ہے۔ اس تعلق ذاتی تعلق حبیب سے اب واصل باللہ فنا فی الرسول ﷺ فقیر بابا تاج الدینؒ کے مقام کا خود اندازہ لگالیں اور اس کو سمجھیں کہ ولایت و نبوت وصل کے بعد کی حیات کی تفسیر ہے ورنہ اپنی میں میں گرفتار رہ کر یوں کہنے سے کیا فائدہ کہ اتباع سنت کرو اسلام کو سمجھو یا فقیر کو سمجھو اور ان کی تبلیغ کرو سو چو کہ ادھر سے تعلق پیدا ہو۔ وصل کا راستہ بنے تو نقشے ہی بدل جائیں۔ بابا تاج الدینؒ نے بھی تو یہی کچھ کیا ہے کہ وصل کا راستہ کھولا ہے کہ بندہ کا ناٹھ حق سے جوڑا ہے اور اس سبق کی شدت سے تجدید کی ہے کہ جب ہمارا ظاہر اس سرائے خانہ میں چار دن کا مہمان ہے تو اس کی خاطر کیوں اپنی توجہ صرف کریں باطن جو ابدی ہے اس کے لئے کیوں نہ ہمہ تن وقف ہو جائیں قلب کی دنیا اور روح کی سلطنت میں قدم رکھ کر کیوں نہ ذات تک رسائی حاصل کریں کیونکہ جب ظاہر سے انسان بالکل کٹ جاتا ہے تو پھر ہوتے ہوتے منبع ذات تک پہنچ جاتا ہے پیران پیرؒ نے بھی فرمایا ہے کہ ”مخلوقات سے فنا ہو جاؤ خواہشات کو مردہ کر لو تمام ارادوں اور تمناؤں سے فنا ہو جاؤ تو اللہ کی رحمتیں نازل ہوں گی اور دائمی حیات میں آ جاؤ گے جس کے بعد موت کا وجود ختم ہو جائے گا“ گویا اب ایسے کے لئے قبر نہیں۔ اصحاب کھف کی طرح وہ اپنے جسم کی قبر سے نکل کر گھومتا پھرتا ہے۔ آخر پیدا ہو کر دوبارہ ماں کے پیٹ میں کون جاتا ہے تب ہی تو دیکھنے میں آتا تھا اور اب بھی ہے کہ بابا تاج الدینؒ زمان و مکان کی قید سے آزاد خوش نصیبوں کے لئے یہاں بھی ہیں اور وہاں بھی۔

”ہرگز نمیرد آنکہ و لشس زندہ شد العشق“  
اور طالبین کیلئے بھی بابا تاج الدینؒ نے یہ کیا کہ قلوب پر اسرائیلی نسبت سے دم عشق سے وہ صور پھونکا کہ انکی سوئی ہوئی روح اٹھ کھڑی ہوئی یہ صور پھونکنایوں بھی کیا ہے یہ امر ربی ایک توجہ کی نظر حضورؐ نے چلا دی جیسے ایک چھلکتی تلوار اور کبھی یوں بھی کیا کہ کشتہ عشق کو دم دیا کیما بین گیا نیست سے ہست میں لائے اور طالب کے مردہ روح مردہ جسم کو اپنے الحیات کے خزانے سے کچھ عطا کر دیا۔

گو بظاہر بابا تاج الدینؒ نے جذب میں پردہ کر رکھا تھا مگر بہ باطن اپنی ہی وجود کی مثال پیش کر کے بہت ٹھوس طریقہ سے ثابت کیا کہ جب روح قدوسیت کے مقام تک پہنچ جاتی ہے مٹی کا یہ جسم جو اس کا قالب ہے اس روح کے ساتھ لطافت اختیار کر لیتا ہے۔ خود الحیات میں قائم و دائم رہ کر دوسروں کو بھی الحیات سے وابستہ کر دیتا ہے گویا حضور کے سراپا میں لوگوں کو وحدت الوجود بالشہود کی تصویر جان من جان عالم کا سراپا دیکھنے میں آتا تھا وہ نشست جسم قدوسی سراپا رحل و قرآن وہ پیشانی کی چمک نور علی نور وہ جلال کا جمال بن کر آنکھوں میں سمانا وہ قدوسیت کے انوار وہ فیضان رحمت کہ جدھر بابا تاج الدینؒ نے نظر ڈالی اندھیرے اجالے ہو گئے۔ جس خوش نصیب کو یہ نظر مل گئی آن واحد میں اس کی لا ہو گئی نظر کیا تھی ایک نگلی تلوار ایک برق رعداں اس نظر کا ذکر آج تک کلی طور پر کوئی بیان نہ کر سکا۔ یہ نظر کیا تھی ایک شعاع نور مستور کہ جس پر یہ نگاہ پڑ گئی ان کا الم نشرح ہو گیا۔ وہ یا تو تن من کا ہوش کھو کر جذب ذات ہو گئے۔ یا ہوش میں واپس آئے تو اسم ذات خود بہ خود ان کے روئیں روئیں سے جاری ہو گیا۔ ان کے لئے کیسے مجاہدے کیسی ریاضتیں اس طرح کی ذات کو سمو کر جب کوئی شہید اکبر ہو جائے تو وصال کے بعد بھی زندہ رہتا ہے جس نے ذات کو اپنا لیا ذات نے جسے اپنا لیا اس کا ذکر بھی نسل بعد نسل چلتا ہے۔ یہ ہے احسان بابا تاج الدینؒ کی ولایت کا فقر تاج دینی کا آج بھی بابا صاحبؒ کی یہ نظر بہ نور اللہ والی بات کا احسان ہے کہ خلقت کو مادیت اور بت پرستی اتانیت و خود پرستی بے کیفی و غفلت کی ظلمات سے نکال کر حق کے زندہ ساتھ رجوع الی الحق کر کے فنا فی الذات کر دیا ہے۔



خداوند بحق آن محمد صاحب تاج

مکن جز ذات سوئے غیر محتاج

اس طرح نور اتم نور محمد کی تجلی میں مقام امر پر اٹھالیا جانادر بارتاجی کا جاری فیضان ہے۔

## عشق کا اجراء

زمانہ شاہد ہے کہ اسی نور اتم میں بہت سے چراغ روشن ہوئے اور اب اگلے زمانوں میں ان کے ذریعے دوسرے چراغ روشن ہوتے چلے جائیں گے۔ یوں بھی جب نور حق نور حسی کی زینت بن جاتا ہے تو پھر کوئی غیریت کوئی وہم و گمان ادب بے ادبی، سفلی و نوری کی حد بندی نہیں ہوا کرتی۔ ایسے میں بابا تاج الدین کا اپنا اکل کامل وجود نوری ہو جانے کی شہادت خود اپنے اندر والا حق ہی دے رہا ہوتا ہے جب یہ ہے کہ حق پردے میں ہے اور اس نے ہمیں آشکارا کیا ہے اب اس احسان کا بدلہ یہ کہ ہم خود پردے میں رہ کر خود صفر ہو کر اسے آشکارا کریں اور اس انداز میں کہ حق (نور تاج دینی) ہمارے وجود سے خود بخود نشر ہو رہا ہو مثلاً متلاشیان حق خود بخود اس جانب رجوع ہوں اور اس مٹی کے جسم سے مادہ نور حق کی کار فرمائی کی تجلی دیکھیں۔

اگلے زمانوں میں بابا تاج الدین کے مشن کو پروان چڑھانے کی یہی صورت تو ہوگی کہ بابا تاج الدین کے زندہ ساتھ میں خود صفر ہو کر امر الہی کو عملی صورت میں بروئے کار لائیں۔ وگرنہ اس باطنی علم کو صرف حیران نگاہوں یا نارسا عقلوں سے سمجھ کرنا کارہ بنادینے سے کیا بنتا ہے۔ جاننا تو ہو جانا ہے بابا تاج الدین نے جو یہ اعجاز خلقت کے آگے پیش کئے آخر ان کے پیچھے حق کی کیا رضا تھی لمحہ فکر یہ ہے کہ فقر تاج دینی میں کون سا مقصد فطرت پوشیدہ ہے۔ آخر بابا تاج الدین ظاہری کرامتوں کے پردوں میں چھپ کر ظاہر داری والی جذب کی زندگی کے احوال میں حجاب لے کر کون سی ولایتوں کی حفاظت کرتے رہے تھے۔ آخر ان ولایتوں کی عصمت آمران حق تک کی نگاہوں سے پوشیدہ رکھنے کی کیوں ضرورت تھی۔ آخر خدا کی ترجمانی میں خودی کی رازداری کس لئے ضروری تھی۔ قصہ مختصر مشیت ایزدی کے تحت فقیر کا ظہور یوں ہوتا ہے کہ خلقت کو حق کی جانب رجوع کرے اور

ساتھ ہی خالق کو خلق میں پا جانے سے آشنا کر دے۔ اب ہمارے لئے بابا تاج الدین کے مشن کو پا جانے کیلئے ضروری ہے کہ پہلے خود ذات مظہر حق (بابا صاحب) سے لگاؤ اور لگن کے جذبہ کو وہ شدت دی جائے کہ اپنی "میں" سے نجات ملے اپنی لا ہو جائے۔ میں کی جگہ تو ہی تو بس جائے کہ تو ہی تو اللہ ہو کی راہ کشادہ نظر آنے لگے پھر اس فقر تاج دینی کی زکوٰۃ اس طرح ادا کرنی ہوگی۔ کہ بے سہارا بے آسرا مسکینوں کو دنیاوی زندگی میں بھی اور راہ حق میں بھی فیض پہنچایا جائے۔ ربوبیت کا یہی تقاضا ہے لہذا ہر قسم کے صاحب اقتدار پر خلقت کی دیکھ بھال فرض ہوگی۔ اور آمرین حق کو یہ خلوص و وفا محبت بے لوث خدمت وغیرہ کا اجراء آمر کی سطح سے کرنا ہوگا۔ چور دروازوں سے تنہائیوں اور استغراق در استغراق کے عالم میں ایک فکر و نظر کی توحید میں کیونکہ یہ صاحبان امر ہی ہیں جن کو جمیع امت کیلئے جو کام کرنا ہوتا ہے وہ عالم مثال سے تعلق رکھتا ہے۔ اس کیلئے فقراء میں بھی ایک توحید فکر کی ضرورت ہے اور یوں بھی ہے کہ باطن انسانیت جو صدیوں کی زنگ آلودگی کے سبب خراب ہو چکا ہوتا ہے۔ اسے جس کوشش سے نور باطن کی برق تجلی سے پھونک کر کندن بنایا جاسکتا ہے یہ کام محویت و روحیت کے عالم میں شدت ذکر یا شدت انوار کی لطافتوں میں ہی ممکن ہوا کرتا ہے تاکہ اس حالت یکتائی میں ایک ہی مرکز کائنات ہو کر وجودی زندگی کو حیات نو بخشنے کی راہ کھل جائے۔ اب پیرویاں سلسلہ تاجیہ کے آمرین کو قومی زندگی کے خصوصی موقعوں پر اس برق تجلی سے تاریکیوں کے سینے چیرنے ہیں۔ تاکہ امر ربانی اور نور حق کے اجراء کی ضمانت ہو جائے یعنی وہ اک نظر کہ جدھر اٹھ گئی برق بن کر گری اور خانہ دل میں رابطہ حسن ازلی کے چراغ روشن کر گئی یا پھر وہ بات جو شدت کیف میں خود صفر ہو کر نکلی تو ہو کر رہی۔

گذشتہ کئی صدیوں میں اسلام کی صحیح چاشنی کو کسی نے بیان نہیں کیا۔ تبلیغ کے پیچھے تو لگ گئے یا رسم و رواج خانقاہی کو زینت بخشے رہے مگر وصل کی بات نہ ملانے چھوٹی نہ صوفی نے خود سوچیں کہ جب تعلق ہی نہ ہوا تو کیا بسم اللہ یا الحمد للہ نبی کریم ﷺ کے جو مقرر کردہ نقشے تھے ان کے صدیوں بہ صدیوں مجددین آ کر ورق پلٹتے گئے اگلے تین چار صدیوں کے نقشے آمرین حق نے بتائے ہیں کہ پچھلا سب اٹھ گیا اب چشمہ ہی پھوٹا ہے۔ فقر کے باطنی نظام کا جس کا تعلق عالم



والایت سے ہے جس کی باطنی بنیاد بابا فرید شکر گنجؒ نے رکھی تھی اور جس کی شاہراہ اس صدی میں حضرت بابا تاج الدینؒ نے کھول دی ہے وہ پھل دے چکا ہے اب وقت آ گیا ہے فتح مبین کا عالم امر میں اب انقلاب ہے اب نئی دنیا ہی بنی ہے پرانی ضعیف ہو چکی ہے علاج کی کوشش بے کار ہے اس نئی دنیا کے بنانے میں البتہ روپیہ میں پورا روپیہ ادا کرنا ہوگا۔


## کل کا کل

اب امر بسم اللہ سے رفتار زمانہ کو بدلنا ہے۔ فقیر کا اذن بڑی چیز ہے یہی تو امر ہے ”کن فیکون“ والی بات جب اجتماعیت میں بسم اللہ کی روح پھونک دی جائے اذن اپنا لیا جائے تو کیا کچھ نہیں ہو سکتا۔ یہی تو وہ حالت ہے کہ جس میں کن فیکون کا رفرما ہو سکتا ہے اور زمانے کو ایک نیا رخ دیا جاسکتا ہے بابا تاج الدینؒ کا احسان ہے کہ انہوں نے موجودہ اور اگلے زمانے کے آمرین کے لئے یہ راہ کھول دی ہے کہ فرد جمعیت انسانیت خدا کی کو اپنے باطن وجود میں سمیٹنے کے بعد حیات کو ایک نیا رخ دیا جائے۔ وقت کا دھارا حیات زندگی میں ہے شدت عمل میں ہے یہ نفس قلب روح گویا ہر سطح پر عمل ہے یہ امر بسم اللہ کا عمل ہے اس امر سے بڑے بڑے کام فرد امت انسانیت کے لئے کئے جاسکتے ہیں۔ اور جب جمعیت میں یہ بات ہونے لگ جائے آمرین میں تو حید فکر قائم ہو جائے تو اس کی حیات طیبہ کے کیا کہنے جس عرصہ میں رونمائی کا انتظار عرصے سے زمانہ کو ہے وہ بام پر آیا چاہتی ہے۔

جس کو چاہا جیسا چاہا جب بھی چاہا کر دیا

اے ولی کے دین و ایمان بابا تاج الاولیاء

ولی الدین



راج محل شکر دہ ناگپور میں بابا صاحب رحمۃ اللہ علیہ



## ولی کامل

### حضرت بابا سید محمد تاج الدین ناگپوری

از حضرت ڈاکٹر غلام مصطفیٰ خان صاحب پی ایچ ڈی (حیدر آباد سندھ)

آپ سندھ یونیورسٹی حیدر آباد میں صدر شعبہ اردو کے عہدہ پر فائز رہے ہیں آپ کا تعلق بھی جہلپور (سی پی) ہی سے ہے حضرت بابا صاحب سے آپ کو بے حد عقیدت ہے آپ نقشبندی سلسلہ کے صاحب مجاز بزرگ ہیں۔ سندھ یونیورسٹی میں ظاہری تعلیم کے علاوہ سلسلہ نقشبندیہ کے بے شمار حضرات کو روحانی تعلیم سے مستفیض فرما رہے ہیں۔ سرکار تاج الاولیاء کے سالانہ عرس ۱۹۶۵ء کے موقع پر بزم تاج الاولیاء کی جانب سے ہدیہ عقیدت شائع ہوا تھا اس میں حضرت ڈاکٹر صاحب نے بابا صاحب پر ایک مضمون عنایت کیا اس مضمون کے اقتباسات پیش کر رہا ہوں۔

ڈاکٹر صاحب فرماتے ہیں حضرت بابا صاحب نہایت روشن ضمیر باکرامت بزرگ تھے اس مختصر مضمون میں چند کرامتیں ہی پیش کی جاسکتی ہیں۔ بابا صاحب کا فیض عام تھا اور حلقہ ارادت میں مسلمانوں کے علاوہ غیر مسلم بھی کثرت سے تھے۔ سکر کی حالت سے سحر کی حالت میں آجاتے تو شریعت کی پابندی فرماتے۔ اخلاق مثالی تھا۔

حضرت بابا صاحب مہاراجہ کے محل کے شیر اور خونخوار درندوں کے پنجروں میں داخل ہو کر ان کو کھلاتے اور ان کے سروں پر ہاتھ پھیر کر واپس باہر تشریف لاتے۔

1۔ تحصیلدار عبدالغفار صاحب سے معلوم ہوا کہ حضرت بابا صاحب کی خدمت میں ایک بدعقیدہ شخص آزمائش کے طور پر توجہ کا طلبگار ہوا۔ بابا صاحب نے اسے منع فرمایا جب اس نے بہت زیادہ اصرار کیا تو حضرت بابا صاحب نے فرمایا تاج الدین کی توجہ سے تو پہاڑ بھی پھٹ جاتا ہے۔ آپ کے یہ فرمانے کے ساتھ ہی اس کا خون بہہ نکلا اور وہ ختم ہو گیا۔ بابا صاحب نے فرمایا ”مٹی تھامٹی میں ملا دو“

2۔ جناب قطب الدین صاحب قادری اور بدر الدین صاحب اپنے عہد شباب میں حضرت

بابا صاحب کی خدمت میں حاضر ہوئے جوانی میں جس طرح عام آدمی کا حال ہوتا ہے وہی ان حضرات کا حال تھا ایک روز تہجد کے وقت حضرت بابا صاحب نے بہت دور سے ایسی توجہ فرمائی کہ ان ہر دو حضرات کی دنیا ہی بدل گئی شریعت کے پابند ہو گئے قطب الدین صاحب قادری سلسلہ میں بیعت ہوئے اور خلافت بھی پائی۔

3۔ ایک خستہ حال نیل گاڑی والا اپنی نیل گاڑی میں جا رہا تھا اتفاقاً اس کا گزر بابا صاحب کے سامنے سے ہوا۔ دور سے ہی بابا صاحب کو دیکھ کر دل میں خیال کر رہا تھا کہ بابا جی توجہ فرمادیں تو میرے حالات بہتر ہو جائیں۔ جیسے ہی وہ قریب آیا سرکار نے ایک مردہ کتے کی طرف اشارہ کر کے اٹھانے کیلئے حکم دیا۔ تعیل حکم میں گاڑی میں کتے کو ڈال لیا تھوڑی ہی دور گیا ہوگا کہ اسے خیال ہوا کتے کو پھینک دوں جیسے ہی اس نے کتے کو ہاتھ لگایا تو کیا دیکھتا ہے کہ اس کے ہاتھ میں بجائے مرے ہوئے کتے کے ایک رقم سے بھری ہوئی تھیلی ہے۔

حضرت بابا صاحب کے سامنے کبھی کسی کو عرض معروض کرنے کی ضرورت ہی نہ ہوتی تھی۔ اور نہ آپ کسی کو خصوصی طور پر مخاطب فرماتے۔

بلکہ حاضرین کے جوابات اجتماعی طور پر اپنی روشن ضمیری سے عنایت فرمایا کرتے۔ سائل اپنے اپنے جوابات پا کر مطمئن ہوتے۔

آپ سے بے شمار کرامات ظہور میں آئیں ہزاروں غیر مسلم صاحب ایمان ہوئے آپ کی خدمت میں دنیا کے گوشہ گوشہ سے حاجت مند حاضر ہوتے اور بامراد لوٹتے۔

ہزاروں سال زگس اپنی بے نوری پہ روتی ہے

بڑی مشکل سے ہوتا ہے چمن میں دیدہ وں پیدا

بزرگان دین اور اولیاء اللہ کی کرامات کو منطقی استدلال یا اشیاء کے خواص و افعال کے تحت پرکھنا اور سمجھنا محال ہے یہ ایک مخصوص قوت ہے۔ جو بارگاہ الہی سے اس کے مقبول اور پسندیدہ بندہ کو عطا کی جاتی ہے اور یہ بندے اس عطیہ الہی سے ایسے وقت کام لیتے ہیں جب اس کے اظہار کے سوا



چارہ کار باقی نہیں رہتا اولیاء کرام سے ہمیشہ کرامات کا صدور اعلیٰ کلمۃ الحق احکام الہی کی سر بلندی اور اشاعت اسلام ہی کے سلسلہ میں ہوا ہے اپنی ذات کیلئے اپنی کرامات کے زور سے اعلیٰ ملبوسات عالی شان محلات اور لذیذ مطبوعات ان بزرگوں نے کبھی تیار نہیں کئے وہ اس عطیہ الہی کو حرص و ہوا کی تکمیل میں صرف کرنا گناہ عظیم سمجھتے تھے انہوں نے لذیذ کھانوں کی بجائے جنگل کے پھلوں اور پتوں پر گزارہ کیا۔ محلات و ایوان کے بجائے جھوپڑیوں اور پیڑوں کے سائے میں زندگی گزاری خلعت شاہی کے بجائے مرقع اور گڈری سے ستر پوشی کی اس لئے کہ انکا نصب العین صرف یہی تھا کہ اللہ تعالیٰ کی اس ودیعت کو اس کی راہ میں نمایاں کیا جائے اور اس راہ میں اس سے کام لیا جائے

### گلہائے عقیدت

پروفیسر امان اللہ رند تاجی گورنمنٹ سائنس کالج (کوئٹہ) کے پرنسپل ہیں۔ ان کی اہلیہ سیدہ پروین تاجی بھی وہیں کے کالج میں پرنسپل تھیں۔ امان اللہ رند صاحب کو حضرت لعل شہباز قلندرؒ کے مزار پر حاضری دینے کے بعد (ستمبر 94) میں شوکت علی عظیمی انچارج مراقبہ ہال ساگھڑ سے "اذکار تاج الاولیاء" کا تیسرا ایڈیشن ملا۔ ان پر سرکار تاج الاولیاء کا کرم ہونا شروع ہو گیا۔ رند صاحب نے مجھ ناچیز کو خط کے ذریعے اپنے خواب مشاہدات لکھ کر روانہ کئے جو میں نے سرکار میں پیش کر دیئے۔ غالباً دوسرے خط کے بعد ہی جبکہ ان پر کرم کی بارش ہو رہی تھی۔ مجھے یہ اشارہ بلکہ حکم ملا کہ انکا اور سیدہ پروین تاجی کا نام ہماری پلٹن کے بچوں کے رجسٹرڈ میں لکھ لو۔

ویسے تو سرکار اپنے کرم سے بے شمار حضرات کو رجوع کر کے مجھ عاجز سے اپنا دامن تھماتے ہیں۔ لیکن اس قسم کا تیسرا معاملہ میرے ساتھ ہوا دور دراز کے حضرات و خواتین جن کو میں نے بظاہر دیکھا بھی نہیں حکم ہوا کہ ان کا نام رجسٹرڈ میں لکھ لو اس سے قبل لاہور کی بچی نشاط منصور تاجی کا دوسرا ہندوستان کے اک بچہ کا اور تیسرا امان اللہ رند تاجی کا انکو مبارکباد کا خط لکھا کہ سرکار کا بے حد کرم ہو گیا ہے آپ دونوں کا نام رجسٹرڈ میں لکھوایا گیا ہے۔ ساتھ ہی میں نے کتاب صاحب کتاب پر کچھ تبصرہ کرنے کیلئے بھی لکھا اور سلسلہ تاجیہ کا شجرہ اپنے ان تاثرات کے ساتھ کہ سرکار اپنے مشن کی تبلیغ بلوچستان

میں آپ سے لینا چاہتے ہیں چنانچہ رند صاحب نے اپنے تاثرات جو لکھ کر بھیجے ہیں پیش قارئین ہیں۔ میری دعا کہ سرکار انہیں خوب خوب نوازیں اور بلوچستان میں اپنے مشن کی تبلیغ کا کام ان سے لیں۔ کسی نے رند کے تعلق سے کیا خوب کہا ہے۔

دے دے ساقی مجھے پیانہ اٹھا کر دے دے  
اپنی نظروں کا یہ نذرانہ اٹھا کر دے دے

ایک دو بوند سے رندوں کا بھلا کیا ہوگا  
ان کو دینا ہے تو میخانہ اٹھا کر دے دے  
(میر محمد المعروف میاں قاضی محمد علی تاجی)

”گلہائے عقیدت“ از پروفیسر امان اللہ رند تاجی

بسم اللہ الرحمن الرحیم

رسول مقبول ﷺ اور ان کی آل اولاد پر درود و سلام۔ اس بندہ ناچیز کا حضرت بابا سید محمد تاج الدینؒ کی خدمت اقدس میں ان الفاظ کے ساتھ عقیدتاً عرض ہے۔

ترس رہی ہیں تیری دید کو جو مدت سے  
وہ بے قرار نگائیں سلام کہتی ہیں

قصہ کچھ یوں ہے کہ ماہ ستمبر کے آخری عشرہ میں ہم نے حضرت لعل شہباز قلندر کی درگاہ پر حاضری دی۔ وہاں سے فیضاب ہونے کے بعد میں ساگھڑ (سندھ) گیا۔ وہاں میں نے صبح صادق کے وقت ایک خواب دیکھا کہ۔

میں اور میری اہلیہ پروفیسر سیدہ پروین ایک خیمہ میں کسی اہم شخصیت کے پاس بیٹھے ہیں اور وہ کچھ لکھ رہے ہیں میری اہلیہ اس بزرگ ہستی سے عرض کر رہی ہے کہ نام حسن امام لکھ لینا۔ جب وہ لکھ چکے تو میری اہلیہ نے دریافت کیا کہ آپ نے کیا لکھا۔ اس پر ان بزرگ نے فرمایا۔ ”امام حسین



لکھا ہے جسے سن کر میری اہلیہ نے عرض کیا میں نے تو حسن امام کہا تھا۔ اس پر ان بزرگ کے کچھ کہنے سے قبل میں نے اپنی اہلیہ سے کہا ”امام حسین لکھا جا چکا ہے اسے نہیں بدلیں گے“ دوسرے دن پھر میں نے صبح صادق کے وقت خواب میں دیکھا کہ ”کوئی ہستی ہاتھ میں ایک رجسٹر نمائشٹ لئے ہوئے ہے اور مجھ سے مخاطب ہو کر فرما رہے ہیں۔ کہ آپ کا نام سن کر ہم نے اسے سلسلہ میں شامل کر لیا ہے پہلے آپ کا نام اس میں شامل نہ تھا اسی دن جناب محترم گرامی قدر شمس الدین عظیمی صاحب سانگھڑ کے مراقبہ ہال کے انچارج جناب شوکت علی عظیمی صاحب سے ملنے گیا تو تصوف پر گفتگو ہو رہی تھی۔ اسی دوران سید محمد تاج الدین ناگپوری کا ذکر خیر ہوا۔

شوکت علی عظیمی صاحب نے فرمایا کہ مجھے سائیں بابا کا دیدار نصیب ہو گیا ہے یہ سن کر میں نے دل میں کہا کہ کاش یہ سعادت مجھے بھی نصیب ہو جائے اس گفتگو کے دوران ہی انہوں نے مجھے ایک کتاب بعنوان ”اذکار تاج الاولیاء“ تحفہ دی جسے پا کر میں بے حد خوش ہوا۔ سانگھڑ سے کوئٹہ آ کر میں نے پھر ایک خواب دیکھا کہ میں ایک کوسٹر میں بیٹھا ہوا کہیں جا رہا ہوں کوسٹر ڈرائیور چلا رہا ہے اچانک کوسٹر ایک جوہڑ نما گہرے پانی میں چلی گئی پانی کوسٹر کے شیشوں تک آ جاتا ہے۔ میں دل ہی دل میں کہتا ہوں کہ اب اس دلدل نما پانی سے نکلنا محال ہے۔ اگر کوسٹر سے اترتے ہیں تو ہماری حالت مزید خراب ہو جائے گی یہ خیال آتے ہی کوسٹر خود بخود چلنا شروع ہو جاتی ہے اور اس جوہڑ اور گندے پانی سے نکل کر کنارہ بلندی پر چڑھ جاتی ہے اور سبزہ پر چلنا شروع کر دیتی ہے۔

ان خوابوں کے دیکھنے کے بعد میں نے ”اذکار تاج الاولیاء“ پڑھنا شروع کیا۔ دلچسپی اور محویت کا یہ عالم تھا کہ سوائے نماز اور معمول کے وظائف کے لئے جو اٹھنا پڑتا تھا باقی کوئی کام کرنے کو جی نہیں چاہتا ایسا معلوم ہوتا تھا کہ بابا جی میرے سامنے ہیں اور تمام واقعات اور کرامات میں اپنی آنکھوں سے ایک فلم کی طرح دیکھ رہا ہوں ابھی آدھی کتاب بھی نہیں پڑھی تھی کہ تن بدن میں ایک خاص کیفیت پیدا ہو گئی جن کو الفاظ میں بیان کرنا مشکل ہے۔ اسی کیفیت میں میں نے جناب گرامی قدر میر محمد المعروف میاں قاضی محمد علی تاجی صاحب کو کراچی خط لکھا بلکہ میں یوں کہوں گا کہ مجھ سے متواتر تین خطوط بابا جی نے تاجی صاحب کو لکھوائے۔ پہلے خط میں میں نے جناب محترم محمد علی تاجی

صاحب سے حضرت بابا سید محمد تاج الدین ناگپوری کی شبیہ کیلئے درخواست کی اس کے بعد دوبارہ باقی ماندہ کتاب ”اذکار تاج الاولیاء“ پڑھنا شروع کیا اور مکمل کتاب پڑھ لی۔ کتاب کے پڑھنے سے ایسا مزہ اور روحانی آئی جو ناقابل بیان ہے چونکہ بابا جی کے بارے میں اسی کتاب میں درج ہے کہ جب بابا جی کسی کو اپنا بچہ بناتے ہیں تو اس کا نام رجسٹر میں درج کروا لیتے ہیں اس پر مجھے اپنے تینوں خواب یاد آئے اور میں نے پھر ایک خط جناب محمد علی تاجی کی خدمت میں تحریر کر کے روانہ کیا جس کے جواب میں گرامی قدر محمد علی تاجی صاحب نے مجھے تحریر فرمایا روحانی تعلق کا یہ واضح ثبوت ہے۔ اس روز میں نے دیکھا کہ آپ کا نام معہ پروین بیٹیا کے رجسٹر میں لکھوایا گیا ہے آپ مزید فرماتے ہیں۔ کہ میری زندگی کا یہ دوسرا اہم واقعہ ہے کہ آپ کا نام لکھوایا گیا ہے سرکار بابا صاحب امام حسن عسکری کی اولاد میں سے ہیں اور شاہ ہست حسین کا ورد اکثر سرکار کرتے تھے اور یہ بھی فرماتے تھے۔ چھوٹے نانا (حضور ﷺ) کی خدمت میں حاضری کیلئے سواری بھیجتے ہیں اسی سواری پر جاتا ہوں ہمارے بچے کسی میدان میں نہیں ہارتے غرض آپ کے تینوں خواب بہت واضح اور مبارک ہیں میں آپ کو قلبی مبارکباد دے رہا ہوں ہو سکتا ہے کہ سرکار بلوچستان میں اپنی مشن کی تبلیغ کا کام آپ سے لیں۔

محترم گرامی قدر جناب محمد علی تاجی صاحب کا خط پا کر مجھے دلی خوشی حاصل ہوئی رب العزت کا شکر ادا کیا کہ مجھ جیسی ناچیز ہستی (خاک ہم سگ ہم خسر ہم) کو اتنے اہم کام کیلئے سرکار بابا نے جن لیا ہے۔

تو یہ میرے لئے بہت بڑی سعادت اور خوش نصیبی ہے کہ بابا سائیں انچارج ہفت اقلیم کے سائے میں خدمت خلق کر سکوں۔ بابا سائیں نے خود ہی مجھ ناچیز کو اپنا لیا ہے اور جناب محمد علی تاجی صاحب کو بھی ہدایت دی کہ وہ میرے نام کا اندارج رجسٹر میں کر دیں۔

اس بارے میں صرف یہ کہہ سکتا ہوں کہ۔

ایں	سعادت	بزرور	بازو	نیست
تاوانہ	بخشد	خدائے	بخشدہ	



بابا سائیں کا میں تہہ دل سے مشکور ہوں کہ انہوں نے مجھ جیسے حقیر پر اپنا نظر کرم کیا اور نواز تو اس سلسلہ میں میں صاحب کتاب حضرت بابا سید تاج الدین ناگپوری کے بارے میں اپنے خیالات کا اظہار اس شعر سے کرتا ہوں۔

یہ جو تیرے فقیر ہوتے ہیں آدمی بے نظیر ہوتے ہیں  
تیری محفل میں بیٹھنے والے بڑے روشن ضمیر ہوتے ہیں  
اس واقعہ سے یہ بات روز روشن کی طرح عیاں ہو گئی کہ زمان و مکاں کی قیدیں جیسی عظیم ہستیوں کیلئے نہیں ہے۔ جسے چاہیں جب چاہیں نواز دیں۔

"اذکار تاج الاولیاء" پڑھنے سے طلب کچھ اس قدر زیادہ بڑھی کہ میں نے اذکار تاج الاولیاء دوبارہ پڑھنی شروع کی اور ختم بھی کر لی پھر بھی تشنگی اور طلب باقی رہی۔ یہ ایک ایسی کتاب ہے کہ اسے بار بار پڑھا جائے اور ہر بار پڑھنے سے مزید حقیقتیں کھلی چلی جا رہی ہیں اور قرب الہی کا شوق اور لگن بڑھتا چلا جا رہا ہے اس کتاب کا ہر گھر میں موجود ہونا باعث خیر و برکت ہے اپنی طلب کی مزید تسکین کیلئے میں نے جناب شمس الدین عظیمی صاحب کی کتاب "تذکرہ تاج الدین بابا" پڑھی اور اب پھر ارادہ ہے کہ "اذکار تاج الاولیاء" تیسری بار پڑھوں اور پڑھتا چلا جاؤں کیونکہ اس سے جی نہیں بھرتا۔ انشاء اللہ تا حیات اسے بار بار پڑھوں گا کیونکہ اس میں ہمارے مرشد بابا جی کا ذکر ہے اس کے پڑھنے سے دلی سکون حاصل ہو جاتا ہے مذکورہ کتاب پڑھنے سے تن بدن میں ایسی آگ لگی ہوئی ہے کہ الفاظ ان کا احاطہ نہیں کر سکتے شروع دن سے ہی والہانہ طو پر اذکار کے اندر اور باہر جو شبیہ مبارک شائع ہوئی ہے اس شبیہ مبارک کے قدم چوم لیتا ہوں اور سینہ سے لگاتا ہوں جس سے دن بدن تڑپ اور تشنگی میں مزید اضافہ ہوتا چلا جا رہا ہے اور یہ کہنے پر مجبور ہوں کہ۔

نہ تخت و تاج میں ہے نہ لشکر و سپاہ میں ہے  
جو بات مرد قلندر کی بارگاہ میں ہے  
میں یہ کہنے میں حق بجانب ہوں کہ "اذکار تاج الاولیاء" اور صاحب کتاب کا کوئی مثل

نہیں۔ یہ کتاب ایک ایسا شاہکار ہے جس سے تڑپ رکھنے والوں کو راستہ ملتا ہے اور صاحب کتاب براہ راست نوازتے ہیں۔ جب سے یہ عظیم رابطہ قائم ہو گیا ہے مجھے رب العزت کے فضل و کرم سے ذہنی سکون مکمل طور پر حاصل ہو گیا ہے اور ہر دنیاوی و دنیوی کام غیب سے ہوتے چلے جا رہے ہیں اور مجھے یقین محکم ہے کہ انشاء اللہ العزیز بابا سائیں کے طفیل مجھے دین و دنیا میں کامیابی حاصل ہوگی۔ میرا عقیدہ ہے کہ ہم تو محض لوہے کے بے جان ٹکڑے ہیں۔ یہ عظیم اولیاء اللہ جو ہفت اقلیم کے انچارج ہیں یہ ان کی مقناطیسی قوت ہے جو ہم جیسے بے جان افراد کو اپنی طرف کھینچ لیتے ہیں اور ہم جیسے گہنگاروں کو نوازتے ہیں اب آخر میں اپنے عقیدہ کا اظہار بابا سائیں کے حضور ان الفاظ میں کرتا ہوں۔

اس شرط پہ کھیلوں گی پیا پیار کی بازی  
جیتوں تو تجھے پاؤں ہاروں تو پیا تیری



چادر شریف حضرت بابا صاحب کے چلہ مبارک راجہ صاحب کے محل شکر درہ ناگپور میں پیش کی جا رہی ہے درمیان شبیہ مبارک بابا صاحب داہنی طرف حضرت کریم بابا۔ بائیں طرف حضرت قاضی بابا۔ خان محمد خان اور محمد امین



## منقبت

از سرور شاہ تاجی

ہست دیدار خدا دیدار تاج الاولیاء

ہست دربار خدا دربار تاج الاولیاء

صاحب لطف و کرم سرکار تاج الاولیاء

درس گاہ اولیاء سرکار تاج الاولیاء

جانشین احمد مختار تاج الاولیاء

ہم شبیبہ حیدر کراڑ تاج الاولیاء

گوہر درج حسن شمع شبستان حسین

نور چشم فاطمہ سرکار تاج الاولیاء

جو خرابات جہاں تھے آپ کی سرکار میں

بن کے وہ نکلے در شہسوار تاج الاولیاء

مشعل راہ حقیقت آفتاب معرفت

رازدار پردہ اسرار تاج الاولیاء

ہر بلائے ناگہانی سر سے سرور ٹل گئی

جب کہا میں نے کہ یا سرکار تاج الاولیاء

## مرشد کامل

قاضی بابا کی بیاض سے۔

اس کے فرق پاک پہ رکھا ہے تاج معرفت

بن گیا ہے جو سگ دربار تاج الاولیاء

قاضی بابا صاحب ایک جگہ فرماتے ہیں حضور کے غلاموں میں میں سب سے زیادہ اڑیل

تھا۔ غلطیاں بہت کرتا تھا۔ ایک مرتبہ سرکار نے مجھ غلام کے سر پر پانچ عدد نعلین مبارک رسید کی ہیں۔

اس پر مجھے ناز ہے کہ میں اپنے آقا کا جوتے خور بھی ہوں۔ اور کفش بردار بھی۔ سرکار نے واک شریف

میں اپنی نعلین مبارک عطا فرمائی تھیں وہ مجھ سے پچھڑ گئی تھیں۔ جس کا مجھے بے حد صدمہ تھا۔ میرے رحم

دل آقائے ۳ مارچ ۱۹۵۷ء کو بتوسط کریم بابا صاحب قاضی امین الدین صاحب کے انتقال کے بعد

ان کے پاس سرکار کی جو نعلین مبارک تھیں۔ وہ مجھے عنایت فرمادیں۔

تمہیں دپتے نہیں دیکھا مگر جھولی بھری دیکھی

آپ فرماتے ہیں میرے حضور تربیت میں مروت نہیں برتتے تھے۔ شیخ جی بھائی خادم

دربار آگرہ والوں کو ۱۹ روز صرف پانی پلا کر رکھا اور تلاوت قرآن پاک کراتے رہے ننگے بابا

عبدالرحمن صاحب کو عیسائیوں کے قبرستان میں بٹھا کر تعلیم دی۔ وہاں شروع میں تو انگریز پادریوں

نے مخالفت کی لیکن بعد میں کے ان کے مطیع ہو گئے بابا محمد حسین صاحب دربار میں آ کر اپنے گھر

میں گڑھا کھود کر نماز معکوس ادا کیا کرتے تھے۔ ایک روز سرکار اس گڑھے پر پہنچے اور فرمایا ”محمد حسین

کیا کر رہا ہے رے نکل ہم نے سب کچھ کر لیا ہے۔ اس کے برعکس مولانا عبدالکریم صاحب سے نماز

معکوس کا چلا پورا کر لیا اسی طرح ٹیل بابا صاحب کے ساتھ بھی ہوا کریم بابا صاحب کو اپنے مادر زاد

ولی بچوں کی خدمت میں رکھ کر اور دورے کروا کر تعلیم دی مجھے قاضی بابا کو اپنی خدمت میں رکھ کر

۹۰ دن صرف کالی چائے پلا کر مجاہدہ کرایا۔ (صبح۔ دوپہر۔ رات ایک ایک کپ)۔

قاضی بابا فرماتے ہیں حضور کا عام تعلیمی فرمان تھا مٹی کھاتے مٹی میں رہتے اچھے رہتے



چونکہ حضور کے جد امجد مولائے کل کا خطاب ابوتراب بھی ہے حضور علیہ الصلوٰۃ اسلام نے حضرت علیؓ کو یہ خطاب عطا فرمایا تھا اور مولائے کل کو یہ خطاب بہت پسند تھا اسلئے میرے خیال سے حضور بشان بندگی اپنے ہر غلام کو اپنے مولائے کی طرف رجوع فرماتے تھے۔ یا یہ بھی ہو سکتا ہے۔ کل شیئی يرجع الی اصلہ (ہر چیز مٹی سے بنی ہے)

اس لئے ہر شخص کو اپنی حقیقت کی طرف رجوع کرتے ہوں لیکن عام طور سے یہ سمجھا گیا کہ حضور صبر و شکر کی تعلیم کیلئے یہ الفاظ استعمال کرتے تھے۔

محمد حسین بابا سے بھی فرمایا تھا مٹی کھانا مٹی میں رہنا چپ گزران رہے۔ دال کھانا کھاتے اللہ اللہ کرتے اچھے رہتے یہ تینوں جملہ قریب قریب ایک ہی معنی رکھتے ہیں ان جملوں کے عامل ضروریات زندگی کو بالکل محدود رکھتے تھے صرف زندہ رہنے کیلئے تن پروری کرتے تھے اسلئے وہ کہیں سوالی نہیں ہوتے تھے۔ ان کی نظر اور یقین صرف اپنے مالک کی طرف رہتی۔ جب وہ یہاں جم جاتے تو مخلوق ان کی خادم ہو جاتی اس مقام پر جمانے کے لئے حضور خود ان کے پاس تشریف لے جاتے یا کسی کو بھیج کر ان کی ضرورت پوری فرما دیتے تھے۔ اگر اس کے خلاف کسی زیر تعلیم غلام نے دربار میں حرکت کی تو فرماتے ”کمر کی ہڈی توڑ دوں گا“ ایسے غلام کی ڈوری ٹاٹ کر دی جاتی تھی۔ مثال کے طور پر ایک تحصیلدار صاحب کی جن کی تعلیم ہو رہی تھی کچھ گڑ بڑ کر دی تو ان کے تمام منی آرڈر خطوط جو ان کے گھر سے آتے تھے چھ ماہ کیلئے روک دیئے گئے۔ جب وہ بہت پریشان ہوئے تو سرکار سے گڑ گڑا کر معافی چاہی اس وقت سرکار ایک نیم کے درخت سے ٹیک لگا کر بیٹھے تھے حضور کو رحم آ گیا اور پر جو نظر کی تو تمام خطوط منی آرڈر کی رقم ایک ایک کر کے نیچے گری تحصیلدار صاحب نے اٹھالی اس پر سرکار نے فرمایا ڈاک کا نظام ہم ہی کرتے ہیں۔

اسی طرح مجھ غلام (قاضی امجد علی تاجی) کے ساتھ بھی ہوا چھ ماہ تک تنخواہ تخفیف سے ملتی رہی معافی تلافی کے بعد ایک روز سرکار بڑے اسٹیشن سے تانگہ میں شکر درہ تشریف لے جا رہے تھے میرے ایک ساتھی شیخ محبوب صاحب میرے ہمراہ تھے میں تانگہ پکڑ کر دوڑنے لگا تو حضور نے پانچ ڈبل روٹیاں عنایت کر کے فرمایا ”اتنا دیئے تو بس ہے“ اس کے ایک ہفتہ بعد تمام بقایا جات اور پوری

تنخواہ بھی مل گئی۔ مجھے اڑیل ہونے کے باوجود سرکار نے بہت نوازا۔ اور ان حضرات نے بھی جو پیدائشی ولی سرکار کی خدمت میں تھے خصوصی نظر رکھی میں کملی شاہ صاحب کی خدمت میں بھی اکثر حاضر ہوتا رہا ہوں ایک روز حضرت کملی شاہ صاحب نے فرمایا دربار میں صبح شام حاضری دیا کرو اس کو میں اپنے آقا کا حکم سمجھتے ہوئے مندرجہ قطعہ کہا۔

ہو کر درجائوں پر ہم دست نگر آئے  
اب بھیک ملے ایسی کہ ہم کو صبر آئے

گو حال میرا ان پر روشن ہے مگر پھر بھی  
یوں پوچھتے ہیں مجھ سے کیوں آپ کدھر آئے

والیل و مزل اور دالشمس مدثر کے  
جلوے ہیں عیان رخ پر یہ سن کر ادھر آئے

دیدار کے ہوتے ہیں اوصاف حمیدہ سب  
کانوں سے سنے تھے جو آنکھوں سے نظر آئے

امجد تیری عرضی پر یہ حکم ہوا صادر  
دربار میں دیوانہ ہر شام و سحر آئے

کملی شاہ صاب نے وصال کے بعد مجھ غلام کو ایک گلاس شربت پلایا۔

یہ عرض کیا جا چکا ہے کہ سرکار نے فرمایا کہ ”وہ مرشد مرشد کامل نہیں ہو سکتا جو اپنے مرید کی خواہش کے مطابق اسے تعلیم نہ دے اور مرید کی جس دن بیعت ہو اس کے تین دن کے اندر بارگاہ رسالت میں نہ پہنچے تو سمجھنا کہ مرید نہیں سرکار بابا صاحب نے ہر بچے کی بقدر ظرف اخلاقی و روحانی تعلیم و تربیت



فرمائی۔

زمانہ حال کے مجدد حضور سیدنا بابا تاج الدینؒ نے روحانیت کی منزلوں پر عبور حاصل کر کے منزل جاننا تک پہنچنے کا آسان اور عام فہم راستہ بتایا ہے آپ جب تک حیات ظاہری میں رہے روحانیت کی تبلیغ کرتے رہے وہ تبلیغ اب بھی جاری ہے جس نے اپنے آپ کو جاننا اس نے اپنے رب کو پہچانا یعنی اللہ کی ذات و صفات اور تجلیات کی تلاش مقصود ہے تو انسان کی صورت دیکھ سچ ہے حضور بابا صاحبؒ دنیا میں ایسے عجیب انداز سے تشریف لائے کہ اللہ تعالیٰ اپنے بندوں کو ہر چہار جانب سے بے پردہ نظر آ رہا ہے حضرت بابا صاحب نے ہر ایک کو مرد و جاننا بننے کی تعلیم دی اور جس کو جو تعلیم دی اس پر اس سے عمل بھی کرایا۔

قسم ہے مست ہو جاتا ہے ہر تارِ نفس اپنا  
کبھی گریا دیا جاتی ہے مستی تاج والے کی  
ہزاروں کشتیاں سرور رواں تھیں بحر وحدت میں  
مگر اک شان دکھلاتی تھی کشتی تاج والے کی

سرکار بابا صاحبؒ نے فاتحہ کا حکم طریقہ شاذیؒ کے مطابق دیا اور آپ کا یہ فرمان ہے کہ میں طالب کو اس کی طلب کے مطابق تعلیم دیتا ہوں یہ طریقہ کار بھی حضرت شیخ سید ابوالحسن شاذیؒ جو سلسلہ شاذیہ کے امام ہیں انکار ہا ہے آپ فرماتے ہیں طالب یا مرید کی ہدایت و تربیت اس کی طبیعت کے مطابق اس کی آسانی اور راحت کا خیال رکھ کر میں مشائخ شاذیہؒ فرماتے ہیں جس کا سلوک الی اللہ اس کی طبیعت و شاکلہ کے موافق ہوتا ہے اس کیلئے وصول الی اللہ بھی سہل ہوتا ہے اور جو شخص حرکت طبعی کے خلاف چلتا ہے تو حیر طبعی سے اس کا بعد جتنا زیادہ ہوگا اس کی سیر الی اللہ اتنی ہی سست ہوگی اور وصول میں اتنی ہی دیر ہوگی اور یہ پیروی ہے اس ارشاد نبوی ﷺ کی ان الدین ءیسر اور اس حدیث کی یسر و الالعسر و انزلی اختیار کرو سختی نہ برتو۔ سچ تو یہی ہے کہ پیر یا مرشد وہی شخص ہو سکتا ہے جس کے ہاتھ میں وہ اعجاز ہو کہ دنیا والوں کے نفوس کو جو حقیقت کو لہو لعب سمجھتے اور ہزل اور بیودگی کو جد و سعی سے ملا دیتے ہیں اپنی قوت تصرف سے توڑ کر رکھ دے یہی میرے آقائے کر کے دکھایا۔

تاج الاولیاء حضرت بابا سید محمد تاج الدین ناگپوریؒ

سے

### علامہ اقبال کی عقیدت

حضرت بابا سید محمد تاج الدینؒ سے علامہ اقبال کو کس قدر عقیدت تھی۔ اس کا اندازہ ان کے خطوط سے ہوتا ہے جو ”شاد اقبال“ کے نام سے ڈاکٹر محی الدین زور مرحوم نے مرتب کیے تھے۔ علامہ اقبال اور سرکشن پرشاد دوزیر اعظم حیدر آباد کن میں بے حد محبت تھی یہ محبت ہر غرض سے بالاتر تھی جیسا کہ خطوط سے ظاہر ہوتا ہے علامہ اقبال کو سلسلہ قادریہ عالیہ سے نسبت حاصل تھی آپ جب بھی کسی اہل دل کا ذکر سنتے ان سے شرف نیاز حاصل کرنے کیلئے بے چین ہوتے آپ نے سرکار تاج الاولیاء ناگپوری کے فرمان فیوض و برکات کا تذکرہ سن کر ۱۱ اکتوبر ۱۹۲۱ء کو مہاراجہ شاد کو اپنے بے پایاں اشتیاق ملاقات کا ذکر اپنے خط میں کچھ اس طرح کیا۔

ناگپور میں ایک بزرگ مولانا تاج الدینؒ ہیں کیا سرکار نے کبھی ان کا نام سنایا زیارت کی؟ حکیم اجمل خان صاحب دہلوی سے ان کی تعریف سنی ہے اور لاہور کے ایک دوست بھی ان کی تعریف میں (رطب اللسان ہیں) ان کی خدمت میں حاضر ہونے کا قصد ہے۔ دیکھئے کب لاہور کی زنجیروں سے خلاصی ملتی ہے چشتی سلسلہ سے تعلق رکھتے ہیں چوبیس گھنٹے میں بیشتر حصہ مجز و بانہ حالت میں رہتے ہیں مگر سنا ہے کہ رات کے دو بجے بعد صبح تک ان کے فیضان کا دروازہ کھل جاتا ہے۔ حیدر آباد میں کوئی محمد اسماعیل صاحب ان کے پیر بھائی ہیں۔ شاید سرکار کو معلوم ہو غرض جن ذرائع سے معلوم ہوا۔ آدمی قابل زیارت ہیں۔

۱۲ اکتوبر ۱۹۱۲ء کو ایک اور خط میں جو جناب شاد ہی کو لکھا ہے اپنی بھرپور عقیدت کا اظہار کیا ہے۔



### سرکار والا بتا رہا تسلیم۔

”نوازش نامہ معہ سفر نامہ ناگپور ملا جس کیلئے سراپا سپاس ہوں میں نے اس چھوٹی سی کتاب کو بڑی مسرت سے پڑھا اور سرکار کی عقیدت سے دل کو ایک قسم کی روحانی بالیدگی ہوئی۔ میرا قصد بھی ان کی خدمت میں حاضر ہونے کا ہے۔ بعض وجوہ کی بناء پر تجدید بیعت کی ضرورت پیش آئی ہے سنتا ہوں کہ وہ مجذب ہیں مگر آج کل زمانہ بھی مجاذیب کا ہے بحر حال اگر مقدر میں ہے تو انشاء اللہ ان سے مشکل کا حل ہوگا۔

علامہ اقبال کی نظر میں سرکار تاج الاولیاء کا کیا مقام تھا۔ مندرجہ بالا خطوط اور ذیل کے خطوط سے اندازہ ہوتا ہے۔ علامہ اقبال لکھتے ہیں۔ ”آپ کی طرف سے درخواست حضرت بابا صاحبؒ میں گزاری اس کا جواب آپ کو براہ راست ملے گا“

مہاراجہ نے جو جواب لکھا اس سے معلوم ہوتا ہے کہ وہ اپنے عہدہ پر کامرانی سے بحال ہونا چاہتے ہیں اور دشمنوں کے شر سے بھی محفوظ رہنا چاہتے ہیں۔

یہ حضرت علامہ اقبال کی خیر خواہی تھی کہ مہاراجہ کو سرکار بابا صاحبؒ کی طرف رجوع کیا اس سے علامہ اقبال کی روحانی منزلت اور عقیدت کا پتہ چلتا ہے چنانچہ مہاراجہ بابا صاحبؒ کی طرف رجوع ہوئے اور اپنے عہدہ پر بحال ہو گئے۔ اور سرکار کے بے حد عقیدت مند ہو گئے۔

اب ان مکتوبات کی تلخیص ملاحظہ کیجئے۔

اپنے پہلے مکتوب مورخہ ۱۱ اکتوبر ۱۹۲۲ء میں مہاراجہ کشن پرشاد کو لکھتے ہیں کہ خاکسار نے جو پیغام مولانا شاہ تاج الدین صاحبؒ کی خدمت میں بھیجا تھا اس کا جواب سرکار والا کی خدمت میں پہلے پہنچے گا۔ (مخلص محمد اقبال ڈاکٹر سید محی الدین قادری زور حوالہ کتاب شاد و اقبال صفحہ نمبر ۱۱)

جس کے جواب میں مہاراجہ کشن پرشاد نے اپنے مکتوب مورخہ ۱۸ اکتوبر ۱۹۲۲ء کو تحریر فرمایا:-

”آپ لکھتے ہیں کہ جو پیغام حضرت شاہ تاج الدین صاحبؒ کی خدمت میں بھیجا تھا اس کا جواب فقیر شاد کو پہنچے گا مگر کب تک پہنچتا ہے اس کا انتظار ہے اسی خط میں آگے لکھتے ہیں کہ۔

تاج الدین بابا کا حکم اور پیشگوئی کیا ایسی بھی ہو سکتی ہے کہ جس کا ظہور نہ ہو صفحہ نمبر ۲۰-۱۹ فقیر شاد۔

علامہ اقبال صاحبؒ اپنے دوسرے مکتوب ۲۶ اکتوبر ۱۹۲۲ء میں حضرت شاد کو تحریر فرماتے ہیں

”رات پھر ایک پیغام حضرت تاج الدینؒ کی خدمت بابرکت میں بھیجا گیا ہے“

اس کے جواب میں مہاراجہ شاد اپنے مکتوب یکم نومبر ۱۹۲۲ء میں رقم طراز ہیں کہ:

آج ایک خط بابا جمال الدین صاحبؒ کا (یہ صاحب بابا تاج الدینؒ کے مرید خاص سنے جاتے ہیں) دربار تاج الاولیاء سے فقیر کو وصول ہوا جس کے آخری الفاظ یہ ہیں۔

یہ ارشاد فرمایا کہ اس کو بلاؤ لہذا تم بدیدن خط ہذا حاضر دربار ہونے کی تیاری کرو صفحہ نمبر ۱۲۲۔

علامہ اقبال کا تیسرا مکتوب مورخہ ۱۱ نومبر ۱۹۲۲ء سرکشن پرشاد کو لکھتے ہیں۔ بابا تاج الدینؒ کے پیغام سے میری مراد معشوق کامرانی کا خیال ہے جب سرکار کو یہ پیغام موصول ہو تو دربار تاج میں تشریف لے جائیے فی الحال سرکار والا کا تامل بالکل بجائے۔

اور جو کچھ سرکار نے جمال صاحب کو لکھا ہے مناسب ہے میں نے جو عرض کیا تھا کہ بابا تاجؒ کا پیغام مجھ سے پہلے سرکار کی خدمت میں پہنچے گا۔ اس سے مراد ہے

مخلص (محمد اقبال صفحہ نمبر ۱۲۳)

حضرت شاد ۱۹ نومبر کو علامہ اقبال کو لکھتے ہیں کہ جس روز تاج الملت والدین کے حکم کے مطابق آپ کو خط لکھا اس روز یا شاید اس کے دوسرے روز بابا جمال الدین صاحب ناگپور سے یہاں آئے انہوں نے بھی وہی کہا جو آپ کو خط میں لکھا ہے اور وہی جواب دیا گیا ہے۔ اگر حضرت کو فقیر شاد کیلئے حکم حضوری ہے تو باطنی کشش کی ضرورت ہے۔ ورنہ ظاہری احکام پر پیش گاہ خسروی میں رخصت کی درخواست پیش کرنا اور وہاں سے رخصت کی منظوری ہونا نہ ہونا اور پھر اس رخصت طلبی پر خیالات کا طوفان اٹھنا۔ یہ ایک محال اور خلاف مصلحت ہے۔ دو تین روز بابا جمال الدین صاحب



یہاں مہمان رہ کر واپس گئے اور یہ کہہ کر گئے ہیں وہاں پہنچتے ہی احکام حاضری بابا کے حکم سے جاری کر دوں گا۔

یہ تبسم کرنا کر دگار جہاں دریں آشکار راجہ وار دہاں

پیارے اقبال حضرت تاج الملت والدین تو جب باطنی جذبات سے کام لیں گے اسی وقت انکی قدم بوسی حاصل ہو سکتی ہے مگر میں تو یہ دیکھتا ہوں کہ آپ کی ملاقات تو ظاہری کشش پر منحصر ہے جب آپ اپنے جذبات ظاہر سے کام نہیں لیتے یعنی نہ یہاں آتے ہونہ مجھے بلاتے ہو تو حضرت بابا صاحب بے نیاز حاکم باطن ہیں۔ پہلے آپ تو ظاہری کشش صادق سے کام لیں (فقیر شاد صفحہ نمبر ۱۲۳)

مہاراجہ اپنے ایک خط میں مورخہ ۱۴ مارچ ۱۹۲۳ء علامہ اقبال کو تحریر فرماتے ہیں۔

”آپ تو حضرت تاج الاولیاء بابا تاج الدین کی خدمت میں ٹیلی فون بھیجتے ہی رہے۔ اس کے جواب باصواب کا آغاز کرتے ہی رہے۔ یہاں تک کہ اس کے نتیجے کا بھی مجھے بے چینی کے ساتھ انتظار رہا۔ اور ہے مگر نہیں میں نے غلطی کی ٹیلی فون کا جواب ”خطاب سر“ دربار تاج الاولیاء سے ملا ہے تو تاج بھی ملے گا انشاء اللہ تعالیٰ میرے منتظم پیشی سید صادق حسین غبار جو رخصت لے کر اس طرف گئے تھے۔ چونکہ ناگپور راستے میں تھا وہاں بھی گئے۔ اور پندرہ سولہ روز تک وہاں رہے۔ بابا صاحب کے دربار کے جو واقعات انہوں نے بیان کئے وہ حیرت افزا ہیں وہ بیان کرتے تھے کہ چوبیس گھنٹے میں ایک منٹ کے لئے بھی ایسا نہیں جس میں بابا صاحب تنہا ہوں۔ سواری کے وقت سینکڑوں مرد و عورتوں کا ہجوم رہتا ہے۔

غبار صاحب نے وہاں پہنچنے کا مجھے ایک تار دیا جس کا جواب ان کو دیا گیا۔ اس میں بابا صاحب ”کو آداب عرض کیا تھا۔ انہوں نے وہ تار بابا صاحب کو دیا۔ جواب میں فرمایا کہ بارہ بجے ایک صحرا میں وہی تار ایک آم کے ہرے بھرے درخت پر تین بار لگا کر ایک تنکے سے اس پر کچھ لکھا اور تین مرتبہ اللہ اکبر کہا۔ اسکے بعد لال ٹوپی پہن کر آؤ کئی روز تک کہا بہر حال مثل اس کے اور بھی واقعات ہیں جن کو وہی سمجھ سکتے ہیں جو انوار و اسرار بزرگوں سے واقف ہیں غبار صاحب کہتے تھے کہ پہلے دن پہلی دفعہ جب سامنا ہوا تو اول تو دور ہی سے ڈانٹ بتائی۔ یہ وہاں سے ہٹ کر دوسری طرف

آئے۔ تو دیکھتے ہی ان کی طرف دیکھ کر کہا۔ پہلے تو گدی پر بیٹھا دیا۔ اب چنٹا ہے چلاتا ہے بکتا ہے۔ (مخلص شاد صفحہ نمبر ۱۳۷)

شاد صاحب اپنے محبت نامہ ۲۴ مارچ ۱۹۲۳ء میں علامہ اقبال کو لکھتے ہیں پچھلے خط میں میں غبار صاحب منتظم پیشی کے ناگپور جانے اور بابا تاج الدین سے ملنے کی کیفیت درج کی تھی وہ خط آپ کو ملا ہوگا فقیر شاد کیلئے باعث شاد کامی ہوگا اگر اس کے رموز و نکات و اسرار کا آپ انکشاف فرمائیں گے رمضان کے بعد تاج الاولیاء نے فقیر کو اپنی حضوری میں بلانے کا اشارہ کیا ہے واللہ عالم کیا ظہور میں آنے والا ہے بعد رمضان انشاء اللہ سفر وسیلہ ظفر کا مصمم ارادہ ہے پروگرام میں پہلا مقام ناگپور اسکے بعد کہیں اور کا ارادہ ہے صفحہ ۱۴۰ اس بارے میں وہ علامہ اقبال صاحب کو مورخہ ۱۴ مئی ۱۹۲۳ء کو لکھتے ہیں

میرے منتظم پیشی سید صادق حسین غبار ناگپور گئے تھے۔ حضرت تاج الاولیاء بابا تاج الدین سے خواہش دعا کی تو فرماتے ہیں آنکھ اچھی ہے خواجہ پر شاد دھرم راجہ ہیں میں اس کے ساتھ ہوں وہ میرے ساتھ ہیں (صفحہ نمبر ۱۴۶)۔

راجہ کرشن کے صاحبزادے خواجہ پر شاد کی آنکھ میں چوٹ آگئی تھی یعنی بصارت آپ کی کام نہیں کرتی تھی اور نہ ہی کوئی چیز نظر آتی تھی۔ علاج معالجہ میں ہر ممکن کوشش کی گئی مگر آنکھ کی وہی کیفیت تھی بابا تاج الدین ناگپور کی طرف رجوع ہوئے اور اللہ تعالیٰ نے اپنا فضل فرمایا۔



## سرکشن پر شاد بہادر وزیر اعظم حیدر آباد دکن کی

### سرکار تاج الاولیاء میں حاضری

مہاراجہ شاد بہادر صاحب علم و فن کی حیثیت سے ایک نمایاں شخصیت کے حامل تھے نظم و نثر کی تمام اصناف پر قادر تھے۔ ایک عرصہ تک حیدر آباد دکن کے وزیر اعظم رہے علم و فن کے ساتھ ساتھ بزرگوں سے بھی بے حد عقیدت رہی جناب شاد حضرت خواجہ غریب نواز کے آستانے پر بھی بے حد عقیدت سے حاضری دیتے رہے۔ حاضری دے کر واپس آتے پھر شوق ہوتا جلدی حاضری دوں عقیدت کو غرض مندی سے پاک ہونا چاہیے مگر اس کے باوجود انسان جس سے محبت کرتا ہے اس سے اپنا حال بھی کہتا ہے مصیبت بھی بیان کرتا ہے مدد طلب کرتا ہے یہی حال حضرت شاد کا بھی تھا خواجہ کی چوکھٹ پر جبیں سائی الحاج وزاری مدعا طلبی جاری رہتی۔

فرماتے ہیں۔

خواجہ	معین	الدین	میں	تورے	واری
کوئی	کسی	کا	ہے	کوئی	کسی
میں	تو	کہانی	ہوں	خواجہ	تہاری
شاد	کو	تم	ہی	جتاؤ	تو
جتن	کر کے	سب	میں		ہاری

جیسا کہ پہلے عرض کیا جا چکا ہے کہ علامہ اقبال کو حضرت شاد سے بے حد محبت تھی۔ وہ اپنے دوست مہاراجہ کی کیفیت سے واقف تھے ان کو مایوسی سے بچانا چاہتے تھے خیر خواہی اور ہمدردی کا تقاضا تھا کہ حضرت شاد نا کامی کی منزل سے نکلیں اور کامرانی سے ہمکنار ہوں۔ اس لئے علامہ اقبال نے حضرت شاد کو سرکار تاج الاولیاء کی طرف رجوع کیا جو خط و کتابت ہوئی وہ حضرت علامہ اقبال کے واقعات میں شامل ہے۔

حضرت شاد نے سفر نامے بھی لکھے ہیں جو اردو سفر ناموں میں معیاری درجہ رکھتے ہیں ان

میں ایک مختصر سا سفر نامہ سیر ناگپور ہے اس سفر کی غرض و غایت خود مہاراجہ کی تمہیدی عبارت میں موجود ہے۔

تین مہینے ہوئے میرے عزیز با تمیز سید معین الدین خان نبیرہ سردار عبدالحق دبیر الملک مرحوم نے مجھ سے بریکیل تذکرہ کہا تھا کہ ناگپور کے پرے واکی اسٹیشن کے قریب ایک بزرگ تاج الدین شاہ ولی کے نام سے مشہور ہیں۔ نہایت کامل اور مستجاب الدعوات ہیں ان کی رطب اللسانی کا ختم میرے دل میں بویا گیا اور شوق و ذوق دیدار کی آبیاری سے اس کی پرورش شروع ہوئی کم سنی سے مجھے بزرگوں کے ساتھ بلا قید ملت و مذہب ایک خاص قسم کی عقیدت ہے یہ سمجھنا چاہیے کی میری گھٹی میں عقیدت کا پٹ پڑا ہے مگر ان ہی دنوں میں طائر ارادہ کو تحریک ہوئی کہ چل کر درشن کر لوں۔ لیکن کل ملخون باوقا تھا کہ سبب پر پرواز شکستہ تھے۔ اس لئے یہ بات اور ارادہ رفت و گذشت ہو گیا دنیا عالم اسباب ہے کسی سبب کا پیدا ہونا ضروری تھا جس کا نتیجہ یہ ہوا کہ میرا تیسرا لڑکا عثمان پر شاد کے عدم بزور دندان کے باعث علیل ہو گئے اس میں طوالت پیدا ہوئی اور بخار لازمی ہو گیا ایک سو ایک سے ایک سو دو کے درمیان اس کا اتار چڑھاؤ ہوتا تھا ڈاکٹر اور یونانی اطباء نے عدم بزور دندان اس بخار کا باعث بتلایا اور وید نے صفر اور بغلم کا اجتماع اس کا سبب ٹھہرایا الغرض ایک مہینہ تک ڈاکٹر ارسطویا ر جنگ عبدالحسین جو افضل گنج ہسپتال کے سرجن اور نہایت مشہور اور ذی لیاقت ڈاکٹر ہیں بشرکت ڈاکٹر محمد حسین معالج رہے اگرچہ اس حال میں افاقہ ہوا لیکن بخار نے بدستور اپنی علمداری کو قائم رکھا۔ مجبوراً حکیم میر احمد علی صاحب کا علاج شروع کرایا اسی اثناء میں میرے دوست حاذق الملک بہادر حکیم اجل خان صاحب دہلوی راجہ رائے رایاں متونی جو اس وقت عارضہ دق کے فزیشن تھے۔ ان کے معالجے کیلئے آئے تھے۔ میں نے بھی اپنے لڑکے کو دکھایا بشرکت حکیم میر احمد علی صاحب نسخہ تجویز کیا اور روزانہ ایک وقت آ کر دیکھتے رہے یہ سلسلہ تقریباً ہفتہ عشرہ رہا۔ جب کہ یہ مرحلہ بھی طے ہو گیا تو بالا اتفاق سب کی رائے ہوئی تبدیل مقام کیا جائے۔ میں نے بھی اس کو ضروری خیال کیا مگر مشکل یہ تھی کہ میری تیسری دختر کی شادی مہاراجہ کشمیر کے محمد لالہ مہر چند کے فرزند سے قرار پائی تھی۔ اور مہینہ جمادی الاخر (مطابق مئی) مقرر ہو گیا تھا۔ اس لئے



زیادہ تشویش ہوئی کہ اس کو کس طرح پورا کروں۔ بالآخر بعد میں مشورہ قرار پایا کہ فی الحال وقار آباد جہاں کی آب و ہوا اچھی سمجھی جاتی ہے اور حیدر آباد سے ریل میں صرف دو گھنٹہ کا راستہ ہے وہاں چلا جاؤں چنانچہ میں فوراً حضور سے دو ہفتہ کی رخصت حاصل کر کے صرف بچہ اور اس کی ہمیشہ جو دو سال کی ہے اور اس کی والدہ کو لے کر وقار آباد آ گیا آگے چل کر لکھتے ہیں وقار آباد میں دو روز تک بچے کا مزاج کسی قدر درست رہا۔ اور بخار میں کمی لیکن اتفاق سے ایک شب سرد ہوا چلی اور بارش بھی ہوئی جس کا نتیجہ یہ ہوا کہ دوسرے دن بچے کو زلہ کا انضباب ہوا اور کھانسی شروع ہو گئی۔ اور بخار بھی بڑھ گیا چارو ناچار حیدر آباد واپس ہو کر کمر من گھٹ کے قرب اپنے باغ عثمان منزل میں فردکش ہوئے۔ لیکن عثمان پر شاد رو بصحت نہ ہوئے اس عرصہ میں لاہور سے دولہا کی بارات آ گئی لہذا مہاراجہ کو عثمان منزل سے اپنے گھر آنا پڑا۔ یہاں آنے کے بعد بچے کے مرض میں شدت ہوئی اس پریشانی کے عالم میں سات تاریخ کو منگنی کی رسم ادا کر کے نہایت اضطراب اور بے چینی میں حضرت شاد نے یہ مناجات کہی۔

بتلائے رنج غم یا خدا فریا درس  
عبدنا شاد توام رحے نما فریا درس  
آب غم از سرگذشت و تاب صبر اصلا نمائد  
از برائے مصطفیٰ و مرتضیٰ فریا درس  
نور چشم را حفظ خود بدراز چشم زخم  
ہست و رہت بتلا اے کبریا فریا درس  
نعت صحت عطا فرماش یا عمر طویل  
ایہا الشافی بدہ اور اشفا فریا درس  
از طفیل چارہ معصوم واسم اعظمت  
شادرا دل شاد کن اے کبریا فریا درس

لیکن اسی شب دو بجے بچے کا مزاج اعتدال سے تجاوز کر گیا دوسرے دن صبح کو اور بھی حالت بگڑ گئی۔

جس کے باعث مہاراجہ بہت پریشان ہو گئے وہ لکھتے ہیں۔

طبیعت نے گوارا نہ کیا کہ اپنے پیارے کی حالت یہاں رہ کر دیکھوں فوراً ریل کے سلیون کا انتظام کر کے میں نے اپنے والد ماجد کو لکھ دیا کہ فی الحال شادی ملتوی کر دی جائے۔ ہفتہ عشرہ کے لئے میں بغرض تبدیل آب و ہوا جاتا ہوں ورنہ میری صحت پر برا اثر پڑنے کا اندیشہ ہے۔ چنانچہ ۸ تاریخ بروز پنج شنبہ وقت مغرب سب کو خدا حافظ کہہ کر گھر سے بحالت اضطراب روانہ ہوا اور پر خوردار کی والدہ سے کہہ دیا کہ خدا پر نظر رکھ کر دعا کرتی رہیں انشاء اللہ بخار میں کمی شروع ہوگی اس وقت واپس ہوں گا۔ اپنے ساتھ دو مصاحب ایک منصبدار مرزا احمد بیگ دوسرے راجپوت پر شاد اور چند خدمت گاروں کو لے کر ریل میں سوار ہوا۔ چلتے وقت بعض احباب کا مشورہ ہوا جب سفر پر روانہ ہوئی رہے ہیں تو بہتر کہ بیک کرشمہ دوکار ناگپور کی طرف جا کر حضرت تاج الدین بابا کے بھی درشن کر لیں۔ یہ بات مہاراجہ کے دل کو لگی اور وہ ناگپور کی سمت روانہ ہوئے اور تمام رات بیداری اور اختر شماری میں گزاری اس موقع پر حضرت شاد ایک واقعہ لکھتے ہیں کہ جس وقت وہ وقار آباد سے واپس ہوئے تھے انہوں نے مرزا احمد بیگ منصبدار کو اس وقت کی ایک مشہور مجذوبہ زہرہ بی بی صاحبہ کے پاس بھیجا تھا اور تاکید کی کہ جا کر وہ صرف سلام پہنچا دیں اور نذر پیش کریں اور جو جواب دیں اس سے آگاہ کریں چنانچہ مرزا احمد بیگ گئے نذر پیش کر کے مہاراجہ کا سلام پہنچایا جس کا جواب مجذوبہ نے یہ دیا کہ وہاں جا کر آؤ سب کچھ ہوگا اس وقت اس فقرے کی تاویل و تعبیر کسی کے ذہن میں نہ آئی اور یہ بات رفت و گذشت ہو گئی جب ریل میں برسبیل تذکرہ اس جملہ کی طرف مرزا احمد بیگ نے توجہ دلائی تو یہ عقدہ کھلا کہ زہرہ بی بی صاحبہ نے دراصل حضرت تاج الدین بابا کی خدمت میں حاضر ہونے کا اشارہ کیا تھا۔ اس خصوص میں کشن پر شاد اپنے خاص صوفیانہ انداز میں تحریر کرتے ہیں۔

اللہ تعالیٰ کی یکتائی اور اس کی وحدت کا ثبوت ہم کو ہر وقت اور ہر آن ملتا ہے مگر غفلت کا پردہ عقل پر ایسا پڑا ہوا ہے کہ ہم محسوس نہیں کرتے دنیوی تعلقات اور اس کی نیرنگیوں کے تماشاں کو ماسوا اللہ کی شان میں دیکھ دیکھ کر اپنی اوقات کو خراب کرتے ہیں ورنہ اگر بغور تمام اور بنظر تعمق دیکھا جائے تو اس کی وحدت ہی کا یہ سارا تماشا ہے کہ ادھر زہرہ بی بی نے جانے کی خبر دی اور اس کے اسباب بظاہر



ایسے جمع ہوئے کہ ناگزیر سیر و تفریح کا قصد مصمم ہوا اور یار و احباب کے مشورے سے تاج الدین شاہ کی ملاقات کا عزم بالجزم ہو گیا کیا خوب بابا نانک شاہ صاحب توحید کے ثبوت میں فرماتے ہیں۔

آپے کیا کرایا آپے کرنے جوگ

نانک ایکورم رہیا دوجا ہوا نہ ہوگا

اور یہی ایمان کا چراغ ہے جس کو روشن ضمیر گور میں بھی چراغ تہہ داماں کی طرح محفوظ لے جاتے ہیں اور نجات ابدی اور سرور دائمی حاصل کرتے ہیں خدائے تعالیٰ شاد کو بھی بامراد کرے۔ آمین اور ان برگزیدہ گان رب العزت کے طفیل سے دربار حقیقی کے درباریوں کا کفش بردار بنادے کہ اسی حیلے سے دربار گہر بار وحدت تک رسائی ہو جائے تمام شب کچھ باتوں میں اور کچھ نیند میں گزری ادھر شمع کو کوچ کا پروانہ ملا۔ ادھر خورشید خاور نے تمام عالم پر نور کا کافود بکھیر دیا اور ساری دنیا اپنے اپنے کاموں میں مصروف ہوئی میں نے اپنے افکار و تہمات اور تخیلات کو اس سفر کا زاد راہ بنایا تھا۔ بستر سے اٹھتے ہی دریافت کیا کوئی تار گھر سے آیا کہ نہیں جواب نفی میں ملا طبیعت اور زیادہ بے چین ہوئی الغرض قریب بارہ بجے منماڑ اسٹیشن پہنچا جس وقت نظام اسٹیٹ ریلوے کی گاڑی منماڑ پہنچی مہاراجہ شاد نے اپنے ساتھیوں سے کہہ دیا کہ ہمارا سیلون بھسا دل جانے والی ریل کے ساتھ لگا دیا جائے۔

غرض پون گھنٹہ گزارنے کے بعد گاڑی بھسا دل کی طرف روانہ ہوئی دوسرے دن دس تاریخ روز شنبہ پانچ بجے شام ناگپور پہنچنے سے قبل گاڑی میں مہاراجہ کے مصاحب رام چندر پرشاد نے حقائق و معرفت کے متعلق بابا نانک صاحب ابر کبیر داس جی کے کچھ اشلوک پڑھے اور مہاراجہ سے اشارہ چاہا۔ اور یہ سوال بھی کیا کہ توحید کے معنی تو ایک ہی ہیں مگر بعض نے پوشیدہ رکھا ہے اور بعض تحقیقین نے بصراحت بیان کیا ہے اور اکثر کنایہ بمصداق گفتہ آید در حدیث دیگران کے پابند رہے اس کی کیا وجہ ہے اس وقت مہاراجہ شاد کو مولانا غوث علی شاہ قلندر کا ایک مقولہ یاد آیا مقولے کو نقل کرنے کے بعد حضرت شاد فرماتے ہیں ہر کس و نا کس معرفت و توحید کے مسائل میں گفتگو نہیں کر سکتا

اور نہ ہر شخص اسکے سننے کے قابل ہو سکتا ہے اس لئے تکموا الناس علی قدر رعنتو لہم کو کام میں لا مناسب ہے۔

ناگپور پہنچنے پر معلوم ہوا کہ حضرت تاج الدین بابا راجہ رگھو جی بھونسلے کے مکان میں دو مہینے سے فرد کش ہیں اور راجہ صاحب نے نہایت عقیدت سے ان کو اپنے گھر کی دولت بنا رکھا ہے مغرب کا وقت قریب تھا اور راجہ صاحب کے مکان پر بے تعارف جانا مناسب بھی نہیں تھا اس لئے مہاراجہ کشن پرشاد نے مرزا احمد بیگ کو شاہ صاحب کی خدمت میں روانہ کیا اور کہا کہ ان کی خدمت میں میرا سلام پہنچا دینا اور حالات سے واقفیت حاصل کر کے آنا چنانچہ مرزا احمد بیگ گئے بابا صاحب اس وقت لیٹے ہوئے تھے۔ موقع دیکھ کر مرزا صاحب نے مہاراجہ کا سلام پہنچایا جس کا تاج الدین بابا نے جواب دیا۔

”چراغ رکھ کر چراغ کی فکر کرتا ہے کہہ دے گھر چلا جائے۔“

مہاراجہ بہادر نے یہ روداد سن کر اپنے حق میں نیک تقادل سمجھا پھر اس بات سے انہیں کچھ فکر بھی ہوئی کہ شاہ صاحب مجذوب اور طبیعت کے تیز ہیں نہیں معلوم ان کے اس جملے کا کیا مطلب ہے مہاراجہ نے حضور نظام کو اس مضمون کا تار دیا کہ حضرت تاج الدین بابا کی زیارت کو ناگپور آیا ہوں۔ وہ چند ماہ سے راجہ رگھو جی راؤ بھونسلے کے مہمان ہیں چونکہ مجھے ان سے ملاقات کرنی ضروری ہے۔ اور آپ کی ایما کے بغیر راجہ کے مکان کو نہیں جاسکتا اس لئے اطلاعاً عرض ہے کہ ایک بار مجھے راجہ کے مکان پر جانا پڑے گا۔

اس دوران رام چندر پرشاد نے اطلاع دی کہ ناگپور کے باشندے ڈاکٹر گورے کی خواہش ہے کہ جب تک آپ کا قیام ناگپور میں ہے ان کی میزبانی قبول کریں۔

مہاراجہ نے ان کا شکریہ ادا کر کے معذرت چاہی اس لئے کہ انہیں ناگپور میں صرف ایک دن قیام کرنا تھا۔ اس کے علاوہ وہ یکا یک حیدر آباد سے چل پڑے تھے۔ حضور نظام کو بھی اطلاع نہ دے سکے تھے۔ اور ان کی اجازت کے بغیر بیرون ملک کے کسی بھی شخص کی میزبانی قبول نہیں کر سکتے تھے۔ چنانچہ انہوں نے اسٹیشن پر اپنے سیلون ہی میں رات گزاری دوسرے دن صبح گھر سے تار آیا کہ شب کو بچے کی حالت زیادہ خراب تھی۔ اسی دوران میں ایک شخص عبدالعزیز نامی مہاراجہ سے ملنے آیا۔ انہوں نے کہا راجہ بھونسلے کو آپ سے ملنے کا اشتیاق ہے۔ اور یہ بھی چاہتے ہیں شاہ صاحب



سے ملاقات کے لئے انکے توسط سے کام لیا جائے اس پر مہاراجہ شاد نے غور کیا تو خیال ہوا کہ ایسی بے تنگی بات شاید راجہ نے نہ کہی ہوگی۔ اس لیے کہ یہ نوجوان اور تعلیم یافتہ ہے اگر راجہ نے یہ بات فی الواقع کہی ہوگی تو اس کے متعلق لکھتے ہیں۔

میں تو فقیر کی ملاقات کے لیے ناگپور آیا نہ کہ راجہ صاحب کی ملاقات کے لئے اگر اتفاق سے فقیر راجہ کے مکان میں ہے بھی تو وہ مکان اس درویش یا مہاتما کے رہنے تک دربار عام سمجھا جائے گا۔ درویش کے لیے خاص مکین کے ذریعہ یا استصواب شاید کہیں کا دستور ہو۔ مگر ہمارے دکن کی ریاست کا دستور نہیں چنانچہ اکثر میرے گھر میں ایسا اتفاق ہوا ہے کہ بعض درویش اور مہاتماؤں نے دنوں تک آسن جمایا صد ہا چھوٹے بڑے جاگیردار اور امراء آتے تھے مگر کبھی میں نے اس امر کی خوش نہیں کی کہ شاہ صاحب میرے مہمان ہیں اس لیے درشنی اور طالب دیدار آئیں تو پہلے میرے پاس درشنی ہنڈی چکا کر پھر شاہ صاحب کے درشن سے آنکھوں کو نور اور دل کو سرور بخشیں اگر راجہ کا یہ خیال ہو کہ شاہ صاحب کے حیلے سے میں اس کا مہمان ہوں تو تہذیب اور اخلاق کا قانون مجبور کرتا ہے کہ پہلے مہمان کی دید کریں بعد مہمان ان کی باز دید ادا کرے اس کے بعد لکھتے ہیں کہ میں نے ان کو صرف یہ جواب دیا کہ میں شاہ صاحب سے ملاقات کے لیے آیا ہوں۔ چونکہ راجہ صاحب سے تعارف نہیں اس لیے میں اس کو پسند نہیں کرتا کہ میں سواری اور گاڑی کے لیے انہیں تکلیف دوں جس وقت مجھے فرصت ہوگی میں عام زائرین کے ساتھ شاہ صاحب کے دید سے مستفیض ہوں گا۔

اس کے بعد تار برقی کے جواب لکھے اور مطالعہ میں مشغول ہو گئے۔ رام چندر پرشاد کو حکم دیا کہ وہ میر صاحب کے ساتھ جا کر راجہ سے مل لیں۔ تھوڑی دیر بعد رام چندر پرشاد واپس آئے اور کہا کہ راجہ صاحب پوجا پاٹ میں مصروف تھے اس لیے ان سے ملاقات نہ ہو سکی البتہ انھوں نے کہلوایا ہے کہ چھ بجے کے قریب شاہ صاحب سے ملنے کا وقت مناسب ہے۔

دوپہر کے کھانے کے بعد پلیٹ فارم کے روبرو کا خوشنما منظر وائرکٹر میں پینٹ کرنے بیٹھے تھے کہ ایک نوجوان کاسیلون کے سامنے گزر ہوا وہ مہاراجہ کو مصوری میں مشغول دیکھ کر سیلون کے قریب آنے لگا۔ جس پر گاڑی نے روکا لیکن مہاراجہ نے اس کو قریب بلایا اس کا نام پوچھ کر دریافت کیا

کہ وہ کیا کہنا چاہتا ہے اس نے کہا کہ حضور نظام مرحوم کے آپ مدار المہام چند ولال کے نواسے ہیں یہ سن کر درشن کے لیے آیا ہوں۔ مہاراجہ نے اس نوجوان کا شکریہ ادا کیا پھر اس نے درخواست کی کہ میں پینٹنگ جانتا ہوں اگر کوئی جگہ ہو تو مجھے ملازم رکھ لیا جائے مہاراجہ نے جواب دیا اس وقت کوئی جگہ خالی نہیں ہے اور آئندہ کے لیے بھی وعدہ نہیں کر سکتا۔ یہ جواب پا کر نوجوان رخصت ہو گیا اس کے بعد دو افغانی آئے انہوں نے سلام کے بعد ملازمت کی درخواست کی ان کے جانے کے بعد مہاراجہ نے رام چندر پرشاد سے کہا کہ آج کسی طرح تاج الدین بابا کے درشن سے فیض حاصل کرنا چاہئے لہذا کوئی موثر خواہ کرایہ کی ہو تلاش کرو۔

تھوڑی کوشش کے بعد موٹر مل گئی چار بجے لباس تبدیل کر کے اپنے دو مصاحبوں کو ساتھ لے کر ہوا خوری کے لئے نکلے مہاراجہ لکھتے ہیں کہ جہاں تک گیا اور دیکھا ناگپور کی بستی کو خوشنما پایا سڑکیں سینہ بے کینہ کی طرح صاف اس کے دورویہ گھنے درخت، مسافر اور راہ گزر پر سایہ ڈالتے ہیں، مکانات کی بجل باقاعدہ قطار راستے وسیع چلتے چلتے راجہ کے اس باغ تک پہنچے جہاں شاہ صاحب مقیم تھے۔ دریافت سے معلوم ہوا کہ شاہ صاحب موجود ہیں مہاراجہ شاد فوراً موٹر سے اتر کر اندر داخل ہوئے مہاراجہ لکھتے ہیں۔

دیکھتا کیا ہوں کہ زائرین کا تانتا بندھا ہوا ہے اور منتظر فضل باری ہیں اور بابا کے مظہر کو اپنا قاضی الحاجات سمجھ کر امید کا دامن پھیلائے ہوئے ہیں اور مظہر ذات لا متناہی عبودیت کے خلعت سے مزین ہو کر مجذوب کی تصویر بن کر ہر ایک کے درو کی دوا کرنے میں اپنی مسیحائی دکھا رہا ہے جلّ جلالہ جلّ شانہ اس وقت شاہ صاحب دوسری طرف متوجہ تھے میرے پس پشت جا کر کھڑے ہوتے ہی چونک کر فوراً میری طرف دیکھ کر نظر ملائی۔

بقول شخصے۔

نین چھپائے نہ چھپیں پٹ گھونگھٹ کے اوٹ  
چتر نار اور سورما کریں لاکھ میں چوٹ  
نظر کا ملنا تھا کہ میرے قلب پر ایک ایسی کیفیت طاری ہوئی جس کا اظہار قلم سے ممکن نہیں



درحقیقت ان کی نسبت نہایت قوی اور نظر میں برقی قوت تھی۔ میں نے بھی ان کی دید سے آنکھ نہیں چرائی دس منٹ یا اس سے زائد عرصہ گزرا ہوگا۔ بقول شخصے

دید تو مغز است باقی پوست است  
دید آن باشد کہ دید دوست است

اس دید بازی کے مزے خوب ملے اس کے بعد شاہ صاحب نے کہا کہ شرارتیں نہیں کرتے۔ جاؤ سیدھے گھر جاؤ۔ میں سلام کر کے واپس ہوا اگرچہ بعض کا خیال ہوا کہ میں ان سے کچھ کہوں مگر آپ کی زبردست نسبت نے مجھے ہر طرح مطمئن کر دیا اور میں نے اپنے دل میں کہا کہ

آئینہ کی مثال میرا سارا حال ہے  
پہناں ہے بات کون سی روشن ضمیر سے

جب تھوڑی دور تک میں چلا تو میرے پیچھے ہی آئے اور ایک مائی صاحبہ بیٹھی تھیں ان سے چوڑی لی اور مجھے دے کر کہا لو۔ بس اب جاؤ گے۔ میں نے چوڑی لی اور اس کا تقادل میں بھی نیک خیال میں آیا۔ میں سلام کر کے واپس ہوا میرے ساتھ آئے میں کھڑا ہو گیا وہاں کبوتر اڑ رہے تھے ان کی طرف مخاطب ہو کر درختوں کے گملوں میں سے کچھ مٹی اٹھائی اور کبوتروں کی طرف ڈال کر اور خدا جانے کیا فرماتے رہے میں تو ان کی دید میں محو تھا۔

گرم رکھتے ہیں ملاقات بدو نیک سے ہم

تیرے ملنے کے لیے ملتے ہیں ہر ایک سے ہم

اللہ اللہ اس کی یک رنگی کے کیا کیا تماشے ہیں۔ انسان جو اپنی طرف ہر ایک چیز کو

منسوب کر کے موشا کے پھیر میں پڑا ہوا ہے واللہ غلط ہے باللہ غلط ہے سچ تو یہ ہے۔

نکس کہ خاک مارا گل کر دو خانہ ساخت

خود درمیاں درآمد و مارا بہانہ ساخت

اس اثنا میں ایک معتقد سگریٹ روشن کر کے شاہ صاحب کی طرف متوجہ ہوا آپ نے فوراً

میری طرف دکھا کر اس سے کہا کہ یہ تو ان کو دودھ پیئیں گے۔ ان کے واسطے اور وہ سگریٹ مجھ کو عنایت

فرمایا میں نے اس کو بھی لے لیا جب میں جانے لگا تو جیسے فوجی سلام کرتے ہیں اس طرح سلام کر کے یہ الفاظ کہے ALL RIGHT AND GOOD MORNING یعنی سب کچھ بہتر ہے صبحک اللہ اس سے بہتر اور تقادل نیک اور جامع کیا ہو سکتا تھا۔ میں پھر سلام کر کے رخصت ہوا پھر میرے ساتھ ساتھ وہاں تک آئے جہاں میں موٹر سے اتر اٹھا۔ وہاں سے وہ دوسری طرف چلے گئے اور میں خدا حافظ کہہ کر اپنے فرد گاہ کی طرف روانہ ہوا۔

آخر میں مہاراجہ شاد نے اپنا سفر نامہ ناگپور اس بیان پر ختم کر دیا۔

ادھر زلف یار نے کمر تک رسائی کی اور ادھر نصف شب نے سیاہ چادر کمر تک تان لی۔ جعلنا اللیل معاشا کے حکم کے مطابق بستر پر دراز ہوا۔ دوسرے روز منماڑ پہنچا۔ وہاں بذریعہ تار اطلاع ہوئی کہ برخودار کا مزاج روبہ اصلاح ہے ڈاکٹر ہسٹ نے کہہ دیا ہے ٹمپرچر ایک سو ایک سے زیادہ نہیں ہے الحمد للہ المعنہ اس نوید مسرت آمیز کے سننے سے دل شاد باغ باغ ہوا وہاں سے سیلون بدل دیا گیا۔ میٹر گج لین کا ایک سیلون لے کر اورنگ آباد کے راستے سے چہار شنبہ کے روز چار بجے کی ٹرین میں الوال میں داخل ہوا اور وہاں سے بذریعہ موٹر مکان میں آیا اور سب کو خیر و عافیت کے ساتھ پایا۔ سجدہ شکر بجالایا اور شادی کے آغاز کے لیے حکم دے دیا خدائے تعالیٰ ہمیشہ ہر بات کا انجام بخیر کرے۔

اس سفر نامہ میں جو تاریخ ملتی ہے اس سے پتہ چلتا ہے کہ یہ سفر ایک ہفتہ کا تھا یعنی ۸

جمادی الاخریٰ ۱۳۳۱ھ مطابق ۱۵ مئی ۱۹۱۳ء روزِ بخشنہ کو آغاز سفر کیا اور ساتویں روز ۱۴ جمادی الاخریٰ

۱۳۳۱ھ ۲۱ مئی ۱۹۱۳ء کو حیدر آباد واپس آئے۔



تبصرہ نوائے وقت ۱۸ مارچ ۱۹۹۳ء

### اذکار تاج الاولیاء

سوانح حضرت بابا سید محمد تاج الدین ناگپوری

مولف: فرید الدین شاہ تاجی

ناشر: قاضی محمد علی تاجی

ہدیہ: ۵۰ روپیہ

ملنے کا پتہ: حکیم نسیم اصلاحی تاجی، مسجد نیاز کمال گنج لاہور۔

آقا و مولا خاتم النبیین، ختم الرسل آنحضرت محمد مصطفیٰ صلی اللہ علیہ وسلم پر سلسلہ نبوت تمام کر دینے کے بعد خدائے بزرگ و برتر نے اصلاح احوال اور رشد و ہدایت کی ذمہ داری اپنے نیک اور متقی بندوں کو تفویض کر دی۔ قرن ہا قرن سے نیکی کی بدی اور اسلام کی کفر کے ساتھ جنگ جاری ہے اللہ کے پسندیدہ اور برگزیدہ بندے زندگیاں اسلام کی سر بلندی، قرآن و حدیث کی ترویج اور احکامات الہی کی تشہیر کے لیے وقف کر کے تابدا بر ہو گئے، سانس ختم ہو گئیں لیکن فیض جاری و ساری رہا۔

حضرت بابا تاج الدین کی سوانح میں ان کی ولادت سے رحلت تک کے واقعات معجزات اور کرامات کا بیان اس قدر دلکش دلربا اور موثر طور پر کیا گیا ہے کہ ایمان تازہ، روح سرشار، آنکھیں منور، دل روشن ہو کر اللہ، اس کے رسول اور اس کی تعلیمات پر اعتقاد راسخ ہو جاتا ہے۔ کتاب کے مؤلف فرید الدین شاہ تاجی بابا جی نے اپنی عقیدت اور تحریک کا حق ادا کر دیا۔ 512 صفحات کی اس ضخیم کتاب کا 50 روپے ہدیہ نہ ہونے کے برابر ہے۔

### اذکار تاج الاولیاء

تالیف: فرید الدین شاہ تاجی و قاضی بابا سید امجد علی شاہ تاجی

ملنے کا پتہ: میاں قاضی محمد علی تاجی، دربار تاج الاولیاء قصبہ کالونی کراچی، موجودہ پتہ:-

ایس۔ ٹی۔ 10، مکان نمبر R-88، سیکٹر 5A4، نارتھ کراچی۔ فون:- 2020602

صفحات: 512

قیمت: پچاس روپیہ (چھٹا ایڈیشن = Rs300)

تبصرہ: روزنامہ جنگ کراچی

اس بات سے کوئی بھی انکار نہیں کر سکتا کہ بزرگان دین اور اولیائے کرام نے اپنی زندگیاں دین کی خدمت اور تبلیغ اسلام کے لیے وقف کی ہیں۔ خاص طور پر اگر جنوبی ایشیا اور اس خطے کی تاریخ کا مطالعہ کیا جائے جہاں اب پاکستان قائم ہے تو پتہ چلے گا کہ یہاں اسلام لانے اور اسے پھیلانے میں اولیائے کرام نے بڑھ چڑھ کر حصہ لیا۔ جو قلوب بادشاہوں کی تلواروں سے فتح نہ ہو سکے وہ ان بزرگان دین کی تبلیغ سے مسخر ہو گئے اور دائرہ اسلام میں داخل ہو گئے آج کے جدید دور میں بعض ایسی ہستیاں موجود ہیں جو اس مادی عہد میں بھی اللہ کا پیغام عام کرنے میں ہمہ تن مصروف ہیں اور اپنے اپنے حلقے میں رہتے ہوئے عام لوگوں کو سچ اور حق کی طرف رجوع کرنے کی تلقین کر رہی ہیں۔

حضرت بابا سید محمد تاج الدین حسنی و حسینی ناگپوری بھی ایک خدا رسیدہ بزرگ تھے جنہوں نے زندگی بھر عام لوگوں کی رشد و ہدایات کا فریضہ انجام دیا اور ان گنت دلوں کو حقانیت کی روشنی سے منور کیا زیر نظر کتاب ”اذکار تاج الاولیاء“ آپ ہی کی سوانح حیات ہے اس میں حضرت بابا سید محمد تاج الدین ناگپوری کی زندگی کے حالات و واقعات آپ کے مجاہدات آپ کے افکار و اذکار، آپ کا رشد و ہدایت، آپ کی تعلیمات اور معمولات، غرض پیدائش سے لے کر وصال تک کے حالات تفصیل سے بیان کیے گئے ہیں آپ کے عقیدت مند ان گنت ہیں جو پاکستان اور ہندوستان کے علاوہ بعض دیگر ممالک میں بھی پھیلے ہوئے ہیں یہی وجہ ہے کہ یہ کتاب کا تیسرا ایڈیشن طبع ہوا ہے



ضخامت کو دیکھتے ہوئے قیمت بہت کم ہے لیکن کیا ہی اچھا ہوتا جو یہ کتاب مجلد شائع کی جاتی۔ بہر صورت مولف کی کاوش قابل تعریف ہے کہ انہوں نے بابا جی کے حالات و واقعات جمع کرنے میں بڑی محنت کی ہے اور اس طرح ایک صاحب عرفان بزرگ کی تفصیلی سوانح حیات مرتب کر دی ہے۔

### تبصرہ روحانی ڈائجسٹ

اذکار تاج الاولیاء کے پہلے ایڈیشن پر کراچی کے تمام اخبارات اور رسالوں نے تبصرے لکھے موجودہ کتاب میں روحانی ڈائجسٹ کا خصوصی تبصرہ شائع کیا جا رہا ہے۔  
روحانی ڈائجسٹ شمارہ دسمبر ۱۹۸۴ء

اولیاء کرام اور بزرگان دین وہ نفوس قدسیہ ہیں جو اپنے نفس کو عقل میں تحویل کر کے اس کے کمال کے طالب ہو جاتے ہیں اور جذبہ و خیال سے اس طلب کی آبیاری کر کے فکر و نظر، ذوق و شوق اور رجحان و عمل کی اس طرح تربیت کرتے ہیں کہ زمان و مکان کی، تعینات، نفوس کی کثرت و تفریق اور دیگر امتیازات سے ان کی نظر مرتفع ہو جاتی ہے اور وہ حقیقت تک پہنچ جاتے ہیں اولیاء کرام کے فیوض روحانی اور خوارق عادات، اسی حصول و حصول کا نتیجہ ہوتے ہیں ایسے ہی بزرگوں کے احوال ہمیشہ موجب ہدایت و ایقان ہوتے ہیں۔

”اذکار تاج الاولیاء“ سے پہلے بھی حسن و عقیدت کے ساتھ حضرت بابا تاج الدین اولیاء کے متعدد تذکرے لکھے جا چکے ہیں اور یہ تمام تذکرے حضرت بابا صاحب سے متعلق اپنی اپنی جگہ دستاویز ہیں اس کے باوجود حضرت بابا تاج الدین اولیاء سے وابستگی اور وابستگی رکھنے والوں اور بزرگان دین سے عقیدت اور محبت رکھنے والوں اور حضرت بابا صاحب کے فیض یافتہ لوگوں سے متعارف ہونے کے لیے تاج الدین بابا صاحب کی تعلیمات اور مستند حالات پر مبنی ایک جامع تذکرہ کی ضرورت تھی اس کمی کو قاضی محمد علی تاجی نے ”اذکار تاج الاولیاء“ کی صورت میں بخوبی پورا کر دیا ہے اور جس تحقیق اور ذوق و عرفان کے ساتھ یہ تذکرہ لکھا گیا ہے اس کے لیے قاضی صاحب مبارکباد کے مستحق ہیں۔ حالات و واقعات کشف و کرامات اور بابا صاحب سے فیض یافتہ حضرات کا تذکرہ نہایت خوبصورت پیرائے میں کیا گیا ہے۔ جس کی بنا پر یہ کتاب ریفرنس بک

### REFERENCE BOOK بن گئی ہے۔

حضرت بابا صاحب کے اوپر اب تک جتنی کتابیں شائع ہو چکی ہیں اذکار تاج الاولیاء “ان سب کا خلاصہ ہے۔ حضرت بابا تاج الدین ناگپوری کے علوم رقت کا صحیح علم تو اللہ تعالیٰ کو ہے لیکن آپ کی کیمیا اثر نگاہ روحانی فیوض اور کشف و کرامات کی روایتیں اتنی عام اور اس قدر محیر العقول ہیں کہ ان کے سننے کے بعد دانا آدمی یہ کہنے پر مجبور ہو جاتا ہے کہ اس مادہ پرست اور دہریت کے دور میں آپ ایک اعجاز خداوندی ہیں۔ حضرت بابا صاحب کو دیکھنے والے خوش نصیب لوگ اب بھی خاصی تعداد میں موجود ہیں۔ اس لیے اس تذکرے میں پیش کردہ اکثر روایتیں چشم دید اور آپ بیتی پر مبنی ہیں اور باقی روایتیں بھی معتبر راویوں سے پہنچی ہیں الغرض ”اذکار تاج الاولیاء“ ایسے بزرگوں کے رشحات قلم کا نتیجہ ہے جنہوں نے حضرت بابا صاحب کے حالات و واقعات کو بہت ہی بہتر اور موزوں طریقے سے پیش کیا ہے۔

حضرت تاج الدین اولیاء کے جذب و سلوک کا آج تک کوئی اندازہ نہیں لگا سکا۔ اس لیے کہ آپ ہر آن ایک نئی شان میں ہوتے ہیں اور یہی وجہ ہے کہ اہل ظاہر آپ کو سمجھنے سے قاصر رہے اور آئندہ بھی قاصر رہیں گے یہ کتاب بلاشبہ ان لوگوں کے لیے بھی مشعل راہ ہے جو حضرت بابا تاج الدین ناگپوری کو مجذوب سمجھتے ہیں۔

قاضی محمد علی تاجی صاحب کی یہ خوش نصیبی ہے کہ سرکار تاج الاولیاء نے ان سے یہ مستند اور جامع کتاب مرتب کرائی ہے مجھے قوی امید ہے کہ اللہ تعالیٰ اپنے حبیب علیہ الصلوٰۃ والسلام کے صدقے اور طفیل قاضی محمد علی تاجی کی اس مخلصانہ کوشش کو قبول فرمائے اس تالیف کے ناشر اور طابع اور اس خدمت میں حصہ لینے والے دیگر حضرات کو اجر و انعامات عطا ہوں۔ اس تذکرے کے مطالعہ سے انشاء اللہ سالکان طریقت کے لیے بصیرت دل کا سامان فراہم ہوگا۔



### نذرانہ عقیدت

تاج آباد شریف ناگپور میں ایک نوجوان عاشق بابا علامہ غلام دستگیر تاجی کا قیام ہے۔ آپ کا غائبانہ تعارف حاجی محمد عثمان صاحب کے ذریعہ یوں ہوا کہ حاجی صاحب ناگپور شریف حاضری کے لیے جا رہے تھے تو میں نے چند کتابیں (اذکار تاج الاولیاء) دربار میں پیش کرنے کے لیے دیں تھیں ان میں سے ایک کتاب حاجی صاحب نے غلام دستگیر صاحب کو ان کا شوق دیکھ کر طلبہ کی واپس کراچی آئے تو علامہ کی بے حد تعریف کی اور ان کا ایک خط مجھ عاجز کے نام لا کر دیا۔ خط کیا تھا سرکار کی مجھ جیسے ادنیٰ غلام سے بھرپور محبت کا پروانہ تھا۔ چنانچہ میں نے غلام دستگیر صاحب کو خطوط لکھے کہ وہ ناگپور شریف کے حضرات پر جو فیض عام ہو رہا ہے اس فیض کے تازہ واقعات لکھ کر روانہ کریں تو میں چوتھے ایڈیشن میں شامل کر لوں گا۔ میرے ان خطوط کے جواب میں علامہ نے یکم اکتوبر ۱۹۹۴ء کو اپنے خط میں اذکار کے لیے اپنے جذبات اور نئے واقعات لکھ کر روانہ کرنے کا وعدہ فرمایا۔ اس خط سے علامہ کی بھرپور عقیدت کا اظہار ہوتا ہے۔ خصوصی طور پر ان کا خط پیش کر رہا ہوں واقعات جیسے ہی ملیں گے انشاء اللہ تعالیٰ شامل کر لوں گا۔

نوٹ:- مجھے بے حد افسوس ہے کہ عز بزم محمد غلام دستگیر تاجی کے بار بار تقاضوں کے باوجود تازہ واقعات آج تک روانہ نہیں کئے۔

میر محمد المعروف میاں قاضی محمد علی تاجی

### محترم قابل صدا احترام حضور مخدوم قبلہ و کعبہ اعلیٰ حضرت (شیدائے تاج الاولیاء) السلام و علیکم

قدم بوسی عرض امید کہ بفضل تعالیٰ و رسول پاک ﷺ کے صدقہ میں بابا حضور تاج الاولیاء کے طفیل میں معہ اہل و عیال خیریت و عافیت سے ہوں گے۔ دیگر احوال عرض کرنے سے قبل معذرت کا خواہاں و معافی کا خواستگار ہوں۔ میں اپنے غیر معمولی اور ہنگامی حالات کی وجہ سے بیرون ناگپور و دیگر مقامات پر گیا ہوا تھا۔ آپ کے مسلسل دو خطوط پا کر بے حد مسرت ہوئی۔ بروقت جواب نہ دے سکا جس کا مجھے شدید احساس ہے اور شرمندہ ہوں۔ امید ہے کہ ازراہ نوازش درگزر فرمائیں گے۔

حضرت پر نور شہنشاہت اقلیم کا کتنا بڑا کرم ہے کہ تاج الاولیاء نے اپنی معرفت تبلیغ کے لیے آپ کا انتخاب فرمایا۔ آپ کا وہ عظیم شاہکار جو کہ بنام ”اذکار تاج الاولیاء“ شائع کیا گیا آپ کا ایک خاص حصہ ہے جس میں عقیدت مندوں کے جذبات ایک سمندر کی طرح موجزن ہیں۔ تحریر کی ہر ہر سطر پر آپ کو سرکار کی بھرپور تائید حاصل ہے اور اس کا رنامہ سے حضور تاج الاولیاء آپ سے بے حد راضی ہیں ”اذکار تاج الاولیاء“ ایک فیضان عام کے انداز سے ہندو پاک میں نور کی کرنیں بکھیر رہا ہے جو آپ کے حق میں پروانہ نجات کا باعث ہے۔ آپ کے حکم کے مطابق حضور باوا جان کے مختلف واقعات قلم بند کرنے کی سعی جاری ہے اور عنقریب ہی روانہ خدمت کر دیئے جائیں گے تاکہ اپنے جدید ایڈیشن میں شائع ہو سکے۔ اس سلسلہ میں دور دراز کے مقامات پہنچ کر بہت ہی محتاط انداز میں حضور کے حالات قلم بند کر رہا ہوں تاکہ کسی قسم کا مبالغہ نہ ہو سکے۔ ویسے تو فضیلت کے اعتبار سے سرکار تاج الاولیاء اس عالم کائنات میں ایک روشن آفتاب کے مثل ہیں دوسرے یہ کہ حضور کے واقعات احاطہ تحریر سے ماورائی ہیں۔

محمد غلام دستگیر تاجی (درگاہ بابا سرور شاہ صاحب تاجی تاج آباد شریف ناگپور)۔



### تذکار الاولیاء کے مطالعہ کی اہمیت و افادیت:

عزیزم ڈاکٹر علامہ محمد خالد صدیقی القادری ایم اے (اسلامیات) فاضل علوم شریعی ڈی ایچ ایم ایس، ”اذکار تاج الاولیاء“ کے تیسرے ایڈیشن کے مطالعے کے بعد دربار تاج الاولیاء تشریف لائے۔ علامہ خالد صاحب ان لوگوں میں سے ہیں جو اپنی پہلی ہی ملاقات میں اپنے ان منٹ تاثرات چھوڑ جاتے ہیں چنانچہ اس عاجز نے بھی ان پر بابا صاحبؒ کی نسبت غالب دیکھی جس کی وجہ سے ان سے خاص لگاؤ پیدا ہو گیا ہے اور یہی خواہش رہتی ہے کہ وہ بابا صاحبؒ کی ہر محفل میں مع احباب شرکت فرماتے رہیں۔ خالد صاحب کا ایک خاص حلقہ ہے۔ خالد صاحب ہو میوڈاکٹر کی حیثیت سے مخلوق خدا کی خدمت کر رہے ہیں۔ دینی مبلغ ہونے کے ساتھ ساتھ آپ روحانی اسکا لری کی حیثیت سے بھی تعلیم دے رہے ہیں۔

میں نے علامہ صاحب سے ان کی عقیدت محبت دیکھ کر ”اذکار تاج الاولیاء“ کے لیے ان کے تاثرات لکھنے کی درخواست کی۔ آپ نے مندرجہ بالا کا ثبوت دیتے ہوئے باوجود اپنی گونا گوں مصروفیات کے قارئین کے لیے تذکار تاج الاولیاء کے مطالعہ کی اہمیت و افادیت پر ایک جامع مضمون لکھ کر دیا جسے اب پانچویں ایڈیشن میں بھی شائع کیا جا رہا ہے میری دعا ہے کہ سرکار تاج الاولیاء عزیزم علامہ ڈاکٹر محمد خالد صدیقی صاحب کو خوب خوب نوازیں۔ آمین۔ مضمون شائع ہونے کے بعد سرکار کے ایما پرانکو دربار تاج الاولیاء بلا کر اجازت خلافت سلسلہ عالیہ تاجیہ عطا کی۔

(میر محمد المعروف میاں قاضی محمد علی تاجی)

بسم الله الرحمن الرحيم

نحمدو نصلی علی رسول الکریم

اللہ رب العزت قرآن مجید فرقان حمید میں فرماتا ہے: يَا أَيُّهَا الَّذِينَ آمَنُوا تَقُوا اللَّهَ وَ كُونُوا مَعَ الصَّادِقِينَ ۝ ترجمہ: اے ایمان والو! اللہ سے ڈرو (تقویٰ) اختیار کرو اور صادقوں کی صحبت اختیار کرو۔ یہاں صادق سے مراد وہ سچے ہیں جن کے قول و فعل میں مماثلت ہے جو یقین کے آخری درجے ”حق الیقین“ تک پہنچے ہوئے ہیں جو حدیث مبارکہ: بِسْمِ يَسْمَعُ وَ بِسْمِ يَبْصُرُ“ کے مطابق اللہ کے کانوں سے سنتے اور اللہ کی آنکھوں سے دیکھتے ہوں اور یہ کون لوگ ہیں یقیناً یہ اولیاء اللہ ہیں جن کی صحبت اختیار کرنے کا حکم اللہ ایمان والوں کو فرما رہا ہے۔ اس کے علاوہ بھی اہل عقل و بصیرت اور باشعور حضرات بخوبی جانتے ہیں کہ افضل ترین عبادت اہل کمال حضرات کی رفاقت اور مقربان دربار الہی کی صحبت ہے کیونکہ اہل اللہ اور عرفاء جو وجود کی لذت اور کمال مخصوص رکھتے ہیں اپنی صحبت میں آنے والے نااہلوں کو بھی نعمت خداوندی سے نوازتے رہتے ہیں۔ لیکن جب انسان اہل اللہ کی صحبت اور عارفوں کے دیدار جمال سے دور ہو اور اسے ان کی صحبت میسر نہ ہو تو اس وقت اسے ان بزرگوں کے حالات سے باخبر رہنا بھی اس کے دل کی تارکیوں کو دور کرنے اور اس کے گناہوں کو نیکیوں میں تبدیل کرنے کا باعث بنتا ہے۔ ان کے حالات سے واقفیت ہونے میں بھی وہی اثر ہوتا ہے جو ان کی صحبت سے کیونکہ درحقیقت یہ بھی ان کی صحبت میں رہنے کے مترادف ہے۔ اگر حسن عقیدت ہو تو ہر چیز مشاہدہ بن جاتی ہے اس وجہ سے ہر زمانے میں بزرگوں کے حالات و واقعات کو ضبط تحریر میں لا کر محفوظ کر لیا جاتا ہے تاکہ عام لوگ بھی اس سے فائدہ اٹھائیں۔ اولیاء اللہ کا وجود ایک ہمہ گیر رحمت اور بیش بہا نعمت ہے اور اللہ تعالیٰ فرماتا ہے۔



وَأَمَّا بِنِعْمَةِ رَبِّكَ فَحَدِّثْ

اپنے رب کی نعمتوں کا خوب خوب چرچا کرو۔

تو یوں بھی ان بزرگوں کے حالات بیان کرنا ضروری ہیں اور پھر یہ بھی کہ اللہ کے ان نیک بندوں کا ذکر باعث رحمت و قربت ہے اس لیے کہ عاشق کو اپنے محبوب کا تذکرہ اچھا لگتا ہے اور محبوب بھی عاشق کا ذکر پسند کرتا ہے غرض یہ کہ ان بزرگوں کا تذکرہ ایسی عبادت ہے جسے ہر آدمی محنت و مشقت کے بغیر ہر حال میں ادا کر سکتا ہے اور اس طرح اسے اللہ کا قرب حاصل ہو سکتا ہے۔

حضرت خواجہ فرید الدین عطارؒ اپنی مشہور کتاب ”تذکرۃ الاولیاء“ کے دیباچے میں تحریر فرماتے ہیں۔ اس تذکرے کو میں نے کئی وجوہ سے تصنیف کیا ہے۔ ایک یہ کہ میری یادگار رہے۔ لوگ اس سے فائدہ اٹھا کر مجھے دعائے خیر میں یاد رکھیں یہ اللہ کے وہ دوست جن کا میں نے اپنی کتاب میں تذکرہ کیا ہے میری اس کوشش سے خوش ہوں تو ان کی یہ خوشی مجھے آخرت میں فائدہ پہنچائے گی جس طرح کہ یحییٰ عمارؒ کو جو امام ہرویؒ اور حضرت شیخ عبداللہ انصاریؒ کے استاد تھے بعد وفات لوگوں نے ان کو خواب میں دیکھا تو پوچھا کہ آپ پر کیا گزری تو آپ نے فرمایا کہ اللہ تعالیٰ کی جناب سے ارشاد ہوا کہ اے یحییٰ میں تجھ سے سخت باز پرس کرتا لیکن چونکہ تو ایک مجلس میں میرا ذکر کر رہا تھا اور میرا ایک دوست اسے سن کر خوش ہوا تھا اس لیے میں نے تجھے بخش دیا۔

دوسری وجہ یہ ہے کہ لوگوں نے حضرت شیخ بوعلی وفاقؒ سے پوچھا کہ اگر کوئی شخص اولیاء اللہ کے حالات سنے اور ان پر عمل نہ کر سکے تو حالات سننے والے کو کچھ فائدہ ہوتا ہے یا نہیں تو آپؒ نے فرمایا کہ دو فائدے ہوتے ہیں ایک یہ کہ سننے والا اگر طالب ہوگا تو اس کی طلب بڑھ جائے گی اور ہمت قوی ہوگی دوسرے یہ کہ وہ اگر متکبر ہوگا تو اس کا تکبر کم ہو جائیگا۔

تیسری وجہ یہ ہے کہ لوگوں نے حضرت جنید بغدادیؒ سے سوال کیا کہ مریدوں کو پیروں کے ذکر سے کیا فائدہ پہنچتا ہے۔ آپؒ نے فرمایا کہ مردان خدا کا ذکر اللہ کے لشکروں میں سے ایک لشکر ہے کہ مرید اس لشکر سے شیطان پر قابو پاتا ہے اور اس مرید کا ٹوٹا ہوا دل مضبوط ہو جاتا ہے اور

دلیل اس پر اللہ تعالیٰ کا یہ قول ہے کہ ”وَكَلا نَقُصُّ عَلَيْكَ مِنْ أَنْبَاءِ الرُّسُلِ مَا نُنْثِثُ بِهِ فَوَادِّثْ“ ترجمہ: اے محبوب صلی اللہ علیہ وسلم ہم اگلے پیغمبروں کا قصہ آپ سے اس لیے بیان کرتے ہیں کہ آپ اس سے آرام پکڑیں اور آپ کا دل قوی ہو جائے۔

چوتھی وجہ یہ ہے کہ رسول اللہ صلی اللہ علیہ وسلم نے فرمایا کہ: ”عند ذکر الذکرین تنزل الرحمة“۔ یعنی ذاکر کا (اللہ والوں کا) ذکر کرتے وقت اللہ تعالیٰ کی رحمت نازل ہوتی ہے۔ پانچویں وجہ یہ ہے کہ ان بزرگوں کی ارواح سے اس پریشان حال زمانے کو فیض پہنچے اور اس فیض کی برکت سے لوگوں کو قبل از مرگ دولت سعادت نصیب ہو۔

چھٹی وجہ یہ ہے کہ میں (عطارؒ) نے اولیاء اللہ کے کام کو قرآن و حدیث کی مطابق پایا۔ اس لئے میں نے یہ کام شروع کیا گو میں ان کی خاک پا کے برابر بھی نہیں مگر کیا خبر کہ اللہ ان کے ذکر کی بدولت مجھے بھی کسی قابل کر دے۔ جیسا کہ حدیث میں آیا ہے کہ: ”مَنْ تَشَبَهَ بِقَوْمٍ فَهُوَ مِنْهُمْ“ یعنی جس نے جس قوم کی مشابہت اختیار کی وہ ان ہی میں سے ہے۔ حضرت جنید بغدادیؒ فرماتے ہیں کہ دعویٰ کرنے والوں (اہل اللہ) کو اچھا سمجھو کیوں کہ وہ محقق ہوتے ہیں اور ان کے قدم چومو کیوں کہ وہ اگر بلند ہمت نہ ہوتے تو یہ دعویٰ نہ کرتے ساتویں وجہ یہ ہے کہ قرآن و حدیث کو سمجھنے کے لیے عربی کی استعداد ضروری ہے۔ میں (عطارؒ) نے اولیاء اللہ کے حالات فارسی میں لکھے ہیں جو عوام کی زبان ہے۔ (اس زمانہ میں تھی)۔ آٹھویں وجہ یہ ہے کہ قاعدہ کلیہ یہ ہے کہ اگر کوئی شخص ناگوار خاطر بات کہے تو انسان اس کے قتل تک کے درپے ہو جاتا ہے جب مخالفت کی بات اتنا اثر کرتی ہے تو موافقت کی بات کیا ذرا بھی اثر نہ کرے گی؟ حضرت شیخ عبدالرحمنؒ اسکاف سے لوگوں نے پوچھا کہ قرآن و حدیث کا پڑھنے والا اگر مطالب و معانی نہ سمجھے تو بھی فائدہ اٹھائے گا یا نہیں آپؒ نے فرمایا کہ ضرور فائدہ اٹھائے گا جس طرح کہ دو اپنے والا دو اپنے سے فائدہ اٹھاتا ہے اگرچہ وہ اس کے اجزاء سے واقف نہیں۔



نویں وجہ یہ ہے کہ میں (عطار) چاہتا تھا کہ جہاں تک ممکن ہو سوائے اولیاء اللہ کے میں کسی کا ذکر نہ کروں نہ سنوں اس لیے میں نے یہ کتاب تصنیف کی۔

دسویں وجہ یہ ہے کہ لوگوں نے حضرت امام یوسف ہمدانی سے سوال کیا کہ جب اولیاء اللہ دنیا میں باقی نہ رہیں تو ہم کیا کریں کہ جس کی وجہ سے دنیا کی مکروہات سے الگ رہیں تو آپؑ نے فرمایا کہ ایک جزور و زانہ ان کے حالات کا پڑھا کرو۔

گیارہویں وجہ یہ ہے کہ زمانے میں بدکاریاں اور برائیاں پھیلی ہوئی ہیں اور نیک لوگوں کو دنیا نے بھلا دیا ہے میں نے چاہا کہ اس کتاب سے نیک لوگوں کی یاد تازہ رہے اور لوگوں کو ان سے محبت پیدا ہو۔ لوگ انہیں تلاش کریں اور ان سے فائدہ اٹھائیں اور سعادت ابدی حاصل کریں اسی طرح سولہ فوائد بیان فرمائے۔

صاحب مرآۃ الاسرار حضرت شیخ عبدالرحمن چشتیؒ تحریر فرماتے ہیں کہ ۱۰۳۰ھ کے وسط میں اولیاء اللہ کے احوال میں سے ایک حالت دریافت کرنے کی غرض سے میں نے کئی چلے کیے لیکن مطلوبہ حالت پیدا نہ ہوئی ایک روز کتاب تذکرۃ الاولیاء کا ابتداء سے ترتیب و شرائط کے ساتھ مطالعہ شروع کر دیا اور اختتام تک کی نیت کر لی جس وقت کی سلطان العارفین حضرت خواجہ بایزید بسطامیؒ کے معراج کے ذکر پر پہنچا وہ حالات جس کی کہ عرصے سے تمنا تھی بے تکلف منکشف ہو گئی یقین ہو گیا کہ احوال اولیاء اللہ مفید نہ ہوتے تو اللہ تعالیٰ ہرگز انبیاء کے واقعات قرآن کے ذریعے ہمارے رسول اکرم صلی اللہ علیہ وسلم تک نہ پہنچاتا۔ یہ تو تھیں تذکار اور ملفوظات اولیاء اللہ کی اہمیت اور افادیت سے متعلق باتیں۔

بزرگان دین نے اولیاء اللہ کے حالات کا مطالعہ کرنے کے بھی آداب بیان فرمائے ہیں وہ آداب کیا ہیں۔

اول: یہ کہ تذکار اولیاء اللہ پڑھتے وقت با وضو ہو اور مودب ہو کر بیٹھے۔

دوم: یہ کہ توجہ صاحب تذکرہ کی روح کی جانب ہو۔ اس سے وہ بھی متوجہ ہو جاتے ہیں اور پڑھنے والوں کا تزکیہ نفس کرتے ہیں کیونکہ روح مکان و زمان اور موت و حیات کی قیود سے آزاد

ہے۔

سوم: صاحب تذکرہ کی کسی بات پر اعتراض نہ کرے اگر کوئی بات سمجھ ہی میں نہ آئے تو کسی صاحب حال سے دریافت کر لے۔ ظاہر بین لوگوں سے دریافت کر کے پریشان نہ ہو یہی وجہ ہے کہ اللہ تعالیٰ نے قرآن پاک میں بھی صاحب حال سے دریافت کرنے کی تاکید فرمائی۔ ”فاسئلوا اهل الذکر“ اہل ذکر سے دریافت کرو۔

آخر میں، مکرم و محترم قبلہ بابا قاضی محمد علی تاجی امجدی مدظلہ العالی کا نہایت شکر گزار ہوں کہ انہوں نے عشاق کی تشنگی اور عوام کے دل کی تیرگی دور کرنے اور راہ سے بھٹکے ہوؤں کی رہنمائی کرنے کے لیے جام معرفت روشن چراغ اور خضر راہ کا انتظام و انصرام بابا صاحبؒ کی سوانح کی شکل میں کیا اور پھر اس فقیر خاک پائے اولیاء العبد محمد خالد صدیقی القادری کو ”اذکار تاج الاولیاء“ میں اذکار کی اہمیت اور افادیت پر لکھنے کا حکم صادر فرما کر وہ عزت عطا فرمائی جس کا یہ گناہ گار کسی طرح بھی قابل نہ تھا اللہ سے دعا ہے کہ وہ ہمیں اولیاء کرام کے دامن سے وابستہ رکھے اور آخرت میں اس وابستگی کو ہماری مغفرت کا سبب بنا دے۔

آمین بجائے سید المرسلینؐ

دستخط ڈاکٹر علامہ محمد خالد صدیقی القادری

### فاروق حسین کا شمیری تاجی

عالم فاضل، وکیل ہائی کورٹ، پروفیسر لاء کالج مظفر آباد، بہترین مقرر، مہمان نواز، سب خوبیوں کے ساتھ پنجتن پاک و بزرگان دین بالخصوص حضرت بابا صاحبؒ کے عشق و مستی سے سرشار نوجوان فاروق حسین کا شمیری تاجی کے متعلق کہ وہ میرے معشوق ہیں یہ حضرت بابا صاحبؒ نے کہلوا دیا ہے ورنہ بندہ ناچیز تو فقر کے جہاں میں گننام اور عشق کے ملک میں بے زبان ہی رہنا چاہتا ہے۔ سرکار نے ان کا نام رجسٹر میں مجھ عاجز سے لکھوایا ہے۔ پھر اجازت خلافت اس سے قبل ماہانہ ندو نیاز کی اجازت دلوائی سرکار کے کرم سے ہر ماہ چاند کی ۲۶ ویں کو ندو نیاز اور لنگر جاری ہے۔

(میر محمد المعروف میاں قاضی محمد علی تاجی)



## زیارت روحانی میں بابا صاحب کی عطا

راوی: فاروق حسین کاشمیری تاجی

اپنے اعمال پر ایک تجزیاتی نظر انسان کو درست سمت میں محو سفر ہونے میں معاون ہوتی ہے جب کہ حصول منزل مقدر کی بات ہے۔ میں اپنی داستان ضبط تحریر میں نہ لاتا مگر قبلہ تاجی صاحب کے ساتھ تعلق ہی کچھ اس طرح استوار ہوا ہے کہ ان کے اولین حکم کی تعمیل کیے بناء چارہ نہ ہے۔

کیپٹن عبدالمنان صاحب نقش بندی قادری سلسلہ کے وہ پہلے مرد ہیں جن کے ساتھ ہم نفسی نے مجھے جادہ حقیقت کی راہوں سے آشنا کیا اور ختم المرسلین صلی اللہ علیہ وسلم کی بحالت بیداری زیارت نصیب ہوئی۔ راقم نے بوقت انتخاب یہ شرط منوائی کہ تمام تر مراحل اپنے شعور کے ساتھ طے کروں گا۔ اس شرط نے میرے سفر کو جس قدر دشوار گزار بنایا اسے کچھ میں ہی جانتا ہوں مگر الحمد للہ تاحال میری مرضی کے مطابق سفر کروایا جا رہا ہے۔

تشنیک کی وادی سے گزرنے کے بعد ابھی کوئی قدم نہ اٹھایا تھا کہ قدرت نے میرے پاس قبلہ محمد علی تاجی صاحب کے بچوں کو بصورت مہمان بھیج دیا اور میں نے اپنی طرف سے سنت ابراہیمی پوری کرنے کی سعی کی۔ یوں بابا تاج الدین کے عرس میں شرکت کی دعوت ملی میں نہیں کہہ سکتا کہ عرس میں میری اولین شرکت کے اسباب کیوں کر ترتیب پائے۔ تاہم یہ ۱۹۸۷ء کا سال تھا کہ میں نے بابا سرکار کے عرس میں شرکت کی۔ سال ۱۹۸۸ء میں منعقد ہونے والے عرس کی شرکت سے راقم نے تحریری انکار کر دیا حالانکہ اس ایک سال کے عرصہ میں راقم نے اپنی مرضی کے ساتھ اور بحالت شعور متعدد مرحلے طے کیے۔

جب میں نے قبلہ تاجی صاحب کو عرس میں شریک نہ ہونے کی نسبت لکھ بھیجا تو ایک رات میں نے ایک ایسا خواب دیکھا جس میں میری ضد کو ایک نرالی سمت دے دی۔ خواب اور اس کے بعد کی کیفیات میں سے چند باتیں اپنی ذات تک محدود رکھنے کے علاوہ میں صرف اپنے خواب کو بیان کرنے پر اکتفاء کروں گا۔

میں نے دیکھا کہ سید امجد علی تاجی کے مزار پر بابا تاج الدین سرکار کے عرس کی تقریبات

شروع ہیں اور میں حاضرین کو لنگر تقسیم کرنے کا فرض انجام دے رہا ہوں جبکہ قبلہ محمد علی تاجی بھی تشریف فرما ہیں۔ ہر سو ہلکے زرد رنگ کی روشنی پھیلی ہوئی ہے اتنے میں ایک تخت ہوا میں اڑتا ہوا نمودار ہوا جس کی شکل بابا تاج الدین سرکار کے مزار مقدس جیسی ہے

اور اس تخت پر بابا تاج الدین سرکار تشریف فرما ہیں۔ یہ تخت لنگر خانے میں اتر اور قبلہ تاجی صاحب اپنی جگہ سے کھڑے ہوئے اور انہوں نے بابا سرکار کو سلام کیا اور بابا سرکار نے قبلہ تاجی صاحب سے معافہ کے بعد اپنے ساتھ تخت پر بٹھالیا۔ بابا سرکار نے میری طرف اشارہ کیا تو قبلہ تاجی صاحب نے مجھے بلایا میں نے بابا سرکار کی خدمت اقدس میں حاضر ہو کر سلام پیش کیا پھر بابا سرکار نے قبلہ تاجی صاحب سے پوچھا کہ جو یہ مانگتا ہے اسے دے دوں اس پر قبلہ تاجی صاحب نے فرمایا کہ سرکار بچہ ہے آپ کا۔ اس پر بابا سرکار نے فرمایا کہ یہ ۷۰ مرتبہ کہے بابا جی دے دو تو پھر ہم دیں گے۔

متذکرہ بالا خواب کے بعد میں نے عرس مبارک میں شرکت کا فیصلہ کیا اور اس سال بابا سرکار نے کمال شفقت و مہربانی سے مجھے اپنا سقہ مقرر کیا اور مجھے آج بھی اس پر ناز ہے۔ لوگ عام طور پر کسی سے اپنا تعلق جوڑتے وقت یا لاشعوری طور پر بدلے میں کچھ ملنے کے خواہاں ہوتے ہیں جب کہ میں نے استواری تعلق پر راضی کیا کہ مجھے بدلے میں کچھ نہیں چاہئے۔ اس لیے کہ بدلے کی خواہش میرے نزدیک بنیادین ہے اور ایک لحاظ سے کاروبار ہے۔ کاروبار میں نفع و نقصان دونوں کا امکان رہتا ہے میں نے بابا سرکار سے یہ عرض کر دی تھی کہ سرکار مجھے کسی لائق کردائیں یا نہ کر وائیں اور مجھے کوئی معاوضہ دیں یا نہ دیں تو ان سے اس بات کا کبھی طلب گار نہیں رہوں گا کہ وہ میری طرف سے قائم کیے جانے والے تعلق کو شرف قبولیت بخشنے کا موقع دیں۔ مگر اس کے بعد سال ۱۹۹۳ء میں ایک ایسا واقعہ درپیش آیا جس پر میں آج بھی نازاں ہوں۔ ہوا یوں کہ ہمارے دوست راجہ حنیف خان ایڈووکیٹ نے ایک دن دوستوں کی محفل میں غلط فہمی کی بناء پر مجھے ناقابل بیان حد تک سخت ست کہا اور انتہائی نازیبا الفاظ اور لہجے میں گفتگو کی میں نے حوصلہ سے کام لیتے ہوئے جواب میں ایک لفظ تک نہ کہا اور نہ ہی اپنی صفائی پیش کی دوسرے دن ہم چند دوست ہائی کورٹ کی بلڈنگ کے



احاطہ میں دھوپ میں کھڑے تھے کہ راجہ حنیف صاحب تشریف لائے اور دور سے ہی ہاتھ باندھ کر معافی مانگنا شروع کر دی۔ مجھے اور وہاں پر موجود باقی دوستوں کو بھی اس پر بڑی حیرانی ہوئی کہ وہ بادیدہ نم تھے اور ان کے چہرے سے بھی ناصف و پشیمانی عیاں تھی راقم نے انہیں گلے لگایا اور معافی تلانی کے بعد دیگر دوستوں کے دریافت احوال پر انہوں نے کہا کہ گذشتہ شب معمولات سے فراغت کے بعد جب وہ سوئے تو ایک بزرگ نے ان کی چارپائی یہ کہتے ہوئے الٹ دی کہ تو اپنے آپ کو کیا سمجھتا ہے تو نے فاروق کا شمیری کے ساتھ زیادتی کی ہے۔ تجھے علم نہیں وہ ہمارا بچہ ہے ان کا کہنا ہے کہ ساری رات جب بھی انہوں نے سونے کی کوشش کی ان کی چارپائی الٹ دی گئی۔

متذکرہ بالا واقعے کا علم ہونے پر مجھے جہاں اس بات کی خوشی ہوئی مجھ سے سیاہ کار پر بابا سرکارؒ کی نظر کرم ہے وہاں اس بات کا افسوس بھی ہوا کہ میرا راز عیاں ہو گیا۔ بابا سرکارؒ نے مجھ پر اپنے کرم کا سلسلہ کچھ عجیب طرح سے جاری رکھا ہوا ہے کہ میری شعور والی ضد کو باکمال شفقت و مہربانی پذیرائی بخش رہے ہیں۔ ہوتا یوں ہے کہ میرے ذہن میں ایک سوال لاتے ہیں اور پھر مطالباتی خاک چھنوانے کے بعد کسی نہ کسی طریقے سے مجھے اس کا جامع اور تسلی بخش جواب بھی عنایت فرمادیتے ہیں یوں مرحلے طے ہو رہے ہیں۔ نئی ذات کا مسئلہ ہو یا مکاشفہ کی تفہیم ادار اک ذات کا مسئلہ ہو یا زمان و مکان کا فلسفہ انسانی عملی دونوں کا معاملہ ہو یا کوئی بھی نفسیاتی نقطہ کوئی بھی تو ایسی منزل نہیں جہاں سرکارؒ کا کرم مجھ پر نہ ہو۔ حتیٰ کہ میری ذاتی زندگی کے تمام تر معاملات بھی انہوں نے اپنے دست کرم میں لئے ہوئے ہیں اور اپنے ساتھ تعلق قائم کر دانے سے لے کر اس وقت تک سرکارؒ نے مجھے کبھی بھی کسی معمولی معاملہ میں بھی پریشان نہ ہونے دیا ہے۔ حقیقت یہ ہے کہ آپ کے لطف و کرم کو الفاظ میں بیان کرنا میرے لئے ناممکن ہے اور ویسے بھی میرے نزدیک تعلقات بیان کرنے کی نہیں بلکہ برتاوے کی چیز ہے۔ سب سے بڑا کرم مجھ سیاہ کار کو قبلہ محمد علی تاجی صاحب کا معشوق گردانا جاتا ہے جس کی تفصیل قبلہ محمد علی تاجی صاحب اگر خود کسی وقت ضبط تحریر میں لائیں تو لائیں میں اس سلسلہ میں خاموش رہوں گا۔

(فاروق حسین کا شمیری تاجی ایڈوکیٹ)

## ”اذکار تاج الاولیاء“ کے مطالعہ کے بعد زیارت روحانی

”اذکار تاج الاولیاء“ کے تیسرے ایڈیشن کا مطالعہ کیا لیکن تشنگی باقی ہے دل بل من مزید کی طلب کرتا ہے جی چاہتا ہے کہ بابا جان کے بارے میں زیادہ جان سکوں۔ ان کی ایک بات، ایک ایک فقرہ ان کی اپنی مخصوص بولی جو نہ کبھی اس سے پیشتر سنی اور نہ پڑھی، سنتا جاؤں اور جھومتا جاؤں کہ یہ الفاظ ولہجہ کتنا پیارا دل کو لہجانے والا ہے ان کی زبان مبارک سے ادا کیے ہوئے یہی جملہ زیادہ سے زیادہ آئندہ اشاعت میں دیئے جائیں اور بابا جان کی مختلف شبیہ مبارک بھی شامل کی جائیں۔ میری دلی دعا ہے کہ کتاب مقبول خاص و عام ہو اور ہر قاری کو بابا جان مجھ عاجز کی طرح اپنے دیدار سے بھی نوازیں میں تو بابا جان کی ذات گرامی سے متعارف ہی ”اذکار تاج الاولیاء“ کے ذریعے ہوا لیکن بابا جان کا یہ بے حد کرم ہے کہ انہوں نے دوبار اپنی زیارت سے نوازا۔

ایک شب دیکھ ا کہ میں ایک تاریک کنوئیں میں گرنا چلا جا رہا ہوں جس کی گہرائی کا کوئی اندازہ نہیں۔ خوف و دہشت سے دل گھٹنا جا رہا ہے اسی اثناء میں بابا حضورؒ نے مجھے بازو سے پکڑا اور کنوئیں سے باہر کھینچ لیا۔ نیند ٹوٹ گئی۔ چند دن گزرے تھے حالات کی شدت میں واضح کمی محسوس کی جیسے زندگی قدرے سہل ہو گئی ہو۔ اپنی ذات پر اعتماد بحال ہوا اور بابا حضورؒ سے عقیدت اور بڑھ گئی۔ دوسری بار زیارت اسی شب برات کی رات عجیب انداز سے ہوئی۔ جنوری ۹۵ء کو گھر کے سبھی افراد نے ساری رات جاگ کر عبادت میں گزاری میں بے عمل و سیاہ کار بستر پر پڑا رہا۔ رات کے کسی حصے میں آنکھ ملی دیکھا کہ روضہ رسول اللہ صلی اللہ علیہ وسلم کے سبز گہند پر رنگ برنگے بلبلوں کی لڑیاں (سرچیں) ٹانگ رہا ہوں۔ پورا ماحول نورانی ہے نورانی روشنی سے جگمگا رہا ہے اور میں پھر بھی لڑیاں ٹانگ رہا ہوں اور خود سے کہتا جا رہا ہوں کہ یہاں تو پہلے ہی سے اتنا نور اور روشنی ہے پھر تیری ان لڑیوں کی بھلا کیا حیثیت؟ اسی خود کلامی میں اچانک ایک خیال ذہن میں آیا کہ میں جو اتنی اونچی جگہ موجود ہوں تو آخر کھڑا کس چیز پر ہوں اس خیال سے نیچے نظر کی تو دیکھا کہ بابا حضورؒ اس فقیر حقیر کو اپنے کندھوں پر اٹھائے ہوئے ہیں۔ اللہ اللہ حیرت اور استعجاب کی شدید جھٹکے کے ساتھ بیدار ہو گیا۔ عجیب کیفیت تھی کہ بابا کے صدقے اپنے نانا جان کے روضہ پر روشنی کرنے والے اس



حقیر کو اپنے کندھوں پر اٹھا رکھا ہے۔ یہ دونوں خواب میری متاع ہیں بابا حضورؐ سے صرف اور صرف یہی التجا ہے:

یک نگا ہے گا ہے گا ہے از طفیل پنجتن

سگ بابا تاج الدینؒ

غلام رسول چو ہان بلاک ۴۷ معرفت فرید کتاب گھر ڈیرہ غازی خان پنجاب۔

### منقبت

(از اقبال نشر وارثی)

یہاں پہ دور مسلسل شراب تاجؒ کا ہے

یہ سے کدہ ہے یا دریا جناب تاجؒ کا ہے

کہوں میں کیسے نگاہوں کو کیا نظر آیا؟

ہٹا جو گوشہ یکا یک نقاب تاجؒ کا ہے

تجلیات ہیں ہر سو میری تلاوت سے

صحیفہ خواں جو مرا دل کتاب تاجؒ کا ہے

گل مراد سے خالی نہیں کوئی دامن !

کرم یہاں پہ ہمیشہ جناب تاجؒ کا ہے

ہم آنکھ کھول کے تعبیر خواب دیکھیں گے

ابھی اثر تو نگاہوں پہ خواب تاجؒ کا ہے

سوال کر کے سب امیدوار بیٹھے ہیں

کہ انتظار مجھے بھی جواب تاجؒ کا ہے

یہ بزم تاجؒ ہے نشر یہاں محمد علی

بہت عزیز پیامی جناب تاجؒ کا ہے

آداب طریقت میں ادب کو خاص مقام حاصل ہے

از میر محمد المعروف میاں قاضی محمد علی تاجی

طریقت کی منازل پر پہنچنے کے لیے ادب کا ایک خاص مقام ہے۔ بابا صاحبؒ نے ادب

کی خصوصی تعلیم دی۔ ادب سے ہی تمام مراحل کی تکمیل ہوتی ہے۔ ادب سے محبت پیدا ہوتی

ہے۔ سلسلہ عالیہ چشتیہ میں پیر کا تصور عرفان کی ابتداء ہے۔ جب تک پیر کا تصور مکمل نہیں ہوتا اور ہر

جہت میں پیر ہی پیر نظر نہیں آتا فنا فی الشیخ کا مرتبہ نصیب نہیں ہوتا اور جب تک مرید فنا فی الشیخ نہیں

ہوتا۔ فنا فی الرسول کا مرتبہ حاصل نہیں ہوتا۔ جب تک فنا فی الرسول نہیں ہوتا فنا فی اللہ کے مرتبہ سے

سرفراز نہیں ہوتا۔

شروع میں مرید پیر کے ہاتھ میں ہاتھ دے کر خداوند تعالیٰ کی دستگیری کا حامل ہوتا ہے جو

تجلیات جمال پیر کے قلب میں بیعت کے وقت ہجوم کرتی ہیں وہ دست بدست مرید کے قلب و

قالب کو بھی منور کر دیتی ہیں۔ یہیں سے ادب رونما ہوتا ہے۔ اگر مرید مودب نہ ہو تو تصور میں فتور

پیدا ہوتا ہے اور نفس و جہل کا غلبہ ہونے لگتا ہے۔ اس کے برعکس ادب کی وجہ سے تصور مکمل ہو جاتا ہے

اور نفس سرکشی سے باز رہتا ہے۔ مرید مودب ہونے کے بعد منکسر المزاج ہو جاتا ہے۔ اپنے آپ کو

بے حقیقت اور کم مایہ تصور کرتا ہے۔ پیر کو اپنا ملجا و ماویٰ سمجھتا ہے۔ یہی ترقی کا زینہ ہے۔ جب تک

اعضاء مودب نہ ہوں، نگاہیں مودب نہ ہوں، زبان مودب نہ ہو باطنی ادب میسر نہیں آ سکتا۔ ادب

کی ابتداء پیر سے ہوتی ہے اور انتہاء اللہ سبحانہ تعالیٰ کے حضور ہوتی ہے۔

ادب دو قسم کا ہوتا ہے۔ ایک ادب قولی دوسرا ادب فعلی۔ کلام میں ادب قلب کے ساتھ ہو

تو اسی سے فعل میں ادب نمایاں ہو جاتا ہے۔

ایک سائل نے حضرت خواجہ بندہ نواز گیسو درازؒ سے دریافت کیا؟ حضرت جنیدؒ افضل تھے

یا بابا زیدؒ؟ آپ نے جواب میں فرمایا ”میرا پیر ایک ہے، میرا رسول ایک ہے، میرا اللہ ایک ہے۔ میں

اپنے پیر میں سب کچھ پالیتا ہوں پھر مجھے دوسرے سے کیا سروکار؟“ حضرت ذوالنون مصریؒ کا قول

ہے کہ: ”جو مرید جادہ ادب سے باہر ہو جاتا ہے وہ جہاں تک ترقی کر چکا ہوتا ہے وہاں سے لوٹا دیا



جاتا ہے۔“

حضرت ابوالحسن نوریؒ فرماتے ہیں کہ: ”جو اپنے وقت میں مودب نہیں ہوتا اس کی عمر ضائع ہو جاتی ہے۔“ جب اپنے وقت میں مودب نہ ہونے والے کی عمر برباد ہو جاتی ہے تو طریقت کا بے ادب کب فلاح کو پہنچ سکتا ہے۔

حضرت امام شافعیؒ ایک روز درس دیتے ہوئے دس بار کھڑے ہوئے۔ تلامذہ نے دریافت کیا حضرت کیا معاملہ تھا۔ آپ خلاف عادت دس بار کھڑے ہوئے۔ آپ نے فرمایا ایک سید زادہ باہر کھیل رہا تھا۔ جب وہ کھیلتے کھیلتے میرے سامنے آتا تھا تو تعظیم کے لیے کھڑا ہو جاتا تھا۔ یہ بات ادب و تعظیم کے خلاف تھی کہ فرزند رسول ﷺ میرے سامنے آئے اور میں ان کی تعظیم کے لیے نہ اٹھوں۔

حضرت ابونصرؒ کا قول ہے کہ ”اہل خصوصیت جو اہل دین سے ہیں ان میں ادب طہارت قلب سے ہوتا ہے۔ ان کے ادب میں اسرار کی رعایتیں ہوتی ہیں۔ ان کے ادب میں عہد کی پابندی ہوتی ہے۔ جو وساوس ان کے دل میں آتے ہیں انہیں ادب سے دور کر دیتے ہیں۔ جب عالم راز میں رہتے ہیں تو ادب کو ملحوظ رکھتے ہیں اور جب اعلانیہ مجلس میں بیٹھتے ہیں تب بھی ادب سے بیٹھتے ہیں۔ ان کے حسن و ادب کو دیکھ کر اللہ جل شانہ انہیں مقامات عالیہ سے سرفراز فرماتا ہے۔ ان کی طلب صادق بھی کام آتی ہے۔ ان کے حضوری کے اوقات بھی مقرر ہوتے ہیں۔“

اللہ تعالیٰ اپنی رحمت سے تمام آداب طریقت حضور سرور کائنات صلی اللہ علیہ وسلم کے وساطت سے سرفراز فرماتے ہیں۔ تاکہ اللہ جل شانہ کے پرستار اپنے مولا کے قدم بقدم چل کر مقام قرب پر فائز ہوں۔ حضور صلی اللہ علیہ وسلم تمام آداب ظاہری و باطنی کے مجموعہ ہیں حضور صلی اللہ علیہ وسلم کے ہر فعل سے ادب کی انتہا معلوم ہوتی ہے۔ چنانچہ اللہ تعالیٰ نے معراج میں حضور اکرم صلی اللہ علیہ وسلم سے فرمایا۔

مَا ذَاغَ الْبَصَرُ وَمَا تَعَىٰ ۝

یعنی میرے محبوب صلی اللہ علیہ وسلم کی آنکھیں نہ جھپکیں نہ کسی اور طرف متوجہ ہوئیں۔

حضور اکرم صلی اللہ علیہ وسلم نے جب جلوہ ذات کو دیکھا تو صفات کی رنگارنگی افعال کے طلسم جو قلب حضور کو اپنی طرف متوجہ نہ کر سکے۔ مرکز نگاہ ذات تھی اس کے سوا کچھ نہیں۔ یہ تمام آداب میں انتہائی ادب ہے اور گہرا ادب ہے۔

قلبی تاثرات ثاقب تاجی۔ (راولپنڈی)

تاج الاولیاء

منقبت غوث زماں قطب مدار تاج الاولیاء حضور بابا صاحب تاج الدین رحمۃ

اللہ علیہ رضی اللہ تعالیٰ عنہ

فیض بابا تاج الدین ایسا فضل عالی ہے

قلب کی ہر اک دھڑکن خود بخود سوالی ہے

دل ہر ایک تاجی کا کیوں نہ جگمگاٹھے

بابا کی نگاہوں میں عظمت جمالی ہے

بابا فضل مولا سے اس زمیں پہ وہ گل ہیں

جس کی ایک پتی جنتوں کی ڈالی ہے

غور سے اگر دیکھیں، اور دل کی آنکھوں سے

آستان بزرگوں کا شاہ دین کی جالی ہے

قادری، سہروردی، نقشبندی و چشتی

کس ادب سے اس در پر اک جہاں سوالی ہے

جب پکارا مشکل میں، میرے بابا تاج الدین

بابا نے ہر اک مشکل ایک پل میں ٹالی ہے

تاجیوں پہ کیا موقوف آپ کی ادائے کرم

مستقیم ایماں ہے، ہر دکھی کی والی ہے



### ولی اللہ کے مدارج و کرامات

اس مضمون کو حضرت جنید بغدادیؒ کے تصوف کی تشریح سے شروع کرتا ہوں۔ حضرت فرماتے ہیں۔ ”تصوف دراصل خبر کو معلوم کرنے کو ترک کرنے کا نام ہے۔“ کیا عمدہ تشریح ہے۔ خبر کی جستجو ہی جب ختم ہو جائے گی تو پھر وہ توکل کی منزل حاصل کر لے گا۔ اور یہ منزل اسے قرب خداوند قدوس کی منزل تک پہنچا دے گی۔ حضرت جنید بغدادیؒ نے ایک جملہ میں تصوف کی جامع تشریح فرما دی۔

### ولایت کی تشریح لفظ ولی کی لغوی تحقیق

اس کی دو صورتیں ہیں، پہلی یہ کہ علیم اور قدیری کی طرح فعلیل کے وزن پر مبالغہ کا صیغہ ہے۔ اس صورت میں اس کے معنی ہوں گے ”ایسی ذات جس کی طاعات مسلسل رہیں اور معصیت و گناہ ان طاعات میں خلل نہ ڈالیں“۔ دوسری صورت یہ ہے کہ قتل اور جرح کی طرح فعلیل کے وزن پر ہو مگر معنی مفعول کے دے۔ جس طرح قتل و جرح بمعنی مقتول و مجروح ہیں۔ اس صورت میں معنی یہ ہوں گے کہ جس کی ذات کی حفاظت و نگرانی ہر قسم کے معاصی سے مسلسل اللہ تعالیٰ فرمائے اور اسے ہمیشہ طاعات کی توفیق سے نوازے۔

امام رازیؒ قرآن پاک سے لفظ ولی کے ماخذ کو نقل فرماتے ہوئے لکھتے ہیں۔ یہ لفظ ان ارشادات قرآنی سے ماخوذ ہے۔

اللَّهُ وَلِيُّ الَّذِينَ آمَنُوا

ترجمہ: اللہ ایمانداروں کا ولی ہے۔

وَهُوَ يُولِي الصَّالِحِينَ

وہ نیک لوگوں کا دوست اور والی ہے۔

إِنَّمَا وَلِيُّكُمُ اللَّهُ وَرَسُولُهُ

تمہارا ولی اللہ اور اس کا رسول ہے۔

حضرت امام یوسف نبہانی فرماتے ہیں ولی لغت میں قریب کو کہتے ہیں۔ جب بندہ کثرت طاعات اور زیادتی اخلاص کی وجہ سے خداوند قدوس کے قریب ہوتا ہے اور اللہ کریم اپنی رحمت، فضل اور احسان سے اپنے بندے کے قریب آ جاتا ہے تو یہ دونوں قرب مل کر ولایت کا خمیر اٹھاتے ہیں۔

حضرت علامہ سعد الدین تفتازانیؒ نے اپنی کتاب شرح العقائد میں تحریر فرمایا ہے کہ ولی وہ ہے جو اللہ تعالیٰ کے ذات و صفات کا عارف ہو وہ تاحدا مکان طاعات پر مواظبت کرتا ہو اور معاصی سے بچتا ہو۔ وہ لذات و شہوات سے بھی روگردانی کرتا ہو اب اس تعریف کی قیود ملاحظہ فرمائیں۔ لذات و شہوات انہماک کے بغیر ہوں تو وہ اس تعریف سے خارج ہوں گی یعنی اگر وہ بلا تکلف میسر ہوئی ہیں اس نے اپنی جان کو ان سے روکا نہیں تو اس کے لیے اس حد تک جب تک انہماک نہ ہو تو حلال ہیں حضورؐ نے فرمایا اللہ تعالیٰ اپنے ایسے ہی اطاعت گزار بندوں کے لیے فرماتا ہے:

مَا تَقَرَّبَ عَبْدٌ إِلَيَّ بِمِثْلِ آدَاءٍ مَا قُتِرْتُ عَلَيْهِ وَلَا يَزُلُ يَتَقَرَّبُ إِلَيَّ

بِالنَّوَافِلِ حَتَّى أُحِبَّهُ فَإِذَا أَحْبَبْتَهُ كُنْتُ لَهُ سَمْعًا وَبَصَرًا وَلِسَانًا وَ قَلْبًا

وَيَدًا وَ رَجُلًا بِي يَسْمَعُ وَ بِي يَنْطِقُ وَ بِي يَمْشِي۔

”کوئی بندہ میرے فرائض کی ادائیگی سے بڑھ کر کسی اور چیز سے میرا تقرب حاصل نہیں کر سکتا (فرائض کے بعد پھر وہ) نوافل سے مزید میرا قرب حاصل کرتا ہے۔ حتیٰ کہ میں اس کو اپنا محبوب بنا لیتا ہوں۔ جب وہ میرے مقام محبت تک پہنچ جاتا ہے تو میں اس کے کان، آنکھ، زبان، دل ہاتھ اور پاؤں بن جاتا ہوں۔ وہ میرے ذریعہ سے سنتا، دیکھتا، بولتا اور چلتا ہے۔“

حدیث کا مفہوم یہ ہوا کہ ان کے کانوں، آنکھوں اور تمام اعضاء میں غیر اللہ کا حصہ نہیں رہا۔ جب یہ ثابت ہو گیا تو ہمیں یہ کہنے دیجیے کہ یہ مقام عظیم ہے اس کا مقابلہ درندوں کی تسخیر، مردوں کو جلا نا غرض جمادات و نباتات کا تابع ہونا کیا حیثیت رکھتا ہے۔ پھر انہی کے لیے حکم ہوتا ہے کہ:



أَخْرَجَ بِصِفَاتِي إِلَى خَلْقِي مَنْ رَأَى فَقَدْ رَأَى وَمَنْ قَصَدَكَ قَصَدَنِي وَمَنْ حَبَبَكَ أَحَبَّنِي (حدیث قدسی)۔

”میری ہی صفات سے مخلوق پر ظاہر ہوا اور ان کو میری طرف بلا جو تجھے دیکھے گا وہ مجھے دیکھے گا جو تیرا قصد کرے گا وہ میرا قصد کرے گا جو تجھ سے محبت کرے گا وہ مجھ سے محبت کرے گا ایک اور جگہ ارشاد ہوا ہے۔

میں ایسے بندوں کو تین چیزیں عطا کرتا ہوں (مکاشفۃ القلوب)

(۱) ان کے دلوں میں اپنا نور ڈال دیتا ہوں، وہ مجھ سے (علوم و فنون) بتاتے ہیں جو میں ان کے بارے میں بتاتا ہوں۔

(۲) ان کے میزان میں زمین و آسمان اور ان کی ہر چیز ہو تو بھی میں ان کی خاطر کم سمجھتا ہوں (یعنی زیادہ عطا کرنا چاہتا ہوں)

(۳) میں ان کی طرف اپنا رخ کرتا ہوں (ظاہر ہے اللہ تعالیٰ جن کی طرف اپنا رخ کر دے۔ پھر اس بشر کو اپنے جیسا سمجھنا کسی طرح بھی مناسب نہیں)

ان ہی اولیاء اللہ کے لیے قرآن میں ارشاد فرمایا:

أَلَا إِنَّ أَوْلِيَاءَ اللَّهِ لَا خَوْفَ عَلَيْهِمْ وَلَا هُمْ يَحْزَنُونَ ۝ الَّذِينَ آمَنُوا وَكَانُوا يَتَّقُونَ لَهُمُ الْبُشْرَىٰ فِي الْحَيَاتِ الدُّنْيَا وَفِي الْآخِرَةِ ۝ لَا تَبْدِيلَ لِكَلِمَاتِ اللَّهِ ۝ ذَٰلِكَ هُوَ انْفُوزُ الْعَظِيمِ ۝

ترجمہ ”سن لو بے شک اللہ کے ولیوں پر نہ کچھ خوف ہے نہ کچھ غم ہے وہ جو ایمان لائے اور پرہیزگاری کرتے ہیں۔ انہیں خوشخبری ہے۔ دنیا کی زندگی میں اور آخرت میں اللہ کی باتیں بدل نہیں سکتیں یہی بڑی کامیابی ہے۔

ایک اور جگہ ارشاد ہوا:

مَنْ آذَى لِي وَلِيًّا فَقَدْ آذَاوَنِي بِالْمَحَارِبَةِ

ترجمہ: ”جس نے میری وجہ سے کسی ولی کو ایذا پہنچائی تو اس نے میدان جنگ میں مجھے دعوت مبارزت دی ہے۔“ (یعنی مجھ سے جنگ شروع کر دی)۔  
انہی اولیاء اللہ کے لیے ایک حدیث شریف میں آیا ہے:-

قَوْلُهُ صَلَّى اللَّهُ عَلَيْهِ وَسَلَّمَ رَبُّ أَتْبَعَتْ أَغْيَرَ ذِي لِحْمَرَيْنِ لَا يُؤْبَالُهُ لَوْ أَقْسَمَ عَلَى اللَّهِ لَا بَرَّ لَا ۝

(کئی پراگندہ منہ، غبار سے اٹے اور پھٹے کپڑوں والے ہوتے ہیں ان کی کوئی انسان پرواہ تک نہیں کرتا۔ لیکن وہ خدا کی قسم کسی بات پر کھالیں تو اللہ تعالیٰ ان کی قسم پوری کرتا ہے) حضور علیہ السلام نے ان کی قسم کو کسی خاص چیز سے وابستہ نہیں کیا جس سے پتہ چلتا ہے کہ جو بھی قسم کھائیں اللہ تعالیٰ اسے پورا فرمادیتے ہیں۔

جیسا کہ اس سے پیشتر بیان کیا گیا ہے کہ اللہ تعالیٰ فرماتا ہے کہ میں اس بندہ کے کان، آنکھ، زبان، دل، ہاتھ اور پاؤں بن جاتا ہوں۔

حضرت شیخ ابن عربی نے اپنی کتاب (مواقع النجوم) میں ان آٹھ اعضاء سے صادر ہونے والی کرامات کا بھی ذکر کیا ہے۔ کیونکہ ان ہی اعضاء سے وہ طاعات صادر ہوتی ہیں۔ جن کے نتیجے میں کرامات کا ظہور ہوتا ہے۔ ان اعضاء میں سے ہر ایک عضو کے ساتھ کچھ احکام شرع کی تکلیف وابستہ ہے جب احکام شرع کا مکلف انسان ان تکالیف شرعیہ کا پیرو ہو کر ان اعضاء سے وہ کام کراتا ہے تو پھر ان اعضاء سے کرامات کا صدور ہوتا ہے۔ اعضاء کی تشریح ملاحظہ فرمائیں۔

آنکھ

آنکھ اگر طاعات میں مشغول رہے اور اس کے لیے جو شرعاً مناسب مواقع ہیں ان سے بچے تو اسے یہ کرامات ملتی ہیں کہ وہ آنے والے کو آنے سے پہلے دور سے ملاحظہ کر لیتی ہیں اور اسی



طرح کثیف حجابات کے پیچھے بھی دیکھ لیتی ہیں اور نماز کے وقت کعبہ کو اپنے سامنے پاتی ہیں تاکہ اسی طرف منہ ہو سکے وغیرہ پھر آنکھ کو یہ کرامات بھی ملتی ہے کہ وہ ملائکہ، ملائ اعلیٰ اور جنات کے عالم ملکوتی اور عالم روحانی دیکھنے لگتی ہے۔ اسے خضر علیہ السلام اور ابدال بھی نظر آتے ہیں یہ سب حضور علیہ السلام کی نگاہ ناز آفرینوں کے صدقے میں بطور اقتداء و اتباع کے ملتی ہے۔

## کان

اگر کان طاعت کیش ہو اور ناملائم باتوں سے بچے تو اسے بشارت کی سماعت سے نوازا جاتا ہے کہ وہ عند اللہ عقل کا موصوف ہے۔ یہ سماع بہت بڑی کرامت ہے۔ اللہ تعالیٰ کا ارشاد ہے۔

فَبَشِّرْ عِبَادَ الَّذِينَ يَسْتَمِعُونَ الْقَوْلَ فَيَتَّبِعُونَ أَحْسَنَهُ آيَهُ.

”تو خوشی سناؤ میرے ان بندوں کو جو کان لگا کر بات سنیں پھر اس کے بہتر پر چلیں (کان کو یہ کرامت بھی عطا ہوتی ہے کہ وہ جمادات کے بول سننے لگتا ہے جب یہ سماعی حالت دوام پاتی ہے تو وجود کی ہر چیز بولنے والی زبان سے یوں تسبیح پڑھتے سنائی دیتی ہے جس طرح زید و عمر باہم باتیں کر رہے ہوتے ہیں۔

## زبان

اگر یہ احکام خداوندی ہو کر اطاعت شعاری کا ثبوت دے تو یہ عالم اعلیٰ سے ہم کلام ہوتی ہے اور ان سے باتیں کرتی ہے جب آدمی مقام سماع کے درجہ میں مستحق ہو جائے تو اس سے خطاب بھی ہوتا ہے اور ہاتھ بھی اسے آواز دیتا ہے جب وہ بولتا ہے تو اس کی بات رو نہیں کی جاتی۔ جب ولی اور عالم بالا میں مکالمہ چل پڑتا ہے اور باہم گفتگو کا آغاز ہوتا ہے تو اس کا یہ انداز ہوتا ہے، جو یہ کہتا ہے زبان سے کہتا ہے اور وہ جو کہتے ہیں وہ اس تک کانوں کے مقام تحقیق پر پہنچنے کی وجہ سے آتا ہے اور اگر یہ انکا مشاہدہ کرتا ہے تو یہ آنکھوں کے مقام تحقیق کی وجہ سے ہوتا ہے زبان سے یہ کرامات بھی صادر ہوتی ہیں کہ وہ کسی چیز کے ہونے سے پہلے اپنے نطق سے منکشف کر دیتی ہے۔

## ہاتھ

اگر تابع فرمان خدا ہو کر نامناسب معاملات سے بچ کر رہے تو اسے یہ کرامت عطا ہوتی ہے کہ وہ اپنے دامن سے نکلے تو چمکتا دمکتا نکلتا ہے حضرت موسیٰ علیہ السلام کو یہ مرتبہ عطا ہوا تھا۔ پھر اسی ہاتھ کی انگلیوں سے پانی کے چشمے پھوٹ نکلتے ہیں حضور علیہ السلام کے دست حق کو ملاحظہ کر لیں جب یہ ہاتھ دشمنوں کی طرف کنکریاں پھینکتا ہے تو وہ شکست سے دوچار ہوتے ہیں ولی حق ہوا میں کچھ پکڑتا دکھائی دیتا ہے جب وہ اپنی مٹھی کھولتا ہے تو سائل کے لئے اس میں سونا اور چاندی نکلتے ہیں۔

## پیٹ

اسی طرح پیٹ بھی نامناسب معاملات سے بچے اور اطاعت شعار بن جائے۔ تو اس کی ایسی کرامات میں سے جن میں مکروا استدراج کا دخل نہیں یہ کرامات بھی ہے کہ اس کے طعام و لباس کا تحفظ ہوتا ہے۔ پھر اس کے سامنے تھوڑا سا کھانا لایا جائے تو بہت سے لوگوں کے لئے کافی ہوتا ہے یہ میراث نبوی ﷺ ہے۔

اس مقام کی تحقیق یہ ہے کہ یہ شخص غذائے حلال کے اس مقام پر تحقیق ہو جاتا ہے۔ خواہ وہ کسباً حلال کھائے یہ توحید کے ورع و زہد سے اسے یہ مقام حاصل ہو جائے جس کے متعلق اولیاء اللہ کا ارشاد ہے کہ عارف وہ ہے جس کا نور معرفت اس کے نور ورع کو نہ بجھا سکے۔

## فرج

جب یہ موصوف طاعات ہو کر ناملائم خواہشات سے پاک ہو جاتا ہے تو اللہ کریم اسے مردوں کو زندہ کرنے، کوڑھی اور برص زدہ کو شفاء دینے اور اللہ تعالیٰ سے روگردانی کرنے والی ہر چیز کو چھوڑ دینے کی کرامت سے نوازتا ہے۔

## قدم

جب نامناسب مقامات کو چھوڑ کر طاعات کا راستہ قدم چلنے لگتا ہے تو مولا کریم اسے پانی پر چلنے، زمین کے لپٹ جانے اور فضا میں اڑنے کی کرامات سے نوازتا ہے۔



## دل

جب یہ طاعت شعار ہو کر اور ہوا ہوس کو چھوڑ کر چلتا ہے تو اسے کون کی معرفت ہونے سے قبل ہو جاتی ہے۔ حضرت شیخ اکبرؒ فرماتے ہیں۔ اللہ تعالیٰ اپنی توفیق کو آپ کا رفیق بنائے اور آپ کے دل کو منور فرمائے۔ آپ کے سینے کو کھول دے، آپ کے کپڑوں کو پاک رکھے اور آپ کے بھید کو پاکیزگی عطا کرے۔ آمین۔

اعضاء کے متعلق جو بیان کیا گیا ہے یہ سب دل کی طرف راجع ہیں اگر دل نہ ہو تو ان اعضاء سے کچھ بھی کرامات صدور پذیر نہ ہوں۔ اس میں خلوص کی چاشنی نہ ہو جو دل کا عمل ہے تو اعضاء کا عمل اڑتے ہوئے غبار سے زیادہ وقعت نہیں رکھتا۔ اور وہ نتیجہ سے بے بہرہ رہتا ہے پھر اس کے حصہ میں سعادت نہیں آتی۔

## معجزہ اور کرامات

مندرجہ مضمون سے قارئین پر واضح کیا گیا کہ جب انسان کے تمام اعضاء اللہ تعالیٰ کے فرمان کے تابع ہو جاتے ہیں تو پھر ان کے ہر عضو سے کرامات کا صدور ہوتا ہے۔ اولیاء اللہ کی کرامات برحق ہیں ایک بات اور سمجھ لیں جس قسم کا معجزہ نبیؐ کی رحمت و رافت کا معجزہ ہوتا ہے یہ اس کی صداقت اور مذہب کے صحیح ہونے کی دلیل ہے۔

قارئین کے علم میں اولیاء اللہ کی کرامات میں زمین کا لپٹ جانا پانی پر چلنا ہوا میں اڑنا وغیرہ یقیناً ہوگا۔ ان کرامات کی مختصر تشریح بھی کرتا چلوں اولیاء اللہ کی کرامات میں یہ بات ثابت ہے کہ وہ ابھی کراچی میں ہیں اور اسی وقت کعبہ شریف میں بھی۔ ولی اللہ اپنے مجاہدات اور مختلف عبادات کے ذریعے اپنے جسم کی زمین کو پلیٹ لیتے ہیں۔ کئی کئی دنوں اور کئی کئی راتوں طوی (بھوک) روکتے ہیں۔ تو انہیں طبی (زمین کا لپٹ کا مختصر ہونا) پر تسلط حاصل ہو جاتا ہے اسی طرح پانی پر چلنے کے لئے آدمی جب کسی کو کھانا کھلاتا ہے یا نگلوں کو کپڑے پہناتا ہے کسی جاہل کو علم اور کسی طالب کو راہ راست دکھاتا ہے اور یہ سب صرف اور صرف اللہ تعالیٰ کی خوشنودی کے لئے ہو تو اسے پانی پر چلنا آسان ہو جاتا ہے۔ یہ

دونوں صفات حسی و علمی زندگی کا راز ہیں۔ اسی طرح ہوا میں اڑنا۔ ہوا میں وہی اڑتا ہے جس نے اپنی ہوا (خواہش) کو چھوڑ دیا ہو۔ ایسی صورت میں وہ مراد ہوتا ہے مرید نہیں۔ ایک اڑنے والے شخص سے کسی نے دریافت کیا کہ آپ کو یہ کرامت کیسے ملی؟ انہوں نے جواب دیا کہ میں نے اپنی ہوا (خواہش) کو چھوڑ دیا اللہ کی مرضی کے لئے تو اس نے اپنی ہوا میرے لئے مسخر فرمادی۔

ولی کیا ہوتا ہے یا ولی کامل کسے کہتے ہیں۔ ان کے جسمانی اعضاء کی تشریح کرامات کی مختصر تشریح قرآنی آیات احادیث نبوی ﷺ اور کامل بزرگان دین کے اقوال سے کی گئی اس سے ظاہر ہوا کہ کامل ولی کو اللہ تعالیٰ سے کتنا قرب حاصل ہوتا ہے ایسے حضرات پھر وہی سنتے ہیں جو وہ بولتا ہے وہی بولتے ہیں جو اللہ تعالیٰ فرماتا ہے اسی کو دیکھتے ہیں اور مخلوق کو اسی (اللہ) کی طرف رجوع کرتے ہیں۔ تصوف میں اسی منزل کو فنا فی اللہ کی منزل کہتے ہیں۔

ان کی نظر میں حق کے سوا ہر چیز فانی ہے انہی فنا فی اللہ حضرات میں حضرت منصورؒ کا ایک اشارہ ملاحظہ ہو۔ حضرت منصورؒ نے جب یہ سمجھ لیا کہ اللہ تعالیٰ کے سوا ہر چیز فانی ہے تو اسم حق کے مستحق ہونے کے باعث اپنا نام فراموش کر دیا ان سے جب دریافت کیا جاتا کہ تو کون ہے؟ تو فرماتے میں حق ہوں۔ (معنی خود فنا ہو گئے تو باقی حق ہی حق رہا)۔

## پچی محبت کا مقام

ایک خاص بات اور عرض کردوں کہ یہ سارے معاملات پچی محبت سے ہی پیدا ہوتے ہیں اور پچی محبت کی تین علامتیں ہیں۔

- (1) دوسروں کی بجائے محبوب کی زبان اختیار کرے۔
  - (2) دوسروں کی ہم نشینی کی بجائے محبوب کی ہم نشینی اختیار کرے۔
  - (3) دوسروں کی رضامندی کی بجائے محبوب کی رضامندی حاصل کرے۔
- اب آپ ان اولیاء اللہ کے مراتب اور قسموں کا مختصر تذکرہ بھی ملاحظہ فرمائیں۔



## اولیاء اللہ کے مراتب

(۱) اقطاب: یہ حضرات اصالتاً یا نبیاً سب احوال و مقامات کے جامع ہوتے ہیں۔ بعض صوفیائے کرام نے اس میں وسعت پیدا کر دی ہے۔ اور ایسے شخص کو بھی قطب کہہ دیتے ہیں جس پر مقامات میں سے کوئی مقام ظاہر ہو گیا ہو۔ یا وہ اپنے دور میں اپنے ہم جنسوں میں انفرادی مقام پیدا کر چکا ہو۔ اسی بناء پر اسے شہر کا قطب کہہ دیا یا کسی جماعت کے شیخ کو اس جماعت کا قطب کہہ دیتے ہیں لیکن یہ سب مجازی معنی ہیں۔ مشائخ کی اصطلاح میں جب یہ لفظ بغیر اضافت کے استعمال ہو تو ایسے عظیم انسان پر اس کا اطلاق ہوتا ہے جو زمانہ بھر میں صرف ایک ہوتا ہے اس کو غوث بھی کہتے ہیں۔ یہ مقررین خدا ہوتے ہیں اور اپنے زمانہ میں گردہ اولیاء کے آقا ہوتے ہیں۔

قطب آل باشد کہ گرد خوانند  
گردش افلاک گرداد رود

(مولانا روم)

قطب وہ ہوتا ہے جو اپنے اندر کیل کی طرح تپتا ہوتا ہے اور افلاک کی گردش اس کے گرد حکماً ہو رہی ہوتی ہے۔

(۲) آئمہ:

یہ ہر دور میں دو ہوتے ہیں ان کے صفاتی نام بھی ہوتے ہیں۔ (قطب عبد اللہ) آئمہ عبد الرب اور عبد المالک ذاتی نام جو بھی ہوں۔

(۳) اوتاد

یہ چار ہوتے ہیں ان میں سے ایک مشرق میں ایک مغرب میں، ایک شمال میں اور ایک جنوب میں ہوتا ہے ان کے معاملات کی تقسیم کعبہ سے شروع ہوتی ہے۔ ان چاروں کے القاب اور صفاتی نام یہ ہیں۔ عبد الحئی۔ عبد العظیم۔ عبد القادر اور عبد المرید

(۴) ابدال

یہ سات ہوتے ہیں۔ اللہ تعالیٰ ان کے ذریعہ اقلیم سبعہ کی حفاظت فرماتے ہیں۔ ہر بدل کی ایک اقلیم

ہوتی ہے۔ جہاں ان کی ولایت کا سکہ چلتا ہے۔ پہلا نقش پائے خلیل علیہ السلام پر چلتا ہے اور اقلیم اول اس کی تولیت ہوتی ہے۔ دوسرا قدم موسیٰ علیہ السلام پر تیسرا قدم ہارون علیہ السلام پر چوتھا قدم ادریس علیہ السلام پر پانچواں قدم یوسف علیہ السلام پر چھٹا قدم عیسیٰ علیہ السلام پر ساتواں قدم آدم علیہ السلام پر چلتا ہے۔ حضرت یوسف نبیانی فرماتے ہیں کہ ان کے ایک دوست نے کسی ابدال سے دریافت کیا یہ مرتبہ کس عمل کے ذریعے حاصل ہوتا ہے؟

ان ابدال نے جواب دیا چار مجاہدات کے ذریعے (۱) بھوک (۲) بیداری (۳) خاموشی اور تنہائی (۵) نقباء: ہر دور میں بارہ نقیب ہوتے ہیں۔ آسمانوں کے بارہ برج ہیں اور ہر نقیب ایک ایک برج کی خاصیتوں کا عالم ہوتا ہے۔ اللہ کریم نے ان نقباء کرام کے ہاتھوں میں شریعتوں کے نازل کئے ہوئے علوم دے دیئے ہیں۔ نفوس میں چھپی ہوئی اشیاء اور آفات نفوس کا انہیں علم ہوتا ہے۔ نفوس کے مکروہ کداع کے استخراج پر یہ قادر ہوتے ہیں۔ البلیس ان کے سامنے یوں منکشف ہوتا ہے کہ اس کی ان مخفی قوتوں کو بھی یہ جانتے ہیں۔

جنہیں وہ خود نہیں جانتا ان کے علم کی یہ کیفیت ہوتی ہے کہ اگر کسی کا نقش پازمین پر لگا دیکھ لیں تو انہیں اس کے شقی و سعید ہونے کا پتہ چل جاتا ہے۔

(۶) نجبا: ہر دور میں آٹھ ہوتے ہیں ان حضرات کے احوال سے ہی قبولیت کی علامات ظاہر ہوتی ہیں حالانکہ ان علامات پر ضروری نہیں کہ انہیں اختیار بھی ہو بس حال کا ان پر غلبہ ہوتا ہے اس حال کے غلبہ کو صرف وہ حضرات پہچان سکتے ہیں جو رتبہ میں ان سے اوپر ہوتے ہیں۔

(۷) حواری حضرات: ہر دور میں صرف ایک ہوتا ہے۔ یہ سیف و حجت دونوں ذریعوں سے دین کی خدمت کرتا ہے۔ اسے علم، عبادت اور دلیل عطا ہوتی ہے۔

(۸) رجبی حضرات: یہ ہر دور میں چالیس ہوتے ہیں یہ ایسے لوگ ہیں جن پر عظمت الہی کی عظمت کا حال طاری رہتا ہے۔

(۹) ختم: ساری دنیا میں صرف ایک ہوتے ہیں۔ اولیاء محمدی میں ان سے بڑی کوئی ہستی نہیں ہوتی۔ ایسی ہی ایک ہستی پر اللہ تعالیٰ ولایت محمدی کا خاتمہ فرمائے گا۔ یہ ختم آخر ہوں گے۔



حضرت آدم علیہ السلام سے لے کر ختم آخر کے بعد عیسیٰ السلام کا ظہور ہوگا۔ یہ خاتم اولیاء بھی ہوں گے (جامعہ کرامات اولیاء امام یوسف مہبائی) فتوحات مکیہ۔ حضرت امام یوسف مہبائی کی عربی کتاب کا اردو ترجمہ جامعہ کرامات اولیاء میں پہلی قسم کے اولیاء اللہ کو 37 درجات میں بتایا گیا ہے۔ دوسری قسم کے اولیاء جن کی تعداد متعین نہیں 15 قسم کے بتائے ہیں اور تیسری قسم کے اولیاء اللہ کو 38 درجات میں بتایا ہے۔ حضرت امام مہبائی فرماتے ہیں اللہ تعالیٰ ان ہی اولیاء اللہ کے ذریعے تمام کائنات چلاتا ہے۔ اور ان ہی اولیاء اللہ جن کو اللہ تعالیٰ اپنی جود کی ولایت عطا فرماتا ہے وہ دوسروں کے لئے سراپا جود بن جاتے ہیں اور جن معاملات میں خلق محتاج خدا ہے ان معاملات میں وہ نمائندگان خدا بن کر ان کی دستگیری کرتے ہیں کیونکہ وہ غناء خداوندی کے موصوف ہیں۔ لہذا خلق خدا اللہ کریم کے حکم سے ان کی طرف رجوع ہوتی ہے۔

ایسے بزرگ صفت علم سے متصف ہوتے ہیں اس میں بہت سے اسرار ہوتے ہیں جن کو وہ ظاہر کرتے ہیں جسے عام لوگ سمجھ نہیں پاتے۔ اور ان کے مخالف ہو جاتے ہیں اگر یہ بزرگ اپنے علم کو ظاہر نہ کریں تو سد باب علم ہوتا ہے مرتبہ خلافت حضرت آدم علیہ السلام سے آج تک علم ہی پر منحصر ہے۔ علم السماء یہی امانت ہے جو سینہ بہ سینہ چلی آرہی ہے۔ مدیۃ العلم باب العلم سے جن کو نسبت نہیں ان کی عقل پر پردے پڑے ہوئے ہیں۔ اس لئے کالمین کی باتیں ان کی سمجھ میں نہیں آتیں وہ ان لوگوں کو بھی اپنی ذات پر قیاس کرتے ہیں اس سلسلہ میں حضرت مولانا رومؒ نے کیا خوب فرمایا ہے۔

کار پاں قیاس از خود مکیر: گرچہ باشد نوشن شیر و شیر

پاک لوگوں کو اپنے آپ پر قیاس نہ کرو۔ گرچہ شیر و شیر ایک ہی طرح لکھے جاتے ہیں اور دیکھنے میں بھی یکساں ہیں۔ (مگر شیر انسان کو کھا جاتا ہے اور شیر یعنی دووہ انسان کھاتے ہیں ایک اور جگہ حضرت مولانا رومؒ فرماتے ہیں۔

آں یکے شیر است مردم را خورد  
واں وگر شیر است مردم می خورد

ایک شیر ہے جو آدمی کو کھاتا ہے دوسرا شیر (دودھ) ہے جسے آدمی کھاتا ہے  
جملہ عالم زیں سبب گمراہ شدند: انبیاء را چو خود چندا شد  
بہت لوگ محض اس لئے گمراہ ہو گئے کہ انہوں نے انبیاء کو اپنے جیسا سمجھ لیا۔  
گفت ایک مابشر مینہا بشر  
زانکہ میراث لعین است آن نظر

(یہ کہنا کہ یہ بھی انسان ہیں ہم بھی انسان، یہ شیطانی خیال ہے)

عالم میں گمراہی صرف اسی وجہ سے پھیلی ہوئی ہے کہ بد نصیب لوگ اپنی کم نگاہی سے انبیاء اور اولیاء کو اپنے جیسا بشر سمجھتے ہیں۔ ان کو یہ نظر شیطان سے ورثہ میں ملی ہے۔ شیطان نے بھی اپنے علم پر تکبر کیا اور علم حق سے محبوب و محروم رہا اس لئے خلافت آدم اس کی مصلحت اس پر نہ کھل سکی اگر علم نہ ہو تو اس مقام پر ادب سے کام لینا چاہئے جہاں علم اور ادب دونوں ہی نہ ہوں تو گمراہی اور شیطانیہ ہی رہ جاتی ہے انہی لوگوں سے خاصان خدا کا انکار ظہور میں آتا ہے۔ حضرت امام غزالیؒ اسی علم کے بارے میں فرماتے ہیں۔ علم لدنی سے مراد حکم ہے اور یہ اسرار ایسے ہیں کہ ان کو اہل دنیا نہیں جانتے منکرین کو چاہئے کہ وہ قرآن میں حضرت موسیٰ علیہ السلام اور حضرت خضر علیہ السلام کے قصہ کو غور سے پڑھیں اور اس سے سبق لیں۔

یہ بھی عرض کرتا چلوں کہ حضرت بابا سید محمد تاج الدین حسنیؒ کی تعلیم کرامات خدمت خلق اور تبلیغ دین کے سلسلہ میں جو اختصار سے لکھا گیا ہے اور مراتب اولیاء کرامات اولیاء پر جو کچھ لکھا گیا ہے اس سے قارئین پر یہ واضح ہو جائے گا کہ اس دور کے اقطاب (قطب مدار عالم) حضرت بابا صاحبؒ ہی ہیں اور یہ بھی واضح کرتا چلوں کہ اس شان کا دوسرا ولی کامل نہ آئے تو آپ ہی خاتم ہوں گے اب ان خاتم کے بعد جن کو آنا ہے وہ حضرت عیسیٰ علیہ السلام ہیں جو خاتم اولیاء ہوں گے؟۔ یہ ارشاد خاصان خدا نے فرمایا ہے۔

اولیاء اللہ کے سلسلہ میں چند احادیث بھی پیش کرنے کی سعادت حاصل کرتا چلوں۔

(1) اولیاء امتی کا انبیاء فی بنی اسرائیل (یعنی مری امت کے اولیاء مثل نبی بنی اسرائیل کے ہیں۔)



(2) اولیائی تحت قبائی (اولیاء میری قبا کے نیچے ہیں)

(3) یدہ کیدی قولہ کقول (یعنی اس کا ہاتھ مثل میرے ہاتھ کے ہے اور اس کا قول مثل میرے قول کے ہے)۔

ان سب دلیلوں قرآن و احادیث اور بزرگوں کے قول سے یہ ثابت ہو گیا کہ بندہ اطاعت کی اس حد کو پالیتا ہے تو پھر جو بھی امر خداوندی ہوتا ہے وہ کرتا ہے اور جو رضائے الہی ہوتی ہے اس پر عمل پیرا ہوتا ہے۔ تو پھر ایسا کیوں نہ ہو کہ اللہ کریم بھی بندے کی بات مان کر وہی کرے جو اس کا بندہ چاہتا ہے اس طرح ہونا تو اولیٰ ہے کیونکہ بندہ تو مسکین و عاجز ہوتا ہے اور اللہ تعالیٰ قادر و مختار ہے وہ سب کچھ کر سکتا ہے۔ اللہ تعالیٰ خود فرماتا ہے۔

”تم میرا عہد پورا کرو میں تمہارا عہد پورا کروں گا“

اس سے یہ واضح ہو گیا جب بندہ ثابت قدم ہو جاتا ہے تو اللہ تعالیٰ بندہ کی ہر خواہش پوری کرتا ہے یہی بندہ کی کرامت ہے۔ اب ایک عقلی دلیل سے بھی سمجھ لیں۔ دنیا کے کسی ملک کا بادشاہ یا صدر جسے اپنی خدمت خاصہ کے لئے متعین کرتا ہے اسے اپنی ہر محفل میں آنے کی اجازت بھی دیتا ہے اور ایسے اختیارات بھی دیتا ہے جو دوسروں کو نہیں ملتے۔ عقل سلیم کا فتویٰ تو یہ ہوا جب اس شخص کو قرب کی دولت مل گئی تو سب کچھ مل گیا عہدہ بھی اس کے تابع ہو گیا اب ذرا غور فرمائیں اللہ بڑا بادشاہ ہے کہ نہیں؟

تو جسے اللہ بادشاہ اپنی خدمت کی دہلیز پر بلند درجات عطا کر کے متعین کرتا ہے اسرار و معرفت عطا کرتا ہے۔ دوری و فراق کے پردے ہٹا کر اسے اپنا قرب بھی عطا کرتا ہے تو کیا پھر اسے کرامات کے اظہار سے روک بھی دیتا ہے؟ یہ مثال کرامات کے منکر حضرات کے لئے کافی ہے۔

انہیں معلوم ہونا چاہئے کہ یہ سارا جہاں روحانی سعادتوں اور خداوندی معرفتوں کے مقابلے میں عدم محض اور فنا ہے۔ اس نے جب سب کچھ عطا فرما دیا تو یہ حقیر چیز کیسے عطا نہ ہوگی؟ ایسا بندہ طاعات کے راستہ پر چل کر اس مقام رفیع تک پہنچتا ہے تو اللہ کریم اس کے لئے فرمادیتے ہیں۔

”یعنی میں اس کے کان اور آنکھ بن جاتا ہوں“

حضرت امام غزالیؒ نے اس کی تصدیق میں احیاء علوم میں حضرت زین العابدینؒ کے دو شعر نقل کئے ہیں۔

یارب جوهر العلم الوح بہ

لا تسعل رجا المسلمین دمی

اے خدا اگر میں جوہر علم کو ظاہر کر دوں

تو مسلمان میرے خون کو حلال قرار دیں

تقبل لی انت ممن یعد الوثنا وترونا اقبح ما یا تو دابہ حسنا

مجھے بت پرستوں میں شمار کریں

اور اپنے برے سلوک کو میرے حق میں اچھا سمجھیں

معجزات کرامات اور استدراج کو بھی سمجھ لیں

معجزہ: نبی ﷺ سے کوئی ایسا فیل سرزد ہو جو عام اسباب سے الگ ہو اور عادات کے خلاف ہو تو اسے معجزہ کہتے ہیں۔

کرامت: ایسی ہی بات کسی ولی سے سرزد ہو تو وہ کرامت کہلاتی ہے۔

استدراج: کافر، فاسق و فاجر (سنت نبوی کا منکر) آدمی کے ہاتھ سے عجیب سی بات صادر ہو تو وہ استدراج یعنی شعبہ بازی ہوتی ہے۔ ان لوگوں کو شیطان کا تعاون حاصل ہوتا ہے اور یہ شعبہ بازی پر قادر ہوتے ہیں۔ ایسے لوگ خود کو بڑا آدمی سمجھنے لگتے ہیں اور اس تکبر میں رہ کر جہنم کا ایندھن بنتے ہیں ان کو توبہ کی توفیق بھی نصیب نہیں ہوتی۔ اس پوری تشریح سے قارئین پر یہ واضح ہو جائے گا کہ ہر زمانہ میں مختلف مدارج میں اولیاء اللہ ہوتے ہیں۔ ان سب کا ایک سردار ہوتا ہے جسے اقطاب غوث قطب مدار عالم کہا جاتا ہے۔ اولیاء اللہ کی کرامات برحق ہیں وغیرہ۔ اب اس روشنی میں غور فرمائیں کہ اس بیسویں صدی میں حضرت بابا سید محمد تاج الدین حسنی و حسینی جامع کرامات و فیض عام لے کر دنیا میں تشریف لائے اللہ تعالیٰ نے آپ کو اپنا جود عطا فرما کر سراپا جود بنا دیا۔ آپ کی حیات ظاہری سے



لے کر آج تک وہی فیض جاری ہے اور بلا تفریق مذہب و ملت اس فیض کے سمندر سے ہر دریا ہر پیاسا سیراب ہو رہا ہے۔ ولیوں کی تعداد اور مدارج کو مد نظر رکھ کر آپ کے اس فرمان پر بھی غور فرمائیں۔ میں سو لاکھ ولی بناؤں گا۔ اس فرمان کے مطابق دنیا نے دیکھا کہ آپ کی خدمت میں مادر زاد ولی موجود تھے اور دنیا کے گوشہ گوشہ میں مختلف مدارج کے بزرگ آپ کے مشن کی تبلیغ کر رہے ہیں۔ ان کے علاوہ ہر سلسلہ کے مشائخ عظام۔ علماء کرام، دنیاوی حکمران، ہر قوم کے دینی رہبر سب ہی حاضر دربار ہوئے اور فیض حاصل کیا۔ لاکھوں غیر مسلموں نے آپ کے دست حق پرست پر اسلام قبول کیا۔ آپ کی نظر فیض اثر نے لاکھوں کی دنیا بدل دی آپ کی ایک نظر نے چور کو بھی ولی بنا دیا۔ بے شمار لاعلاج مریض حاضر ہو کر شفا یاب و صحت یاب ہوئے۔ ایک کثیر تعداد حضرات و خواتین کی ایسی بھی ہے جن کو آپ کی دعا سے دوبارہ زندگی نصیب ہوئی۔ لاتعداد کندز بہن طالب علم حاضر ہو کر روشن دماغ ہو گئے۔ بے شمار علماء کو آپ نے علم باطن سے نوازا۔ لاکھوں پریشان حال آپ کی خدمت میں حاضر ہو کر اللہ کے فضل سے بامراد لوٹے۔ اسی طرح راہ سے بھٹکے ہوئے راہ مستقیم پر آ گئے۔ آپ کی زندگی کا ہر لمحہ مخلوق خدا کی خدمت کے لئے وقف تھا۔ آپ کی زبان سے نکلا ہوا ہر لفظ تبلیغ دین کے لئے ہوتا۔ ہر لمحہ آپ سے کرامات کا ظہور بھی ہوتا رہا۔ آج بھی وہ سلسلے ویسے ہی جاری ہیں۔ آپ کے گرد ہر وقت ہندو، مسلم، سکھ، عیسائی پاری غرض ہر قوم کے انسانوں کا ایک کثیر مجمع جمع رہتا تھا۔ یہی کیفیت آج بھی دربار میں دیکھی جاسکتی ہے۔ بظاہر ناگپور کا مٹی داکی شریف میں رہتے ہوئے دیگر ممالک میں اسلام و کفر کی جنگ میں آپ نے کمان بھی کی اور اسلام کی فتح ہوئی۔ آپ کی بے شمار کرامات میں ایک خصوصی کرامت دنیا والوں نے یہ بھی دیکھی ایک روز چاند کی چودھویں شب میں ایک جنگل میں آپ سینکڑوں مراد مندوں کے درمیان موجود تھے۔ یکا یک آپ نے آسمان کی طرف دیکھا اور انگلی کا اشارہ چاند کی طرف کر کے فرمایا۔ کیا جی حضرت ہمارے نانا جان (حضور صلی اللہ علیہ وسلم) نے چاند کے اسی طرح دو ٹکڑے کئے تھے۔ انگلی کے اشارے کے ساتھ ہی چاند کے دو ٹکڑے ہو گئے ایک مجمع کثیر جو آپ کے ساتھ تھا سب نے دیکھا پھر برابر ہوتے ہوئے بھی دیکھا۔

### طالب کو اس کی طلب کے مطابق عطا کرتا ہوں

آپ کے بے شمار فرمان میں ایک فرمان یہ بھی تھا۔ ہم طالب کو اس کی طلب کے مطابق عطا کرتے ہیں چنانچہ دنیا نے دیکھا کہ دنیا حاصل کرنے کی غرض سے جو حاضر ہوئے دولت دنیا لے کر لوٹے۔ دین کے لئے جو حاضر ہوئے آپ کی ایک نظر نے ان کی کایا پلٹ دی ان کو آپ نے ولی کامل بنا دیا۔ فاروق حسین کاشمیری تاجی ایڈوکیٹ کا مضمون صفحہ ۹۴ پر ہے ان کو ان کی طلب کے مطابق عطا ہو رہا ہے۔

### تعلیمات:-

آپ خصوصی طور پر مخلوق کی خدمت پر زور دیتے۔ سب سے محبت کرنے اور کسی کی دل آزاری نہ کرنے کا حکم دیتے۔ ہر بشر کو قرآن و سنت نبوی ﷺ پر عمل کرنے کا خصوصی حکم بھی دیتے۔ سرکار تاج الاولیاء نے اپنی ساری ظاہری زندگی میں انہیں تعلیمات پر عمل کر کے دکھایا جن حضرات نے آپ کو تکلیف پہنچائی برا بھلا کہا ان کے لئے بھی آپ نے دعا کی خصوصی بات یہ ہے کہ جب آپ کے خدام نے تکلیف پہنچانے والوں کے لئے بد دعا کی درخواست کی تو آپ نے فرمایا (نہیں) ہمارے بار دعا کا ہے بدعا کا نہیں آپ کی حیات ظاہری میں عقیدت مندوں کی اکثریت اللہ بابا کہہ کر سرکار کو مخاطب کیا کرتی تھی اور آج بھی ناگپور شریف میں حاضرین اللہ بابا ہی کہتے ہیں میرے پیارے بھائی ولی الدین صاحب جو پشاوڑ میں مقیم تھے پھر پنڈی میں قیام فرما رہے اور سرکار کے فدائی تھے آپ نے کئی منقبتیں سرکار کی شان میں کہی ہیں اور اس تذکرہ میں فقر تاج دینی بھی لکھ کر روانہ کیا ہے جو شائع ہو گیا ہے۔ آپ نے اس مضمون کے لئے اللہ بابا کی جو تشریح کی پڑھ کر بے اختیار دل سے نکلا کہ سرکار نے ولی بھائی کی بجائے مجھ عاجز سے ولی تاج الاولیاء صحیح لکھوایا۔ مضمون پیش قارئین ہے۔ ولی بھائی اس دنیا سے رخصت ہو گئے انا للہ وانا الیہ راجعون۔

”جاننا ہے کہ بابا تاج الدین کو شکر درہ ناگپور میں ادب کے عام تقاضوں کے تحت لوگ نہ بابا صاحب کہتے تھے نہ بابا جان، نہ تاج بابا بلکہ سب ہی بے تکلف اللہ بابا کہتے تھے۔ اس خطاب کی ابتدا



کیسے اور کب ہوئی کچھ نہیں کہا جاسکتا۔ البتہ فکر یہ ہے کہ لفظ اللہ بابا کو لوگوں نے اس دربار میں ان حضور کی ذات مبارک سے کچھ فطری ہم آہنگ اور موزوں پایا تھا کہ اس لقب میں وہ نہ کوئی مبالغہ محسوس کرتے تھے نہ بناوٹ نہ اجنبیت۔ بات یہ بھی ہے کہ بابا صاحب جیسی شمس حقیقت کی کھلی تجلی لئے زمانہ میں کم ہی شخصیتیں جلوہ گر ہوئی ہیں۔ اس لئے کوئی تعجب بھی نہیں کہ وہ لوگ بابا صاحب کی اس چکا چوند تجلی کے روبرو آئے وہ ایک توحید ذاتی میں ایسی دولت ایمان سے مشرف ہوئے جو سکون قلب و روح میں حضوری حق سے دو چار کر گئی۔

اس نکتہ کی وضاحت میں چند سطر یہ پیش ہیں۔ ممکن ہے کہ ان کے ذریعے اللہ بابا کی ایسی جھلکیاں مل جائیں جو زندگی کا سرمایہ بن جائیں یوں سمجھ لیں کہ اپنے اندر سمیٹنے کے بعد ازلی تنہائیوں میں پھر سے بس جانے کے بعد قلندر کی زندگی میں ایک وہ وقت بھی آتا ہے جسے کھینچی کمان کا تیر، اب ہر بند قبا کو چاک کر کے بارہ لگام توڑ کر اپنی وسعتوں میں پھیلتا ہے۔ یہ انائے مطلق کا ظہور ہے اجنبیت عن اعراف کی شدت ہے اس جذبہ شوق میں ساری کائنات کو اپنے محیط میں سمیٹ لینے کے لئے بیتابی ہوتی ہے ایک رحمت کا سیل بے کراں اس بند کو توڑتا ہوا اٹھ پڑتا ہے اور اپنے ساتھ ہر خس و خاشاک کو بہالے جاتا ہے۔ باطن انسانیت میں نور محمد ﷺ کے پوشیدہ انوار پھیلنے کے ساتھ ساتھ ظاہر میں عشق، کرم کی ہر سوبارش ہونے لگتی ہے، محبتوں کے نئے شگوفے ہر جگہ کھلنے لگتے ہیں، عرفان حق کی کتابوں کے ورق جگہ جگہ کھلنے شروع ہو جاتے ہیں۔

اک نئی زندگی برق تجلی اک سوز۔ نمود کن اپنی شمشیر نظر سے ہر خاشاک وہ ہم باطل کو بھسم کرتی ہوئی حق کے کھلے بندوں کو رونمائی کرتی چلی جاتی ہے۔ پرانی زندگی نئی زندگی کو جنم دیتی ہے رف رف شوق بے منزل تعین کے روح بے قرار کو لئے پھرتا ہے پھر جدھر حق گیا باطل دفع ہوا اللہ کو اللہ سے دیکھا اللہ کا ذکر بلند ہوا۔

وحدت نور حق کا اک طلسمی سحر ماحول پر طاری ہوا اک مستی کے عالم میں فقیر مجردات سے لطف اندوز ہوتا چلا جاتا اور اک بارات عاشقان اس کی ہم رکابی کا شرف حاصل کرتی ہے۔ محبوب عالم صلی اللہ علیہ وسلم کی گرد راہ اور نشان پاء دیکھ کر ایک جماعت کی جماعت باطنی رجوع حق میں شرع حق میں

شرع سنت کی منزلیں طے کرتی چلی جاتی ہے۔ اس طرح حق کے اولین شوق جذبہ اجنبیت کی ادھر سے تصدیق دیکھ کر اس ماحول میں جن و انس و ملک اپنے عشق کی تجدید کرتے چلے جاتے ہیں یہی عشق مجروح کی بیداری بنیاد ہے نور باطن کے اجاگر ہو جانے کی۔ سوئی ہوئی باطنی صلاحیتوں کے جاگ جانے کی اس کے بعد ہی کہیں ظاہری اعمال میں بھی صداقت آنے لگتی ہے اب کہیں حیات کو ایک جھوٹی عارضی چمک کی جگہ حقیقی جلا اور قیام ملتا ہے۔ غرض اللہ بابا کی اپنے آئینہ باطن میں ایک جھلک دیکھ کر ہی لوگ صحیح معنوں میں رجوع الی اللہ ہوا کرتے ہیں۔ اس حسن مجروح کی تجلی ہی میں جو بابا صاحب کے فیضان سے لوگوں کو میسر آتا تھا اس مادی جسم کے آئینہ میں حق کی رونمائی ہوتی تھی یہ تجلی حق کل یوم ہونی شان کی تجلی تھی شان برق کن فکانی کا گویا ایک محرک طلسم تھا جو بابا صاحب کے سراپا سے ارد گرد کے ماحول کو روشن کر رہا تھا۔ اس آن حق کی نئی شان کا اپنے وجود سے اظہار کرنے والے کی جانب کس کی مجال تھی جو نظر بھر کے دیکھنے کی جسارت کرتا۔ اہل نظر شاہد ہیں کہ خشیت حسن جلالت نور حق کی تجلی جن آنکھوں نے بابا صاحب کے سراپا میں دیکھی تھی وہ خود کل یوم ہونی شان کی تجلی بعد کے زمانے کو دکھا کر رب کی نعمتوں کی تصدیق کے ضامن بن گئے تھے۔

حق نمائی کے لئے خلقت پر حضور پاک ﷺ کا ایک بڑا احسان تھا کہ حضور ﷺ نے من رانی نقد راء الحق (جس نے مجھے دیکھا اس نے حق کو دیکھا) فرمایا اور قلندر یہی ہے کہ جو کہے بغیر دیکھ کر کہے اور نہ صرف کہے بلکہ کر کے دکھائے بھی کہ اللہ بابا کیا ہوتا ہے لفظ اللہ مشتق ہے ولہ سے یعنی وہ غم محبت اور عجلت خاطر جو ماں کو اولاد سے ہو۔ گویا مطلق عشق و محبت، محبوب اور پیارا من موہن دلوں کا محبوب تب ہی تو ایسے کا گفت اللہ کا گفت ہوتا ہے۔

گفتہ او گفتہ اللہ بود

گرچہ از حلقوم عبد اللہ بود

چنانچہ میرے آقا و مولا نے کبھی کسی کی دل آزاری نہیں کی آپ کے دربار سے ہر شخص بامراد ہی لوٹا آپ کی زبان مبارک سے جو بھی نکلا پورا ہو کر رہا مندرجہ شعر سے بھی واضح ہو گیا کہ اللہ کا ولی جو بولتا ہے اللہ اسے پورا کرتا ہے۔ آپ کے بے شمار فرمان ہیں جن میں ایک فرمان یہ بھی ہے کہ سوالا کھ ولی



بناؤں گا۔ آپ نے بے شمار حضرات کو ولی کامل بنا کر دنیا کے گوشہ گوشہ میں خدمت خلق اور تبلیغ دین کے لئے روانہ کیا یہاں تک کہ خود بیرون ممالک پہنچ کر جن کو نوازنا تھا نوازا۔ یہ معاملات اس طرح ہوئے کہ آپ ناگپور شریف میں عقیدت مندوں کے درمیان بھی ہوتے تھے اور غیر ممالک میں بھی۔ بابا صاحب کے فیض یافتہ اور ان حضرات کے فیض یافتہ حضرات آج بھی دنیا میں پھیلے ہوئے ہیں اور دین اسلام کی خدمت کر رہے ہیں۔ ان سے بھی بے شمار حضرات فیض پارہے ہیں۔ یہ بھی سرکار بابا صاحب ہی کی کرامت ہے بابا صاحب عجیب نرالی شان سے دنیا میں تشریف لائے آپ نے سلسلہ بیعت میں بھی نرالا طریقہ اپنایا یعنی پیر اور مرید کی اصطلاح کو بدل کر بابا اور بچہ کر دیا۔ آج بھی سلسلہ کے تمام حضرات بابا کے بچے ہی کہلاتے ہیں۔ اس تبدیلی کی وجہ ان کے کرم سے میں جو سمجھ سکا ہوں وہ قارئین پر واضح کر دوں۔ تمام سلسلوں میں پیر اور مرید کی قدیم اصطلاح ہے۔ اس کے معنی روحانی باپ اور روحانی اولاد ہی کے لئے جاتے تھے لیکن اس دور میں آقا و غلام سمجھا جانے لگا جس کی وجہ سے روحانی علم کا فقدان پیدا ہو گیا۔ بابا صاحب نے بابا اور بچہ کہہ کر وہ محبت لو نادی یعنی بابا صاحب نے جب مرید کو بچہ سمجھ لیا وہ لفظ اللہ ولہ یعنی عشق و محبت والی بات آگئی (ہر دو طرف سے ایک محبت کا سیلاب اُٹ آیا اور اسی محبت نے بچے کو بابا بابا کہتے کہتے ایک روز بابا ثانی بنا دیا۔ غور فرمائیں دنیا کی تعلیم حاصل کرنے کے لئے بھی کوئی بچہ جب اپنے استاد محترم سے تعلیم حاصل کر کے اپنی کاروباری دنیا میں لگ جاتا ہے۔ جب کبھی استاد سے ملاقات ہوتی ہے اور استاد اپنے اس شاگرد کو کسی سے متعارف کرواتا ہے تو یہی کہتا ہے کہ یہ میرے شاگرد ہیں یا شاگرد رہ چکے ہیں۔ اس سے ظاہر ہوا کہ تعلیم حاصل کرنے والا خواہ وہ بوڑھا ہی ہو گیا ہو استاد کی نظر میں بچہ ہی ہوتا ہے یہی کیفیت روحانی تعلیم حاصل کرنے والوں کی اپنے پیر و مرشد کے سامنے ہوتی ہے۔ بابا صاحب کے قول کے مطابق ”سوالا کھولی بناؤں گا“ یقیناً بنائے ہیں بلکہ آج بھی بنا رہے ہیں اور یہ حضرات دنیا کے گوشہ گوشہ میں سرکار تاج الاولیاء کے مشن کی تبلیغ اور خدمت خلق میں مصروف ہیں۔ چونکہ بابا صاحب ایک صاحب کشف بزرگ ہیں اس لئے کشف کی حقیقت سمجھ لیں۔ ویسے تو میرے سرکار کے بارے میں کچھ لکھنا ایسا ہی ہے جیسے سمندر کو کوڑہ میں بند کرنا۔

### کشف کی حقیقت:

حواس خمسہ ظاہری کی حدود متعین ہیں، کان ایک حد تک سنتے ہیں، ان کا دائرہ عمل بڑھانے کے لئے آج کے سائنسی دور میں ٹیلی فون، وائرلیس وغیرہ استعمال ہو رہا ہے جو دور دراز کی آواز ہمارے کانوں تک پہنچاتا ہے۔ مادی ذرائع کے بغیر زماں و مکاں کے فاصلہ ہماری سماعت کی راہ میں حائل نہ ہوں یہی کشف سماعت ہے یہی باطنی اسباب ہے اسے سائنس دان مافوق السباب کہتے ہیں۔ مثلاً کنکریوں کا کلمہ پڑھنا عوام کے نزدیک غیر عادی فعل ہے مگر خواص جانتے ہیں کہ کائنات کی ہر شے تسبیح و تحمید کر رہی ہے اس لئے کنکریوں کا کلمہ پڑھنا کوئی غیر عادی فعل نہیں۔ حضور صلی اللہ علیہ وسلم کا یہ معجزہ ہے کہ انہوں نے سننے والوں کے کان کھول دیئے ان کی سماعت پر جو پردہ تھا اٹھا دیا۔ یہی کشف سماعت حضور کی نسبت کا اعجاز ہے یہی باطنی ذرائع سماعت معاون ہوں تو کشف سماعت کا حاصل ہوتا ہے۔ نبی سمیع بندہ خدا کے کان سے سننے لگے۔ یہ کشف سماعت کا کمال ہے۔ قرآن کریم میں سورۃ الاعراف میں (آیا ہے۔ تراہم ينظرون واليك وهم لا يبصرون۔ تم ان کو اپنی طرف نظر کرتے ہوئے دیکھتے ہو حالانکہ وہ نہیں دیکھ رہے ہیں یہاں ایک جملہ میں دیکھنے کی تین قسمیں بیان کرنا بلاغت قرآنی کا اعجاز ہے۔ تراہم (رویت)، ينظرون (نظر)، يبصرون (بصیرت) یہ تینوں اقسام اپنے مراتب میں مختلف ہیں جن کا بیان تفصیل طلب ہے یہاں تو صرف اجتہاد الہی پر توجہ دلانا مقصود ہے جو بصارت و بصیرت کے فرق پر مبنی ہے یعنی حضور صلی اللہ علیہ وسلم کو محض ظاہری آنکھوں سے دیکھنا اللہ کے نزدیک نہ دیکھنے کے حکم میں ہے۔ دل کی آنکھوں یعنی چشم باطن سے دیکھنا ہی صحیح معنوں میں دیکھنا ہے یہی کشف بصارت ہے جو مطلوب الہی ہے قرآنی آیات میں کافروں کے دلوں، آنکھوں، کانوں پر خدا کی مہر کا ذکر ہے۔ یہ بھی واضح کیا گیا ہے کہ ان کے پاس آنکھیں ہیں مگر دیکھتے نہیں، کان ہیں مگر سنتے نہیں، دل ہیں مگر اس پر زنگ ہے (رین) کا پردہ ہے غشاوہ زندہ ہیں مگر مردوں کے حکم میں ہیں یہاں آنکھیں رکھنے والوں کو اندھا، کان رکھنے والوں کو بہرہ، زبان رکھنے والوں کو گونگا دل رکھنے والوں کے دل کو پتھر اور زندہ کو مردہ کہا جا رہا ہے۔ یہاں



قرآن کا بیان بالکل واضح ہے وہ محسوسات میں پابہ زنجیر حواس و حیات کی کوئی حقیقت تسلیم نہیں کرتا، بلکہ اس کے برعکس ان کی سلبی حیثیت کو اجاگر کرتا ہے۔ یہی وہ مقام ہے جہاں مومن و کافر ”حواس و حیات“ کے مراتب میں ایک دوسرے سے ممتاز ہوتے ہیں۔

مومن کے ”حواس و حیات“ محسوسات کے زندانی نہیں ہوتے یہاں غشاوۃ ہے نہ غطاء ہے حجاب ہے نہ رین وہ اللہ کی طرف سے صاحب نور ہوتا ہے اس روشنی میں وہ منزل مقصود کی طرف گامزن ہوتا ہے۔ اسی نور الہی کو اصلاح میں نور کشف کہتے ہیں۔ علم باللہ کے حصول کے دو طریقے ہیں۔ پہلا طریقہ کشف ہے بروقت کشف وہ علم ہے جو ضروری ہے انسان اپنے نفس میں حاضر پاتا ہے۔ یہ علم کسی شبہ کو قبول نہیں کرتا یہ انسان کی قدرت سے باہر ہے کہ وہ اس علم سے علیحدہ ہو سکے۔ یا اس کو علیحدہ کر سکے۔ اس علم کے لئے اس کے پاس کوئی دلیل بھی نہیں ہوتی بجز اس کے کہ وہ اس کا ادراک اپنے نفس میں کرتا ہے دوسرا طریقہ فکر و استدلال اور دلائل عقلی پر مبنی ہے یہ پہلے طریقہ سے کم تر ہے کیونکہ دلیل میں شبہ داخل ہو سکتا ہے پہلے طریقہ میں شبہ کی کوئی گنجائش نہیں ہے وہ تو واضح طور پر مشاہدہ کرتا ہے کشف پر ایک مستند واقعہ بھی پیش کر رہا ہوں۔

### راہ نجات کے لئے آٹھ فوائد

حضرت عاصم رحمۃ اللہ علیہ کے استاد و پیر مرشد حضرت شفیق بلخیؒ نے ایک روز حضرت عاصم سے دریافت کیا اے عاصم تمہیں میری صحبت میں رہتے ہوئے کتنا عرصہ ہوا۔ عاصمؒ نے عرض کیا حضور ۳۳ برس۔ فرمایا اتنے برسوں میں تم نے کس قدر تحصیل علم کیا۔ اور اس سے کیا کیا فائدے اٹھائے۔ عرض کیا۔ آٹھ فائدے۔ اس کے علاوہ میں نے کسی بھی علم سے اور کچھ بھی فائدہ حاصل نہیں کیا۔ شیخ نے فرمایا۔ اِنَّا لِلّٰہِ وَاِنَّا اِلَیْہِ رَاجِعُوْنَ میں نے تم پر تمام عمر صرف کی اور تم کو میری صحبت اور میرے علم سے بجز ان فوائد کے اور کچھ حاصل نہ ہوا۔ عرض کیا اے شیخ! اگر سچ پوچھے تو واقعہ یہی ہے۔ اس واسطے کہ مجھے یقین ہے کہ ان آٹھ فوائد سے میری دونوں جہاں میں نجات ہے۔ ان سے زیادہ میرے کچھ کام نہ آئیں گے۔ شیخ نے فرمایا۔ فوائد بیان کرو۔ عرض کیا۔

اول:- یہ کہ میں نے تمام مخلوقات عالم کے ظاہر و باطن کو ٹٹولا، معلوم ہوا کہ ہر ایک کو کسی نہ کسی تعلق دلی اور محبت ضرور ہے۔ لیکن یہ محبت یا محبوب سب گور تک ایک دوسرے کا ساتھ دیتے ہیں۔ قبر (گور) میں کوئی کسی کا نہ مونس و دمساز ہوتا ہے نہ معین و مددگار۔ یہ حالت دیکھ کر میں سوچ میں پڑ گیا۔ بالا خر میں نے طے کیا کہ میں ایسا محبوب و معشوق کیوں نہ پیدا کروں جو قبر میں بھی میرا ساتھ دے۔ بہت سوچ بچار کے بعد میں اس نتیجے پر پہنچا کہ ایسا محبوب تو صرف عمل صالح ہو سکتا ہے لہذا میں نے اسکو اپنا محبوب بنالیا۔ تاکہ (زندگی اور بعد انتقال) قبر میں بھی میرا ساتھ نہ چھوڑے۔

شیخ نے فرمایا۔ تم نے خوب کیا

دوم:- جب میں نے اہل عالم کے کردار پر نظر ڈالی تو مجھے پتہ چلا یہ لوگ اپنے اغراض کے بندے اور خواہشات نفس کے غلام ہیں پس میری نظر فرمان خداوندی یعنی اس آئیہ کریمہ پر گئی وَ اَمَّا مَنْ خَافَ مَقَامَ رَبِّہِ نَهَى النَّفْسَ عَنِ الْهَوٰی فَاِنَّ الْجَنَّةَ هِیَ الْمَاوٰی۔

(یعنی جس نے اپنے پروردگار کے مقام عظمت سے خوف کیا اور جو خواہش نفس سے باز رہا پس جنت صرف اسی کا ٹھکانا ہے۔ چنانچہ مجھے اہل عالم کی اس زندگی سے نفرت ہو گئی اور) یقین ہو گیا کہ قرآن سچا ہے لہذا میں نے نفس کی مخالفت شروع کر دی اور ریاضت اور مجاہدہ کے لئے تیار ہو گیا اور نفس کو مجاہدہ کی قید سخت میں بند کر دیا۔ اسکی کوئی بات نہیں مانی یہاں تک کہ وہ مغلوب و مطیع و منقاد ہو گیا۔ شیخ نے فرمایا۔ بَارَکَ اللّٰہُ عَلَیْکَ (اللہ تجھے برکت دے)۔

سوم:- یہ کہ میں نے اہل عالم کو بغور دیکھا تو ہر ایک کو متاع دنیا کے حصول میں کوشاں اور سرگرداں پایا اور اپنی کوشش کی ادنیٰ کامیابی پر خوش ہوتے اور بغلیں بجاتے پایا۔ پس میں نے ذیل کے کلام خداوندی پر غور کیا۔ مَا عِنْدَکُمْ یَنْفَقُوْا وَمَا عِنْدَ اللّٰہِ بَاقٍ (اور جو تمہارے پاس ہے وہ فنا ہونے والا ہے اور جو اللہ کے پاس ہے۔ وہ باقی رہنے والا ہے) پس جو کچھ سرمایہ کہ میں نے برسوں میں جمع



کیا تھا۔ وہ خدا کی راہ میں تسدق کر دیا۔ اُسے بھی توشہ آخرت سمجھا۔ شیخ علیہ رحمۃ نے فرمایا سبحان اللہ تم نے خوب کیا۔

چہارم:- یہ کہ جب میں نے خلق اللہ پر نظر کی تو ایک گروہ کو دیکھا۔ جس کا گمان ہے کہ زیارت افراد خاندان انسان کے شرف و مرتبت کا موجب ہے۔ دوسرے گروہ کو دیکھا اس کا گمان تھا کہ کثرت مال و منال اور کثرت اولاد موجب افتخار بنی آدم ہے۔ تیسرے گروہ کو دیکھا کہ وہ مارنے مرنے، قتل و غارتگری ظلم و جور میں عزت انسان تصور کرتا ہے۔ اور ان سب کو تصور میں رکھتے ہوئے قرآن کی مندرجہ آیت کریمہ پر نظر پڑی اِنْ اَكْرَمَكُمْ عِنْدَ اللَّهِ اتَقَّكُمْ (یعنی تم میں عزت والا وہ ہے جو تم میں اللہ کے نزدیک زیادہ متقی و پرہیزگار ہے) میں نے اس آیت کو گرہ میں باندھ لیا اور قرآن کی صداقت پر ایمان لے آیا۔ اس کی روشنی میں مذکورہ بالا لوگوں کے گمانوں کا فساد مجھے صاف نظر آ گیا۔ اور میں نے تقویٰ پر ہیزگاری کو اختیار کر لیا۔ تاکہ خدا کے نزدیک میں معزز اور شریف شمار کیا جاؤں۔

پنجم:- یہ کہ میں نے لوگوں کو دیکھا کہ ایک دوسرے کی برائی میں مصروف ہیں۔ معلوم ہوا کہ یہ نتیجہ حسد کا ہے۔ یہ ایک دوسرے کی عزت و ترقی پر حسد کرتے ہیں۔ اس سلسلہ میں میری نظر قرآن کریم کی اس آیت کریمہ پر گئی۔ نَحْنُ قَسَمْنَا مِنْهُمْ مَعِيشَتَهُمْ فِي الْحَيَاةِ الدُّنْيَا۔ ہم نے (چند روزہ) دنیا میں معاش اہل عالم کو (یعنی روزی کو) ان پر تقسیم و مقدر کر دیا ہے) میں نے یقین کیا کہ روز ازل سے ہر شخص کی روزی (عزت۔ ذلت۔ جاہ و شہرت وغیرہ من جانب اللہ) تقسیم ہو چکی ہے کسی کو کسی شے پر (ذاتی طور پر دخل و) اختیار نہیں ہے۔ لہذا میں نے حسد کی کوئی وجہ جواز تسلیم نہیں کی اور تقسیم الہی پر راضی اور قانع ہو گیا۔ اور خلق خدا سے (جنگ و حسد کی بجائے) میں نے صلح کر لی شیخ نے فرمایا۔ عاصم تم نے خوب کیا۔

ششم:- میں نے اہل علم کو بھی ایک دوسرے کا دشمن پایا۔ کوئی کسی سے کسی بات پر جلتا ہے کوئی کسی بات پر میں نے قرآن کریم کی آیت جس کا مطلب یہ ہے پر نظر کی۔ (شیطان ہی تمہارا دشمن ظاہر

ہے۔ تم اسی کو دشمن جانو) میں نے جان لیا (تعلیم) قرآن حق ہے۔ سوائے شیطان اور شیطان کے تابعداروں کے کسی کو دشمن نہ سمجھنا چاہئے۔ پس میں شیطان کا دشمن ہو گیا۔ میں نے اسکی کوئی بات نہ مانی۔ اور خدا کی عبادت اور فرمانبرداری میں لگ گیا اسی کو معبود و بزرگ جانا۔ اور اسی کو راہ حق یقین کیا۔ جیسا کہ اللہ تعالیٰ فرماتا ہے۔

اَلَمْ اَعْهَدْ اِلَيْكُمْ يَا بَنِي اٰدَمَ اَلَّا تَعْبُدُوْا الشَّيْطَانَ اِنَّهٗ لَكُمْ عَدُوٌّ مُّبِينٌ ؕ وَ اَنْ عُبِدُوْا نَسِيْ هٰذَا صِرَاطٌ مُّسْتَقِيْمٌ ؕ (اے بنی آدم کیا میں نے (روز ازل میں) تم سے یہ عہد نہیں لیا تھا کہ تم شیطان کی فرمانبرداری نہ کرنا۔ کیونکہ وہ تمہارا کھلا دشمن ہے۔ اور یہ عہد کہ تم میری عبادت کرنا۔ سیدھا راستہ یہی ہے۔ شیخ نے فرمایا اے عاصم تم نے خوب کیا۔

ہفتم:- یہ کہ میں نے دنیا والوں کو طلب معاش کے لئے انتھک کوشش میں مصروف پایا۔ اور دیکھا کہ ہر ایک مشتبہ (روزی) میں پڑا ہوا ہے۔ اور اپنے آپ کو ذلیل و خوار کر رہا ہے۔ پس میری نظر اس آیت پر پڑی وَمَا مِنْ دَابَّةٍ فِیْ اَرْضٍ اِلَّا عَلٰی اللّٰهِ رِزْقُهَا ؕ (روئے زمین پر ایک بھی چوپایہ خواہ وہ انسان ہو یا حیوان) نہیں ہے جس کے رزق کا ذمہ دار اللہ تعالیٰ نہ ہو) پس میں نے اپنے آپ کو ایک چوپایہ سمجھ لیا اور عبادت خدا میں (سب سے بے نیاز ہو کر) مشغول ہو گیا اور اس یقین کے ساتھ وہ خدائے قدوس اپنی ذمہ داری کو ضرور پورا کریگا۔ اور مجھے روزی ضرور دیگا۔ شیخ نے فرمایا عاصم تم نے خوب کیا۔

ہشتم:- یہ کہ میں نے اہل عالم کا مطالعہ ایک اور نظریہ سے کیا۔ تو دیکھا کہ کسی کو اپنی حکومت اور مالک پر بھروسہ ہے۔ کسی کو اپنے مال اور دولت پر۔ کسی کو اپنی دستکاری و ہنرمندی پر اور کسی کو (اپنے کسی حمایتی) مخلوق پر پس میری نظر اس آیت کریمہ پر گئی۔

وَمَنْ يَتَوَكَّلْ عَلَى اللّٰهِ فَهُوَ حَسْبُهُ (جو خدا پر بھروسہ رکھتا ہے تو وہ اسکو کفایت کرتا ہے۔ لہذا میں نے اپنے خدا پر بھروسہ کیا اور یقین کیا کہ وَهُوَ حَسْبِيْ وَ نَعْمَ الْوَكِيْلُ ؕ



(وہی مجھ کو مدد دینے کے لئے) کافی ہے اور اچھا (لائق اعتماد ضامن ہے) شیخ نے فرمایا۔ حاتم، اللہ تم کو یوں ہی توفیق دیتا رہے۔

میں نے توریت۔ انجیل۔ زبور اور قرآن پر نظر کی ہے۔ یہ چاروں اللہ تعالیٰ کی کتابیں ہیں ان ہی آٹھ فوائد سے بھری ہوئی ہیں۔ جو کوئی ان آٹھوں پر عمل کریگا تو گویا اسے اللہ کے چاروں کلاموں پر عمل کیا۔

### نماز غوثیہ

۲ رکعت نفل نماز غوثیہ ہر رکعت میں ۱۱ بار سورہ اخلاص پڑھنا ہے۔ سلام پھیر کر حضور میں ۱۱ بار صلوٰۃ سلام پیش کرنا ہے۔ سلام ”عَلَيْكَ يَا رَسُولَ اللَّهِ. سلام عَلَيْكَ يَا حَبِيبَ اللَّهِ سلام عَلَيْكَ يَا شَفِيعَ الْمُذْنِبِينَ. سلام عَلَيْكَ يَا رَحْمَةَ الْعَالَمِينَ. اس تصور کے ساتھ کہ سرکار ﷺ کے پاس میں بیٹھا ہوں۔

اس کے بعد بغداد کی جانب منہ کر کے (شمال کی جانب) ۱۱ قدم چلیں ہر قدم پر یا شیخ عبدالقادر جیلانی المدد۔ سرکار دو عالم احمد مہدیؑ محمد مصطفیٰ صلی اللہ علیہ وسلم کے صدقے میں۔۔۔۔۔۔ حاجت بیاں کر کے عرض کرنا ہے کہ یہ سرکار کے صدقے میں کرا دیجئے۔ اس کے بعد یہ دو شعر پڑھنا ہے۔

أَيُّدِ رُكْنِي ضَيْمٌ وَأَنْتَ ذَخِيرَتِي۔ وَأَظْلَمُ فِي الدُّنْيَا وَأَنْتَ نَصِيرِي  
دَعَارٌ عَلَى حَامِي الْحَمِي وَهُوَ مُنْجِدِي إِذَا ضَاعَ فِي الْبَيْدَاءِ عِقَالِ  
بَعِيرِي۔

حضرت علی کرم اللہ وجہہ کا خواب:

حضرت عمر رضی اللہ عنہ کے دور خلافت میں حضرت علیؑ نے خواب میں دیکھا کہ حضور اکرم صلی اللہ علیہ وسلم نماز فجر پڑھانے کے بعد تشریف فرما ہیں آپ کی خدمت میں کسی نے کھجوروں سے

بھرا تھال پیش کیا حضور ﷺ نے اسے حاضرین میں تقسیم فرمادیا۔ دو کھجوریں حضرت علیؑ کو بھی مرحمت فرمائیں خواب سے بیدار ہونے کے بعد مسجد تشریف لے گئے۔ نماز فجر حضرت عمرؓ کے ساتھ ادا کی۔ کسی نے حضرت عمرؓ کو کھجوروں سے بھرا تھال پیش کیا آپ نے حاضرین میں اسے تقسیم کر دیا دو کھجوریں حضرت علیؑ کو بھی مرحمت فرمائیں آپ اپنے خواب کو بیداری کے مطابق دیکھتے رہے لیکن یہ معلوم کرنے کے لئے حضرت عمرؓ میرے خواب سے مطلع ہیں یا نہیں؟ فرمایا ”کھجوریں اچھی ہیں کچھ اور عنایت فرمائیں“ حضرت عمرؓ نے فرمایا ”اگر حضور اکرم صلی اللہ علیہ وسلم آپ کو دو سے زیادہ دیتے تو عمرؓ بھی آپ کو اتنی ہی دیتا۔“ اس سے یہ واضح ہو گیا کہ اولیاء اللہ کا کشف عام مثال عالم برزخ ارواح بھی جاری ہوتا ہے۔ یہ سرکار بابا کے کرم کی بات ہے کہ کشف سے متعلق بھی واضح ہو گیا اب یہ بھی بتاتا چلوں کہ جن فیض یافتہ حضرات کے نام اور حالات ہمیں مل سکے اسے ہم نے اذکار تاج الاولیاء میں شائع کر دیا اور قارئین سے درخواست بھی کی ہے کہ ان کے علم میں سرکار بابا صاحبؒ کے فیض یافتہ حضرات کے حالات اگر ہوں تو وہ دربار تاج الاولیاء الیس۔ ٹی 10، مکان نمبر R-88، سیکٹر 5A4، نار تھ کراچی۔ فون نمبر: 2020602، موبائل: 0300-2378486 کراچی۔ کو تحریری طور پر لکھ کر روانہ کریں۔

پاکستان کے وجود میں آنے کے بعد سرکار بابا صاحبؒ نے حضرت مولانا عبدالکریم شاہ صاحب المعروف بابا یوسف شاہ تاجی کو کراچی روانہ کیا۔ لیکن کراچی آنے کے چند روز بعد ہی ان کا وصال ہو گیا۔ ان کے وصال کے بعد سرکار نے حضرت قاضی بابا سید امجد علی شاہ تاجی کو کراچی بھیجا۔ آپ کلیئاً نور ذات بابا صاحبؒ میں فنا ہو کر مندرجہ شعر کی زندہ جاوید تصویر ہیں۔

من	تو	شدم	تو	من	شدی
من	تن	شدم	تو	جاں	شدی
تا	کس	نہ	گوید	بعد	ازیں
من	دیگر	تو	دیگری		

جس طرح بابا سرکار نے بابا یوسف شاہ تاجی کو بے حد نواز اسی طرح قاضی بابا صاحبؒ کو روحانی علوم



سے نواز کر بے شمار تبرکات اور ایک چابی یہ فرما کر عطا فرمائی ”لوحی حضرت یہ ہمارے خزانہ کی چابی حضرت قاضی بابا صاحب نے بمبئی میں ۱۹۲۴ء میں دربار تاج الاولیاء قائم کیا۔

اور ۱۹۴۷ء اکتوبر تک وہاں رہ کر سرکار کے مشن کی تبلیغ کی اور خدمت میں لگے رہے۔

نومبر ۱۹۴۷ء میں کراچی آئے اور یہاں دربار تاج الاولیاء قائم کر کے خدمت خلق میں لگے رہے فرماتے تھے۔ میرا مشن یہ ہے کہ پاکستان کے بچہ بچہ کی زبان پر بابا بابا ہو جائے۔

آج دنیا دیکھ رہی ہے کہ قاضی بابا کا مشن کامیاب ہو رہا ہے۔ آپ کا وصال ۱۵ ربیع الثانی مطابق ۲۸ اکتوبر ۱۹۵۸ء کو ہوا۔ بابا صاحب کے عطا کردہ تبرکات کی سال میں دو مرتبہ دربار تاج الاولیاء میں زیارت کرائی جاتی ہے۔

یہ بھی عرض کرتا چلوں کہ ہندوستان پاکستان اور دنیا کے ہر گوشہ گوشہ میں بابا صاحب کے بے شمار فیض یافتہ حضرات آج بھی موجود ہیں سرکار بابا صاحب کا فیض پہنچانے کا ایک نرالہ طریقہ رہا ہے اس طرح ان کے ہر فیض یافتہ بچہ کا طریقہ بھی نرالہ ہے۔ سرکار بابا صاحب کے مقام کا تعین تو کوئی کیا کر سکتا ہے اس سے قبل اذکار تاج الاولیاء کے چاروں ایڈیشنوں میں ان کو رہنما حضرات کے لئے جو سرکار کو مجذوب ایک دوسرے معنی میں سمجھتے تھے بابا صاحب کی توفیق سے کچھ اختصار کے ساتھ یہ واضح کیا گیا کہ بابا صاحب ایک صاحب سلسلہ بزرگ، امام وقت، اور قطب مدار عالم ہیں۔ اب اس امام وقت کی مختصر سوانح پیش کرنے کی سعادت حاصل کر رہا ہوں جن کا وصال ۱۹۲۵ء میں ہوا لیکن دنیا بھر کی مخلوق آج بھی وہی فیض حاصل کر رہی ہے جو آپ کی حیات ظاہری میں حاصل کرتی رہی یہ بھی میرے آقا کے قطب مدار عالم ہونے کا ثبوت ہے۔

نہ شمع نہ شب پرستم کہ حدیث خواب گویم

چوں غلام آفتابم ہمہ آفتاب گویم

نوٹ: یہی فیض یافتہ حضرات بابا صاحب کے خلفاء کہلاتے ہیں۔

میر محمد المعروف

میاں قاضی محمد علی تاجی

## تاج الاولیاء کی ولادت کی بشارت

تاج الاولیاء حضرت بابا تاج الدین ناگپوری کی والدہ ماجدہ نے حضرت بابا صاحب کی پیدائش سے قبل ایک خواب دیکھا جس میں آپ کی ولادت کی بشارت دی گئی تھی۔ انہوں نے دیکھا کہ تاج نظر ایک وسیع و بسیط میدان ہے اس میدان میں ہزاروں شہر آباد ہیں اور مخلوق خدا بے حد بے حساب ہے جس میں ہر مذہب و ملت کے لوگ آباد ہیں۔ سردی کا موسم ہے چاند کی چودھویں تاریخ ہے اور چاند خوب چمک رہا ہے۔ ہر شخص چاندنی کے حسن سے سرشار اور پر کیف ہے۔ حضرت تاج الاولیاء کی والدہ ماجدہ نے دیکھا کہ چاند آسمان سے ٹوٹا اور ان کی گود میں اتر آیا۔ اسی سال آپ کی ولادت باسعادت عمل میں آئی۔

### ولادت سرکار تاج الاولیاء

یہ وہ نور تھا جو کا مٹی (ناگپور) آیا

ضیائے بدر الدین کو آخر شیشی۔ پی سے چمکایا

مقدر میں تھا یہی سی۔ پی کا موتی روز اول سے

منور ہو گئی سی۔ پی بھی اک نور مکمل سے

غرض ۱۸۶۱ء میں پیدا ہوئے بابا

منور نور سے عالم کو کرنے آگئے بابا

(حضرت یوسف شاہ تاجی والد)



سید محمد حبیبی نسبی عشرت زہرا تاج الدینؒ

حسنی حسینی سہرا کھرا دلہا آیا تاج الدینؒ

تاج ولایت سر پہ اُس کے لٹا فختا تاج الدینؒ

روپ انوکھا، جسم اچھوتا، بانکا پھیلا تاج الدینؒ

جنگل جنگل جگ اجیالا نور کا کلڑا تاج الدینؒ

اندھیرے ہو گئے، روشن ولی کا ملین تاج الدینؒ

بانہہ گبے کا لاج رکھیا دل کا بسا تاج الدینؒ

تیرا ولی بل بل جائے تو ہے بابا تاج الدینؒ

از حضرت ولی الدین تاجیؒ

حضرت بابا سید محمد تاج الدینؒ بمقام کامٹی کسری بازار اپنے مکان میں ۲۷ جنوری

۱۸۶۱ء مطابق ۱۵ رجب المرجب ۱۲۷۷ھ بروز دوشنبہ بہ سعادت سعید تولد ہوئے۔ آپ نے

پیدائش کے وقت ہی اپنی کرامت سب پر ظاہر کی یعنی عام بچوں کی طرح پیدا ہوتے ہی نہیں روئے۔

بلکہ آنکھ بھی بند رکھی جس کی وجہ سے آپ کے عزیزوں کو خیال ہوا کہ شاید بچہ بے جان پیدا ہوا ہے لیکن

تجربہ کار عورتوں نے نبض دیکھی تو وہ جاری تھی۔ اس لئے اس وقت کے رواج کے مطابق تانبے کے

پیچے کو گرم کر کے آپ کے جسم پر داغا گیا۔ وہ داغ آپ کے جسم پر موجود تھے تب آپ نے آنکھیں

کھولیں اور بجائے رونے کے سب کی جانب مسکرا کر دیکھا۔ حضرت بابا صاحبؒ کے نانا حضور

فرماتے تھے کہ بابا صاحبؒ کی والدہ محترمہ جب پیدا ہوئیں تھیں ان کی بھی یہی کیفیت تھی۔ ان کو

ٹوٹکے کے طور پر گھورے پر ڈالا گیا تھا۔ اس کے بعد انہوں نے سانس لی اور آنکھیں کھولیں تھیں۔

اس لئے ان کا نام مریم بی بی عرف گھورن بی بی رکھا گیا تھا۔

اس سے پیشتر سرکار تاج اولیاءؒ کی جو سوانح شائع ہو چکی ہیں۔ اس میں بابا صاحبؒ کی

سن ولادت جو لکھی گئی ہے۔ اس میں اختلاف پایا جاتا ہے۔ حضور کے نانا صاحبؒ نے جو سن ولادت

بتائی تھی (وہی تاج قطبی میں شائع ہوئی تھی)۔ وہ سرکار کی خدمت میں پیش کی گئی تھی۔ اس میں سوائے

نسب کے سرکار نے کسی اور ترمیم کا حکم نہیں فرمایا۔

میرا ایمان ہے کہ تاریخ ولادت میں اگر غلطی ہوتی تو سرکار ضرور تصحیح فرما دیتے

میرے برادر بزرگ حضرت مولانا عبدالکریم شاہ صاحب المعروف یوسف شاہ صاحب تاجی نے

حکیم بدرالدین صاحب گجراتی اور ماسٹر عبدالجید صاحب ہیڈ ماسٹر وردھا اسکول کے حوالہ سے اور اس

کے علاوہ سرکار نے یہ فرمایا تھا۔ ”ہم کو چراغ دین کہتے ہیں“ اس پر مادہ تاریخ نکالی اس حساب سے

۱۲۶۸ء لکھا ہے اور اس کی تشریح میں آپ نے فرمایا ہے چراغ دین میں سراجا منیرہ کا مفہوم بھی شامل

ہے۔ اس سے حضور کی نسبت متعدی ہونا بھی ظاہر ہے۔ اور یہ بھی روشن ہے کہ تاقیام قیامت اس

چراغ سے چراغ روشن ہوتے جائیں گے۔ سرکار کے اس فرمان کا صحیح مفہوم حضرت مولانا نے خود ہی

تحریر فرمادیا ہے کہ چراغ دین کا مطلب چراغ سے چراغ روشن ہونا ہے۔

یوں تو میرے آقا نے ”میں چراغ دین ہوں“ کے علاوہ یہ بھی فرمایا ہے کہ میں

تاج محی الدین ہوں“ تاج معین الدین ہوں“ ”شہنشاہ ہفت اقلیم ہوں“ اس طرح ان سب کا مادہ

تاریخ نکالنے سے تو کام نہیں بنتا میرے آقا و مولانا نے مجھے جو فہم عطا کی ہے وہ یہ ہے کہ آپ کے

خاندان کے بزرگ حضرات نے جو تاریخ ولادت بیان کی وہ ۱۹۱۱ء میں تاج قطبی میں شائع ہوئی اور

سرکار میں پیش ہوئی سرکار نے اسے قبول فرمایا۔ اس لئے یہی تاریخ ولادت ہے۔

اگر گیتی سراسر باد گیرو

چراغ عاشقاں ہر گز نمیرو

نسب نامہ سرکار تاج الاولیاء

سرکار تاج الولیاء نے تاج قطبی دیکھ کر فرمایا تھا کہ ہم حضرت امام حسن عسکریؒ کی اولاد ہیں۔ حضور کی

زبان مبارک سے حضرت امام کا نام نامی سن کر مریدین کو سرکار کے مکمل نسب نامہ کی تلاش ہوئی۔

حضرت مولانا عبدالکریم شاہ صاحب تاجی المعروف بابا محمد یوسف شاہ تاجی صاحبؒ نے مثنوی اسرار

تاج میں اشارۃً یہ ثابت کرنے کی سعی کی ہے کہ حضرت امام حسن عسکریؒ کے پوتے سید عبداللہ شاہ

صاحبؒ عرب سے مدارس تشریف لائے تھے لیکن یہ بات قاری کو مطمئن نہیں کر پاتی تھی چنانچہ تلاش



جاری رہی۔ حسام الدین صاحب نے تذکرہ تاج الاولیاء شائع کیا۔ اس میں سرکار کا نسب نامہ نظر سے گزرا اس کے بعد بھی میں نے کوشش جاری رکھی۔ چنانچہ اس کوشش کے نتیجے میں سرکار والا نے کرم فرمایا اور میں نے درمحبوب الہی کی طرف رجوع ہو کر خواجہ حسن نظامی ثانی کی خدمت میں ایک عریضہ پیش کیا اس کا جواب مجھے ۶۶-۱۰-۲۷ کو ملا۔ اس کی روشنی میں سلسلہ نسب ذکر تاج میں شائع کیا اور جناب حسام الدین صاحب کا شائع شدہ نسب نامہ بھی شائع کر دیا۔ اس سلسلے میں آج بھی کوشش جاری ہے اور قارئین سے بھی درخواست ہے کہ وہ نسب نامہ کا بغور مطالعہ کریں اگر انہیں اس میں کسی قسم کی کمی نظر آئے یا ان کے پاس کوئی مستند معلومات ہو تو حوالہ کے ساتھ اطلاع دیں نوازش ہوگی۔ اس کتاب میں بارگاہ نظامی سے تصدیق شدہ نسب نامہ شائع کیا جا رہا ہے اور تصدیق شدہ شجرہ مبارکہ بھی۔

- ۱- حضرت خواجہ سید محمد بابا تاج الدین اولیاء رحمۃ اللہ علیہ
- ۲- حضرت خواجہ سید بدر الدین شاہ صاحب رحمۃ اللہ علیہ
- ۳- حضرت خواجہ سید حیدر شاہ صاحب رحمۃ اللہ علیہ
- ۴- حضرت خواجہ سید علی شاہ صاحب رحمۃ اللہ علیہ
- ۵- حضرت خواجہ عبدالقادر شاہ صاحب رحمۃ اللہ علیہ
- ۶- حضرت خواجہ محی الدین سیاہ شاہ صاحب رحمۃ اللہ علیہ
- ۷- حضرت خواجہ سید جمال احمد شاہ صاحب رحمۃ اللہ علیہ
- ۸- حضرت خواجہ سید نصیر الدین شاہ صاحب رحمۃ اللہ علیہ
- ۹- حضرت خواجہ سید کمال الدین شاہ صاحب رحمۃ اللہ علیہ
- ۱۰- حضرت خواجہ سید عماد الدین شاہ صاحب رحمۃ اللہ علیہ
- ۱۱- حضرت خواجہ سید علاؤ الدین شاہ صاحب رحمۃ اللہ علیہ
- ۱۲- حضرت خواجہ سید بہاؤ الدین نقشبند رحمۃ اللہ علیہ
- ۱۳- حضرت خواجہ سید عبداللہ شاہ صاحب رحمۃ اللہ علیہ

- ۱۴- حضرت خواجہ سید جلال الدین بخاری صاحب رحمۃ اللہ علیہ
- ۱۵- حضرت خواجہ سید کمال الدین بخاری صاحب رحمۃ اللہ علیہ
- ۱۶- حضرت خواجہ سید حسین لقب بہ محبوب رحمۃ اللہ علیہ
- ۱۷- حضرت خواجہ سید حسین اکبر صاحب رحمۃ اللہ علیہ
- ۱۸- حضرت خواجہ سید عبداللہ شاہ صاحب رحمۃ اللہ علیہ
- ۱۹- حضرت خواجہ سید فخر الدین شاہ صاحب رحمۃ اللہ علیہ
- ۲۰- حضرت خواجہ سید محمود رومی بن بلاق رحمۃ اللہ علیہ
- ۲۱- حضرت خواجہ سید حسین محمد تقی صاحب رحمۃ اللہ علیہ
- ۲۲- حضرت خواجہ سید عبداللہ شاہ صاحب رحمۃ اللہ علیہ
- ۲۳- حضرت خواجہ محمد جامع شاہ صاحب رحمۃ اللہ علیہ
- ۲۴- حضرت خواجہ سید علی اکبر شاہ صاحب رحمۃ اللہ علیہ
- ۲۵- حضرت خواجہ امام حسن عسکری رضی اللہ عنہ
- ۲۶- حضرت خواجہ امام علی تقی رضی اللہ عنہ
- ۲۷- حضرت خواجہ امام موسیٰ رضا رضی اللہ عنہ
- ۲۸- حضرت خواجہ امام موسیٰ کاظم رضی اللہ عنہ
- ۲۹- حضرت خواجہ امام جعفر صادق رضی اللہ عنہ
- ۳۰- حضرت خواجہ امام محمد باقر رضی اللہ عنہ
- ۳۱- حضرت خواجہ امام زین العابدین رضی اللہ عنہ
- ۳۲- حضرت خواجہ امام حسین رضی اللہ عنہ
- ۳۳- حضرت خواجہ امام علی مرتضیٰ مشکل کشا کرم اللہ وجہہ عنہ
- ۳۴- سرکارِ دو عالم احمد مجتبیٰ محمد مصطفیٰ صلی اللہ علیہ وسلم



(مرسلہ: حضرت خواجہ حسن نظامی ثانی)

حضرت بابا صاحبؒ کے آباؤ اجداد عرب سے تشریف لا کر کولار مدراس میں آباد ہو گئے تھے۔ یہاں آپ کے اجداد میں کئی صاحب کرامت بزرگ گزرے۔ اس لئے آپ کا خاندان پیرزادگان کولار کے نام سے مشہور ہوا۔ اس زمانے کے صاحب اقتدار بادشاہ نے آپ کے بزرگوں کی درگاہوں کے لئے جاگیریں بھی نذر کیں۔ یہاں پر ایک درگاہ سیدانی بی اماں صاحبہ کی بہت مشہور ہے۔ آپ کی سونے کی تربت ہے اور پانی کا چراغ جلتا ہے۔ حضور کے پردادا کے والد حضرت خواجہ سید عبدالقادر صاحب جن کا نسب نامہ میں پانچواں نمبر ہے اپنی جاگیر سے دست بردار ہو کر فوج میں ملازم ہو کر صوبیدار میجر ہو کر ریٹائرڈ ہوئے آپ پدک صوبیدار کے نام سے مشہور تھے۔ آپ کے صاحبزادے خواجہ سید علی صاحب نے بھی فوج میں ملازمت کی اور صوبیدار رہے۔ آپ کے صاحبزادے سید حیدر شاہ صاحب تھے۔ اور ایک صاحبزادی سیدانی اماں صاحبہ تھیں۔ سیدانی اماں صاحبہ کی بزرگی کا مختصر واقعہ بھی پیش کرنا بے جا نہ ہوگا۔ آپ کے والد بزرگوار کسی سرکاری کام سے دورہ پر گئے ہوئے تھے۔ اسی دوران سیدانی اماں صاحبہ کا انتقال ہو گیا۔ چونکہ محترمہ اپنے والد صاحب کی بے حد پیاری صاحبزادی تھیں۔ والد صاحب کے فوری پہنچنے کا امکان نہ تھا۔ اس لئے آپ کی تدفین کر دی گئی۔ لیکن اس خیال سے کہ والد صاحب نے آخری بار چہرہ مبارک نہیں دیکھا تین روز کے لئے میت زمین کے سپرد کی گئی۔ تدفین کے بعد جب لوگ واپس ہونے لگے تو ان میں سے بعض حضرات نے قبر کی جانب پلٹ کر دیکھا تو قبر پر پھولوں کی تعداد بڑھتی ہوئی نظر آئی اور جب چالیس قدم جا کر سب فاتحہ کے لئے رکے تو ایسا معلوم ہوتا تھا کہ قبر پر پھولوں کا چہرہ سا بن گیا ہے۔ تدفین کے دوسرے روز ان کے والد صاحب دورہ سے تشریف لائے اور ان کے اصرار پر تیسرے روز دیدار کے لئے قبر کھولی گئی تو قبر کے اندر بھی پھول موجود تھے انہیں ہٹا کر چہرہ مبارک دکھایا گیا تو ایسا معلوم ہوتا تھا کہ جیسے آپ آرام فرما رہی ہیں۔ آپ کی پیشانی مبارک پر پسینہ کے قطرے بھی موجود تھے اور قبر مبارک خوشبو سے معطر تھی۔ آپ کا مزار مبارک بلادی میں مرجع خلایق ہے۔

حضرت بابا صاحبؒ کے دادا بزرگوار حضرت خواجہ سید حیدر شاہ صاحب بسلسلہ ملازمت کامٹی

(ناگپور) جو سابق صوبہ سی پی میں واقع ہے تشریف لائے اب یہ علاقہ مہاراشٹر بن گیا ہے اور یہیں سکونت اختیار کر لی۔ آپ نے اپنے صاحبزادہ سید بدرالدین شاہ صاحب کی شادی حضرت سید میراں شاہ صاحب صوبیدار میجر پلٹن نمبر ۳۲ کی صاحبزادی مریم بی صاحبہ سے کی۔ نہیالی عزیزوں میں آپ کی خالہ امیر بی صاحبہ کے صرف ایک صاحبزادہ عبدالجبار صاحب تھے جو سرکار کے وصال کے بعد درگاہ حضرت بابا صاحبؒ کے سجادہ نشین مقرر کئے گئے۔ یہ حضرت تاحیات دربار کے پائیں میں بیٹھتے تھے۔

### تعلیم و تربیت بابا صاحبؒ

حضرت بابا صاحبؒ کے کوئی حقیقی بھائی تھے۔ نہ بہن آپ اپنے والدین کے اکلوتے فرزند تھے۔ جب آپ کی عمر ایک سال کی ہوئی تو والد بزرگوار جو رنگون کے سفر پر تھے انتقال ہو گیا۔ چنانچہ آپ کی والدہ محترمہ عدت گزارنے کے بعد اپنے والد بزرگوار سید میراں شاہ صاحبؒ کے گھر چلی گئیں۔ نانا حضور کے گھر حضرت بابا صاحبؒ کی پرورش ہوتی رہی جب آپ کی عمر (۹) سال کی ہوئی تو والدہ محترمہ بھی عالم جاودانی کو سدھار گئیں۔ مابعد حضرت کی نانی صاحبہ نے آپ کی پرورش و پرداخت فرمائی۔ آپ کی والدہ محترمہ نے آپ کو اپنے ابا حضور کے ذریعے چھ (۶) سال کی عمر میں مدرسہ میں داخل کرایا۔ جہاں آپ نے حضرت مولوی اکرام الحسن صاحب اور حضرت مولوی اکرام الحق صاحب سے تعلیم حاصل کی اور عربی کے علاوہ فارسی، اردو، انگریزی کی تعلیم بھی حاصل کرنے کے دوران ہی کامٹی کے ایک کامل بزرگ حضرت عبداللہ شاہ صاحبؒ "قادری نوشاہی ایک روز آپ کے مدرسہ میں پہنچے اور معلم صاحب سے مخاطب ہو کر فرمایا "تو انہیں کیا پڑھاتا ہے یہ تو علم لدنی کا مالک ہے۔" پھر حضرت بابا صاحبؒ کی طرف دیکھ کر محبت سے فرمایا۔ "کم کھاؤ، کم بولو، کم سوؤ اور قرآن شریف کی تلاوت کرو۔ بلکہ تلاوت کے وقت یہ سمجھو کہ تم پر قرآن کا نزول ہو رہا ہے۔" اس کے بعد جھولی سے ایک چھوہارا نکالا اور اس کو چبا کر آدھا حصہ آپ کو عطا کیا اس کے نوش فرماتے ہی حضرت بابا صاحبؒ کی حالت بدل گئی ایک خاص کیفیت میں آنکھوں سے آنسو جاری ہو گئے۔ تین دن تک یہی عالم رہا۔



حضرت بابا صاحبؒ میں عام بچوں کی طرح شوخی و شرارت کا شائبہ بھی نظر نہیں آتا تھا۔ آپ بالکل خاموش طبع واقع ہوئے تھے۔ آپ کی کسی ہم جماعت سے دوستی تھی اور نہ کھیل کود میں دلچسپی۔ آپ کے نانا حضور نے آپ کا یہ حال دیکھ کر دل بہلانے کے لئے آپ کو چند کبوتر خرید کر دیئے۔ جن کی دیکھ بھال میں آپ دل بہلاتے تھے۔ جب آپ ذرا بڑے ہوئے تو نانا حضور نے آپ کی سواری کے لئے ایک گھوڑا خرید کر دیا۔ اس کے علاوہ حضرت بابا صاحبؒ کے پاس ایک ویالیں (باجا) تھا جو آپ کو ورثہ میں ملا تھا جسے آپ کبھی کبھی بجایا کرتے زیادہ وقت آپ اپنی تعلیم اور مذہبی کتب کے پڑھنے میں گزارتے تھے۔

آپ بے حد کم گو، سلیم الطبع اور بے حد رحم دل تھے۔ اکثر تنہائی میں آپ مولانا رومؒ اور حافظ شیرازیؒ کے اشعار گنگنا کرتے تھے۔ خصوصی طور پر حافظ شیرازیؒ کا مندرجہ ذیل شعر ورد زبان رہتا تھا۔

مے خور، مصحف بسوز آتش اندر کعبہ زن

ساکن بت خانہ باش و مردم آزادی مکن

یعنی شراب پی، کتاب کو جلا دے۔ کعبہ کو ڈھا دے اور بت خانہ میں بیٹھ لیکن مخلوق خدا کو تکلیف نہ دے۔ ان پر ظلم و ستم نہ کر۔ (ان کی دل آزاری نہ کر) مخلوق خدا کی دل آزاری کا گناہ ان سب گناہوں سے زیادہ ہے۔ حضرت بابا صاحبؒ کی عملی زندگی بالکل اس شعر کی شرح تھی۔ آپ کا اصول زندگی یہی رہا ساری زندگی آپ نے مخلوق خدا کی خدمت کی۔ کوئی ایسی مثال نہیں ملتی کہ آپ نے کسی کا دل دکھایا ہو۔ جس بچے کا بچپن میں یہ عمل رہا ہو اس کا عالم شباب میں کیا حال ہوگا۔

حضرت بابا صاحبؒ کے مدرسہ میں داخل ہونے کے بعد ہی کامٹی کے بزرگ نے پیشگوئی کر دی تھی کہ یہ بچہ علم لدنی کا مالک ہے۔ ظاہر ہے کہ سرکار بابا صاحبؒ نے ۱۲-۱۳ سال کی عمر میں ظاہری تعلیم کیا حاصل کی ہوگی۔ باطنی تعلیم ہی تھی کہ آپ دینی و دنیاوی مسائل میں ہر سائل کو مطمئن کر دیتے تھے۔ اس کے بعد دنیا نے یہ بھی دیکھا کہ آپ کی خدمت میں مادر زاد ولی رہے۔ ایام طفولیت ہی میں آپ بالکل تنہائی پسند رہے۔

آپ کی اس گوشہ نشینی میں انوار تجلیات غیبی کا ظہور، رجال الغیب سے ملاقاتیں اور بات چیت، لہو و لعب سے بے اعتنائی، اور ذکر و فکر کی محویت۔ یہ ساری باتیں عالم شباب کی غیر مرنی حقیقتوں کی طرف رہنمائی کرتی تھیں۔

بالائے سرش ز ہوشمندی  
می تافت ستارہ بلندی

### علم باطن

حضرت شیخ عبدالقدوس گنگوہیؒ نے بھی ظاہری تعلیم حاصل نہیں کی تھی۔ ایک روز آپ حضرت شیخ خواجگیؒ کی خدمت میں حاضر ہوئے اور ان سے عرض کیا۔ ”میں نے علم حاصل نہیں کیا۔ خصوصاً علم فقہ میں مجھے بالکل درک نہیں ہے۔ اس لئے مجھے کیا کرنا چاہئے؟“

حضرت خواجگیؒ نے فرمایا ”تم علم باطن کے حاصل کرنے میں مشغول رہو کہ اس راہ میں تمام اصول فروغ ہیں اور فروع اصول ہیں یہ حاصل ہو جائے تو تمہارے لئے آئندہ کوئی مشکل باقی نہ رہے گی۔ اللہ تعالیٰ کے کرم سے آپ اس مرتبہ پر پہنچ گئے اور دنیا نے دیکھا کہ دنیاوی تمام علوم کے ماہر آپ کی خدمت میں حاضر ہو کر مستفیض ہوتے تھے۔“

### ریاضت

۱۳ سال کی عمر ہی میں آپ عربی، اردو، فارسی اور انگریزی علوم سے فارغ ہو کر سید میراں شاہ صاحبؒ کے مکان سے لاپتہ ہو گئے۔ آپ کے نانا حضور نے آپ کی بہت تلاش کی۔ اخبارات میں اشتہار دیئے انعام مقرر کیا لیکن حضورؒ کا کہیں بھی پتہ نہ چلا۔

آخر تھک کر اللہ کے سپرد کو کے خاموش بیٹھ گئے۔ آپ کو حضرت بابا صاحبؒ سے اس قدر محبت تھی کہ ان کی جدائی برداشت نہ ہوئی اور چند سال بعد آپ کا بھی انتقال ہو گیا۔

حضرت بابا صاحبؒ نے گھر سے نکلنے کے بعد یہ زمانہ بستر کے جنگلوں میں خصوصی ریاضت میں گزارا۔ یہ مقام گونڈوانہ کہلاتا ہے۔ یہاں کے باشندوں میں جادو گروں کی کثرت تھی۔



بلکہ وہ خطہ ہی جادوگروں کا خطہ کہلاتا تھا۔ آپ کے وہاں قیام سے ان باشندوں کے جادو کے اثرات ختم ہو گئے۔ یہی ان کا ذریعہ معاش تھا جس کی وجہ سے وہ بہت پریشان ہو گئے اور اپنے گرو سے آکر اپنے کاروبار کے نہ چلنے کی شکایت کی۔ گرو نے ان کے حالات سن کر انہیں بتایا کہ ہمارے علاقہ میں ایک بزرگ آیا ہے اور وہ الٹا لٹک کر ریاضت کر رہا ہے جب تک اس کا قیام ہمارے علاقہ میں رہے گا ہمارے جادو بے اثر رہیں گے یہ سن کر ان لوگوں نے حضرت بابا صاحبؒ پر ہی جادو کرنا شروع کیا تاکہ وہ یہاں سے چلے جائیں جب فرداً فرداً جادو کا حضرت پر کوئی اثر نہ ہوا تو انہوں نے ایک پنچایت مقرر کی اور ایک دن مقرر کر کے اجتماعی حیثیت سے جادو شروع کیا۔ اللہ کے کرم سے اس کا بھی کوئی اثر نہ ہوا۔ بلکہ اجتماعی جادو کا الٹا اثر انہیں لوگوں پر ہوا۔ کوئی ہاتھ سے کوئی پیر سے کوئی مینائی سے کوئی زبان سے بے کار ہو گیا۔ تب تو وہ سب بے حد پریشان ہوئے۔ تب ان سب کو اللہ تعالیٰ نے یہ سمجھ عطا کی کہ یہ تو بہت بڑے ولی اللہ معلوم ہوتے ہیں اس لئے کہ ہمارے اجتماعی جادو کا ان پر کوئی اثر نہیں ہوا بلکہ الٹا ہم لوگوں کو نقصان پہنچا۔ چنانچہ یہ سب لوگ حضرت بابا صاحبؒ کی خدمت میں اس درخت کے پاس پہنچے۔ جہاں سرکار تاج اولیاءؒ لٹک کر ریاضت کر رہے تھے۔ اللہ تعالیٰ کی شان دیکھئے کہ جیسے ہی یہ تمام لوگ جن میں وہ معذور جنہیں جادو کرنے کی سزا ملی تھی شامل تھے درخت کے پاس پہنچے تو تمام اپنی اصلی حال میں آ گئے۔ (یعنی سب تندرست ہو گئے) اور سب قدم بوس ہو گئے چونکہ سرکار اس وقت بھی ریاضت الہی میں مصروف تھے اس لئے یہ لوگ واپس چلے گئے لیکن اپنے دو آدمیوں کی ڈیوٹی لگا دی کہ روزانہ یہ لوگ حضرت کی خدمت میں حاضر رہیں گے جیسے ہی سرکار درخت سے نیچے آئیں گے اس کی اطلاع پورے قبیلہ کو دیں گے تاکہ سب لوگ حاضر ہو کر سرکار سے اپنے کئے کی معافی طلب کریں اور سرکار کی امکانی خدمت کریں۔

سرکار مستقل دو سال تک اسی طرح ریاضت الہی میں مشغول رہے۔ دو سال بعد جب آپ درخت سے نیچے تشریف لائے تو ان دو حضرات نے جن کی باری باری ڈیوٹی ہوتی تھی فوراً جا کر اپنے قبیلہ کے لوگوں کو اطلاع دی۔ قبیلہ کے تمام لوگ جن میں عورتیں بچے بوڑھے جوان سب شامل تھے جن کی تعداد تقریباً ڈیڑھ لاکھ تھی وقفہ وقفہ سے حاضر خدمت ہوئے اور سرکار سے معافی کے

خواستگار ہوئے۔ حضور نے ان سب کو دعاؤں کے ساتھ معاف کیا۔ یہ تمام لوگ بابا صاحبؒ کے دست حق پرست پر مشرف بہ اسلام ہوئے اور بیعت حاصل کی۔ اور چند دنوں سرکار کی بے حد خدمت کی۔ یہ لوگ سی پی کے علاقہ میں گونڈ کہلاتے ہیں۔ ثعلب مصری اور جنگل کی جڑی بوٹیاں بھی فروخت کرتے ہیں۔ اس زمانہ میں ان لوگوں سے جب دریافت کیا جاتا تھا کہ تمہارے مرشد کون ہیں تو وہ سرکار تاج اولیاءؒ کا اسم گرامی بتاتے تھے۔

اس کے بعد بھی بابا صاحبؒ نے اور دو سال ریاضت ہی میں گزارے۔ جب آپ کا مٹی تشریف لائے تو آپ کی عمر شریف ۷۱ سال ہو چکی تھی۔ مانا حضور تو آپ کے غم میں انتقال فرما چکے تھے۔ آپ کے ماموں سید عبدالرحمن صاحبؒ آپ کو دیکھ کر بہت خوش ہوئے۔ آپ کا حال تو کچھ ایسا ہو گیا تھا (یاد الہی میں) کہ آپ بالکل تنہائی پسند ہو گئے تھے۔ اکثر بے معنی الفاظ استعمال کرتے تھے۔ بابا صاحبؒ کی غیر موجودگی میں کہناں ندی میں طغیانی آئی تھی۔ یہ طغیانی سید عبدالرحمن صاحبؒ کا تمام اثاثہ بھی بہا لے گئی۔ جس کی وجہ سے عبدالرحمن صاحبؒ بے حد پریشان تھے۔ سرکار نے انہیں تسلی دی اور مشورہ دیا کہ ہم دونوں ملازمت کر لیتے ہیں۔ انشاء اللہ سب بہتر ہو جائے گا۔ آپ نے ان کے لئے دعا کی انہیں محکمہ جنگلات میں داروغہ کے عہدہ پر ملازمت مل گئی اور سرکار بابا صاحبؒ نے بھر ۱۸ سال اپنا آبائی پیشہ اختیار کر کے فوج میں ملازمت کر لی۔

### ملازمت

حضرت بابا صاحبؒ ۱۸۸۱ء میں ناگپور کی رجمنٹ نمبر ۸ میں نانک مقرر ہوئے جو مدراسی پلٹن کہلاتی تھی۔ دوران ملازمت بھی آپ کے شغل و اشغال (ریاضت الہی) میں فرق نہیں آیا۔ ڈیوٹی کے اوقات کے بعد آپ کو عبادت الہی ہی میں مصروف دیکھا گیا۔ اور رات میں بلند آواز سے حافظ شیرازیؒ مولانا رومؒ کے اشعار بھی پڑھتے سنا گیا۔ آپ کے افسران آپ کی سادہ زندگی اور راست گوئی کی وجہ سے بے حد مہربان تھے۔ اسی طرح تین سال آپ نے کامیابی میں گزار دیئے۔ تین سال بعد آپ کی رجمنٹ کے دو حصہ کر دیئے گئے۔ ایک حصہ کامٹی میں رہا اور دوسرا حصہ ساگر چھاؤنی روانہ کر دیا گیا۔ ساگر والے حصہ میں آپ بھی شامل کر لئے گئے۔ یہ ۱۸۸۳ء میں ہوا۔ آپ نے اپنی



نانی صاحبہ اور دیگر عزیزوں کی رہائش کا انتظام کیا اور ساگر (سی۔ پی) روانہ ہو گئے۔ یہاں بھی آپ کی عبادت ریاضت، شغل و اشتغال اسی طرح جاری رہے۔ ملازمت سے چھٹی لے کر ایک مرتبہ نانی صاحبہ کی خدمت میں بھی تشریف لائے تھے۔ چند روز قیام فرما کر واپس تشریف لے گئے۔ اب حضرت بابا صاحب کی عبادت و ریاضت اپنے عروج پر پہنچ چکی تھی۔ رات میں آپ اکثر کیمپ میں نہیں ہوتے تھے۔ دن کو بھی ڈیوٹی سے فارغ ہونے کے بعد ساگر کے ویران جنگل میں دیکھے گئے۔ جس کا ذکر حضرت داؤد چشتی ساگری کے سلسلہ میں آئے گا۔ اس طرح سرکار کے کیمپ سے غائب ہونے کی خبر کا مٹی آپ کی نانی صاحبہ تک پہنچ گئی۔ وہ پریشان ہو کر سرکار بابا صاحب کی خدمت میں ساگر پہنچ گئیں۔ انہیں یہ خیال ہوا تھا کہ بچہ کیمپ سے راتوں کو غائب رہتا ہے کہیں خراب صحبت میں تو گرفتار نہیں ہو گیا۔ چنانچہ ساگر میں آپ کی نگرانی کرنے لگیں۔ حضور حسب معمول ڈیوٹی سے گھر آئے اور پھر روانہ ہو گئے۔ رات گزار کر پھر صبح تشریف لائے تو نانی صاحبہ نے ناشتہ تیار کر رکھا تھا۔ ناشتہ کے لئے حضرت بابا صاحب سے فرمایا تو پہلے روز سرکار نے یہ فرما کر کہ بھوک نہیں ہے ناشتہ نہیں کیا۔ چنانچہ ان کو اور تشویش ہوئی۔ دوسرے روز معمول کے مطابق بابا صاحب تشریف لائے اور رات میں پھر روانہ ہوئے۔ نانی صاحبہ بھی آپ کے پیچھے چھپ کر روانہ ہوئیں ان دنوں آپ حضرت داؤد چشتی نظامی کے حکم سے حضرت داؤد ساگری کے مزار پر مجاہدات کر رہے تھے چنانچہ حسب معمول اسی مزار پر آ کر مجاہدات شروع کئے۔ نانی صاحبہ یہ منظر دیکھ کر بہت خوش ہوئیں اور دعائیں دیتی ہوئی گھر لوٹ آئیں۔ صبح جب بابا صاحب تشریف لائے تو نانی صاحبہ نے ناشتہ پیش کیا۔ سرکار کے ہاتھ میں چھوٹے چھوٹے پتھر تھے۔ ان کو آپ نے منہ میں ڈال کر چبانا شروع کر دیا اور نانی صاحبہ سے فرمایا ”ہم یہ لٹو پیڑے کھاتے ہیں۔“ نانی صاحبہ وہاں رہ کر یہی حالت دیکھتی رہیں۔

### مجاہدات

نانی صاحبہ جو خدشات لے کر آئی تھیں۔ اس کے برعکس پایا۔ حضور بابا صاحب نے بھی نانی صاحبہ کو اطمینان دلایا۔ چنانچہ وہ حضرت بابا صاحب کو اللہ کے سپرد کر کے کامٹی روانہ ہو گئیں۔ حضرت بابا صاحب ملازمت کے اوقات کے بعد جو بھی موقع ملتا اپنے شیخ کی خدمت اور رات کو حضرت

داؤد مکی کے مزار مبارک پر گزارتے رہے ایک عرصہ کے بعد ایک مبارک رات آپ کے پاس مقبولیت کا پیغام لے کر آئی اس وقت آپ ذکر سے گذر کر مذکور سے مشرف ہوئے۔

اللہ اللہ بانگ ہست و یا صدا = بے مسمی اسم کے باشندرو!

اسم بیجوئی مسی راجو بے مسمی اسم کے باشندکو (مولانا روم)

اور غیب سے آواز آئی، مانگ کیا مانگتا ہے۔ یہ آوازیں کئی بار سنیں۔ اس کے جواب میں

آپ نے فرمایا۔ ”اے خدا، اے میرے اللہ تجھ سے تجھی کو مانگتا ہوں۔“

تیر نشانہ پر لگا اور اللہ تعالیٰ نے اپنی تجلی ذاتی سے آپ کو نوازا۔ اس تجلی میں آپ گم ہو گئے

اور خدا آشکارا ہو گیا۔ (اذو اوہم ذکر اللہ) اب خود کو دیکھ کر خدا یاد آنے لگا اور اپنی محدود ہستی اور اس کے تمام تقاضے ختم ہو گئے۔ جب آپ واپس تشریف لائے تو اس سے پہلے ملا، اعلیٰ میں آسمان دینیوی پر آپ کی مقبولیت اور محبوبیت کی منادی بارگاہ الہی سے ہو چکی تھی۔ جیسا کہ وارد ہوا ہے۔

عن ابی ہوہرۃ قال رسول اللہ صلی اللہ علیہ وسلم ان اللہ

انا احب عباد عباد نادى جبرئیل فقال انی احب فلانا فاحبه قال

فاحبه قال فیحبہ جبرئیل ثمہ بنادی فی السماء فیقول ان اللہ یحب

فلانا فذحبوہ فیحبہ اهل السماء ثمہ یوضع له القبول فی الارض ط

ترجمہ:- حضرت ابو ہریرہ سے روایت ہے کہ رسول اللہ صلی اللہ علیہ وسلم نے ارشاد فرمایا۔ کہ اللہ تعالیٰ

جب کسی بندہ سے محبت کرتا ہے تو (حضرت) جبرئیل کو ندا کرتا ہے کہ میں فلاں بندے سے محبت کرتا

ہوں۔ تم بھی اس سے محبت کرو۔ پس (حضرت) جبرئیل اس سے محبت کرتے ہیں۔ اس کے بعد

آسمان میں پکار کر کہتے ہیں کہ فلاں شخص اللہ سے محبت کرتا ہے۔ تم بھی اس سے محبت کرو۔

(اس پر) تمام آسمان والے اس سے محبت کرتے ہیں اس کے بعد زمین میں اس کی مقبولیت عام ہو

جاتی ہے۔ (موطا امام مالک ص ۳۷۸)



ایک اور حکایت فوائد الفوائد میں حضرت نظام الدین محبوب الہی نے بیان فرمائی ہے۔ آپ فرماتے ہیں کہ شیخ احمد معشوق طوسی ایک مرتبہ جاڑے (سردیوں) کے چلہ میں اپنے مکان سے باہر نکلے دریا کو گئے اور وسط دریا میں کھڑے ہو کر مناجات کی کہ جب تک مجھے یہ معلوم نہ ہو جائے کہ میں کون ہوں۔ میں پانی سے باہر نہیں نکلوں گا۔ اسی وقت یہ آواز آئی کہ تم عالی درجہ شخص ہو کہ تمہاری شفاعت سے بروز حشر میں ہزار ہا اشخاص خطا کار بخش دوں گا۔ اور وہ بہشت میں جائیں گے۔ آپ نے عرض کیا مجھے اس سے صبر نہیں آیا۔ دوبارہ آواز آئی کہ تم وہ شخص ہو کہ تمہاری خاطر و شفاعت سے ہزار ہا اشخاص کو دوزخ سے خلاصی دوں گا۔ آپ نے عرض کیا مجھے اس امر سے کچھ غرض نہیں۔ میں صرف یہ چاہتا ہوں کہ تو مجھے بتلا دے کہ میں کون ہوں۔ اسی وقت آواز آئی کہ دنیا میں جس قدر درویش و عارف ہیں وہ میرے عاشق ہیں اور تو میرا معشوق ہے۔ یہ سن کر آپ دریا سے باہر آ گئے اس کے بعد جو بھی آپ سے ملا احمد معشوق کے نام سے ہی مخاطب کرتا تھا۔ اس لئے کہ آپ کی محبوبیت کی منادی ہو چکی تھی۔ سرکار تاج الاولیاء کی بھی منادی ہو چکی تھی۔ ساگر کی فوجی ملازمت کو تین سال ہو چکے تھے۔ اب آپ اللہ کے محبوب و مقبول ہو چکے تھے۔ چنانچہ آپ اپنے فوجی افسر کے پاس گئے اور اس سے کہا کہ اب ہم ملازمت نہیں کریں گے۔ فوجی افسر نے آپ کو سمجھایا کہ آپ کی ترقی کا نمبر آ گیا ہے۔ ایسے وقت میں ملازمت سے علیحدہ ہونا مناسب نہیں۔ اس کے جواب میں آپ نے فرمایا ”مجھے جو ترقی ملنی تھی مل گئی۔“ یہ فرما کر تمام سرکاری چیزیں وردی وغیرہ اس افسر کے حوالہ کر کے فوجی احاطہ سے باہر آ گئے۔ اور ساگر کی گلیوں میں دیوانہ وار گھومنے لگے۔ اس فوجی افسر نے یہ اطلاع آپ کے گھر کا مٹی کر دی۔ وہ انگریز افسر کیا سمجھتا۔ سرکار تاج الاولیاء تو اسلام بانی اسلام اور پیغمبر اسلام کی صداقت کے علمبردار بن کر ظاہر ہو گئے تھے۔ اور دنیا نے دیکھا کہ لاکھوں غیر مسلم، ہندو، عیسائی، سکھ، پارسی آپ کی بدولت دائرہ اسلام میں داخل ہوئے۔ مادی ترقی کے اس دور میں جب روحانیت سے انکار کیا جا رہا تھا اور آپ کی کرامت کو اساطیر اولین سمجھا جانے لگا۔ اور آپ کی خدمت میں حاضر ہونے والوں نے کن فیکون کی تجلیوں کا تماشا اپنی آنکھوں سے دیکھا۔

خدا کن ان لیوں سے کہہ رہا ہے  
یہاں دریائے وحدت بہہ رہا ہے

اللہ تعالیٰ فرماتا ہے۔ عبدی اطعنی اجعلک وربانی اثقول للشیء کن فیکون۔

ترجمہ:- اے میرے بندے میری اطاعت کر میں تجھ کو اللہ والا بنادوں گا۔ پھر تو جس چیز سے کہے گا ہو جا ہو جائے گی۔

ان بزرگان دین اور اولیاء کرام کے مراتب اللہ ہی بہتر جانتا ہے۔ عام انسان کیا سمجھے۔

### رباعی

آں عقل کجا کہ در کمال تو رسد      و آں دیدہ گجا کہ در جمال تو رسد

گرم کہ تو پردہ برگزینی ز جمال      آں روح کجا کہ در جلال تو رسد

جس وقت فوجی افسر کی طرف سے اطلاع آپ کے گھر پہنچی۔ آپ کی نانی صاحبہ پریشان ہو کر ساگر پہنچیں۔

### عالم جذب

یہاں آگر آپ نے دیکھا کہ بابا صاحب دیوانہ وار ساگر کی گلی کو چوں میں گھوم رہے ہیں۔ یہ حالت دیکھ کر آپ تڑپ گئیں۔ کسی طرح بابا صاحب کو اپنے ہمراہ کا مٹی لے آئیں۔ یہاں پہنچنے پر آپ کی نانی صاحبہ اور ماموں صاحب نے ہر قسم کا علاج کروایا۔ یہ لوگ سمجھ رہے تھے کہ زیادہ عبادت و ریاضت سے دماغ میں گرمی پیدا ہو گئی ہے یا پھر کسی چلہ وغیرہ میں کوئی غلطی ہو گئی ہے جس کی وجہ سے دماغ میں خلل پیدا ہو گیا ہے۔ چنانچہ کئی عاملوں کی خدمات حاصل کی گئیں مقامی اعلیٰ سے اعلیٰ ڈاکٹر حکیم رجوع کئے گئے لیکن عزیزوں کے حسب منشا فائدہ نہ ہوا۔ سرکار تاج الاولیاء کا مسئلہ تو کچھ اور تھا بقول ۔



از سر بالین من بر خیز اے ناداں طیب  
درد مند عشق را دارد بجز دیدار نیست

نانی صاحبہؒ پر اس کیفیت کا کچھ ایسا اثر ہوا کہ وہ اس دار فانی سے کوچ کر گئیں۔ نانی صاحبہؒ کے انتقال کے بعد یہ ذمہ داری ماموں صاحبؒ نے سنبھالی۔ لیکن حضور بابا صاحبؒ کا تو وہی حال تھا۔ کبھی تھوڑی دیر کے لئے گھر آ جاتے۔ اکثر جنگلوں میں مجاہدات کرتے۔ بستی میں تشریف لاتے تو گلیوں میں گشت کرتے آپ کے دیوانہ وار گشت کے دوران بستی کے بچے آپ پر سنگ باری کرتے۔ راہ گیر جب بچوں کو اس فعل سے روکتے تو سرکار رک کر ان حضرات سے مخاطب ہو کر فرماتے۔ ان بچوں کو آپ کیوں روکتے ہیں۔ یہ پیارے پیارے معصوم بچے تو مجھ پر پھول برساتے ہیں جن سے بڑی خوشبو آتی ہے۔ آپ بستی کے ٹیل گارڈن میں بھی دو دو دن قیام فرماتے۔ گارڈن میں قیام کے دوران آپ کے دست مبارک میں اکثر مٹی کا کونڈا (مٹی کا برتن) بھی دیکھا گیا ہے۔ اسی زمانہ میں آپ مسٹر ترونگز کمپونڈر کنٹومنٹ اسپتال کے مکان پر بھی تشریف لے جاتے تھے۔ ان کی بیوی کو آپ مامی کہہ کر مخاطب فرماتے تھے۔ اس دور میں آپ کو جنگل میں شیر کی سواری پر بھی لوگوں نے دیکھا۔ چنانچہ آپ کی شہرت شیر تاج الدینؒ کے نام سے ہوئی۔ پرانے بزرگوں میں نارنول ریاست پٹیالہ میں میراں تاج الدینؒ شیر سوار جن کے دست مبارک میں سانپ کا کوڑا ہوتا تھا۔ شیر سوار ہی کے نام سے مشہور ہیں۔ آپ کا ذکر تذکرۃ الاولیاء میں موجود ہے۔ آپ کے خاندان کے افراد میں سید مختار احمد جعفری سید وقار احمد جعفری اور سید محمد احمد جعفری اور اس خاندان کے دیگر افراد کراچی میں موجود ہیں۔ یہ حضرات میراں صاحبؒ کا سالانہ عرس بہت احترام سے کرتے ہیں۔

ان حضرات سے ناشر نے عرض کر دیا ہے کہ آپ کی ابتداء تاج الدینؒ اور انتہا بھی تاج الدینؒ ہیں۔ سرکار سے ان سب کو بے حد عقیدت ہے۔

جس دور میں حضرت بابا شیر سوار یا شیر تاج الدینؒ کے نام سے مشہور ہوئے کامٹی کے نئے بازار کے ایک کمرہ میں بھی کبھی کبھی تشریف لا کر مجاہدہ فرماتے تھے۔ یہاں آپ نوکدار پتھروں کو جمع کر کے اس پر آرام فرماتے۔ اس طرح تزکیہ نفس کرتے۔ مجاہدات کا یہ سلسلہ عرصہ ڈیڑھ سال تک

رہا۔ اس دوران میں زیادہ وقت آپ نے جنگلوں ہی میں گزارا۔ اس کے بعد چند ماہ پھر کامٹی میں رہے مگر یہاں بھی کسی ایک مقام پر قیام نہیں فرمایا۔ البتہ ایک مدراسی صاحب کے مکان پر شام میں روزانہ تشریف لاتے۔ یہ صاحب لا ولد تھے۔ جب سرکار ان کے گھر آتے تو وہ بہت عاجزی سے سرکار کو کھانا پیش کرتے تھے۔ سرکار کو آنے میں اگر دیر ہوتی تو باہر بیٹھ کر سرکار کا انتظار کرتے۔

ایک روز سرکار حسب معمول تشریف لائے۔ مدراسی صاحب نے کھانا پیش کیا۔ سرکار نے ارشاد فرمایا ”گرتا ہے تو گرتا ج الدین تو ہے“ حضور کے اس جملہ کو مدراسی صاحبؒ نے سنا لیکن کچھ خیال نہیں کیا۔ اصل میں وہ بھی حضرت بابا صاحبؒ کے بارے میں یہی سمجھتے تھے کہ ان کے دماغ میں کچھ خلل ہے۔ بابا صاحبؒ کے روانہ ہونے کے کچھ دیر بعد ہی مدراسی صاحب کا مکان گر گیا۔ لیکن مدراسی صاحب اور ان کی بیوی کو ذرا سی بھی چوٹ نہیں لگی۔ تب ان صاحب کو حضرت بابا صاحبؒ کے وہ جملے یاد آئے۔ گرتا ہے تو گرتا ج الدینؒ تو ہے۔“ (یعنی مکیوں کی حفاظت میں کروں گا) اس روز کے بعد مدراسی صاحب نے سمجھ لیا کہ یہ اللہ کا ولی ہے۔ وہ سرکار کی بے حد عزت کرنے لگے۔ ایک روز سرکار بابا صاحبؒ کو خوش دیکھ کر آپ نے عرض کیا۔ میں لا ولد ہوں۔ آپ نے کوئی جواب نہ دیا۔ مدراسی صاحب نے مکرر، سکر عرض کیا۔ تب حضور نے فرمایا۔ ”تجھ کو تاج الدینؒ نے تین اولاد دیں۔“ اس میں ایک پنڈت ہوگا۔ چنانچہ مدراسی صاحب کے ہاں یکے بعد دیگرے تین لڑکے پیدا ہوئے۔ ان میں سے ایک پنڈت بھی ہوئے اس طرح حضرت بابا صاحبؒ سے کرامات کا ظہور ہونے لگا۔ جس سے آپ کے معمولات میں فرق آنے لگا۔ اس لئے آپ نے ریاضت کے لئے ایک انگریز کا باغ منتخب کیا۔ تاکہ اس انگریز کی وجہ سے لوگ باغ میں نہ آسکیں۔ انگریزوں کی حکومت تھی۔ عام لوگ انگریزوں سے بہت ڈرتے تھے۔ لیکن یہاں بھی لوگ اس انگریز کے پاس پہنچے اور اس سے درخواست کی کہ ہمیں بابا صاحبؒ سے ملنے کی اجازت دی جائے۔ اس لئے کہ یہ اللہ کے ولی ہیں۔ ہم لوگ اپنی مرادوں کے لئے ان سے عرض کرتے ہیں اور وہ اللہ سے عرض کر دیتے ہیں۔ ہماری مرادیں پوری ہو جاتی ہیں۔ چنانچہ انگریز نے اجازت دے دی۔ پھر سرکار کی خدمت میں ہجوم رہنے لگا چنانچہ آپ نے ایسی ترکیب نکالی کہ اس انگریز نے خود ہی آپ کو تانگہ میں بٹھا کر



ناگپور روانہ کر دیا۔ یہاں بھی جب لوگ بہت زیادہ تنگ کرنے لگے تو آپ ایک روز انگریز عورتوں کے کلب میں برہنہ داخل ہو گئے۔ وہاں پر جو عورتیں موجود تھیں وہ پریشان ہو گئیں۔ پولیس کو اطلاع دی گئی۔ پولیس آگئی۔ اور آپ کو کنٹونمنٹ مجسٹریٹ اور ضلع مجسٹریٹ کے حکم سے ۲۶ اگست ۱۸۹۲ء کو پاگل خانہ میں داخل کر دیا گیا۔ یہاں آپ نے پھر ریاضت الہی شروع کی لیکن جب آپ کی طبیعت چاہتی کامٹی پہنچ جاتے۔ اور پاگل خانہ میں بھی موجود ہوتے۔ پاگل خانہ کے ایک کمرہ میں آپ کو بند کر دیا گیا تھا لیکن اکثر آپ کمرے سے باہر نظر آنے لگے۔ اس زمانہ میں پاگل خانہ کے مہتمم ڈاکٹر عبد المجید صاحب تھے۔ پاگل خانہ میں جن دنوں آپ کا قیام تھا اسی دوران ایک پاگل فرار ہو گیا۔ شام کو جب حاضری لی گئی تو وہ پاگل موجود نہ تھا۔ جب اس کی اطلاع ڈاکٹر عبد المجید صاحب کو ہوئی تو وہ بے حد پریشان ہوئے اس لئے کہ وہ پاگل کسی بڑے آفیسر کے ذریعے داخل کرایا گیا تھا۔ اس کی تلاش کے سلسلے میں ٹہلتے ہوئے سوچ رہے تھے کہ کیا تدبیر کی جائے۔ اتنے میں حضور بابا صاحب ڈاکٹر صاحب کے پاس خود تشریف لائے اور فرمایا ”کیوں گھبراتا ہے صبح آجائے گا۔“ ڈاکٹر صاحب عقیدت مند تو تھے ہی بے فکر ہو گئے۔ دوسرے دن صبح فرار شدہ پاگل، پاگل خانہ کے دروازے کے سامنے آکھڑا ہو گیا۔ جسے پاگل خانہ کے ملازمین دیکھ کر اندر لے آئے۔ اور ڈاکٹر صاحب کو اطلاع دی۔ وہ فوراً آگئے اور پاگل سے دریافت کیا کہ تو کس طرح بھاگا اور واپس کس طرح آگیا۔ پاگل نے بالکل باہوش لوگوں کی طرح جواب دیا۔ میں اپنے گھر جا رہا تھا لیکن بھائی تاج الدین مجھے راستے میں مل گئے۔ انہوں نے مار مار کر مجھے پاگل خانہ کے دروازے پر لاکھڑا کیا۔ اور خود اندر چلے گئے۔ میں ان کا انتظار کر رہا تھا کہ آپ کے یہ سپاہی پکڑ کر اندر لے آئے۔ ڈاکٹر صاحب اور تمام عملے کے لوگ آپ کی اس کرامت سے بے حد متاثر ہوئے۔ جب آپ نے اپنے مجاہدات مکمل کر لئے تو پھر مخلوق خدا پاگل خانہ میں پہنچنے لگی۔ جو حاضر ہوتا اپنی مراد لے کر واپس لوٹتا۔ اس شہرت کی وجہ سے گورنمنٹ نے آپ کے دیدار کو آنے والے حضرات کے لئے فیس مقرر کر دی۔ شروع میں فیس دو آنہ مقرر کی لیکن لوگوں کا اژدھام کم نہ ہوا چنانچہ فیس بڑھاتے بڑھاتے ایک روپیہ کر دی گئی لیکن پبلک اس کے باوجود ٹوٹی پڑ رہی تھی۔ حضور کی کرامات کا چرچا ہندوستان کے

مختلف مقامات تک پہنچ چکا تھا۔ اور دور دور سے لوگ آ کر سرکار سے فیض پانے لگے۔ اس میں ہندو، مسلم، سکھ پارسی، غرض کہ ہر قوم کے لوگ شامل ہوتے۔ یہاں تک کہ انگریز عہدیدار بھی حضور کی خدمت میں حاضری دینے لگے۔ ان میں سر انتھونی میکڈونلڈ چیف کمشنر کرنل روسول سرجن اور کئی انگریزی افسران اور شہر کے معززین دیگر قوم کے افسران اور مسلم افسران جن میں موقی صاحب سپرنٹنڈنٹ پولیس خان بہادر، حافظ ولایت اللہ خان صاحب اسسٹنٹ کمشنر اور ان کے علاوہ مہاراجہ بہادر گھوجی راؤ بھونسلے بھی حضور کے دیدار کے لئے حاضر ہونے لگے اور ایسے شیدائی ہوئے۔ بقول شاعر۔

خدارا نگاہ کرم تاج بابا  
کہ رہ جائے میرا بھرم تاج بابا  
مہاراجہ گھوجی راؤ بھونسلے

مہاراجہ کی مختصر خاندانی تفصیل بھی بیان کرتا چلوں۔ اس لئے کہ مہاراجہ بہادر پر سرکار تاج الاولیاء نے بے حد کرم فرمایا اور مہاراجہ نے سرکار کی بے حد خدمت کی۔ یہ اسی کا نتیجہ ہے کہ آج بھی مہاراجہ کے محل میں سرکار کا چلہ شریف ہے اور سرکار کا پلنگ مبارک اور دیگر تبرکات موجود ہیں۔ جو اسی سلیقہ سے رکھے ہوئے ہیں جن کو دیکھ کر یہ محسوس ہوتا ہے کہ سرکار ابھی ابھی اٹھ کر کہیں تشریف لے گئے ہیں اور لاکھوں بندگان خدا کو یہاں سے بھی وہی فیض پہنچ رہا ہے کیوں نہ ہو سرکار نے خود فرمایا تھا کہ میرا بستر تیرے گھر قیامت تک رہے گا۔ جن پر سرکار کا خصوصی کرم ہوتا ہے ان کو سرکار کی زیارت بھی ہو جاتی ہے۔ مہاراجہ جانوجی راؤ بہادر مشرقی ممالک متوسط کے خود مختار راجہ تھے۔ جن کا راج شرقاً غرباً وردھاندی سے مہاندی بنگال تک اور جنوباً شمالاً گودادری ندی کے قرب و جوار سے زربداندی تک پھیلا ہوا تھا۔ ان کا شمار بڑی طاقت کے راجاؤں میں ہوتا تھا۔ گورنمنٹ برطانیہ سے اٹھارہ ہزار پونڈیکل پنشن ملتی تھی۔ راجہ گھوجی راؤ بھونسلے چونکہ ان کے ولی عہد تھے اس لئے جانوجی راؤ کے انتقال کے بعد پونڈیکل پنشن کے قاعدے کے مطابق راجہ گھوجی راؤ پانچ ہزار روپے اور ان کے بھائی راجہ پچھمن راؤ صاحب کو ایک ہزار پنشن ملنے لگی۔ اس کے علاوہ خالصہ اور مکاسہ گاؤں بھی تھے





راجہ رگھوجی راؤ بھونسے (ناگپور)

جن کی سالانہ آمدنی اڑھائی تین لاکھ روپیہ تھی لیکن بابا صاحب کی خدمت میں پہنچنے کے بعد سرکار کے سب سے چہیتے غلاموں میں آپ کا شمار ہونے لگا بقول حضرت مولانا عبدالکریم شاہ صاحب تاجی۔

رہ عشق میں تیرا ہندو ہے مومن

ہیں مومن تیرے اولیاء میرے بابا

حضور کے فیض سے وہ تمام حضرات تو مستفیض ہو ہی رہے تھے جو فیس ادا کر کے سرکار کی خدمت میں پہنچ جاتے تھے۔ لیکن ایسے بھی ہزاروں افراد تھے جو فیس ادا نہیں کر سکتے تھے وہ محروم تھے چنانچہ پبلک کی طرف سے ایک درخواست پیش کی گئی کہ سرکار بابا پاگل نہیں بلکہ اللہ تعالیٰ کے برگزیدہ ولی اللہ ہیں۔ جن کے فیض سے بے شمار مخلوق فیس ادا نہ کرنے کی وجہ سے محروم ہے۔ اس درخواست پر کمشنر نے حکم دیا کہ قانونی طور پر کوئی شخص ضمانت داخل کر کے سرکار کو لے جائے۔ چنانچہ راجہ رگھوجی راؤ صاحب کو جیسے ہی علم ہوا آپ نے دو ہزار روپیہ کی نقد ضمانت پیش کی اور سرکار کو سولہ سال بعد ستمبر ۱۹۰۸ء کو پاگل خانہ سے اپنے محل شکر درہ لے آئے۔ اس کی تصدیق پمپل کر صاحب نائب مہتمم پاگل خانہ ناگپور نے کی۔ جس وقت آپ پاگل خانہ سے باہر نکلنے لگے تو فرمایا یہ جگہ خالی نہیں رہے گی۔ چنانچہ اس وقت سے آج تک اللہ تعالیٰ کے برگزیدہ بندوں میں سے ایک نہ ایک عارضی طور پر پاگل خانے میں موجود ہوتے ہیں۔

بابا صاحب کے تعلیمی، تبلیغی اور رفاہی مراکز

گفتہ	او	گفتہ	اللہ	بود
گرچہ	از	حلقوم	عبداللہ	بود
لوح	محفوظ	است	پیش	اولیاء
ازچہ	محفوظ	است	خطا	

قیام وا کی شریف:-

مہاراجہ کے محل میں چند دن سرکار نے قیام فرمایا۔ پھر یکا یک آپ وا کی شریف روانہ ہو گئے۔ اس کی



تقدیق مسٹروی ایس سوم سندرم مدلیار پینشنر ناگپور نے کی یہاں بھی سرکار نے اپنے قیام کا شرف ایک ہندو کاشی ناتھ راؤ ٹیل کو عطا کیا۔ ٹیل صاحب نے بھی آپ کی اور زائرین کی بے حد خدمت کی۔ سرکار نے واکی شریف میں ٹیل صاحب کی زمین پر مندرجہ مراکز قائم کئے جن سے مخلوق آج بھی فیض حاصل کر رہی ہے۔

### شفاء خانہ :-

ٹیل صاحب نے جس جگہ آپ کی قیام گاہ بنائی تھی (آج وہاں آپ کا چلہ مبارک ہے) اس سے دو فرلانگ آگے جا کر ایک آم کے درخت کے قریب کھڑے ہو کر آپ نے فرمایا۔ ”یہ ہمارا شفاء خانہ ہے۔“ آپ لا علاج مریضوں کو حکم دیتے۔ ”ہمارے شفاء خانہ میں داخل ہوتے۔ اچھے ہو جاتے۔ بعض مریض اس خطہ زمین پر چند گھنٹے قیام کے بعد ہی ٹھیک ہو جاتے۔ بعض دو چار روز قیام کر کے تندرست ہو کر روانہ ہو جاتے۔ یہ سلسلہ آج بھی جاری ہے۔ لا علاج مریض وہاں جا کر رہتے ہیں اور صحت مند ہو کر گھر لوٹ جاتے ہیں۔

### مدرسہ :-

شفاء خانہ سے کچھ دور مغرب کی جانب کھڑے ہو کر فرمایا۔ ”یہ ہمارا مدرسہ ہے۔“ اس مدرسہ والی جگہ پر آپ کند ذہن طلباء کو بیٹھ کر پڑھنے کے لئے حکم فرماتے۔ بچے وہاں بیٹھ کر دو چار ہی روز میں ذہین طالب علم ہو کر نکلتے۔ یہ سلسلہ آج بھی جاری ہے۔

### عدالت :-

مدرسہ سے دو فرلانگ آگے ایک جگہ کھڑے ہو کر سرکار نے فرمایا۔ ”یہ ہماری عدالت ہے۔“ مقدمات سے پریشان حال حضرات کو آپ اس جگہ ٹھہرنے کا حکم فرماتے دو چار ہی روز قیام کے بعد ان کے مقدمات کا فیصلہ ان کے حق میں ہو جاتا اور وہ اللہ کے فضل سے بامراد لوٹ جاتے۔

### مسجد :-

آپ نے اپنی قیام گاہ سے بالکل قریب کھڑے ہو کر اس جگہ کے لئے فرمایا ”یہ ہماری مسجد ہے۔“ ایسے حضرات جو راہ سے بھٹکے ہوئے ہوتے۔ ان کو حکم فرماتے ”ہماری مسجد میں بیٹھ کر اللہ اللہ کرتے“ چند ہی روز میں یہ حضرات نمازی ہو کر سرخرو اپنے گھر لوٹتے۔

### پریڈ گراؤنڈ :-

اسی طرح اسی علاقہ کی زمین کے ایک خطہ پر کھڑے ہو کر اسے پریڈ گراؤنڈ قرار دیا۔ اس پریڈ گراؤنڈ پر بیرون ملک جنگوں کی آپ نے پریڈ فرما کر کمان کی۔ ان جنگوں کے واقعات کتاب میں موجود ہیں۔

واکی شریف کے شفاء خانہ، مدرسہ، عدالت، مسجد، پریڈ گراؤنڈ پر غور کیا جائے تو یہ بات واضح ہوتی ہے کہ زمین کے ان ویران ٹکڑوں پر جہاں سرکار بیٹھے، پڑھنے اللہ سے انصاف طلب کرنے اور اللہ کی عبادت کرنے کا حکم فرماتے تھے مراد مندوں کو وہاں تنہائی نصیب ہوتی تھی وہ پورے طور پر اللہ تعالیٰ کی طرف رجوع ہو جاتے تھے ادھر سرکار ”کا تصرف شامل رہتا اور وہ کامیاب ہو جاتے۔ بزرگوں کے رموز و اسرار یہی ہوتے ہیں۔

واکی شریف میں کاشی ناتھ راؤ ٹیل نے بھی تن، من، دھن سے حضور کی خدمت کی۔ راجہ رگھو جی راؤ بھونسلے اور ٹیل صاحب کے عشق کا حال یہ تھا کہ جب سرکار واکی شریف میں ہوتے تو راجہ صاحب سرکار کی خدمت میں یہاں دکھائی دیتے اور جب بابا صاحب ”شکر درہ شریف ناگپور میں ہوتے تو ٹیل صاحب اکثر بابا سرکار کی خدمت میں یہاں ہوتے۔

راجہ رگھو جی راؤ بھونسلے اور ٹیل صاحب دونوں بابا صاحب کی خدمت کے ساتھ بابا صاحب کی عزیزوں اور زائرین کی خدمت کو اپنا فرض سمجھ کر کرتے۔ سرکار تاج الاولیاء نے جہاں ہزاروں افراد کو مختلف خطابات سے نوازا وہاں راجہ صاحب کو بڑے بھائی کا خطاب عطا فرمایا۔



اسی عشق کے بارے میں علامہ اقبالؒ نے کیا خوب فرمایا۔

عشق کی گرمی سے ہے معرکہ کائنات  
علم مقام صفات، عشق تماشائے ذات  
علم ہے پیدا، سوال، عشق ہے پنہاں جواب  
عشق سکون ثبات، عشق حیات و ممات  
عشق پہ بجلی حرام، عشق پہ حاصل حرام  
علم ہے ابن الکتاب، عشق ہے ام الکتاب  
عشق فرمودہ قاصد سے سبک گام عمل  
عقل سمجھی ہی نہیں معنی پیغام ابھی  
بے خطر کود پڑا آتش نمرود میں عشق  
عقل ہے محو تماشائے لب بام ابھی

راجہ رگھوجی راؤ بھونسلے اور کاشی ناتھ راؤ پٹیل کا نام خصوصی طور پر اس لئے لکھا ہے کہ یہ دونوں شہر کے معزز ترین لوگوں میں سے تھے اور ان دونوں نے سرکار کی بے حد خدمت کی۔ ویسے تو سرکار تاج الاولیاءؒ کی خدمت میں ہر وقت ہزاروں افراد رہتے تھے۔ ان حضرات سے جب کوئی دریافت کرتا کہ آپ حضرات سرکار کی خدمت میں شب و روز کیوں گزارتے ہیں تو سب کا یہی جواب ہوتا کہ ہمارے دن عید اور رات شب برات کی طرح سرکار کی خدمت میں گزرتے ہیں۔

نذر عقیدت بہ تقریب جشن یوم ولادت (۱۳۶۱ و اں)

حضرت بابا سید محمد تاج الدین نوری (ناگپوری)

۱۵ رجب سن ۱۴۱۳ھ

منجانب ولی الدین (عرض ہے کہ قوالوں سے پڑھائی جائے)

بزم امکان میں وہ تاج ورا آئے ہیں  
آج اس ارض پہ وہ نام خدا آئے ہیں  
اصلہا ثابت فی الاض کا نقشہ بن کر  
پیکر ذات بہ صد شان حیا آئے ہیں  
آج اُس جسم مبارک کی ہوئی ہے تکمیل  
جس میں انوارِ سموات سما آئے ہیں  
دیکھو انداز کہ اسرار الہی لے کر  
عبدہ روپ میں فخر الفقراء آئے ہیں  
جس نے دیکھا ہے اس نے خدا دیکھا ہے  
حق الحق شان میں وہ بدر الدجی آئے ہیں  
ورد میں اسم مبارک کے ہیں اسرار حیات  
منع کلمہ حق، گنجِ خفا آئے ہیں  
پاک ہیں شرک سے وہ کہہ جو دیا انفسکم  
اور شہہ رگ میں مری خود ہی سما آئے ہیں  
اے ولی نام خدا نور ہدیٰ آئے ہیں  
کملی فقر میں خود شیر خدا آئے ہیں





کاشی ناتھ راؤ پٹیل (واکی شریف ناگپور)

واکی میں آپ کی زمینوں پر آج بھی اللہ بابا کی آوازیں گونجتی ہیں سید سرفراز عالم تاجی

## کاشی ناتھ راؤ پٹیل

(از حاجی محمد صادق فاروقی تاجی)

واکی کا مال گذار یہ پٹیل مقروض ہو گیا تھا اور قرض خواہ نے مقدمہ جیت لیا تھا اور اس کے خلاف قرقی کا وارنٹ جاری ہو گیا تھا۔ جس روز قرقی آئی تھی اس سے ایک روز پہلے وہ ولی خانہ آیا جہاں بابا صاحب رہتے تھے۔ وہ چھکڑے پر سوار تھا اور ساتھ میں اس کے ایک چھوٹا بچہ تھا۔ مرہٹے نہایت متعصب ہوتے ہیں مگر بحالت مجبوری جب ان کے سارے دیوفیل ہو گئے تو اس نے ولی خانہ کا رخ کیا۔ بابا صاحب باہر آ کر اس کے چھکڑے کے پاس آئے اور کہا ”تو چل میں آتا ہوں“ وہ چھکڑا اپنے گاؤں واکی کی طرف لے گیا۔ جب واکی پہنچا جو ناگپور سے تقریباً ۱۶-۱۷ میل دور ہے تو دیکھتا ہے بابا صاحب اس کے مکان میں بیٹھے ہیں پھر بابا صاحب نے رات بھر میں اس کے گھر کا سارا فرنیچر اکٹھا کر کے جلادیا مگر وہ ایسا عقیدے میں پکا تھا کہ جیسا بابا حکم دیتے وہ کرتا دوسرے روز صبح بیلے کے ساتھ کورٹ کا عملہ آیا تو اس کی عورتیں اور بہوئیں اوپر والی منزل کی طرف بھاگیں۔ قرقی میں عورتوں کے زیورات بھی اتار لیے جاتے ہیں۔ قیمتی سامان تو پہلے ہی جل چکا تھا۔ بابا صاحب نے کاشی ناتھ راؤ پٹیل کو مخاطب کر کے کہا ”یہ عورتیں کیوں بھاگتی ہیں۔ ڈھولی میں روپیہ رکھا ہے کیوں نہیں دیتیں“۔ سب کو معلوم تھا ڈھولی جو اناج ذخیرہ کرنے کے لیے سیڑھیوں کے نیچے بنائی جاتی ہیں خالی پڑی تھیں۔ مگر بابا صاحب کے کہنے پر ڈھولی کی کھڑکی کھولی گئی تو رانی و کٹوریہ کے سکوں سے ڈھولی بھری ہوئی تھی۔ تمام روپیہ قرقی والوں کو دے دیا گیا پھر بھی ڈھولی روپوں سے بھری ہوئی تھی۔ اس وجہ سے کاشی ناتھ راؤ پٹیل کی چادر آج تک تاج آباد آتی ہے۔ میں نے اپنی آنکھوں سے ۱۹۴۲ء میں دیکھا۔ کاشی ناتھ راؤ متھرا داس اور ناٹھو۔ یہ تینوں نام کی تختیاں مراٹھی میں نائل پر لگی ہوئی بابا صاحب کے دروازوں سے باہر فرش پر لگی ہوئی تھیں۔ جس پر لوگ قدم رکھ کر اندر جاتے تھے۔ وہ اب اٹھادی گئی ہیں۔

پٹیل کی آراضی پر سرکار نے تعلیمی، تبلیغی اور رفاہی مراکز قائم کئے ہیں اور یہاں آپ کا چلہ مبارک بھی ہے۔ ہزاروں عقیدتمند حضرات حاضری دے کر فیض حاصل کرتے ہیں۔



## فیضان نسبت

### قادری نسبت

حضرت کریم بابا صاحب تاجی خلیفہ و جانشین تاج الاولیاء فرماتے ہیں کہ میں ایک مرتبہ بغرض عرس اماں صاحبہ کا مٹی گیا۔ اماں صاحبہ کا صندل ہمیشہ تاج آباد شریف سے روانہ ہو کر پہلے حضرت عبداللہ شاہ صاحب قادریؒ نو شاہی قدس سرہ العزیز کے مزار پر جاتا ہے۔ یہاں حضرت کے مزار مبارک پر چادر مبارک پھول صندل پیش کیا جاتا ہے۔ حضرت کے گدی نشین مسکین شاہ صاحبؒ نے مجھ سے فرمایا۔ حضرت عبداللہ شاہ صاحبؒ کے وصال سے چند دن قبل میں حضرت کے لیے ٹھنڈائی (بادام وغیرہ) پیس کر شربت بنا رہا تھا۔ اسی دوران سائیں تاج الدینؒ چند احباب کے ہمراہ تشریف لائے۔ اس وقت سائیں تاج الدینؒ کا شباب کا زمانہ تھا۔ شربت بنا کر میں نے حضرت عبداللہ شاہ صاحبؒ کو پیش کیا۔ آپ نے تھوڑا سا پی کر باقی سائیں تاج الدینؒ کو عطا کیا۔ جسے سائیں نے پی لیا۔ یہ وہی بزرگ ہیں جنہوں نے سرکار بابا صاحبؒ کے مدرسہ میں پہنچ کر مدرس سے سرکار بابا صاحبؒ کے متعلق فرمایا تھا۔ اس بچے کو کیا پڑھاتے ہو یہ تو ازیلی تعلیم یافتہ ہے۔ مستند شجرہ مبارک کی تو مجھے تلاش تھی۔ جستجو اور بڑھی۔ حضرت عبداللہ شاہ صاحبؒ کی حیات کے زمانے میں ایک اور بزرگ سید اسماعیل شاہ صاحبؒ کا مزار کچی گوڑھ چیل بازار دکن میں ہے۔ ۱۹۴۲ء میں دکن گیا۔ میرا قیام جناب وی سی مدنا صاحب مددگار ناظم تعمیرات کے پاس ہتھکنڈہ ضلع درنگل میں تھا۔ ایک روز ناظم صاحب نے مجھے حضرت افضل شاہ بیابانیؒ کی درگاہ قاضی پیٹھ بغرض زیارت ساتھ لے گئے۔ یہاں میری ملاقات لالہ میاں صاحب عرف نافرمان صاحب سے ہوئی۔ لالہ میاں صاحبؒ مجھے دیکھتے ہی اٹھ کھڑے ہوئے اور بہت احترام سے مجھے بٹھایا سب سے پہلے مجھ سے دریافت کیا۔ کیا آپ اپنے چچا پیر حضرت اسماعیل شاہ صاحبؒ کے مزار پر حاضری دے آئے؟ میں نے اپنی لاعلمی کا اظہار کیا تب انہوں نے بتایا کہ حضور بابا تاج الدینؒ کے دو پیر بھائی یہاں حیدر آباد میں آرام فرما

ہیں۔ ان حضرات نے حضرت عبداللہ شاہ صاحبؒ قادری کے ہاتھ پر بیعت کی تھی۔ مجھے میرے پیر و مرشد حضرت اسماعیل شاہ صاحب سے معلوم ہوا کہ ہم لوگ جب عبداللہ شاہ صاحب قادریؒ کی خدمت میں کامٹی میں ہوتے اس وقت حضرت بابا صاحبؒ بھی موجود ہوتے۔ ہم لوگوں نے انہی سے فیض حاصل کیا اور یکے بعد دیگرے فوج میں شریک ہوتے رہے۔ ساتھ میں یہ بھی فرمایا کہ میرے پیر کا عرس مبارک ۱۳ محرم الحرام کو ہوتا ہے۔ یہ سب واقعات سن کر میں نے اپنی جدوجہد تیز کر دی۔ میرے آقا و مولا حضرت بابا صاحبؒ نے کرم فرمایا اور مجھے ظہور بی اماں صاحبہ کے ذریعے شجرہ قادریہ نو شاہیہ حاصل ہوا۔ ظہور بی اماں صاحبہؒ بھی اسی سلسلہ سے بیعت تھیں۔

بِسْمِ اللّٰهِ الرَّحْمٰنِ الرَّحِیْمِ هَذِهِ شَجَرَةُ قَادِرَةٍ اَصْلُهَا ثَابِتٌ فِی الْاَرْضِ وَ فَرَعُهَا فِی السَّمَاءِ هَ الْحَمْدُ لِلّٰهِ رَبِّ الْعَالَمِیْنَ وَالْعَاقِبَةُ لِلْمُتَّقِیْنَ وَالصَّلٰوةُ وَاسْلَامٌ عَلٰی رَسُوْلِهِ مُحَمَّدٍ وَاٰلِهِ وَ اَصْحَابِهِ كُلُّهُمْ اَجْمَعِیْنَ۔

### شجرہ قادریہ۔ نو شاہیہ مبارکہ

- ۱۔ الہی بحرمت راز و نیاز حضرت سرور کائنات خلاصہ موجودات احمد مجتبیٰ محمد مصطفیٰ رسول اللہ صلی اللہ علیہ وسلم۔
- ۲۔ الہی بحرمت راز و نیاز حضرت اسد اللہ الغالب مطلوب کل علی ابن ابی طالب کرم اللہ وجہہ
- ۳۔ الہی بحرمت راز و نیاز حضرت سید الشہداء امام حسین علیہ السلام رضی اللہ عنہ
- ۴۔ الہی بحرمت راز و نیاز حضرت سید الساجدین امام زین العابدین علیہ السلام رضی اللہ عنہ
- ۵۔ الہی بحرمت راز و نیاز حضرت سید امام محمد باقر علیہ السلام رضی اللہ عنہ
- ۶۔ الہی بحرمت راز و نیاز حضرت سید امام جعفر صادق علیہ السلام رضی اللہ عنہ
- ۷۔ الہی بحرمت راز و نیاز حضرت سید امام موسیٰ کاظم علیہ السلام رضی اللہ عنہ
- ۸۔ الہی بحرمت راز و نیاز حضرت سید امام علی رضا علیہ السلام رضی اللہ عنہ



- ۹۔ الہی بحرمت راز و نیاز حضرت شیخ نور الدین معروف کرنی رضی اللہ عنہ
- ۱۰۔ الہی بحرمت راز و نیاز حضرت شیخ صفی الدین رضی اللہ عنہ
- ۱۱۔ الہی بحرمت راز و نیاز حضرت ابوالحسن سری سقطی رضی اللہ عنہ
- ۱۲۔ الہی بحرمت راز و نیاز حضرت شیخ سید الطائفہ شیخ ابوالقاسم جنید بغدادی رضی اللہ عنہ
- ۱۳۔ الہی بحرمت راز و نیاز حضرت شیخ ابوبکر شیلی رضی اللہ عنہ
- ۱۴۔ الہی بحرمت راز و نیاز حضرت شیخ عبدالواحد بن عبدالعزیز رضی اللہ عنہ
- ۱۵۔ الہی بحرمت راز و نیاز حضرت شیخ ابوالفرح یوسف طرطوسی رضی اللہ عنہ
- ۱۶۔ الہی بحرمت راز و نیاز حضرت شیخ ابوالحسن علی ہنکاری رضی اللہ عنہ
- ۱۷۔ الہی بحرمت راز و نیاز حضرت شیخ ابوسعید مبارک بن علی بن حسین مخزومی رضی اللہ عنہ
- ۱۸۔ الہی بحرمت راز و نیاز حضرت شیخ قطب ربانی محی الدین شیخ عبدالقادر جیلانی رضی اللہ عنہ
- ۱۹۔ الہی بحرمت راز و نیاز حضرت سید عبدالعزیز رضی اللہ عنہ
- ۲۰۔ الہی بحرمت راز و نیاز حضرت سید محمد الھتاک رضی اللہ عنہ
- ۲۱۔ الہی بحرمت راز و نیاز حضرت سید شمس الدین رضی اللہ عنہ
- ۲۲۔ الہی بحرمت راز و نیاز حضرت سید شرف الدین رضی اللہ عنہ
- ۲۳۔ الہی بحرمت راز و نیاز حضرت سید زین الدین رضی اللہ عنہ
- ۲۴۔ الہی بحرمت راز و نیاز حضرت سید ولی الدین رضی اللہ عنہ
- ۲۵۔ الہی بحرمت راز و نیاز حضرت سید نور الدین رضی اللہ عنہ
- ۲۶۔ الہی بحرمت راز و نیاز حضرت سید حسام الدین رضی اللہ عنہ
- ۲۷۔ الہی بحرمت راز و نیاز حضرت سید نور الدین ثانی رضی اللہ عنہ
- ۲۸۔ الہی بحرمت راز و نیاز حضرت سید محمود درویش رضی اللہ عنہ
- ۲۹۔ الہی بحرمت راز و نیاز حضرت سید محمد قادری رضی اللہ عنہ

- ۳۰۔ الہی بحرمت راز و نیاز حضرت سید عبدالجلیل رضی اللہ عنہ
  - ۳۱۔ الہی بحرمت راز و نیاز حضرت سید عبداللہ شاہ قادری نوشاہی رضی اللہ عنہ
  - ۳۲۔ الہی بحرمت راز و نیاز حضرت سید تاج الاولیاء تاج المملکت والدین شہنشاہ ہفت اقلیم سید محمد بابا تاج الدین قادری، چشتی، نظامی صابری رضی اللہ عنہ
  - ۳۳۔ (الف)۔ الہی بحرمت راز و نیاز حضرت قاضی بابا امجد علی شاہ تاجی و حضرت کریم بابا تاجی۔
  - ۳۴۔ (ب)۔ الہی بحرمت راز و نیاز حضرت میر محمد المعروف میاں قاضی محمد علی تاجی عفی عنہ
- اس کے ۳۴ نمبر پر بابا صاحبؒ کے حکم سے جن حضرات کو اجازت خلافت دی ہے وہ اپنا نام لکھ کر مریدوں کو دے سکتے ہیں اور یہ سلسلہ در سلسلہ اسی طرح چلتا رہے گا۔
- دربار تاج الاولیاء، آرم ۴۳ عبداللہ بنگلوز عبداللہ آباد
- سر جانی ٹاؤن کراچی۔

ہر طرف ہے بادش فیضان تاج الاولیاء  
کون ہے جس پر نہیں احسان تاج الاولیاء  
دین و دنیا کی فلاح و کامیابی کے لیے  
رفعتوں پر نقش ہے فرمان تاج الاولیاء  
اس زمین پر وہ یقیناً آسمان بن کر رہا  
جس کو حاصل ہو گیا عرفان تاج الاولیاء

### چشتی نظامی نسبت تصدیق شدہ بارگاہ نظامی

اس سے قبل آپ کی قادری نسبت کا ذکر آچکا ہے۔ سرکار تاج الاولیاء نے جب فوجی ملازمت اختیار کی اور آپ کا تبادلہ ساگر (سی پی) ہوا وہاں ساگر کے ویرانے میں حضرت داؤد چشتی حسینیؒ کا قیام تھا جو چشتی نظامی سلسلہ کے بزرگ تھے۔ جن کا ذکر تاج قطبی میں جو ۱۱-۱۹۱۰ء میں شائع ہوئی کچھ اس طرح ہے۔



حضرت داؤد ساگر کے ایک ویرانے میں تھے جن کی خدمت میں حضرت بابا صاحبؒ جایا کرتے تھے اس کتاب کے مصنف قطب الدین صاحبؒ ہیں جو مریم بی اماں صاحبہ کے بھائی تھے۔ یہ کتاب بابا صاحبؒ کی خدمت میں پیش ہوئی۔ کتاب لکھنے سے پیشتر قطب الدین صاحبؒ نے اماں صاحبہ کے ذریعہ بابا صاحبؒ سے آپ کے مرشد (شیخ) کا نام دریافت کرنے کی کوشش کی، بار بار سرکار سے عرض کرنے پر ایک روز سرکار نے فرمایا جس طرح ہم تمہارے لئے ہیں۔ اسی طرح ہمارے لئے حضرت داؤدؒ ہیں۔ یہ فرما کر پھر خصوصی طور پر یہ بھی فرمایا ”ہم چشتی ہیں۔“ کتاب کے پیش ہونے پر میں نے یہ بھی واضح کر دیا تھا کہ ہم حضرت امام حسن عسکریؒ کی اولاد ہیں۔

۱۹۴۹ء میں اس احقر مولف نے تاج مراری شائع کی۔ اس وقت آپ کا شجرہ بیعت مجھ سے پہلے شائع شدہ کتب میں جو سرکار کے وصال کے بعد شائع ہوئیں تھی وہی میں نے بھی شائع کر دیا۔

بعد میں تاج قطبی کے مطالعے نے مجھ میں ایک جستجو پیدا کی۔ اور مزید معلومات حاصل کرنے کے لئے سرگرداں رہا۔ جو شجرہ تاج مراری میں شائع کیا گیا تھا۔ اس میں حضرت داؤد کی ساگرؒ کو سلسلہ صابری کا بزرگ بنا کر سرکار کی صابری نسبت بتائی گئی تھی۔ چنانچہ صابری سلسلہ کے شجرہ حاصل کئے گئے۔ اس سے پتہ چلا کہ حضرت علاؤ الدین علی احمد صابر کلیریؒ کے صرف ایک خلیفہ حضرت شمس الدین ترک پانی پتیؒ تھے۔ اور ان کے جتنے بھی خلفاء ہوئے ان میں حضرت داؤد کیؒ کا اسم گرامی نہیں ملتا۔ حضرت داؤد کیؒ کے بارے میں صرف اتنا معلوم ہو سکا کہ یہ چار سو سالہ پرانے بزرگ ہیں یہ بھی تصدیق ہوئی ہے کہ سرکار نے ان کے مزار شریف پر مجاہدات کئے۔ لیکن حضرت داؤد کیؒ کی صابری سلسلہ سے کوئی کڑی نہیں ملتی۔ ایک اور بات سامنے آئی وہ یہ تھی کہ ہیرالال کوچوان صاحب نے حضور کے کابل قندھار پہنچنے کا جو واقعہ سنایا تھا اور وہاں سرکار سے تین حضرات ملے تھے ان میں ایک صاحبؒ جو سرکار کے ساتھ فوج میں ملازم تھے اور سرکار نے ملازمت کے دوران ہی بیعت کر کے ان کو تبلیغ کے لئے روانہ کر دیا تھا۔ بعد میں وہ سرکار کی خدمت میں پاگل خانے (ولی خانہ) حاضر ہوئے تھے۔ ان حضرت کا اسم گرامی بدر الدینؒ تھا۔ حضور نے انہیں سند خلافت عطا کر کے جلال الدین کا خطاب دیا اور کابل قندھار جانے کا حکم دے کر فرمایا اب تم نہ آنا۔ ہم خود تمہارے پاس

آئیں گے۔ اس واقعہ سے بھی یہ خیال ہوا کہ سرکار نے خلافت نامہ کے ساتھ شجرہ بھی عطا کیا ہوگا۔ اسے تلاش کرنا چاہیے لیکن میرے آقا کے قربان سرکار نے کچھ اس طرح سے کرم فرمایا ۱۹۵۳ء کے عرس مبارک میں ایک بزرگ حضرت حکیم عین اللہ شاہ صاحبؒ ۵ تمبر کو شرکت کی غرض سے تشریف لائے۔ ان دنوں بارش بھی ہو رہی تھی۔ میں جھونپڑے سے روانہ ہو کر دربار کی طرف جا رہا تھا کہ حکیم صاحبؒ نے مجھے آواز دی۔ میرے لئے یہ اجنبی بزرگ تھے۔ اس سے پیشتر ان سے کبھی میری ملاقات نہیں ہوئی تھی۔ میں ان کے قریب پہنچا تو دیکھا کہ ان کے ہاتھ میں تاج مراری ہے۔ مجھ سے مل کر انہوں نے فرمایا کہ یہ کتاب آپ نے لکھی ہے۔ میں نے عرض کیا جی۔ اس پر حکیم صاحب قبلہ نے فرمایا اور تو سب ٹھیک ہے لیکن اس میں شجرہ غلط ہے۔ یہ سن کر میں ان کی طرف زیادہ رجوع ہو گیا۔ مزید کچھ دریافت کرنا چاہتا تھا کہ انہوں نے فرمایا۔ میں مسافر ہوں بارش ہو رہی ہے مجھے کوئی جگہ دوتا کہ میں اپنا سامان محفوظ کر لوں چنانچہ میں انہیں اپنے جھونپڑے میں لے آیا۔ یہاں پہنچنے کے بعد انہوں نے فرمایا آپ بھی آرام کیجئے دوپہر کے بعد آپ سے بات ہوگی۔ میں اپنے کمرہ میں آ گیا لیکن بے حد بے قرار رہا۔ جیسے تیسے وقت گزار کر ان کے کمرہ میں پہنچا تو انہوں نے مجھے سلسلہ چشتیہ نظامیہ کا لکھا ہوا شجرہ عطا کیا اور فرمایا کہ اس شجرہ میں جن بدر الدینؒ صاحب کا نام ہے وہ حضور کی خدمت میں ۱۸۹۲ء میں تشریف لائے تھے اور حضور نے انہیں خلافت نامہ عطا کر کے حکم دیا تھا کہ تم کابل قندھار جاؤ اور اب یہاں نہ آنا۔ ہم خود تمہارے پاس آیا کریں گے۔ میں یہ سن کر چونک گیا۔ میں نے انہیں ہیرالال کوچوان کا واقعہ سنایا۔ واقعہ سن کر شاہ صاحب نے بیتابی سے دریافت فرمایا کیا وہ کوچوان زندہ ہے اگر وہ موجود ہے تو مجھے ضرور پہچان لے گا۔ میں نے کہا وہ زندہ ہیں ہم چلتے ہیں آپ سے ملاقات ہو جائے گی۔ چنانچہ میں ان کو لے کر شکر دورہ آیا۔ عرس کی وجہ سے ہزاروں افراد کا اجتماع تھا۔ ہیرالال صاحب کوچوان کافی ضعیف ہو گئے تھے۔ موجود تھے۔ (شکر دورہ دربار میں) یہ عرض کرتا چلوں کہ ہیرالال صاحب نے کابل قندھار کا جو واقعہ سنایا تھا اس میں یہ بتایا تھا کہ وہاں ایک کمرہ کے سامنے سرکار نے تانگہ رکھوایا اس کمرہ سے تین آدمی نکلے اور سرکار کی قدم بوسی کی۔ میں نے حضرت حکیم صاحب کو ہیرالال کے سامنے کیا اور ان سے دریافت کیا۔ ہیرالال بھائی



کیا آپ انہیں جانتے ہیں۔ ہیرالال کی آنکھیں کمزور ہو چکی تھیں اس لئے انہوں نے شاہ صاحب کو کافی غور سے دیکھنے کے بعد کہا، ہاں پہنچتا ہوں۔ مہاراج باغ سے بابا صاحب کے ہمراہ کابل گیا تھا۔ وہاں ایک مکان سے جو تین آدمی نکلے تھے ان میں سے یہ ایک ہیں۔ یہ واقعہ ہزاروں لوگوں کی موجودگی میں ہیرالال صاحب نے سنایا۔ اس طرح شجرہ چشتیہ نظامیہ حاصل تو ہو گیا مگر میں تصدیق چاہتا تھا۔ اس لیے میرے مولا نے ایک اور کرم فرمایا۔ ایک روز عبدالجید صاحب صدر مدرس ورور ضلع چاندہ تشریف لائے۔ اس وقت میرے پاس مندرجہ ذیل تاجی برادران بھی موجود تھے۔ غلام نبی صاحب پہلوان، راجہ بہادر، خادم درگاہ عرف پہلوان بابا اور حضرت قاضی بابا امجد علی شاہ تاجی جو پاکستان سے چادر مبارک لے کر آئے تھے۔ حضرت قاضی بابا نے کراچی پاکستان میں سرکار تاج الاولیاء کے مشن کو گھر گھر پہنچایا ہے ان کے علاوہ اور بھی بابا صاحب کے شیدائی موجود تھے۔ ان کی موجودگی میں عبدالجید صاحب نے اپنا خواب سنایا جو میں انہی کے الفاظ میں پیش کر رہا ہوں۔

ایک شب میں نے دیکھا ایک عالی شان نورانی محل ہے اس محل کی نورانیت کا یہ عالم تھا کہ وہاں کا ذرہ ذرہ منور تھا۔ محل میں ایک نقیب زرین پوشاک زیب تن کئے ہوئے داخل ہوئے انہوں نے آتے ہی اعلان فرمایا۔ حضور پر نور سیدنا حضرت بابا تاج الدین کی کرسی لاؤ۔ یہ اعلان ہوتے ہی ایک کرسی آگئی اس پر حضرت بابا صاحب تشریف فرما تھے۔ دوسرا اعلان حضرت داؤد چشتی جیسی کا ہوا وہ بھی معہ کرسی تشریف لائے ہر بار ایک بزرگ کا اعلان ہوتا اور وہ معہ کرسی جلوہ افروز ہوتے۔ تمام بزرگوں کے نام تو میں یاد نہ کر سکا لیکن ۲۹ ویں بار اعلان کے ساتھ ہی حضور خواجہ خواجگان حضرت معین الدین چشتی کی کرسی آئی جس پر حضرت غریب نواز رونق افروز تھے۔ یہ منظر دیکھ کر مجھے بڑی مسرت ہوئی اور غریب نواز کی زیارت کے بعد میری آنکھ کھل گئی۔ حضرت صاحب نے جو شجرہ مبارک عطا کیا ہے اس میں بھی سرکار بابا صاحب سے پہلے ۲۹ نمبر پر ہی حضرت غریب نواز کا اسم گرامی ہے۔

اس طرح میرے آقا نے اس عاجز کی رہنمائی فرمائی یہ شجرہ مبارکہ میں نے ناگپور شریف میں ذکر تاج میں شائع کیا۔ کراچی پہنچ کر گلدستہ تاج میں شائع کرایا۔

## شجرہ چشتیہ نظامیہ تاجیہ

### سرور کائنات احمد مجتبیٰ محمد مصطفیٰ صلی اللہ علیہ وسلم

- ۱۔ حضرت مولیٰ علی ابی طالب شیر خدا رضی اللہ تعالیٰ عنہ
- ۲۔ حضرت خواجہ حسن بصری رضی اللہ تعالیٰ عنہ
- ۳۔ حضرت خواجہ عبدالواحد بن زید رضی اللہ تعالیٰ عنہ
- ۴۔ حضرت خواجہ فضیل ابن عیاض رضی اللہ تعالیٰ عنہ
- ۵۔ حضرت خواجہ ابراہیم ادھم ملخی رضی اللہ تعالیٰ عنہ
- ۶۔ حضرت خواجہ سدید الدین خذیفۃ العرش رضی اللہ تعالیٰ عنہ
- ۷۔ حضرت خواجہ امین الدین ابو ہیرۃ البصری رضی اللہ تعالیٰ عنہ
- ۸۔ حضرت علوشمشاد دنیوری رضی اللہ تعالیٰ عنہ
- ۹۔ حضرت خواجہ ابواسحاق شامی رضی اللہ تعالیٰ عنہ
- ۱۰۔ حضرت خواجہ ابو احمد ابدال چشتی رضی اللہ تعالیٰ عنہ
- ۱۱۔ حضرت خواجہ ابو محمد چشتی رضی اللہ تعالیٰ عنہ
- ۱۲۔ حضرت خواجہ ابو یوسف چشتی رضی اللہ تعالیٰ عنہ
- ۱۳۔ حضرت خواجہ قطب الدین چشتی رضی اللہ تعالیٰ عنہ
- ۱۴۔ حضرت خواجہ حاجی شریف زبیدی رضی اللہ تعالیٰ عنہ
- ۱۵۔ حضرت خواجہ عثمان ہارونی رضی اللہ تعالیٰ عنہ
- ۱۶۔ حضرت خواجہ خواجگان معین الدین چشتی بخاری رضی اللہ تعالیٰ عنہ
- ۱۷۔ حضرت خواجہ قطب الدین بختیار کاکی رضی اللہ تعالیٰ عنہ
- ۱۸۔ حضرت خواجہ فرید الدین مسعود اجدہنی رضی اللہ تعالیٰ عنہ
- ۱۹۔ حضرت خواجہ نظام الدین اولیاء زری زربخت محبوب الہی رضی اللہ تعالیٰ عنہ



- ۲۰۔ حضرت خواجہ نصیر الدین روشن چراغ دہلوی رضی اللہ تعالیٰ عنہ
- ۲۱۔ حضرت شیخ صدر الدین ناگوری رضی اللہ تعالیٰ عنہ
- ۲۲۔ حضرت خواجہ سراج الدین عثمان اودھی رضی اللہ تعالیٰ عنہ
- ۲۳۔ حضرت شیخ فتح اللہ چشتی رضی اللہ تعالیٰ عنہ
- ۲۴۔ حضرت علاؤ الدین لاہوری رضی اللہ تعالیٰ عنہ
- ۲۵۔ حضرت شیخ محمد عیسیٰ جونپوری رضی اللہ تعالیٰ عنہ
- ۲۶۔ حضرت خواجہ نور قطب عالم رضی اللہ تعالیٰ عنہ
- ۲۷۔ حضرت خواجہ امیدان زاہدولی رضی اللہ تعالیٰ عنہ
- ۲۸۔ حضرت حسام الدین مانک پوری رضی اللہ تعالیٰ عنہ
- ۲۹۔ حضرت خواجہ معین الاسلام رضی اللہ تعالیٰ عنہ
- ۳۰۔ حضرت خواجہ ابن غیاث رضی اللہ تعالیٰ عنہ
- ۳۱۔ حضرت شیخ علاؤ الدین قاضی رضی اللہ تعالیٰ عنہ
- ۳۲۔ حضرت خواجہ ہدایت اللہ صوفی رضی اللہ تعالیٰ عنہ
- ۳۳۔ حضرت شیخ ظہور محمد حاجی رضی اللہ تعالیٰ عنہ
- ۳۴۔ حضرت شاہ محمد غوث گوالیاری رضی اللہ تعالیٰ عنہ
- ۳۵۔ حضرت شاہ وحید الدین احمد رضی اللہ تعالیٰ عنہ
- ۳۶۔ حضرت خواجہ سید ثابت اللہ حسینی رضی اللہ تعالیٰ عنہ
- ۳۷۔ حضرت سید عبدالعظیم حسینی رضی اللہ تعالیٰ عنہ
- ۳۸۔ حضرت سید محمد مدرس رضی اللہ تعالیٰ عنہ
- ۳۹۔ حضرت سید شاہ کریم محمد رضی اللہ تعالیٰ عنہ
- ۴۰۔ حضرت سید شاہ طاہر شاہ حسینی رضی اللہ تعالیٰ عنہ
- ۴۱۔ حضرت سید من اللہ رضی اللہ تعالیٰ عنہ

- ۴۲۔ حضرت سید محمد چشتی رضی اللہ تعالیٰ عنہ
- ۴۳۔ حضرت سید داؤد حسینی ساگری رضی اللہ تعالیٰ عنہ
- ۴۴۔ حضرت سید ناتاج الاولیاء تاج المملکت والدین شہنشاہ ہفت اقلیم حضرت بابا سید محمد تاج الدین رضی اللہ تعالیٰ عنہ
- ۴۵ (الف) حضرت قاضی بابا سید امجد علی شاہ تاجی و حضرت کریم بابا صاحب تاجی رضی اللہ عنہما۔
- ۴۵ (ب) حضرت میر محمد المعروف میاں قاضی محمد علی تاجی عفی عنہ
- گلدستہ تاج ہر سہ شجرہ مبارکہ معہ طریقہ ایصال ثواب وغیرہ سلسلہ کے حضرات و خواتین کے لیے علیحدہ شائع ہوتا ہے اس میں عاجز ناشر نے جن حضرات کو سلسلہ تاجیہ کی اجازت خلافت عطا کی ہے وہ ۴۵ ب کے بعد اپنا نام لکھ کر مریدین کو عطا کریں۔
- شجرہ چشتیہ، صابریہ، تاجیہ، اویسیہ مبارکہ

### سلسلہ چشتیہ صابریہ، اویسیہ مبارکہ

- یا الہی ذات تاج الکبریاء کے واسطے
- صاحب معراج الانبیاء کے واسطے
- یا علی اکرم بہر فاطمہ حسنین کر
- یا زہد اصحاب تاج الاولیاء کے واسطے
- حسن سے خواجہ حسن بصری کا صدقہ ہو عطا
- عبد واحد زید تاج تاج الاصفیاء کے واسطے
- فضل ہو بہر فضیل ابن عیاض رہنما
- تقویٰ ابراہیم تاج الاتقیاء کے واسطے
- نشہ ہو خواجہ سید بد الدین حذیفہ کے طفیل
- شہ ہمیرہ بصری تاج الازکیا کے واسطے



دے علو تمکین علو ممشاد دیووری مجھے  
 شہ بوالاسحاق تاج الغنیاء کے واسطے  
 حضرت احمد ابو ابدال ہو لطف و کرم  
 بو محمد چشتی تاج الوراء کے واسطے  
 فتح باب اے ناصر الدین یوسف مودود حق  
 زندنی حاجی شریف الاولیاء کے واسطے  
 دولت دارین حضرت خواجہ عثمان دین  
 شہ معین الدین معین الاولیاء کے واسطے  
 استقامت خواجہ قطب الدین کاکی کے طفیل  
 شہ فرید الدین زہد الانبیاء کے واسطے  
 رتبہ اعلیٰ علاؤ الدین صابر کے طفیل  
 نور شمس الدین شمس الاولیاء کے واسطے  
 موم دل ہو سید داؤد کی کے طفیل  
 بابا تاج الدین شہ تاج الہی کے واسطے  
 ہفت کشور کے شہنشاہ سید عالم پناہ  
 رحم فرما میر محمد دربارا کے واسطے

### اویسی نسبت

کیا بابا سرکار کا کوئی سلسلہ ہے اس مضمون میں جواز کار میں موجود ہے۔ سرکار نے خود فرمایا ”بانی جملہ سلاسل سے پوچھتے ہو۔ آپ کا کون سا سلسلہ ہے۔ اس سے واضح ہو گیا کہ بابا صاحب کے مقام اور سلسلہ کو مقید نہیں کیا جاسکتا ویسے طریقت کے اعتبار سے سرکار تاج الاولیاء قادری، چشتی، نقشبندی، سہروردی یعنی چاروں سلسلہ کے بانی ہیں۔ مصنف نے قادری چشتی نظامی سلسلہ تصدیق شدہ شائع

کیا ہے چونکہ سرکار کے اقوال سے یہ بات واضح ہوتی ہے کہ اویسی نسبت آپ پر غالب ہے اس لئے سرکار کے اقوال مع مختصر وضاحت پیش قارئین ہے۔

مندرجہ بالا قول کے علاوہ زائرین و عقیدتمندوں کے بار بار اصرار پر سرکار نے کئی بار یہ بھی فرمایا۔ ”حضرت اعلان کردو ہمارے مرشد پاک ہمارے نانا جان حضرت محمد مصطفیٰ احمد مجتبیٰ صلی اللہ علیہ وسلم ہیں۔“

سرکار نے یہ بھی فرمایا ”حضرت علی کرم اللہ وجہہ نے ہم کو دو آلوکھلا دیئے جب سے ہم ایسے ہو گئے۔“ جناب سیدہ فاطمہ الزہراء رضی اللہ عنہا نے ہم کو پیامبر بنا کر بھیجا ہے آلو سکھ وارث نبوت ہے جن کے ذریعہ سے حقیقی تبلیغ دین متین کی اور آج بھی مع فیضان ولایت جاری ہے۔

ہر ولی قوس ولایت میں اس وقت داخل ہوتا ہے جب جناب سیدہ اس کی تربیت فرماتی ہیں۔ جناب سیدہ کی توجہ اور تربیت سے ہی طالب مرتبہ ولایت پر فائز ہوتا ہے یہی وجہ ہے کہ اس میں عصمت آجاتی ہے یہی قاعدہ ولایت ہے۔

### سرکار کی خصوصی نسبت پیامبر زہرہؑ

اس کا مطلب یہ ہوا کہ قوس ولایت میں بابا صاحب کی تربیت جناب سیدہ نے فرمائی اور اتنی ترقی دی کہ آپ کو اپنا پیامبر بنا کر عالم خلق میں مامور فرمایا۔ سند عصمت و ولایت عطا فرمانے کے بعد آپ کو یہ منصب عطا فرمایا گیا۔ بحکم النائب کا لمسیب کہ آپ جس کو چاہیں مرتبہ ولایت پر فائز فرمادیں یہی وجہ تھی کہ آپ کی نسبت متعدی تھی کہ دور و نزدیک کے لاکھوں بندگان خدا کو مرتبہ ولایت و عصمت پر فائز کر دیا ایسا تو دنیا نے کہیں دیکھا نہ سنا۔ یہ اویسی نسبت ہوئی۔ سرکار غوث پاکؑ نے اپنے ملفوظات میں فرمایا ”اویسی نسبت کے بزرگ خال خال ہی پیدا ہوں گے۔ یہ ولایت میں اتنا بلند مرتبہ ہے کہ اس نسبت کے بزرگ حضرت اویس قرنیؑ کی طرح گو بظاہر آقائے دو عالم صلی اللہ علیہ وسلم سے دور اور فاصلے پر نظر آئیں گے لیکن جو قرب بے نظیر و بے مثال سرکار دو عالم احمد مجتبیٰ محمد مصطفیٰ صلی اللہ علیہ وسلم سے سیدنا اویس قرنیؑ کو نصیب تھا اویسی نسبت کے بزرگ بھی اسی قرب اور وصل کی منزل پر



ہوتے ہیں۔ انہی کے لئے حضرت شیخ اکبر محمد الدین نے اپنے ملفوظات میں فرمایا ہے۔ ”چودھویں صدی میں ایک ایسی ہی ہستی کو اللہ تعالیٰ پیدا کرے گا۔ جو حضرت عیسیٰ علیہ السلام کی طرح مردے جلانے گا۔ لیکن وہ نہ عیسیٰ ہوں گے نہ مہدی بلکہ ولی آخر ہوں گے۔“

### عمدہ السلوک

حضرت شاہ ولی اللہ محدث دہلوی نے قول الجلیل میں ایسی نسبت کو صحیح اور قوی کہا ہے سلسلہ اویسہ اور اس کی صحت کو حضرت خواجہ محمد پارسا نے رسالہ قدسیہ میں اور دوسرے مشائخ نے بھی اپنی تصانیف میں صحیح تسلیم کیا ہے اس سے یہ لازم نہیں آتا کہ ان حضرات کی صحبت جسمانی کا سلسلہ منقطع ہے چنانچہ تمام بزرگوں نے لکھا ہے عشق صادق میں دوری فرض میں حائل نہیں ہوتی سند کے طور پر حضرت شیخ ابوعلی فامدی کو باوجود مشائخ کے صحبت میں رہنے کے (مثل ابوالقاسم قسیری و ابوالقاسم گورگانی) حضرت شیخ ابوالحسن خرقانیؒ سے روحانی فیض حاصل ہے اور ان کو بایزید، بسطامیؒ کی روحانیت سے حالانکہ حضرت شیخ ابوالحسنؒ کی ولادت حضرت بایزید بسطامیؒ کے وصال کے ایک مدت بعد ہوئی۔ اس طرح حضرت بایزیدؒ کو حضرت امام جعفر صادقؒ کی روحانیت سے تربیت سلوک و فیض حاصل ہوا ہے۔ یہ بات صحیح نقل سے ثابت ہے کہ حضرت بایزیدؒ کی ولادت امام جعفر صادقؒ کے وصال کے بعد ہوئی ہے ایسی نسبت کی وضاحت اس لئے کی ہے کہ سرکار تاج الاولیاءؒ کا وہی فیض و تربیت جو آپ کی حیات ظاہری میں تھا آج بھی اسی طرح جاری و ساری ہے۔ بابا صاحبؒ کے بچوں پر بھی ایسی نسبت غالب ہے اور مخلوق خدا کو فیض پہنچا رہے ہیں۔ لیکن قانون طریقت یہ ہے کہ کسی صاحب سلسلہ سے اجازت خلافت حاصل کر کے ہی آگے سلسلہ چلتا ہے۔ اس لئے سرکار نے بھی ظاہری بیعت و اجازت خلافت حاصل کی۔

### سدا زندہ

”ہوالکل“ سے سدا زندہ ہے ہر جلوے کی تابانی  
”ہوالکل“ میں فنا بابا یہ ہے معراج انسانی

اس نکتہ پر ہر ایک دائرہ چکر لگاتا ہے  
اس مرکز پر آ کر ختم ہوئی خدادانی

”ہوالباطن“ جو پوشیدہ اسی پردہ میں پوشیدہ  
”ہوالظاہر“ اسی آئینے سے ہے حسن یزدانی

میرے بابا ہیں نور پختن انوار زہرا ہیں  
فقیر و آدمی ہے یہیں سے تاج سلطانی

(الحاج سید فیاض ہاشمی اویسی)

### سراپاء تاج الاولیاء


حلیہ مبارک:-

آپ کا رنگ گندی، قدرے سیاہی مائل تھا۔ قد مبارک درمیانہ، نقشہ، رخ باندا کھڑا، گردن صراحی دار، پیشانی فراخ، حالت جلال و جمال میں یکساں، خوش مزاج، بات چیت نہایت سادگی کے ساتھ دل خوش کرنے والے الفاظ میں کرتے آپ کی آنکھوں میں ایسا نور تھا کہ آپ کے چہرہ مبارک کو کوئی غور سے نہیں دیکھ سکتا تھا۔ آپ کے دست مبارک کافی دراز تھے۔

تو شبانہ می غائی میر کہ بودی امشب

کہ ہنوز چشم مست اثر شمار دارد





شبیه مبارک حضرت بابا صاحب<sup>ؒ</sup> نشست محمدی

### رفتار:-

آپ سبک خرام تیز رو تھے۔ آنکھیں بند کئے، مراقبے اور استغراق کی کیفیت میں چلتے۔ راستہ کتنا ہی خطرناک ہو بھی آپ کو کسی پتھر سے ٹھوکر لگی اور نہ کوئی کانٹا چبھا۔ بلکہ کانٹے پاؤں تلے بچھ جاتے تھے۔ جنگلوں کے درندے قدم بوس ہوتے۔ آپ کے ساتھ جو لوگ ہوتے انہیں بھی کسی قسم کی تکلیف نہ پہنچتی۔ آپ کی رفتار سے ایسا محسوس ہوتا تھا کہ آپ کے پیر زمین پر نہیں بلکہ آپ معلق چل رہے ہیں۔ بابا صاحب کے فیض یافتہ بزرگ عبدالعزیز صاحب عرف نانامیاں کا بیان ہے کہ ایک روز حضور کے ساتھ جنگل میں چل رہا تھا کافی مجمع بھی ساتھ تھا۔ خدام چھتری کا آپ پر سایہ کئے چل رہے تھے۔ یعقوب نامی خادم نے مجھے بھی اس خدمت کا موقع دیا میں نے چلتے ہوئے حضور کو غور سے دیکھا تو آپ بالکل مستغرق تھے۔ معلوم نہیں کون چل رہا تھا؟



راستہ کی طرف حضور بالکل نہیں دیکھ رہے تھے۔ ایسا محسوس ہو رہا تھا کہ حضور زمین پر نہیں بلکہ معلق چل رہے ہیں۔ چلتے چلتے حضور ایک بڑے پتھر کے قریب ر کے جوزمین میں گڑا ہوا تھا۔ اور فرمایا۔ ”ایسے رہتے ہیں اور آگے بڑھتے ہیں۔“

آپ تیز رفتار تھے۔ آپ ہزاروں کے اجتماع میں قدم آدھ حضرات کے درمیان بھی دور سے نظر آ جاتے تھے۔ (یعنی ان سب سے بلند و بالا نظر آتے)۔ یہ آپ کی سرداری کی علامت تھی۔ آپ کی نشست اسم محمد صلی اللہ علیہ وسلم کا طغرائی تھی۔ محمدی مشرب فقراء نشست و برخاست میں اس امر کا خاص اہتمام رکھتے ہیں۔ ہر لحظہ آپ کے قدم اعلیٰ سے اعلیٰ کی جانب سرگرم سفر تھے۔

زبان مبارک سے نکلی ہوئی آیتیں چٹانوں پر کندہ ہو گئیں:

آستانہ شریف سے چار کلومیٹر کے فاصلہ پر کنہاں ندی ہے جو کافی چوڑی ہے۔ کہیں کہیں ندی کے درمیان میں ابھری ہوئی چٹانیں ہیں۔ یہ چٹانیں ندی کے بہاؤ کو دو حصوں میں تقسیم کر دیتی ہیں۔ چٹانیں بہت خوبصورت ہیں۔ ان کے گلابی، نیلے اور آسمانی رنگ بہت ہی بھلے معلوم ہوتے ہیں۔ سرکار تاج الاولیاء وا کی شریف کے قیام کے دوران ان چٹانوں پر کئی کئی روز جا کر بیٹھ جاتے۔





### قرآنی آیات کا عکس

مولف تاج مراری نے ناگپور شریف سے ہندی کی سوانح بابا صاحب شائع کی۔ اس میں کہناں ندی میں جن چٹانوں پر سرکار بابا صاحب بیٹھ کر تلاوت کلام پاک کیا کرتے تھے، اللہ کی قدرت کہ ان آیتوں کا عکس ان چٹانوں پر آ گیا ہے۔ اس کتاب سے حاجی محمد عمر فاروق تاجی (حاجی پبلنگ پریس) نے فلم بنا کر اذکار کے لئے پیش کی جو شائع کی جا رہی ہے۔ محمد علی تاجی

یہاں آپ کھانے پینے سے بالکل بے نیاز ہو کر بیٹھتے۔ آپ کے جلال کی وجہ سے کوئی قریب بھی نہ جاتا۔ یہاں بیٹھ کر آپ قرآنی آیات کا ورد فرماتے۔ سرکار والانے وہاں بیٹھ کر جن آیات کی تلاوت فرمائی ہے۔ اس کے کچھ حصے ان چٹانوں پر کندہ ہو گئے ہیں۔ جو دکھائی دیتے ہیں۔ ہندی تاج مراری میں وہاں کے فوٹو دیئے گئے ہیں۔ وہ فوٹو صاف نہیں ہیں لیکن تیر کا اس کا عکس معہ شبیہ مبارک نشست محمدی والی کے شائع کر رہا ہوں۔ ہندی کی کتاب میرے پاس موجود ہے۔ اس کی زیارت کی جاسکتی ہے۔

قارئین کے علم میں یہ بات ہوگی کہ حضور موسیٰ علیہ السلام کی نشانیاں آج بھی کوہ طور پر موجود ہیں۔ حضرت آدم علیہ السلام دنیا میں تشریف لائے تو ان کے قدم مبارک کا نشان کولبو (سیلون) میں زیارت گاہ عام ہے۔ حضرت ابراہیم علیہ السلام کے قدم کا نشان حرم مکہ میں موجود ہے ان کے علاوہ اور بھی مثالیں ملتی ہیں۔

### مثالی جسم اطہر:

جسم عاکی کے تلے جسم مثالی بھی رکھتے ہیں  
ایک قبا اور بھی ہم زیر قبا رکھتے ہیں

ایک روز مغرب کے وقت میں (مولف) حضور کی خدمت سے واپس آ رہا تھا۔ پھانک (گیٹ) سے کافی دور ایک صاحب ملے اور دریافت کیا۔ ”آپ کہاں سے آرہے ہیں؟“ میں نے جواب دیا ”حضرت بابا صاحب کی خدمت سے آ رہا ہوں۔“ میری عمر اس وقت بہت کم تھی۔ انہوں نے دوسرا سوال کیا۔ ”آپ کے پاس کیا ثبوت ہے کہ آپ بابا صاحب کے پاس سے آرہے ہیں۔“ میں جواب نہ دے سکا۔ تب انہوں نے خود ہی کہا۔ ”وہاں کیا کر رہے تھے؟“ میں نے جواب دیا۔ ”سرکار کے پیردبار ہا تھا۔ تب انہوں نے کہا۔ ”اپنے دونوں ہاتھ سو لگھو۔“ جیسے ہی میں نے اپنے ہاتھ سو لگھے تو ان میں سے مشک و عنبر کی خوشبو آ رہی تھی۔ ان صاحب نے فوراً ہی میرے دونوں ہاتھ پکڑ کر اپنے پورے جسم پر مل لئے۔ جس وقت وہ اپنے کپڑوں پر میرے ہاتھ مل رہے تھے خوشبو دور دور تک پھیل رہی تھی۔ میں نے بھی اپنے کپڑوں کو دونوں ہاتھوں سے مسل کر صندوق میں محفوظ کر لیا۔



برسوں ان کپڑوں میں خوشبو رہی لیکن وہ حضرت پھر دوبارہ مجھ سے نہیں ملے۔

### پسینہ کی خوشبو راوی (میر محمد تاجی)

میرے پاس دربار تاج الاولیاء میں جو تبرکات محفوظ ہیں ان میں ایک رومال ہے جس سے حضور بابا صاحب کا پسینہ مبارک آخری ایام میں خشک کیا گیا تھا۔ اس میں مشک و عنبر کی خوشبو آج بھی موجود ہے۔ ان سب تبرکات کی پہلے سال میں ایک مرتبہ اور اب عقیدت مندوں کے اصرار کی وجہ سے دو مرتبہ زیارت کرائی جاتی ہے۔ ایک مرتبہ زیارت کے موقع پر ایک محترمہ تشریف لائی تھیں جو کافی عمر کی تھیں۔ اس ضعیفی میں بھی وہ حسین تھیں۔ انور عادل صاحب، اختر عادل صاحب، کے بنگلہ پر ان کا قیام تھا یہ حضرات کراچی میں کلکٹر کی پوسٹ پر تھے۔ ان بزرگہ نے جب رومال کی زیارت کی تو زار و قطار رونے لگیں۔ زیارت سے فارغ ہونے کے بعد ان سے دریافت کیا تو انہوں نے بتایا۔ میرا قیام بمبئی میں تھا۔ بابا صاحب کی کرامات کی شہرت سنتی تھی۔ مجھے سانس کی شکایت ہو گئی تو میں نے اپنے گھر میں بابا صاحب سے عرض کی آپ کی کرامات کا بہت شہرہ ہے میری یہ بیماری جاتی رہے تو میں آپ کی خدمت میں حاضری دوں گی چونکہ میں پردہ کی سخت پابند تھی اس لئے فوراً خیال آیا کہ بابا صاحب کی خدمت میں تو بے شمار لوگ ہوتے ہیں میں ان کے درمیان کیسے جاسکوں گی۔۔۔ اس لئے حاضری کی شرط بھی لگادی کہ حاضری ضرور دوں گی۔ لیکن قدم بوسی کا شرف اس وقت حاصل کروں گی جب آپ تنہا ہوں گے۔ یہ ناممکن تھا ان کے بقول دوسرے ہی روز ان کے کرم سے شفا ہو گئی۔ چند روز بعد حسب وعدہ میں ناگپور روانہ ہوئی۔ ان دنوں سرکار کا قیام شکر درہ میں تھا۔ پتہ معلوم کر کے پہنچی جب اندر گئی تو سرکار تنہا تھے۔ قدم بوسی کا شرف حاصل کیا۔ سرکار نے ایک پیر آگے کر کے حکم دیا اسے دباؤ پیر دباتی رہی۔ اس دوران ایک صاحب آ کر کھڑے ہوئے۔ سرکار نے انہیں اشارہ کیا جسے میں نہ سمجھ سکی۔ لیکن انہوں نے سرکار کو بیڑی پیش کی۔ آپ نے ایک دوکش لے کر وہ بیڑی مجھے عطا کی میں نے اسے بجا کر اپنے دوپٹے میں باندھ لیا۔ اسی دوران دوسرا پیر دبانے کا اشارہ فرمایا۔ میں بہت ہی نفاست پسند تھی جب میں پیر دبار ہی تھی تو میرے ہاتھ بدن سے چپک رہے تھے۔ میں نے محسوس کیا کہ شاید کسی نے بدن میں تیل لگایا ہو۔ یہ سوچا کہ بعد میں صابن سے

ہاتھ دھولوں گی کافی دیر کے بعد اجازت مل گئی۔ باہر آ کر ہاتھ دھونے کا پروگرام تھا صابن کی تلاش میں دکان کی طرف جا رہی تھی کہ برقعہ صحیح کرنے میں ہاتھ جو ناک کے قریب گیا تو اس میں مشک و عنبر کی خوشبو تھی۔ اب جو میں نے دونوں ہاتھ سونگھے تو خوشبو سے معطر تھے۔ کئی روز تک خوشبو باقی رہی۔ اس رومال میں وہی خوشبو ہے۔ وہیں میں نے یہ محسوس کر لیا تھا کہ بدن پر تیل نہیں ہے بلکہ پسینہ ہے اور یہ خوشبو پسینہ کی ہے۔ یہ رومال پلاسٹک کی ڈبیہ میں دیکھ کر وہ ایک چاندی کی کٹوری بنا کر لائیں اور اس میں وہ ڈبیہ رکھوائی۔

رونے کی وجہ یہ بتائی کہ وہ بیڑی مجھ سے کہیں گم ہو گئی کاش میں اسے کھا لیتی۔ اس کے بعد اکثر ۲۶ ویں شریف میں اور سالانہ عرس اور سرکار کے یوم ولادت میں برابر شریک ہوتی رہی۔

### جسم اطہر کی خوشبو:

راوی قاضی محمد علی تاجی

دو مرتبہ سرکار کے کرم سے مجھے بھی یہ خوشبو میسر ہوئی۔ ایک مرتبہ ۱۹۴۴ء میں اور ایک مرتبہ ۱۹۵۳ء میں اور اس کا اثر کئی روز تک اس غلام پر بھی رہا۔

محمد گل است و علی بوئے گل      بود فاطمہ اندران برگ گل  
جو عطرش برآمد حسین و حسن      معطر شد از دے زمین و زمیں

آپ کے جسم اطہر میں یہ خوشبو کیوں نہ ہو۔ آپ حسنی و حسینی سادات ہیں۔ سرکار دو عالم صلی اللہ علیہ وسلم کے لاڈلے اور پیامبر زہرہ ہیں۔ آپ کے اوصاف کا بیان کرنا ایسا ہی جیسے سورج کو چراغ دکھانا۔


سرکار دو عالم صلی اللہ علیہ وسلم کے متعلق ابی عبد اللہ عطاء نے کہا ہے۔

بَطِيبَ رَسُولِ اللَّهِ طَابَ شَيْمُهَا

فَمَالِ الْمَسْكِ وَالْكَافُورِ وَالصَّنْدَلِ الرَّطْبِ

ترجمہ: بوجہ خوشبو رسول اللہ صلی اللہ علیہ وسلم کے خوشبودار ہو گئی ہو اس کی پس نہیں ہے۔ ایسی خوشبو





حضرت بابا سید محمد تاج الدین ناگپوری

مشک اور کافور اور صندل رطب میں۔

حضرت شبلیؒ ایک صاف باطن اور اہل دل علماء میں سے ہیں۔ آپ فرماتے ہیں۔ کہ مدینہ پاک کی مٹی میں ایک خاص خوشبو ہے جو مشک و عنبر میں نہیں پائی جاتی اور کوئی تعجب کی بات نہیں ہے اس لئے کہ جہاں پر حبیب خدا صلی اللہ علیہ وسلم کے سانسوں کی ہوا پہنچی ہو وہاں مشک و عنبر کی کیا حقیقت ہے۔

سرکارِ دو عالم ﷺ کو حضرت انسؓ کی والدہ سے بہت محبت تھی۔ یہ آپ کی رشتہ کی خالہ ہوتی تھیں۔ یعنی محرمات میں تھیں۔ آپ ﷺ جب کبھی دوپہر میں ان کے گھر تشریف لے جاتے تو وہیں آرام فرماتے تھے۔ حضرت ام سلیمؓ کا یہ معمول تھا کہ آپ کے جسد اطہر سے پسینہ پونچھ پونچھ کر ایک شیشی میں جمع کر لیتی تھیں ایک روز سرکارِ دو عالم ﷺ نے دیکھ لیا اور دریافت فرمایا۔ تم اس کا کیا کرو گی۔ انہوں نے عرض کیا۔ ”سرکار اس کو ہم بطور خوشبو استعمال کرتے ہیں۔“

مسلم جلد دوم

حضرت بابا سید محمد تاج الدین حسنی و حسینی سادات ہیں اس کا ذکر آچکا ہے۔ سرکارِ دو عالم صلی اللہ علیہ وسلم کے لاڈلے اور پیامبرِ زہرہؑ ہیں۔ مشک سے ہاتھ مس ہو جائے تو ہاتھ میں خوشبو ہو جاتی ہے۔ یہ تو سرکارِ دو عالم ﷺ کی آل کا مسئلہ ہے۔ وہی خوشبو انکی آل میں پیدا ہو تو کوئی تعجب کی بات نہیں۔

زیارت روحانی کی خوشبو:

راوی اہلیہ قاضی محمد علی تاجی

ہم لوگ 1967ء میں ناظم آباد نمبر 3 میں رہتے تھے نو دس مکانات فروخت کر کے اب ہم قصبہ کالونی میں ہیں۔ اس پر میرے شوہر اکثر یہ شعر پڑھتے ہیں۔

اک اپنے ادنیٰ کرشمہ کے لئے

در در گھمایا یار نے

ہر جگہ ہر گھر میں ہم لوگ بابا صاحبؒ کے تبرکات شہیدہ مبارک وغیرہ کے لئے ایک کمرہ مخصوص کر دیتے ہیں لیکن اس ناظم آباد والے مکان میں کمرہ مخصوص نہ کر سکے بلکہ اسٹور میں تمام



چیزیں رکھ دیں ہم لوگوں کا سرکار کے کرم سے آج تک یہ معمول ہے کہ تبرکات کے کمرہ میں روزانہ صبح و شام اگر بتی و موم بتی روشن کرتے ہیں۔ یہ سب تبرکات اسٹور میں رکھ کر جب بھی میں اگر بتی اور موم بتی روشن کرنے جاتی تو مجھے بے حد تکلیف ہوتی سرکار سے عرض کرتی کہ بڑا گھر دلا دیں اسی مکان میں ایک رات میں نے دیکھا کہ خانقاہ امجدیہ تاجیہ C-1 امیریا لیاقت آباد میں سرکار کا عرس مبارک ہو رہا ہے ہم سب وہاں موجود ہیں ہمارے ایک عزیز محمد عبداللہ صدیقی صاحب (بابا صاحب کے شیدائی) میرے شوہر اور میرے داماد سید منیر الدین سب میرے قریب ہیں مخلوق بے شمار ہے منظر جو بدلا تو دیکھا کہ قاضی بابا صاحب تاجی کے مزار کے بجائے سمندر کی چمکدار ریت کا چبوترہ بنا ہوا ہے اور میں وہاں چیخ چیخ کر رو رہی ہوں یکا یک اس چبوترے پر قاضی بابا صاحب اور سرکار بابا صاحب کو دیکھا بابا صاحب تھوڑا آگے اور قاضی بابا صاحب ان کے پیچھے تشریف فرما ہیں میرے چیخنے اور چلانے سے قاضی بابا نے ہاتھ کے اشارے سے بتایا کہ صبر کرو لیکن ان کے اشارے کے بعد میں اور بے قرار ہو کر چیخنے لگی اور ساتھ ہی عرض کرنے لگی کہ اب میں صبر نہیں کروں گی فوراً ہی سرکار تاج الاولیاء نے بھی صبر کا اشارہ ایک ہاتھ سے کیا چونکہ میں بے قابو تھی سرکار سے عرض کیا کہ میرے لئے نہیں تو اپنے لئے ہی کچھ کریں (یعنی خانقاہ امجدیہ کی شاندار تعمیر کروادیں) اس پر سرکار نے پھر دونوں ہاتھوں سے صبر کا اشارہ کر کے اپنے قریب اس کنیز کو بلایا اور اس گنہگار کے چہرے کے کئی بوسے لے کر سرکار کے بوسہ لینے کی وجہ سے مجھے بے حد مسرت ہوئی اور پھر میں اس طرف پلٹی اور دوڑتی ہوئی محفل میں گئی جہاں بے شمار مخلوق تھی اور ان کے سامنے چیخ چیخ کر بتانے لگی کہ میرے سرکار نے میرے چہرے کے بوسے لئے ہیں۔ سب لوگ میرے قریب آ کر میرے منہ کو سونگھتے تھے۔ سرکار کے بوسہ لینے کی وجہ سے میرا چہرہ خوشبو سے معطر تھا چونکہ میں خود اس وقت بھی چیخ رہی تھی ہوش بالکل نہیں تھا۔ مجھے اٹھایا تو میں اٹھ نہ سکی وہ کمرہ بھی خوشبو سے مہک رہا تھا۔ مجھے آدھے گھنٹے کے بعد میرے شوہر بابا صاحب کے کمرہ میں پکڑ کر لے گئے۔ یہ کیفیت تین دن تک رہی تین دن بعد مجھے ہوش آیا اور تینوں دن میرا چہرہ اور میرا کمرہ معطر رہا۔ یہ میرے سرکار کا اپنی کنیز پر بے حد کرم تھا۔



۱۹۵۷ء آخری چادر مبارک: عربی عمارت میں شہری کام۔ شبیہ مبارک حضرت بابا صاحب داسنی طرف سے بائیں جانب شفیق حسین قاتلی۔ عبداللہ میاں۔ دولہا خان جن کے سامنے تھیلا ہے۔ نظیر حیدری۔ عبدالرشید قوال۔ حضرت شاہ احمد صاحب نیازی۔ صوفی رفی الدین حیدری صاحب مائی کی آڑ میں (میر محمد تاجی کے بچے بچیاں)۔



## ذوق سماع:-

حضور سماع کا ذوق رکھتے تھے۔ خوش الحانی آپ کو مطبوع تھی۔ بزم میلاد حکماً منعقد ہوا کرتی تھی۔ قوالوں اور گانے والوں کو سرکار حاضری کا موقع دیتے۔ اس طرح ان کی دل دہی اور پرورش ہوتی۔ آپ جب شہر سے باہر جنگلوں میں نکل جاتے تو مجمع کے ساتھ قوال بھی پیچھے اپنا کلام سناتے چلتے۔ آپ کے ساتھ بچے، بوڑھے، جوان اور عورتیں بھی ہوتیں۔ قارئین کے لئے ایک خصوصی واقعہ پیش کر رہا ہوں۔

ایک روز بارش ہو رہی تھی۔ مجمع ساتھ تھا۔ آپ ایک جنگل میں چل رہے تھے۔ اور سب سے آگے تھے قوال کچھ دور تھے۔ یہ کلام پڑھ رہے تھے۔

آدمی پہلے محبت میں بگڑے تو بنے

جب ملے خاک میں دانہ تو شگوفہ نکلے

حضور یہ شعر سن کر پلٹے اور رک کر فرمایا۔ ”ہو“ حضرت، جیسے ہم بگڑے“

ایک مرتبہ اسی طرح قوال مندرجہ ذیل شعر پڑھ رہا تھا۔

عشق کیا شے ہے کسی کامل سے پوچھا چاہیے

کس طرح جاتا ہے دل بے دل سے پوچھا چاہیے

چونکہ کبھی کبھی آپ مزاح بھی فرماتے تھے اس لئے مندرجہ بالا شعر کے جواب میں آپ

نے فرمایا یوں پڑھو۔ ”کس طرح جاتا ہے دل مرچوں سے پوچھا چاہیے“۔

کبھی کبھی آپ خود یہ بول پڑھتے۔ ”بڑھیا ہو گئی لڑکپن چھوڑ دے“۔

ایک مرتبہ قوالی ہو رہی تھی ایک شخص کیفیت کی حالت بنا کر ہوج کر تا ہوا مجمع سے نکلا اور

حضور کے قدموں میں آگرا۔ حضور نے فرمایا۔ ”حضرت بخار چڑھانا اچھا نہیں ہوتا“۔

اس نے ادب سے عرض کیا۔ ”حضور کی قدمبوسی اسی بہانے سے کرنی تھی“۔

ایک موقع پر ایک صاحب نے عرض کیا۔ ”بابا صاحب حال کس طرح آتا ہے؟“ وہ

صاحب ٹوپی پہنے ہوئے تھے آپ نے ان کی ترکی ٹوپی اتار کر زمین پر الٹ کر رکھ دی۔ جیسے ہی ٹوپی

رکھی وہ بھی الٹ گئے۔ خوب اچھلے کودے لوٹ پوٹ ہوتے رہے۔ جب سرکار نے ٹوپی سیدھی کی وہ فوراً سیدھے ہو کر بیٹھ گئے سرکار نے فرمایا۔ ”سمجھ گئے حال کیسے آتا ہے“۔

قاضی بابا صاحب کے قلمی نسخہ سے یہ واقعات لئے گئے ہیں۔

سید ضیاء الحق صاحب نے حضرت قاضی سید امجد علی شاہ صاحب تاجی کو یہ واقعہ سنایا کہ جب وہ سی پی میں پولیس کے محکمہ میں سب انسپکٹر تھے ایک رات سرکار کے ہمراہ جنگل میں تھے اس وقت سرکار ایک بہت بڑے سایہ دار درخت کے نیچے تشریف فرما تھے درخت کی جڑیں زمین پر آ کر خمدار ہو گئی تھیں۔ ان جڑوں پر بابا صاحب ہاتھ سے تھاپ دے دے کر مندرجہ ذیل شعر پڑھنے لگے۔

جگ دو دن کی باجریا رے سوچ سمجھ کر سودا کر لے

جگ دو دن کی باجریا رے --- !!

یعنی دو دن کی دنیا کا یہ چھوٹا سا بازار ہے اس میں سوچ سمجھ کر سودا کر لے۔ رات کا وقت تھا ہر طرف خاموشی چھائی ہوئی تھی۔ بابا صاحب کی آواز میں ناقابل بیان سوز و گداز تھا آواز میں گریہ کی سی بھی کیفیت تھی۔ حضور کافی دیر تک ان جملوں کو دہراتے رہے۔ جو لوگ آپ کی خدمت میں حاضر تھے ان پر بھی گریہ طاری تھا۔

حضرت قاضی بابا صاحب فرماتے ہیں کہ غلام نبی پہلوان کی روایت کے مطابق مندرجہ ذیل اشعار بھی سرکار نے پڑھے۔

جدائی تری کسکو منظور ہے زمین سخت ہے آسمان دور ہے

اگر دانستم از روز ازل داغ جدائی را نمی کردم بدول روشن چراغ آشنائی

سائیں مارے سوٹا فرنگی مارے بان گولہ سنسنا تارا نیپور کے میدان

مندرجہ بالا اشعار سرکار نے حکماً گرجی بائی سے بھی سنے۔

شکر درہ گھوڑ پاگاہ کے سامنے حضور تشریف فرما تھے۔ کچھ لوگ رقص کر کے سرکار کو یہ کلام

سنارہے تھے۔



کیا بانکا وسیلہ مرا محبوب خدا ہے جس کی ادا دیکھ کر خالق بھی فدا ہے  
آپ نے ان سے گھونگرو لے کر خود باندھے اور کیفیت میں رقص فرمایا۔ اور یہ اشعار  
پڑھے۔

اللہ کی زبان جو تھی محمد کی زبان تھی جو قول محمد تھا وہی قول خدا تھا

مرے کریم سے گر قطرہ کسی نے مانگا  
دریا بہا دیئے ہیں در بے بہا دیئے ہیں  
انکے آثار کوئی کیسے ہی رنج میں ہو  
جب یاد آگئے ہیں سب غم بھلا دیئے ہیں

سرائے دنیا ہے کوچ کی جا ہر ایک کو خوف دم بدم ہے  
نیم جاگو کمر کو باندھو اٹھاؤ بستر کہ رات کم ہے

### محفل سماع بابا صاحب کی عطا

حضرت فرید خان صاحب فضا فرماتے ہیں۔ حضور جن دنوں واکی شریف کے جنگل کے  
ایک بنگلہ میں تشریف فرما تھے۔ میں دروازہ کھول کر اندر داخل ہوا۔ دو قوال اپنا کلام سنارہے تھے اور  
سرکار سکون سے سن رہے تھے۔ اس مصرع کی تکرار جارہی تھی ”بھر بھر جام پلا دے ساقی“ قوال  
معمولی سا تھا مگر قوالی کی کیفیات غیر معمولی تھیں مجھ پر خاص اثر تھا میں نے اپنے دل میں کہا۔ ”بابا کا  
میخانہ تمام دنیا پر کھلا ہوا ہے۔ ساری دنیا فیضیاب ہو رہی ہے کاش مجھے بھی کوئی جام عطا ہوتا۔ یہ خیال  
میرے دل میں آنا تھا کہ معاصر کار نے خادم کو حکم فرمایا۔ ”ایک گلاس پانی دو“۔ خادم نے پانی کا گلاس  
حاضر کیا آپ نے ایک دو گھونٹ پی کر گلاس میری طرف بڑھایا۔ میں گلاس لینے کو بڑھا مگر دل میں  
کہا۔ ”جذب نہیں سلوک چاہتا ہوں۔ آپ نے ہاتھ واپس کھینچ لیا اور خود پینے لگے۔ میں نے شرمندہ  
ہو کر پھر دل میں جام طلب کیا آپ نے گلاس پھر میری طرف بڑھا دیا لیکن میں نے وہی دل میں  
کہا۔ ”جذب نہیں سلوک“۔ پھر آپ نے ہاتھ کھینچ لیا۔ اسی طرح تیسری مرتبہ گلاس میری طرف

بڑھایا مگر بد قسمتی نے میرا ساتھ نہ چھوڑا۔ وہ خیال سوار رہا۔ یہ خیال آتے ہی حضور نے گلاس کو زمین  
پر زور سے دے مارا۔ قوالوں کو ڈانٹا۔ ڈھولک کے ٹھوکرماری اور جذبی کیفیت میں جنگل کی طرف نکل  
گئے اور مجھ پر وہ مثل صادق آئی۔

تہی داستان قسمت را چہ سود از رہبر کامل

کہ خضر از آب حیواں تشنه می آرد سکندر

حضرت نظام الدین محبوب الہی فوائد الفوائد کے صفحہ نمبر ۱۲۷ میں فرماتے ہیں۔ سماع مرد  
کے واسطے کسوٹی ہے اور ایک جگہ مصنف حضرت امیر علاء بخاری نے لکھا ہے کہ ایک حاضری میں، میں  
نے حضرت محبوب الہی سے عرض کیا۔ یہ دل شکستہ خود اپنے کام میں حیران ہے کہ طاعت اور ورد جیسے  
کہ چاہیں مجھ سے نہیں ہو سکتے اور ادا مشغولی درویشاں کا کیا ذکر ہے۔

لیکن جب راگ سنتا ہوں رقت و راحت تمام حاصل ہوتی ہے اور مخدوم کے سر کی قسم  
کھا کر کہتا ہوں کہ اس وقت دل ہوائے نفس دنیا و اہل دنیا سے فارغ و خالی ہو جاتا ہے اور کچھ خبر نہیں  
رہتی۔

سرکار محبوب الہی نے دوبارہ دریافت فرمایا۔ ”کیا دل علائق دنیوی سے خالی ہو جاتا  
ہے۔“ میں نے عرض کیا ہاں۔ آپ نے یہ سن کر ارشاد فرمایا۔ ”سماع دو قسم پر منقسم ہے۔ ہاجم اور غیر  
ہاجم۔ ہاجم اس کو کہتے ہیں کہ اول سماع میں ہجوم ہو، مثلاً آواز خوش یا کوئی بیت دلکش سے جنبش  
آوے۔ اس حال کو ہاجم کہتے ہیں اور اس کی شرح نہیں ہو سکتی۔

غیر ہاجم یہ ہے کہ جب سماع اثر کرے اور وجد آئے۔ اس شعر وغیرہ کو جس سے وجد  
ہو کسی جگہ پر تحمیل کرے۔ حضرت حق کے اوصاف پر یا اپنے پیر کے اخلاق حمیدہ پر۔

سرکار محبوب الہی نے دو لفظوں میں سماع کی تعریف فرمادی ہے کہ سماع مرد کی کسوٹی ہے۔



## راوی صوفی رفیع الدین صاحب تاجی

حضور لال محل میں تشریف فرما تھے۔ شہزادی بانی باہر کھڑے ہو کر ساز پر یہ کلام پڑھ رہی تھی۔

”مدینہ میں مورا پیا بالا ہے رے، بالا ہے رے، متوالا ہے رے“

حضور محل سے باہر تشریف لے آئے اور شہزادی بانی کو حکم دیا اسی کو پڑھو۔ اس کی تکرار پر آپ پر وجدانی کیفیت طاری ہوئی آپ نے اس کیفیت میں جبہ مبارک کی دھجیاں کر دیں اور حاضرین سے فرمایا کھڑے ہو جاؤ۔ شہزادی بانی سے فرمایا یہی پڑھتی رہو۔ تمام حضرات جو موجود تھے سرکار کو روپیہ نذر کر رہے تھے ایک عورت نے اپنے کان کی ایک بالی پیش کی جسے سرکار نے قبول نہ کرتے ہوئے اس پر ہاتھ مار کر گرا دیا اور فرمایا سب کی جیب خالی ہو گئی اب بڑے صاحب کے بینک سے اسے عطا کریں گے۔ چنانچہ آپ نے ہر بار دس روپے نذر کئے اور ہرنوٹ پر فرماتے یہی پڑھو۔ اس کی تکرار ایک گھنٹہ رہی آپ کے حکم سے جب کلام بند ہوا تو شہزادی بانی کے پاس حضور کے عطا کردہ پانچ سو روپے ہو گئے تھے۔

اس کے علاوہ سرکار تاج الاولیاء مندرجہ ذیل نعت شریف کے اشعار اور مناجات بھی

پڑھتے۔

مرحبا سید کی مدنی العربی دل و جاں باد فدایت چہ عجب خوش لقمی

لیکن اس شعر کے آخری مصروع کو یوں پڑھتے۔ ”چہ عجب بے عجبی شیخ سعدی رحمۃ اللہ

علیہ کی نعت کا یہ شعر اکثر پڑھتے تھے۔

چہ غم دیوار امت را کہ باشد چوں تو پشتی ہاں

چہ باک از موج بحر آں را کہ باشد نوح کشتی ہاں

مناجات میں مندرجہ ذیل اشعار تعلیماً و رد زبان ہوتے۔ جو آج بھی تاجی برادران کے

درد میں ہیں۔

کہ ہستم اسیر کند ہوا

کریمابہ بخشائے بر حال ما

نداریم غیر از تو فریاد رس

توئی عاصیاں را خطا بخش و بس

عالم وجد کی کیفیت میں شیخ سعدی علیہ رحمۃ کے یہ اشعار پڑھتے۔

بلغ العلیٰ بکمالہ

کشف الدجیٰ بجمالہ

حسنات جمیع خصالہ

صلو علیہ وآلہ

عشق رسول صلی اللہ علیہ وسلم

ایک روز حضور خلاف معمول لال محل میں داخل ہوئے اور تین دن تک باہر تشریف نہیں لائے اور اندر بھی کسی کو داخل ہونے کی اجازت نہ تھی۔ تین دن میں تو ہزاروں حاجتمندوں کا محل کے باہر ہجوم ہو گیا۔ حضور میں جو حاضر ہوتے تھے۔ حضور کی اجازت سے ہی واپس جاتے تھے۔ اکثر حضور اجتماعی طور پر فرمادیتے جا کو آؤ سب کی مرادیں پوری ہوتیں۔ اس طرح لوگ چلے جاتے جہاں ہر وقت پروانے گھیرے رہتے ہوں۔ وہاں تین دن تک سرکار کا دیدار نہ ہو حاجتمندوں کا اور پروانوں کا کیا حال ہو گیا ہوگا۔ ان حاجتمندوں میں ایک کچھی بانی طوائف بھی آئی ہوئی تھی۔ اسے مدراس والوں نے ایک پروگرام کے لئے بلایا تھا۔ جس میں اسے کافی رقم ملنے کا امکان تھا۔ سرکار میں حاضری ہوئی تھی کہ باعزت طریقہ پر پروگرام ہو جائے پروگرام کی تاریخ مقرر تھی۔ یہاں آئے ہوئے تین روز گزر چکے تھے اور تین روز کے اندر اسے مدراس پہنچنا تھا۔ حضور کے باہر تشریف لانے کے بظاہر آثار نظر نہیں آ رہے تھے کچھی بانی بے حد پریشان تھی بغیر اجازت جانا بھی نہیں چاہتی تھی چنانچہ وہ حضرت حکیم نعیم الدین صاحب تاجی کی خدمت میں پہنچی۔ ان سے اپنی پریشانی کی تفصیل سنائی۔ حکیم صاحب نے مشورہ دیا کہ تم محل کے نیچے بیٹھ کر نعت شریف پڑھو۔ یہ بات اس کی سمجھ میں آ گئی۔ دیدار کے لئے بے قرار تو تھی ہی۔ اپنے سازندوں کے ساتھ ایک خاص انداز میں نعت شریف شروع کی جس کے دو بول پیش کرنے کی سعادت حاصل کر رہا ہوں۔

کوئی ناہی دیکھت چلے آؤ پیارے اندھے مورکھ تو کا کا دیکھی ہیں۔



دیکھت ہیں تو کا دیکھن ہارے  
چلے آؤ پیارے چلے آؤ پیارے  
احد سے احمد بھیو معراج مایم کی گھونگھٹ سوں جھرمٹ مارے  
دیکھن ہیں تو کا دیکھن ہارے  
چلے آؤ پیارے چلے آؤ پیارے

میم کی گھونگھٹ والا مصرعہ پورا بھی نہ ہونے پایا تھا کہ حضور لال محل کی اناری میں تشریف لے آئے حاضرین یہ محسوس کرنے لگے کہ ابھی ابھی چودھویں کا چاند بادلوں سے نکل آیا ہے۔ حضور کو دیکھتے ہی مجمع میں ایک خوشی کی لہر دوڑ گئی۔ کچھی بائی نے اسی مصرعہ کی تکرار جاری رکھی۔ حضور اس تکرار پر نیچے اتر آئے اور رقص کرنے لگے۔ میرے آقا کے عشق رسول کا یہ معاملہ تھا۔ اسی کیفیت و سرور میں تمام حاجت مندوں کی مرادیں پوری ہوئیں اور کچھی بائی بھی اپنے پروگرام کے لئے مدراس روانہ ہو گئی۔ قارئین سمجھ گئے ہوں گے کہ حکیم صاحب نے نیچے بیٹھ کر نعت شریف پڑھنے کا حکم اس لئے دیا تھا کہ سرکار ادب میں نیچے آجائیں گے۔ اس سلسلے میں کسی بزرگ نے کیا خوب کہا ہے۔

تجھی کو دیکھنا تیری ہی سننا تجھ میں گم ہونا  
حقیقت معرفت اہل طریقت اس کو کہتے ہیں

اس نعت شریف پر سرکار کو جو کیف ہوا تھا اس کے اثرات تمام قلوب پر پڑ رہے تھے جس کا جتنا قلب طیب تھا اتنا ہی اس نے فیض پایا محفل سماع بزرگان چشت نے راج کی اور یہ بھی ہدایت فرمائی کہ اسے صرف اہل حضرات سنیں۔ اس سلسلہ میں سرکار دو عالم صلی اللہ علیہ وسلم کا واقعہ پیش ہے۔

آپ ﷺ کی خدمت اقدس میں حضرت جبرائیل علیہ السلام تشریف لائے اور یہ خوشخبری سنائی کہ آپ کی امت کے اولیاء فقراء سب سے پہلے جنت میں داخل ہوں گے۔ اس بات پر آپ نے جو صحابی موجود تھے ان سے فرمایا۔ ”کیا تم میں کوئی شعر پڑھ کر سنا سکتا ہے۔“ ایک بدوی صحابی نے عرض کیا ”جی ہاں۔“ اور شعر پڑھ کر سنائے۔ ترجمہ

تیری الفت میں ترپنے سے رواں ہیں اشک ہر صبح  
ڈس لیا ہے محبت کے سانپ نے جگر کو  
نہ اس کا کوئی علاج ہے نہ ہے طیب کوئی  
دیدار ہی میرے حبیب کا بس اتارے زہر کو  
یہ سن کر حضور انور آقائے نامدار احمد مجتبیٰ محمد مصطفیٰ ﷺ پر ایک خاص کیفیت طاری ہوئی جس کی وجہ سے آپ کے کندھے سے چادر مبارک نیچے آ گئی۔ صحابہ گرام پر بھی اس کا خاص اثر ہوا لیکن حضرت معاویہؓ نے آپ کی پیروی نہیں کی بلکہ یہ عرض کیا کہ کیا یہ اچھا تھا۔ جس پر میرے آقا و مولا دو جہاں کے سردار نے فرمایا۔ معاویہؓ چپ رہو جو اپنے حبیب کے ذکر میں نہ جھومے وہ سخی نہیں ہے۔ اس چادر مبارک کے چار سو ٹکڑے کر کے تمام صحابیوں میں تقسیم کئے گئے۔ (یہ واقعہ ہندی تاج مراری سے لیا گیا ہے)۔

### اخلاق حمیدہ

حضرت بابا صاحب انتہائی درجہ رحم دل اور غریب پرور تھے۔ ہر ایک کے ساتھ ہمدردی اور حاجت روائی آپ کا شعار تھا جو تعلیم آپ عام لوگوں کو دیتے اس پر آپ خود بھی عمل فرماتے۔ مثلاً آپ کی تعلیم میں خصوصی طور پر کم کھانے کی تلقین ہوتی آپ نے بھی کبھی شکم سیر ہو کر نہیں کھایا کم سونے کے لئے لوگوں سے فرماتے اس کے بھی آپ عامل تھے دن رات میں چند ساعتوں سے زیادہ آپ نے کبھی آرام نہیں کیا۔ کوئی سائل آپ کے در سے کبھی خالی نہ لوٹا۔ ہر سائل سے آپ میٹھی زبان میں گفتگو فرما کر اس کی تسلی فرماتے۔ ہر قوم کے فرد سے آپ شفقت سے ملتے دور دور سے لوگوں کو بلا کر ہر قسم کی نعمتوں سے نوازتے جذب و جلال میں بھی محبت و عنایت کا ظہور ہوتا۔ گنہگاروں، یتیموں، محتاجوں، عاجزوں پر آپ بہت زیادہ شفقت فرماتے۔ ایک مرتبہ چھمی جان اپنا کلام سنارہی تھی۔ جب وہ یہ شعر پڑھنے لگیں۔

اجھے رہیں نزدیک برے جائیں کدھر کو  
اے رحمت خدا تجھے ایسا نہ چاہئے؟

اس پر حضور بابا صاحب نے فرمایا۔ ”نہیں یوں پڑھ“



”اچھے ادھر کو جائیں برے آئیں ادھر کو“

قارئین اس مصرعہ کا مطلب سمجھ گئے ہوں گے۔ خصوصی طور پر گنہگاروں کی طرف آپ زیادہ توجہ فرماتے۔ آپ کی توجہ سے ہزاروں لوگ تائب ہوئے۔ اور راہ مستقیم پائی۔ گھنٹوں آپ پر جلالی کیفیت رہتی مگر اس دوران میں بھی کبھی کسی کو کوئی نقصان نہیں پہنچا۔ سرکار کے سالک درویش ہونے کا اس سے زیادہ اور کیا ثبوت ہو سکتا ہے۔ یہ بات عام لوگ جانتے ہیں کہ مجذوب سے اکثر نقصان ہی ہوتا ہے۔ کوئی شخص جب اپنا دکھ درد لے کر آپ کی خدمت میں حاضر ہوتا تو اس کا دکھ درد سرکار خود پر طاری کر کے اس کے دکھ درد کو دور فرما دیتے۔ آپ نے خلق خدا کی خاطر بڑی بڑی تکالیف برداشت کیں۔ ایسا بھی ہوا کہ آپ کو اگر کسی نے برا بھلا کہا تو خدام نے اس کا برا منا کر آپ سے عرض کیا۔ حضور اس شخص کے لئے بددعا کر دیجئے۔ اس کے جواب میں آپ نے ارشاد فرمایا۔ ”نکو حضرت ہمارا دربار دعا کا ہے بددعا کا نہیں۔“ ایسے لوگوں نے بھی آپ سے فیض پایا۔ آپ نے کبھی کسی کی دل آزاری نہیں کی۔ ”رحمت اللعالمین“ ﷺ کے گھرانے کے چشم و چراغ تھے۔ اس لئے آپ کا دربار تمام عالم کے لئے باعث رحمت تھا۔ آج بھی وہی شان ہے۔ آپ کی حیات ظاہری میں کروڑوں افراد نے فیض پایا اور وہی سلسلہ آج بھی ہے۔ بلا امتیاز مذہب و ملت لوگ حاضر ہوتے ہیں اور فیض پاتے ہیں۔ دیرینہ حاضر باش اور نیا حاضر ہونے والا یہی سمجھتا ہے کہ حضرت بابا صاحب مجھ سے زیادہ کسی سے محبت نہیں کرتے۔

آپ کا فیض ہر آن جاری تھا اور ہر شخص بقدر استعداد سیراب ہوتا رہا۔ کوئی بھی آپ کے دربار سے محروم نہیں گیا۔ آج بھی آپ کے دربار میں ہزاروں افراد حاضر ہوتے ہیں۔ فیض کا دریا جاری ہے۔

آپ کے فیض یافتہ حضرات دنیا کے گوشہ گوشہ میں پھیلے ہوئے ہیں۔ ان کو بھی دیکھ کر آپ کی محبت و شفقت اور اخلاق کا اندازہ کیا جاسکتا ہے۔

آپ کی حیات ظاہری میں اور آج بھی حاضرین دربار نے یہی دیکھا کہ۔

مقام عشق میں شاہ و گدا کا ایک رتبہ ہے۔

حضرت قاضی بابا سید امجد علی شاہ صاحب تاجی کے قلمی نسخے

گیا دین بھائی کا شمار سرکار کے بہت ہی چہیتے بچوں میں ہوتا ہے۔ گیا دین بھائی نے اپنے پورے کنبے کو (سرکار کی خدمت میں آنے کے بعد) ایسا تاج دیا تھا کہ ان کے بھائی ان سے ملنے تاج آباد شریف تشریف لائے۔ گیا دین بھائی سامنے بیٹھے ہوئے تھے لیکن وہ انہیں نہیں دیکھ سکے۔ تلاش کرتے کرتے تھک کر واپس ہو گئے۔ ایک روز گیا دین بھائی سرکار کے ہمراہ دھوپ میں چل چل کر تھک گئے اور گرمی کی تپش سے ایک جگہ بے ہوش ہو کر گر پڑے۔ سرکار نے جیسے ہی دیکھا چھتری اپنے ہاتھ میں لی اور ان پر چھتری کا سایہ کر کے اس وقت تک بیٹھے رہے جب تک انہیں ہوش نہیں آیا۔ جب انہیں ہوش آیا تو سرکار کی اس قدر شفقت دیکھ کر قدموں میں گر گئے اور رورور کر عرض کی میرے ماں باپ آپ پر قربان آپ نے اس غلام کے لئے اس قدر کیوں تکلیف فرمائی۔ چھتری سرکار سے لی اور پھر سرکار کے ہمراہ رہے۔

حضرت بابا صاحب نے کروڑوں انسانوں کی حاجت روائی کے ساتھ عام انسانی اخلاق کے معیاری نمونے بھی ہم لوگوں کی تعلیم کے لئے قائم کئے۔

ایک چمپک روڈ ایک چشم نہایت ہی بد صورت آدمی جس کی شکل سے لوگ نفرت کرتے تھے سرکار کی خدمت میں حاضر ہوا۔ آپ نے اس کو اپنا ”قوال“ بنالیا۔ وہ گانا بجانا بالکل نہیں جانتا تھا۔ صرف آپ کی توجہ سے گانے لگا۔ جب آپ فرماتے وہ گاتا اسے اتنے پیسے ملنے لگے کہ اس کی عسرت دور ہو گئی۔

ایک لڑکا بالکل معذور تھا۔ ہاتھ پیر ہی سے نہیں بلکہ زبان سے بھی بول نہیں سکتا تھا۔ والدین نے اس کا بہت علاج کرایا مگر وہ ٹھیک نہ ہوا۔ مجبوراً اس کو شکر درہ چھوڑ کر چلے گئے۔ کچھ دیر بعد حضور محل سے برآمد ہوئے اور اس معذور کے پاس پہنچ کر کھانا طلب فرمایا خادموں نے کھانا پیش کیا۔ کھانا پیش کرنے والوں میں حضرت مولانا عبدالکریم شاہ صاحب تاجی بھی تھے۔ سرکار نے اپنے دست مبارک سے ایک ایک لقمہ کر کے آدھے گھنٹہ تک کھلایا اور پانی بھی پلایا اور ایک شخص کو اس کی خدمت کے لئے حکم فرمایا۔ اس برتاؤ کا نتیجہ یہ نکلا کہ دربار میں حاضر ہونے والا ہر شخص اس کی



خدمت کرتا اور اس کی خدمت کے لئے جن صاحب کو مقرر کیا تھا ان کی بھی خدمت کرتا۔ جب تک وہ لڑکا زندہ رہا اس کی خدمت جاری رہی کبھی وہ بھوکا پیاسا نہ رہا۔

ایک صاحب مفلسی کی وجہ سے حاضر دربار ہوئے اور ایک درخت کے نیچے قیام کیا۔ رات کو جب حضور کی خدمت میں کھانا پیش کیا گیا تو فرمایا پہلے ہمارے مہمان کو کھلاؤ جو فلاں درخت کے نیچے بیٹھا ہے۔“ خدام کھانا لے کر اس کے پاس پہنچے تو معلوم ہوا کہ وہ دو روز سے بھوکے ہیں دور دراز مقام سے آئے ہیں۔ افلاس و ناداری کا شکار ہیں۔ چنانچہ انہوں نے شکم سیر ہو کر کھانا کھایا۔ سرکار میں حاضر ہو کر قدم بوس ہوئے اور سرکار کے کرم سے ان کا افلاس بھی دور ہو گیا۔

ایک مرتبہ حضور پاٹن ساؤنگی قصبہ کی گلیوں سے گزر رہے تھے۔ صد ہا حضرات آپ کے ساتھ تھے آپ ایک ٹوٹے ہوئے مکان میں داخل ہو گئے۔ اس مکان میں ایک بوڑھا اور ایک بڑھیا جوار پیس رہے تھے مگر ضعف و ناتوانی کی وجہ سے چکی چلانا دشوار ہو رہا تھا۔ حضور نے ان دونوں کو ہٹایا اور خود پوری جوار پیس کر آنا جمع کر کے ان کے حوالے کیا اور باہر آئے ایک مولوی صاحب نے مجمع سے مخاطب ہو کر کہا اندر عورت ہے بابا صاحب نامحرم ہیں۔ اندر نہ جاتے سرکار نے باہر نکل کر مولوی صاحب کے لئے کہا اسے نکال دو اب بھی اسمیں عورت مرد کی تمیز باقی ہے چنانچہ مولوی صاحب نے آگے بڑھ کر معافی چاہی سرکار نے معاف کر کے انکو نوازا دیا۔

مفلسوں، ناداروں، غریبوں، مریضوں، اپاہیوں کی خدمت میں تو آپ ہمہ وقت مشغول رہتے تھے مگر اس مصروفیت کے عالم میں آپ کی توجہ اور کس کس عالم میں کام کرتی رہتی تھی۔ اس کا اندازہ اس واقعہ سے ہو سکتا ہے۔

ایک روز آپ ڈگوری پہنچے یہاں آپ کا ایک خادم عبداللہ دکنی تھا۔ ان کا یہ معمول تھا کہ حضور کو اور حضور کے ساتھ آنے والوں کو وہ پانی پلاتے تھے۔ جیسے ہی حضور پہنچے انہوں نے ایک مٹکا پانی حضور کے سامنے پیش کیا حضور نے فرمایا ”ہم پانی نہیں پیتے پہلے گھوڑے کو پانی پلا کر پھر پیوں گا۔“ یہ حکم ملتے ہی وہ گھوڑے کی تلاش میں نکلے ایک فرلانگ دور گھوڑا نظر آیا۔ انہوں نے گھوڑے کو پانی پلایا۔ نہ جانے وہ کب سے پیاسا تھا۔ پانچ مٹکے پانی پی گیا۔

حضور بابا صاحب کا جن دونوں کامٹی میں قیام تھا۔ عبدالحفیظ نامی ایک صاحب اور ان کے دوست ایک تانگہ میں ناگپور سے روانہ ہو کر کامٹی آرہے تھے۔ راستہ میں دو فاختائیں شکار کیں جب سرکار میں حاضر ہوئے تو سرکار ان پر خفا ہوتے ہوئے تانگہ کے قریب آئے۔ اس کی گدی الٹ کر دونوں فاختاؤں کو نکال کر اڑا دیا۔ زخمی فاختائیں ہوا میں اڑ گئیں۔ جانوروں کی تکلیف بھی حضور سے دیکھی نہیں جاتی تھی۔

حضور رات دن جنگلوں میں گھومتے اس علاقہ کے جنگلات میں سانپ کچھو گزندوں کی بہتات ہوتی ہے۔ آپ انہیں مارنے سے منع کرتے اور فرماتے۔ ”یہ جنگل کے پتھری ہیں۔ تم لوگوں کو کچھ نہیں کہیں گے۔“ چنانچہ کسی بھی گزندے نے آپ کے کسی بچے کو کبھی تکلیف نہیں پہنچائی۔ موزی موزی ہی نہ رہا تو اس کے قتل کی علت بھی باقی نہ رہی۔

کشف والے بزرگوں سے کوئی بات پوشیدہ نہیں رہتی۔ مگر بابا صاحب نے اپنے کشف کو عیب جوئی اور نکتہ چینی میں کبھی استعمال نہیں فرمایا۔ بلکہ ہمیشہ عیب پوشی آپ کا طریقہ رہا۔ عالم ظہور میں بھی آپ خطا کاروں سے درگزر فرماتے۔

دربار میں ایک حلوائی کی دکان تھی۔ اس کی دکان میں چوری ہو گئی۔ چور نے چوری تو کر لی مگر بعد میں اسے خیال آیا یہ کام میں نے غلط کیا نام دم ہو کر حضور بابا صاحب کی خدمت میں حاضر ہوا۔ آپ نے اسے دیکھتے ہی فرمایا۔ ”بھاگ جا“ وہ چلا گیا۔ اس کے جانے کے تھوڑی ہی دیر بعد حلوائی نے حاضر ہو کر فریاد کی۔ ”حضور میں لٹ گیا۔“ ارشاد ہوا۔ ”ارے جادو تھاں میں سارا ہے۔ دکان کھول۔“ اس نے دکان کھول کر (دوبارہ) دیکھی تو دکان تھاں چروٹھی دانے کے بھرے ہوئے موجود ہیں۔ انہی کو فروخت کر کے وہ مالدار ہو گیا۔

ایک مہترانی (خاکروبہ) کو خواہش ہوئی کہ میں بھی حضور بابا صاحب کو اپنے ہاتھ سے کھانا پکا کر پیش کروں۔ لیکن یہ خوف بھی تھا کہ راجہ کے محل میں میرا کھانا لے جانا اپنی موت کو دعوت دینا ہے۔ لیکن خواہش اور محبت خوف پر غالب آئے۔ اس غریب نے گھر کو بالکل دھو دھلا کر خود نہانے کے بعد پاک صاف کپڑے پہن کر کھانا تیار کیا اور محل کے قریب پہنچ کر کھانے کا ڈبہ (نیا توشہ دان) کے



ایک امرود کے پیڑ کی ڈال سے باندھ کر اس پیڑ سے بہت دور ایک جگہ چھپ کر بیٹھ گئی۔ حسب معمول حضور نے کھانا طلب کیا (حضور تو برائے نام ایک دولقمہ نوش فرماتے تھے لیکن یہ حکم احکام سب حاضرین کے لئے ہوتے جو کھانا بھی ساتھ لے کر چلتے مگر سرکار کے حکم کے منتظر ہوتے) سب نے اپنے اپنے توشے پیش کئے لیکن حضور نے فرمایا۔ ”یہ نہیں کھاتے جو جھاڑ سے بندھا ہے وہ کھانا لاؤ۔“ خادموں نے ادھر ادھر دیکھا لیکن قریب کسی پیڑ پر کوئی توشہ دان نظر نہیں آیا۔ پھر حاضر ہو کر کھانے کے لئے عرض کیا۔ لیکن سرکاری نے کسی بھی توشہ دان کو ہاتھ نہیں لگایا۔ بلکہ پھر یہی فرمایا۔ ”وہ کھانا لاؤ۔“ لیکن پھر بھی کوئی خادم اس پیڑ تک نہ پہنچ سکا۔ تب حضور خود اپنی جگہ سے اٹھے اور اس پیڑ کے پاس پہنچ کر توشہ دان کھولا اور دو چار قلمہ نوش فرمائے۔ تمام حاضرین نے بھی کھانے تناول فرمائے۔ سرکار جب وہاں سے اٹھ کر تیزی سے روانہ ہو گئے۔ تو وہ بہترانی آئی اور اپنا توشہ دان اٹھایا۔ خدام حضرات نے جب دریافت کیا تو اس نے سارا قصہ جھوم جھوم کر سنایا۔

قارئین صرف حضور کے اخلاق، ہمدردی اور محبت کا حال ہی لکھتا چلا جاؤں تو اس کے لئے کئی کتابوں کی ضرورت ہوگی۔ حضور سے جب ماموں صاحب نے فرمایا تھا کہ اگر حکم ہو تو ایک کاتب کو بٹھا دوں تاکہ وہ روزانہ کے واقعات لکھتا رہے۔ اس پر میرے سرکار نے فرمایا تھا کہ ”کاغذ“ قلم کہاں سے لائے گا درختوں کی قلمیں اور سمندر کا پانی بھی کافی نہیں ہوگا۔“ اس سے اندازہ کر لیجئے سرکار کے صرف اخلاق پر کئی کتابیں لکھی جاسکتی ہیں۔ اس لئے اس مختصر تحریر پر ہی اکتفا کرتا ہوں تاکہ اور واقعات بھی مختصراً لکھ سکوں۔

### حضور کے معمولات و مرغوب غذا

سرکار تاج الاولیاء جس زمانہ میں راجہ کے محل شکر درہ میں مقیم تھے۔ خدام اور مریدین نے بھی محل کے قریب اپنی جھونپڑیاں بنا رکھی تھیں۔ مہاراجہ کا محل ناگپور اسٹیشن سے ڈیڑھ میل کے فاصلہ پر واقع ہے۔ امرتھ روڈ سے ایک چھوٹی سڑک مہاراجہ کے محل کو جاتی ہے۔ خدام اور مریدین کی جھونپڑیاں راجہ کی اجازت سے سڑک کی دونوں جانب بنی ہوئی تھیں۔ دور دراز سے آنے والے زائرین کا قیام بھی ان ہی جھونپڑیوں میں رہتا تھا۔ شکر درہ چوراہے پر دکانوں سے ایسا معلوم ہوتا تھا

کہ اچھا خاصا بازار ہے یہ مقام ایسا ہو گیا تھا کہ ایک شہر معلوم ہوتا تھا۔ حضور جب بازار سے نکلتے تو صدائیں بلند ہوتیں کہ حضور آرہے ہیں۔ اس اعلان کے ساتھ ہی مٹھائی والے پھول پکوڑے بھیجے والے بچوں کے کھلونے چائے والے پان والے اور غرض کہ ہر قسم کی چیزیں فروخت کرنے والے آپ کے ساتھ چلتے تو ایسا محسوس ہوتا کہ چلتا پھرتا بازار آپ کے ساتھ ہے۔ تو ال حضرات بھی اپنا کلام سناتے چلتے۔ کبھی حضور جنگل کا راستہ اختیار کرتے۔ کبھی شہر کا۔ آنے والے زائرین تانگے سے اتر اتر کے پھول اور مٹھائی خریدتے۔ کوئی چلتے ہوئے حضور کے گلے میں گجرے پہناتا۔ مٹھائی پیش کرتا۔ کبھی آپ مٹھائی تھوڑی سی اٹھا کر باقی تقسیم کر دیتے۔ جس مقام پر آپ بیٹھ جاتے وہیں بازار لگ جاتا۔ ناگپور شہر میں بھی سینکڑوں زائرین اپنے عزیز واقارب دوست احباب کے گھر قیام فرماتے تھے سرکار جب شہر کا رخ کرتے تو وہ سب زائرین گھروں سے نکل کر آتے قدم بوس ہوتے اور سرکار کے ساتھ ساتھ چلتے کبھی آپ سواری سے شہر کی طرف نکلتے۔ کبھی پیادہ جنگل کا رخ کرتے۔ جہاں آپ بیٹھ جاتے وہیں دوپہر کا کھانا تناول کیا جاتا کبھی آپ خود طلب فرماتے۔ کبھی خدام پیش کرتے۔ سینکڑوں حضرات کے ساتھ کھانا ہوتا اس کے علاوہ بھی چلتا بازار ساتھ ہوتا ان میں کھانے پینے کی چیزوں کے ٹھیلے بھی ہوتے۔ لوگ وہاں سے خرید کر پیش کرتے۔ قسم قسم کے کھانے ہوتے اکثر سرکار تمام کھانوں کو یکجا کر دیتے، کبھی کسی میں سے ایک دولقمہ نوش فرما لیتے تمام کھانا زائرین میں تبرکاً تقسیم ہو جاتا۔

دال چاول، مچھلی آپ کی مرغوب غذا تھی۔ اس سلسلہ میں آپ کبھی کبھی یہ شعر پڑھتے۔

دال چاول پیڑ کا پھول

یہ نہ کھایا تو مٹی دھول

شروع میں آپ مداری ناس استعمال فرماتے تھے بعد میں اس عادت کو ترک کر دیا۔ بیڑی آپ شوق سے پیتے تھے۔

جب آپ پیدل نکلتے تب بھی سواری پیچھے پیچھے ہوتی۔ خدام کی خواہش ہوتی کہ سرکار گاڑی میں سوار ہو جائیں۔ کبھی آپ سوار بھی ہو جاتے۔ اور کبھی پیدل ہی جنگل کی طرف نکل



جاتے۔ زائرین کا تانتا بندھا رہتا۔ جنگل میں کبھی دو دو تین تین روز آپ قیام فرماتے۔ زائرین ساتھ ہوتے۔ یہاں کا معمول تھا کہ کوئی بغیر اجازت نہیں جاتا تھا۔ بعض زائرین سرکار کی خدمت میں ایک ایک مہینہ پڑے رہتے بعض کو اسی روز اجازت مل جاتی۔

☆☆☆

### سرکار تاج الاولیاء کی طرز تعلیم

حضرت بابا صاحبؒ کے دربار میں بظاہر از کار و اشغال اور وظائف معمول بہ نہیں تھے مگر ہر شخص کی تربیت باطنی اور تزکیہ نفس کا بڑا اہتمام تھا۔ کسی کو حکم ہوتا کہ وہ کھانا چھوڑ دے۔ کسی کو ترک خواب کا حکم فرماتے۔ کسی کو ترک کلام کا، تو کسی کو گوشہ نشینی کا حکم فرماتے غرض کہ ہر شخص کو اس کے مناسب حال حکم ملتا اور وہ اس پر عمل کر کے فائز المرام ہوتا، یہ سب امور اہل ظاہر کی نظر میں خلاف شرع معلوم ہوتے تھے۔ اس لئے وہ اعتراض کرتے تھے کہ یہ تمام عمل شرعاً جائز نہیں۔ شریعت کے خلاف ہیں۔ مگر وہ حضرات یہ نہیں سمجھتے تھے کہ طبیب اپنے مریض کو جائز چیزوں کا بھی پرہیز بتاتا ہے اسی طرح طبیب روحانی بھی سالک کے امراض باطنی کا علاج جائز امور کی ممانعت سے کر سکتا ہے۔

حضور بابا صاحبؒ نے مخلوق خدا کی مرادیں نہ صرف کرامتوں کی شکل میں پوری کیں بلکہ ایک دانا بیٹا استاد کی طرح ہر شخص کی بقدر ظرف اخلاقی و روحانی تربیت بھی کی۔ آپ نے روحانیت کی منزلوں پر عبور حاصل کر کے منزل جاناں تک پہنچنے کا آسان اور عام فہم راستہ بتایا۔ جس نے اپنے آپ کو جانا اس نے اپنے رب کو جانا یعنی اگر خدا کی صفات اور ذات کی تلاش مقصود ہے تو انسان کی صورت دیکھ۔ سچ ہے حضور بابا صاحبؒ دنیا میں کچھ اس انداز سے آئے کہ اللہ تعالیٰ اپنے بندوں کو ہر چہار جانب سے بے پردہ نظر آ رہا ہے۔ حضور بابا صاحبؒ نے ہر ایک کو مرد جاننا بننے کی تعلیم دی۔ حضور کی تعلیم نے میزان و اعتدال سکھایا آپ کی تعلیم کے مختصر واقعات اس تذکرہ میں شامل کر رہا ہوں۔

### طمانچہ اور تعلیم:

تعلیم کے سلسلے میں میں (مولف) اپنے ذاتی واقعہ سے شروع کرتا ہوں جھانسی سے ایک شیخ حضورؒ کی خدمت میں شکر درہ تشریف لائے اور میرے پاس ٹھہرے۔ ہم دونوں ہر وقت تصوف کا ذکر کرتے تھے۔ ایک روز میں نے جھانسی والے شاہ صاحب سے دریافت کیا کہ کوئی آسان طریقہ اس گھاٹی کو عبور کرنے کا بتلائیں۔ انہوں نے ایک عمل بتایا۔ اور فرمایا کہ اسے قبرستان میں کرنا پڑتا ہے۔ مجھے بے حد شوق تھا ان کا بتایا ہوا عمل کرنے کے لئے قبرستان جانے لگا۔ تیسرے روز عمل کے دوران حضور بابا کی آواز میرے کان میں آنے لگی۔ آواز میں خفگی تھی میں نے مراقبہ سے فوراً آنکھ کھولی لیکن کچھ دکھائی نہ دیا۔ پھر میں مشغول ہو گیا۔ آنکھ بند کرتے ہی پھر سرکار کی خفگی کی آواز آنے لگی۔ میں قبرستان سے اٹھ گیا اور حضورؒ کی آواز کی جانب تالاب کے کنارے چلنے لگا جب میں اپنے پرانے جھونپڑے کے قریب پہنچا تو حضورؒ آم کے درخت کے نیچے تشریف فرما تھے۔ اس وقت رات کے تین بجے تھے جیسے ہی میں قریب پہنچا۔ بابا صاحبؒ نے فرمایا۔

”کیوں رے کون بولا بڑے بڑے پہاڑاں کھودنے کو یہ ماچس لے۔“ میں نے ادب سے ماچس لی۔ پھر فرمایا۔ ”کاہے کورے ادھر ادھر ڈھونڈتا ہے۔“ اس کے علاوہ اور بھی کچھ فرمایا جو میں سمجھ نہ سکا۔ میں نے دل ہی دل میں عرض کی۔ ”حضور میں سمجھ نہ سکا کہ آپ کیا فرما رہے ہیں۔“ یہ مرے دل میں آنا ہی تھا کہ حضورؒ نے مجھے زور سے طمانچہ رسید کیا اور غصہ میں فرمایا۔ ذہن چراتا ہے۔“ اور ایک صاحب کے کندے سے شمال لے کر اس کا ایک سرا میرے ہاتھ میں عنایت کیا اور دوسرا سرا اپنے ہاتھ میں پکڑ کر فرمایا بچھایا ہے دوکان۔

حضورؒ نے ماچس عنایت فرما کر بڑے لطیف انداز سے تعلیم دی۔ یعنی جس طرح ماچس میں روشنی موجود ہے اسی طرح تیرے اندر اللہ کا نور موجود ہے۔ اللہ کو پاس رکھ کر ادھر ادھر کیا ڈھونڈتا ہے۔ اس کو اپنے ہی اندر تلاش کر۔ بزرگوں کے سمجھانے کے طریقہ عجیب ہوتے ہیں۔ ایک بزرگ فرماتے ہیں۔ خودی کو جب تک نہ مٹائے خدا نہیں ملتا۔ خودی میں (ی) اور خدا میں (الف) کی کو اور الف کو نکال دو پھر خود ہی خود رہ جاتا ہے۔



چونکہ میں (مولف) گیارہ سال کی عمر سے سرکار کی خدمت میں رہا۔ اس زمانہ میں حضرت مولانا نجم الدین شاہ صاحب جن پر بابا صاحب کا خاص کرم تھا۔ (بابا صاحب کے فیض یافتہ حضرات کے ساتھ ان کا تذکرہ اگلے صفحات میں ہوگا) آپ عالم باعمل تھے۔ میں نے ان سے تعلیم حاصل کرنا شروع کی۔ انہوں نے عربی کا قاعدہ پڑھایا تھا ایک روز میں سرکار کی قدم بوسی کے لئے حسب معمول حاضر ہوا۔ اس وقت سرکار نے ایک افغانی صاحب کو حکم فرمایا۔ ”کتاب لاؤ۔“ وہ دوڑ کر قرآن شریف لے آئے جیسے ہی میں قدم بوس ہوا۔ سرکار نے فرمایا۔ ”کیا وقت ہے“ میں نے عرض کیا۔ مغرب کا وقت ہے۔ تب حضور نے میرا دامن اپنے ہاتھ سے پھیلایا اور قرآن شریف کھول کر میرے دامن میں رکھا۔ کھلے ہوئے کلام پاک میں کچھ پیسے کچھ چھوڑے اور کنگھی رکھ کر فرمایا۔ اس کو لے جاؤ کسی کو نہ دینا۔ خادم حکم پاتے ہی اپنی قیام گاہ کی طرف روانہ ہو گیا۔ اپنے جھونپڑے میں پہنچ کر پیسے چھوڑے اور کنگھی نکال کر ایک صندوق میں محفوظ کر ہی رہا تھا کہ برابر کے جھونپڑے سے مجھے بلایا گیا۔ اس جھونپڑے میں مائی ملے شاہ صاحب کا قیام تھا۔ یہ بھی سرکار کے فیض یافتہ حضرات میں شمار کئے جاتے تھے۔ ان کے ہمراہ ایک بزرگ اخوند صاحب نے آواز دی تھی اور کہا تھا کہ سرکار نے جو قرآن عطا کیا ہے اس کو لے کر آؤ۔ میں ان چیزوں کو صندوق میں رکھ کر قرآن شریف لے کر اخوند صاحب کی خدمت میں پہنچا۔ انہوں نے میرا قرآن شریف کھول کر مجھے دیا اور اپنا کلام پاک کھول کر مندرجہ ذیل دعا پڑھنی شروع کی۔ رَبَّنَا لَا تُؤَاخِذْنَا إِنْ نَسِينَا أَوْ أَخْطَأْنَا۔ رَبَّنَا وَلَا تَحْمِلْ عَلَيْنَا إَصْرًا كَمَا حَمَلْتَهُ عَلَى الَّذِينَ مِنْ قَبْلِنَا۔

اس دعا کو پڑھ کر مجھے حکم دیا۔ ”پڑھو“ میں قرآن پاک ایسا پڑھنے لگا جیسے پورا قرآن میں نے باقاعدہ پڑھا ہو۔ لیکن جب تک پڑھتا رہا رقت طاری رہی اور قاری صاحب بھی روتے رہے۔ سرکار کا کلام پاک عطا کرنے کا راز اب سمجھ میں آ گیا۔

حضرت قاضی سید امجد علی شاہ صاحب تاجی کی تربیت:

حضرت قاضی بابا فرماتے ہیں:

ایک مرتبہ حسب معمول سرکار کی خدمت میں حاضر ہوا جیسے ہی قدم بوسی کی سرکار نے فرمایا۔ ”بہت کھانے لگا رہے۔ آج سے تیرا کھانا بند چائے پیتے اچھے رہتے۔“ اجازت کے بعد جب اپنی جھونپڑی میں پہنچا تو اہلیہ سے کہا کہ ایک کیتلی چائے بنا لو۔ چنانچہ اہلیہ نے اسی وقت چائے بنا دی جسے میں صبح سے شام تک بار بار پیتا رہا۔ شام میں خوف کی وجہ سے حاضری نہیں دی۔ صبح حسب معمول حاضر ہوا۔ جیسے ہی قدموں میں سر رکھا سرکار نے فرمایا۔ ”ہم نہ کہتے تھے بہت کھانے لگا ہے۔ صبح سے شام تک چائے پینے کے لئے کب کہا تھا۔ صرف تین پیالی تین وقت کالی چائے پیتے اچھے رہتے۔ اس کے علاوہ کچھ کھاتے اور نہ پیتے۔“ اس پر سرکار نے (90) دن عمل کرایا۔ اس مجاہدے کے دوران میرے آقائے بے حد نوازا۔

اس طرح ایک رات تقریباً ۳ بجے میرے آقائے حکم فرمایا۔ ”حضرت ندی پار جا کو آؤ۔“ ندی کا پاٹ بہت وسیع تھا۔ ندی ٹالوں سے میں ہمیشہ دور ہی رہا۔ اس لئے مجھے تیرنا نہیں آتا تھا۔ حکم کی تعمیل میں اس اندھیری رات میں ندی میں اتر گیا اور دھیرے دھیرے چل کر ندی پار کر لی۔ اماں صاحبہ کی خدمت میں حاضری دے کر جب لوٹ کر آیا تو سرکار کو کنارے پر پایا۔ آپ نے فرمایا۔ ”حضرت جہاں ہوا خارج ہو رہی تھی ہم موجود تھے۔ مجھے یاد آ گیا ندی کے درمیان ریاخ خارج ہوئی تھی۔ فوراً قدم بوس ہوا۔

ایک مرتبہ دل میں یہ خیال آیا کہ بیوی بچوں کو ساتھ رکھ کر حکم احکام کی تعمیل میں رکاوٹ ہوتی ہے اس لئے ان کو ناندورہ اپنی پھوپھی کے گھر چھوڑ آیا۔ چند ہی روز بعد آپ نے حکم فرمایا۔ ”جو رو کو نہیں ستاتے رے ساتھ رکھتے اس کو بھی کھلاتے ہم کو بھی کھلاتے۔ چنانچہ حکم کی تعمیل میں پہلی ٹرین سے گھر گیا اور منہ پھوپھی اور پھوپھی زاد بہن کے سب کو لے کر آیا اور سرکار میں حاضر ہوا۔

سرکار کی خدمت میں رہتے ہوئے مجھے زیادہ دن نہیں گزرے تھے کہ ایک شیخ تشریف لائے۔ سرکار کی حاضری میں ان کا سرکار سے کیا معاملہ ہوا اس کا تو مجھے علم نہیں لیکن وہ میرے پاس



تشریف لائے اور مجھ سے فرمانے لگے۔ ”تم بہت نیک معلوم ہوتے ہو۔ اس لئے تمہیں بتا رہا ہوں کہ بابا صاحبؒ مجذوب ہیں۔ تمہیں کسی سالک بزرگ سے بیعت ہونا چاہئے۔ تمہیں میں تو مرید نہیں بنا سکتا لیکن تم کو میں اپنے پیر کے پاس دہلی لیجا کر ان سے بیعت کرا دوں گا۔ اس کے علاوہ اور بزرگوں کی زیارت کا لالچ بھی دیا اور زبردستی مجھے اپنے ہمراہ دہلی لے گئے اپنے پیر کی خدمت میں پیش کیا لیکن جو سرکار باباؒ کا ہو گیا ہو اس پر تو کوئی ہاتھ رکھ ہی نہیں سکتا یہ میرا ایمان ہے۔ چنانچہ ان بزرگ نے بھی معذرت کی۔ جو حضرت ساتھ لے گئے تھے مایوس ہوئے اور اپنی بات نبھانے کے لئے مجھے اجیر شریف کلیر شریف وغیرہ زیارتیں کرا کے روانہ کر دیا جیسے ہی میں ناگپور آیا۔ سرکار کی خدمت میں حاضری دی۔ جو نبی قدم بوس ہوا۔ آپ نے فرمایا۔ ”ہو جی حضرت آلو پیاز کا بھوا معلوم کر کے آگئے۔“ میرے سرکار غلاموں کو کہیں بھی بھٹکنے نہیں دیتے تھے۔

میرے آقا خود قائم الیل (شب بیدار) تھے غلاموں کی تعلیم خصوصی طور پر فرماتے۔ ”کم سو“ آپ پچھلی رات میں کلام پاک کی تلاوت ایسی فرماتے کہ سننے والے حیرت بے ہوش ہو جاتے۔ سورہ قل اعوذ برب الفلق، قل اعوذ برب الناس، تبت یذا، الم نشرح، سورہ الضحیٰ، سورہ الشمس، سورہ فتح، سورہ یوسف، یسین شریف، منزل شریف، سورہ رحمن خود بھی تلاوت فرماتے اور حلقہ بگوشوں کو بھی حکم دیتے۔ ہر ایک کو حسب استعداد جو پڑھنے کی ضرورت ہوتی عنایت فرماتے۔

### وظائف کی تعلیم:

راوی محمد فرید خان صاحب فضا ہیڈ ماسٹر انجمن ہائی اسکول ناگپور: مجھے (قاضی امجد علی) سے بے حد محبت کرتے تھے۔ ایک روز فرمایا کہ میں سرکار تاج الاولیاءؒ میں ۱۹۰۱ء سے حاضر ہوتا رہا ہوں۔ حضور اکثر مجھے فرماتے۔ ”کتاب پڑھو“ تو میں سورہ منزل شریف کی تلاوت کرتا۔ جب میں رب المشرق والمغرب لا الہ الا ہو فاتخذہ وکیل پڑھنے لگتا تو حضور بھی میرے ساتھ پڑھتے اس کے بعد اللہ اکبر اللہ اکبر لا الہ الا اللہ واللہ اکبر واللہ الحمد کئی بار تکرار فرما کر سورہ پوری کرواتے اور مجھ سے مخاطب ہو کر فرماتے۔ ”حضرت تم بھی پڑھا کرو۔ ہم بھی پڑھتے ہیں بڑی کتاب پڑھتے اللہ اللہ کرتے اچھے رہتے۔“ سرکار کی تعلیم کا سلسلہ آج بھی جاری ہے۔ کراچی میں ایک صاحب کو سرکار نے رب

المشرق والمغرب لا الہ الا ہو کے ورد کا حکم دیا۔ وہ اپنا نام ظاہر کرنا نہیں چاہتے۔ ان پر ایک روز ورد کے دوران غنودگی طاری ہو گئی۔ اسی وقت سرکار نے ان کا سر پکڑ کر ہلایا اور فرمایا ”کیسا پڑھ رہا ہے کیا گھانس کاٹ رہا ہے۔ سمجھ کر پڑھ کراچی میں ایک اور قدیم خادم کو سرکار نے الم نشرح پڑھنے کا حکم دیا۔ قاضی باباؒ فرماتے ہیں کہ مجھ غلام کو درد شریف میں محمدؐ کی پہلی میم پر دونوں لب محبت سے کھولنے اور بند کر کے پھر کھولنے کی تعلیم دی۔ اسم ذات کے ورد کی ہر ایک کوتا کید فرمائی۔ ((اللہ اللہ کرتے اچھے رہتے)) مجھ غلام کو اس کی بار بار تا کید فرمائی ایک روز یہ بھی فرمایا کہ جمعہ کی نماز میں سب کچھ ہے۔

(میر محمد تاجی): قاضی باباؒ کے بے شمار عقیدت مندوں نے مجھ کو بتایا کہ قاضی بابا صاحبؒ کا قلب جاری تھا۔ بار بار ان کے لب ایک دوسرے سے ملتے دیکھا۔ وقت وصال بھی ان کی یہی کیفیت تھی یعنی (قلب جاری تھا) یہ سب سرکار تاج الاولیاءؒ کا کرم تھا۔

### سلام قولاً من رب الرحیم کا جواب:

خان عبدالرحمن خان صاحب تاجی ریٹائر پوسٹ ماسٹر بھوپال حضور کو اکثر نعتیں سناتے۔ ایک روز حضور کے ساتھ تھے۔ صبح کی آذان ہوئی تو ان کو خیال ہوا کہ میں سرکار کی خدمت میں ہوں۔ اگر نماز کو گیا تو پتہ نہیں سرکار یہاں سے کہاں چلے جائیں وہ اس خیال سے نماز ترک کرنا چاہتے تھے۔ دین کے تاج نے فوراً ڈانٹ کر حکم دیا۔ ”جانماز پڑھ“ ایک جمعہ کو انہی حضرت نے جمعہ کی نماز مسجد میں نہیں پڑھی۔ حاضر ہوئے تو سرکار نے فرمایا۔ ”کیوں رے؟ جمعہ کی نماز مسجد میں پڑھتے ہیں یا گھر میں؟“ ایک مرتبہ خان صاحبؒ سورۃ یاسین شریف کی تلاوت فرما رہے تھے۔ سرکار توجہ سے سماعت فرما رہے تھے جب یہ سلام قولاً من رب الرحیم پر پہنچے تو حضور نے ولیم اسلام فرمایا۔ تلاوت کلام پاک و نماز کا تختی سے حکم دیتے جب آپ حکم دیتے تو اس پر عمل بھی کراتے۔ اس کے علاوہ آپ فیض یافتہ حضرات پر بھی کڑی نظر رکھتے۔ معمولی سی لغزش پر آپ سخت گرفت فرماتے۔



### یاد خدا سے غفلت

حکایت: حضرت محبوب الہی کے ملفوظات سے

ایک بزرگ حضرت خواجہ میر گرامیؒ کی ایک درویش کو زیارت کی آرزو ہوئی۔ اس درویش میں یہ صفت تھی کہ وہ جو خواب دیکھتے اس کی تعبیر من و عن وہی ہوتی۔ خواجہ میر گرامیؒ کی زیارت کا شوق جب ان پر غالب آیا تو وہ اس گاؤں کی طرف چل پڑے۔ جہاں خواجہ کا قیام تھا۔ راستے میں یہ درویش ایک منزل پر سو گئے۔ خواب میں دیکھا کہ خواجہ میر گرامیؒ وفات پا گئے۔ چنانچہ بیدار ہونے کے بعد درویش کو بہت افسوس ہوا کہ جن کی زیارت کی آرزو تھی وہ پوری نہ ہو سکی۔ اب ان کی قبر ہی کی زیارت کر لوں۔ چنانچہ درویش اس جگہ پہنچے اور لوگوں سے دریافت کیا کہ خواجہ میر گرامیؒ کی قبر کہاں ہے۔ ان لوگوں نے جواب دیا وہ تو زندہ ہیں۔ اور فلاں مقام پر ہیں۔ درویش کو تعجب ہوا کہ میرا خواب کیونکر جھوٹا ہو گیا؟ غرض وہ میر گرامیؒ کی خدمت میں پہنچے۔ اور سلام کیا میر گرامیؒ نے سلام کا جواب دے کر فرمایا۔ ”اے خواجہ تمہارا خواب سچا ہے۔ اس رات میں یاد خدا سے غافل رہا۔ اس لئے یہ صدا دی گئی کہ میر گرامیؒ کا انتقال ہو گیا۔“

تاج الدینؒ سمندر ہے:

بھکی پور جائس سے ایک بزرگ عبدالصمد نامی دربار میں حاضر ہوئے ان کی دلی خواہش تھی کہ سرکار بابا صاحبؒ مجھے کشف عطا فرمادیں۔ جس وقت ان کو باریابی کا موقع ملا تو زبان دل سے سوال کیا حضور میرے دل کی آنکھیں کھل جائیں۔ حضور کے ہاتھ میں بیڑی سلگی ہوئی تھی۔ ان کو مرحمت فرماتے ہوئے بولے۔ ”یہ لو کشف“

انہوں نے کش لیا تو فائدہ مطلوبہ کا ”ف“ کشف بن کر ظاہر ہوا۔ سرکار نے انہیں تصرف کی قوت بھی عطا فرمادی اور بہت سے شہروں کے نام لے کر فرمایا جاؤ ان تمام مقامات پر تمہارے پانی سے ہر مرض کو فائدہ ہوگا۔ بلکہ مکمل شفا یابی ہوگی۔

یہ حضرت صاحب کرامت ہو کر واپس لوٹے۔ دنیا خود بخود ان کی طرف متوجہ ہوئی۔

لوگ اتنی کثرت سے ان کے پاؤں آئے۔ لگے کہ جس مقام پر وہ قیام فرمائے وہاں گورنمنٹ کو ریلوے اسٹیشن اور پولیس اسٹیشن بنوانا پڑا۔ دور دور تک آپ کی شہرت ہو گئی۔ جہاں پانی پہنچتا۔ بحکم الہی مریض کو شفاء ہوتی۔

پانی کے بے شمار برتن قطار در قطار آپ کی خدمت میں پیش ہوتے۔ آپ ان برتنوں میں ہاتھ ڈالتے جاتے وہ پانی اکسیر کا کام دیتا۔

اس زمانہ کے ایک انگریزی اخبار ٹائمز میں ایک انگریز نے اپنا مشاہدہ اور تجربہ شائع کیا تھا وہ یہ ہے۔

”انسان کے ہاتھ میں برقی لہریں ہوتی ہیں ان سے پانی میں اثر پیدا ہو سکتا ہے اس پانی سے مرض بھی دور ہو سکتے ہیں۔ مگر مجھے یہ دیکھ کر حیرت ہوئی کہ عبدالصمد بابا ہزاروں برتنوں میں ہاتھ ڈالتے ہیں اور ہر برتن کا پانی یکساں طور پر مفید ثابت ہوتا ہے۔ حالانکہ اتنے کثیر برتنوں میں ہاتھ ڈبونے کے بعد برقی قوت ختم ہو جانا چاہئے۔“

بابا عبدالصمد صاحبؒ کی شہرت ہندوستان کے حدود سے گزر کر بیرون ممالک تک پہنچ گئی تھی۔ مسیحی دنیا میں بھی آپ کے چھوئے پانی کا اعجاز مسیحائی تسلیم کیا جا چکا تھا۔

بابا عبدالصمد صاحبؒ کا یہ سلسلہ ایک عرصہ تک جاری رہا۔ ایک روز ایک عورت ایسے وقت جبکہ عورتیں بے نمازی ہوتی ہیں حاضر ہوئی۔ آپ نے ازراہ کشف اپنے عقیدت مندوں کو حکم دیا۔ ”یہ عورت ناپاک ہے اسے نکال دو۔“

اس عورت کے بچے کی طبیعت بے حد خراب تھی جب اسے وہاں سے بھگایا تو وہ اسی پریشانی میں شکستہ دل ناگپور پہنچی۔ شکر درہ سے سے باہر ایک مولسری کے درخت کے نیچے جا کر بیٹھ گئی۔ ایک بزرگ کے در سے وہ ناپاک کی وجہ سے نکالی جا چکی تھی لیکن اس کے بیٹے کی زندگی اور صحت کا سوال تھا۔ اس لئے اس نے دل سے سرکار بابا صاحبؒ میں عرض کرنا شروع کیا۔

ادھر بابا صاحبؒ نے ایک خادم کو حکم دیا کہ مولسری کے درخت کے نیچے جو عورت بیٹھی ہے اس کو بلالائو۔ خادم گیا اور اس عورت کو بلالایا۔ وہ کانپتی ہوئی کافی فاصلہ پر ادب سے کھڑی



ہو گئی۔ حضور بابا صاحبؒ نے فرمایا۔

”قریب آؤ اماں!“

”صمد ایک لٹیا پانی تھا گندا ہو گیا“ تاج الدین سمندر ہے۔ یہاں آؤ اماں۔“ عورت قدم بوس ہو کر رونے لگی۔ سرکار بابا صاحبؒ نے اسے تسلی دی اور فرمایا۔ ”گھر جاتے لتاں بچہ کھیلتا ملتا ہے۔ اچھا رہتا ہے۔“

ادھر عورت بامراد روانہ ہوئی۔ ادھر سرکار نے جائس کی طرف منہ کر کے فرمایا۔

### ABDUS SAMAD SUSPENDED

جیسے ہی ”نور کی زبان سے یہ الفاظ نکلے۔ عبد الصمد صاحب کو جو کچھ عطا ہوا تھا سلب ہو گیا۔ پریشان ہو کر حاضر دربار ہوئے۔ حضور نے فرمایا۔ ”پھر ملے گا اللہ اللہ کرو۔“ ظاہر ہے عبد الصمد صاحبؒ نے جو غلطی کی تھی اس کی اصلاح کرنی تھی۔ جب ان کی اصلاح ہو گئی تو پھر اپنی عطا سے نوازدیا۔ سرکار بابا صاحبؒ کے تعلیمی واقعات میں یہ بات بالکل واضح ہے کہ آپ شریعت کی پابندی کی سختی سے تاکید فرماتے تھے۔

حقیقت بھی یہی ہے کہ طالب شریعت حفظ مراتب پورے طور پر ادا کرے تو ان حقوق کے ادا کرنے سے طریقت کی خواہش خود بخود پیدا ہوتی ہے۔ اور جب سالک طریقت کے حقوق اچھی طرح ادا کرتا ہے تو اللہ تعالیٰ بشریت کا حجاب اس کے دل کی آنکھوں سے دور کر دیتا ہے اور حقیقت کا مفہوم اس پر منکشف ہو جاتا ہے جو روح سے متعلق ہے۔ اور طریقت باطن کی طہارت اور مرتبہ حقیقت کا ادراک ہے اور حقیقت مفہوم وجود کو فانی بنانا اور دل کو ماسوائے اللہ سے خالی کرنا ہے۔

جو درجہ قرب تک واصل ہوتا ہے چونکہ انسان نفس دل روح کا مجموعہ ہے۔ ان میں سے ہر ایک کی اصلاح مقصود ہے نفس کی اصلاح شریعت ہے دل کی طریقت اور روح کی حقیقت۔

بابا صاحبؒ نے اپنے بچوں کو مندرجہ بالا طریقہ پر عمل کرا کے اعلیٰ سے اعلیٰ مقامات پر فائز

فرمادیا۔

### پردہ پوشی

آپ کی خدمت میں ہزاروں افراد حاضر ہوتے۔ ان میں ایسے حضرات بھی ہوتے جو نشے کے عادی ہوتے۔ ان کے لئے آپ اجتماعی شکل میں فرماتے۔

”بابا کے بچے نشہ نہیں کرتے۔“

اجتماعی شکل میں حکم دینے سے ان نشہ کرنے والوں کی پردہ پوشی بھی ہوتی اور ان حضرات پر ایسا اثر ہوتا کہ وہ اس عادت کو ترک کر دیتے۔

یہ پہلے عرض کر چکا ہوں کہ آپ کی خدمت میں ہر قسم کے لوگ حاضر ہوتے تھے اور آپ کی تعلیم سے فیض یاب ہو کر لوٹتے تھے۔

کثرت سے طوائفیں بھی حاضر دربار ہوتیں ظاہر بین حضرات پر یہ امر گراں گزرتا تھا۔ جو لوگ حالات سے باخبر تھے انہیں معلوم تھا کہ شاید ہی کوئی طوائف ایسی ہو جو حاضر ہوئی ہو اور اس کی زندگی نہ بدل گئی ہو ان کی تعلیم کا طریقہ بھی نرالا تھا۔

کبھی آپ فرماتے۔ ”اماں سواری کے لئے ایک گھوڑا پسند کرو“ کبھی فرماتے ”زیادہ کیلے نہیں کھاتے۔“

جو اپنے پیشے سے بہت زیادہ دلچسپی رکھتی تھیں ان کو سخت آزمائش میں ڈال کر راہ راست پر لاتے۔ اس سلسلہ میں ایک واقعہ پیش قارئین ہے۔

ایک دن طوائفوں کی طرف اشارہ کر کے فرمایا۔

”حضرت یہ لوگ بڑے نجاس ہیں۔“

ایک طوائف قدم بوسی کرنا چاہتی تھی۔ آپ نے ایک درخت کے پتے کی طرف اشارہ کر کے فرمایا۔ ”اس کو سجدہ کرو۔ یہ تمہارا معبود ہے۔“

جب اس طوائف نے پتہ پر سجدہ کرنا چاہا تو پتہ بچھو بن گیا اور ڈنگ مارنے لگا۔ طوائف نے مارے خوف کے سر اٹھالیا۔ جیسے ہی سر اٹھایا دیکھا تو وہ پتہ ہے بچھو نہیں۔

پھر آپ نے حکم دیا۔ ”اپنے معبود کو سجدہ کرو۔“ پھر سجدہ کیا تو پتہ پھر بچھو بن گیا۔ کافی دیر



تک یہی کیفیت رہی۔ آخر وہ سمجھ گئی اور اپنے گناہوں سے توبہ کر کے نکاح کر لیا۔  
دربار سے نکل جاؤ:

حضرت مولانا عبدالکریم شاہ صاحب کے ایک خلیفہ اقبال صاحب کا تاج آباد شریف میں کچھ دن قیام رہا۔ سرکار نے انہیں کچھ نواز بھی دیا تھا۔ دربار میں کچھ ناجائز حرکت دیکھ کر ان کو صدمہ ہوا۔ ناجائز حرکت کرنے والوں کی انہوں نے پٹائی کر دی۔

اس کے بعد سرکار کو خواب میں دیکھا جن لوگوں کی اقبال صاحب نے پٹائی کی تھی ان کے کپڑے سرکار ایک تالاب پر دھورے ہیں۔ یہ بڑے سرکار کے قریب پہنچے اور سرکار سے عرض کی۔ یہ خدمت مجھے سپرد کر دیجئے۔ اس پر شفیع المزمین رحمۃ اللہ علیہ کے لاڈلے نے فرمایا۔

”ہمارے بچوں کے گندے کپڑے ہم ہی دھوتے ہیں۔“

حضرت مولانا کو اقبال صاحب نے پورا واقعہ لکھ کر روانہ کیا۔ حضرت مولانا نے فوراً جواب دیا۔ ”ہم نے تجھے دربار میں لوگوں کے عیب دیکھنے کے لئے نہیں رکھا۔ فوراً دربار سے نکل جاؤ۔“ لہذا وہ غریب کچھ دن اس عتاب میں دربار سے الگ رہا اس کے بعد بڑی منت سماجت سے معافی ملی۔

### ہندو گیارہ دین کو کمال دین بنا دیا

گیارہ دین بھائی جن کا نام حضور نے کمال الدین رکھا تھا۔ (آپ کا ایک سلسلہ میں ذکر آچکا ہے۔) پائٹن ساؤنگی جو داکی شریف جانے کے لئے اسٹیشن ہے وہاں کے مالدار گوسائیں خاندان سے تھے۔ کاشی جی، رامیشورم وغیرہ کی تیرتھیں کر کے آگئے تھے۔ اس کے بعد حضور کی زیارت کا شوق ہوا۔ ان دنوں سرکار پاگل خانہ میں تھے۔ یہ وہاں پہنچے حضور کا دیدار ہوتے ہی۔ ان کو میرے بابا کرشن بنگوان کے روپ میں نظر آئے۔ ان پر سکتہ طاری ہو گیا تھوڑی دیر بعد سرکار نے فرمایا۔ ”ہو حضرت اپنے گھر جاؤ۔ جس میں املی کا درخت ہے چھ ماہ بعد ہم تمہارے گھر آ کر تم کو ساتھ لے آئیں گے۔ پھر تم ہمارے ساتھ رہنا۔“ وہ اپنے گھر واپس لوٹ گئے۔ ٹھیک چھ ماہ بعد حضور ان کے گھر تشریف لے گئے اور ان کو ساتھ لے آئے۔ اب آپ سچے پکے مومن تھے۔ حضور کی ہی

خدمت میں رہتے۔ ایک روز سرکار ایک جنگل میں تشریف فرما تھے قریب ہی ایک باؤلی (کنواں) تھی۔ اس کے ساتھ پانی کی ایک حوضی بنی ہوئی تھی وہ خالی تھی۔ جنگلی جانور حوضی کے پاس آ کر پیاس سے تڑپ رہے تھے سرکار کی نظر جو پڑی تو بھائی کمال الدین صاحب کو حکم دیا۔ ”یہ جانور بہت پیاسے ہیں ان کو پانی پلا۔“ آپ فوراً باؤلی پر گئے اور پانی نکال کر حوضی بھر دی جب جانور سیراب ہو گئے اس وقت حضور نے ان سے فرمایا۔ ہم نے تجھ کو ایک حج کا ثواب دیا۔ اس پر مجھے (قاضی امجد علی) کا ایک شعر یاد آیا۔

سخاوت کا تمہاری کچھ عجب انداز ہے بابا  
تمہیں دیتے نہیں دیکھا مگر جھولی بھری دیکھی

### رزق کے ادب کی تعلیم

ایک روز سرکار لنگر خانہ کی طرف تشریف لے جا رہے تھے راستہ میں چاول کے چند دانے زمین پر پڑے ہوئے دیکھے۔ آپ وہاں رک گئے اور تمام چاول چن کی اپنی ہتھیلی پر رکھ کر دوسرے ہاتھ سے صاف کر کے نوش فرمانے کے بعد پیشانی کا پسینہ ہاتھ سے صاف کر کے فرمایا۔  
”یہ تاج الدین“ کے پسینہ کی کمائی کا پیسہ ہے۔“

### ایثار کی تعلیم

ایک روز حضرت مولانا عبدالکریم شاہ صاحب تاجی اور چند تاجی بھائی ایک جامن کے درخت کے سایہ میں بیٹھے مصروف گفتگو تھے۔ اسی راستہ سے ایک شخص کچھ مٹھائی لے کر حضور میں پیش کرنے جا رہا تھا۔ ان لوگوں نے اسے روکا اور مٹھائی اس سے لے کر سب نے کھائی۔ سب کا خیال یہ تھا کہ حضور بابا صاحب تو کھاتے پیتے نہیں۔ وہاں پر بھی ہم جیسے لوگ ہی کھائیں گے جب وہ لوگ مٹھائی کھا چکے تو فوراً ہی سرکار کا اس طرف سے گزر ہوا۔ وہاں رک کر سرکار نے فرمایا:

يُؤْتِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ

(وہ لوگ اپنے نفسوں پر ایثار کرتے ہیں۔ گرچہ خود ضرورت مند نہ ہوں)



یہ سب بھائی بے حد شرمندہ نادم ہوئے۔ قربان، مبلغ دین متین کی اس تعلیم کے جن کے ہمراہ ایک پلٹن ہوتی تھی ان لوگوں کو سبق بھی دیا اور پردہ پوشی بھی فرمائی۔

### قرآنی آیت سے تعلیم

سرکار بابا صاحبؒ کی خدمت میں ہر قسم کے لوگ جن میں علماء فضلاء امراء فقراء سب ہی ہوتے تھے ایسے لوگ بھی تھے جو اپنے کاروبار اور جائیدادیں چھوڑ کر صرف سرکار کی خدمت کو سرمایہ دارین سمجھتے تھے۔ منزل تسلیم و رضا کی دشوار ترین گھاٹیوں سے گزرتے ہوئے کبھی کبھی ”یاد ماضی“ آ کر عیش رفت کی یاد دہانی کر دیتی ہے۔ ایک روز چند اسی قسم کے حضرات ایک جگہ بیٹھ کر آپس میں گفتگو کر رہے تھے ہر ایک اپنے ترک کی بات کر رہا تھا کوئی کہتا ”میں ساری جائیداد چھوڑ کر بابا صاحبؒ کی خدمت میں ہوں۔ اس لئے میرا درجہ بڑا ہے۔“ کوئی کہتا ”میں اپنا چلتا ہوا کاروبار چھوڑ کر آیا ہوں۔ اس لئے میرا مقام بڑا ہوگا۔“ غرض ہر ایک اپنی فوقیت ظاہر کر کے بالواسطہ سرکار بابا صاحبؒ پر احسان خدمت کا اظہار کر رہا تھا۔

حضرت بابا صاحبؒ محل سے باہر تشریف لائے اور جہاں یہ لوگ آپس میں گفتگو کر رہے تھے ان کے قریب آ کر یہ آیت مبارکہ تلاوت فرمائی۔ يَمْنُونُ عَلَيْكَ اَنْ اَسْلَمُوْ قُلْ لَا تَمْنُوْا عَلٰى السَّلَامِكُمْ بَلِ اللّٰهُ يَمْنُنْ عَلَيْكُمْ اَنْ هَدٰىكُمْ لَا اِيْمَانِ اِنْ كُنْتُمْ صٰدِقِيْنَ (پ ۲۶)

لوگ اسلام لانے کا احسان آپ پر دھرتے ہیں کہہ دو اے نبی تم اپنے اسلام لانے کا احسان مجھ پر نہ رکھو بلکہ یہ تو اللہ کا تم پر احسان ہے کہ تمہاری ایمان کی طرف رہنمائی فرمائی۔ سامعین کو بہت تنبیہ ہوئی۔

### نماز کا حکم

ایک مرتبہ شکر درہ باولی کے قریب حضور بابا صاحبؒ تشریف فرما تھے مغرب کی اذان ہوئی۔ حضور نے

حکم دیا۔ ”اذان ہوگئی جاؤ۔“ دوبارہ پھر فرمایا۔ ”جاؤ اللہ اللہ کرو۔“ چنانچہ تمام حاضرین نے تعمیل حکم کی۔ دوسرے روز ایک انجمن قائم ہوئی جو دربار کے تمام حاضرین کو نماز کی دعوت دیتی تھی۔ چند حضرات نے دعوت کے جواب میں کہا کہ ہم کو حضور کا سہارا کافی ہے۔ دوسرے روز جب یہ حضرات (جنہوں نے نماز کی دعوت کو رد کیا تھا) سرکار کی قدمبوسی کے لئے حاضر ہوئے تو حضور نے ان کو مخاطب کر کے فرمایا۔

فَمَنْ يَعْمَلْ مِثْقَالَ ذَرَّةٍ خَيْرٍ يَرَهُ وَ مَنْ يَعْمَلْ مِثْقَالَ ذَرَّةٍ شَرًّا يَرَهُ

یعنی اعمال خیر و شر کا ذرہ ذرہ محاسبہ میں آئے گا

ناخواندہ نانا میاں سرکار کے حکم سے کلام پاک بغیر استاد کے پڑھتے اور پڑھاتے تھے:-

حضرت عبدالعزیز صاحبؒ تاجی عرف نانا میاں سرکار کی خدمت میں حاضر ہوئے تو سرکار نے حکم فرمایا۔ ”حضرت لال کتاب پڑھتے (قرآن کریم) اچھے رہتے۔ یہ پڑھے لکھے تو نہ تھے۔ ایک عربی کے استاد کے پاس گئے اور قرآن کریم کھول کر خود استاد کو سنانے لگے۔ اس حکم کی یہ تاثیر تھی کہ آپ کند ذہن بچوں کو بھی ایک ماہ میں مکمل کلام پاک پڑھا دیتے تھے سینکڑوں حضرات نے آپ سے قرآن کریم پڑھا۔ پاکستان میں بھی بہت سے حضرات آپ کے شاگرد تھے۔

### شیخ طریقت کو نفس کشی کی تعلیم

ایک سلسلہ کے شیخ طریقت حاضر دربار ہوئے اور سرکار بابا صاحبؒ سے عرض کی میرے لئے دعا فرمائیں تاکہ میری روحانیت میں ترقی ہو۔ حضورؒ نے فرمایا:

”کتے کو مار لاؤ ہم دونوں کھائیں گے۔“

بابا صاحبؒ نے جو ارشاد فرمایا اس کو آقائے نامدار حضور صلی اللہ علیہ وسلم کے ارشاد مبارک کی روشنی میں پیش کرنے کی سعادت حاصل کرتا ہوں۔



سرکارِ دو عالم صلی اللہ علیہ وسلم کا ارشاد: الدنيا جيفة و طالبها كلاب  
(دنیا مردار ہے اور اس کے طالب کتے ہیں)

ایک اور حدیث ملاحظہ فرمائیں۔ طالب الدنيا مئوت و طالب عقبی  
مخنت و طالب المولا مذکر۔

(دنیا کی طالب عورت ہے۔ آخرت کا طالب مخنت ہے اور خدا کا طالب مرد ہے)

اب سرکارِ بابا صاحبؒ کے ارشاد کا مطلب مندرجہ بالا احادیث کی روشنی میں یہ ہے کہ روحانی ترقی کی خواہش بھی خدا کی راہ میں اسی طرح حجاب بن جاتی ہے جس طرح دنیاوی خواہشیں حجاب ہو جاتی ہیں۔ دونوں جہانوں کی خواہشوں کو فنا کر دینا دونوں کو کھا جانا ہی مردانِ خدا کا غذا مشاہدہ جمالِ حق ہے۔ خواہش تو بقائے نفس کی دلیل ہے۔ نفس کی مثال بالکل کتے کی ہے نفس کو مارنے کا مطلب یہ ہے کہ خسیس صفات کو ترک کیا جائے۔ ایک اور سلسلہ کے بزرگ حتمور بابا صاحبؒ کی خدمت میں حاضر ہوئے اور عرض کیا۔ حضور مجھے آپ اپنا جیسا بنادیتے۔ حضور نے فرمایا: ”طلب کی کتاب لے کر آؤ بنادیں گے۔“

میرے آقا کا جواب بالکل حق ہے۔ طلب ہو تو سب کچھ مل جاتا ہے۔ میرے بابا حضور نے سوالا کھولی بنائے ہیں۔ آپ طالبوں کے صدق حال پر بھی ہر وقت نظر رکھتے تھے۔ آپ کا طرز عمل ایک طرف یہ بھی تھا کہ دریائے فیض ہر وقت جاری تھا۔ اور لاکھوں بندگانِ خدا اس دریائے فیض سے سیراب ہو رہے تھے۔

کم نخواہد گشت دریا زیں کرم  
از کرم دریا نہ گردد بیش کم

(مولانا رومؒ)

(دریا کا اس کرم سے کوئی نقصان نہیں ہوتا۔ بخشش سے دریا میں کوئی کمی نہیں ہوتی)

دوسری طرف سرکار کی دیکھ بھال کا یہ حال تھا بقول مولانا رومؒ

دائما دارم کرم بر جائے او  
جامہء ہر کس برم بالائے او

(مولانا رومؒ)

میں بخشش حسب موقع کیا کرتا ہوں۔ ہر شخص کا کپڑا اس کے قد کے موافق بیوتنا ہوں۔ علماء سوبھی بظاہر شریعت کی پابندی کرانے بابا صاحبؒ کی خدمت میں حاضر ہوتے اور مغز شریعت حاصل کر کے لوٹتے چند ایک کی حاضری کی تفصیل پیش قارئین ہے۔

ایک مولانا دربار میں حاضر ہوئے سرکارِ بابا صاحبؒ کی خدمت میں بہت حضرات جمع تھے۔ ان میں سے دو حضرات آپ کے پیرِ دبار ہے تھے جس کی وجہ سے جبہ مبارک ہٹ جاتا تھا۔ مولانا نے دوبار کھینچ کر صحیح کیا۔ تیسری مرتبہ جب مولانا نے جبہ مبارک صحیح کرنا چاہا تو سرکار اٹھ کر بیٹھ گئے اور مولانا سے مخاطب ہو کر فرمایا۔

”کیا رے مولوی۔ ساری زندگی کھینچتا ہی میں گزاری۔“

مولوی صاحب نس قرآنی شاید بھولے ہوئے تھے کہ مومن کا اصل لباس اس کا تقویٰ ہے۔ آپ کے اس جملہ نے مولوی صاحبؒ کی اصلاح کر دی۔

## ہر لمحہ نور کی تجلی

راوی محمد جلال الدین مرحوم ناگپور:- ایک مولانا صاحب کے خیالات سرکار تاج الاولیاءؒ کے متعلق اچھے نہیں تھے۔ اپنے ایک دوست کے ہمراہ اس کے اصرار پر شکر درہ آئے۔ مولانا کا یہ دوست سرکار کا بے حد عقیدت مند تھا دوست تو سرکار کی خدمت میں حاضر ہو کر قدم بوس ہوا مولانا دور ایک درخت کے سائے میں کھڑے ہو گئے۔ وہاں دل میں خیال آیا کہ اگر یہ ولی ہیں تو نماز کیوں نہیں پڑھتے۔ اس خیال کے آتے ہی سرکار مولوی صاحبؒ کے قریب آئے اور فرمایا۔ ”ہو جی حضرت ہم تو ننگے ہیں۔“ اور اپنا جبہ مبارک اتار کر مولوی صاحبؒ کے سر پر ڈال دیا۔ تھوڑی دیر بعد ہٹالیا جیسے ہی سرکار نے جبہ ہٹایا مولوی صاحبؒ سرکار کے قدموں میں گر گئے اور معافی چاہی۔ سرکار



نے مولوی صاحب کے سر پر ہاتھ رکھا۔ اب ان کی کایا ہی پلٹ گئی۔ انتہائی رقت کے ساتھ مولوی صاحب نے بتایا کہ جس وقت بابا صاحب نے جبہ مبارک میرے سر پر رکھا جس سے میرا چہرہ بھی ڈھک گیا۔ میں نے جگتی آنکھوں سے دیکھا حضورؐ ایک ایسے مقام پر ہیں جہاں نہ آسمان ہے اور نہ زمین صرف نور ہی نور ہے اور اس نور میں حضورؐ نماز ادا کر رہے ہیں۔

### شیخ طریقت کو مغز شریعت سمجھادی:

راوی سید ضیاء الحق یوسفی تاجی: ایک مولانا صاحب خود کو بہت زبردست مبلغ سمجھتے تھے۔ ان کا تبلیغی رخ سرکار بابا صاحبؒ کی طرف ہوا اور وہ واکی شریف پہنچے۔ مولانا کو مسجد میں ٹھہرایا گیا۔ یہاں مولانا نے اپنی طرز بیان سے چند مسجد والوں کو اپنا ہمنوا بنالیا۔ مسجد میں آرام کرنے کے بعد حضورؐ کی خدمت میں پہنچے اور سلام کیا۔ حضورؐ نے بظاہر اس کا جواب نہیں دیا۔ دوبارہ السلام علیکم فرمایا۔ اس کا بھی جواب نہ ملا۔ تیسری مرتبہ آپؐ نے شرعی جوش میں آکر زور سے السلام علیکم کہا۔ ”رموز سلطنت خویش خسرواں دانند“ حضورؐ تنہا نہیں تھے۔ اطراف میں بہت غلام بیٹھے ہوئے تھے۔ ممکن ہے ان میں سے کسی نے مولوی صاحب کے سلام کا جواب دیا ہو۔ لیکن مولوی صاحب تو بجائے تمام مسلمانوں کے ایک ہی کو سلام کر رہے تھے اور ان سے ہی جواب چاہتے تھے۔ بھلا اس محافظ شرع کے متین کی طرف سے شرع شریعت کو خود نہ سمجھنے والے مبلغ کو کیا جواب ملتا۔ سوائے اس کے ”جواب جاہلاں باشد خموشی“ تیسرے سلام کا جواب نہ ملنے پر ایک عدد حکم شرعی حضورؐ کو سنا ہی دیا کہ آپؐ فرض کفایہ ترک کر رہے ہیں۔ اس پر بھی سرکار بابا صاحبؒ نے خموشی اختیار کی۔ مولوی صاحب بہت جھنجھلا کر واپس لوٹے۔ چند ہی قدم چلے تھے کہ بالکل صاف راستہ ہونے کے باوجود ایک پٹنی کھائی۔ مولوی صاحب نے ادھر ادھر دیکھا لیکن ایسی کوئی چیز دکھائی نہیں دی جس سے ٹکرا کر مولانا گرے ہوں۔ اپنا عبا و چغہ جھاڑ کر مولانا چلنے لگے پھر چند قدم ہی چلے ہوں گے کہ دوسری اور پھر اٹھ کر چلنے کے بعد تیسری پٹنی کھائی۔ مولوی جی کو جب ہوش آیا تو دل میں سمجھ گئے ہوں گے کہ یہ تین سلام کا جواب ملا ہے۔ آپؐ مسجد پہنچے کچھ دیر آرام کیا پھر دماغ پر جنون طاری ہوا اور بابا صاحبؒ کی خدمت میں حاضر ہوئے۔

خالی قال اللہ قال رسول اللہ کا زور وہاں کیا کام کرتا۔ جہاں قال اللہ قال رسول اللہ کے جمال کا مشاہدہ کرادیا جاسکتا ہو۔ لیکن مولوی صاحب پر استخوان پیش گان انداختم کا غلبہ تھا۔ سمجھی بوجھی شرع شریف کے عامل نہیں تھے۔ حضورؐ کو چوتھا سلام کیا۔ اس کا جواب نہ ملنے پر مولانا نے غصہ میں کہا۔

”کیا آپؐ نے شرع شریف کے پر نچے بکھیرنے کا تہیہ کر رکھا ہے۔“

اس وقت حضورؐ نے مولوی صاحب سے کہا۔

”ہم نے تجھے ستر دستوں کی سزا دی۔“

مولوی صاحب پھر بھی نہ سمجھے اور غصہ میں واپس لوٹے۔ رمضان شریف کے دن تھے افطار کے وقت مسجد پہنچ گئے۔ افطار میں مولوی صاحب کے لئے علاوہ اور چیزوں کے حلوہ بھی آیا۔ مولوی صاحب نے کچھ حلوہ افطار میں کھایا اور کچھ سحری کے لئے رکھ لیا۔ سحری کھانے کے بعد مولوی صاحب نے وہ حلوہ کھایا۔ حلوہ کھانے کے تھوڑی دیر بعد ہی مولوی صاحب کو دست شروع ہو گئے اور یکے بعد دیگرے ستر دست ہوئے۔ اس وقت مولوی صاحب کی سمجھ میں آیا کہ یہ سزا ان کو حضورؐ بابا صاحبؒ کی طرف سے ملی۔ ستر دستوں کے بعد مولوی صاحب کی حالت بہت خراب ہو گئی تھی۔ سرکار بابا صاحبؒ نے اپنے فرمان کے مطابق کہ ”کالے تاج الدین کے پاس صابن بہت ہے۔“ مولوی صاحب کا باطن جو ظاہری علم کے غرور سے مکدر ہو گیا تھا اس کو دھو کر مولوی صاحب کو سمجھا دیا کہ

عاشقاں	راشد	مدرس	روئے	دوست
علم و دیں	ہر دو	حجاب	روئے	اوست
عشق	آمد	عقل	او	آوارہ شد
صبح	آمد	شع	او	بیچارہ شد

چنانچہ مولوی صاحب اس طرح اپنے غلط تبلیغی خیال سے باز آئے اور پھر



بگرد کعبہ می گردم کہ روئے یار من کعبہ  
شوم طواف میخانہ بومیم پائے مستانہ

میرے ہادی برحق کے پاس مغز قرآن تھا۔ اس سے میرے سرکار نے اولیاء اللہ کے منکرین کو قائل کیا اور اس کا مشاہدہ بھی کرا دیا۔ اور کئی سالک بزرگوں کو خطرات بھی دور فرمانے کے طریقہ کار بتلائے۔

مولانا کو اصل حقیقت کا مشاہدہ کرا دیا

رب العالمین تاج الدین:-

مولانا قاضی نور احمد صاحب ضلع چاندہ سے حاضر دربار ہوئے۔ یہ اہلحدیث غیر مقلد تھے۔ حاضر ہونے کا مقصد تصدیق واقعات تھا۔ بابا صاحب کے تصرفات کی ہر طرف بلکہ تمام عالم میں دھوم تھی۔ یہ انبیاء علیہم السلام کو مجبور محض سمجھنے والے بھلا کسی ولی کے تصرفات کا اعتراف کس طرح کر لیتے ادھر جن احباب سے واقعات سنے ان کو جھوٹا نہیں جانتے تھے۔ مجبوراً خود شکر درہ حاضر ہوئے۔ چند روز کے قیام میں حاضرین دربار کا حال دیکھا تو بد عقیدتی اور بھی بڑھی کہ نہ یہاں خدا کا ذکر ہے نہ رسول کا نام ہے۔ جدھر دیکھیے بابا ہی بابا و دربان ہے، لوگ ہیں کہ بابا کے نام کا وظیفہ پڑھ رہے ہیں۔ انہیں حاجت روا اور مشکل کشا اور نہ جانے کیا کیا سمجھ رہے ہیں؟ ان کی پاؤں کی خاک کو سرمہ بناتے ہیں۔ سلام علیکم کے بجائے قدم بوسی اور سجدہ ریزی، یہ تمام مناظر دور ہی دور سے دیکھتے رہے اور سب کو کافر، مشرک اور بدعتی قرار دیتے رہے۔ اتفاقاً ایک دن سرکار بابا صاحب رجبہ کے محل سے باہر برآمد ہو رہے تھے دروازہ سے لے کر سڑک تک دورویہ قطار میں ہزاروں زائرین مودب دست بستہ کھڑے تھے۔ ان میں کہیں قاضی صاحب بھی تھے۔ سرکار بابا صاحب دونوں صفوں کے درمیان سے سر جھکائے گزر رہے تھے کہ وہاں گزر رہا جہاں قاضی صاحب کھڑے تھے۔ حضور نے چلتے چلتے قاضی صاحب کی طرف منہ کیا اور ایک نظر ڈال کے آگے بڑھ گئے۔ نظر پڑتے ہی قاضی صاحب کھو گئے۔ سارا عالم غائب، حواس گم، عقل رخصت، عشق بیدار ہوا۔ باطن میں ایک شدید تغیر نے

انگڑائی لی۔ جذب طاری ہو گیا۔ حضرت بابا یوسف شاہ صاحب تاجی نے اپنا مشاہدہ بیان فرمایا۔ ان کی نظر میں سوائے بابا کے اور کوئی چیز باقی نہیں تھی یا کوئی چیز نہ تھی جو ان کی نظر میں بابا نہ ہو۔ نماز کو جذب میں بھی ترک نہ کیا۔ مگر کچھ اس طرح پڑھنے لگے۔

بسم اللہ الرحمن الرحیم O بابا تاج الدین  
الحمد للہ رب العالمین O بابا تاج الدین  
الرحمن الرحیم O بابا تاج الدین  
مالک یوم الدین O بابا تاج الدین  
ایاک نعبد و ایاک نستعین O بابا تاج الدین  
اهدنا الصراط المستقیم O بابا تاج الدین  
غیر المغضوب علیہم والالضالین O بابا تاج الدین  
آمین O بابا تاج الدین

رفع دین

نماز میں رفع دین جاری تھا۔ ایک روز خیال ہوا کہ بابا کا دربار خفی ہے۔ رفع دین ترک کر دینا چاہیے۔ چنانچہ حضرت بابا یوسف شاہ صاحب تاجی سے مشورہ کیا۔ آپ نے فرمایا۔ ”آپ کے رفع دین پر دربار کے بہت سے لوگوں کو اعتراض ہے۔ چنانچہ رفع دین ترک کر دیا۔ اسی دن بابا یوسف شاہ صاحب تاجی کے ہمراہ سرکار کی خدمت میں حاضر ہوئے۔ جیسے ہی یہ دونوں حضور کے سامنے پہنچے۔ حضور بابا نے یوسف شاہ صاحب تاجی کو مخاطب کر کے فرمایا۔ ”فضل رسول پر اعتراض نہیں کرتے حضرت“ پھر قاضی صاحب کو حکم دیا۔ ”ہمیشہ کی طرح نماز پڑھتے گڑ بونہیں کرتے، گڑ بڑ کی تو ہڈی توڑ دیتا ہوں۔“ اس حکم کے بعد قاضی صاحب نماز حسب معمول پڑھنے لگے۔ چند روز اپنی تربیت میں رکھنے کے بعد بابا صاحب نے ان کو گھر جانے کی اجازت دے دی۔



پرچم

گھر پہنچ کر غلبہ حال میں انہوں نے ایک پرچم مندرجہ ذیل لکھوا کر نصب کیا۔

لا الہ الا اللہ

محمد رسول اللہ

تاج الدین نور اللہ

اس کے علاوہ بابا صاحبؒ کا ایک چھوٹا فوٹو، چاندی کے تعویذ میں منڈھوا کر بازو پر باندھ لیا اور بابا صاحبؒ کے گیت ہر وقت گانے لگے۔

ایک روز خواب میں دیکھا بابا صاحبؒ طلب فرما رہے ہیں۔ دوسرے روز حاضر دربار ہوئے۔ سرکار کی خدمت میں حاضر ہو کر قدم بوس ہوئے۔ بابا صاحبؒ نے فرمایا۔

جھنڈا تار دو۔

بازو بند کھول دو۔

حکم کی تعمیل کی اس کے بعد محبت میں غلو تو ضرور باقی رہا مگر اس کا اظہار ممنوع ہونے کی وجہ سے اسرار بن گیا۔

رزق حلال کی تلقین:

سرکار تاج الاولیاءؒ نے اپنے بچوں کو (مریدین، خلفاء، فیض یافتہ حضرات) اور عام حضرات کو بھی رزق حلال کی خصوصی طور پر تاکید فرمائی۔ حقیقت یہی ہے کہ حلال روزی ہی سے دل میں پاکی پیدا ہوتی ہے۔ (کلو من طیبات مار ز منکم) حضرت ابراہیم بن ادھمؒ سے ایک سائل نے دریافت کیا۔ اسم اعظم کیا ہے؟ آپ نے فرمایا ”حلال رزق کھاؤ۔ پھر جو کچھ پڑھو گے وہی اسم اعظم ہوگا۔“

قول سہیل بن عبد اللہ تستریؒ:-

آپ فرماتے ہیں کہ حرام خور کے تمام اعضاء گناہ میں مشغول رہتے ہیں خواہ چاہے اور خواہ نہ چاہے اور جو شخص رزق حلال کھاتا ہے اس کے تمام اعضاء محو عبادت رہتے ہیں اور توفیق خیر ہمیشہ اس کے شامل حال رہتی ہے۔

دست سوال دراز کرنے کی سختی سے ممانعت:

دست سوال دراز کرنے کو بھی آپ نے سختی سے منع فرمایا۔ ہزاروں مفلس نادار حاضر ہوتے مگر آپ ان کے سوال کرنے سے پہلے ایسے انتظامات فرمادیتے کہ وہ مالا مال ہو جاتے اور اپنے اپنے مقامات کو لوٹ جاتے۔

ایک صاحب سائل بن کر معہ بیوی بچوں کے حضور کی خدمت میں حاضر ہوئے ان کے دل میں یہ خیال تھا کہ بابا صاحبؒ کی خدمت میں ہزاروں افراد کا اجتماع ہوتا ہے ایک ایک پیسہ بھی خیرات دیں گے تو اچھا گزارہ ہو جائے گا لیکن حضور کو یہ کب گوارا تھا آپ نے ان کو تخم پنواڑ عطا کی اور فرمایا اس کی چائے فروخت کیا کرو چند ہی روز میں اللہ کا فضل ہو گیا اور ان کی مفلسی دور ہو گئی۔

جھولی بندے کی بندہ پر در بھر دے کھنکول میں مقصود گو ہر بھر دے

حضرت قاضی بابا امجد علی شاہ صاحبؒ کی بہمنی سے طلبی ہوئی تو وہ اپنے کسی دوست کے سفید کپڑے پہن کر سرکار کی خدمت میں پہنچے۔ جب قدم بوس ہوئے تو سرکار نے فرمایا۔ ”حضرت مانگ کر نہیں پہنتے“۔ اندازہ کیجئے اس شہنشاہ کی تعلیم کا جو اپنے بچوں کی قدم قدم پر رہبری فرمائے۔

گداگری کی سختی سے ممانعت

(ایک خصوصی واقعہ)

اندور میں چاند خان نامی ایک صاحب کا قیام تھا۔ یہ حضرت معاشی طور پر پریشان تھے۔ بابا صاحبؒ کی کرامات کی شہرت سن کر یہ بابا صاحبؒ کی خدمت میں واکی شریف حاضر ہوئے۔ پریشان حال تو تھے ہی، سرکار کی خدمت میں زائرین کا اجتماع دیکھ کر سوچا کہ یہاں لوگوں کے سامنے



طلبہ بجا کر بابا صاحب کی شان میں کچھ پڑھتا رہوں گا تو یہ سب حضرات کچھ نہ کچھ دے ہی دیں گے۔ چنانچہ طلبہ کمر سے باندھ کر گانا سنانے لگے۔ سرکار ان کے قریب تشریف لائے اور ان کی کمر سے طلبہ کھول کر فرمایا۔ ”بابو تمہاری نیت بھیک مانگنے کی ہے۔ طلبہ کو لو بان لگا کر رکھ دو یہ تمہارا کام نہیں۔ اگر تم نے یہ کام کیا تو بڑے صاحب (اللہ میاں) کا حکم ہے کہ تمہارے ہاتھ پیر کاٹ دیئے جائیں گے۔ چنانچہ چاند خان صاحب نے اسی وقت طلبہ توڑ دیا اور سرکار کی خدمت میں رہنے لگے۔ ایک روز سرکار نے انہیں ایک جھاڑو عطا کی اور فرمایا ”حضرت جاروب کشی کیا کرو۔ ہم تمہارے ساتھ ہیں۔“ چنانچہ چاند خان صاحب تاحیات جاروب کشی کرتے رہے۔ میرے آقا نے اس طرح انہیں نوازا۔

### وسوسہ دور کرنے کی تعلیم:

بابا صاحب کی خدمت میں ایک سالک نے اپنے خطرات کو جو عبادت الہی میں پیش آتے تھے عرض کئے۔ ارشاد ہوا۔ ”ارے یہ سب تیرے دم کا ظہور ہے۔“ آپ کے اس جملے نے اتنے وسیع مضمون کو سمیٹ کر سمندر کو کوزے میں بند کر دیا۔ یعنی نفس کلیہ کی طرف متوجہ کرنے کا کتنا حسین انداز اختیار فرمایا گیا۔ ایک اور سالک حاضر خدمت ہوئے ان کے قلب میں بھی خطرات کا ہجوم تھا ان کے لئے ارشاد فرمایا۔ ”ارے پنجرہ سے کبوتروں کو اڑاؤ“ انسان کے قلب کو پنجرہ سے اور خطرات کو کبوتروں سے جو مثال دی گئی ہے یہ کشف کی مثالی صورتوں پر مبنی ہے پھر اس ارشاد کے ساتھ سالک کو وہ ہمت بھی عطا کی جاتی ہے کہ عمل پیرا ہو کر فائز المرام ہو۔ اس کا خلاصہ ہے کہ ذکر الہی سے خطرات دور ہو جاتے ہیں۔ خدا کے نام کی دستک سے خطرات کے کبوتر اڑ جاتے ہیں۔

### کیمیا گر کی اصلاح

بہت دن میلا کھایا:۔ کانپور سے ایک کیمیا گر سرکار بابا صاحب کی خدمت میں کیمیا بنانے کا نسخہ حاصل کرنے کے لئے حاضر ہوا۔ کئی دنوں تک سرکار بابا صاحب سے اپنا مدعا عرض کرتا رہا۔ یہاں تک کہ چار ماہ گزر گئے۔ تنگ آ کر ایک روز مدعا زبان پر لے آیا اور ساتھ ہی سرکار سے یہ بھی عرض کیا

کہ دال چاول کھاتے، کھاتے تھک گیا ہوں۔ سرکار نے فرمایا ”جس لنگر خانے کی تو بات کرتا ہے“ اس لنگر خانے سے ہم بھی کھاتے ہیں“ چنانچہ وہ خاموش ہو گیا۔ اس طرح اس کی اصلاح فرماتے رہے۔ پھر چند دنوں کے بعد ایک روز بابا صاحب محمد بیگ صاحب بٹن والے کے مکان پر تشریف فرما تھے کیمیا گر یہاں پہنچ گیا اور موقع پا کر حضور بابا صاحب سے عرض کیا سرکار میرے لئے اب کیا حکم ہے۔ جواب میں آپ نے فرمایا ”بابو بہت میلا کھایا تھا، اس کی صفائی ہو گئی۔ اب صرف دال روٹی ملے گی۔ جا کو آؤ“ مطلب یہ کہ تم نے غلط کام کر کے رزق حاصل کیا جو حرام رزق تھا۔ یہاں اس کی صفائی ہو گئی۔ اب رزق حلال ملے گا۔ اس طرح سرکار نے اپنی خدمت میں رکھ کر اس کیمیا گر کی اصلاح کی۔

### نسخہ کیمیا

راوی سیٹھ عبدالرزاق فروٹ مرچنٹ میرے ماموں صاحب نے کیمیا گری کے شوق میں کافی روپیہ برباد کیا تھا۔ ایک دن کسی فقیر سے ملاقات ہوئی۔ فقیر نے کہا دو سو برس کے پرانے مکان کی دیوار پر ایک خود رو بوٹی ہوتی ہے۔ فقیر نے اس کی شناخت بتاتے ہوئے کہا اس بوٹی سے شجرف کا کشتہ با وزن ہو جاتا ہے۔ جو کہ تانے کو رنگتا ہے۔ یہ اپنے گاؤں سے ناگپور آئے اور پرانے مکان پر شناخت شدہ فقیر کی بتائی ہوئی بوٹی حاصل کی اور ارادہ کیا حضرت بابا صاحب قبلہ کی ملاقات کے بعد بھٹی لگائیں تاکہ ان کی دعا کی برکت سے ہم کامیاب ہو جائیں چنانچہ شکر درہ حضور کی خدمت میں حاضر ہوئے اس وقت حضور تانگہ میں سوار ہو کر باہر تشریف لے جا رہے تھے گلے میں پھولوں کا گجرہ تھا جس میں تلسی کے پتے لگے ہوئے تھے۔ حضور اس میں سے ایک پتہ نکال کر میرے ماموں کو دے دیا۔ اس پتے کو لے کر واپس ہوئے اور حاصل کردہ بوٹی کے مگدے میں حضور کے دیئے ہوئے تلسی کے پتے کو بھی شریک کر دیا اور مگدے کے درمیان ایک ماشہ شجرف کی ڈلی رکھ کر دو اپلوں کی آگ دے دی۔ آگ سرد ہونے کے بعد بھٹی کھولی تو پڑ تال کا کشتہ با وزن تیار تھا۔ یہ بہت خوش ہوئے اور اسے فوراً باریک پس کر ایک پڑیا باندھی اور تانبہ لگا کر اس میں پڑیا جھونک دیا۔ جب موس کھولی تو سونا تیار تھا۔ بازار لے جا کر فروخت کیا اس کے بعد ہر چند کوشش کی لیکن اس بوٹی سے



شجرف کا کشتہ تیار نہ ہو سکا اور نہ پھر کبھی ایسا اتفاق ہوا کہ حضور تلسی کا پتہ دیتے۔

سیٹھ رزاق صاحب بابا صاحب کے بے حد عقیدت مند تھے آپ نے دربار کی تعمیری کام میں بھی حصہ لیا۔ یہ واقعہ ۱۲۶ اپریل ۱۹۴۹ء کو لکھوایا۔

### امانت کی تعلیم

حضرت مولانا عبدالکریم شاہ صاحب تاجی المعروف محمد یوسف شاہ تاجی کی خدمت میں بمبئی سے ایک شخص آیا۔ اس نے بمبئی سے اچھے قسم کے کچھ آم ساتھ لائے تھے جو سرکار بابا صاحب کی خدمت میں پیش کرنے تھے۔ حضرت مولانا صاحب نے اس سے دریافت کیا ”بمبئی سے کیا لائے ہو۔ اس نے وہ آم لا کر پیش کئے اور بتایا کہ یہ سرکار بابا صاحب میں پیش کرنے کے لئے لایا ہوں۔ آپ نے یہ سمجھتے ہوئے کہ سرکار تو کھاتے نہیں ہم ہی لوگوں کو عطا کر دیں گے۔ اس میں سے دو آم نکال کر خود کھائے اور جو لوگ موجود تھے ان کو کاٹ کر کھلائے۔ صبح اس شخص کو ساتھ لے کر سرکار میں حاضری کے لئے گئے تو آم گھر بھول آئے۔ سرکار کی قدم بوسی کی جب اس شخص نے قدم بوسی کرنا چاہی تو آپ نے اس کو حکم دیا پہلے مولانا کو اجاتے مار اور ۹ گن۔ قربان بابا کے اس غلام پر جس نے حکم کی تعمیل میں گردن جھکا دی اور گیارہ جوتے کھائے۔

جوتے کھانے کا واقعہ حضرت قاضی بابا سید امجد علی تاجی کے ساتھ بھی ہوا۔ آپ کو پانچ جوتے لگے تھے۔ جس پر حضرت قاضی صاحب بہت فخر کرتے تھے کہ میں بھی سرکار کا جوتے خور ہوں۔

### حقوق العباد ادا کرنے کا حکم:

ایک نواب صاحب کی اٹھارہ لاکھ کی جائیداد کا مقدمہ کورٹ میں چل رہا تھا۔ یہ کورٹ کے چکروں سے تنگ آ کر سرکار بابا صاحب کی خدمت میں حاضر ہوئے اور قدم بوس ہو کر سرکار سے عرض کیا کہ کیس کا فیصلہ میرے حق میں ہو جائے اور پوری جائیداد مجھے مل جائے۔ سرکار نے کوئی جواب نہیں دیا۔ کئی روز بعد سرکار تانگہ میں تشریف لے جا رہے تھے۔ نواب صاحب بھی تانگہ کے

پیچھے دوڑ رہے تھے۔ راستے میں ایک ہریجن کپڑے میں بندھی ہوئی روٹیاں سر پر رکھ کر جا رہا تھا۔ اس کی نظر جیسے ہی سرکار پر پڑی دوڑ کر سرکار کے قدموں میں سر جھکا یا سرکار نے روٹی کی پوٹلی اس کے سر سے اٹھالی اور تانگے سے نیچے اتر گئے۔ قریب ہی ایک اٹلی کا بیڑا تھا۔ آپ اس کے سایہ میں بیٹھ گئے پوٹلی کو کھولا اس میں سے ایک روٹی نکال کر آدھی نوش فرمائی اور آدھی نواب صاحب کو عطا کر کے فرمایا ”پوری کھانے سے گھنا لگ جاتا ہے لاؤ جی بیڑی پلاؤ“ نواب صاحب نے فوراً بیڑی پیش کی اور مقدمہ کے کاغذات بھی حضور کے سامنے پیش کئے۔ حضور نے اپنی بیڑی کاغذات کے درمیان رگڑ کر ارشاد فرمایا ”حقدار کا حق دیتے اچھے رہتے۔ ہم نے اپنی مہر لگا دی“۔ نواب صاحب سمجھ گئے۔ سرکار کا حکم پاتے ہی روانہ ہو گئے۔ یہ تو سمجھ ہی گئے تھے کہ سرکار کا یہی حکم ہے کہ حقدار کا حق دو۔ چنانچہ یہ پیشی پر حاضر ہوئے کیس کا فیصلہ سنا تو وہ بابا صاحب کے حکم کے مطابق ہی تھا۔ یعنی جائیداد کی آدھی آدھی تقسیم کا حکم ہوا۔ سرکار میں حاضری کا مقصد نواب صاحب یہ لے کر آئے تھے کہ پوری جائیداد مجھے مل جائے گی۔ لیکن سرکار پر تو یہ روشن تھا کہ اس طرح دوسرے فریق کا حق مارنا چاہتے ہیں۔ چنانچہ سرکار ان کو بھی راہ راست پر لے آئے اور تقسیم صحیح ہو گئی۔

حقوق العباد ادا نہ کرنے والوں کو اس دنیا میں بھی سزا ملتی ہے۔ آخرت میں تو یہ لوگ سخت سزا میں مبتلا ہوں گے۔

### ناجا زرقم کی نذر قبول نہیں کی:

ناگپور کو تو والی کے منشی عبدالرحمن صاحب کو ایک روز رشوت میں کافی رقم ملی۔ اس خوشی میں وہ کچھ مٹھائی لے کر سرکار بابا صاحب کی خدمت میں حاضر ہو کر وہ مٹھائی سرکار کے سامنے رکھی۔ لیکن سرکار نے اسے ہاتھ نہیں لگایا۔ منشی جی ادب سے کھڑے رہے اور دل میں کہتے رہے کہ سرکار قبول کر لیں لیکن سرکار نے ان کی طرف دیکھنا بھی گوارا نہ کیا۔

اسی دوران ایک شخص نے آپ کی خدمت میں جواری کی روٹی پیش کی جو وہ خصوصی طور پر اپنے گھر سے سرکار کے لئے پکوا کر لایا تھا۔ حضور نے اسے اپنے قریب بلا کر فرمایا۔ یہ رزق حلال ہے اسے ہم کھائیں گے۔ حضور نے ایک ٹکڑا توڑ کر نوش فرمایا اور منشی جی کی طرف مخاطب ہو کر فرمایا



”رشوت کی کمائی سے دین و دنیا دونوں خراب ہوتے ہیں جی“ اس طرح سرکار نے منشی جی کی اصلاح فرمائی۔

### شاہ حیات رودولی شریف کے سجادہ نشین کی اصلاح:

سرکار تاج الاولیاء کے خدمت میں چند پٹھان حاضر ہوئے ان کے کسی عزیز کو پھانسی کا حکم ہو چکا تھا۔ اپیل کرنا چاہتے تھے۔ سرکار سے دعا کے لئے عرض کئے۔ سرکار نے فرمایا ”رودولی میں ہمارے سجادہ سے دعا کراؤ“ یہ لوگ رودولی شریف حضرت شاہ حیات صاحب کی خدمت میں پہنچے۔ شاہ صاحب رودولی شریف کی گدی کے سجادہ نشین گورنمنٹ آف انڈیا کی طرف سے خان بہادر اور آنریری مجسٹریٹ ہونے کے علاوہ بہت بڑے جاگیردار بھی تھے۔ یہ لوگ جس وقت شاہ صاحب کی خدمت میں پہنچے شاہ صاحب تاش کھیلنے میں ایسے مصروف تھے کہ ان حضرات کی جانب کوئی توجہ نہ دی یہ لوگ تھوڑی دیر انتظار کے بعد بدگمان ہو کر پھر ناگپور سرکار بابا صاحب کی خدمت میں پہنچے۔ سرکار نے جلال میں فرمایا ”ہمارا سجادہ چاہے تاش کھیلے“ کچھ بھی کرے تم کون ہوتے ہو؟ اگر پھانسی سے بچانا ہے تو اسی سے دعا کراؤ۔ یہ لوگ تو بے حد پریشان تھے دوبارہ رودولی شریف شاہ صاحب کی خدمت میں پہنچے۔ اس مرتبہ شاہ صاحب نے ان لوگوں سے دریافت کیا تم لوگ پہلے بھی آئے تھے۔ اور بغیر کچھ بات بتائے چلے گئے۔ کیا معاملہ ہے ”بتاؤ“ ان لوگوں نے اپنے مقدمہ کی تفصیل معہ حضرت بابا صاحب کے حکم کے بیان کی اور یہ عرض کیا کہ اب صرف آپ کی دعا کی ضرورت ہے۔ سرکار بابا صاحب کے جملہ سن کر شاہ صاحب پر ایک خاص کیفیت طاری ہوئی آپ نے دو رکعت نماز شکرانہ ادا کر کے بہت دیر تک روتے ہوئے سجدہ میں سر رکھ کر دعا کی۔ سجدہ سے سر اٹھا کر ان لوگوں سے فرمایا ”جاؤ تمہارا بھی کام ہو گیا اور میرا بھی کام ہو گیا“۔ (مقبول احمد تاجی ان کے صاحبزادے سے ملے تھے انہوں نے بتایا کہ بابا صاحب کا حکم سن کر رقص کرنے لگے بار بار حکم سنتے اور رقص کرتے اسی میں انکو عادی اور انکا کام ہو گیا۔)

### حضرت غریب نواز کے خط کا اقتباس:

حضرت بابا صاحب کے متعلق ایسے حضرات جنہوں نے سرکار کی زیارت بھی کی اور ایسے حضرات جو زیارت نہ کر سکے لیکن کور چشم حضرات کی سنی سنائی باتوں پر سرکار کو مجذوب سمجھ بیٹھے ہیں۔ اس سوانح میں واضح کرنے کی کوشش کی گئی ہے کہ سرکار قطب مدار عالم ہیں۔ لاکھوں حضرات آج بھی فیض حاصل کر رہے ہیں۔ یہاں سرکار غریب نواز کے ایک خط بنام حضرت خواجہ قطب الدین بختیار کاکی کا اقتباس پیش کر رہا ہوں اس کی روشنی میں سرکار بابا صاحب کے حالات پر قلب کی گہرائیوں سے نظر ڈالیں تو سرکار کو سمجھنے میں آسانی ہو جائیگی۔ حضرت خواجہ غریب نواز فرماتے ہیں کہ میرے شیخ حضرت خواجہ عثمان ہارونی سے حضرت شیخ سعدی میگوئی نے دریافت کیا۔ اہل معرفت کو کیونکر پہچان سکتے ہیں تو حضرت خواجہ عثمان ہارونی نے فرمایا ”اہل معرفت کی علامت ترک ہے جس میں ترک ہوگی۔ یقین جانو کہ وہ اہل معرفت ہے اور جس میں ترک نہیں آسکتا معرفت حق کی بوجہ نہیں۔ یہ اچھی طرح یقین کر لو کہ کلمہ شہادت اور نفی و اثبات حق تعالیٰ کی معرفت ہے۔ مال و مرتبہ بڑے بھاری بت ہیں۔ اسی نے بہت لوگوں کو سیدھی راہ سے گمراہ کیا یہ گمراہ معبود خلاق بن رہے ہیں اور جاہ و مال کی پرستش کر رہے ہیں پس جس نے جاہ و مال کو دل سے نکال دیا۔ اسے گویا پوری نفی کر دی اور جسے حق تعالیٰ کی معرفت حاصل ہوگئی اس نے پورا پورا اثبات حاصل کر لیا اور یہ بات لا الہ الا اللہ کہنے اور اس پر عمل کرنے سے حاصل ہوتی ہے۔ میرے آقا و مولانا دنیا کی ہر چیز سے ترک کر لیا تھا۔ مریدین اور عقیدت مند آپ کی آسائش کے لئے ہر قسم کا سامان حاضر رکھتے تھے۔ لیکن آپ نے زمین ہی کو اپنا بستر بنایا۔

### چچا سعدی اچھے آدمی ہیں:

حضرت فرید خان صاحب فضا بیان فرماتے ہیں۔ ایک مدرسی میجر سید امین الدین صاحب نے اپنے چھوٹے بھائی کو پڑھانے کیلئے فضا صاحب کے والد بزرگوار سے عرض کیا انہوں نے کہا اچھا میاں گلستان لے آؤ چنانچہ وہ صاحبزادے گلستان لیکر شام کو روزانہ پڑھنے آتے تھے۔



ایک دن شام کو نہ آئے تو والد صاحب نے نہ آنے کا سبب دریافت کیا تو انہوں نے بتایا ہم لوگ حضرت بابا صاحبؒ کی زیارت کے لئے پاگل خانہ چلے گئے تھے وہاں جیسے ہی میرے دل میں خیال آیا آج گلستان کا ناغہ ہو گیا ماسٹر صاحب ناراض ہوں گے فوراً بابا صاحبؒ نے فرمایا چچا سعدی اچھے بڑے آدمی ہیں۔ اور گلستان اچھی کتاب ہے اور وہ مولانا صاحب بھی اچھا پڑھاتے ہیں۔ قارئین کرام شیخ سعدی کے کلام بلغ العلیٰ کو سرکارِ دو عالم صلی اللہ علیہ وسلم نے پسند فرمایا ہے اس کی بزرگوں نے تائید کی ہے اسی وجہ سے سرکار بابا صاحبؒ نے احتراماً شیخ صاحب کو چچا کہہ کر مخاطب کیا ہے۔

### احساس برتری کی ممانعت:

ایک صاحب محکمہ جنگلات میں ملازم تھے۔ انہیں یہ زعم تھا کہ میں بابا کا بچہ ہوں۔ اس لئے اپنے افسران کو بھی وہ خاطر میں نہیں لاتے تھے۔ جس کی وجہ سے ان کے افسران ان سے ناخوش تھے۔ اور ان کو علیحدہ کرنے کے فکر میں لگے ہوئے تھے جب ان حضرت کو خبر ہوئی تو سرکار بابا صاحب کی خدمت میں پہنچے۔ جیسے ہی قدمبوس ہوئے سرکار نے فرمایا۔ ہم کسی کو کم نہیں سمجھتے۔

یہ صاحب متنبہ ہوئے اور اپنا انداز بالکل تبدیل کر دیا۔ افسروں کو آپ کے بدلے ہوئے انداز پر تعجب ہوا تو ان حضرت سے دریافت کیا۔ انہوں نے پوری تفصیل بتائی تفصیل سن کر سب افسروں کو بابا صاحبؒ سے عقیدت ہو گئی حاضر دربار ہوئے اور ان صاحب کی طرف افسروں کی خصوصی توجہ بھی ہو گئی۔

### نہ کوئی مرد دیکھنا نہ عورت دیکھنا:

ایک حافظ صاحب پابند شریعت حضورؐ کی خدمت میں ایک مقدمہ کی فتیابی کے سلسلے میں حاضر ہوئے سرکارؐ نے ان کی طرف دیکھا۔ اس کے بعد زمین پر کچھ لکھا اور فرمایا ”تمہارا کام ہو گیا“ تم جاؤ یہ حضرت اور رک کر فیض حاصل کرنا چاہتے تھے چند دن کے لئے رک گئے۔ ایک روز جنگل میں چل رہے تھے یہ بھی ہمراہ تھے بابا صاحب جنگل کی ایک کٹیا میں اندر چلے گئے اسمیں ایک

مائی تھیں۔ ان حضرت کے دل میں خیال ہوا کٹیا میں تنہا عورت ہے بابا صاحبؒ کو تنہائی میں نہیں جانا چاہیے حضور واپس لوٹے اور حافظ صاحب کی طرف اشارہ کر کے فرمایا۔ ”اس کو نکالو یہ فسادی آدمی ہے۔ اسکو بھگاؤ“ یہ فرما کر پھر جنگل کی طرف چل دیئے۔ حافظ صاحب بہت پشیمان ہوئے اور معافی چاہنے کے لئے ہجوم سے دور دور چلتے رہے۔ ایک جگہ حضورؐ خود ان کے پاس تشریف لائے اور فرمایا۔

بابا اللہ اللہ کرنا، نہ کوئی مرد دیکھنا، نہ عورت دیکھنا

حافظ صاحب نے قدمبوس کی اور سمجھ لیا کہ معافی ہو گئی اور واپس گھر آ گئے۔

### ایفائے عہد کی تلقین

ایفائے عہد (یعنی عہد کو پورا کرنے کی قرآن و حدیث میں خصوصیت سے اس کی ہدایت اور تاکید فرمائی گئی ہے۔ اللہ تعالیٰ کا ارشاد ہے۔

وَأَوْ بِالْعَهْدِ إِنَّ الْعَهْدَ كَانَ مَسْئُولًا O (بنی اسرائیل۔ ۴۷)

اور اپنا عہد پورا کرو، یقیناً تم سے قیامت میں ہر عہد کی بابت پوچھا جائے گا۔ ایک اور جگہ ارشاد ہے۔

وَالْمُؤْفُونَ بِعَدِهِمْ إِذَا عَاهَدُوا O (بقرہ ۲۳)

اور اللہ کے نزدیک نیک لوگ بھی ہیں جو اپنے عہد کو پورا کریں جب عہد کریں۔

### حدیث شریف:

حضور اکرم صلی اللہ علیہ وسلم اپنے خطبوں میں اکثر فرمایا کرتے تھے۔ ”جو اپنے عہد کا پابند نہیں اس کا دین میں حصہ نہیں۔“

ایک اور حدیث میں حضورؐ نے فرمایا ”عہد کا پورا نہ کرنا منافقوں کی خاص نشانیوں میں سے ہے۔ گویا حضور صلی اللہ علیہ وسلم کے ارشادات کے مطابق عہد شکنی اور وعدہ خلافی ایمان کے ساتھ جمع نہیں ہو سکتے۔



چنانچہ قرآن وحدیث کے احکام کے مطابق سرکار تاج الاولیاء ایفائے عہد کی خصوصی طور پر تلقین فرماتے آپ کے مریدین خلفاء عقیدت مند ان میں اگر کوئی غلطی کر جائے اور معافی کا طالب ہو جائے تو سرکار اسے معاف فرمادیتے تھے۔ لیکن ایفائے عہد میں اگر ذرا سی بھی لغزش پاتے تو تنبیہ کے ساتھ سزا بھی دیتے۔

### وعدے کی یاد دہانی

ایک طوائف اپنی لڑکی کے ہمراہ سرکار بابا صاحب کی خدمت میں حاضر ہوئی اور سرکار سے عرض کی بابا یہ میری لڑکی ہے اسے میں گانے بجانے کے پیشے سے بچانا چاہتی ہوں۔ مگر معاشی تنگی کی وجہ سے مجبور ہوں۔ آپ سے درخواست ہے کہ اس کے لئے دعا فرمائیں اس کا کسی اچھی جگہ نکاح ہو جائے تو یہ دربار میں حاضر ہو کر نذر پیش کر کے غرباء کو کھلائے گی۔

سرکار نے ارشاد فرمایا۔ ”ہو جی بڑے آدمی سے نکاح ہو جاتا“ بہت خوش رہتی ”لڑکا پیدا ہوتا“۔

حضور کا ارشاد حرف بہ حرف پورا ہوا بڑے آدمی سے نکاح ہو گیا اور شاندار زندگی بسر ہونے لگی ایک سال بعد لڑکا بھی تولد ہو گیا۔ لڑکے کا عقیقہ بہت دھوم دھام سے ہوا۔ غریبوں کو بھی کھلایا خود کھلایا اسی وقت سے پیٹ میں درد شروع ہو گیا۔ بڑے آدمی کے گھر تو تھی بہتر سے بہتر ڈاکٹروں سے علاج کرایا گیا لیکن افاقہ کی بجائے تکلیف زیادہ ہی ہوتی گئی۔ رات دن تڑپتی سوکھ کر کانٹا ہو گئی ڈاکٹر حکیم بے حد پریشان تھے ایک سال بعد زندگی سے مایوس ہو گئی۔

ایک رات غفلت طاری ہوئی کیا دیکھتی کہ بابا صاحب تشریف لائے اور فرمایا فقیر سے دھوکہ اور بے وفائی کی خود آئی نہ بچے کو حاضر کرایا۔ اور نہ ہی دربار میں نذر پیش کر کے غرباء کو کھلایا جیسے ہی آنکھ کھلی، والدہ کا وعدہ یاد آیا۔ اور اپنی غلطی اور وعدہ خلافی پر بے حد پشیمان ہوئی۔ خیال ہوا میں نے بچے کی کم عمری کی وجہ سے دربار میں نیاز نہیں پیش کی گھر پر غرباء کو کھلایا لیکن جہاں کا وعدہ کیا تھا۔ وہ پورا کرنا چاہیے اب تو وہ سفر کے لائق بھی نہیں تھی اسی حالت میں ارادہ کر لیا۔ جیسے ہی تیاری شروع کی درد میں کمی ہوئی ناگپور پہنچی تو صحت بحال ہو چکی تھی۔ حضرت بابا صاحب کی خدمت میں حاضر ہوئی

رو رو کر معافی طلب کی سرکار نے خواب میں فرمایا تھا وہی الفاظ اس کے سامنے دہرائے۔ اس نے دربار میں بہت دھوم دھام سے نذر پیش کی اور سرکار کے قدموں میں سر رکھ کر خوب روئی میرے آقا نے دعا دیکر قصور معاف فرمادیا۔

### ان اللہ هو التواب الرحیم

حضرت بابا صاحب جہاں بھی تشریف فرما ہوتے وہاں ایک بازار لگ جاتا۔ تمام کھانے پینے کی چیزیں مل جاتیں بڑے، بھیجے فروخت کرنے والے بہت ہوتے (بڑے مونگ کی دال یا ماش کی دال کے بنتے ہیں) سرکار کے اشارہ پر۔ زائرین میں بڑے بھیجے تقسیم ہو جاتے زائرین ہی میں۔ اس کی قیمت کوئی بھی ادا کر دیتا ایک بیمار بڑھیا نے سرکار سے عرض کیا (منت مانی) کہ میں صحت یاب ہو جاؤں گی تو حاضر ہو کر بڑے تقسیم کروں گی گاؤں پہنچی اور صحت یاب ہو گئی سرکار میں حاضر ہوئی اور دھوم دھام سے نیاز کر کے زائرین کو اعلیٰ قسم کا کھانا کھلایا اور اپنے گاؤں واپس پہنچ گئی دوسرے ہی روز پھر بیمار ہو گئی۔ افاقہ نہ ہونے پر پھر حضور میں حاضری دی اور رونے لگی سرکار نے ارشاد فرمایا ”اماں بڑے بانٹتے ماتھے ہو جاتے تب اسے یاد آیا کہ میں نے منت اسی کی مانی تھی چنانچہ بڑے تقسیم کروائے اور صحت یاب ہو کر واپس لوٹی۔ آج بھی سرکار تاج الاولیاء کا ایفائے عہد کے سلسلہ میں اتنا ہی سخت معاملہ ہے۔

### وعدہ خلافی کی سزا

راوی قاضی محمد علی تاجی ایک صاحب سالانہ عرس میں شریک ہوئے اور مجھ سے (قاضی محمد علی تاجی) فرمایا کل بھی لنگر ہوگا۔ میں نے ان سے کہا کل یعنی 26 محرم کو بڑا لنگر ہوتا ہے اس پر انہوں نے کہا کہ کل کے لنگر کے چوتھائی اخراجات میں صبح پیش کروں گا۔ میں نے پورا تخمینہ انہیں بتا دیا تھا یہ منت انہوں نے پہلے مان رکھی تھی وہ کام ہو گیا تھا صبح وہ تشریف نہیں لائے اور نہ رات میں، لنگر حسب معمول ہو گیا ان سے ملاقات نہ ہوئی بعد میں پتہ چلا کہ جس کام کی منت مانی تھی وہ ہو گیا تھا لیکن انہوں نے وعدہ پورا نہیں کیا جس کی وجہ سے بنا بنایا کام پھر بگڑ گیا۔ اور انہیں بہت سخت سزا ملی۔



## وعدہ کر کے بھول جاتے

خواجہ منصور صاحب کی اہلیہ کے تعلق سے مرض کے سلب کرنیکا واقعہ اگلے صفحات میں آئیگا  
خواجہ صاحب کے والد بزرگوار بابا صاحب کے عاشق تھے۔ وہ خواجہ صاحب کی شادی اپنے ایک عزیز  
کی لڑکی سے کرانا چاہتے تھے۔ بات کے سلسلہ میں خواجہ صاحب کے والد کئی بار ان کے گھر گئے۔ وہ  
لوگ ایک دیہات میں رہتے تھے۔ لیکن ان کو کوئی خاطر خواہ جواب نہیں مل رہا تھا۔ یہ حضرت سرکارؒ  
کی خدمت میں پہنچے اور عرض کیا کہ سرکارؒ میں منصور کی شادی فلاں جگہ فلاں لڑکی سے کرنا چاہتا  
ہوں۔ ان کے گھر کے چکر کاٹنے کاٹے تھک گیا ہوں۔ اب ان کے گھر نہیں جاؤں گا۔ شادی وہیں  
کرنی ہے اب وہ خود آ کر کسی طرح بتادیں تب جا کر تاریخ عقد وغیرہ طے کرنے جاؤں گا۔ اس زمانہ  
میں یہ بالکل ناممکن تھا کہ لڑکی والا لڑکے کے گھر جا کر جواب دے۔ اس شرط کے ساتھ یہ بھی عرض کیا  
کہ شادی کر کے دو لہا دلہن کو پہلے آپ کی قدم بوسی کے لئے لاؤں گا پھر گھر لے جاؤں گا لڑکی والوں  
کے عزیز کچھ باہر تھے۔ ان کو خط لکھ کر مشورہ طلب کیا تھا۔ جن سے مشورہ طلب کیا تھا وہ حضرت لمبے  
دورہ پر کہیں دور گئے ہوئے تھے اس لئے مشورہ دیر میں ملا ادھر خواجہ صاحب کے والد نے ادھر کا رخ  
کرنا چھوڑ دیا۔ اب لڑکی والے پریشان ہو گئے کہ ان کو کس طرح کہا جائے کہ ہم تیار ہیں چنانچہ لڑکی  
کے بھائی نے مشورہ دیا کہ میں ان کے شہر جاتا ہوں اور ان کے گھر حسب معمول ٹھہروں گا۔ وہ لوگ  
دریافت کریں گے کیسے آنا ہوا تو بتادوں گا۔ کہ آپ کے یہاں سے جو بہن کا رشتہ آیا ہے۔ اس سلسلے  
میں کپڑے وغیرہ خرید کر تیار کرانے ہیں۔ اس لئے یہاں سے کپڑا لینے آیا ہوں چنانچہ یہ پہنچے اور دو  
روز رہ کر یہ بتا کر چلے گئے بڑے میاں کو اشارہ مل چکا تھا چنانچہ جا کر تاریخ لی اور آ گئے تاریخ مقررہ  
پر بارات لے کر گئے عقد ہو گیا اور دوسرے روز گھر آ گئے چوتھے پانچویں دن نئی دلہن نے خواب  
دیکھا کہ ڈاکیہ آیا اور ایک لفافہ دے گیا۔ اوپر دلہن کے خسر کا اور ساس کا نام لکھا تھا۔ یہ پڑھی لکھی  
تھیں لفافہ کو اس خیال سے نہیں کھولا کہ دوسروں کے نام کا ہے لیکن جب لفافہ کے نیچے کے حصہ پر نظر  
پڑی تو ان کا اور ان کے میاں کا نام بھی تھا۔ چنانچہ لفافہ کھولا۔ اندر خط ان کے خسر صاحب کے نام  
تھا۔ اس میں لکھا تھا تم نے جس طرح شادی چاہی ہو گئی تم نے ہم سے بھی ایک وعدہ کیا تھا جسے بھول

گئے خیر بڑے صاحب خوش رکھیں اور نیچے بابا تاج الدین لکھا تھا صبح یہ نئی دلہن خواب کی وجہ سے بے  
حد پریشان تھیں دلہن کو پریشان دیکھ کر پورا گھر پریشان ہو گیا۔ بمشکل تمام دلہن نے اپنی چھوٹی نند کو  
پورا واقعہ سنایا اس نے اپنی والدہ کو دلہن کی پریشانی کی وجہ بتائی خسر صاحب جب گھر آئے تو ان کو  
دلہن کا خواب سنایا یہ وعدہ کر کے بھول گئے تھے۔ وعدہ یاد آ گیا تو اپنا منہ پیٹ لیا بیٹے سے کہا کہ  
نو کری رہے یا چلی جائے صبح ناگپور شریف سرکار کی خدمت میں جانا ہے چنانچہ دوسرے روز گئے دلہا  
دلہن کو خدمت میں پیش کیا ایک روز رک کر معافی تلافی کرائی اور واپس گھر آ گئے۔ اس قسم کے بہت  
سے واقعات ہیں اور ہر واقعہ میں بابا صاحب نے سختی ہی سے کام لیا اور اس کی سزا بھی دی۔

کوئی آپ کے در سے کبھی خالی نہیں گیا بغیر کسی منت کے بھی سب کے کام ہوتے رہے  
اور آج بھی وہی سلسلہ جاری ہے اور تا قیام قیامت انشاء اللہ تعالیٰ جاری رہیگا۔

(مولف) میں نے خود اپنی آنکھوں سے دیکھا دربار تاج الاولیاء قصبہ کالونی میں  
سینکڑوں مراد مند حاضر ہوتے ہیں اور بامراد لوٹتے ہیں دربار تاج الاولیاء قصبہ کالونی میں بابا  
صاحب کی یوم ولادت 15 رجب کو منائی جاتی ہے یہ تقریب ہندوستان، پاکستان میں واحد جگہ ہوتی  
ہے اور سرکار تاج الاولیاء کے حکم سے ہوتی ہے۔

ایس۔ ٹی 10، مکان نمبر R-88، سیکٹر 5A4، نارتھ کراچی۔ فون نمبر:- 2020602  
موبائل:- 0300-2378486 کراچی میں منائی جاتی ہے۔

ہر دم اس کی عنایت تازہ ہے اس کی رحمت بے اندازہ ہے  
جتنا ممکن ہو کھٹکھٹائے جاؤ یہ دست دعا خدا کا دروازہ ہے

(امجد تاجی)

## یک درگیر (تنبیہ)

بابا یوسف شاہ تاجی فرماتے ہیں ایک دفعہ ہم نے ارادہ کیا کہ غریب نوازؒ کے عرس شریف  
میں حاضری دیں۔ حضور بابا صاحبؒ کی خدمت میں اجازت کی غرض سے حاضر ہوئے۔ ہمیں دیکھتے  
ہی سرکار نے ڈانٹ کر فرمایا۔ ”معین الدین تیرا باپ لگتا ہے۔“ ہم متنبہ ہوئے اور ارادہ منسوخ



کر دیا۔

بابا صاحب سرکار اپنے بچوں کی تربیت خود ہی فرماتے تھے اور آج بھی فرما رہے ہیں۔  
جملہ مشائخ طریقت اس مسئلہ سے متفق ہیں کہ وہ مرید جو اپنے پیر کے سوا کسی اور طرف متوجہ ہوتا ہے وہ طلب میں صادق نہیں۔ ہمیشہ محروم اور ناکام رہتا ہے۔

### حضرت بابا صاحب کا طریقہ بیعت

حضرت قاضی بابا سید امجد علی شاہ صاحب تاجی فرماتے ہیں کہ:

میری نظر سے منہاج العشقیہ فی ارشاد الوارثیہ گزری حضور وارث پاکؐ نے ان کے غلاموں کی درخواست پر انکی پیدا ہونے والی اولاد گزرے ہوئے والدین حاضر و غائب افراد کو مرید فرمایا یہ فرمان اٹل تھا کہ جس نے ہم سے محبت کی وہ ہمارا مرید ہے میرے سرکار تاج الاولیاء کا بھی یہی عمل رہا۔

آپ کے بھی فرمان اسی طرح کے رہے۔ آپ ایک نرالی شان سے دنیا میں آئے آپ کا طریقہ بیعت بھی نرالا رہا۔

### فرمان

تجھے ہم نے پلٹن میں بھرتی کر لیا۔ تیرا نام رجسٹر میں لکھ لیا۔ جس نے ہمیں دیکھا وہ ہمارا ہو گیا بعض جو ظاہری بیعت چاہتے تھے ان کو باقاعدہ بیعت کیا۔ حضرت مولانا عبد الکریم شاہ صاحبؒ سے جب اس سلسلہ میں کسی نے دریافت کیا تو آپ نے جواب میں فرمایا میرے سرکار ولی بنادیتے ہیں۔ اس شہنشاہ ہفت اقلیم کی بیعت کے تعلق سے کیا لکھا جاسکتا ہے جس کی شان یہ ہو۔

حضورؒ کے ایک قدیم غلام احمد علی خان صاحب نے ایک شخص کو حضورؒ میں پیش کیا اور عرض کی۔ حضورؒ یہ آپ کا غلام ہونے کے باوجود تنگدست ہے اس پر توجہ فرمائیں۔ حضورؒ نے جواب فرمایا۔ ”ہم تو پرلا دکا بھی خیال رکھتے ہیں“ احمد علی خان صاحب اس جواب کو نہیں سمجھے۔ جس کے لئے آپ نے کہا تھا وہ سمجھ گیا۔ اس نے احمد علی خان صاحب کو مایوس دیکھ کر کہا باوا نے جو فرمایا ہے اسے آپ

سمجھے اس پر انہوں نے نفی میں جواب دیا تب اس شخص نے ان کو بتایا کہ میرے گھر پوتا ہوا ہے اس کا نام ہم لوگوں نے پرلا درکھا ہے اس لئے باوا فرما رہے ہیں کہ ہم اس کا ہی نہیں اس کے پوتے کا بھی خیال رکھتے ہیں۔ جواب بھی پیدا ہوا ہے۔ ایسے ان گنت واقعات رات دن ہوتے رہتے تھے۔

ان حضرات کی تسلی کے لئے چند خصوصی واقعات تحریر کئے جاتے ہیں۔ جو سرکار کو مجذوب اور صاحب سلسلہ بزرگ نہیں سمجھتے۔ اس سے پیشتر ایک واقعہ حضرت امیر خسروؒ کا تحریر کردوں۔ اس سے اندازہ ہو جائے گا کہ بیعت کا تعلق دل سے ہے۔

### حضرت خواجہ امیر خسرو کی محبوب الہی سے بیعت

حضرت خواجہ امیر خسروؒ کو ان کے والد بزرگوار مع خسروؒ کے برادر بزرگ کے حضرت خواجہ نظام الدین محبوب الہیؒ کی خدمت میں لے جا رہے تھے ان دنوں حضرت محبوب الہیؒ کا قیام شیخ نجیب الدین متوکلؒ کے مکان میں تھا۔ راستہ میں حضرت خسروؒ نے والد صاحب سے دریافت کیا۔ ابا جان آپ ہم دونوں کو کہاں لے جا رہے ہیں۔ تب والد صاحب قبلہؒ نے بتایا۔ تم دونوں کو حضرت خواجہ نظام الدین بدایونیؒ کا مرید بنانا چاہتا ہوں ان کا قیام شیخ نجیب الدین متوکلؒ کے گھر ہے۔ وہاں لے جا رہا ہوں۔

حضرت امیر خسروؒ نے عرض کی، ابا جان مرید ارادہ کرنے والے کو کہتے ہیں جب تک میرا ارادہ بیعت کرنے کا نہ ہو میں کیونکر مرید ہو سکتا ہوں۔ حضرت والد صاحبؒ کو ان کی بات سن کر تعجب ہوا۔ تب انہوں نے ان کے بڑے بھائی سے دریافت کیا ”تمہارا کیا خیال ہے؟“ انہوں نے جواب دیا۔ آپ میرے باپ ہیں اور ہر باپ اپنی اولاد کی بھلائی چاہتا ہے۔ آپ نے مجھے حضرت سے مرید کرانے کا ارادہ کیا ہے۔ تو اس میں یقیناً میری بھلائی ہوگی۔ لہذا میں بیعت کر لینا چاہتا ہوں۔ تب والد صاحب نے امیر خسروؒ سے مخاطب ہو کر فرمایا۔ اگر تمہارا ارادہ نہیں ہے تو تم واپس جاؤ۔ لیکن خسروؒ نے جواب دیا۔ ابا جان آپ بھائی صاحب کو لے کر حضرتؒ کی خدمت میں اندر چلے جائیں۔ میں باہر بیٹھوں گا۔ یہ سن کر والد صاحب مسکرائے۔ جب یہ لوگ محبوب الہیؒ کی قیام گاہ پہنچے تو حضرت امیر خسروؒ مکان کے باہر بیٹھ گئے۔ ان کے بڑے بھائی اور والد حضرت کی خدمت میں اندر



گئے اور آپ کے بڑے بھائی کو حضرت کا مرید کرادیا۔ حضرت امیرؒ فرماتے ہیں کہ باہر بیٹھے بیٹھے میں نے اپنے دل میں ایک قطعہ موزوں کیا۔ اس خیال سے کہ حضرت خواجہ صاحبؒ اگر کامل بزرگ ہیں تو اپنے نور باطن سے اس قطعہ کا حال معلوم کر لیں گے اور مجھے اس کا جواب قطعہ کے ذریعے دیں گے۔ تب میں اندر جا کر حضورؒ کا مرید ہو جاؤں گا ورنہ والد صاحب اور بھائی صاحب جب واپس آئیں گے تو ان کے ہمراہ گھر واپس چلا جاؤں گا۔

قطعہ یہ ہے

تو آں شاہے کہ بر ایوں قصرت کبوتر گر نشیند باز گردو

غریب مستمندے برآمد بیاید اندرون یا باز گردو

یعنی تو ایسا بادشاہ ہے کہ اگر تیرے محل کے کنگرے پر کبوتر آن بیٹھے تو تیری برکت سے وہ باز بن جائے۔ یعنی ایک غریب حاجتمند تیرے دروازے پر آیا ہے وہ اندر آ جائے یا الٹا چلا جائے۔

خسروؒ یہ قطعہ موزوں کر کے چپ چاپ بیٹھ کر حضرت کے جواب کا انتظار کر رہے تھے کہ حضرتؒ کا ایک خادم باہر آیا اور خسروؒ سے مخاطب ہو کر فرمایا۔ کیا تم ترک زادے ہو۔ خسروؒ نے جواب دیا۔ میں لاجپن نسل کا ترک ہوں۔ اور میرے والد اور بھائی اندر گئے ہیں ان کا انتظار کر رہا ہوں۔

ان کا جواب سن کر خادم نے کہا۔ حضرت خواجہ صاحبؒ نے مجھے حکم دیا ہے کہ دروازے کے باہر ایک ترک زادہ بیٹھا ہے اس کے سامنے جا کر یہ قطعہ پڑھ دو اور چلے آؤ۔

قطعہ

بیاید اندرون مرد حق کہ بامایک نفس ہمرازد گردو راہے

اگر ابلہ بود آں مرد نادان ازاں راہ کہ آمد باز گردو راہے

یعنی مرد حق اندر آتا ہے تاکہ ہمارے ساتھ کچھ دیر ہمراہ بن جائے اگر آنے والا نا سمجھ اور نادان ہے تو جس راستے سے یہاں آیا ہے اسی راستے سے واپس چلا جائے۔

جب خادم کی زبانی قطعہ کا جواب قطعہ میں پالیا تو خسروؒ دیوانوں کی طرح اٹھ کر

خادم کے ہمراہ اندر گئے۔ اندران کے والد بھائی سید محمد کرمانی صاحبؒ اور دیگر حضرات خواجہ صاحبؒ کے پاس بیٹھے ہوئے تھے۔ جیسے ہی خواجہ صاحبؒ نے خسروؒ کو دیکھا مسکرائے۔ امیر خسروؒ نے فوراً ان کے قدموں میں سر رکھ دیا جیسے ہی خواجہ صاحبؒ نے خسروؒ کو دیکھا تو یہ فرمایا۔

”بیایا! اے مرد حق این جابیا“ یک نفس بامایک راز شو

یعنی آ جا، آ جا اے مرد حقیقت ایکدم کے لئے ہمارا ہماز بن جا۔ چنانچہ آپ مرید بن گئے۔

قطعہ

آنکھوں آنکھوں میں وہ جانے دل کو کیا سمجھا گئے زندگی بیٹھے بٹھائے مفت برہم ہو گئی

الحذر اے ضبط الفت المدد جوش جنون دور ہے منزل مگر رفتار مدہم ہو گئی

حضور بابا صاحبؒ کے یہاں بھی جس نے قلب کی گہرائیوں سے مرید ہونے کا خیال کیا اس کو حضرت بابا صاحبؒ نے اپنی غلامی میں داخل کر لیا۔ حضور بابا صاحبؒ کی تعلیم آج بھی اسی طرح جاری ہے تعلیم و تلقین اپنے غلاموں کو خواب میں بھی کی جا رہی ہے۔

سرکار بابا صاحبؒ کے عمل سے بھی آپ کا طریقہ بیعت بالکل نرالا معلوم ہوتا ہے۔ بلکہ آپ کے فیض یافتہ حضرات نے فرمایا ہے جو بالکل حقیقت ہے کہ سرکار نے جس پر بھی خصوصی توجہ فرمائی ولی بنا دیا۔ بیعت کے سلسلہ میں حضرت میاں میرؒ نے جو فرمایا ہے پیش کر رہا ہوں۔

حضرت میاں میرؒ

آپ فرماتے ہیں۔ سرکار دو عالم کے زمانے میں پیری مریدی کا سلسلہ نہ تھا بلکہ ہم نشینی و صحبت تھی۔ جس کی پیروی ہم کرتے ہیں۔ ایسا معلوم ہوتا ہے کہ سرکار بابا صاحبؒ اسی سنت پر عمل کرتے تھے۔ اسی لئے آپ کی حیات ظاہری میں مرید خلیفہ یا سجادہ نشین کے الفاظ نہیں ملتے۔ بلکہ آپ کے فیض یافتہ حضرات اور دیگر عقید مند آپ کے بچے کہلائے جس کی وجہ سے ظاہر بین حضرات نے آپ کو مجذوب کہا۔

میں نے (مولف) ایک مرتبہ ارادہ کیا کہ اب حکمت کو چھوڑ کر توکل پر رہوں اور دنیا سے



کنارہ کر کے اللہ اللہ میں مشغول ہو جاؤں اس خیال میں چند دن گزرے تھے کہ ایک روز خواب میں دیکھتا ہوں۔ حضور ایک پلنگ پر تشریف فرما ہیں۔ اور میرے کئی پیر بھائی ان کی خدمت میں موجود ہیں۔ میں قریب ہو کر قدم بوس ہوا تو حضور نے فرمایا ”کیوں جی اب بہت دیر دیر میں ملا کرتے ہو آج کل کیا کام کرتے ہو“ میں نے جواب دیا ”جو حضور“ حکم فرمائیں“ حضور نے فرمایا ”ابھی دوا درمن ہی کا کام کرتے نا یہی اچھا ہے ترک دنیا کا رو بار چھوڑ کر الگ ہونے کا نام نہیں اپنے دل سے ان خیالات کو ترک کرو جو اللہ تک پہنچنے میں حائل ہوتے ہیں بس یہی ہے ترک دنیا“۔

### ہم دعا سنتے ہیں

اس شہنشاہ کے سلسلہ بیعت کا کیا ذکر ہو سکتا ہے۔ جو یہ فرمائے (قاضی بابا کہ بیاض سے) گویوں کے مشہور استاد عبدالکریم صاحب حضور کو کلام سنار ہے تھے جب وہ سنا چکے تو حضور نے فرمایا۔ اچھا گاتا ہے رے۔ بھائی ضمیر احمد صاحب پیش امام مسجد تاج آباد شریف نے عرض کیا۔ حضور اکی آواز اور زیادہ کھل جائے اس کی دعا فرمائیں اس کے جواب میں حضور نے فرمایا ”تو دعا کر ہم سنتے ہیں“۔

اس طرح ایک مولوی صاحب نے حضور سے عرض کی۔ میرے لئے دعا فرمائیں اس کے جواب میں حضور نے فرمایا ”دیکھو حضرت اپنی چادر ہم کو اوڑھ لیں“ غرض جس کو جس قابل دیکھتے ویسا عطا کرتے۔ جیسا سوال ہوتا۔ ویسا جواب بھی دیتے۔

### بابا صاحب کے مرید بنانے کے چند واقعات

حضرت بدرالدین شاہ صاحب کو بیعت کر کے خلافت نامہ عطا کیا

عین اللہ شاہ صاحب جن کا ذکر شجرہ کے سلسلہ میں آچکا ہے ان کا بیان ہے کہ حضور بابا صاحب نے حضرت بدرالدین شاہ صاحب کو باقاعدہ بیعت فرمایا۔ اور پاگل خانہ میں انہیں سند خلافت عطا کر کے کامل قندھار روانہ کیا اور انہیں حکم دیا کہ وہاں جا کر سلسلہ کی تبلیغ کرو اور اب تم نہ آنا ہم خود آیا کریں گے۔ اس شجرہ مبارکہ کے مطابق ہی عین اللہ شاہ صاحب نے تاج مراری میں جو شجرہ

شائع ہوا تھا اس کی تصحیح فرمائی۔

### حضرت عبدالعزیز صاحب کی بیعت

حضرت عبدالعزیز صاحب عرف نانا میاں جن کا ذکر آگے بھی آئیگا۔ مرید ہونے کے خیال سے بابا صاحب کی خدمت میں حاضر ہوئے۔ حضور بابا صاحب نے ان کا نام مع ولدیت اپنی ران پر تنکے سے تحریر فرمایا وہ دیکھ کر حیران ہوئے کہ میرا نام مع ولدیت حضرت کو کیسے معلوم ہو گیا۔ اب عقیدت اور زیادہ بڑھ گئی (یہ ایک فیشن ایبل نوجوان تھے) اب بابا صاحب سے بیعت ہونے کا جذبہ اور بڑھ گیا۔ اکثر آپ کی خدمت میں رہنے لگے۔ ایک روز حضور انتہائی جلال میں تھے عین اسی وقت حضرت عبدالعزیز صاحب حاضر ہوئے تو حضور نے اپنا دست مبارک ان کی طرف بڑھایا انہوں نے ہاتھ میں ہاتھ دے دیا۔ اس وقت حضور نے یہ آیت تلاوت فرمائی۔

”یقیناً وہ لوگ جو آپ سے بیعت کرتے ہیں۔ اللہ ہی سے بیعت کرتے ہیں اللہ کا ہاتھ ان کے ہاتھ پر ہے۔ یہ آیت پڑھ کر حضور نے نانا میاں کا ہاتھ چھوڑ دیا۔ نانا میاں اس طرح باقاعدہ مرید ہو کر مطمئن ہو گئے۔“

### اماں صاحبہ کے سجادہ نشین کی بیعت

حضرت فرید الدین شاہ صاحب جو اماں صاحبہ کے سجادہ نشین رہے ان کی پیدائش 1911ء کی تھی حضور نے انکو جبہ مبارک عطا کیا اور شربت پی کر پلایا۔

### حسام الدین صاحب کی بیعت

آپ رائے پور میں ایک سائز انسپکٹر تھے فرماتے ہیں کہ بابا صاحب کی شہرت سن کر مجھے خیال آیا کہ میں بابا صاحب کا مرید ہو جاؤں اسی رات میں نے خواب میں دیکھا کہ بابا صاحب ایک حوض پر وضو فرما رہے ہیں سرکار بابا صاحب جس عضو پر پانی ڈالتے ہیں وہ حصہ آئینہ کی طرح شفاف ہو جاتا ہے مکمل وضو کرنے کے بعد بابا صاحب نے مجھے حکم دیا ”تم بھی وضو کرلو“ میں نے بھی وضو کیا میرے بھی ہاتھ پیر اور چہرہ مثل آئینہ کے ہو گیا اس کے بعد حضور بابا صاحب نے اپنا دایاں



ہاتھ میری طرف بڑھایا میں نے اپنے دونوں ہاتھوں سے آپ کا دست مبارک تھام لیا اسی وقت میں بیدار ہو گیا میں نے اس کی یہ تعبیر لی کہ مجھے جو مرید ہونے کا خیال آیا تھا اس کی منظوری ہو گئی چنانچہ دفتر جا کر چھٹی لی اور بیعت ہونے کے لئے ناگپور شریف روانہ ہو گیا سرکار کا قیام شکر درہ میں تھا۔ جیسے ہی میں شکر درہ پہنچا دیکھا کہ سرکار تانگہ میں بیٹھ کر روانہ ہو رہے ہیں۔ مخلوق کا ہجوم تانگے کے پیچھے دوڑنے لگا۔ چنانچہ میں نے بھی دوڑ لگائی اور سب سے آگے نکل کر تانگہ کے قریب پہنچ گیا۔ بابا صاحبؒ نے مجھے دیکھ کر فرمایا ”کیوں دوڑتے ہو حضرت خواب میں ہاتھ ملا یا وہ بس ہے“ میرے دل میں خیال ہوا کہ پیروں کی طرح شربت بھی پلایا جائے حضور نے اسی وقت پانی طلب فرمایا۔ اور تھوڑا سا پی کر مجھے عطا فرما کر حکم دیا ”لے پی لے“ پانی پینے کے بعد پھر شجرہ مبارک کا سوچنے لگا کہ شجرہ مبارک بھی عنایت فرمادیں تو بات مکمل ہو جائیگی اس خیال کے جواب میں آپ نے فرمایا ”جاؤ شجرہ حسن نظامیؒ سے لے آؤ“ سرکار نے حکم تو دے دیا لیکن میرا دل اس طرف رجوع نہیں ہوا لیکن سرکار کے حکم پر عمل کرنا ضروری تھا۔ اس لئے میں نے حضرت حسن نظامیؒ کو ایک عریضہ تحریر کیا اس میں اپنا تفصیلی معاملہ لکھا لیکن بابا صاحبؒ کے حکم کا ذکر نہیں کیا اور نہ اپنا نام و پتہ لکھا اس خیال سے کہ اگر وہ کامل بزرگ ہونگے تو اپنے کشف سے سب معلوم کر لیں گے کہ میں کون ہوں کیا ہوں اور مجھے جواب بھی عنایت فرمائیں گے اس طرح میری تسلی ہو جائے گی اور ان کا حکم ملنے پر ان کی خدمت میں پہنچ جاؤں گا ان باطنی ڈاک والے بزرگوں کا کیا کہنا۔ چند دن بعد ہی حضرت حسن نظامی صاحبؒ کا گرامی نامہ ملا جس پر میرا پورا نام اور پتہ موجود تھا اس میں انہوں نے تحریر فرمایا تھا کہ ۱۷ ویں شریف کے موقع پر دہلی تشریف لے آئیں خط پڑھ کر تمام بدگمانیاں دور ہو گئیں اور عقیدت و محبت کے ساتھ روانہ ہو کر دہلی پہنچا خواجہ صاحب کے مکان پر جس وقت پہنچا تو محفل سماع ہو رہی تھی حاضرین پر ایک خاص کیف تھا۔ میں ادباً ایک طرف کونے میں کھڑا ہو گیا تھوڑی ہی دیر گزری تھی کہ ایک چوہدار نے آ کر مجھ سے کہا خواجہ صاحبؒ یا فرما رہے ہیں جیسے ہی میں ان کی خدمت میں پہنچا آپ نے فرمایا حسام الدین تم آگے یہ سنتے ہی مجھ پر ایک کیفیت طاری ہو گئی۔ سماع ختم ہونے پر خواجہ صاحبؒ نے اپنی خلوت گاہ میں بلایا اور فرمایا حضور بابا صاحبؒ نے مجھے تمہارا نام پتہ اور حلیہ

بتا دیا تھا۔ بلکہ تمہیں میرے روبرو کر کے بتایا تھا کہ یہ شرارتا اپنا نام اور پتہ ظاہر نہیں کر رہا ہے۔ ہم نے اسے حکم دیا ہے کہ تم سے شجرہ لے لے یہ سب کچھ تمہیں اس لئے بتایا ہے کہ سب بابا صاحبؒ کی کرامت ہے حکم کی تعمیل میں تمہیں شجرہ دیتا ہوں اور سلسلہ نظامیہ میں داخل کرتا ہوں لیکن تم خود کو سرکار بابا صاحبؒ کا مرید سمجھنا۔

قارئین اس واقعہ سے دو باتیں واضح ہوتی ہیں نمبر ۱۔ جناب حسام الدین صاحب کو سرکار نے ہاتھ میں ہاتھ دے کر بیعت کیا اس کے بعد شربت کا خیال پیدا ہوا۔ وہ بھی پورا کیا۔ اس کے باوجود تسلی نہ ہوئی تو ظاہری اسباب پورے کرنے کے لئے حضرت حسن نظامی صاحبؒ کی خدمت میں روانہ کر دیا حضرت حسن نظامی صاحبؒ نے حکم کی تعمیل کی اور چشتیہ نظامیہ شجرہ ان کو عطا کیا اس سے بھی ظاہر ہوتا ہے کہ سرکار کا تعلق نظامی سلسلہ سے ہی تھا۔

### چلتے پھرتوں کو آج بھی ولی بناتا ہوں

حضرت قاضی بابا صاحب ۵۶-۱۹۵۵ء میں حسب معمول چادر شریف لے کر دربار پہنچے تو مسجد تاج آباد شریف کے موزن محمد شفیع صاحب نے یہ واقعہ سنایا۔

شفیع صاحب فرماتے ہیں کہ مجھے یہ خیال پیدا ہوا کہ میں حضرت بابا صاحبؒ سے بیعت حاصل کروں ساتھ ہی یہ خیال بھی آیا کہ بعد وصال بیعت ہو سکتی ہے یا نہیں انہوں نے کسی مشائخ سے معلومات کی انہوں نے عام معلومات کے تحت کہہ دیا کہ بعد وصال یہ کام ممکن ہی نہیں۔ بیعت ہونا ہی چاہتے ہو تو کسی اور زندہ بزرگ کا ہاتھ تھام لو۔

غریب موزن صاحب کو یہ بات سن کر بے حد مایوسی ہوئی اسی صدمہ میں وہ رات کو سوئے تو میرے سرکار حیات الولی ان کے خواب میں تشریف لائے اور سینہ ٹھونک کر فرمایا۔ ”چلتے پھرتوں کو آج بھی ولی بناتا ہوں کہیں بھٹکنے کی ضرورت نہیں“ موزن صاحب کی مرجھائی ہوئی دل کی کلی کھل گئی قاضی بابا صاحب کو انہوں نے بتایا اس روز سے میری ظاہری و باطنی تعلیم میرے سرکار فرما رہے ہیں حضرت قاضی بابا نے اپنی بیاض میں لکھا ہے کہ ان پر نزول باران رحمت بہت زور سے ہو رہا ہے۔



یہ حقیقت ہے کہ نظر سے جو چیز اوجھل ہو جائے اس کے اثرات بھی ظاہر بین حضرات پر کم ہو جاتے ہیں ان کے لئے جو رشتہ ظاہری شکل و شباهت سے ہوتا ہے بعد میں قائم نہیں رہتا وہ ڈر، خوف، محبت سب غائب ہو جاتے ہیں اس کے احکام کی پیروی یا پابندی نہیں کرتے لیکن جن پر اللہ کا خاص فضل ہوتا ہے وہ اللہ کو اس کے پیغمبروں کو اور اس کے اولیاء اللہ کو حاضر ناظر سمجھتے ہیں اور اولیاء اللہ کی دائمی حیات کا ثبوت دیتے ہیں۔

پھر میں یہ عرض کروں گا کہ اس شہنشاہت اقلیم تاج والے کی بارگاہ کا کیا کہنا جس نے ایک مرتبہ ایک شخص کے باوا کہہ کر سرکار کو مخاطب کرنے پر فرمایا۔

”میں تو تیری ماں رے“ قربان اس ماں کے یقیناً وہ شخص بہت دکھی ہوگا۔ اس لئے میرے آقا نے جوش میں یہ فرمایا کہ تجھے مجھ سے ماں کا پیار ملے گا اور تیرے سب دکھ درد دور ہو جائیں گے۔

### میر محمد تاجی کو بیعت کر کے خلافت عطا کی

سرکار تاج الاولیاء کے متعلق بعض ظاہر بین حضرات نے یہ مشہور کر رکھا ہے کہ بابا صاحب مجذوب تھے۔ اس لئے کسی کو بیعت کرنے کا سوال ہی نہیں پیدا ہوتا۔ قارئین کو اس سوانح میں کئی واقعات ایسے ملیں گے۔ جس سے ان کی تسلی ہو جائے گی۔ میں اپنا ذاتی واقعہ بھی اسی غرض سے پیش کر رہا ہوں میرے آقا و مولا کا حیات ظاہری میں بھی نرالا ہی طریقہ بیعت رہا اور آج بھی وہی نرالا طریقہ جاری ہے سچی طلب رکھنے والے مؤذن صاحب کا واقعہ موجود ہے مجھ غلام کو تو شکم مادر میں ہی شربت کا گلاس والدہ محترمہ کو عطا کر کے اپنا بنا لیا تھا۔

### پیدائشی غلام

دنیا میں آنے کے چند منٹ بعد ہی خرقہ خلافت معہ پھولوں کے ہار کے حضرت خواجہ علی امیر الدین تاجی کے ذریعہ عطا فرمایا۔ انکی دادی نے حبہ مبارک اور ہار لا کر دیا اور فرمایا سرکار بابا صاحب نے خواجہ بابا صاحب کو حبہ مبارک اور ہار دیکر فرمایا تمہارا بھائی آگیا ہے اسے یہ خرقہ

خلافت پہنا دو اور ہار بھی چنانچہ میری دادی فرماتی ہیں کہ چھوت چھات کی وجہ سے چلہ کے بعد۔ پہنایا۔ یہ خرقہ خلافت بھی دربار میں موجود ہے۔ اکثر سرکار ہمارے جھونپڑے میں تشریف لا کر مجھے جھولے سے اٹھا کر سینے سے لگا کر روانہ ہو جاتے۔ محترمہ والدہ صاحبہ سرکار بابا صاحب کے پیچھے پیچھے بھاگتی رہتیں۔ جب آپ چاہتے والدہ صاحبہ کے حوالے کر دیتے۔ سرکار کے اس خصوصی کرم کی وجہ سے ۹ سال کی عمر تک مخلوق مجھ عاجز کو گھیرے رہتی کہ بابا صاحب سے عرض کر کے یہ کام کرادو وہ کام کرادو یہ غلام وہی سرکار سے عرض کرتا اور ان کے کام ہو جاتے۔ اس طرح سرکار اپنے کرم سے نوازتے رہے ہیں اس کے بعد برابر کرم ہوتا رہا اور سرکار تر بیت فرماتے رہے جب میری عمر ۹ یا دس سال کی تھی ہم لوگوں کا قیام بمبئی میں تھا والد صاحب قبلہ کی طبیعت ناساز تھی ایک روز مجھے اپنے قریب بلا کر فرمایا میں تمہیں ایک وصیت کرنا چاہتا ہوں سن لو چونکہ یہ الفاظ والد صاحب کی زبان سے دوران علالت نکلے تھے اس لئے مجھ پر رقت طاری ہو گئی اس پر والد صاحب قبلہ نے فرمایا پریشان ہونے کی ضرورت نہیں میں ابھی جا نہیں رہا تم اب سمجھدار ہو رہے ہو اس لئے ایک ضروری بات تمہارے کان میں ڈال دینا چاہتا ہوں وہ یہ ہے کہ تم بابا صاحب کے ہو چکے ہو اس لئے اب زندگی میں تمہیں کسی کا مرید ہونے کی ضرورت نہیں۔ چونکہ سرکار نے میری پیدائش کے بعد نوازا نا شروع کر دیا تھا جو والد صاحب و والدہ صاحبہ جانتے تھے اس لئے میرے علم میں والد صاحب لے آئے۔ حقیقت یہ ہے کہ میں اس وقت پیری مریدی کے اسرار سے بالکل واقف نہ تھا۔ بابا صاحب کی نذر و نیاز و ذکر اذکار ہمارے گھر باقاعدگی سے ہوتا رہا اس لئے میں خود کو بابا صاحب کا بچہ تو سمجھتا تھا اب یہ وصیت بھی سامنے آگئی لیکن پھر بھی کوئی خاص توجہ کہ پیر کیا ہوتا ہے اور مرید کسے کہتے ہیں نہ ہوئی اس کے ۱۴ سال بعد ہم لوگ کراچی آ گئے یہاں آ کر پیری مریدی دیکھنے میں آئی اور مختلف پیروں کے طریقے بھی دیکھنے میں آئے۔ تو یہ خیال ہوا کہ سرکار کی حیات ظاہری میں تو میری عمر کل ۱۳ ماہ تھی سرکار نے مجھے غلامی میں کس طرح لیا ہوگا یہ عرض کر چکا ہوں کہ یہاں کی پیری مریدی دیکھ کر میں اس شہنشاہ کے متعلق سوچ رہا تھا جن کا فرمان ہے کہ جو ہم سے زندگی میں حاصل نہ کر سکے ہم اس کی قبر میں ٹھونس ٹھونس کر بھر دیں گے اور جس نے ہم کو دیکھ لیا وہ ہمارا ہو گیا اس کم عقلی کا کیا علاج یہ



خیالات جن دنوں دماغ پر چھائے ہوئے تھے انہی دنوں سرکار کے سالانہ عرس مبارک کی تقاریب ہو رہی تھیں کئی روز سے انتظامات میں لگا ہوا تھا۔ اس لئے کافی تھکن ہو گئی تھی میں نے ۲۶ تاریخ کو تھکن کی وجہ سے والد صاحب قبلہ سے عرض کیا کہ میں گھر میں آج تھوڑی دیر کے لئے آرام کرنا چاہتا ہوں صبح قل شریف میں شریک ہو جاؤں گا اجازت لے کر گھر آ کر اپنے کمرہ میں سو گیا تقریباً 4 بجے دیکھا کہ سرکار بابا صاحب ایک اور بزرگ کے ہمراہ تشریف لائے کمرہ نور سے منور اور خوشبو سے معطر ہو گیا میں تعظیماً اٹھ کر کھڑا ہو گیا۔ سرکار کے ہمراہ جو بزرگ تھے ان کے ہاتھ میں ایک رجسٹر تھا سرکار نے ان کو مخاطب کر کے فرمایا اسے بھرتی کر لو اور رجسٹر میں نام لکھ دو چنانچہ ان بزرگ نے رجسٹر کھول کر لکھا اور مجھے بہت ہی نفیس خرقة شریف پہنایا اور سرکار نے ایک پیالہ دودھ نما چیز خود ایک گھونٹ پی کر مجھ غلام کو عطا کی جو بہت ہی لذیذ تھی جسے پیتے وقت میرے بدن پر ایک پھوار ڈالی گئی جس کی وجہ سے میری آنکھ کھل گئی لیکن بے حد خوشی کی کیفیت تھی اس پیالہ کے تبرک کی لذت بیان نہیں کی جاسکتی لیکن آج بھی وہ منظر جب سامنے آتا ہے تو وہی لذت محسوس ہوتی ہے بیدار ہونے کے بعد بھی مجھ پر ایک خاص کیف تھی جس کی وجہ سے میں بستر سے نہ اٹھ سکا قل شریف بھی ختم ہو گیا والد صاحب قبلہ قل شریف ختم ہونے کے بعد میرے کمرے میں تشریف لائے اس وقت بھی میں بے قابو تھا میری طرف دیکھ کر فرمایا اب تو تسلی ہو گئی مجھے ہوش آ گیا اور والد صاحب قبلہ کے قدموں میں سر رکھ کر کافی دیر روتا رہا اس کے بعد قلب مطمئن ہو گیا پھر میرے آقا نے اپنے اس غلام کو وہ فہم عطا کی کہ تجھے تو سرکار نے پیدائش سے قبل ہی اپنا بنالیا تھا اور میرے آقا کی غلامی بقول جامی ۔

تا داغ غلامی تو داریم ہر جا کہ رویم بادشاہیم

میرے آقا نے اس پر بھی بس نہ کیا بعد میں کرم بالائے کرم یہ فرمایا کہ حضرت قبلہ کریم بابا صاحب تاجی اور میر حافظ علی صاحب تاجی جو سرکار کے ۴۵ سالہ حاضر باش تھے اور حضرت کریم بابا صاحب سے بیعت بھی تھے ان دونوں کو کراچی بھیجا کہ ہمارے بچے میر محمد کو ظاہری طور پر بھی ہمارا خرقة خلافت

عطا کر دو اور بچوں کی تعداد بڑھانے کی اجازت تحریری ہماری طرف سے دے دو۔ اس طرح سرکار نے مجھ عاجز کی اس خواہش کی بھی تکمیل کرا دی۔

کوئی جانے تو کیا جانے کوئی سمجھے تو کیا سمجھے  
بس اہل دل سمجھتے ہیں حقیقت تاج بابا کی

## عبدالمجید صاحب تاجی کی بیعت

عبدالمجید صاحب کا تعلق کامٹی (سی پی) سے ہے آپ کے خاندان کے تمام افراد بابا صاحب کے بے حد عقیدت مندر ہے ہیں آپ کے بڑے بھائی محمد اسماعیل صاحب نئی کراچی میں سرکار بابا صاحب کی سالانہ فاتحہ کی تقریب بہت اہتمام سے کراتے تھے۔ عبدالمجید صاحب فرماتے ہیں کہ کراچی آنے کے بعد یہاں کے چند پیروں کے چکر میں الجھ کر سرکار بابا صاحب کو بھلا بیٹھا۔ جس کے نتیجہ میں میری الجھنیں بڑھتی گئیں جب بہت زیادہ پریشان ہو گیا تو پھر بابا صاحب کی طرف رجوع ہوا تو میرے رحم دل آقا نے دو مرتبہ تشریف لا کر اس غلام کو نوازا اور یہ بھی بتایا کہ ”تو ہمارا ہے ہمارا ہی رہے گا کوئی دوسرا تجھ پر ہاتھ نہیں رکھ سکتا“۔

مجید صاحب کو بشارت کے ذریعہ شجرہ مبارک عطا کیا گیا وہ خواب کی تفصیلات انہوں نے بتائیں۔ فرماتے ہیں کہ گیارہویں شریف کورات میں سرکار بابا صاحب کی نذر نیاز پیش کر کے سو گیارہ رات میں نے دیکھا کہ مجھے ایک شجرہ مبارک جو بالکل نورانی تھا عطا کیا گیا جس کے بے شمار ورق تھے جیسے جیسے میں پلٹتا گیا حضرت آدم علیہ السلام تا سرکار دو عالم صلی اللہ علیہ وسلم کے اسماء گرامی اور ان کے بعد اولیاء کرام کے نام تا حضرت بابا سید محمد تاج الدین آپ کے نام نے مجھے نور بخشا اس کے بعد میرے آقا حضرت بابا صاحب ”بخس نفیس بالکل نورانی کی شکل میں ظاہر ہوئے۔ اس نور پر میرے گنہگار نظر کیا کام کرتیں ہوش گم ہو گئے بیدار ہونے کے بعد کئی روز تک ایک خاص سرور قائم رہا اسی سرور میں سرکار سے بار بار عرض کرتا رہا کہ سرکار نورانی شکل میں زیارت کی تاب نہیں شکر درہ شریف اور واکی شریف کی بشری شکل میں کرم چاہتا ہوں چنانچہ میرے مولانا نے غلام کی التجاس لی اور چند ہی روز بعد



بشری شکل میں میرے مکان کے صحن میں ایک تخت پر آرام فرماتے ہوئے نظر آئے خدمت میں حاضر رہا اور سرکار مجھے نظر شفقت سے دیکھتے رہے اس طرح میرے آقا نے مجھے نوازا۔

اس قسم کے بے شمار واقعات ہیں یہاں چند ہی پر اکتفا کرتا ہوں ان واقعات سے قارئین سمجھ جائیں گے کہ بابا صاحب کس شان کے بزرگ ہیں اور آپ کا طریقہ کتنا نازا ہے مولف تاج مراری فرماتے ہیں کہ

ان تمام واقعات ہی نے مجھ کو شجرہ مبارک کی تلاش میں دربار حضرت محبوب الہیٰ تک پہنچایا دل یہ گواہی دے رہا تھا کہ سرکار بابا ہی نے اس دربار کی طرف رجوع کیا ہے اسکا یہی ثبوت ہے کہ یہاں سے سرکار کا شجرہ مبارک حاصل ہوا جو ذکر تاج ہندی تاج مراری ہندوستان میں اور اب ”اذکار تاج الاولیاء“ میں شائع کیا جا رہا ہے۔

### مقبول احمد تاجی کو غلامی عطا کی

مقبول احمد تاجی تاج بابا مارکیٹ پاپوش نگر کراچی نے اپنے حالات حضرت قاضی بابا کو سنائے تھے جس پر قاضی بابا نے فرمایا تھا اب تم کسی کے مرید نہ ہونا اس کے بعد سرکار نے مقبول احمد صاحب کی تسلی کے لئے تین مرتبہ مختلف طریقہ سے نوازا ابھی شربت کبھی چائے اور کبھی مچھلی کے تلے ہوئے انڈے عطا کر کے آج وہ سرکار کی فاتحہ کی اگر بتی کی خاک کو خاک شفاء کے طور پر استعمال کرتے ہیں اور فائدہ اٹھا رہے ہیں محمد عبداللہ صدیقی صاحب اکولوی قاضی بابا کے نادیدہ عاشق ہیں اسی عشق نے انہیں سرکار کی غلامی میں لے لیا ہے۔ اور کرم ہو رہا ہے قاضی بابا کی صاحبزادی تاج النساء بیگم اور ان کے شوہر محمد حسن خان صاحب تاجی بھی سرکار کی غلامی سے مستفیض ہو رہے ہیں محمد حسن خان صاحب سرکار کی شبیہ مبارک کے سامنے گڑ گڑا کر عرض کر کے اپنا مقصد حاصل کر لیتے ہیں ان کے علاوہ بھی کراچی میں ایسے ہزاروں افراد موجود ہیں جن کو سرکار نوازا رہے ہیں۔

### اہلیہ محمد علی تاجی کی بیعت

سرکار تاج الاولیاء نے میرے چہرے کے بوسے لینے کے بعد ایک شب میرے قریب آئے میں خوفزدہ

ہو کر بھاگنے لگی تو مجھے پکڑ کر جلیبی کھلائی اس کے بعد ایک شب میں نے دیکھا کہ میں ناگپور شریف میں ہوں ایک مقام پر سیڑھیاں چڑھ کر اوپر پہنچی ہوں۔ وہاں سرکار بابا صاحب کا مزار مبارک ہے مزار شریف کے قریب ایک بزرگ لیٹے ہوئے ہیں بے شمار عورتیں بھی ہیں تھوڑی دیر بعد دیکھا کہ عورتیں تو چلی گئیں اور سرکار تاج الاولیاء مزار مبارک سے باہر تشریف لائے اور میرے سر پر ہاتھ پھیر کر فرمایا ”کسی کو کچھ نہ بتانا“ فوراً ہی میری آنکھ کھل گئی یہ سب میرے مرید بننے کی تڑپ کی وجہ سے ہو رہا تھا۔ چنانچہ ۱۲ ربیع الاول ۱۴۱۲ھ کو میں سرکار کے دامن سے وابستہ ہو گئی ہوں یہ بھی سرکار کا کرم ہے۔

### شیم منور جان کی بیعت (راوی شیم منور جان)

میں ایک شکستہ دل عورت ہوں باپ کا سایہ نہ دیکھا نہ کوئی بھائی ہے ایک بہن تھی اس نے بھی جوانی میں ساتھ چھوڑ دیا لیکن اللہ کا کرم ہمیشہ شامل حال رہا۔ بچپن ہی میں بابا عبید اللہ درانی نے اپنا یاغالباً ۱۹۷۹ء میں میں نے دیکھا (خواب بشارت) بابا درانی قادری تاجی اور بابا قادر اولیاء تاجی وجیا نگر کے ساتھ ہوں بابا درانی میرا ہاتھ پکڑے ہوئے ہیں اسی وقت ایک دراز قد بزرگ بے حد نورانی چہرہ والے تشریف لائے اور بابا درانی کے ہاتھ سے میرا ہاتھ لے کر فرمایا ”یہ ہماری بیٹی ہے“ اور ایک پھولوں کا ہار بھی میرے گلے میں ڈالا۔ (اس سے واضح ہوا کہ بابا درانی صاحب کو یہ بتایا کہ یہ ہماری بیٹی ہے) اس کے بعد اکثر سرکار تاج الاولیاء خواب میں کرم فرماتے رہے۔

ایک بار مجھ ناچیز سے فرمایا ”تمہیں تو کلمہ پڑھنا بھی نہیں آتا میں سکھاؤں گا ایک بار سرکار جو چادر اوڑھے ہوئے تھے اس ادنیٰ خادمہ کو اوڑھایا جب بھی کرم فرمایا بے حد فرمایا بلکہ ایک بار تو واضح طور پر اپنا دست مبارک (میرے ہاتھ میں دے کر) یہ فرمایا کہ ”کر لو اس ہاتھ پر بیعت“ اسی طرح بابا سرکار نے مجھ ادنیٰ خادمہ کو اپنی پلٹن میں شامل کر کے مجھے ہی نہیں میرے پورے خاندان پر احسان فرمایا۔ اسی کا نتیجہ تھا کہ بابا درانی صاحب مجھ سے بے حد محبت کرتے تھے بلکہ اپنے وصال سے قبل مجھ سے فرمایا ”تمہیں دیکھ کر مجھے بابا تاج الدین یاد آتے ہیں۔“ اب وہ انتقال کر گئی ہیں

إِنَّ لِلَّهِ وَأَنَا إِلَيْهِ رَاجِعُونَ.



## پیروں کے لئے سبق

راوی سید قاسم علی شاہ اکولوی

میں امراتوں میں تھا وہاں ایک شب خواب دیکھا تاج بابا مجھے بلا رہے ہیں۔ میری آرزو تھی کہ سرکار مجھے اپنی خدمت میں بلا کر مرید بنالیں۔ میں خواب دیکھنے کے بعد دوسرے ہی روز ناگپور پہنچ گیا۔ اور سرکار کے ساتھ ساتھ رہنے لگا اور دل ہی دل میں عرض کرتا رہا کہ سرکار مجھے مرید بنا لیجئے۔ کئی ماہ کے بعد ایک روز حضور نے مجھے ایک آگ کے گڑھے کے قریب بٹھا کر حکم دیا ”یہیں بیٹھو اور جاگتے رہو“۔ چند اور حضرات بھی میرے ساتھ بیٹھ گئے۔ آگ کے گڑھے سے تھوڑی ہی دوری کی شریف میں سرکار کا آستانہ تھا۔ آستانہ پر سرکار موجود تھے۔ تقریباً رات ایک بجے سرکار آستانہ سے باہر تشریف لائے اور ایک ہندو کو آواز دے کر فرمایا۔ ”قتل جلا کر لاؤ اور گڑھے کے چاروں طرف چکر لگاتے ہوئے قتل کو ہلاؤ۔ دو تین چکر بعد ہی سرکار نے اس سے قتل لے لی اور خود ہلانے لگے۔ چند لمحہ بعد ہی سامنے ایک چھوٹی سی ٹھیکری پر ایک سفید پوش بزرگ نمودار ہوئے حضور نے ان سے کچھ بات کی اس کے بعد وہ بزرگ روانہ ہو گئے۔ صبح حضور نے میرے سر کے بال جو زلفوں کی شکل کے ہو گئے تھے صاف کر دیا اور غلامی عطا کی۔ میری والدہ سے معلوم ہوا کہ ان کے بچے ہو کر مرجاتے تھے اس لئے انہوں نے ایک بزرگ سے عرض کیا تھا کہ میرے بچے مرجاتے ہیں آپ دعا فرمائیں میرا بچہ زندہ رہے تو میں آپ کے دربار میں حاضری دے کر ہی اس کے بال اتر وادوں گی اور بچہ آپ کا ہوگا۔ اس دربار میں حاضری نہ ہوئی اور میرے بال بڑھتے رہے دوسری بات یہ کہ والدہ نے یہ فرمایا تھا کہ بچہ آپ کا ہوگا چنانچہ سرکار نے ان کی خدمت میں پیش کیا اور میری خواہش ان سے ظاہر کر کے تب بال اتر وادے اور غلامی عطا کی۔

## پلٹن میں نام

راوی: قاضی محمد علی تاجی

پشاور کے دورہ میں میرے ملاقات بیٹا نعیمہ شہناز سے ہوئی میں نے ان کو ان کی بچیوں کو اور

صاحبزادہ کو سرکار کا شیدائی پایا۔ گھنٹوں بیٹھ کر صرف سرکار کا تذکرہ بھرپور عقیدت و رقت کے ساتھ سنتی تھیں، ایک روز بیٹا نعیمہ نے سنایا کہ خورشید احمد داماد ولی بھائی نے سرکار تاج الاولیاء کی خواب میں زیارت کی (خورشید احمد صاحب کا تعلق سلسلہ تاجیہ سے ہے) اس وقت سرکار کے دست مبارک میں دودھ کا گلاس تھا خورشید میاں سے مخاطب ہو کر سرکار نے فرمایا ”یہ نعیمہ کو دے دو“ جہاں اس زیارت میں نعیمہ بیٹا کو گلاس عطا کر دیا کر پلٹن میں نام لکھوایا۔ وہاں خورشید احمد تاجی بھی قابل مبارکباد ہیں کہ قبلہ درانی صاحب نے جس بچی کو شمع محفل کا خطاب عطا کیا تھا اس بچی کا نام سرکار کے رجسٹر میں درج ہوگا۔ دودھ کا گلاس عطا کر کے سرکار نے واضح کر دیا کہ بچی ہماری ہے۔ میں نے چاہا تھا کہ خورشید احمد تاجی صاحب کا تفصیلی خواب مجھ تک پہنچ جاتا تو اچھا تھا لیکن ان سے ملاقات نہ ہو سکی۔ بابا صاحب کا ایک قول یہ بھی تھا کہ وہ مرشد، مرشد کامل ہی نہیں جو طالب کو اس کی طلب کے مطابق تعلیم نہ دے سکے۔

## طے الارض:-

زماں و مکاں کے فاصلوں کا سمٹ جانا دور دراز مقامات پر چشم زدن میں پہنچ جانا دوسروں کو بھی پہنچا دینا۔ دور کی چیزوں کو اپنے پاس بلا لینا کرامت ہے جو طے الارض کہلاتا ہے۔ اولیاء اللہ کی یہ روایت ہمیشہ سے چلی آرہی ہے کہ وہ آن واحد میں جہاں چاہتے ہیں پہنچ جاتے ہیں۔ زمان و مکاں کے فاصلے چشم زدن میں طے کر لیتے ہیں۔ یہ کرامت معراج کے واقعہ کی صداقت پر دلیل بن کر مادہ پرستوں کے سامنے آتی ہے تو یہ عہد گذشتہ کے معجزات کی تصدیق پر مجبور ہو جاتے ہیں

میرے آقا حضرت بابا سید محمد تاج الدین رحمۃ اللہ علیہ کی ذات سے وہ تمام کرامتیں علی الاعلان ظہور میں آئیں جو تمام اولیاء اللہ سے فرداً فرداً ظاہر ہوئی تھیں ان ہی کرامات سے بابا صاحب کی جامعیت کا اندازہ کیا جاسکتا ہے۔ پلک جھپکتے آپ دور دراز مقامات پر پہنچ جاتے اور اپنی جگہ پر بھی موجود ہوتے دوسری جگہ پہنچ کر ان کو باقاعدہ حکم احکام دیتے ان کی مشکل کشائی فرماتے یہ آپ کی مشہور عالم خصوصیات تھیں آپ کا ارشاد ہے۔



”ہم اپنے نام کے ساتھ رہتے ہیں“

اللہ اللہ جس شخصیت کے لاکھوں نام لیوا ہوں جس کا فرمان ہو کہ سوا لاکھ ولی بناؤ نگاہ سب آپ کو یاد کرتے ہوں گے اور میرے سرکار اپنے نام کے ساتھ ان کی مشکل کشائی فرماتے ہوں گے اس سلسلہ کے چند واقعات پیش کئے جاتے ہیں۔

### ہیرالال کوچوان

سرکار مجھ غلام سے (مولف) یہ خدمت لے رہے ہیں کہ مختلف زبانوں میں سرکار کی سوانح شائع کر رہا ہوں اس سلسلہ میں، میں سرکار کے پرانے خدام عقیدت مند حضرات سے برابر ملتا رہا اور ان سے سرکار کے جو حالات ملتے رہے ان کو قلم بند کرتا رہا ہوں اسی سلسلہ میں مجھے خیال ہوا کہ میں ہیرالال بھائی کوچوان جو سرکار کے تانگہ پر راجہ صاحب کی طرف سے مقرر تھے ان سے بھی کچھ حالات معلوم کر کے قلمبند کروں چنانچہ میں ان سے ملا انہوں نے جو خصوصی واقعہ بیان کیا ہے وہ پیش کر رہا ہوں۔ ایک روز سرکار تانگہ میں تشریف فرما تھے۔ اور مہاراج باغ کی سیر ہو رہی تھی اچانک سرکار نے بہت زور سے فرمایا ”بڑھارے گاڑی کا بل قدھار کو“ حضور کی زبان سے یہ الفاظ نکلے ہی تھے کہ سارا منظر بدل گیا اب ہمارا تانگہ مہاراج باغ میں نہیں تھا بلکہ کسی دوسرے شہر میں چل رہا تھا ایک مقام پر پہنچ کر بابا جی بھگوان نے گاڑی روکنے کا حکم فرمایا جہاں گاڑی رکی اس کے سامنے ایک کمرہ تھا اس کمرہ سے تین آدمی نکل کر آئے اور حضور کی قدمبوسی کی سرکار نے ان سے کچھ باتیں بھی کیں۔ جسے میں نہ سمجھ سکا اس کے بعد فرمایا بڑھارے گاڑی اگلے ہی لمحہ ہم مہاراج باغ میں تھے۔

اس واقعہ کی تصدیق حضرت عین اللہ شاہ صاحب تاجی (جن کا مزار اناؤ بھارت میں ہے) نے کی اور ہیرالال بھائی نے بھی حضرت کو پہچان کر بتایا کہ جو تین آدمی مکان سے نکلے تھے ان میں سے ایک یہ ہیں دیکھا آپ نے یہ شان مہاراج باغ میں عقیدت مندوں کے درمیان تانگہ چل رہا ہے اور اسی وقت ہدایت دینے کا بل بھی پہنچ گئے ہیں۔

### بابا صاحب جج میں

راوی احمد خان صاحب نواب پورہ ناگپور

جن دنوں حضور شکر درہ سے واک تشریف لے گئے تھے۔ ایک ضعیف اڑیاں کے رہنے والے جج کر کے ناگپور تشریف لائے کئی حضرات سے اور تانگہ والوں سے وہ دریافت کر رہے تھے نارنگی کے ناگپور واگی کہاں ہے۔ سب یہی بتا رہے تھے کہ نارنگی کا ناگپور تو یہی ہے واگی کوئی جگہ نہیں میں ان کے قریب گیا اور دریافت کیا آپ کو کس کی تلاش ہے تب انہوں نے الگ لے جا کر مجھے بتایا میں جج کرنے گیا تھا وہاں سے واپس آیا ہوں دوران جج جب ہم لوگ کنکریاں مارنے گئے تو میں نے دیکھا میرے قریب ایک بزرگ سبز جبہ پہنے دونوں ہاتھ باندھے کھڑے ہیں میرے دل نے گواہی دی کہ یہ کوئی درویش کامل ہیں میں کنکریاں مار کر فارغ ہوا تو ان کے پیچھے کھڑا ہو گیا کچھ دیر بعد درویش چلنے لگے تو میں ادب سے جھکا تو انہوں نے فرمایا ”یہاں نکورے نارنگی کے ناگپور کے قریب واگی ہے وہاں آ“ چنانچہ میں آگیا ہوں واگی کا پتہ نہیں چلتا میں فوراً سمجھ گیا کہ ان حاجی صاحب کی مراد حضور بابا صاحب قبلہ سے ہے چنانچہ میں نے حاجی صاحب سے کہا جن کا آپ پتہ معلوم کر رہے ہیں وہ حضرت بابا تاج الدین ولی کامل ہیں حال ہی میں واک تشریف لے گئے ہیں چونکہ آپ واگی فرما رہے تھے اس لئے لوگ سمجھ نہیں رہے تھے حضرت بابا صاحب کی یہی شان ہے وہ آپ سے جج میں بھی ملے اور یہاں بھی موجود تھے“ چنانچہ میں نے ان کو اتوارہ اسٹیشن لے جا کر ریل میں واک کے لئے سوار کرادیا اور پوری تفصیل سمجھا دی تیسرے روز میں بھی واک تشریف گیا تو حاجی صاحب کو سرکار کی خدمت میں موجود پایا۔ ملاقات ہوئی تو حاجی صاحب نے بتایا جب میں اسٹیشن پر اتار کر گاؤں کی طرف جا رہا تھا تو حاضرین سے بابا صاحب نے فرمایا ”چلو ملاقات کو حاجی آرہے ہیں“ میں سرکار کی طرف جا رہا تھا سرکار میرے طرف آرہے تھے میں نے جیسے ہی دیکھا دوڑ کر قدمبوس ہوا وہاں بھی میں قدمبوسی ہی کے لئے جھکا تھا وہاں تو آپ نے منع فرمادیا تھا یہاں قدمبوسی کے بعد فرمایا حضرت یہیں رہے: چنانچہ میں حکم کی تکمیل میں رکھا ہوا ہوں۔ آپ تا حکم ثانی دربار میں مقیم رہے۔

تا مہر نو ویدیم رات گزاشتیم از جملہ صفات از پے آں ذات گزاشتیم



## بابا صاحب مکہ معظمہ میں (۲۱ روز)

راوی: سردار خان

۲ جون ۱۹۳۸ء کو سردار خان صاحب جن کی عمر اس وقت اسی سال تھی۔ اور قلعہ ناگپور میں قیام فرماتے۔ انہوں نے یہ واقعہ سنایا میرا ایک ہاتھ سوکھ رہا تھا حضور بابا صاحب کی کرامتوں کا شہرہ ہر چہار جانب ہو رہا تھا لوگ پاگل خانے میں دور دور سے آکر فیض حاصل کر رہے تھے ایک روز میرے خسر مجھے بھی پاگل خانہ حضور کی خدمت میں لے گئے ہم لوگ ایک نیم کے درخت کے نیچے بیٹھے تھے کہ ایک حاجی صاحب حضور کا نام دریافت کرتے ہوئے پاگل خانہ میں آئے اور ہمارے پاس رکے۔ ہم لوگوں نے آنے کا سبب دریافت کیا تو فرمانے لگے میں مکہ شریف سے حج کر کے واپس آ رہا ہوں وہاں بابا تاج الدین نامی بزرگ اکیس روز تک میرے ساتھ مکہ شریف میں رہے انہوں نے مجھے پتہ دیا تھا کہ میں ناگپور پاگل خانہ میں رہتا ہوں حاجی صاحب سرکار کی خدمت میں پہنچے اور پہچان لیا قد مبوس ہو کر دعائیں لیں اور واپس ہونے لگے تو وہاں کے ڈاکٹر کاشی ناتھ راؤ سے بھی ملاقات ہوئی ان کو بھی حاجی صاحب نے پورا واقعہ سنایا۔ ڈاکٹر صاحب کو بے حد تعجب ہوا کہ بابا صاحب کو میں روزانہ کمرہ میں دیکھتا ہوں وہ ان ۲۱ دنوں میں کمرہ ہی میں تھے کمرہ بھی بند رہتا ہے صرف خاص خاص اوقات میں کھولا جاتا ہے اور حاجی صاحب کے بقول ۲۱ روز ان کے ساتھ مکہ شریف میں رہے تو ڈاکٹر صاحب کے آنسو جاری ہو گئے اور بابا صاحب کی کرامات سننے لگے اتنے میں حضور کمرے سے باہر تشریف لائے اور ڈاکٹر صاحب سے مخاطب ہو کر فرمایا۔ ”لمبی ٹکڑے“ (یعنی اس بات کو طول مت دو) اس کے بعد حضور میری طرف (سردار خان) مخاطب ہوئے اور خود اپنی انگلی پکڑ کر فرمانے لگے ”بڑی جلن رہے بڑا درد رہے“ جیسے جیسے حضور یہ فرماتے میرے خشک ہاتھ کے درد اور جلن میں کمی ہوتی گئی جیسے ہی حضور نے اپنے ہاتھ کی انگلیاں جھٹکے سے چھوڑیں ویسے ہی میرا درد کا فور ہو گیا اور خشک ہاتھ کام کرنے لگا۔ اس کے بعد حضور نے فرمایا ”حاجی سردار خاں جا کو آؤ“ اس وقت تک میں نے حج نہیں کیا تھا لیکن بابا صاحب کے حاجی کہنے کے بعد مجھے حج کی سعادت بھی نصیب ہوئی اور صحت بھی حضور جن کو بھی حکم دیتے جا کو آؤ ان کو دوبارہ حاضری کا شرف حاصل ہوتا۔

زبان کس چہ کند شرح حسن تو اے دوست  
کہ شمع حسن تو با شعلہ ہمزیاں بہتر  
(ذہین تاجی)

## حضرت فرید خان صاحب فضا

آپ انجمن ہائی اسکول ناگپور میں ہیڈ ماسٹر تھے آپ پر سرکار تاج الاولیاء کا خصوصی کرم تھا۔ وصال سے تین روز قبل ناگپور سے باہر جانے کی اجازت حاصل کرنے کے لئے بابا صاحب کی خدمت میں حاضر ہوئے تو آپ نے یہ فرما کر روک دیا ”تو حضرت تین دن بعد جاتے“ چنانچہ فضا صاحب رک گئے اور تیسرے روز بابا صاحب نے وصال فرمایا اسمیں ان کی شرکت ہوئی بلکہ وہ تجھیز و تکفین کے مصارف میں بھی شریک رہے اس سے بڑھ کر اور کیا آپ کا تعارف پیش کروں ویسے حضرت فضا صاحب دل اور بہت سی خوبیوں کے مالک تھے۔

(محمد علی تاجی)

## جنگ بلقان کی کمان

حضرت قاضی بابا کی بیاض سے۔

حضرت فرید خان صاحب کہتے ہیں ۱۹۰۹ء کے ابتدائی زمانہ میں حضرت بابا صاحب واگی شریف میں مقیم تھے۔ میں (فرید خان فضا) اور پروفیسر عبدالقوی صاحب لکھنؤی حضور بابا صاحب کی خدمت میں حاضر ہوئے اس وقت حضرت بابا صاحب واگی مقام سے سات آٹھ میل دور ایک کاشت کی زمین پر (کھیت میں) تشریف فرما تھے اس کھیت کے چاروں طرف بیول کے درخت تھے زائرین درختوں کے نیچے بیٹھے تھے بابا کھیت میں پتھر چن چن کر ڈھیر کر رہے تھے ہم دونوں بھی پتھر جمع کرنے لگے پتھروں کا دو ڈھائی فٹ اونچا ڈھیر ہو گیا تو سرکار نے فرمایا اب دوسرا ڈھیر بناؤ اور جلد بناؤ دوسرا ڈھیر بھی تیار ہو گیا اس کے بعد حضور نے ایک لکڑی ہاتھ میں لے کر فوجی احکام جاری فرمانا شروع کر دیئے لکڑی سے اشارہ کرتے تھے فلاں ڈویژن ادھر جاؤ ایک فائر شوٹ اس قسم کے



احکام ایک خاص کیفیت میں جاری فرما رہے تھے اس کے بعد آپ نے فرمایا وہ بھاگے یونانی، یونانی بھاگے پکڑو پکڑو اور پھر فرمایا یونانیوں کی ہم نے کمر توڑ دی اب مقابلہ میں کھڑے نہ ہوں گے اس کے بعد وہ لکڑی جو آپ کے دست مبارک میں تھی پتھر کی بڑی ڈھیری پر یہ فرما کر نصب کر دیا یہ ترکی کا جھنڈا ہے ترکوں کی فتح ہوگئی جس وقت حضور یہ مژدہ فتح سنا رہے تھے آپ کے چہرہ مبارک پر بڑی بشارت تھی۔ کچھ دن بعد اخبارات میں خبر آگئی کہ یونانیوں کو شکست فاش ہوگئی ترکوں کے ہاتھ زبردست مال غنیمت آیا جنگ بلقان کی فتح ترکوں کو نصیب ہوئی۔

### بابا صاحب کے جنگ بلقان میں شرکت کی تصدیق۔

محمد عثمان خان صاحب فضا فرید خان صاحب فضا کے چھوٹے بھائی تھے۔ یہ بزرگ بھی بڑی خوبیوں کے مالک تھے بابا صاحب کے بے حد عقیدت مند تھے اس زمانہ میں ڈپٹی کمشنر کے سررشتہ دار تھے آپ کا بیان ہے۔

اس جنگ کے فتح ہونے کے بعد ایک روز ڈی سی نے ان کو طلب کیا اور ایک فائل دکھا کر پوچھا یہ گھوڑے سوار کا فوٹو دیکھ کر بتاؤ یا معلومات کر کے رپورٹ دو یہ شخص ہندوستانی ہے اور ترکی کی فوج کی کمان کر رہا تھا یہ فوٹو لندن سے وائسرائے ہند کے پاس آیا اور اس نے ہندوستان کے تمام کمشنروں اور ڈپٹی کمشنروں کو بغرض شناخت روانہ کیا ہے۔

فضا صاحب نے فائل لے کر تصویر دیکھی اور حیران ہو کر کہنے لگے یہ تو ہمارے پیر و مرشد حضرت بابا صاحب کی فوٹو ہے تمام ہندو مسلمان ان کو پہچانتے ہیں دفتر میں جس سے جی چاہے معلوم کر لیجئے D-C نے دفتر کے تمام عملہ سے معلومات کر کے تصدیق کر لی اور رپورٹ وائسرائے کو بھیج دی وائسرائے نے لندن روانہ کر دی اس طرح سے یورپین ممالک سے بے شمار بڑے بڑے لوگ حاضر ہونے لگے۔

حضرت بابا صاحب کے واقعات میں بے شمار حضرات نے بابا صاحب کی مختلف مقامات پر زیارت کی جہاں جس نے یاد کیا سرکار اس کی مشکل کشائی کے لئے وہیں پہنچ گئے۔

### بابا صاحب رہتک میں

میرے ایک محب مخلص بزرگ میجر سید منظور حسین خادم جو حضرت بابا صاحب کے بڑے بچے پکے پرستار تھے بابا صاحب کی نذر نیاز کی تھی جس میں میں بھی مدعو تھا اور کئی بزرگ تھے ان میں ایک بزرگ رہتک (ہندوستان) کے تھے بابا صاحب سرکار کا ذکر ہو رہا تھا ان حضرت نے فرمایا آپ کے بابا صاحب کی میں نے رہتک میں زیارت کی ہمارے ایک دوست جو بابا صاحب کے عقیدت مند تھے ان کے مکان پر تشریف لائے تھے انہوں نے میرے علاوہ کئی اور احباب کو بابا صاحب سے ملایا اس طرح مجھے بھی قد مبوسی کا شرف حاصل ہے قارئین یہ تو اس شہنشاہ کا تذکرہ ہے اس کے غلاموں نے بھی یہ کر دکھایا ہے ایک مختصر ذکر بابا صاحب کے ایک ہندو غلام اور چند دیگر واقعات پیش کر کے اس مضمون کو ختم کروں گا اس لئے کہ میرے پاس، حضرت قبلہ کریم بابا صاحب تاجی کے پاس اور حضرت بابا صاحب کے مختلف عقیدت مندوں کے پاس صرف اس سلسلہ کے اتنے واقعات ہیں کہ اس پر کئی کتابیں لکھی جاسکتی ہیں۔

### آپ کے ہندو غلام کا واقعہ

ایک ہندو گارڈ سرکار کی خدمت میں موجود سرکار کے پیردبار ہے تھے اسی دوران اسٹیشن ماسٹر اور ایک دو حضرات جو اسی اسٹیشن سے منسلک تھے حاضری کے لئے تشریف لائے جو گارڈ صاحب حضرت کے پیردبار ہے تھے ان کو پیردبارتے ہوئے دیکھ کر پریشان ہوئے اس لئے کہ ان گارڈ صاحب کو ناگپور سے آدھے گھنٹہ بعد ایک گاڑی لے کر جانا تھا یہاں گارڈ صاحب اطمینان سے سرکار کے پیردبار ہے تھے یہ حضرات قد مبوس ہوئے اور بغیر اجازت لئے واپس اسٹیشن روانہ ہوئے۔ ان گارڈ صاحب سے کچھ نہیں کہا اسٹیشن ماسٹر صاحب نے سوچا کہ جلد پہنچ کر کسی اور گارڈ کی ڈیوٹی لگا کر ٹرین روانہ کر دوں گا جب یہ اسٹیشن پہنچے تو ٹائم ہو گیا تھا اور گاڑی روانہ ہو رہی تھی یہ سمجھ کر آپ پلیٹ فارم پر ہی رکے کہ دیکھیں ہمارے اسٹاف نے کس کی ڈیوٹی لگائی ہے گارڈ کا ڈبہ جب سامنے سے گزرا تو وہی ہندو گارڈ صاحب جو سرکار کے پیردبار ہے تھے جھنڈی ہلاتے اور ان کو سلام کرتے سامنے سے گزر گئے ان



لوگوں کو تعجب ہوا کہ ہم ان کو بابا صاحب کے پیر دباتے چھوڑ آئے تھے پھر یہ ہم سے پہلے کیسے پہنچ گئے چل کر دیکھنا چاہئے چنانچہ پھر یہ بابا صاحب کی خدمت میں گئے دیکھا تو وہی گارڈ صاحب سرکار کے پیر دبار ہے ہیں ان کو دیکھ کر سرکار اٹھ بیٹھے اور فرمایا۔ ”تعجب کی بات نہیں ایسا بھی ہوتا ہے“

### بیک وقت دو جگہ حاضر

ایک مدراسی برہمن کسی آفس سے چار دن کی اجازت لے کر حضور کی خدمت میں حاضر ہوئے جب ان کی رخصت ختم ہوگئی تو انہوں نے حضور سے اجازت چاہی لیکن حضور نے اجازت نہ دی ایک ہفتہ کے بعد پھر اجازت چاہی حضور نے کوئی جواب نہیں دیا اسی طرح ایک ماہ کچھ دن گزر جانے کے بعد حضور نے انہیں اجازت دی یہ پریشان حال اپنے گھر پہنچ کر بیوی بچوں سے ملے اور اپنے دل میں خیال کرنے لگے کہ نہ بیوی دریافت کرتی ہے اور نہ کوئی بچہ کہ تم اتنے دن کہاں رہے۔ آخر شہناہ دھو کر فارغ ہونے کے بعد اپنے بیوی سے دریافت کیا کہ میری تلاش میں دفتر سے کوئی آدمی تو نہیں آیا تھا بیوی نے سن کر تعجب سے پوچھا کہ آج آپ اس قدر پریشان کیوں ہیں۔ جواب دیا میں چار دن کی رخصت لے کر شکر درہ باباجی کی سیوا میں گیا تھا اور اجازت نہ ملنے پر ایک مہینے سے زائد وہاں قیام کرنا پڑا اور آج یہاں آنے پر نہ تم پوچھتی ہو اور نہ کوئی بچہ یہ سن کر بیوی نے جواب دیا آپ مجھ سے مذاق کر رہے ہیں دفتر کا وقت ہو گیا ہے کھانا کھا کر دفتر جائیے چنانچہ یہ مہاراج دفتر گئے تو اپنے ماتحت حضرات سے حسب معمول ملے یہ دیکھ کر حضور بابا صاحب کی طرف رجوع ہوئے اور التجا کرنے لگے کہ آپ کی یہ کیا کرامت ہے کہ کوئی دفتر کا آدمی میری غیر حاضری کے متعلق شکایت نہیں کر رہا ہے یہ سوچ ہی رہے تھے کہ ان کے آفیسر کے پاس سے چڑا سی آیا اور کہنے لگا صاحب نے مثل منگوائی ہے جو کل آپ کو دی تھی ٹیبل پر مثل بھی رکھی تھی۔ مثل لے کر یہ اپنی جگہ سے نہایت مسرور اٹھے اور اپنے آفیسر بالا کے پاس مثل پیش کی اور ان کو اول تا آخر سرگزشت سنائی جس کو سن کر دفتر کے سب لوگ دنگ رہ گئے دونوں جگہ حاضری واقعی کرامت ہے اس واقعہ سے قارئین سمجھ گئے ہوں گے کہ ایک غیر مذہب کا آدمی صدق دل سے سرکار میں حاضر ہوا۔ سرکار نے اپنے حکم سے اسے اپنی خدمت میں رکھ کر دوسری شخصیت کا مالک بنا دیا ادھر سرکار کی خدمت کر رہا ہے ادھر دروازہ مقام پر

بیوی بچوں کے ساتھ رہتے ہوئے اپنی ڈیوٹی بھی انجام دے رہا ہے یہ سرکار کے ادلے نام لیوانے کر دکھایا تو میرے آقا بیک وقت کتنے مقامات پر ہوتے ہوں گے۔

### بابا صاحب کراچی میں

عبدالرحمن ثنی صاحب جن کا ذکر ایک اور تذکرہ میں آچکا ہے آپ نے ایک تازہ واقعہ قاضی محمد علی تاجی کو سنایا حضرت بابا یوسف شاہ صاحب تاجی کے مزار پر عرس مبارک سرکار تاج الاولیاء منعقد تھا۔ ایک صاحب نے اجازت لے کر کچھ بیان کرنا چاہا۔ چنانچہ ان کو اجازت دے دی گئی۔ وہ کھڑے ہوئے اور بیان کرنا شروع کیا۔

میں ایک تعلیمی ادارے میں پروفیسر ہوں۔ چند سال قبل بے حد پریشان تھا کہیں ملازمت بھی نہیں ملتی تھی پریشانی میں کراچی کے روڈ اور گلیوں کے چکر لگاتا پھرتا تھا ایک روز لیاقت آباد کے روڈ سے بہت ہی زیادہ مغموم اور پریشان گزر رہا تھا کہ اچانک ایک فقیر صاحب میرے قریب تشریف لائے اور اپنی جیب سے ایک سوکانوٹ عنایت فرمایا میں ان کو دیکھ کر پریشان ہو گیا اور نوٹ لینے سے انکار کرنے لگا تب انہوں نے فرمایا لے لے برکت ہوگی ان کے یہ الفاظ ایسے تھے کہ میں نے وہ قبول کر لیا دو چار قدم چل کر مجھے خیال ہوا کہ اپنے محسن کا نام تو دریافت کر لوں چنانچہ دوڑ کر ان کے قریب گیا اور عرض کیا باباجی آپ نے مجھ پر بہت بڑا احسان کیا ہے کم از کم اپنا نام بتا دیجیے تاکہ میں اپنے محسن کے نام کو یاد رکھوں اس پر آپ نے فرمایا ”میرا نام تاج الدین ہے“ ناگپور رہتا ہوں۔ آپ جو بھی زبان سے بات کرتے اس کا میرے قلب پر بڑا گہرا اثر ہوتا تھا اس کے بعد اللہ تعالیٰ نے مجھ پر بے حد کرم کیا۔ آج میں پروفیسر ہوں لیکن فرصت کے لمحات میں ان گلیوں میں چکر لگاتا رہتا ہوں کہ شاید پھر ملاقات ہو جائے اس لئے کہ جس وقت انہوں نے میری مشکل کشائی فرمائی تھی اس وقت میں صرف ایک فقیر بزرگ سمجھا تھا لیکن جب مجھے پتہ چلا کہ یہ بزرگ ہندوستان میں ہو گزرے ہیں اور آپ کے لاکھوں مرید اور عقیدت مند موجود ہیں تو میں بے چین ہوا کہ میں خاطر خواہ فیض حاصل نہ کر سکا ان کے عرس مبارک کے پوسٹر نظر سے گزرے تو یہاں حاضر ہو کر ان کے کرم کا حال بیان کیا آپ سب سے بھی دعا کا طالب ہوں کہ سرکار بابا صاحب کا کرم ہمیشہ ہمیشہ



میرے شامل حال رہے۔ آمین

ہمارے مٹی صاحب نے ان پروفیسر صاحب کا نام اور پتہ کچھ بھی دریافت نہیں کیا جس کا مجھ میر محمد تاجی کو افسوس ہے کاش کہ ان کا پتہ معلوم ہوتا تو ہم لوگ ان کی زیارت کرتے جنہوں نے کراچی میں سرکار کی زیارت کی۔

ماہ جون ۱۹۹۴ء

### بابا تاج الدین داتا دربار لاہور میں

راوی: مسز نسیم ناصر، لاہور

میرا تعلق پشاور سے ہے۔ میری بڑی بہن نعیمہ شہناز جن کا قیام آج بھی پشاور میں ہے، ان کی نسبت بابا درانی سے ہے۔ بابا درانی کا تعلق سلسلہ تاجیہ ہی سے ہے۔ ۱۹۶۰ء میں میری بہن بابا درانی صاحب کی خدمت میں پہلی مرتبہ مجھے لے کر گئیں۔ ان دنوں میں اسکول میں تعلیم حاصل کر رہی تھی۔ بعد میں درانی صاحب کی خدمت میں حاضر ہوتی رہی اور ان کی کتابیں خصوصی طور پر حیات قادر کئی بار پڑھی۔ بچپن ہی سے خواب میں ایک ملنگ بزرگ کو دیکھتی تھی۔ ان بزرگ کا معاملہ یہ تھا کہ جب بھی میں پریشان رہتی وہ خواب میں کرم فرماتے اور میری پریشانی دور ہو جاتی۔ میں اپنے خواب بابا درانی کو سناتی رہی انہوں نے بتایا کہ جن ملنگ بزرگ کو تم دیکھتی ہو وہ حضرت بابا تاج الدین ہیں۔ بابا درانی صاحب کی خدمت میں برابر حاضری دیتی رہی۔ شادی کے بعد خوابوں کا سلسلہ تو بند ہو گیا لیکن بزرگوں سے عقیدت قائم رہی اور میں کپتان واحد بخش سیال ربانی صاحب سے بیعت بھی ہو گئی۔ پچھلے دنوں میں پشاور گئی وہاں میں نے اپنی بہن سے ”اذکار تاج الاولیاء“ لے کر آئی (سوانح حضرت بابا تاج الدین) اس کتاب کا کئی بار مطالعہ کر چکی ہوں۔ ہر بار پڑھنے سے روح کو بے حد تسکین ہوتی ہے۔ کتاب مستقل میرے سر ہانے رہتی ہے۔ روزانہ دو چار ورق پڑھ کر ہی سوتی ہوں۔ میں اکثر داتا دربار بھی حاضری دیتی ہوں۔ چند دن قبل دوران مطالعہ اذکار تاج الاولیاء داتا دربار حاضری کے لئے گئی وہاں دیوار کے ساتھ ایک ملنگ بزرگ کو چادر اوڑھے بیٹھے دیکھا۔ ان کا صرف چہرہ کھلا تھا۔ سفید ریش نہایت نورانی چہرہ آنکھیں بند کئے بیٹھے تھے۔ میں ان کے پاس گئی۔

سلام عرض کیا تو بابا نے آنکھیں کھول دیں۔ آپ کی آنکھوں میں عجیب کشش تھی۔ میں اس کشش کی تاب نہ لا سکی۔ بمشکل تمام ان کے آگے سر جھکا کر عرض کیا۔ آپ مجھے دعا دیں گے؟ بابا نے میرے سر پر ہاتھ رکھا اور فرمایا ”ضرور دیں گے“ اور آہستہ آہستہ کچھ دعا بھی دی۔ میں اجازت لے کر واپس گھر کے لئے روانہ ہوئی جیسے ہی داتا دربار سے باہر نکلی مجھے خیال آیا کہ میں نے ان بزرگ کو کہیں دیکھا ہے اور یہ خیال پورے راستے رہا۔ گھر آنے کے بعد جب میں اپنے بیڈروم میں گئی وہاں بابا صاحب کی اذکار تاج الاولیاء رکھی ہوئی تھی جیسے ہی شبیہ مبارک پر نظر پڑی میں ٹپ گئی کہ وہ بزرگ تو بابا صاحب ہی تھے۔ فوراً داتا دربار پہنچی لیکن وہ نہ ملے اس کے بعد روزانہ جانے لگی لیکن پھر زیارت نہیں ہوئی لیکن ان کے تصرف سے ہر بار کسی نہ کسی بزرگ سے ضرور ملاقات ہو جاتی ہے۔ یہ بابا صاحب ہی کا کرم ہے۔

### زمین کا مسخر ہونا


راوی: حاجی محمد اصغر قادری چشتی تاجی

”اذکار تاج الاولیاء“ کے چوتھے ایڈریشن کے صفحہ ۲۴۲ پر مضمون طے الارض موجود ہے۔ اس سلسلہ کے واقعات جو میرے علم میں بابا صاحب کی کرامات کے ہیں، روانہ کر رہا ہوں، نئی اشاعت میں شامل فرمائیں۔

میری پیدائش قاضی محلہ ناگپور کی ہے۔ بابا صاحب کے کرم سے میں پولیس میں ملازم رہا۔ سب انسپٹر ہو کر ریٹائر ہوا۔ میرے ماموں اور ایک نوجوان برطانیہ کی فوج میں بھرتی ہو کر ہانگ کانگ وغیرہ چلے گئے تھے۔ ۱۹۱۴ء کی جنگ ختم ہونے کے بعد بہت سے فوجی واپس آ گئے لیکن میرے ماموں اور ان کا نوجوان ساتھی نہیں آئے۔

نوجوان کی والدہ بے حد پریشان تھی۔ چند حضرات نے اس کو مشورہ دیا کہ بابا صاحب سے جا کر عرض کرو۔ انشاء اللہ تمہارا لڑکا ان کی دعا سے آجائے گا۔ چنانچہ یہ مائی سرکار کی خدمت میں حاضر ہوئی اور قدم مبارک پکڑ کر گڑا کر بے حد رقت کے ساتھ عرض کرتی رہی کہ بابا میرے لڑکے کو بلا دو۔ جب تک میرے لڑکے کے آنے کی خبر آپ نہ دیں گے میں قدم مبارک نہیں چھوڑوں گی۔ رحم دل بابا





نایاب شبیہ مبارک بابا تاج الدینؒ

صاحبؒ نے تھوڑی ہی دیر بعد فرمایا ”نیم کے درخت کے پاس جا کر دیکھ کون سو رہا ہے۔“ یہ مائی نیم کے درخت کے پاس گئی جو قریب ہی تھا۔ دیکھا تو اس کا لڑکا سو رہا تھا۔ مائی نے بیٹے کو اٹھایا اور اس سے چپک گئی۔ خوب رونے دھونے کے بعد اس سے دریافت کیا تو اس نے بتایا کہ میں جنگ ختم ہونے کے بعد جاپان چلا گیا تھا۔ آج ہوٹل سے کھانا کھا کر باہر نکلا تو ایک بزرگ نے میری پیٹھ پر ہاتھ مار کر کہا تیری ماں پریشان ہے اور تو یہاں موج کر رہا ہے۔ دوسرے ہی لمحہ میں اس درخت کے نیچے سو رہا تھا۔ ماں نے لڑکے کو خدمت میں پیش کیا۔ سرکار گود دیکھتے ہی وہ قدموں میں گر پڑا اور بر جستہ کہا ”یہی بزرگ تھے جنہوں نے میری پیٹھ پر ہاتھ مار کر یہاں پہنچا دیا۔“ جب یہ واقعہ مشہور ہوا تو میری نانی صاحبہ مجھے لے کر (تانگے میں) بابا صاحبؒ کی خدمت میں حاضر ہو کر اپنے لڑکے کے لئے عرض کرنے لگیں۔ عورتوں مردوں کا کافی رش تھا۔ اس وقت میری عمر سات سال کی تھی۔ عورتوں کے دھکوں سے میں سرکار کے قدموں میں جا گرا۔ اس طرح مجھے قدم بوسی نصیب ہوئی۔ نانی کے گڑ گڑانے پر سرکارؒ نے فرمایا ”تمہارا لڑکا بڑے صاحب (اللہ میاں) کے پاس پہنچ گیا۔ سب کو جانا ہے۔ یہاں ہمیشہ رہنے کے لئے کوئی نہیں آیا۔ اب صبر کرتے جی اماں۔ بابا صاحبؒ کے الفاظ سے نانی اماں کو صبر آ گیا۔

### بابا صاحبؒ کی شبیہ مبارک (راوی: ہیڈ ماسٹر محمد اسحاق ناگپوری)

یہ آج کل اپنی لڑکی کے پاس امریکہ میں ہیں۔ مجھ (حاجی محمد اصغر) کو بابا صاحبؒ کی شبیہ مبارک کی بات کرتے ہوئے دیکھنے اور سننے کا واقعہ کچھ اس طرح سنایا۔ ماسٹر اسحاق صاحبؒ اپنے گھر ہر ماہ ۲۶ میں شریف کی فاتحہ (بابا صاحبؒ) کیا کرتے تھے۔ ایک روز وہ اپنے گھر میں کچھ مرمت کا کام کر رہے تھے۔ کچھ سامان خریدنے بازار گئے۔ مستری کام کر رہا تھا۔ جب یہ واپس آئے تو دیکھا کہ مستری گھر سے باہر کچھ گھبراہٹ سا کھڑا ہے۔ دریافت کرنے پر اس نے بتایا کہ آپ کے گھر میں جو تصویر لگی ہوئی ہے وہ بات کر رہی تھی۔ میں یہ دیکھ اور سن کر گھبرا کر باہر آ گیا کہ یہ کیا بات ہے کہ تصویر بات کر رہی ہے کچھ گڑ بڑ ہے۔ ماسٹر صاحبؒ نے اسے تسلی دی اور بابا صاحبؒ کے بارے میں تفصیل سے بتایا۔ تب اس نے کام شروع کیا۔



## تقاریب عرس میں بزرگان دین موجود ہوتے ہیں

راوی: بنگالی بابا سید خادم حسین چشتی اویسی سکنتہ سعود آباد

ملیر میں خادم (محمد اصغر) ہر سال بابا صاحب کا عرس کرایا کرتا ہے۔ بنگالی بابا نے سرکار کی ملاقات کا واقعہ مجھے سنایا۔

وہ فرماتے ہیں۔ رات کے دو بجے عرس میں شرکت کے لئے آیا تو ایک جگہ ایک بزرگ کو چند مریدوں کے ہمراہ بیٹھا ہوا پایا۔ میں نے سلام کیا آپ نے جواب دیا اور مجھ سے مصافحہ بھی کیا۔ آپ نے جو حلیہ بتایا وہ میرے بابا صاحب کا تھا۔ اس واقعہ سے واضح ہو گیا کہ میرے بابا عرس مبارک میں تشریف لائے تھے اور ہم غلاموں کو نواز کر گئے۔

مقام عرس کے قریب ہی مرزا صاحب کا قیام ہے۔ ان کی بیوی کا بیان ہے کہ رات کے دو بجے عرس مبارک میں قوالیاں ہو رہی تھیں۔ میں جیسے ہی دروازے کے پاس آئی۔ سرکار بابا کو دروازہ کے قریب دیکھ کر میں بے قابو ہو کر دروازے سے باہر نکلی کہ بابا سرکار کی قدم بوسی کروں گی لیکن وہ جھلک دکھا کر چلے گئے۔ اس واقعہ سے بھی سرکار کی موجودگی کی تصدیق ہوئی۔ حاجی عبدالرشید صاحب سکنتہ ملیر کا بیان ہے کہ دوران ملازمت سعودی عرب مجھ کو حج کی سعادت نصیب ہوئی۔ ایک روز طواف کعبہ کے بعد میں نے کعبہ شریف کے قریب بابا صاحب کی زیارت کی۔ اس طرح کہ بے شمار واقعات بابا صاحب کے ہوں گے۔ سرکار کے غلاموں کے بھی واقعات اس کتاب میں موجود ہیں کہ وہ سرکار کی خدمت میں شکر درہ شریف میں ہیں اور اسی وقت گارڈ کی حیثیت سے گاڑی دوسری جگہ بھی لے جا رہے ہیں۔ دوسرے گاؤں سے آکر مہینوں سرکار کی خدمت میں ہیں اور اپنے گاؤں میں ڈیوٹی بھی انجام دے رہے ہیں۔ بال بچوں کی حسب معمول خدمت بھی کر رہے ہیں۔ جب غلاموں کو یہ درجہ سرکار دلا سکتے ہیں تو سرکار کا کیا مقام ہوگا۔

## بزرگوں کے اقوال

حضرت بابزید بسطامی سے کسی نے دریافت کیا آپ نے طریقت میں کہاں تک ترقی کی ہے؟ آپ نے فرمایا ”یہاں تک کہ جب میں اپنی دو انگلیوں کے درمیان نگاہ کرتا ہوں تو اس میں تمام دنیا و مافیہا دکھائی دیتی ہے“

## فوائد السالکین

حضرت خواجہ قطب الدین بختیار کاکی نے ایک مجلس میں فرمایا ”حضرت خواجہ معین الدین حسن سنہری قدس سرہ العزیز ہر سال حج کے لئے جایا کرتے تھے جب آپ درجہ کمالیت کو پہنچ گئے تو ہر سال حاجی صاحبان حضرت خواجہ صاحب کی حج میں زیارت کرتے تھے حالانکہ وہ اپنی قیام گاہ میں گوشہ نشین ہوا کرتے تھے یہ بھی معلوم ہوا کہ حضرت غریب نواز ہر رات خانہ کعبہ میں ہوتے اور فجر کی نماز باجماعت اپنے گھر میں پڑھتے۔“

## صراط مستقیم

جس کے پاس ایمان کی پونجی ہوتی ہے ان کا سیدھا راستہ صراط مستقیم ہے۔ جن لوگوں کا یہ خیال ہے کہ یہ راستہ ہم کو اس دنیا سے کسی اور دنیا میں لے جاتا ہے۔ زمین سے آسمان تک پہنچاتا ہے اور کشاکش زندگی سے نکال کر فردوس کی لذتیں بخشا ہے۔ ان کا یہ خیال صحیح نہیں ہے۔ فقراء کا یہ کہنا ہے کہ یہ راستہ کہیں اور نہیں لے جاتا، بلکہ اپنے آپ تک پہنچاتا ہے۔ سدرۃ المنتہی مقام قلب کے سوا کچھ اور نہیں۔ یہ راستہ اعمال سے نہیں بلکہ ایمان سے تعلق رکھتا ہے۔ اس راستہ کو ہاتھ پاؤں اور دماغ کی حرکت طے نہیں کرتی بلکہ قلب کا ذکر طے کرتا ہے۔ یہ ایک نکتہ ہے قرآن کریم آئینہ کائنات ہے۔ سورۃ اخلاص اس آئینہ کا حقیقی ہے، بسم اللہ اس صقیل کی جلد ہے ”ب کی کشتی اس جلد کا جو ہر ہے اور ب“ کا لفظ فقیر کے دل کا راز ہے۔ (از حیات قادر)

آنسو روح کا غسل ہے۔ اس کے بغیر روح کی کثافت نہیں مٹ سکتی۔ اولیاء اللہ کے آنسو دنیا والے کیا جانیں۔ بڑی گراں قدر چیز ہے آخر کس چیز کی ضرورت ہے۔ لوگ پروانے سوز کو تو دیکھتے ہیں لیکن



شمع کے آنسو نہیں دیکھتے۔ وہ خود تو نور ہے، پھر اسے آنسو کی کیا ضرورت؟ حضرت صدیق اکبرؓ نے کہا ”مجھے موسلا دھار برسنے والی آنکھ دے۔ (دریغی سے اقتباس)

### انیک روپ میں ایک

حضرت بابا صاحبؒ نے جس صورت میں چاہا خود کو متشکل کر دکھایا کبھی کسی کو اس کے محبوب کی شکل میں، کبھی کسی کو مطلوب کی شکل میں کہیں آپ کرشن جی کے روپ میں تو کہیں جج کی کرسی پر خود نظر آئے کبھی کسی کو اپنی خدمت میں روکا تو اس کی شکل میں اس کے گھر اور دفتر میں موجود رہے اس قسم کی کرامات کا کتاب و سنت کی روشنی میں کیا مقام ہے؟ دیکھیں (۱) قرآن کی سورہ مریم میں ارشاد باری تعالیٰ ہے۔

حضرت جبریل علیہ السلام مریم علیہا السلام (وہ اس کے سامنے تندرست آدمی کی روپ میں ظاہر ہوا) کے سامنے بشری شکل میں ظاہر ہوئے۔

حدیث احسان حضرت جبریل علیہ السلام کا وجہ کلی کی صورت میں آکر ایمان اسلام اور احسان کے مسائل پر گفتگو کرنا ثابت ہے بشر کا صورت ملکی میں اور ملک کا صورت بشری میں تمثل ثابت ہے اس میں خصوصی بات یہ ہے کہ کرامات کی یہ قسم کمال روحانیت پر دلالت کرتی ہے جو روح الامین سے مجرد روح ہونے کے باعث ظہور پذیر ہوئی حضرت تاج الاولیاء کی اس قسم کی کرامات کا ظہور اس حقیقت پر گواہ ہے کہ آپ جسمانی و عنصری کثافتوں سے پاک و صاف ہو کر سراپا انوار اور مجسم روح بن چکے تھے۔

وہ کمال روحانی جو ہر مسلمان کو جنت میں حاصل ہوگا حیات طیبہ کہلاتا ہے۔ حضرت بابا صاحبؒ کو یہ حیات طیبہ دنیا میں حاصل تھی۔

حضرت علی کرم اللہ وجہہ فرماتے ہیں کہ رسول اللہ صلی اللہ علیہ وسلم نے فرمایا کہ جنت میں ایک بازار ہے اس میں مردوں اور عورتوں کی صورتوں کے سوائے کوئی چیز قابل خرید و فروخت نہیں آدمی جب چاہے جس صورت میں چاہے داخل ہو جاتا ہے۔ یعنی ہر شکل ہر روپ میں انسان خود کو نمایاں کر سکتا ہے۔ یہ حدیث ترمذی میں ہے۔

عَنْ عَلِيٍّ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ  
فِي الْجَنَّةِ لَسُوقاً مَافِيهَا شَرَاءٌ وَلَا بَيْعَ الدُّالِّصُورِ مِنَ

الرِّجَالِ وَانْسَاءٍ فَإِذَا اشْتَهَى الرَّجُلُ صُورَةً دَخَلَ فِيهَا ط

(دید کی اپنی جب ہوئی خواہش۔ آپ کو ہر طرح بنا دیکھا)

### بابا صاحب بیرسٹر کے روپ میں

حضرت فرید خان صاحبؒ فضا بیان فرماتے ہیں

ایک روز حضرت بابا صاحبؒ واکی شریف سے سات آٹھ میل دور ایک کھیت میں آم کے درخت کے سائے میں تشریف فرما تھے فضا صاحبؒ بھی وہاں پہنچ گئے اور قدمبوسی کرنے کے بعد بیٹھ گئے ایک کنہی (کاشتکار) آیا اور بابا صاحبؒ کے پیر چھو کر بیٹھ گیا اور بابا صاحبؒ سرکار جدھر جاتے ان کے پیچھے پیچھے ہوتا بابا صاحبؒ اسے فرماتے جا، جا اپنا کام کر، مگر وہ نہ جاتا ایک روز بابا صاحبؒ اسی درخت کے نیچے پھر آئے وہ کنہی بھی ساتھ تھا آپنے اس سے فرمایا اسی درخت کے نیچے بیٹھ جا اٹھنا نہیں ورنہ مار ڈالوں گا“ وہ بیٹھ گیا تین روز لگا تا بابا صاحبؒ اس درخت کے پاس آتے رہے اور ”بیٹھا رہ یہاں سے ہلنا نہیں“ فرما کر چلے جاتے چوتھے روز جبکہ سرکار اسی درخت کے سایہ میں ایک چادر اوڑھ کر آرام فرما رہے تھے۔ اس کا ایک بھائی اس کو تلاش کرتے کرتے اسی درخت کے قریب آیا، اور راموں راموں بھائی کہہ کر پکارنے لگا آواز سن کر راموں اٹھ کر کھڑا ہوا سامنے اس کا بھائی رامن آواز دے رہا تھا دوڑ کر گیا اور بھائی سے لپٹ گیا رامن نے کہا بھائی تم کہاں تھے ہفتہ بھر سے تلاش کر رہا ہوں اب یہاں کا پتہ ملا تو آیا ہوں مقدمہ کا فیصلہ اپنے حق میں ہو گیا ہے اپنی تمام زمین جائیداد جو رہن تھی وہ سب ہمیں مل گئی اس نے خوشی میں دریافت کیا کیس جیت گئے؟ کوئی امید تو نہ تھی سا ہو کار بڑا آدمی ہے ہم مجبور، کیس بھی صحیح طور سے لڑ نہیں رہے تھے اس لئے کہ ہمارے پاس تو وکیل کو دینے کے لئے پیسے بھی نہیں تھے تب اس نے کہا ایک بیرسٹر صاحب بہادر کوٹ پتلون پہنے ہمارے گھر آئے اور پوچھا بھائی تمہارا کوئی مقدمہ ہے؟ میں نے کہا ”ہاں“ تب انہوں نے مجھ سے کاغذات طلب





بحیثیت بیرسٹر حضرت بابا سید محمد تاج الدین ناگپوری

کئے ان کی بات کا مجھ پر ایسا اثر ہوا کہ میں نے کاغذات دے دیئے کاغذات لے کر انہوں نے کہا ہم تمہارے مقدمہ کی بیرونی بغیر فیس کے کریں گے پرسوں صبح آٹھ بجے کورٹ میں ہمارا انتظار کرنا یہ کہہ کر وہ چلے گئے میں مقررہ تاریخ پر کورٹ پہنچا کچھ دیر بعد وہی بیرسٹر صاحب تشریف لائے ڈی سی بھی آگئے تھے چنانچہ ہمارا مقدمہ پیش ہوا سب سے پہلے مجھے آواز پڑی میں اندر داخل ہوا تو بیرسٹر صاحب نے تقریر شروع کی اور آدھے گھنٹہ تک بولتے رہے ڈی سی پر آپ کی تقریر کا ایسا اثر ہوا کہ اس نے مقدمہ کا فیصلہ ہمارے حق میں کر دیا اس طرح ساہوکار کا دعویٰ مسترد ہو گیا نقل حکم لینے کے لئے دوسرے دن کی تاریخ ملی نقل حکم لے کر اور اس سے پیشتر بھی ہم تم کو تلاش کرتے رہے لیکن تم آج ملے ہو بیرسٹر صاحب مقدمہ کی بیرونی کے بعد کاغذات دے کر چلے گئے ان کو بہت تلاش کیا وکیلوں سے دریافت کیا مگر ان کا پتہ نہیں چلا بابا صاحب چادر اوڑھے یہ سب گفتگو سن رہے تھے جب پورا واقعہ وہ کسان بیان کر چکا تو آپ نے فرمایا میں تو کہیں نہیں گیا یہیں ہوں رامن نے آپ کو پہچان کر کہا یہی تو ہیں بیرسٹر صاحب

جسم خاکی کے تلے جسم مثالی بھی رکھتے ہیں

ایک قبا اور بھی ہم زیر قبا رکھتے ہیں

بابا صاحب ”محبوب کے روپ میں

حضرت مولانا عبدالکریم شاہ صاحب ایک مرتبہ اجیر شریف کے عرس میں رات (۲) بجے اپنے چند مریدوں کے ہمراہ نلے بازار کے ایک مکان میں تشریف لے گئے اس مکان میں ایک بزرگ لیٹے ہوئے تھے جو کافی ضعیف اور بے حد کمزور تھے کمزوری کی وجہ سے لیٹے ہی رہتے تھے معلوم ہوا کہ کروٹ بدلنے میں بھی سہارے کی ضرورت ہوتی تھی آپ کے متعلق سنا ہے کہ چائے پلانے والے چائے کی طشتری آپ کے منہ سے لگائے رکھتے زیادہ حصہ زمین پر گر جاتا آپ کے صرف لب تر ہوتے رہتے سینکڑوں پیالیاں لوگ پلاتے اور وہ اسی طرح بہتی رہتیں عرس کے زمانہ میں تو لوگ چاہتے کہ آپ کو چائے پلائی جاتی رہے جب تک آپ خود بس نہ کر دیں مگر ایسا نہ ہوا جس وقت حضرت مولانا صاحب پہنچے ان کو سلام کیا وہ اتنے کمزور بزرگ جن کو کروٹ کے لئے بھی



سہارے کی ضرورت ہوتی تھی حضرت مولانا صاحب کو دیکھتے ہی بغیر کسی سہارے کے اٹھ کھڑے ہوئے اور حضرت سے بغلیں ہوئے حضرت مولانا صاحب کو ان بزرگ نے جو اپنے حالات بتائے وہ یہ ہیں وہ بزرگ فرماتے تھے میں نے لندن سے بیرسٹری پاس کی اس کے بعد بمبئی پریکٹس شروع کرنے آیا یہاں پر ایک بنگلہ کرایہ پر لے کر رہنے لگا ایک روز یہ اپنے بنگلہ کی کھڑکی کے پاس کھڑے ہوئے تھے سامنے والے مکان پر نظر پڑی تو اس کی کھڑکی میں ایک حسین و جمیل دوشیزہ کا چہرہ نظر آیا آنکھیں چار ہوتے ہی محبت کا وار ہو گیا لڑکی ہوش میں آئی تو کھڑکی بند کر لی بیرسٹر صاحب اپنی آنکھوں کی دونوں کھڑکیاں بند کرنا کیا بھولے سب کچھ بھول گئے اب اسی کے تصور میں شب و روز کتنے لگے لگن کا یہ حال ہو گیا کہ کسی طرح اس سے ملیں اس کھوج میں پتہ چلا کہ وہ بخار میں مبتلا ہو گئی ہے یہ سن کر بے قراری اور بڑھی کسی طرح اس تک پہنچنے کی تدابیر سوچنے لگے رات کی نیند دن کا چین سب ختم ہو گیا یہ آنکھ ایسی ملی کہ ”العين يدخل الغم في القدر ويد حل

الرجل في القبر العين حق“

(بکری کو آنکھ ہانڈی میں پہنچا دیتی ہے، آدمی کو آنکھ قبر میں پہنچا دیتی ہے آنکھ حق ہے)

نہ جانے ان سے کس نے کہ دیا؟  
مال سوز غم ہائے نہانی دیکھتے جاؤ  
بھڑک اٹھی ہے شمع زندگانی دیکھتے جاؤ  
وہ اٹھا شور ماتم، آخری دیدار میت پر  
اٹھائی جا رہی ہے لاش فانی دیکھتے جاؤ

اب تو یہ خود بھی زندہ بدست مردہ ہو گئے لڑکی کا انتقال ہو گیا عمارت سے جنازہ نکالا یہ جنازہ کے ساتھ چپ چاپ چلتے رہے قبرستان پہنچے لاش سپرد خاک کی گئی سب لوگ واپس چلے گئے یہ کھڑے دیکھتے رہے جب دیکھا کہ کوئی نہیں دیکھتا دوڑ کر قبر سے لپٹ گئے اور زار و قطار رونے لگے آہ و فریاد، نالہ و فغاں، سوز و درد بیتابی و ناشکیبائی۔

ایک دریا بیچ میں حائل ہے وہ دور گئے اس پار گئے  
اور ہم ساحل پر بیٹھے ہیں وہ جیت گئے ہم ہار گئے  
ایسی حالت میں دن گزر گیا روتے روتے نڈھال ہو کر غشی سی آگئی دیکھتے کیا ہیں کہ ایک بزرگ ہیں  
اور فرما رہے ہیں۔

”ناگپور آتے، ہم سے ملتے، ہم تاج الدین ہیں“

یہ تو اپنے دل میں فیصلہ کر گئے تھے کہ عمر بھر قبر پر بیٹھ کر گزار دوں گا لیکن اب وہ فیصلہ بدل چکا تھا یہ اسی حالت میں روانہ ہو کر ناگپور پہنچے۔ حضور شکر درہ محل میں چوتھے پر رونق افروز تھے۔ تمام حاضرین مودب کھڑے تھے حضور پر نظر پڑی تو پہچان گئے کہ یہی بزرگ ہیں جن کو میں نے بشارت میں دیکھا ہے نظریں نیچی کئے آگے بڑھے پھر جیسے ہی نظر اٹھائی دیکھا کہ بابا صاحب نہیں وہی لڑکی بھدناز وادانظر نواز ہے یکبارگی ایک چیخ ان کے منہ سے نکلی اور دوڑ کر قدموں میں جا گرے جب ہوش آیا تو بابا صاحب کے قدموں میں پایا سرکار نے حکم دیا جاؤ اجیر شریف کی خدمت تمہارے سپرد کی“

ہر جگہ ہمیں دیکھتے رہا اچھے رہو گے

چنانچہ یہ روانہ ہو کر اجیر شریف اپنی ڈیوٹی پر پہنچے اور لوگوں کو فیض پہنچاتے رہے وہیں وصال ہوا۔

بابا صاحب بوعلی شاہ قلندر کے روپ میں

کراچی میں ایک نو مسلم بزرگہ مائی نور محمدی (مائی نوری) کا قیام تھا یہ مائی حضرت بوعلی شاہ قلندر کی حاضر باش رہیں اور قلندر صاحب سے اس قدر عشق ہو گیا کہ گھریار عزیز و اقارب سب کو خیر باد کر کے مذہب اسلام قبول کر لیا اور حضرت قلندر صاحب کی زیارت سے بھی مشرف ہونے لگیں جب لگن اور عشق اور بڑھاتا تو ان کی خواہش ہوئی کہ سرکار قلندر صاحب خواب کی بجائے بیداری میں نظر آئیں اور میں اس طرح سرکار کا دیدار کروں چونکہ عشق صادق تھا حضرت بوعلی شاہ قلندر نے مائی کو بشارت



دی کہ تو بیداری میں مجھے دیکھنا چاہتی ہے تو ناگپور جاتا جہاں الدین کی شکل میں میں وہاں موجود ہوں۔ چنانچہ مائی ناگپور پہنچی حضرت بابا صاحب نے مائی کے دربار پہنچنے سے پیشتر حاضرین سے مخاطب ہو کر فرمایا۔ ”چلو رے ہماری جو گن آرہی ہے“ چنانچہ سرکار جائے قیام سے اسٹیشن کی طرف روانہ ہوئے۔ اسٹیشن سے تقریباً ایک فرلانگ قبل آپ رک گئے مائی اسٹیشن سے روانہ ہوئی جیسے ہی سرکار پر نظر پڑی وہیں سے قدمبوس ہوتی ہوئی خدمت میں پہنچی سرکار نے اپنی خدمت میں رکھ کر نواز مائی دربار تاج الاولیاء کھار اور میں سرکار کی ماہانہ نذر نیاز اور سالانہ عرس میں شریک ہوتی تھیں اور حضرت قاضی بابا صاحب جب چادر مبارک سرکار میں پیش کرنے کے لئے ناگپور شریف جاتے تو مائی یہاں سے رواں لگی کے وقت ساتھ ہوتیں جہاز جب نظروں سے اوجھل ہو جاتا تب وہ واپس ہوتیں مائی نوری بالکل نورانی ہو گئی تھیں ہندوستان میں نقشبندی سلسلہ میں بیعت ہو گئیں تھیں اور اپنے شیخ کی نذر نیاز بہت اہتمام سے کرتی تھیں وصال کے بعد بھی مائی کو کراچی کے ایک بہت بڑے بزرگ حضرت عبداللہ شاہ غازی کے قرب میں جگہ ملی۔

(قاضی محمد علی تاجی)

### نظر تاج الاولیاء

#### لاکھوں کوس دیکھتا ہوں

سرکار تاج الاولیاء سے ایک مرتبہ ایک صاحب نے کہا حضور آپ کو سو پچاس میل دور تک تو دکھائی دیتا ہوگا سرکار نے فرمایا ”کیا بکتا ہے جدھر بھی دیکھتا ہوں لاکھوں کوس دیکھتا ہوں“ (کوس ۳ میل کے فاصلہ کو کہا جاتا تھا)

#### پانچ پیسے

ایک مرتبہ حضور نے فرمایا کہ ”کسی ولی سے آج تک پانچ پیسے نہیں بنے ہم پانچ پیسے بنا کر دکھائیں گے ہم تاج الدین ہیں“

ایک روز آپ راجہ بہادر کے محل کی سیڑھیاں چڑھ رہے تھے پیچھے سے ایک صاحب نے سوال کیا

”بابا فلاں بزرگ نے گیارہ منزلیں طے کی تھیں آپ نے کتنی منزلیں طے کیں آپ نے ایک گالی دے کر فرمایا ”گن لے سیڑھیاں“

### ہم اپنے وقت کے شہنشاہ ہیں

فرید الدین عرف چھوٹے بابا صاحب جو مریم بی اماں صاحبہ کے برادر زادہ تھے ان سے سرکار بابا صاحب نے فرمایا سب ہو گئے اپنے اپنے وقت کے سلطان و بادشاہ ہم اپنے وقت کے شہنشاہ جس کو دیں اس سے کوئی نہیں لے سکتا اور جس کو نہ دیں اسے کوئی نہیں دے سکتا۔

### ہمارا دربار دعا کا ہے

ایک شخص حاضر ہوا اور حضور کے قدم پکڑ لئے اور عرض کیا بابا اب آپ کو نہیں چھوڑوں گا آپ جب تک اپنی زبان مبارک سے یہ نہ فرمادیں کہ ”تیرا بیڑا غرق ہو جائے“ حضور نے فرمایا یہاں بیڑا غرق نہیں کیا جاتا تیرا یا جاتا ہے۔

چند حضرات نے حضور سے عرض کیا سرکار فلاں صاحب آپ کی شان میں کچھ غلط باتیں کر رہے تھے ان کے لئے بددعا کر دیں سرکار نے ارشاد فرمایا انکو حضرت ”ہمارا دربار دعا کا ہے بددعا کا نہیں۔“

### تارے گن لے

ایک مرتبہ ایک صاحب نے دریافت کیا بابا آپ کے بچے (غلام) کتنے ہیں۔ آپ نے آسمان کی طرف اشارہ کر کے فرمایا تارے گن لے۔ آپ کا فرمان کہ لاکھوں کوس تک دیکھتا ہوں اس کا ثبوت یہ ہے کہ آپ کے بچے دنیا کے گوشہ گوشہ میں پھیلے ہوئے ہیں۔ انکی تربیت ہو رہی ہے (سرکار) تربیت فرما رہے ہیں حکم احکام برابر مل رہے ہیں ہر طرح آج بھی سرکار ان کی نگرانی فرما رہے ہیں اس سلسلہ کے چند واقعات پیش کر رہا ہوں۔

### شمس و قمر پیروں تلے راوی را نے بابو مالک انوپم ہوٹل

۱۶ دسمبر ۱۹۷۹ء مطابق ۲۵ محرم الحرام کو ایک ستر سالہ ضعیف شخص جن کے ہمراہ ان کی بوڑھی بیوی لڑکا اور بہو موجود تھے شکر درہ شریف میں حضور کے چلہ مبارک پر حضور کے پلنگ مبارک



کے قریب بیٹھ کر زار و قطار رو رہے تھے عس کا اجتماع تھا میری نظر ان پر پڑی ان کے اس طرح رونے پر ان کو توجہ سے دیکھا لیکن وجہ دریافت کرنے کی ہمت نہ ہوئی ۱۸ دسمبر ۲۷ محرم الحرام کو ہم لوگ امان صاحب کے مزار پر حاضری دینے گئے تو وہاں بھی میں نے ان بزرگ کو اپنے گھر کے افراد کے ہمراہ دیکھا امان صاحب کے مزار مبارک پر بھی وہ بلک بلک کر رو رہے تھے یہاں میں نے ہمت کی اور ان کے قریب جا کر بیٹھ گیا اور ان سے دریافت کیا ”باباجی آپ کو کیا تکلیف ہے میری بات سن کر بھی وہ چند لمحہ اور روتے رہے پھر انہوں نے گڑ گڑاتے ہوئے جواب دیا ابو تکلیف تو کچھ نہیں ہے حضور بابا صاحب کا کرم ہی کرم ہے لیکن مجھ سے ایک مرتبہ بے ادبی ہو گئی تھی جب اس کا خیال آتا ہے تو آنسو جاری ہو جاتے ہیں پھر انہوں نے پوری تفصیل یوں بیان کی“

میں کراچی (پاکستان) سے آیا ہوں پینشن یافتہ کلکٹر ہوں ۱۹۳۷ء سے قبل ناگپور ہی میں میرا قیام تھا سرکار کی حیات ظاہری میں شکر درہ حاضر ہوا کرتا تھا اس زمانہ میں، میں ایک معمولی ملازم تھا لیکن سرکار مجھے کلکٹر کہہ کر مخاطب کیا کرتے تھے ایک روز شکر درہ حاضر ہوا تو دیکھا عقیدت مندوں کی قطار لگی ہوئی ہے میں بھی قطار میں کھڑا ہو گیا دل میں خیال ہوا کہ حضور بابا صاحب پہنچے ہوئے بزرگ تو ہیں لیکن ان کا مرتبہ کیا ہوگا اس شش و پنج میں میری باری آئی اور محل کے احاطے میں داخل ہوا اس وقت سرکار فرش پر پیروں کے بل تشریف فرما تھے میں قدمبوسی کے لئے جیسے ہی گھٹنوں کے بل بیٹھا سرکار نے اپنا دایاں پیر میرے آگے بڑھا دیا میں نے جو آپ کے تلوے پر نظر ڈالی تو اوپر کے حصہ میں سورج اور نیچے کے حصہ میں چاند نظر آیا۔ یہ دو پہر کا وقت تھا آپ کے تلوے سے سورج کی روشنی نکل رہی تھی جس سے میری آنکھیں چکا چوند ہو گئیں حیرت سے آسمان کی طرف دیکھا تو اندھیرا نظر آیا۔ دوبارہ نیچے دیکھا تو حضور نے فرمایا ”جاؤ کلکٹر جہاں بھی رہتے کلکٹری کرتے حضور کے یہ الفاظ سن کر مجھے ہوش آیا مگر مجھ سے مرتبہ معلوم کرنے کی جو بے ادبی ہوئی تھی اس کی معافی نہ ہو سکی کچھ دنوں بعد ہی حضور کا وصال ہو گیا اور معافی مانگنے کا خیال دل کا دل میں رہ گیا تقسیم ہند کے بعد جب میں کراچی آیا تو سرکار کے حکم کے مطابق کلکٹر ہو گیا وہاں کی مصروفیات کی وجہ سے پھر حاضری نہ ہو سکی اب پینشن حاصل کرنے کے بعد حاضر ہوا ہوں تو اپنے مہربان آقا سے معافی کا خواستگار ہوں

اماں صاحبہ کے پاس حاضر ہوا ہوں کہ وہ سفارش کر کے میری اس بے ادبی کی معافی کرا دیں آپ بھی میرے لئے دعا کریں کہ سرکار میری گستاخی معاف فرمادیں“

### تم کس کے حکم سے یہ کام کر رہے ہو

حضرت فرید خان صاحب فضا کے بزرگوں کا سابق وطن اجمیر شریف تھا وہاں حضرت کلو پاشاہ قطب اجمیر تھے فضا صاحب فرماتے ہیں کہ بچپن میں مجھے انہوں نے گود میں کھلایا وہ حضرت فضا صاحب سے بہت محبت کرتے تھے کلو پاشاہ فلاقند شوق سے کھاتے تھے حضرت فضا صاحب کے والد بزرگوار بسلسلہ ملازمت ناگپور تشریف لائے تو یہیں مقیم ہو گئے فضا صاحب کبھی کبھی اجمیر شریف جاتے تو حضرت کلو پاشاہ کی خدمت میں ضرور حاضری دیتے تھے ناگپور شریف میں فضا صاحب کو بابا صاحب سے بے پناہ عقیدت ہو گئی تھی بلکہ میرا ایمان ہے کہ ان کا نام بابا صاحب نے اپنے رجسٹر میں لکھ لیا تھا مندرجہ ذیل واقعہ اس کا بین ثبوت ہے۔ حضرت فضا صاحب جب بھی ناگپور سے باہر کہیں تشریف لے جاتے سرکار بابا صاحب سے اجازت حاصل کر کے جاتے ایک مرتبہ حضور بابا صاحب میں جبہ مبارک اور فلاقند لے کر حاضر ہوئے سرکار نے اسے قبول کیا جبہ زیب تن فرمایا فلاقند بھی چکھا بعد میں فضا صاحب نے اجمیر جانے کی اجازت چاہی جو مل گئی یہ اجمیر شریف گئے۔ اس زمانہ میں کلو پاشاہ کی قطبیت کا ڈنکا بج رہا تھا یہ ان کی خدمت میں حاضر ہوئے اور فلاقند پیش کیا اس پر انہوں نے فرمایا ”کیوں رہے اپنے بابا کو جبہ بھی پہنایا مجھے صرف فلاقند دیا تب فضا صاحب نے فرمایا میں جلدی میں حاضر ہوا ہوں جبہ بھی پیش کروں گا چنانچہ دوسرے یا تیسرے روز جبہ مبارک اور ایک دو نے میں فلاقند لے جا کر پیش کیا انہوں نے جبہ پہن کر فلاقند کا دونوں ہاتھوں میں لیا اور منہ سے لگایا جتنا منہ میں آسکا کھا کر فلاقند کا دونوں فضا صاحب کی طرف بڑھایا یہ لینے کے لئے آگے بڑھے تو ہاتھ کھینچ لیا اور فرمایا نہیں، نہیں، نہیں، اس کے بعد پھر دونوں کو اپنے منہ سے لگایا اور بڑی محبت سے فرمایا ”لے لے“ میں آگے بڑھا تو پھر ”نہیں نہیں کہہ کر ہاتھ کھینچ لیا تیسری مرتبہ بھی یہی صورت پیش آئی البتہ اس مرتبہ نہیں، نہیں



کہتے ہوئے دونہ کوزمین پر پھینک دیا۔

فرید صاحب فرماتے ہیں کہ میں کچھ بھی نہ سمجھ سکا کہ خود ہی دونہ دینا چاہتے تھے خود ہی نہیں نہیں کہہ کر ہاتھ کھینچ لیتے تھے؟ اسی رات عالم خواب میں، میں نے دیکھا ایک لقمہ دشت میں ہوں۔ ہر طرف ریت ہی ریت ہے نہ یہاں کوئی درخت دکھائی دے رہا ہے نہ آدمی کی صورت نظر آرہی ہے۔ ننگے سر اور ننگے پیر چلا جا رہا ہوں اچانک حضرت کلو پاشاہ نمودار ہوئے میں نے ان سے دریافت کیا کہ آپ یہاں کہاں؟ جواب فرمایا ”چوک بنارہا ہوں خانہ پری کر رہا ہوں“ بادشاہ (حضرت کلو پاشاہ کو سب لوگ بادشاہ کہہ کر مخاطب کرتے تھے) کہ ہاتھ میں ایک چھوٹی سی لکڑی تھی اس سے ریت پر انہوں نے مربع کی شکل میں چار لکیریں کھینچیں اور مجھ سے فرمایا ”لکیر کے اندر بیٹھ جاؤ“ میں نے حکم کی تعمیل کی دفعتاً ایک کلاہ میرے سر پر خود بخود آگیا اور کلو پاشاہ کی لکڑی استرے میں تبدیل ہو گئی بادشاہ نے کہا ٹوپی اتار دو تا کہ میں تمہارا سرمونڈ دوں میں نے ٹوپی سر سے اتار دی اور کلو پاشاہ نے سرمونڈ نے کے لئے استرا میرے سر پر رکھا اچانک ایک رعب دار آواز سنائی دی ”ٹھہرو ٹھہرو“ کیا دیکھتا ہوں کہ حضور تاج الاولیاء تشریف لارہے ہیں آتے ہیں پہلے کلو پاشاہ کو ڈانٹا ”تم کس کے حکم سے یہ کام کر رہے ہو؟ کیا مجھ سے تم نے دریافت کر لیا تھا؟ اس کے بعد مجھ سے فرمایا تم کس کی اجازت سے یہاں آئے، اس خانہ سے باہر آ جاؤ“ چنانچہ میں باہر آ گیا صبح کلو پاشاہ کی خدمت میں حاضر ہوا۔ بادشاہ نے دور ہی سے فرمایا۔

”جاؤ، جاؤ بڑے کا ہاتھ سر پر ہے“

اس واقعہ سے قارئین اندازہ کر سکتے ہیں کہ حضرت بابا صاحب اپنے بچوں کی نکلانی ہزاروں میل دور بیٹھ کر بھی فرماتے تھے اور دوسری بات بھی واضح ہو جاتی ہے کہ بابا صاحب کے احکام اقصاب پر بھی جاری ہوتے تھے یہ آپ کے قطب مدار عالم ہونے کا ثبوت ہے۔

دیوانہ نہیں ہوتے

حضرت مولانا عبدالکریم شاہ صاحب تاجی المعروف بابا یوسف شاہ تاجی فرماتے ہیں ابتدائی زمانہ میں ہم ناگپور شریف سے اجیر شریف آئے اور کلو پاشاہ کی خدمت میں حاضر ہوئے تو آپ نے ہمیں اپنا جبہ اتار کر پہنا دیا جبہ پہننے کے بعد ہماری آنکھیں کھل گئیں، کان کھل گئے جانے کہاں کہاں کی آوازیں سنائی دینے لگیں اور جانے کیسی کیسی صورتیں نظر آنے لگیں زماں و مکاں کے فاصلے سمٹ گئے حاضر و غائب ایک ہو گیا جذب و مستی کا غلبہ ہو گیا تمام دن اسی کیفیت میں گزارا۔ رات محبوب منزل میں مست و بے خود پڑے تھے کہ حضرت بابا صاحب تشریف لائے اور مجھے اپنے ساتھ حوض پر لے گئے وہاں حضور نے وضو فرمایا تمام اعضاء وضو آمینہ کی طرح تابناک ہو گئے مجھے بھی وضو کا حکم دیا میں نے بھی سرکار کے سامنے وضو کیا وہی کیفیت میری بھی ہو گئی اس کے بعد فرمایا ”دیوانہ نہیں ہوتے“ معاً ہمیں ہوش آگیا اور وہ بات جاتی رہی۔

تاج الدین کے معاملہ میں ہم دخل نہیں دے سکتے

عبدالحمید صاحب فائنٹل مینیجر بار فارمالیٹیڈ سی پی کامٹی کے باشندے ہیں بابا صاحب سے آپ کے بزرگوں کو بھی عقیدت رہی ہے۔ آپ خود بھی بابا صاحب کے شیدائی ہیں بلکہ میری نظر میں بابا صاحب کے رجسٹر میں داخل ہیں اس کے وہ بھی اقبالی ہیں لیکن بہت سیدھے سچے مسلمان ہونے کی وجہ سے ظاہر بین حضرات کے چکر میں بھی آ جاتے ہیں لیکن سرکار بابا صاحب تمبیہ کر کے بچاتے رہتے ہیں ان ہی ظاہر بین حضرات کے چکر میں آ کر سرکار کی خفگی میں مبتلا ہو گئے تھے بال بچے والے آدمی ہیں سرکار نے ڈوری کھینچی ملازمت گئی بیوی کا انتقال ہو گیا بچوں کی پرورش کے لالے پڑ گئے لیکن سرکار کی طرف رجوع ہو کر معافی کی بجائے ادھر ادھر ظاہری حضرات کو ٹٹولنے لگے کچھ حاصل نہ ہوا تو بزرگوں کے مزارات کا سہارا لیا حضرت لال شہباز قلندر کے مزار پر ایک حاضری دی عرض کیا جواب نہ ملا دوسری یا تیسری حاضری میں حضرت نے فرمایا ”تاج الدین کے معاملہ میں ہم دخل نہیں دے سکتے“ اب آنکھیں کھلیں روزانہ سرکار کی نذر



پیش کر کے عرض کرتے رہے ان کے بقول ایک روز تو ایسی سخت ڈانٹ پڑی کہ یہ محسوس ہوا کہ کان کے پردے پھٹ گئے لیکن سمجھ گئے تھے کہ غلام کی معافی اسی در سے ہی ہوگی اور آقا بھی ایسا ہے کہ جس کے معاملہ میں قلندر نے بھی جواب دے دیا ہے اب اور تو کوئی صورت نہیں تھی لگے رہے ایک روز ستر ماؤں سے زیادہ چاہنے والے آقا کو رحم آگیا فرمایا ”جا قاضی امجد کے پاس جا“ اس روز حضرت قاضی بابا کا عرس خانقا امجدیہ، تاجیہ میں ہو رہا تھا یہ حاضر ہوئے۔ انکے علم میں عرس کی تاریخ نہ تھی اچانک اپنے سرکار نے کرم فرمایا اب اللہ کے فضل سے سرکار کا کرم ہو رہا ہے میں سمجھتا ہوں کہ مجید صاحب پر سرکار کی خصوصی نظر ہے اور بارانِ رحمت سے فیض یاب ہو رہے ہیں ایک جگہ میں عرض کر چکا ہوں کہ ان اولیاء اللہ کے مراتب و معاملات کو اللہ ہی بہتر جانتا ہے۔ یا اللہ جسے وہ نظر عطا کر دے وہ سمجھتے ہیں۔ عبد المجید صاحب تاجی کا انتقال ہو گیا ہے۔ دعا ہے کہ اللہ تعالیٰ انکی مغفرت فرمائے اور اپنے جوار رحمت میں جگہ عنایت فرمائے آمین۔

### کہاں لیکر پھر رہا ہے رے اپنے گھر آ جا:-

حضرت سید عبدالجبار صاحب سجادہ نشین حضور تاج الاولیاء کے بڑے صاحبزادے کو سرکار نے نواز دیا تھا۔ وہ اپنی جذباتی کیفیت میں گھر سے نکل چکے تھے۔ دوسرے جوان صاحبزادہ کی حالت بگڑتی دیکھ کر جبار صاحب باوجود حضور کے حالات دیکھنے کے سیانوں اور عالموں کے چکر میں پڑ گئے ان سے جب مسئلہ حل نہ ہوا تو لڑکے کو میراں داتا لے کر چلے گئے لیکن آفتاب کے سامنے چراغ کی روشنی ماند پڑ جاتی ہے۔ دنیاوی طور پر بھی ایک افسر کے حکم کو دوسرا افسر بلاوجہ ختم نہیں کرتا میراں داتا میں کئی روز پڑے رہے لیکن کوئی شنوائی نہیں ہوئی پریشان ہو گئے تو سرکار نے عالم رویا میں ڈانٹ کر فرمایا ”کہاں لیکر پھر رہا ہے رے“ اپنے گھر آ جا تب یہ لوٹ کر واپس آ گئے اور خود کو اور اس صاحبزادے کو مکمل طور پر سپرد کر دیا۔

### یہ کوٹ اتار دے اور کالے پانی جا:-

پوتین بھائی جن کا نام ان کے بقول حضور نے یوسف رکھا تھا۔ یہ حضرت مولانا عبدالکریم شاہ صاحب تاجی المعروف بابا یوسف تاجی کے برادر نسبتی تھے۔ واک شریف میں کچھی بائی کے پڑوس میں رہتے تھے کچھی بائی بہت حسین اور جوان تھی اور پوتین بھائی بھی خوبصورت جوان تھے۔ ویسے کچھی بائی کچھ پاگل سی بھی تھی۔ ایک روز حضور نے پوتین بھائی سے فرمایا ہم تجھے آزمائیں گے چند روز بعد آزمائش شروع ہوئی کچھی بائی نے پوتین بھائی کو چھیڑنا شروع کیا پریشان ہو کر انہوں نے اسماعیل خان صاحب ٹیل خانپور والوں سے مشورہ کیا۔ تو انہوں نے مشورہ دیا کہ کچھ کوری لاکر اس کے جسم پر خفیہ طور پر ڈال دو۔ (اس میں یہ خاصیت ہوتی ہے کہ اس کا رواں جسم پر جہاں چھو جائے وہاں ناقابل برداشت کھجلی ہوتی ہے۔) (اس کا علاج گائے بھینس کا گوبر لگانا ہے) چنانچہ پوتین بھائی نے اس پر عمل کیا کچھی بائی کا کھجلی سے اتنا برا حال ہوا کہ اس نے ان کے نام سے پولیس میں رپورٹ کروادی داروغہ تفتیش کے لئے فوراً گھوڑے پر سوار ہو کر آیا۔ دوران تفتیش پوتین بھائی کو خوب زور زور سے گالیاں دینا شروع کیں۔ حضور نے بھی داروغہ پولیس کی اکڑ پھوں سنی اور سائیں سے فرمایا کہ گھوڑے کا تنگ کھول دے سائیں نے حضور کے حکم پر عمل کیا۔ تو داروغہ جی اور غضبناک ہوئے اور تفتیش کا پرچہ خود ہی پھاڑ دیا اور غصہ میں حضور کی خدمت میں آیا سرکار نے اس کو حکم دیا کہ یہ کوٹ اتار دے اور کالے پانی جایہ وردی ہم ہی نے تودی تھی داروغہ جب تھانہ واپس پہنچا تو اس کی وردی چھن گئی یعنی وہ ملازمت سے برخاست ہوا اور کسی مقدمہ میں ایسا ماخوذ ہوا کہ اس کو کالے پانی کی سزا بھی ہوئی اس طرح سرکار نے ایک تیر سے کئی نشانے کئے یعنی کچھی بائی کی غلط روش ٹھیک ہو گئی پوتین بھائی کو اس کے چکر میں پھنسنے نہیں دیا اور داروغہ کا تمام کھایا پینا نکال دیا۔

### آپ کی نظر فیض اثر نے دنیا بدل ڈالی:-

ویلیور کے ایک چمڑے کے بیوپاری درمولا پر حاضر ہوئے اسی روز مجھ (مولف) سے ملاقات ہوئی گھر پر تشریف لائے میں اس وقت کھانا کھا رہا تھا آپ کو بھی دعوت طعام دی



انہوں نے مدد اسی لہجہ میں کہا میری خوراک ایک بکر اسلام روزانہ ہے اور چاول جس قدر بھی کھا سکوں ان چند روٹیوں پوہم ناکیا بلاتے پاشاہ، میں نے جواب دیا بکرے کا تو میں اس وقت انتظام نہیں کر سکتا البتہ روٹی چاول آپ جتنے کھانا چاہیں انشاء اللہ پیش کروں گا چنانچہ وہ میرے ساتھ کھانے پر بیٹھ گئے کھانے سے فارغ ہونے کے بعد شام تک ساتھ رہے میں نے ان سے بابا صاحب کی خدمت میں آنے کا سبب دریافت کیا تب آپ نے بتایا میں دیور کا رہنے والا ہوں وہاں میرا ایک بہت بڑا چمڑے کا کارخانہ ہے میری ایک لڑکی تھی جس کا انتقال ہو گیا اس لڑکی سے مجھے بے حد محبت تھی اس کی جدائی کے صدمے نے مجھے اس دربار میں لایا ہے۔ اس کے غم میں میں مثنوی مولانا روم پڑھتا تھا اور زار و قطار روتا تھا ایک روز خواب میں دیکھا ایک بزرگ تشریف لائے اور مجھے حکم دیا تو ناگپور حضرت بابا تاج الدین کی خدمت میں جا تیری مراد پوری ہوگی چنانچہ صبح ہی ریل پر سوار ہو گیا یہاں پہنچنے کے بعد سب سے پہلے آپ سے ملاقات ہوئی سنا ہے کہ بابا صاحب نے کئی مردے جلائے ہیں اب میں چاہتا ہوں کہ مجھ میں وہ طاقت پیدا ہو جائے تاکہ میں بھی مردے جلا سکوں تب میں گھر جا کر اپنی لڑکی کو زندہ کرونگا اس کے بعد انہوں نے مجھ سے درخواست کی کہ میں آپ کے وسیلہ سے سرکار بابا صاحب میں حاضر ہونا چاہتا ہوں۔ میں ان کو ہمراہ لے کر راج محل پہنچا حضور سیڑھیوں پر تشریف فرما تھے میں نے حضور میں انکو پیش کیا جیسے ہی حضور نے آنکھ اٹھا کر ان کو غور سے دیکھا ان کی حالت بدل گئی اور ذکر جہر شروع کر دیا (اللہ ہو کے نعرے لگانے لگے) اور سرکار کی خدمت میں رہنے لگے آپ راتوں کو شہر سے باہر ڈگوری سے آگے ایک پل کے نیچے ذکر کیا کرتے تھے یہ جگہ تاج آباد شریف سے 4 فرلانگ کے فاصلے پر ہے میں (مولف) بھی ایک دو بار ان کے پاس گیا آپ راتوں کو ہمیشہ جنگل میں رہتے تھے دن کو حضرت غوث بابا صاحب کے لنگر خانہ میں چلے آتے اور لنگر خانہ کا کام کرتے جو پکتا وہ کھاتے ایک بکر کھانے والا شخص صرف ایک پلیٹ دال چاول کھا کر شکم سیر ہو جاتا تھا آپ ہر شخص کو پاشاہ صاحب کہہ کر مخاطب کرتے۔ اس لئے سب لوگ آپ کو بھی پاشاہ کے نام سے ہی پکارتے۔ پاشاہ صاحب حضور تاج الاولیاء کی حیات تک شکر درہ ہی میں رہے بعد میں مومن پورانا ناگپور تشریف لے گئے اور وہیں قیام کیا وہاں آپ کے فیض سے سینکڑوں

مردہ دل حضرات مومن کامل بن گئے مومن پورہ ہی میں آپ کا وصال ہوا اور وہیں قبرستان میں آرام فرما رہے ہیں۔

## سرکار کی توجہ

وی۔ ایس۔ سوم سندرم فرماتے ہیں

میرے داماد کا انفولنزا میں انتقال ہو گیا میری لڑکی اپنے شوہر سے بے پناہ محبت کرتی تھی شوہر کے انتقال کے صدمہ سے وہ نیم پاگل ہو گئی یہاں تک کہ غذا بھی نہیں کھاتی تھی میں اسے لے کر سرکار بابا صاحب کی خدمت میں حاضر ہوا اور شکر درہ شریف کی ایک جھونپڑی میں رہنے لگا دوسرے ہی روز سرکار نے ایسی توجہ فرمائی کہ وہ سرکار بابا صاحب کو اپنے ہاتھ سے چائے بنا کر پیش کرنے لگی کبھی کبھی سرکار میں پیش کرتی جسے سرکار شوق سے ایک دو لقمہ نوش فرما کر بچی کو کھانے کا حکم فرماتے وہ فوراً حکم کی تکمیل میں کھالیتی اس طرح تھوڑے ہی دنوں میں میری لڑکی کی حالت ٹھیک ہو گئی یہ سرکار بابا صاحب کی توجہ کا اثر تھا ہم لوگ واپس گھر آ گئے۔

ضدی بچہ۔ جب ہم لوگ شکر درہ میں مقیم تھے تو میری لڑکی کا ایک لڑکا مدن گوپال جس کی عمر 5 و 7 سال کی تھی ہمراہ تھا جب یہ لڑکی حاضر خدمت ہوئی تو اس کا لڑکا ضد کرتا تھا ایک روز حضور مدن گوپال یتیم کے جانب متوجہ ہوئے ارشاد ہوا ”کیوں رے ماں کو ستاتا“ یہ کہہ کر ایک یا دو کتابیں عنایت فرمائیں اور حکم دیا کہ یہ پڑھو اور ماں سے فرمایا کہ ”یہ اچھا پڑھے گا“

اسی حکم کی برکت سے یتیم مدن گوپال امراتنی میں ڈاکٹر اے وی مدن گوپال ایم بی بی ایس ڈی او آکسن ڈی او ایم ایس انگلینڈ بنا اور آنکھوں کے دواخانہ میں کار گزار رہا۔

## بابا صاحب کی عالمی حکومت

تقسیم ہند کی نشاندہی

امراتنی میں خواجہ محمد حسین صاحب پولیس انسپکٹر تھے ایک روز بابا صاحب کی خدمت میں حاضر ہوئے اور عرض کی حضور میں پولیس میں سپرنٹنڈنٹ ہو جاؤں اس کے لئے دعا فرمائیں سرکار



نے فرمایا ”ہو جائے گا“ سرکار کا جواب سن کر محمد حسین صاحب خوش ہو گئے اور ہمت کر کے عرض کی سرکار میرا تبادلہ بھی پنجاب ہو جائے۔ تب سرکار نے فرمایا یہ خلاف قانون ہے لیکن تو ایک چمٹا بنا کر لا تب بولیں گے خواجہ محمد حسین صاحب سرکار کی دعا سے پکتان ہو گئے اور امر اوقتی سے ناگپور آ گئے حضور کی خدمت میں حاضر ہوئے تو حسب الحکم چمٹا لے کر آئے اور سرکار کو پیش کیا۔ سرکار نے اپنے ہاتھ میں لیا پھر کندھے پر رکھا اور گھومتے رہے کبھی ہاتھ میں لیتے کبھی کندھے پر رکھتے تھوڑی دیر اسی طرح کرتے رہے پھر ان کو واپس دے کر فرمایا ہو جائے گا مگر دیر لگے گی اس زمانہ میں سنٹرل پرنس کے افسروں کا تبادلہ پنجاب نہیں ہو سکتا تھا 1947 میں پاکستان بنا خواجہ محمد حسین صاحب نے ہجرت لکھوادی اور پنجاب آ گئے چمٹے کے دو حصے ہوتے ہیں ہندوستان کے بھی دو حصے ہو گئے۔

### پاکستان کی پیشن گوئی

تاج الاولیاء جو مولانا ذہین شاہ صاحب یوسفی تاجی کی تصنیف ہے اس میں ایک خواب شائع کیا ہے وہ یہ کہ مولانا نے دیکھا کہ کسی بڑے شہر کے باہر سڑک پر ہیں یہ سڑک خط مستقیم کی صورت میں شہر کے دائرہ کو نصف نصف تقسیم کرتی ہے اس دوری شکل کے گرد بھی ایک دوری شکل میں سڑک بنی ہوئی ہے اس سڑک کے دائرہ کو بھی شہر کی طرح سیدھی سڑک نے دو حصوں میں تقسیم کر دیا ہے آپ فرماتے ہیں میں شہر سے باہر جس سڑک پر ہوں اس پر چھوٹے چھوٹے پتھر تھوڑے تھوڑے فاصلہ سے نصب ہیں۔ جیسا کہ عموماً سڑکوں پر علامتی پتھر نصب ہوتے ہیں مگر میں دیکھتا ہوں کہ ان پتھروں پر چونا اور سیندور، سیاہی وغیرہ لگا کر ہندوؤں نے ان کو مورتیوں میں تبدیل کر رکھا ہے سڑک کے کنارے پردائیں جانب ان مورتی نما پتھروں کی لائن سے ذرا ہٹ کر ایک مسجد ہے، جو نئی نئی بنی ہے جہاں مسلمان جمع ہیں، اس مسجد میں آج ذکر میلاد شریف ہونے والا ہے مگر بہت سے اہل ہنود ہیں وہ چاہتے ہیں کہ یہاں میلاد شریف کا جلسہ نہ ہو میں نے اعتراض کا سبب پوچھا تو اپنی مورتیوں کو دلیل میں پیش کرتے ہوئے کہا کہ یہ مورتی استہان ہے، اس میں مسجدز بردستی بنائی گئی ہے اس کو ہم آباد نہ ہونے دیں گے میں نے ان سے کہا مسجد بن چکی مسمار نہیں ہو سکتی ہے غیر آباد نہیں رہ سکتی فساد کی صورت کیوں پیدا کی جاتی ہے؟ انہوں نے کہا کہ ہم اتنی تعداد

میں ہیں کہ ایک ایک کنکر بھی اٹھائیں گے تو مسجد کا پتہ بھی نہیں چلے گا، میں نے کہا کہ وہ لا تعداد مسلمان شریک جلسہ ہونے کے لئے آرہے ہیں۔ انہوں نے دیکھا کہ سڑک کی گولائی کا نصف دائرہ آنے والے مسلمانوں سے بھر اُٹھتا ہے اتنے میں کچھ فوجی اور پولیس افسر میرے پاس آئے اور کہا مسلمانوں کو ختم کر دینے کا یہاں مکمل انتظام موجود ہے ادھر دیکھو، انہوں نے سڑک کی بائیں طرف اشارہ کرتے ہوئے کہا میں نے دیکھا مسجد کے مقابل ایک پٹرل پمپ جیسی کوئی چیز نصب ہے انہوں نے کہا یہ پٹرول پمپ نہیں بلکہ زہریلی گیس کی ٹینکی ہے یہ گیس مسلمانوں پر چھوڑ دی جائے گی تو سب مرجائیں گے میں نے کہا خدا کے حکم کے بغیر نہ کوئی جی سکتا ہے نہ مر سکتا ہے یہ سب فضول باتیں ہیں وہ ہنسے اور مجھے کہا چلے! آزمائیے اب میں اس پمپ پر تھا، عبدالشکور باسن داس پٹواری جو سلسلہ میں داخل ہے میرے ساتھ ہے ایک افسر نے ربڑ کی ٹنکی جو ٹینکی سے وابستہ تھی اٹھائی پیچ گھمایا اور عبدالشکور پر گیس چھوڑی اس کا منہ نیلا ہو گیا وہ زمین پر بے ہوش ہو کر گر گیا کہا گیا کہ وہ مر گیا میں نے حضور تاج الاولیاء کو یاد کیا آپ معاً ظاہر ہوئے میرے دونوں شانوں پر آپ کے دونوں ہاتھ تھے میں نے مڑ کر دیکھا تو پہچان لیا حالانکہ اس وقت آپ کے چہرے پر ڈاڑھی بالکل نہ تھی، نہ ڈاڑھی مونڈھنے کی علامت تھی بلکہ آپ کا روئے مبارک ایسا معلوم ہوتا تھا جیسے کسی سبزہ آغا زونو جوان کا منہ ہو آپ نے فرمایا۔

”جو تم کرو گے وہ ہوگا، جو تم کہو گے وہ ہوگا“

میں نے فوراً ربڑ کی ٹنکی اس افسر کے ہاتھ سے لی اور کہا، مسلمانوں کا ایمان یہ ہے کہ ممیت اللہ ہے، زہریلی گیس ممیت نہیں ہے اس لئے وہ زہریلی گیس سے نہیں مر سکتے یہ کہہ کر میں نے ربڑ کی ٹنکی سے عبدالشکور پر گیس چھوڑ دی تو وہ اپنی اصلی صورت میں زندہ ہو کر کھڑا ہو گیا پھر میں نے اس افسر کی طرف مخاطب ہو کر کہا۔

مگر چونکہ تمہارا یقین ہے کہ یہ گیس ممیت ہے، اس لئے تم اس سے ضرور مر جاؤ گے یہ کہہ کر میں نے وہی زہریلی گیس اس افسر کے چہرے پر چھوڑ دی تو وہ تیوراً کر زمین پر گرا منہ نیلا ہو گیا اور مر گیا۔ اتنے میں مسلمان لشکر در لشکر آ پہنچے ان کے آتے ہی ہندوؤں نے اس علاقہ سے بھاگنا



شروع کر دیا تھوڑی دیر میں ہر طرف مسلمان ہی مسلمان تھے مسجد میں صلوٰۃ و سلام ہو رہا تھا کہ آنکھیں کھل گئیں۔

(بابا یوسف شاہ تاجی)

یہ واقعہ حضرت قبلہ و کعبہ بابا یوسف شاہ صاحب تاجی کو لکھا تو ارشاد ہوا۔  
تقسیم ملک اس کی تعبیر ہے، پاکستان بنے گا، دشمن کی چال ناکام ہوگی۔

### کاغذ کے گھوڑے

حضرت عبدالرحمن صاحب تاجی کا قیام ڈرگ روڈ میں تھا ان کا شمار بھی سرکار بابا صاحب کے بچوں میں تھا ناگپور شریف میں درزی کا کام کیا کرتے تھے ایک روز ان کی پریشانی کو دیکھتے ہوئے سرکار بابا صاحب نے ہجرت کا حکم کچھ اس طرح دیا۔ ”بابو جہاں کاغذ کے گھوڑے دوڑیں گے وہاں جاؤ“ چنانچہ یہ کراچی آئے اور ایک ایسی جگہ قیام کیا جہاں پاکستان بننے کے بعد پریس بنا۔ اور پاکستان کی کرنسی چھپنے لگی۔ اس طرح تیس برس قبل حضرت بابا صاحب نے پاکستان کی پیشنگوئی کی۔ حضرت عبدالرحمن صاحب کو بھی سرکار نے کئی تبرکات سے نوازا تھا آپ سرکار کے عشق میں شبیہ مبارک کے سامنے رقت کے ساتھ رقص فرماتے تھے۔

### 1914ء کی جنگ عظیم

حضرت مولانا عبدالکریم شاہ صاحب تاجی المعروف بابا یوسف شاہ تاجی فرماتے ہیں اس جنگ میں حضور حالات جنگ اس طرح بیان فرماتے جیسے خود بہ نفس نفیس جنگ میں شریک ہوں حاضرین ان واقعات کو نوٹ کرتے تھے اور چند روز بعد اس کی تصدیق اخبارات کے ذریعے ہو جاتی تھی۔ ایک دن حضور نے عالم جلال میں ایک کولہو پوش مکان پر ایک پتھر اٹھا کر مارا اور فرمایا۔

”بڑا اینٹورپ آیا فتح نہیں ہوتا“

حاضرین نے یہ نوٹ کر لیا۔ اینٹورپ پر ٹھیک اسی دن، اسی ٹائم پر ایک بم گرتا ہے اور فتح ہو جاتی ہے اس زمانہ کے اخبارات کو دیکھا تو فتح کا وہی ٹائم تھا جو بابا صاحب نے فرمایا تھا۔ اخبارات

نے جو فتح کے واقعات لکھے تو ان حضرات نے جنہوں نے بابا صاحب کے فرمائے ہوئے الفاظ نوٹ کر رکھے تھے۔

### جنگ ترکی

عبدالحمید صاحب فائس منجر بار فارما کولہیڈ نے بیان کیا ہے یوسف علی صاحب رینجرز نے اپنے صاحبزادے کا گنج دور کرنے کے لئے سرکار بابا صاحب کی خدمت میں اپنے ایک ساتھی کے ساتھ روانہ کیا۔ سرکار کی نظر سے اسے شفاء ہوئی اور سپاہی کی بھی ترقی ہو گئی اس سے متاثر ہو کر خود یوسف علی صاحب دربار میں حاضر ہوئے ان پر بھی محکمانہ مقدمہ چل رہا تھا حاضر دربار ہوتے ہی ان کے دل میں خیال پیدا ہوا کہ بابا صاحب اتنے بڑے ولی اللہ ہیں اور ہزاروں مسلمانوں کا ترکی میں خون ہو رہا ہے خدا سے دعا کریں کہ ترکوں کو فتح حاصل ہو یوسف علی صاحب بہت نیک عابد و زاہد آدمی تھے جیسے ہی حضور نے انکی طرف دیکھا یہ بے ہوش ہو گئے ادھر بابا صاحب بھی بے خود ہو گئے یوسف علی صاحب جب ہوش میں آئے تو بابا صاحب مجمع کے ساتھ دور جا چکے تھے یہ گھر روانہ ہو گئے چند روز بعد ایک صاحب ان کے مکان پر تشریف لائے ان کو اندر سے بلا کر گلاب کا ایک پھول دیا اور کہا کہ حضور بابا صاحب نے بطومبار کہا یہ پھول بھیجا ہے ترکی کو فتح ہو گئی ہے اور آپ کا وقت بھی ختم ہو گیا ہے صرف اس خوشخبری سنانے کے لئے آپ کو روک لیا گیا تھا اب سفر آخرت کے لئے تیار ہو جائیے یہ فرما کر وہ حضرت غائب ہو گئے یوسف علی صاحب کو اسی دن دورہ پر جانا تھا روانہ ہو گئے وہاں ان کو دست شروع ہو گئے گھر لوٹ کر آئے اسی دن انتقال ہو گیا۔

### تخت و تاج کی تبدیلی

سید محمد عیسیٰ صاحب تحصیلدار نے خواب میں حضرت بابا صاحب کو دیکھا کہ آپ ایک بلند چوڑے پر کھڑے ہوئے ہیں آپ کے سر پر ایک تاج ہے آپ اس تاج کو آسمان کی طرف پھینک دیتے ہیں دوسرا تاج آپ کے سر پر آ جاتا ہے آپ اس کو بھی آسمان کی طرف پھینک دیتے ہیں تیسرا تاج آتا ہے اس کو بھی پھینک دیتے ہیں غرض یہ سلسلہ کافی دیر تک جاری رہا تحصیلدار



صاحب پر حضور کی نظر پڑی تو انہوں نے حضور میں سلام پیش کیا حضور ان کو دیکھ کر مسکرائے اور انکی آنکھ کھل گئی یہ خواب تحصیلدار صاحب نے مصنف تاج الاولیاء سے بیان کیا انہوں نے حضرت مولانا بابا یوسف شاہ صاحب تاجی سے تعبیر دریافت کی تو آپ نے لکھا تحصیلدار صاحب کے خواب کی تعبیر تبادلہ تخت تاج ہے اس کے چند ماہ بعد جرمنی کی جنگ شروع ہوئی اور ڈنمارک، ہالینڈ، ناروے، فن لینڈ، بلجیئم وغیرہ کی سلطنتوں کے تخت و تاج تبدیل ہوئے اس طرح جگہ جگہ ملکیت ختم ہو رہی ہے۔

### تقسیم ہند کی ایک اور نشاندہی

راوی: بابو ہمنٹ راؤ

آپ ناگپور سیکریٹریٹ آفس میں ملازم تھے۔ مجھ (مولف) سے مارچ ۱۹۴۷ء میں ملاقات ہوئی۔ تاج مراری کی اشاعت کی بات پر انہوں نے اپنا واقعہ سنایا کہ شکر درہ میں حضور کے پاس کئی ہندو اور ہریجنوں کو مسلمان ہوتے دیکھ کر ایک روز میں نے بابا جی سے عرض کیا اگر حکم ہو تو میں مسلمان ہو جاؤں۔ بابا جی نے ارشاد فرمایا۔ ”تیری کتاب لا“ میرے پاس گیتا تھی پیش کر دی حضور نے گیتا ہاتھ میں لے کر فرمایا ”اس میں ہم ہی تو ہیں اسے پڑھا کرو وہی بھگوت گیتا جو سرکار نے اپنے دست مبارک میں لے کر ان کو عطا فرمائی تھی مجھ (مولف) کو دکھائی میں نے دیکھا گیتا کے صفحہ اول پر بابا صاحب کی شبیہ مبارک لگی ہوئی ہے۔ موصوف نے فرمایا پہلے میں بابا صاحب کا درشن کرتا ہوں پھر بھگوت گیتا کا پاٹ کرتا ہوں۔ اس کے بعد آپ نے ایک واقعہ بیان کیا۔ میں گیتا حاصل کرنے کے بعد اکثر بابا جی کے چرن چھونے حاضر ہوتا رہا ایک روز میرے سامنے ایک صاحب نے بابا صاحب سے عرض کیا بابا جی دنیا میں بہت گڑ بڑ پھیلی ہوئی ہے ایک طرف کانگریس دوسری طرف خلافت کمیٹی کا زور ہے انگریزوں کے متعلق آپ کیا فرماتے ہیں اور اب ہندوستان کا نظام کیا ہوگا؟ سرکار بابا صاحب نے فرمایا ”ہمارے دربار کا انتظام بلیرام ہاتھی پر آکر کرے گا۔ اب انگریزوں کو نہیں رکھیں گے۔ آپ کے فرمان کے مطابق ہندوستان کی تقسیم ہوئی اور ہندوستان کی حکمرانی ہندوؤں کو ملی۔ دربار کے انتظام میں خود غرض حضرات نے گڑ بڑ پھیلانی جس کے نتیجہ میں حکومت وقت نے اپنا ایک نمائندہ (ریسور) مقرر کر دیا جو برسوں رہا۔ اب سرکار ہی کے کرم سے پبلک ٹرسٹ قائم ہو گیا ہے۔

یہ تو سرکار بابا کی ادنیٰ کرامت ہے کہ آپ کا دروازہ رحمت ہر کس و ناکس کے لئے آج بھی کھلا ہے اور دنیا کے گوشہ گوشہ میں فیض یافتہ حضرات بھی مخلوق کی خدمت میں لگے ہوئے ہیں۔ آپ کے دربار ناگپور شریف میں روزانہ لنگر جاری ہے۔ بیسٹار مفلس نادار اور پانچ حضرات کی پرورش ہو رہی ہے۔ ستر کے قریب خدام اور انکے گھر کے افراد پل رہے ہیں اسی طرح جہاں جہاں بھی آپ کے فیض یافتہ حضرات خدمت میں لگے ہوئے ہیں وہاں بھی لنگر جاری ہے۔ خصوصی طور پر دربار تاج الاولیاء میں ہر مہینے لنگر عام ہوتا ہے۔ یہ سب سرکار کارو حانی فیض ہے جو تاقیامت جاری رہے گا۔ (انشاء اللہ تعالیٰ)۔

### شہنشاہ ہفت اقلیم کی خدمت میں ریاستی حکمران اور سیاستدان

بیگم صاحبہ جاوڑہ: جس زمانہ میں سرکار کا قیام شکر درہ میں تھا ایک دن بیگم صاحبہ اپنی صاحبزادی کے ہمراہ تشریف لائیں سرکار بابا صاحب کی خدمت میں حاضر ہوئیں تو اپنے ہمراہ اعلیٰ قسم کے کھانے مٹھائیاں خوشبو اور عمدہ لباس تھالوں میں سجا کر لائی تھیں سرکار میں پیش کئے تو سرکار نے فرمایا ”سو کھنا ریل تازہ چنے اور نئے گڑ میں بڑا مزا آتا ہے“ بیگم صاحبہ سرکار کے الفاظ سن کے بے حد پریشان ہو گئیں کہ شاید ان چیزوں کی تیاری میں کوئی غلطی سرزد ہو گئی ہے یا مجھ سے کوئی بے ادبی ہوئی ہے اسی پریشانی میں روانہ ہو رہی تھیں اور یہ سوچ رہی تھی کہ بابا صاحب کے قریبی تعلق والے سے دریافت کروں شاید وہ کچھ تشریح کر دیں کہ حضرت قادر اولیاء و جیا نگر والوں سے ملاقات ہو گئی ان کو سارا ماجرہ سنایا تو بابا صاحب کے اس شیر نے تشریح کی۔

سو کھے ناریل سے مطلب اللہ ہے نئے گڑ سے مطلب رسول اللہ صلی اللہ علیہ وسلم تازہ چنوں سے مراد خود حضرت بابا سید تاج الدین بیگم صاحبہ نے جب یہ تشریح سنی زاہد و قطار رو نے لگیں اور روتے روتے حضرت قادر اولیاء کو بتایا کہ میں اسی مسئلہ کو حل کرنے کے لئے حاضر ہوئی تھی اب میں توحید کے اس راز کو سمجھ چکی ہوں۔

سرکار تاج الاولیاء کے ارشاد کو سمجھنے کی فہم جس کو بھی انہوں نے عطا کی وہی سمجھ سکتا تھا



چونکہ بیگم صاحبہ جادوہ ایک مسئلہ کو سمجھنے کے لیے حاضر ہوئی تھیں ان کو سرکار نے سمجھا دیا ایک اور بیگم صاحبہ بھوپال بھی حاضر ہوئیں ان کے دل میں جو بات پیدا ہو گئی تھی اس کا سرکار نے کیا جواب دیا؟

### بیگم صاحبہ بھوپال

حضرت مولانا عبدالکریم شاہ صاحب تاجی المعروف بابا یوسف شاہ صاحب فرماتے ہیں ایک روز بیگم بھوپال حاضر دربار ہوئیں بڑے اہتمام سے اعلیٰ درجہ کا کھانا پکوا یا اور تھالوں میں خواصوں کے سر پر کھانا رکھ کر لائیں اتفاقاً ان کی زبان سے یہ جملہ ادا ہو گئے کہ بابا صاحب کو ایسے کھانے کون کھلاتا ہوگا۔

جب کھانا حضور میں پیش کیا گیا تو حضور نے وہی بیگم صاحبہ کے جملہ دہرائے ”یہ کھانا ہمارے کام کا نہیں“ ہمیں ایسا کھانا کون کھلا سکتا ہے؟ بیگم صاحبہ بہت نادام ہوئیں۔

### مہاراجہ اندور کا نمائندہ

راوی مدار بخش صاحب (قاضی بابا کے قلمی نسخہ سے) مدار بخش صاحب قادری سلسلہ سے بیعت تھے اور مہاراجہ اندور کے کارندے تھے ان کا بیان ہے کہ مہاراجہ اندور کا کسی اور ریاست سے پریوی کونسل لندن میں کیس چل رہا تھا کیس کی تاریخ قریب آگئی تھی مہاراجہ اس کی پوری تیاری نہیں کر سکے ان کے کسی خاص مشیر نے رائے دی کہ تاریخ میں توسیع ہو جائے تو کام ہو جائے گا چنانچہ طے پایا کہ حضرت بابا تاج الدین کی خدمت میں حاضر ہو کر عرض کیا جائے تو ان کی دعا سے تاریخ بڑھ سکتی ہے چنانچہ اس کام کے لئے مدار بخش صاحب کو حضور کی خدمت میں مہاراجہ نے روانہ کیا ان دنوں سرکار کا قیام شکر درہ شریف تھا مخلوق کے زیادہ ہجوم کو روکنے کے لئے راجہ صاحب بھونسلے نے کئی پہلوان مقرر کر رکھے تھے مدار بخش صاحب بھی یکم شخم پہلوان تھے یہ جب دروازہ پر پہنچے تو پہلوانوں نے روکا یہ اپنی پہلوانی جتنا چاہتے تھے اس لئے ان لوگوں نے دھکے مار کر باہر کر دیا یہ غصے میں نیچے آ کر سیڑھیوں کے پاس بیٹھ گئے اور دل میں کہا کہ میں بھی قادری سلسلہ کا غلام ہوں اب بابا صاحب خود آئیں گے تو بات کروں گا چنانچہ

صبح سے شام ہو گئی شام سے رات آدھی بیت چکی اس روز سرکار باہر ہی نہیں آئے رات میں 3 بجے سرکار اترے اور ان کی طرف توجہ کئے بغیر آگے بڑھ کر ایک جگہ بیٹھے پہلے تو یہ سمجھے کہ میرے پاس آرہے ہیں بعد میں یہ خیال ہوا کہ استنجے کے لئے بیٹھے ہیں جب آپ واپس ہوئے تو ایک منٹ کے لئے رکے اور ان سے مخاطب ہو کر فرمایا ”بزرگوں سے ضد نہیں کرتے“ میرے سیدھے ہاتھ کے پاس جا یہ فرما کر اوپر چلے گئے مدار بخش صاحب شریعت کے پابند تھے وہاں رہ کر بابا کے بچوں کو صرف ایک جبہ میں دیکھ کر خیال ہوا کہ یہاں تو سب ننگے ہیں پتہ نہیں کس ننگے کے پاس بھیجا ہے صبح لوگوں سے دریافت کیا تو ان کو بتایا گیا کہ بابا صاحب کے سیدھے ہاتھ محمد حسین بابا ہیں اور ان کا پتہ بھی بتا دیا گیا چنانچہ یہ ان کی خدمت میں حاضری کے لئے روانہ ہوئے محمد حسین بابا صاحب ستر پوش بزرگ تھے جیسے یہ رہائش کے قریب پہنچے انہوں نے کپڑے اتارنا شروع کئے یہاں تک کہ بالکل برہنہ ہو گئے ان کی خدمت میں ایک اماں تھی۔

وہ پریشان ہو گئیں بار بار کہا بابا آپ یہ کیا کر رہے ہیں تب آپ نے بتایا ایک مولوی آیا ہے وہ کہتا ہے یہاں سب ننگے ہیں سرکار نے اس کو میرے پاس بھیجا ہے اس لئے اس کو آنے سے پہلے میں بھی ننگا ہو گیا ہوں جس وقت مدار بخش صاحب نے دروازہ پر دستک دی تو اماں نے دروازہ کھولا اور ان سے کہا کیا تو نے ہی کہا ہے یہاں سب ننگے ہیں بابا تیرے یہ کہنے پر سب کپڑے اتار کر بالکل برہنہ ہو گئے ہیں اب اندر آ کر ان کو کپڑے پہنا جب انہوں نے یہ بات سنی تو بے حد پریشان ہو گئے کہ میرے دل کی بات انہیں معلوم ہو گئی ہے اب میں ان کے سامنے کیسے جاؤں مجھ سے تو وہ بہت ناراض ہوں گے اور راجہ کا کام بھی مشکل ہو گیا لیکن ہمت کر کے اندر داخل ہو گئے اور سیدھے ان کے قدموں پر جا گرے اور سب سے پہلے بڑی منت سماجت سے کپڑے پہنائے تب بابا محمد حسین صاحب نے فرمایا کیا چاہتا ہے مدار بخش صاحب نے بتایا میں راجہ اندور کی طرف سے آپ کی خدمت میں حاضر ہوا ہوں انہوں نے ادب سے سلام عرض کیا ہے اور استدعا کی ہے کہ ان کا کیس پریوی کونسل میں چل رہا ہے اس کی فلاں تاریخ ہے راجہ صاحب نے کیس کی پوری تیاری نہیں کی ہے اس لئے وہ چاہتے ہیں کہ چھ ماہ کا ٹائم مل جائے تو کام ہو جائے گا آپ سے صرف یہ درخواست



ہے کہ پیشی کی تاریخ چھ ماہ بعد کی مل جائے محمد حسین بابا نے فرمایا بتا کیا چاہتا ہے انہوں نے عرض کیا چھ ماہ بعد کی تاریخ مل جائے۔ آپ کے سامنے ایک پلیٹ رکھی تھی اسے ہاتھ میں اٹھایا اور مدد بخش صاحب سے فرمایا ”بتا کیا چاہتا ہے“ انہوں نے کہا ”چھ ماہ بعد کی تاریخ“۔ آپ نے پھر دریافت کیا ”اور تو کچھ نہیں چاہتا“ انہوں نے عرض کیا ”نہیں“ چنانچہ آپ نے وہ پلیٹ الٹی زمین پر رکھ دی اور فرمایا بدل گئی بدل گئی جا، چنانچہ یہ روانہ ہو کر اندور پہنچے اور مہاراجہ کو خوشخبری سنادی کیس کی تاریخ (6) ماہ بعد کی مل گئی۔

### نظام دکن

مہاراجہ سر کرشن پرشاد دوزیر اعظم دکن رہ چکے ہیں ان کا تفصیلی ذکر کتاب میں علیحدہ موجود ہے آپ کو سرکار تاج الاولیاء سے بے پناہ عقیدت تھی جب یہ دوسری مرتبہ سرکار میں حاضر ہوئے تو نظام دکن سے زمین کا پروانہ لے کر حاضر ہوئے سرکار میں پیش کیا تو سرکار نے اسے چاک کر کے پھینک دیا اور فرمایا نظام کا دماغ خراب ہے وہ زمین کے مالک کو زمین نذر کر رہا ہے ہم ہی نے اس کو زمین دی ہے۔

### والئی بھوپال کے عزیز

ایک نظر دیوانہ کر دی: والئی ریاست بھوپال کے ایک عزیز ناگپور شریف سرکار بابا صاحب کی خدمت میں حاضر ہوئے اہل و عیال اور ایک باورچی بھی ان کے ساتھ تھا جس وقت وہ خوش نصیب باورچی حاضر ہوا قند مہوسی کی، سرکار نے ایک نظر ڈالی سرکار کی نظر پڑتے ہی اس کی دنیا بدل گئی نواب صاحب کے عزیز اسے واپس بھوپال لے کر چلے گئے۔

### مہاراجہ فردلی کے گرو

حضرت مولانا عبدالکریم شاہ صاحب تاجی المعروف بابا یوسف شاہ صاحب فرماتے ہیں گنگاپور اور ہنڈول کے وسط میں وزیر پور ایک قصبہ ہے جسے ریاست بے پور کی طرف سے تحصیل کا درجہ دیا گیا ہے میں جس زمانہ میں وہاں تھا پنڈت درگا پرشاد شرما وہاں تحصیلدار تھے جو بعد میں ڈپٹی

کلکٹر ہوئے وزیر پور میں بس اسٹینڈ کے قریب سڑک کے کنارے ایک مسجد ہے میں نے وہاں دیکھا ایک سادھو بس سے اتر تحصیلدار اور بہت سے لوگوں نے جو وہاں موجود تھے سادھو کا استقبال کیا میں یہ منظر دور سے دیکھ رہا تھا سادھو کا نورانی چہرہ ڈاڑھی اور سر کے سیاہ بالوں کی وجہ سے اور بھی حسین معلوم ہو رہا تھا اگر ماتھے پر نقشہ نہ ہوتا تو ہندو مسلمان کی تمیز مشکل ہوتی میرے ساتھ منشی انوار الحق تھے۔ وہ بول اٹھے ”صورت نورانی ہے کاش مسلمان ہوتے“ یہ سادھو اور پنڈت درگا پرشاد میری طرف آنے لگے (میں ناگپور شریف سے دو روز پہلے یہاں آیا تھا) وہ ہم لوگوں کے پاس آ کر رک گئے سادھو نے پوچھا ناگپور سے ان کا کیا تعلق ہے؟ تحصیلدار نے کہا مہاراج یہ بابا صاحب کے نام لیوا ہیں بابا صاحب کا نام سنتے ہی سادھو جی مجھ سے بغل گیر ہوئے اور مجھ سے فرمایا درگا پرشاد میرا بچہ ہے اور مہاراجہ فردلی بھی میرا چیلہ ہے مگر میں حضرت بابا تاج الدین کا داس ہوں اور اصرار کے ساتھ مجھے اپنی جائے قیام پر لے گئے وہاں انہوں نے درگا پرشاد تحصیلدار کے سامنے اپنی پوتھی کھولی اس میں بابا صاحب کی شبیہ مبارک تھی وہ مجھے دکھائی اور تحصیلدار کے طرف اشارہ کر کے کہا ان لوگوں کے لئے پوتھی کھول کر بیٹھ جاتا ہوں اصل میں تو پوتھی کھول کر صرف بابا صاحب کا درشن کرتا ہوں میں نے کہا بابا صاحب سے اس کاغذ کو جس پر فوٹو ہے آپ سے زیادہ نسبت حاصل ہے صاحب فہم تھے سمجھ گئے بات ٹال گئے کہنے لگے ہم نہ بت پرست ہیں اور نہ مشرک بابا صاحب نے اللہ اللہ کرنے کا حکم دیا ہے ہم اسی نام کا وظیفہ شب دروز کرتے ہیں یہی ہمارا دروازہ شغل ہے۔

اس کے بعد انہوں نے بیان کیا؟ میں ذات کا برہن ہوں ایم اے ایل ایل بی پاس کر کے ناگپور میں تحصیلدار مقرر ہوا اپنی بیوی سے مجھے بے حد محبت تھی وہ انتقال کر گئی عزیزوں نے مجھے دوسری شادی کے لئے مجبور کیا چونکہ میں پہلی بیوی کے مرجانے سے بے حد متاثر تھا اور سوچتا تھا کہ جب تک مجھے یہ نہ معلوم ہو جائے کہ شادی کرنا مناسب ہے کہ نہیں شادی نہیں کرونگا پنڈت خاندان سے ہونے کے باوجود پنڈتوں کی بات پر یقین نہی آتا تھا اس زمانہ میں سرکار بابا صاحب کا شہرہ عام تھا ناگپور کا بچہ بچہ آپ سے بے حد عقیدت رکھتا تھا مگر میرا حال یہ تھا کہ میں ان ہندوؤں کو بھی برا سمجھتا تھا جو مسلمان بزرگوں کے پاس جاتے تھے اس کے باوجود باباجی کے لئے دل اندر سے کہتا تھا کہ چلو دیکھ تو آئیں



زبان سے کچھ نہیں کہیں گے اگر کامل ہیں تو خود جواب دیں گے ورنہ واپس آ جائیں گے چنانچہ میں نے اپنے چچا اسی کو ساتھ لیا ایک ٹوکرا کیلا خریدا اور دربار میں حاضر ہو گیا جیسے ہی میرا سامنا ہوا بابا صاحب نے فرمایا ”آئیے تحصیلدار صاحب! تاج الدین“ نے بیوی نہیں کی آپ بیوی کر کے کیا کریں گے اس کے بعد فرمایا ”لاؤ کیلا کھلاؤ“ میں نے کیلا اپنے ہاتھ سے چھیل کر پیش کیا آدھا کیلا میرے ہاتھ سے کھانے کے بعد مجھے دیا اور حکم دیا ”کھا جاؤ“ میں برہمن زادہ، چھوت چھات کا ختی سے پابند، ایک مسلمان کا جھوٹا کیلا کس طرح کھا گیا؟ نہیں کہہ سکتا کیلا کھاتے ہی اکیلا ہو گیا جذب و مستی طاری ہو گئی، ہوش غائب، حواس رخصت ہوئے گھر والوں کو خبر ہوئی تو پکڑ کر لے گئے گرم لوہے سے میرے جسم کو داغا (نشانات دکھا کر کہا یہ اس زمانہ کی یادگار ہے) مگر مجھے ہوش نہ آیا آخر یہ طے ہوا کہ جہاں سے یہ بیماری لگی ہے وہیں لے جاؤ میری برادری کے لوگوں کو یہ بات پسند نہ تھی مگر کوئی تدبیر کارگر نہ ہوئی تو سب مجبور ہو گئے اور مجھے دربار میں پہنچا دیا گیا۔ میری جنونی کیفیت کی وجہ سے مجھے زنجیروں سے جکڑ رکھا تھا سرکار کے سامنے پیشی ہوئی تو آپ نے فرمایا ”زنجیریں کھول دی جائیں یہ اچھا ہے“ فوراً ہی زنجیریں کھل گئی اور میں ہوش میں آ گیا پھر فرمایا ”اب تم تحصیلدار نہیں رہے“ لوگوں نے عرض کیا حضور دیوانگی کی وجہ سے ان کی نوکری ختم ہو گئی۔

حضور نے ایک سادہ کاغذ پر اپنا نام لکھ کر مرحمت فرمایا اور کہا ”لو یہ فرمان تحصیلدار تمہارے جوتے اٹھائیں گے اللہ اللہ کرتے رہو“ یہ واقعہ بیان کر کے تحصیلدار درگا پر شاد کی طرف اشارہ کرتے ہوئے کہا بابا صاحب کا فرمان اس طرح اس جگہ بھی پورا ہو رہا ہے درگا پر شاد میری کفش برداری کو عزت سمجھتا ہے مہاراجہ قردلی اور بڑے بڑے لوگ میرے کفش بردار ہیں۔

تاداغ	غلامی	تو	داریم
ہر	جا	کہ	رویم
			بادشاہیم

تاج مراری (ہندی) کے مصنف فرماتے ہیں کہ اس بیسویں صدی میں ایسے بزرگ دنیا کے پردے میں کہیں نہیں ہوئے ہندو مسلم، پارسی، سکھ انگریز (عیسائی) سب کا ایک ساتھ بابا صاحب کی خدمت میں رہنا آج کی دنیا کا سب سے بڑا عجوبہ ہے۔

### مہاراجہ جے پور کے لئے حکم

سید محمد عیسیٰ صاحب نائب تحصیلدار نادوتی ریاست جے پور کے باشندے تھے ان کے چچا ڈاکٹر سید عبدالحلیم مہاراجہ جے پور کے معالج خاص تھے ڈاکٹر صاحب بزرگوں کے بے حد عقیدت مند عبادت گزار اور پرہیزگار انسان تھے۔

مہاراجہ مہاد یو سنگھ کو ایک خاص دورہ پڑتا تھا ڈاکٹر صاحب نے خود اور دوسرے مشہور ڈاکٹروں سے علاج کرایا لیکن مہاراجہ کو کوئی فائدہ نہ ہوا مہاراجہ لاؤلد بھی تھے تخت کے وارث کے لئے مہاراجہ مان سنگھ الیردہ والے کو گود لے رکھا تھا مہاراجہ کی پڑوسی ریاست جھلا کے حکمران کو مان سنگھ کے گود لینے پر بہت دکھ ہوا اور وہ مہاراجہ جے پور کے مخالف ہو گئے اور چاہتے تھے کہ مان سنگھ کو ہٹا کر مہاراجہ ان کی اولاد میں سے کسی کو گود لے لیں چونکہ مہاراجہ کو ڈاکٹروں اور حکیموں کے علاج سے کوئی فائدہ نہیں ہو رہا تھا اس لیے مہاراجہ کے مشیروں کو یہ خیال ہوا کہ ریاست جھلا کے حکمران نے دشمنی میں مہاراجہ پر جادو تو نہیں کر دیا اس کا اظہار ان لوگوں نے مہاراجہ سے بھی کر دیا مہاراجہ نے ڈاکٹر صاحب کو بلا کر مشورہ کیا اور یہ طے پایا کہ کسی کامل بزرگ کو رجوع کیا جائے اگر واقعی جادو ہے تو ان کی توجہ سے دور ہو جائے گا۔ چنانچہ مہاراجہ نے یہ کام ڈاکٹر صاحب کے سپرد کیا لیکن ساتھ ہی یہ بھی بتایا کہ اس کام کے لیے بھروسہ کا آدمی بھیجا جائے ڈاکٹر صاحب نے اپنے بھتیجے سید محمد عیسیٰ کا نام تجویز کیا۔ راجہ نے اس پر آمادگی ظاہر کی اسی وقت سید محمد عیسیٰ نائب تحصیلدار صاحب کو بلوایا گیا اور انہیں کافی رقم اخراجات کی دیکر حکم دیا گیا کہ رازداری کے ساتھ آپ کسی کامل بزرگ کو تلاش کر کے ان سے تفصیل سے عرض کر کے اس کام کو انجام دیں عیسیٰ صاحب مہاراجہ سے اجازت لے کر اجیر شریف پہنچے سرکار غریب نواز میں حاضری دے کر اپنا مدعا عرض کیا وہاں سے روانہ ہو کر ریلوے اسٹیشن پہنچے اور سوچنے لگے کہ اب کہاں جاؤں اس اثناء میں ایک ٹکٹ کلکٹر ان کے پاس آیا



اور دریافت کیا آپ ناگپور جانا چاہتے ہیں؟ اگر ناگپور کا ٹکٹ چاہتے ہو تو مل جائے گا عیسیٰ صاحب نے سوچا کہ یہ انتظامات منجانب اللہ معلوم ہوتے ہیں چنانچہ انہوں نے ناگپور کا ٹکٹ لے لیا اور پہلی گاڑی سے ناگپور روانہ ہو گئے ناگپور اسٹیشن پر پہنچ کر عیسیٰ صاحب نے ایک صاحب سے اپنا مدعا بیان کیا ان صاحب نے تمام بات سن کر عیسیٰ صاحب کو بتایا کہ یہاں شکر درہ شریف میں حضرت بابا سید محمد تاج الدینؒ کا قیام ہے آپ ولی کامل ہیں ان کی خدمت میں حاضر ہو کر آپ اپنا مدعا بیان کریں انشاء اللہ تعالیٰ آپ کا کام ہو جائے گا عیسیٰ صاحب ان کے بتائے پتہ پر شکر درہ راجہ کے محل پہنچے یہاں انہوں نے دیکھا کہ لوگ جھوپڑوں میں، شامیانوں اور مختلف جگہ سائے میں ہزاروں کی تعداد میں سرکار کے دیدار کے لیے قیام فرمایا ہیں یہ منظر دیکھ کر عیسیٰ صاحب پریشان ہو گئے کہ میری حاضری کا نمبر تو دیر میں آئے گا مجھے تو جلد جا کر راجہ صاحب کو مطلع کرنا ہے یہ خیال آتے ہی محل سے ایک خادم باہر آیا اور صدر دروازہ کے سامنے کھڑے ہو کر آواز لگائی ”سید محمد عیسیٰ کو سرکار یاد فرما رہے ہیں اس خادم کی آواز سن کر میں سوچنے لگا کہ ماجرا کیا ہے دل میں خیال آتے ہی بلایا جا رہا ہے اس دوران خادم نے دو مرتبہ اور آواز لگائی میں دوڑ کر خادم کے پاس پہنچا اور عرض کیا سید محمد عیسیٰؒ میں ہوں وہ مجھے لے کر محل میں داخل ہوا حضرت بابا صاحب فرش پر تشریف فرما تھے آپ کی آنکھیں بند تھیں وہاں سرکار کی خدمت میں جو لوگ موجود تھے ان کا تعارف بعد میں ہوا ان میں ایک راجہ رگھو جی راؤ بھونسلے بھی تھے جو ادب سے ہاتھ باندھے کھڑے تھے ان کے قریب ایک انگریز افسر با ادب اور ان دونوں کے ساتھ ہی بمبئی کا ایک بہت بڑا تاجر بھی ہاتھ باندھے کھڑا تھا جیسے ہی میری نظر بابا صاحب پر پڑی میرا پورا جسم کانپنے لگا اور میں بابا صاحب کے قدموں پر جا گرا اور گڑ گڑا کر دل میں عرض کرنے لگا جیسے ہی قدموں سے سرائٹھایا سرکار نے آنکھیں بند کیے ہوئے ہی فرمایا: ”تمہارا راجہ ظل اللہ ہے“ اس پر جادو نہیں ہو سکتا مرض الموت میں مبتلا ہے سرکار بابا صاحب کے یہ الفاظ سن کر فوراً خیال آیا کہ مقصد حل ہو گیا اب کسی کے پاس جانے کی ضرورت نہیں اب یہاں سے روانہ ہو کر راجہ صاحب کو پوری تفصیل بتا دینا چاہیے یہ خیال آتے ہی پھر سرکار نے فرمایا ”تم خوب گھومو پھر تمہارے پاس کافی رقم ہے“ یہ فرما کر آنکھیں کھول دیں بمبئی کے سیٹھ نے ایک چاندی کی

طشتری میں کچھ مٹھائی پیش کی حضرت بابا صاحب نے وہ طشتری مجھے عطا کی اور حکم دیا ”یہ سب عبدالحلیم کو دے دینا اور انہیں ایک خط لکھ دو کہ موت اچھی چیز ہے اس سے گھبرانا نہیں چاہیے راجہ سے کہہ دو وصیت نامہ تیار کر لے“ یہ سن کر پھر میں پریشان ہو گیا کہ اب تو جلد پہنچنا چاہیے تاکہ چچا کو خود جا کر بتا دوں اس پر حضور نے پھر فرمایا ابھی دیر ہے تم خوب گھومو پھر دیکھو اپنے ساتھ مٹھائی لے گیا تھا اسے پیش کیا حکم ملا تقسیم کر دو چنانچہ محل سے باہر آ کر مٹھائی تقسیم کی اور چچا کو تفصیل سے خط لکھ دیا لیکن اس میں موت کا ذکر نہیں کیا اور مٹھائی وغیرہ بھی رجسٹرڈ پارسل کے ذریعہ روانہ کر دیا جس دن سرکار نے مجھے حکم احکام دیئے تھے اسی رات کو سرکار نے چچا صاحب کو زیارت سے مشرف فرمایا اور کہا ”تمہارے بھتیجے نے ہمارا حکم تم تک نہیں پہنچایا اس لیے ہم خود آگے موت بہت اچھی چیز ہے موت سے نہ گھبرائیں وصیت نامہ تیار کرادیں“

چچا صاحب نے تاریخ اور سرکار کے الفاظ اپنی نوٹ بک میں درج کیے۔ خط پہنچنے پر تاریخ ملائی تو وہی تھی۔

سرکار کی اجازت ملنے پر تحصیلدار صاحب یہاں سے کلکتہ پہنچے یہاں ان کو خیال ہوا کہ راجہ کی تسلی کے لیے کسی جادوگر کو ساتھ لے جانا چاہیے چنانچہ یہ یہاں کالی کے مندر پہنچے یہاں ایک اگھوری سے ملے اس نے ایک بڑے جادوگر سے ملایا جادوگر نے تحصیلدار صاحب سے کہا تمہارا راجہ بہت بے وقوف ہے جو ایک مسلمان کو جادوگر کے پاس بھیجا ہے کیا کوئی ہندو اس کے پاس نہیں تھا خیر تمہارا کام ہم سے نہ ہو گا دھرم تلہ مسجد کے سامنے ایک بزرگ بیٹھے ہیں ان کے پاس جادو وہ تمہارا کام کر دیں گے۔

یہ دھرم تلہ مسجد کے سامنے پہنچے دیکھا تو وہاں ایک سفید پوش بزرگ نیچی نظر کیے بیٹھے ہیں ان کے سامنے نیلی نیلی پیلی مختلف رنگ کی خالی شیشیاں رکھی ہیں۔

یہ ان بزرگ کے سامنے جا کر ادب سے کھڑے ہو گئے۔ ان بزرگ نے نیچی نظر کیے ہوئے کہنا شروع کیا۔

تم سے زیادہ بے وقوف کون ہو گا قطب مدار عالم حضرت بابا صاحب کی خدمت میں حاضری دینے



کے بعد جادو گروں کے چکر میں ادھر ادھر مارے مارے پھر رہے ہو جاؤ۔

اپنے گھر جاؤ جو روپیہ پیسہ تمہارے پاس ہے اس کا اپنے بچوں کے لیے سامان خرید لو کوئی پوچھنے والا نہیں ہے چنانچہ سید محمد عیسیٰ صاحب نے سامان خریدا اور بچے پور کے لیے روانہ ہو گئے بچے پورا اسٹیشن پر قدم رکھا ہی تھا کہ توپیں سر ہونے لگیں معلوم ہوا کہ مہاراج کا انتقال ہو گیا یہ ماتی توپیں داغی جا رہی ہیں ان کے چچا کو سرکار نے پہلے ہی خواب میں حکم دے دیا تھا انہوں نے اس پر راجہ سے عمل کروا لیا تھا۔

خودی کو کر بلند اتنا کہ ہر تقدیر سے پہلے  
خدا بندے سے خود پوچھے بتا تیری رضا کیا ہے

### گاندھی جی بابا صاحب کے حضور

ایک زمانہ میں گاندھی جی سرکار بابا صاحب میں بار بار حاضری دیتے تھے اور سرکار بابا صاحب اکثر ان کو ڈانٹ دیتے تھے لیکن ان کی حاضری میں فرق نہیں آیا علی برادران کا ایک بہت بڑا جلسہ ناگپور شریف میں ہو رہا تھا گاندھی جی بھی موجود تھے حضرت بابا صاحب ”کی آمد کا شہرہ سن کر گاندھی جلسہ گاہ سے اٹھ کر لب راہ آئے حضور نے فرمایا ”جاؤ آٹھ سو کوڑے اڑا دیئے“

گاندھی جی کچھ بھی نہ سمجھے رات کو جلسہ ہوا اس جلسہ میں آٹھ سو ممبران دوسری پارٹی سے الگ ہو کر گاندھی جی کے ساتھ شامل ہو گئے ایک بار سرکار بابا صاحب نے گاندھی جی سے فرمایا ”جھاڑو لے کر پہاڑ پر چڑھ جاؤ“ اس کا مطلب وہ نہ سمجھ سکے۔ واضح مطلب یہ تھا جھاڑو سے مراد اتحاد باہمی اور پہاڑ پر چڑھ جانے کا مطلب انگریز حکومت پر غالب آنا تھا۔

### مولانا محمد علی جوہر و مولانا شوکت علی تاج الاولیاء کے حضور

خلافت کے زمانہ میں علی برادران ناگپور شریف آئے اور راجہ رگھو جی راؤ بھونسلے کو لکھا کہ بابا صاحب سے ملنے کا وقت مقرر کر دیں انہیں کیا پتہ تھا کہ میرے بابا کا دربار عام تھا خصوصی طور پر ملنے کا وقت کون لے سکتا تھا راجہ بھی پریشان ہو گئے لیکن میرے مولا کے قربان راجہ کی پریشانی

برداشت نہ ہوئی اور خود سرکار نے راجہ سے فرمایا ان کو مطلع کر دے کہ جمعہ کے روز ۳ بجے ہمارے ساتھ چائے پیسے راجہ صاحب نے فوراً علی برادران کو اطلاع پہنچا دی جمعہ کے روز بہت وسیع پیمانہ پر چائے کا انتظام کیا گیا سرکار ٹھیک ۴ بجے برآمد ہوئے چائے طلب کی اور حکم دیا کہ جملہ حاضرین کو چائے پلا دو سب نے چائے پی علی برادران وقت پر نہ آ سکے حضور بابا صاحب نے ۵ بجے سواری طلب کی اور تانگہ میں تشریف فرما ہوئے حاضرین نے آپ کے گلے میں بہت سے پھولوں کے ہار ڈالے گاڑی شہر کی طرف جا رہی تھی دوسرے رخ سے علی برادران کی موٹر آ رہی تھی۔ ہیرالال کو چوان نے سرکار کا تانگہ روک دیا علی برادران کار سے اتر کر سرکار کی خدمت میں حاضر ہوئے سلام عرض کیا حضور نے فرمایا: ”بابا السلام علیکم“ علی برادران نے عرض کیا بابا دعا کرو کہ اسلام کی فتح ہو حضور نے فرمایا بابا دعا کرو اسلام کی فتح ہو۔

اس کے بعد سرکار نے ہیرالال کو چوان سے فرمایا: ”کیوں رہے! ان کو ہار دیدوں“ اس نے ہاتھ جوڑ کر کہا کہ ہاں! بابا دے دو حضور نے فرمایا میں کیا دوں گا تو ہی دے دے یہ سن کر ہیرالال نے کچھ ہار اٹھا کر علی برادران کو دے دیے۔ اس کے بعد حضور نے علی برادران سے فرمایا: ”جاؤ پھانک دیکھو“ حضور کی سواری شہر کی طرف روانہ ہو گئی اور اس راستہ پر نکلی جہاں کانگریس کا جلسہ ہو رہا تھا یہیں گاندھی جی سے ملاقات ہوئی تھی۔

علی برادران کو ہندو کو چوان کے ذریعہ ہار دلوانے کا مطلب ہی یہ تھا کہ تم ہندوؤں سے ہار جاؤ گے۔

علی برادران ناگپور کے جلسہ سے فارغ ہو کر بمبئی پہنچے گورنمنٹ نے انہیں گرفتار کر لیا اور جیل بھیج دیا تب ان کی سمجھ میں آیا کہ پھانک کا مطلب یہ ہے ایک مرتبہ علی برادران کی والدہ محترمہ سرکار میں حاضر ہوئیں تو حضور نے فرمایا محمد علی شوکت علی گھاس کو کہتے ہیں۔

ایک مرتبہ مولانا محمد علی سے فرمایا ”تمہاری مراد لندن میں ہے“ چنانچہ وہ لندن گئے اور وہیں انتقال ہو گیا۔



## اجتماعی خدمت کرنے والوں پر خصوصی توجہ

(ڈاکٹر سید محمود صاحب کی حاضری)

بابا صاحب سرکار ہر حاضر ہونے والے کی مشکل کشائی کرتے تھے بلکہ دور دراز مقامات پر رہنے والے حضرات خلوص دل اور محبت سے یاد کر کے بھی فیض حاصل کرتے تھے۔ یہ سلسلہ فیض آج بھی جاری ہے۔ ڈاکٹر سید محمود صاحب پی ایچ ڈی کانگریس کے ممتاز لیڈر جو زیر بھی رہ چکے تھے آپ کے مندرجہ ذیل واقع سے یہ بات ثابت ہو جاتی ہے کہ سرکار تاج الاولیاء ان لوگوں کی طرف خصوصی توجہ فرماتے تھے جو خلوص کے ساتھ عوام کی خدمت کرنا چاہتے تھے۔ ڈاکٹر صاحب کا واقعہ ان کی زبانی پیش قارئین ہے۔

۱۹۲۴ء میں ناگپور میں ہندو مسلم جھگڑے ہو رہے تھے۔ بہت کشت و خون ہو رہا تھا۔ یہ جھگڑا ایک مسجد کے سامنے گانا بجانے کی وجہ سے شروع ہوا تھا۔ دونوں جانب کے بے شمار حضرات جیل جا رہے تھے مولانا شوکت علی مرحوم اس جھگڑے کو طے کرانے کے لیے ناگپور کا دورہ کر چکے تھے لیکن کوئی کامیابی نہ ہوئی۔ گاندھی جی نے مجھ سے کہا کہ اب تم جاؤ اور کوشش کرو میں نے اس لیے انکار کیا کہ مولانا جیسے لیڈر اس مسئلے کو حل نہ کرا سکے تو میری بات کون مانے گا۔ میرے انکار پر حکیم اجمل خان صاحب نے مجھ سے فرمایا: ”تم کو بزرگوں سے بے حد عقیدت ہے تم وہاں جاؤ اور حضرت بابا تاج الدین کی خدمت میں حاضری دے کر ان سے عرض کرو۔ ان کی توجہ سے تمام جھگڑے ختم ہو جائیں گے یہ بات میری سمجھ میں آگئی اور میں ناگپور روانہ ہو گیا۔ ان دنوں بابا صاحب کا قیام رگھو جی راؤ بھونسلے کے محل میں تھا میں محل میں پہنچا۔ وہاں معلوم ہوا کہ آج بابا صاحب کمرے سے باہر نہیں نکلیں گے مجھے بڑی مایوسی ہوئی۔ میں دروازے پر کھڑا تھا اور سوچ رہا تھا کہ یکا یک سامنے ایک دراز قد بزرگ نظر آئے جن کی آنکھیں سرخ تھیں کمرے سے باہر آ کر پھر وہ اندر چلے گئے لیکن خادم نے آواز لگائی کہ بابا صاحب اب باہر تشریف لائیں گے چنانچہ تھوڑی دیر بعد آپ باہر تشریف لائے اور تانگے میں سوار ہو کر روانہ ہوئے لوگوں کا ایک اڑدھام تانگے کے پیچھے دوڑنے لگا اور بابا صاحب پر پھول نچھاور کرنے لگا۔ میں یہ دیکھ رہا تھا کہ بابا صاحب کچھ بولتے

جار ہے ہیں۔ معلوم ہوا کہ بابا صاحب ساتھ دوڑنے والوں کی تمناؤں کا اسی طرح جواب دیتے ہیں اور وہ بامراد لوثتے ہیں۔ مجھ سے بھی لوگوں نے ساتھ دوڑنے کو کہا میں نے پھول تو پھینکے لیکن ساتھ دوڑنے کے بجائے اپنی موٹر میں بیٹھ کر ساتھ ساتھ چلنے لگا دو تین میل کے بعد کچھ بھیڑ کم ہوئی تو میں موٹر سے اترا اور تانگہ پکڑ کر چلنے لگا تانگہ اس وقت آہستہ آہستہ چل رہا تھا بابا صاحب نے میری طرف مخاطب ہو کر فرمایا ”مکہ مدینہ جائے گا؟“ میں نے عرض کیا بابا انگریزوں کی غلامی اب برداشت نہیں ہوتی۔ یہ ہندو مسلمان کو برابر لڑاتے رہتے ہیں۔ انگریز ہندوستان سے کب جائیں گے۔ بابا صاحب نے فرمایا ”ہاں ہاں ضرور جائیں گے“ پھر میں نے عرض کیا یہاں آپ کی موجودگی میں ہندو مسلم جھگڑا ہو رہا ہے ہندو تو آپ کی سیوا کرتے ہیں پھر مسلمانوں سے کیوں لڑتے ہیں آپ دعا فرمائیں کہ یہ جھگڑا ختم ہو جائے۔ بابا نے فرمایا ”ختم ہو جائے گا“ اس طرف سے کچھ سفید پوش مسلمان گزر رہے تھے میں نے انکو بلا کر کہا۔ دیکھو بابا صاحب کیا فرماتے ہیں۔ بابا صاحب نے فرمایا ”ہاں ہاں ہندو مسلم جھگڑا ضرور ختم ہو جانا چاہیے۔ اس گفتگو کے بعد جب میں اپنی موٹر میں بیٹھنے لگا تو بابا صاحب نے فرمایا ”اور کیا چاہتا ہے؟“ میں نے عرض کیا آپ کی دعا چاہتا ہوں آپ نے اپنے سر سے ٹسر کا ایک صاف جو سرخ رنگ کا تھا مجھے یہ کہہ کر عنایت فرمایا ”اسے رکھ لے، میں نے ہندو مسلم جھگڑا طے کر دیا۔“ دوبارہ پھر میں محل گیا راجہ کو میری حاضری کی تفصیل اس کے ملازمین سے معلوم ہو چکی تھی۔ اس نے مجھے بلوایا اور میرے پیروں پر پھول چڑھائے اور مٹھائی رکھ کر کہا آپ تو کوئی دیوتا ہیں مجھے اپنے ملازمین کی زبانی معلوم ہوا کہ بابا صاحب نے آپ سے بہت صاف صاف گفتگو کی۔ بابا صاحب اتنی وضاحت سے کسی سے بھی بات نہیں کرتے = پھر اس نے خاطر مدارات کے بعد مجھے بابا صاحب کی خدمت میں روانہ کیا۔ اس وقت بابا صاحب ایک چٹائی پر لیٹے ہوئے تھے اور ایک خادم پیردبار ہا تھا۔ میں نے بابا صاحب سے عرض کیا کہ بابا ہندو مسلم فساد تو ختم ہو گیا۔ فرمایا ”اچھا ہوا“ پھر میں نے عرض کیا بابا انگریز اس ملک سے کب جائیں گے۔ بابا نے قدرے غصے سے جواب دیا ”ارے میاں جب تم اس قابل ہو جاؤ گے تو وہ خود چلے جائیں گے۔“ میں سہم گیا پھر بابا صاحب نے فرمایا تم گھر جاؤ میں کچھ دیر خدمت میں بیٹھنا چاہتا تھا اس حکم کے بعد جب میں نہ اٹھا



تو بابا صاحب نے گھر جاؤ گھر جاؤ کی رٹ لگائی میں مجبور اٹھ آیا۔ میرے ہمراہ اور دو حضرات تھے ان میں ایک وہابی تھے؟ انہوں نے مجھ سے کہا دیکھئے میں آپ کو یہاں آنے سے منع کرتا رہا مگر آپ نہ مانے یہ ایک مجنون آدمی ہے ان کو فقیر بنا رکھا ہے۔ آپ نے ان کا اخلاق دیکھا، آپ کو بیٹھنے بھی نہ دیا وغیرہ۔ دوسرے صاحب جو بزرگوں کے عقیدت مند تھے، فرمایا بابا صاحب کا مطلب یہ ہے کہ تم لوگ مکہ مدینہ چلے جاؤ اور فاتح کی حیثیت سے ہندوستان آؤ ان کی اس بات پر مجھے ہنستی آگئی بہر حال اسی دن شب میں میں الہ آباد کے لیے روانہ ہو گیا۔ دوسرے دن آنند بھون (پنڈت جواہر لال نہرو کا گھر) پہنچا۔ یہیں میں قیام کیا کرتا تھا وہاں میرے لیے گھر سے ایک تار آیا ہوا رکھا تھا اس میں لکھا تھا کہ میرے ماموں زاد بھائی کا انتقال ہو گیا۔ انتقال کا وہی وقت لکھا تھا جس وقت بابا صاحب مجھے فرما رہے تھے گھر جاؤ گھر جاؤ اس تارے واضح ہوا کہ بابا صاحب گھر جاؤ کیوں فرما رہے تھے اسی طرح بابا صاحب کے حکم سے ہندو مسلم فساد ختم ہوا اور مجھے گھر جاؤ گھر جاؤ فرما کر جلدی روانہ کیا یہاں الہ آباد سے روانہ ہو کر جلد گھر پہنچ گیا اور غزہ خاندان کی تقویت کا سبب بنا۔

### حیوانات پر تاج الاولیاء کی حکومت

جانور، چرند، پرند سب آپ کے تابع اور فرمانبردار تھے۔ سرکار کے قطب مدار عالم ہونے کا یہ بھی واضح ثبوت ہے چونکہ قطب مدار عالم کی اللہ کے حکم سے دنیا کے ذرہ ذرہ پر حکومت ہوتی ہے اس کے ثبوت میں آپ کے وصال پر ہندوستان کے اخبارات میں جو خبریں شائع ہوتی تھیں اس میں یہ بھی واضح طور پر لکھا تھا کہ آپ کے وصال پر مورتیوں کے آنسو نکلے جو میں نے پہلے ایڈیشن ہی شائع کر دیا تھا جانور انسانوں سے زیادہ سرکار سے عشق کرتے تھے۔ چند واقعات پیش کر رہا ہوں۔ (ناشر)

### ایک سانپ کو آپ کے دیدار کا انتظار

بھونسلے راج محل کے صدر دروازے سے اندر داخل ہوتے ہی ایک بڑا حوض دکھائی دیتا ہے حوض کے کچھ فاصلہ پر دربار اور دائیں جانب راج محل ہے اس حوض میں راجہ بہادر نے ایک بہت

بڑا مگر چھ پال رکھا تھا جو 56-1955 تک دیکھا گیا 24-1923 میں گرمی کا موسم تھا بابا صاحب کی زیارت کے لیے ہزاروں عقیدت مند لال محل کے سامنے جمع تھے عین اسی وقت مگر چھ والے حوض کے نیچے سے ایک بہت بڑا سانپ پھنکارتا ہوا باہر نکلا اس کو دیکھتے ہی لوگوں میں بھگدڑ مچ گئی ہر شخص صدر دروازہ سے باہر کی جانب بھاگنے لگا اور دیکھتے ہی دیکھتے پورا علاقہ خالی ہو گیا بہت سے لوگ اندرون صدر دروازہ سے دیکھ رہے تھے سانپ آہستہ آہستہ بل کھاتا ہوا حضور کی جانب رواں دواں تھا یہاں تک کہ حضور کے قریب پہنچ گیا اس وقت حضور فرش پر تشریف فرما تھے آپ کے پاس آپ کے خادم عیسیٰ خان صاحب اور نامی گرامی پہلوان یا ماجی کالو اور دوسرے پہلوان موجود تھے حضور سانپ کو دیکھ کر مسکرا رہے تھے جیسے ہی وہ آ کر سرکار کے قریب رکا سرکار نے اپنا سیدھا پیر اس پر رکھ دیا سانپ نے اپنا سر حضور کے قدم مبارک پر رکھ دیا پھر حضور نے اس پر اپنا بایاں پیر رکھ دیا اس طرح کبھی سیدھا پیر اور کبھی بایاں پیر وہ سرکار کے قدم مبارک پر اپنا سر رکھ رہا تھا اس طرح حضور کافی دیر تک کرتے رہے آخر کار عیسیٰ خان صاحب نے سرکار سے عرض کیا سرکار اب یہ کھیل ختم کیجیے لوگ اس کے خوف سے قریب نہیں آ رہے ہیں دیدار کے لیے بے چین ہیں یہ سن کر حضور نے عیسیٰ خان صاحب سے فرمایا ”جانتے ہو یہ ہزاروں سال سے میرے دیدار کا منتظر تھا اسے کیسے بھگا دوں آخر کار سرکار سانپ سے مخاطب ہوئے اور فرمایا ”اچھا اب آپ جائیں“ یہ حکم سنتے ہی سانپ دھیرے دھیرے وہاں سے نکل کر غائب ہو گیا“

### شیر و کتا

چھو بابا صاحب کی والدہ فرماتی ہیں جس زمانہ میں حضور کا قیام واکی شریف میں تھا۔ ایک کتے کو آپ کی خدمت میں دیکھا گیا، سرکار نے اس کتے کا نام شیر و رکھا تھا۔ یہ کتا ریل گاڑی کی آمد کے موقع پر اسٹیشن پہنچ جاتا اور حضور میں آنے والے زائرین کو حضور کے ڈیرے تک لے آتا (یعنی خود آگے آگے چلتا لوگ اس کے پیچھے پیدل یا تانگے میں ہوتے حضور اگر ڈیرے میں نہ ہوتے تو یہ کتا ان زائرین کی رہبری کر کے سرکار کی خدمت میں پہنچا دیتا۔ اس کتے کو سب لوگ پہچان گئے تھے کہ یہ زائرین کو سرکار میں پہنچانے کی ڈیوٹی انجام دیتا ہے چنانچہ لوگ نئے آنے والوں کو بتا دیتے



تھے کہ اس کتے کے پیچھے پیچھے چلے جانا۔ بابا صاحب تک پہنچادے گا۔ ایک روز چند زائرین جو شیرد کے معمولات سے واقف تھے ریلوے اسٹیشن سے باہر آئے اور شیرد کتے کو نہ پا کر پریشان ہوئے راستے میں یہی ذکر کرتے ہوئے حضور کے ڈیرے تک پہنچ گئے حضور وہاں موجود نہیں تھے چنانچہ یہ لوگ حضور کی تلاش میں جنگل کی طرف روانہ ہوئے ایک جگہ ان حضرات نے دیکھا کہ شیرد مرا پڑا ہے دیکھ کر افسوس کیا اور آگے بڑھے دیکھتے کیا ہیں کہ سرکار بابا صاحب اسی طرف تشریف لارہے ہیں چنانچہ یہ حضرات تیزی سے سرکار کی طرف بڑھے اور قدمبوس ہوئے اور سرکار سے عرض کی: سرکار شیرد مر گیا ہے حضور نے سن کر فرمایا: ”نہیں رے چل کر دیکھیں کہاں ہے“ چنانچہ شیرد جہاں تھا حضور کو اس جگہ لے آئے حضور نے حکم دیا ”اس کو ایک ٹوکری میں ڈال کر ہمارے ساتھ لے چلو۔“

جب شیرد کو ٹوکری میں ڈالا گیا تو حضور نے اپنا جبہ مبارک شیرد پر ڈال دیا چونکہ سرکار نے اپنا جبہ مبارک اس پر ڈال دیا تھا اس لیے ایک صاحب نے اس کو اپنے سر پر رکھ لیا تھوڑی ہی دور چلے ہوں گے کہ شیرد کتا زندہ ہو کر ٹوکری سے نیچے کود پڑا اور سرکار کے قدموں میں لوٹ کر آگے آگے چلنے لگا اور پھر بدستور وہ اپنی ڈیوٹی انجام دینے لگا ایک عرصہ کے بعد جب وہ مرا تو سرکار نے اپنا جبہ مبارک خادم کو دے کر فرمایا: ”جبہ ڈال کر اسے شفا خانہ کے پاس دفن کر دو“ چنانچہ حضور کے حکم کی تعمیل کی گئی آج بھی اس کی قبر وہاں کی شریف کے شفا خانہ کے قریب موجود ہے۔ جن لوگوں کو کتا کاٹا ہے اس کی قبر پر گڑے کر آتے ہیں انہیں شفاء ہو جاتی ہے۔

### بہادر گھوڑا

محمد اسماعیل خان صاحب عرف چھٹکا پٹیل (بالا گھاٹ والے) نے اس گھوڑے کو سرکار تاج الاولیاء کی نشاندہی پر ایک دیہات کے مالگزار سے دو سو روپیہ میں خرید کر حضور کو پیش کیا اس وقت یہ بچہ (یعنی کم عمر) تھا۔ لیکن جب اس پر سرکار نے سواری کی تو اس میں جوان گھوڑے کی طاقت پیدا ہو گئی اور وہ تانگے میں صحیح چلنے لگا یہ گھوڑا حضور کے وصال تک حضور کی خدمت میں رہا حضور اکثر اپنے گلے مبارک کے تمام ہار اس کے گلے میں ڈال دیتے تھے اس کا نام آپ نے بہادر رکھا تھا سرکار

کا جب وصال ہوا تو تجھیز و تکفین کا سامان لانے کے لیے تانگہ کی ضرورت ہوئی۔ سب کا خیال یہی تھا کہ سرکار کی آخری خدمت اسی گھوڑے تانگہ سے لی جائے مگر ہیرالال بھائی کو چوان کو یہ گوارا نہ تھا کہ اب گھوڑا تانگہ کسی اور کی سواری میں استعمال ہو آخر خاموشی کے اصرار پر گھوڑے کو جوتا گیا سامان لے کر بدھوار محل سے واپسی پر دربار کے قریب آنے سے پہلے بہادر ایک جگہ رک گیا اور ایک پیر اٹھا لیا۔ بھائی ہیرالال نے تانگہ سے اتر کر اس کا پیر دیکھا تو پھر سے لے کر سم کے اوپر تک ہڈی کا پٹہ نہیں تھا۔ صرف اوپر کی کھال لٹکتی ہوئی معلوم دیتی تھی۔ راستہ میں نہ کہیں ٹھوکر لگی اور نہ اس سے پیشتر کوئی تکلیف تھی۔ سامان دوسری سواری سے لایا گیا خالی تانگہ شکر درہ لا کر گھوڑے کو تھان پر گھوڑ پاگاہ میں باندھ دیا گیا ڈاکٹر نے دیکھ کر پٹی وغیرہ کی لیکن اس وفادار جانور نے اسی وقت سے دانہ پانی ترک کر دیا۔ تیسرے روز حضور کے قدموں میں تاج آباد شریف اس کی نعش لائی گئی اور حضور کے حکم سے حضور کی پائیں کی جانب اس کو دفن کر دیا گیا اور پختہ قبر بنادی گئی سرکار نے اس کی قبر کو بیمار جانوروں کی شفا کا مرکز بنادیا۔

اللہ اکبر انسان تو انسان جانوروں نے میرے سرکار پر جانیں قربان کر دیں ایسی ہستی کے مرتبہ کا کون اندازہ کر سکتا ہے؟

### شیر کی بابا صاحب سے عقیدت

سرکار بابا صاحب ایک عجیب شان سے شکر درہ محل میں قیام فرماتے تھے۔ محل کے دروازہ سے ملحق دائیں اور بائیں دو کمرے بنے ہوئے تھے جن میں سلاخیں لگی ہوئی تھیں ان میں راجہ بہادر نے دو شیر پال رکھے تھے اکثر بابا صاحب ان کمروں میں چلے جاتے شیر آ کر سرکار کے پیر چاٹنے لگتے کبھی اپنی تھو تھنی حضور کے قدموں سے رگڑتے جس طرح بلی اپنے مالک کے ساتھ کھیلتی رہتی ہے بالکل اسی طرح کھیلتے رہتے اور یہ کھیل دو دو گھنٹہ تک چلتا رہتا۔



### زہریلے جانور

حضور جن جنگلوں میں رات دن گھومتے ان جنگلوں میں بے شمار زہریلے جانور سانپ، بچھو قدم قدم پر ہوتے آپ کی ہدایت تھی کہ انہیں نہ مارا جائے یہ جنگل کے پنچھی ہیں تمہیں کچھ نہیں کہیں گے۔

### شیر کی حجامت

شیروں کے پنجرہ کے سامنے دیکھنے والوں کا بھی ہجوم ہو جاتا تھا ایک روز ایک شخص نے پنجرہ میں ہاتھ ڈال دیا شیر نے اس کا ہاتھ چبا ڈالا سرکار بابا اطلاع ملنے پر تشریف لائے اور حکم دیا کہ پنجرہ کا دروازہ کھولا جائے حکم کی تعمیل میں فوراً کنبی منگوائی گئی تالا کھولا گیا تالا کھولتے وقت مخلوق بے حد خوفزدہ تھی جیسے ہی دروازہ کھلا سرکار دروازہ کے اندر تشریف لے گئے شیر آپ کے اندر داخل ہوتے ہی پیر چاٹنے لگا۔ آپ نے اس کے سر پر ہاتھ پھیرا اور فرمایا اس کے بال بہت بڑھ گئے ہیں کوئی حجامت نہیں کرتا، قینچی لاؤ چنانچہ فوراً قینچی پیش کی گئی آپ نے قینچی لے کر اس کی گردن کے بال کاٹ دیئے اور باہر تشریف لے آئے پنجرہ بند کر دیا گیا اس کے بعد شیر نے کبھی کسی کو تکلیف نہیں پہنچائی لوگ قریب جا کر کھڑے ہو جاتے تھے ہاتھ اندر باہر کرتے تھے لیکن وہ بلی کی طرح رہتا تھا۔ جس شخص کا ہاتھ شیر نے چبا یا تھا سرکار نے اس پر اپنا دست مبارک پھیرا وہ بالکل ٹھیک ہو گیا۔

### شیر کا دعا کرنا

حضرت مولانا عبدالکریم شاہ صاحب تاجی المعروف بابا یوسف شاہ تاجی فرماتے ہیں ایک رات میں اور بابا عبدالرحمن صاحب ایک جنگل میں سرکار کے ہمراہ تھے۔ حضور بابا صاحب گھنے درختوں کے جھنڈ میں گھس گئے۔ اس جھنڈ سے گزرنے کے بعد ایک چھوٹا سا ریت کا ٹیلا نظر آیا۔ ریت کے ٹیلہ پر سرکار لیٹ گئے اور فرمایا نیند آتی ہے اور خراٹے لینے شروع کر دیئے جیسے گہری نیند سو رہے ہوں۔ دایاں پائے مبارک میں اور بایاں عبدالرحمن دبار ہے تھے واکی شریف ویسے ہی شیروں کا مسکن ہے ہم لوگ تو کافی آگے نکل کر جنگل میں گھرے ہوئے تھے۔ وہاں ہمیں بار بار شیر کے دھاڑنے کی

آواز آرہی تھی۔ پھر درختوں کے جھنڈ میں سے شیر کے آنے کی آہٹ معلوم ہوئی۔ اور دیکھتے ہی دیکھتے شیر درختوں کے جھنڈ سے نکل کر ہماری طرف آتا دکھائی دیا۔ بابا صاحب تو خراٹے لے رہے تھے ہم پیر دبار ہے تھے۔ اور دم بخود تھے چونکہ ہم شیر خدا کے لاڈلے کے پیر دبار ہے تھے۔ اس لیے دل سے خوف نکال دیا مگر جب شیر آ کر بابا صاحب کے قدموں کے پاس بیٹھ گیا اور زبان سے تلوے چاٹنے لگا تو عبدالرحمن نے بابا صاحب کا پاؤں چھوڑ دیا اور سر ہانے جا کر کھڑا ہو گیا میں بدستور پاؤں تھامے رہا شیر کی سانس کی گرمی مجھے اپنے ہاتھوں تک محسوس ہو رہی تھی مگر کوئی خوف و ہراس دل میں نہیں تھا۔ شیر پیر چاٹنے کے بعد اٹے پاؤں جنگل میں اندر کی طرف چلا گیا اسی وقت سرکار بابا صاحب آنکھ ملتے ہوئے اٹھ کر بیٹھ گئے عبدالرحمن نے عرض کی ”بابا شیر آیا تھا آپ سو گئے تھے ہم تو ڈر کے مارے ابھی تک کانپ رہے ہیں“ حضور نے فرمایا ”ارے جنگل کا پنچھی بارہ (۱۲) برس سے دعائیں مانگ رہا تھا کہ اے اللہ اپنے ولی کی قدم بوسی کا موقع عنایت فرما۔ آج اللہ نے اس کی دعا قبول فرمائی اس طرح اس کی مراد پوری ہوئی۔“

پہن کے جوڑا پنج رنگی شکل پنجتن آیا  
وہی نور مبین فیاض تاج الدین بن آیا  
جلی ذات اقدس کی، ادا زہرا کے لالوں کی  
کمال آب و گل آیا، جمال روح و تن آیا



## زندگی عطا کرنے اور مرض سلب کرنے کی تشریح

مردوں کو زندہ کرنا خدا کی صفت ہے مگر اس کی اس صفت کا ظہور نبیوں اور ولیوں سے ہونا بھی عادات الہیہ کے موافق ہے اسی طرح شفاء بھی خدا کے اختیار میں ہے۔

اللہ تعالیٰ نے حضرت عیسیٰ علیہ السلام کو مافوق الفطرت طریق پر پیدا کیا (بجائے باپ کے) حضرت جبریل علیہ السلام صورت بشری میں متمثل ہوئے تھے اس لئے آپ پدیری نسبت میں روح الامنی نسبت کے مالک ہیں روح الامین کی خاک پا بھی مظہر حیات ہے۔ سامری نے حضرت جبریل کی خاک پا سے یک چٹکی لیکر مردہ گوء سالہ میں ڈالی تو وہ زندہ ہو گیا۔ قرآن سے بھی ثابت ہے۔

چنانچہ حضرت عیسیٰ علیہ السلام کے معجزات میں مردہ جلانا، مریضوں کو بھلا چنگا کر دینا بھی شامل ہے۔

پس حیات اور اعادہ حیات کی صفات کا ظہور انبیاء علیہم السلام اور ان کے وارثین اولیاء اللہ سے ہونا، کتاب و سنت کی روشنی میں ظاہر ہے بلکہ یہی خدا داد قدرت ہے جس سے منکرین مغلوب و عاجز ہو جاتے ہیں اور ایمان لانے پر مجبور ہو جاتے ہیں میرے آقا حضرت بابا صاحب کے واقعات میں بے شمار مریضوں کو اچھا کرنا، مردے جلانا، عمریں بڑھانا موجود ہے۔

معجزے اور کرامت میں معنی کوئی فرق نہیں دونوں کا مفہوم ایک ہے فرق اصطلاحی ہے جو خرق عادت نبی سے ظہور پذیر ہوتا ہے ”معجزہ“ کہلاتا ہے اور جو خرق عادت ولی سے ظاہر ہو ”کرامت“ کہلاتی ہے۔

یہ تشریح صرف اس لئے کردی کہ کسی کو شبہ نہ گزرے کہ معجزے انبیاء علیہم السلام سے ہوتے ہیں وہ اولیاء کی کرامت کس طرح ہو سکتی ہے۔

## اعادہ حیات (زندگی عطاء کرنا) مردہ کتا زندہ:-

شیر و کتے کو زندہ کیا یہ واقعہ تفصیلی جانوروں کی فرمانبرداری میں آچکا ہے۔

### مردہ کتیا زندہ:-

ایک دن آپ واکی شریف کے جنگل میں تشریف فرما تھے کتیا کے کچھ بچے آپ کی طرف آرہے تھے حاضرین ان کو بھگانے کے لئے دوڑے آپ نے فرمایا۔  
”نندو کو آنے دو، مرادیں مانگنے آرہے ہیں“

کتے کے بچے آکر آپ کے قدموں میں لوٹنے لگے آپ نے فرمایا ”اچھا تمہاری ماں مرگئی، چلو کہاں ہے؟“ بچے آگے چل رہے تھے اور آپ ان کے پیچھے خراماں، خراماں چل رہے تھے ایک گڑھے کے قریب جا کر بچے کھڑے ہو گئے گڑھے کے اندر مری ہوئی کتیا کی سڑی ہوئی لاش پڑی تھی اطراف میں چیل کوئے جمع تھے حضور گڑھے میں اترے کتیا کو ایک لات مار کر فرمایا ”اٹھ“ کتیا کو لات مارنا ہی تھا کہ ایک غبار سا بلند ہوا اس میں سے کتیا زندہ ہو کر نکلی اور اپنے بچوں کے ساتھ چل دی۔

### گر جی کوئی زندگی عطا کی:-

(راوی عبد الجبار صاحب تاجی)

۱۳ جون ۱۹۴۹ء کو بابا عبد الجبار صاحب فرماتے ہیں کہ گر جی نامی ایک طوائف کو حضور بابا صاحب قبلہ نے زندہ کیا اس طرح کہ گر جی ایک عرصہ سے بیمار تھی ایک دن صبح حسب دستور واکی کے ٹیل نے اپنے آدمی کو گر جی کے پاس دیکھنے کے لئے بھیجا آدمی نے گر جی کو دیکھا تو وہ مرچکی تھی اس نے یہ خبر ٹیل کو جاسانی ٹیل نے اپنے آدمی سے کہا کہ تم جا کر حضور سے کہو کہ گر جی مرچکی ہے اس



کو دفن کیا جائے یا جلا دیا جائے حضور نے اس رات واکے کے جنگل میں قیام فرمایا تھا صبح ایک آدمی کو چائے دے کر کہا ”جاؤ یہ چائے گرجی کو پلاؤ“ ادھر سے ٹیل کا آدمی دریافت کرنے جا رہا ہے کہ گرجی کو جلایا جائے یا دفن کیا جائے اور اس طرف سے حضور کا روانہ کردہ آدمی چائے لیکر آ رہا ہے راستے میں ان دونوں کی ملاقات ہوئی ٹیل کے آدمی نے دریافت کیا کہ اس وقت حضور کہاں ہیں اس نے حضور کا پتہ بتلا کر پوچھا کہ تم کہاں جا رہے ہو جواب دیا کہ گرجی کو چائے پلانے جا رہا ہوں یہ چائے حضور نے گرجی کے لئے دی ہے تب ٹیل کے آدمی نے کہا گرجی تو رات ہی کو مر چکی اور میں ٹیل کے حکم سے حضور سے دریافت کرنے جا رہا ہوں کہ گرجی کو دفن کیا جائے یا جلایا جائے تم بھی میرے ساتھ واپس چلو۔ حضور کے روانہ کردہ آدمی نے جواب دیا کہ میں حضور کے حکم کی تعمیل کے بغیر واپس نہ لوٹو نگاہ کیا اور چائے لیکر گرجی کے جھونپڑے کی طرف روانہ ہوا دیکھا تو گرجی کے جھونپڑے کے پاس ٹیل کی مقرر کردہ دو تین عورتیں بیٹھی ہیں یہ جھونپڑے کے اندر داخل ہوا آواز دی کہ تمہارے لئے حضور نے چائے بھیجی ہے پھر آواز دی چائے بھیجی ہے تیسری بار حضور کا نام لینا تھا کہ گرجی نے منہ کھول دیا اور انہوں نے آہستہ آہستہ گرجی کو تمام چائے پلا دی چائے پیتے ہی گرجی اٹھی اور جھونپڑے سے باہر نکل کر حضور کو دریافت کیا اتنے میں دیکھا کہ حضور بھی جنگل کی جانب سے تشریف لا رہے ہیں گرجی کے قریب آ کر بابا صاحب قبلہ نے فرمایا ”کتاب سناؤ“ یعنی (قوالی گاؤ) گرجی نے بلند آواز میں منقبت سنایا جیسا کہ تندرستی کی حالت میں سنایا کرتی تھی حضور کی یہ کرامت دیکھ کر لوگ دنگ رہ گئے کہ ایک عرصے کی مریض عورت جس کی موت کو کئی گھنٹے ہو چکے تھے وہ زندہ ہو کر حضور کو گلدستہ شریف کی یہ منقبت سنارہی تھی۔

تاج دیں نور مبین عظمت والے بابا؟ واکے والے میری دنیا سے نرالے بابا

بابا صاحب نے ”سمع قبول“ سے سنا اور فرمایا:-

ہم نے تجھے عمر کے اور دس سال دیئے

یہ واقعہ اس منقبت کی مقبولیت پر دلیل ہے۔

گلاب چائے والے کو نئی زندگی عطا کی:-

تاج آباد شریف میں ان کا ہوٹل تھا حضور کے خدمت میں رہتے تھے اور حضور کی خدمت میں چائے بھی پیش کرتے تھے پرانے خدام میں آپ کا شمار ہوتا ہے یہ بیمار ہوئے اور اسی بیماری میں انتقال ہو گیا۔ حسب دستور تدفین کے لئے سرکار سے اجازت حاصل کرنے کے لئے خدام حاضر ہوئے اور سرکار کو ان کے انتقال کی خبر سنائی اور تدفین کی اجازت چاہی یہ لوگ غسل دیکر کفن پہنا کر سرکار میں حاضر ہوئے تھے جب آپ نے یہ خبر سنی کچھ دیر مراقبہ کر فرمایا ”جاؤ وہ اچھا ہو گیا“ لوگ لوٹ کر اس کی جھونپڑی پر آئے تو گلاب صاحب کفن پہنے ہوئے بیٹھے باتیں کر رہے تھے گلاب صاحب کا بیان ہے

”مجھے ایسا معلوم ہوا کہ کسی تاریک کنوئیں میں اتار دیا گیا ہوں اور میں اس کنوئیں کے اندر دھنستا ہی چلا گیا یہاں تک کہ میرے بیوی بچوں کے رونے پینے کی آواز آنا بند ہو گئی بڑی دیر بعد میرے پیر زمین پر لگے وہاں لقا و دق صحرا تھا وہاں عجیب الخلقت لوگ نظر آئے انہوں نے مجھ سے مخاطب ہو کر کہا ”تم اس طرف نہ جانا اور جدھر چاہو چلے جاؤ“ میں نے سوچا میں حضرت بابا صاحب کا غلام ہوں جس طرف چاہوں جا سکتا ہوں یہ مجھے روکنے والے کون ہوتے ہیں چنانچہ میں اسی طرف گیا جس رخ کے لئے انہوں نے منع کیا تھا وہاں دیکھا کہ نہایت ہی ڈراؤنی شکل کی مخلوق ہے وہ انسانوں کو پکڑ پکڑ کر آگ میں ڈال رہی ہے میں نے ان سے کہا تم لوگ بہت بے رحم اور سنگدل ہو خدا کے خوف سے نہیں ڈرتے ان لوگوں کی چیخ و پکار اور آہ و زاری پر بھی تمہیں رحم نہیں آتا ان لوگوں نے نہایت قہر آلود نگاہ سے مجھے دیکھا اور ڈانٹ کر کہا ”تم یہاں آئے کس طرح؟ جاؤ! فوراً چلے جاؤ“ میں انہیں برا بھلا کہتا ہوا واپس ہوا۔ سامنے گھنے درخت نظر آ رہے تھے اس طرف چلنے لگا کچھ ہی دور چلا تھا کہ ایک مجمع کثیر نظر آیا جب بالکل قریب پہنچ گیا تو دیکھا حضور سرور کائنات احمد مجتبیٰ محمد مصطفیٰ صلی اللہ علیہ وسلم ایک نورانی تخت پر رونق افروز ہیں اور بے شمار بزرگان دین، اولیاء اللہ آپ کی خدمت میں حاضر ہیں اسی اثناء میں میرے آقا حضرت بابا صاحب حاضر ہوئے اور عرض کی ”حضور میرا چائے والا



یہاں آگیا ہے اس کو واپس جانے کی اجازت فرمائی جائے۔ آقائے نامدار صلی اللہ علیہ وسلم نے فرمایا: ”یہاں جو آجاتا ہے اس کو واپس جانے کی اجازت نہیں دی جاتی“ بابا صاحبؒ نے پھر عرض کی ”حضورؐ میرے چائے والے کو واپس جانے کی اجازت دی جائے“ سرکارِ دو عالم صلی اللہ علیہ وسلم نے پھر فرمایا ”ایسا قاعدہ نہیں۔“

اس مرتبہ حضرت بابا صاحبؒ نے فرمایا ”اگر اجازت نہیں دی جاتی ہے تو حضور اپنا کرتہ بھی واپس لے لیں“ یہ کہہ کر کرتا اتارنا ہی چاہتے تھے کہ سرکارِ دو عالم صلی اللہ علیہ وسلم نے بابا صاحبؒ سے فرمایا ”کرتہ نالتارو“ اور مجھے حکم دیا ”گلاب واپس جاؤ“

سرکارِ دو عالم صلی اللہ علیہ وسلم کے یہ الفاظ سنتے ہی میں اٹھ کر بیٹھ گیا۔

### چیف کمشنر صاحب ناگپور کا کتا:-

۶ دسمبر ۱۹۳۸ء کے اخبار ”الفاروق“ میں خبر شائع ہوئی تھی پاگل خانہ کے سرجن راؤ صاحب نے مسٹر انتھونی میکڈانلڈ چیف کمشنر ناگپور سے بابا صاحب کی بزرگی کا ذکر کیا جسے سن کر کمشنر صاحب سرجن صاحب کے ہمراہ شام میں حاضری دینے کا طے کیا اتفاق سے اسی روز ان کا پیارا کتا مر گیا اس کے پھینکنے کے انتظامات کرنا چاہتے تھے کہ سرجن صاحب صاحب آگئے ان کے ہمراہ روانہ ہوئے روانگی سے قبل ان کے دل میں خیال آیا تھا کہ باباجی نے مردوں کو زندہ کیا ہے ان کی خدمت میں جا کر اپنے کتے کی دوبارہ زندگی کے لئے دعا کروں گا واپسی پر اگر زندہ نہ ہوا تو آکر پھنکوا دوں گا۔ راستے میں جو لوگ ان کے ہمراہ تھے ان سے کمشنر صاحب نے اپنے دل میں جو کچھ تھا کہہ دیا اور اپنے ساتھیوں سے کہا ”باباجی نے مردوں کو زندہ کیا ہے یہ سرجن صاحب نے بتایا ہے میرا کتا آج ہی مر گیا ہے کیا اسے زندہ کر دیں گے؟ یہ گفتگو ختم ہی ہوئی تھی کہ یہ لوگ بابا صاحب کی خدمت میں پہنچ گئے کمشنر صاحب کو دیکھتے ہی بابا صاحبؒ نے فرمایا ”ارے کتے کو تو لاتے“ کمشنر صاحب حیرت سے دیکھنے لگے اور مردہ کتے کو فوراً لایا گیا اور بابا صاحبؒ کے سامنے ڈالا گیا آپ نے اسے یہ کہتے ہوئے ”اٹھ کیوں پڑا ہے“ ایک لات رسید کی کتا اٹھ کر چیخا ہوا بھاگا اور تمام عہدیدار انگریز جو کمشنر صاحب

کے ہمراہ آئے تھے یہ کرشمہ دیکھ کر مسرت سے قدم بوس ہوئے اور اجازت لے کر لوٹ گئے۔ اس کے بعد کمشنر صاحب بھی حاضر ہوتے رہے۔

### مردہ تتلی زندہ:-

### قاضی بابا کے قلمی نسخہ سے:-

مسٹر جمشید (جیمی) صاحب پارسی قوم کے فرد ہیں کراچی میں بندر روڈ پر قیام ہے۔ اس سے پہلے ان کا ناگپور شریف میں قیام تھا۔ بابا کی ایک فیض یافتہ بچی شیراماں سے عقیدت تھی انہوں نے ہی جیمی صاحب کے دل میں بابا صاحب کی عقیدت کا بیج بویا تھا۔ جیمی نے اپنا واقعہ یوں بیان کیا۔ کہ ایک دفعہ میرے گھر پر ایک بالٹی کے پانی میں ایک خوبصورت تتلی ڈوب کر مر گئی جب میں بالٹی سے پانی لینے گیا تو میری نظر اس پر پڑی تتلی انتہائی خوبصورت تھی چنانچہ اس کو پانی سے نکالا شیراماں نے باباجی کے مردہ زندہ کرنے کے بہت واقعات مجھے سنائے تھے وہ فوراً ذہن میں آئے اور میں نے وہیں کھڑے کھڑے باباجی سے عرض کیا آپ نے تو بہت مردہ انسان و جانور زندہ کئے ہیں کیا یہ تتلی زندہ نہیں ہو سکتی یہ کہہ کر میں اس کمرہ میں گیا جہاں باباجی کی فوٹو رکھی تھی تتلی کو باباجی کے فوٹو پر رکھ کر اپنے کمرے میں آگیا ناشتہ سے فارغ ہو کر ڈیوٹی پر چلا گیا شام میں گھر آیا کھانا وغیرہ کھانے کے بعد ہم لوگ اپنے کمرہ میں جا کر سو گئے رات میں سرکار بابا صاحب خواب میں تشریف لائے اور فرمایا۔

’ہوجی! تو نے ایک جان نہیں بچائی سو جان بچائی‘

اس وقت صبح ہو رہی تھی فوراً آنکھ کھلی میں فوراً فوٹو والے کمرہ کی طرف لپکا اور دیکھا کہ مردہ تتلی زندہ ہے اور اس کے آس پاس بے شمار انڈے ہیں جن میں سے چھوٹے دانے کے برابر بچے نکلے ہیں۔ اس وقت مجھے بڑی حیرت ہوئی میں نے ان سب کو اٹھا کر گلاب کے گیلے میں پتوں پر رکھ دیا۔ اب مجھے بابا صاحب سے بے حد عقیدت ہے اور ہر کام ان سے عرض کر کے کرتا ہوں۔



### بھنی مچھلیاں زندہ ہو گئیں

ایک سلسلہ کے بزرگ سرکار میں حاضر ہوئے انہیں علم تھا کہ سرکار مچھلی شوق سے کھاتے ہیں چنانچہ عمدہ قسم کی مچھلیاں بھون کر سرکار کی خدمت میں ایک دیکھی میں لائے اور حضور کو پیش کرنا چاہتے تھے کہ بابا صاحب نے فرمایا ”ہم زندہ مچھلی نہیں کھاتے“ انہوں نے جیسے ہی دیکھی کھولی تمام مچھلیاں زندہ تھیں۔

### عمر بڑھادی اللہ کے حکم سے

مورخہ ۱۹۴۹ء کو عبدالحسن صاحب فروٹ مرچنٹ نے یہ واقعہ بیان کیا۔

میرا شیرخوار بھائی عبدالغفار سخت بیمار ہو گیا ڈاکٹروں نے جواب دے دیا کہ صرف چند لمحوں کا مہمان ہے۔ اسی حالت میں میری والدہ بچے کو لیکر حضور بابا صاحب کی خدمت میں حاضر ہوئی آپ نے بچے کو دیکھ کر فرمایا ”مائی جاتا ہے تو جانے دے“ حضور کے یہ الفاظ سن کر میری والدہ زور سے چیخی اور حضور کے قدموں پر گر کر قدم پکڑ لئے اور رونے لگی میری والدہ کا اس طرح تڑپ کا رونادیکھ کر سرکار کو رحم آیا فرمایا ”لاؤ لال کتاب“ اور پھر ایک ساعت کے بعد فرمایا ”اس کی عمر بیس سال لکھ دی لے جا اس کو“

چنانچہ وہ پورے (۲۰) بیس سال زندہ رہ کر انتقال کر گیا۔

### غلام عبدالستار کی پھانسی کے حکم کو رہائی میں تبدیل کر دیا۔

شہر نئی پورہ لکڑ گنج ناگپور کی دو پارٹیوں میں کسی معاملہ میں تصادم ہوا۔ کچھ لوگ مارے گئے اور کچھ زخمی ہوئے پولیس نے ان دونوں پارٹیوں کا چالان کیا جو ضمانت پر رہا ہوئے آخر پیشی کے روز جس میں سزا سنائی جانے والی تھی ایک پارٹی کے سرغنہ جناب غلام عبدالستار صاحب عدالت کو جا رہے تھے راستے میں حضرت بابا صاحب قبلہ کی سواری ملی یہ دوڑ کر حضور کے قدموں پر گر گئے اور عرض کی کہ حضور پر سب کچھ روشن ہے آج آخری پیشی ہے خوف ہے کہ عدالت مجھے پھانسی کا حکم دیدے حضور نے جواب دیا ”تو عدالت کو جائیں آتا ہوں“ یہ صاحب عدالت میں گئے پکار کے بعد مجسٹریٹ نے

ہر آدمی کو حسب حال سزا سنائی کسی کو پھانسی اور کسی کو کالا پانی جب غلام عبدالستار صاحب کا نمبر آیا تو دیکھتے ہیں کہ عدالت کی کرسی پر حضرت بابا صاحب قبلہ تشریف فرما ہیں یہ دیکھ کر سمجھ گیا کہ حضور حسب وعدہ عدالت میں تشریف لائے ہیں ان کو ڈھارس بندھی اور دو منٹ کے بعد عدالت نے ان کو بے داغ رہائی کا حکم دیدیا یہ خوشی خوشی باہر نکلے اور حضور کا انتظار کرنے لگے۔

تھوڑی دیر بعد لوگوں نے ان سے کہا کہ آپ کس کا انتظار کر رہے ہیں چلے گھر چلیں جس پر انہوں نے حضور کا پورا قصہ کہہ سنایا اور کہا مجھے حضور کا انتظار ہے وہ عدالت سے باہر تشریف لائیں تو میں قدموں ہولوں بہت دیر انتظار کے بعد مجسٹریٹ کے کمرے میں داخل ہوئے دیکھا تو وہاں حاکم عدالت اور چند لوگوں کے سوا کوئی نہ تھا تب عبدالستار کو خیال ہوا کہ یہ بابا صاحب قبلہ کی روحانیت کا پرتو تھا جو کام کر گیا۔

### قاتل کی پھانسی سے رہائی

23 اپریل 1949 کو جناب عبدالحسن صاحب فروٹ مرچنٹ نے بیان کیا کہ ہم لوگ بغرض نیاز حضور کی خدمت میں واک تشریف گئے لنگر پکانے کا انتظام ہو رہا تھا کہ ابر آیا ہم لوگوں نے جوں توں کر کے چاول دیگ میں ڈالے ہی تھے کہ موسلا دھار بارش شروع ہوئی جس سے تمام آگ بجھ گئی اور لکڑیاں پانی میں بہہ گئیں یہ دیکھ کر وہاں کے لوگوں نے ہمارا مذاق اڑانا شروع کیا کہ ان کی نیت خراب تھی وغیرہ لوگوں کے طعن و تشنیع سے ہم لوگ بہت پشیمان ہوئے اور ارادہ تھا کہ بارش ختم ہوتے ہی دوسری دیگ چڑھائیں گے اتنے میں حضور کی خدمت میں ایک قیدی جس کے ہاتھوں میں ہتھکڑی اور پاؤں میں بیڑیاں تھیں دو تین کانسیلوں کے ساتھ آیا اور عرض کیا کہ مجھے پھانسی ہونے والی ہے عدالت کے دریافت کرنے پر میں نے صرف یہی خواہش ظاہر کی ہے کہ مجھے پھانسی سے پہلے حضور بابا صاحب کا درشن کرایا جائے لہذا آپ میرے مکتی کے لئے آشیر باد دیجئے یہ سن کر حضور نے جواب دیا ”جارے الٹے ہاتھ سے سلام کر کے آ، بری ہو جائے گا“ ادھر میرے والد صاحب کو حکم دیا کہ ان کو نیاز کا کھانا کھلا ہم سب وہاں سے اٹھے دیگ کے پاس آ کر جب دیگ کو کھولا تو کھانا تیار



تھا اور بارش کی دھیمی دھیمی پھوار پڑ رہی تھی اس قیدی کو اور تمام حاضرین دربار کو کھانا کھلایا گیا میرے والد نے قیدی سے دریافت کیا کہ تم کو پھانسی کی سزا کس بنا پر ہوئی ہے اس نے بیان کیا کہ میں نے اپنے ملازم کو لڑکی کے ساتھ ناجائز فعل کرتے ہوئے دیکھ کر تلوار نکالی کہ دونوں کو ختم کر دوں۔ لڑکی فرار ہو گئی اور ملازم میرے ہاتھ سے مارا گیا اب مجھے یقین ہو گیا ہے کہ اپیل کرتے ہی میں رہا ہو جاؤں گا چونکہ حضور کا ارشاد پھر مجھے عدالت میں جانے کا ہو رہا ہے۔ چنانچہ ایسا ہی ہوا مبالغہ دار صاحب نے اپیل کی چھوٹ گئے۔

### بھینس کا بچہ زندہ ہو گیا

رام غلام پانڈے پنجاب سے ایک بھینس لائے تھے جو کہ بہت خوبصورت تھی اس کا بچہ مر گیا یہ اس کے رنج میں تھے لوگ یکے بعد دیگر ان کے پاس جمع ہوئے ان میں سے ایک کہنے لگا کہ حضور بابا صاحب نے تو بہت سے مردوں کو زندہ کیا ہے لہذا ان کے پاس چلنا چاہئے یہ ذکر ہو ہی رہا تھا کہ بابا صاحب کی سواری اس راستے سے آئی اور آپ نے تانگہ سے اتر کر بچہ کو ایک لات ماری اور وہ زندہ ہو گیا۔ رام غلام پانڈے آج بھی جیل خانہ روڈ ناگپور رہتے ہیں یہ واقعہ ان کے ایک رشتہ دار سب انسپکٹر رامادھار پانڈے نے بتایا 19 مئی 1949 کو سنایا جو اس وقت سندھی ضلع وردھا میں مقیم ہے۔

### پھانسی کا حکم رہائی میں تبدیل کر دیا

ایک دکھیری بڑھیا حضور کی خدمت میں حاضر ہوئی اور چیخ چیخ کر رونے لگی کہ میرے لڑکے کو پھانسی کا حکم سنایا جانے والا ہے اس کے خلاف لوگوں نے غلط شہادتیں دیدی ہیں میرا بیٹا بے قصور ہے حضور نے فرمایا ”نہیں جی ہم کسی کو پھانسی نہیں دیتے“ بڑی بی خوشی خوشی گھر لوٹ گئیں۔ دوسرے روز فیصلہ ہونا تھا۔ عدالت میں حاضر ہوئی تو جج نے پھانسی کا حکم سنایا چنانچہ بڑھیا پھر روتی تپتی سرکار کی خدمت میں حاضر ہوئی اور پیر پکڑ کر بیٹھ گئی اور عرض کیا کہ میں اب اس وقت تک نہیں جاؤں گی جب تک میرا لڑکا آپ مجھے واپس نہ دے دیں۔

حضور نے تبسم فرمایا اور جواب دیا ”ایسا ہوگا“

چنانچہ لوگوں نے اس کو وہاں سے ہٹایا اور سمجھایا کہ پریشان نہ ہو جو کچھ بابا صاحب نے فرما دیا ہے ہو کر رہے گا بڑھیا پریشان اس لئے تھی کہ اب اپیل کی بھی گنجائش نہیں تھی۔

پھانسی کا مقررہ دن آگیا بڑھیا کا حال خراب تھا اس کے لڑے کو پھانسی کے تختے کے قریب لا کر پھانسی کا حکم نامہ کھولا گیا تو اس میں بجائے پھانسی کے رہائی کا حکم تھا۔

### ابھی نہیں مرتے

ماسٹر محمد حنیف صاحب نے جو کہ کامٹی (ناگپور) کے باشندہ ہیں بیان فرمایا میری اہلیہ بچپن میں ایسی بیمار ہوئیں کہ زیست کی امید ختم ہو گئی نیم مردہ حالت میں ان کی دادی صاحبہ نے ان کو بابا صاحب کی خدمت میں حاضر کر کے قدموں میں ڈال دیا سرکار تاج الاولیاء نے ان کے سر پر دست شفقت پھیرا اور ارشاد فرمایا۔

”ابھی نہیں مرتے دال کھانا کھاتے اور ٹھنڈا پانی پی کر زندہ رہتے“

مندرجہ بالا ارشاد کو کئی بار دھرایا سب لوگ خوشی خوشی گھر لوٹ آئے تو ان کی طبیعت بالکل ٹھیک ہو چکی تھی۔

### سید حسین صاحب لوٹ آئے

سید عبدالجبار صاحب سجادہ نشین سرکار تاج الاولیاء (جن کا تفصیلی تذکرہ اس کتاب میں ہے) آپ کے پہلے صاحبزادے سید حسین کا بچپن میں انتقال ہو گیا ان کی والدہ صاحبہ اور حضور بابا صاحب کی ممائی (دولت بیگم صاحبہ) دونوں مردہ بچے کو اس کی ماں کے کندھے پر ڈال کر شکر درہ لال محل میں جہاں حضور تشریف فرماتے تھے لے آئیں اور مردہ بچے کو حضور کے قدموں میں ڈال کر زارو قطار رونے اور گڑ گڑانے لگیں حضور کی ممائی صاحبہ ایک پیر پر کھڑی ہو گئیں اور فرمانے لگیں یہ بچہ جب تک زندہ نہ ہوگا میں یہاں سے نہیں جاؤں گی اور اسی طرح کھڑی رہوں گی۔ سرکار بابا صاحب کچھ دیر تک آنکھیں بند کئے خاموش بیٹھے رہے۔ آخر اپنی بزرگ ممائی کے گڑ گڑانے پر رحم آ گیا بچہ پر ایک



نظر رحمت ڈالی۔ مردہ بچہ رونے لگا اس خوشی میں دونوں دکھاریوں کا رونا بند ہو گیا اور خوشی خوشی بچے کو گھر لے گئیں یہ بچہ (سید حسین صاحب) جوان ہوا شادی ہوئی اس کے بعد سرکار کو اس بچہ سے جو کام لینا تھا اس طرف لوٹا دیا یعنی اپنی باطنی ڈیوٹی پر اتوار بازار ناگپور میں لگا دیئے گئے اور گھربار سے بے نیاز ہو گئے۔

جلالی شان میں بھی تم دکھاتے ہو جمال اپنا

تمہارا زندہ کردہ بھی دکھاتا ہے کمال اپنا

### یہودی کے بچہ کو بھی نئی زندگی و ولایت عطا کی

موسیونامی ایک یہودی جی آئی پی ریلوے گارڈ تھے ان کا بچہ قریب المرگ ہو گیا ڈاکٹروں نے کہہ دیا کہ دو چار منٹ میں ختم ہو جائے گا بچے کی ماں ڈاکٹروں کی بات اور لڑکے کا حال دیکھ کر تڑپ گئی اور بچے کو لے کر بابا صاحب کی خدمت میں حاضر ہوئی بچے کو قدموں میں ڈالا اور چیخ چیخ کر رونے لگی سرکار نے بچے کو اٹھا کر پھینک دیا سرکار کا یہ عمل دیکھ کر غریب ماں کا برا حال ہو گیا لیکن سرکار کے خوف سے خاموش ہو گئی بچے کو جا کر اٹھایا تو بچہ صحت مند تھا اس کے کہیں چوٹ بھی نہیں آئی ماں سرکار میں قدم بوس ہوئی بچہ کو سرکار کے قدموں میں ڈال کر سرکار کی اجازت سے اٹھایا اور روانہ ہوئی وہ بچہ جیسے جیسے بڑا ہوتا گیا ولایت کے آثار نمودار ہوتے گئے۔

### زندگی کے دس برس بڑھ گئے

حسن بھائی تاجی اور گیارہ دین بھائی تاجی دونوں نو مسلم تھے اور حقیقی بھائی تھے دونوں کا شمار سرکار کے مقرب بچوں میں تھا حسن بھائی تاجی شب و روز ننگے پیر ننگے سر حضور کے ہمراہ رہتے تھے حضور نے ان سے ایسا مجاہدہ کرایا کہ (12) بارہ سال روزے رکھوائے صرف ایک پیالی چائے سے افطار کرتے تھے یہ حضرت گرمیوں اور بارش میں سرکار کے ہمراہ چھتری کا سایہ سرکار پر کئے چلتے تھے۔ ایک دن گیارہ دین بھائی تاجی کو ہیضہ ہو گیا۔ اسی میں ان کا انتقال ہو گیا حسن بھائی تاجی سرکار کی خدمت میں حاضر ہوئے اور گیارہ دین بھائی تاجی کے انتقال کی خبر سنائی سرکار نے فرمایا ”نہیں

رے وہ اچھا ہے“ حسن بھائی تاجی نے دوبارہ عرض کیا سرکار وہ ختم ہو چکے ہیں میں آپ کی خدمت میں ان کی تدفین کی اجازت لینے حاضر ہوا ہوں تب حضور ان کے ہمراہ گیارہ دین تاجی کی میت کے پاس پہنچے آپ کے جسم اطہر پر سفید چادر تھی جو کسی نے نذر کی تھی آپ نے چادر کے دوسرے لئے پھر حسن بھائی تاجی کے ہاتھ میں دیئے اور چادر گیارہ دین بھائی تاجی کے جسم پر ڈالی تھوڑی ہی دیر میں گیارہ دین بھائی تاجی اٹھ بیٹھے سرکار نے ارشاد فرمایا دس برس بڑھ گئے یعنی گیارہ دین بھائی تاجی کی عمر میں دس سال کی توسیع کر دی۔

گیارہ دین بھائی تاجی اور عبدالرحمن خان تاجی کے آپس میں بڑے گہرے تعلقات تھے خان صاحب بھوپال میں رہتے تھے گیارہ دین بھائی تاجی ان سے ملنے بھوپال گئے کچھ دن بعد گیارہ دین بھائی تاجی کو خواب میں سرکار نے حکم دیا تاج آباد شریف واپس آؤ چنانچہ صبح انہوں نے حضرت خان صاحب سے اجازت چاہی اور انہیں بتایا کہ ”میری عمر میں جو سرکار نے دس سال کی توسیع کر دی تھی وہ ختم ہو گئی اس لئے واپسی کا حکم دیا گیا ہے“

### مژدہ میں سنا تا ہوں رویہ کا مرے بھائی سرکار کے فرماں میں لینے کو قضا آئی

خان صاحب نے ان سے کہا بھیا دو سال کی اور توسیع کر لو گیارہ دین بھائی تاجی نے جواب دیا اب طبیعت نہیں چاہتی اس طرح ہاں نا میں پندرہ دن گزر گئے پھر سرکار کی طرف سے خواب میں گیارہ دین بھائی تاجی کو ڈانٹ پڑی ”کیوں رے مانتا نہیں فوراً آ“ اس حکم کے بعد حضرت خان صاحب بھی مجبور ہو گئے اور گیارہ دین بھائی تاجی کو روانہ کر دیا تاج آباد شریف پہنچ کر انہیں خیال ہوا کہ میں اپنی حتی الوسع تمام شرعی احکام کی تعمیل کر چکا ہوں صرف گائے کا گوشت بحیثیت پیدائشی ہندو ہونے کے نہیں چھو میرے مسلمان بھائی یہ نہ سمجھیں کہ میں گائے کے گوشت سے نفرت کرتا تھا اس لئے گائے کا گوشت خود لے کر آئے اسے پکا کر کھایا اس کے چند روز بعد سرکار تاج الاولیاء نے 25 محرم الحرام بروز جمعہ اپنی دائمی خدمت میں طلب فرمایا۔

ایک مرتبہ گیارہ دین بھائی تاجی سے سرکار نے دریافت کیا تھا ”کیا چاہتا ہے؟“ اس پر گیا



دین بھائی تاجی نے عرض کیا تھا ”نکل جائے دم تیرے قدموں کے نیچے“ اس کے جواب میں حضور نے فرمایا تھا ”نکل جائیگا“ اس طرح میرے آقا نے اپنا یہ وعدہ بھی پورا کیا۔ حضرت عبدالرحمن خان صاحب تاجی جن کو سرکار نے ان کا برادر طریقت بنایا تھا 24 محرم کو مع بچوں کے بھوپال سے تاج آباد ناگپور حاضر ہوئے اور گیارہ دین بھائی تاجی کی چھینرو تکیفین میں شریک رہے۔

### بد عقیدہ شخص کو زندگی عطا کی راوی مظفر علی صاحب کراچی

عبدالجبار صاحب شہر کو تو ال ناگپور کی سالی کے ایک صاحبزادے جو گریجویٹ تھے عبدالجبار صاحب کا تمام کنبہ سرکار کا غلام تھا بلکہ ان کی اہلیہ کو سرکار سے فیض باطنی بھی حاصل ہوا لیکن یہ پڑھا لکھا نو جوان بزرگوں کا قاتل نہیں تھا یہ صاحبزادے پیش کے مرض میں مبتلا ہوئے مرض اتنا بڑھا کہ لا علاج ہو گئے ڈاکٹروں نے جواب دے دیا زیست کی امید ختم ہو گئی کو تو ال صاحب کی اہلیہ بابا صاحب کی خدمت میں چلے کو کہتیں تو صاحبزادے فرماتے ”خالہ وہ مجذوب ہیں کوئی حکیم ڈاکٹر تو نہیں ہیں وہ میرا علاج کیا کریں گے“ لیکن جب یہ حالت ہو گئی تو خالہ نے بڑی منت و سماجت سے راضی کیا اور سرکار کی خدمت میں لے آئیں راجہ صاحب کے ایک چھوٹے بنگلہ میں قیام کیا ان کی اہلیہ ان دنوں حاضری سے قاصر تھیں وہیں سے عرض کر رہی تھی کہ اسی دوران ایک زہریلے سانپ نے مریض کو ڈس لیا مریض کی حالت خراب ہو گئی منہ سے جھاگ آنے لگا بیگم صاحبہ بے حد پریشان ہو گئیں کہ اس شخص کو زبردستی لائی ہوں اور یہ اگر یہاں مر گیا جہاں لوگوں کو زندگی عطا کی جاتی ہے تو بڑی بدنامی ہوگی اور اسکی موت کا سبب مجھے سمجھا جائے گا لیکن قربان ان گستاخوں پر بھی رحم فرمانے والی سرکار کے آپ عین وقت پر اس مار گزیدہ مریض کے پاس خود پہنچ گئے اور بیگم صاحبہ نے دوڑ کر بحالت گریہ وزاری قدم مبارک تھام لئے اور عرض کیا کہ یہ بچہ بے سمجھ ہے اس کی گستاخی معاف فرما دیجئے اور اس کی جان بخشی کیجئے آپ کے علم میں ہے کہ میں آپ کے بھروسہ پر یہاں لائی ہوں اگر یہ مر گیا تو دنیا میں میرا منہ کالا ہو جائے گا میری لاج آپ کے ہاتھ ہے۔

”طریقہ ہے کریمی کا نباہنا اپنے چاکر کو“

اپنی لونڈی کی گریہ وزاری پر بحر کرم موجزن ہوا لیکن مریض کی خطا کو زبانی طور پر اسے سنانا بھی تھا اس لئے بیگم صاحبہ سے مخاطب ہو کر فرمایا ”اس کو کاہے کو لائی گے ماں“ تاج الدین تو مجذوب ہے وہ کوئی حکیم ڈاکٹر ہے جو علاج کرے گا لے جا اسکو لیکن راسخ العقیدہ لونڈی نے قدم مبارک نہیں چھوڑے اور زبان فیض اثر سے کہلوایا فرمایا ”یہ ڈھونگ کرتا ہے“ ”اٹھ بے“ بس اسی وقت اسے نئی زندگی عطا ہو گئی اور اپنے مسیحا کے گن گاتا ہوا روانہ ہو گیا۔

آپ کے فرمان سے جان پڑ جاتی ہے ایک بے جان میں۔

### چٹنی روٹی کھلا کر زندگی عطا کی

اس غلام (محمد علی تاجی) کو بھی میرے آقا و مولا نے نئی زندگی عطا کی میری والدہ محترمہ فرماتی تھیں کہ جب میری عمر پونے دو سال کی ہوئی بابا صاحب پردہ فرما چکے تھے حضرت قبلہ والد صاحب نے بابا صاحب کے وصال کے بعد ملازمت بھی چھوڑ دی اور اپنی بقایا زندگی دربار میں گزارنے کا فیصلہ کر لیا لباس بھی تبدیل کر لیا تھا صرف ایک لنگی اور کرتہ پہننے لگے تھے چنانچہ ہم لوگوں کو دادا حضرت کے سپرد کر کے دربار جانا چاہتے تھے کہ میرے طبیعت خراب ہو گئی منہ میں قطرہ قطرہ پانی ڈالا جانے لگا ان دنوں میری زبان پر صرف آقا، آقا بہت آہستہ نکلتا تھا ہماری دادی صاحبہ نے والد صاحب قبلہ سے کہا میاں کی زبان پر صرف ایک لفظ ہے آقا لہذا تم اسے دربار لے جاؤ ان دنوں ہم لوگ پاتور شاہ بابو دادا کے گھر میں قیام فرماتے یہ مقام ضلع اکولہ برار میں ہے والد صاحب قبلہ نے اپنی پھوپھی کو جواب دیا میرے پاس پیسہ نہیں ہیں اس لئے میاں کو یہیں ایک پرانے بزرگ حضرت شاہ بابو صاحب کے مزار پر لے چلتے ہیں سرکار بابا صاحب کرم فرما دیں گے چنانچہ مجبوری کے تحت مجھے وہاں لے جایا گیا جیسے ہی بلند دروازہ پر پہنچے میری زبان کھل گئی اور میں نے زور سے کہا نہیں آقا سب سمجھ گئے کہ یہ دربار ہی جانا چاہتا ہے وہیں سے واپس لوٹے گھر آ کر تیار ہوئے اور روانگی کی اطلاع دادا حضرت کو دی گئی انہوں نے والد صاحب قبلہ کو بلایا اور ان سے کہا یہ بچہ لب دم ہے اگر راستہ میں مر گیا تو کیا جنگل میں جا کر کہیں دفن کرو گے والد صاحب قبلہ نے عرض کیا چونکہ اس



کی زبان پر صرف آقا آقا ہے اس سے معلوم ہوتا ہے کہ سرکار بلار ہے ہیں انشاء اللہ تعالیٰ اسے نئی زندگی مل جائے گی چنانچہ انہوں نے اجازت دے دی ناگپور اسٹیشن پر جیسے ہی گاڑی رکی میری آنکھیں جو بند تھیں خود بخود کھل گئیں دربار پہنچے اسی روز رات میں سرکار نے کرم فرمایا والدہ صاحبہ کے خواب میں تشریف لائے اور حکم دیا ”چٹنی روٹی کھلاتے اچھا ہو جاتا“ اسی وقت میرے رونے کی آواز نکلی اس سے پیشتر آواز بھی نہیں نکل رہی تھی والدہ صاحبہ کو بیدار ہو ہی گئی تھیں میرے رونے کی آواز نے والد صاحب کو بھی بیدار کر دیا والدہ صاحبہ سے کہا ”کیوں رو رہا ہے ذرا دیکھو“ والدہ صاحبہ نے خواب بیان کیا اور فرمایا جس کے منہ میں تمام چھالے پڑے ہوئے ہیں وہ چٹنی روٹی کس طرح کھایگا اس کے منہ میں پانی بھی قطرہ قطرہ ڈالا جاتا ہے جو ار کی روٹی اور ہری مرچ لہسن نمک کی چٹنی کا حکم ہے والد صاحب قبلہ نے فرمایا سرکار کا حکم ہے فوراً تیار کرو چنانچہ رات ساڑھے تین بجے روٹی پکائی اور ہری مرچ کی چٹنی بنائی ان کا بیان ہے کہ ہاتھ کی ہتھیلی کے برابر روٹی پکائی تھی پکا کر میرے پاس لائیں والد صاحب قبلہ بھی تشریف فرما تھے مجھ سے دریافت کیا میاں روٹی کھاؤ گے میں نے کہا ”ہاں“ چنانچہ ڈرتے ڈرتے والدہ نے نوالہ توڑا اور کھلایا میں نے کھالیا۔ اس طرح میں نے آدھی روٹی کھائی بقول والدہ محترمہ کے اس کے بعد صحت ہو گئی۔

### محمد علی تاجی کی اہلیہ کو دوسری زندگی عطا کی

اسی طرح میرے آقا نے میری اہلیہ کو بھی نئی زندگی عطا کی۔ ہوا یوں کہ میری ایک بچی کی پیدائش کے موقع پر میری بیوی کی حالت تشویشناک ہو گئی ڈاکٹر فی نے جواب دے دیا کہ اب دونوں یعنی ہونے والے بچے اور اس کی ماں کے زندہ بچنے کا امکان نہیں بے ہوشی طاری تھی اسی وقت سرکار سے میں نے عرض کیا اور سرکار نے کرم فرمایا اور زندہ بچی پیدا ہوئی اہلیہ کو جب ہوش آیا تو مجھ سے کہنے لگیں سرکار بابا صاحب کے کرم سے میں بچ گئی جس وقت میں بے ہوش ہوئی سرکار تشریف لے آئے مجھ سے فرمایا ”تو کیا چاہتی ہے“ میں نے عرض کی میں اپنی جان چاہتی ہوں پھر فرمایا کیا چاہتی ہے کہا میں اپنی زندگی چاہتی ہوں تیسری بار پھر فرمایا اور تو کچھ نہیں چاہتی میں نے عرض کی نہیں اور یہ

بچی پیدا ہو گئی ایک ہفتہ کے بعد بچی کا ٹینٹس میں انتقال ہو گیا اہلیہ بہت روتی تھی تب میں نے یاد دلایا کہ تم سے سرکار نے تین بار دریافت کیا تم نے تینوں بار اپنی جان ہی مانگی اب رونے کا کیا سوال پیدا ہوتا ہے تب سکون ہوا۔

### مردہ لڑکا زندہ

ایک روز حضور جنگل میں چل رہے تھے کسی جگہ رکنے کا پروگرام ہی معلوم نہیں ہوتا تھا چار پانچ میل چلنے کے بعد ایک ریلوے اسٹیشن آیا حضور اسٹیشن ماسٹر کے کوارٹر میں سیدھے چلے گئے مجمع جو آپ کے ہمراہ تھا پلیٹ فارم پر کھڑا رہا معلوم ہوا کہ گجراتی اسٹیشن ماسٹر کے گھر سرکار کی دعا سے بچہ پیدا ہوا تھا وہ آج مر گیا اسٹیشن ماسٹر اور ان کی اہلیہ دونوں صبح جس وقت بچے کا انتقال ہوا اس وقت سے بابا صاحب کو یاد کر کے رو رہے ہیں اور چیخ چیخ کر کہہ رہے ہیں کہ ہم اس بچے کو اس وقت تک جدا نہ کریں گے جب تک بابا جی خود تشریف نہ لائیں چاہے کتنے ہی روز گزر جائیں یہ وہ لوگ کہہ ہی رہے تھے کہ سرکار اندر پہنچ گئے بچہ کو اٹھا کر اپنے سینے سے لگا کر باہر نکل آئے اور فرمانے لگے ”یہ لوگ کیسے دیوانے ہیں زندہ بچے کو رو رہے ہیں“ یہ الفاظ بار بار دہرا رہے تھے اور ٹہل رہے تھے تمام حاضرین صف بہ صف جمع ہو گئے تھے جیسے ہی اس بچے نے رونا شروع کیا سرکار نے اس کو سینے سے الگ کیا اور اسٹیشن ماسٹر کی گود میں دیکر فرمایا بخار ہے اچھا ہو جائیگا یہ فرما کر وہاں سے روانہ ہو گئے اسٹیشن ماسٹر اور ان کی اہلیہ بچے کو دوبارہ زندہ دیکھ کر خوشی سے بے قابو ہو گئے۔

### رشید الرحمن کو دوبارہ زندگی عطا کی

عبدالرحمن خان صاحب کے صاحبزادے رشید الرحمن سخت بیمار ہوئے زیست کی امید ختم ہو گئی۔ حضرت خان صاحب مایوس ہو گئے۔ اور صاحبزادہ کی چار پائی کے پاس بیٹھ کر سرکار سے عرض کرنا شروع کیا سرکار اس کو نئی زندگی عطا فرمادیں اس لئے کہ میں بوڑھا ہو گیا ہوں یہ بال بچے والا ہے ان سب کا بوجھ ناقابل برداشت ہوگا اور اس بڑھاپے میں جوان اولاد کا غم بھی برداشت نہیں ہوگا



صاحبزادہ کی حالت یہ تھی کہ بالکل لاغر ہو گئے تھے ہلنا چلنا مشکل ہو گیا تھا۔ اچانک پلنگ پر اس زور سے اچھلے کہ نیچے گرنے کا خطرہ پیدا ہو گیا۔ خان صاحب نے ہاتھ سے سنبھالا جب بچے کو ہوش آیا تو اس نے پانی مانگا فوراً سب نے دوڑ کر خوشی خوشی پانی لا کر دیا خان صاحب نے پانی دیا اور تفصیل دریافت کی تو رشید صاحب نے بتایا کہ مجھے دو ڈراؤنی شکل کے آدمی لے کر پہاڑ پر چڑھ گئے تھے اتنے میں بابا صاحب نے آواز دی ”رک جاؤ“ وہ رک گئے سرکار نے ان سے کہا ”اس کو چھوڑ دو“ انہوں نے کہا بڑے صاحب کا حکم ہے ہم اس کے حکم کے خلاف نہیں کر سکتے (بڑے صاحب کہہ کر حضور بابا صاحب اللہ میاں کو مخاطب فرماتے تھے) بابا صاحب نے دوبارہ بھی کہا کہ تیسری بار ان کے ہاتھ سے کھینچ کر جلال میں فرمایا ”جاؤ بول دو تاج الدین نے لے لیا“ اور پانی عطا کیا اس طرح ان کو نئی زندگی عطا کی۔

بابا صاحبؒ کے زندگی عطا کرنے کے بھی بے شمار واقعات ہیں جیسا کہ سرکار نے ماموں صاحب سے فرمایا تھا (جس وقت انہوں نے سرکار کے حالات لکھنے کے لئے کاتب بٹھانے کی درخواست کی تھی) ”کہاں سے لائے گارے کاغذ قلم“ یہ بالکل حقیقت ہے کہ سرکار کے صرف ایک ایک فرمان، ایک ایک کرامت اور آپ کی تعلیم پر کئی کتابیں لکھی جاسکتی ہیں۔ اس کے علاوہ سرکار کے غلاموں سے بھی بے شمار کرامات ظہور پذیر ہوئی ہیں سرکار کے غلاموں نے بھی بے شمار مردے جلانے ہیں وہ ان کے واقعات میں آپ کو ملیں گے یہاں صرف ایک واقعہ سرکار کے فیض یافتہ بزرگ کا پیش کر رہا ہوں۔ اس سے بھی قارئین خود اندازہ کر لیں گے جس کے غلام میں یہ اثر ہو تو آقا کی کیا طاقت ہوگی۔

زخم جاں فزایت تن مردہ زندہ گردد ز کدام باغ ای گل کہ چنین خوش است یویت  
ہوتا ہے مردہ زندہ خوشبو سے تیری اے گل وہ باغ کونسا ہے آیا جہاں سے تو ہے

### مردہ لڑکی زندہ ہو گئی

مولانا عبدالکریم شاہ صاحب تاجی المعروف بابا یوسف شاہ صاحب، بابا صاحب کے بچوں میں آپ کو بھی ایک خاص مقام حاصل رہا ہے آپ ایک مرتبہ نادوتی کے تحصیلدار کے ہمراہ جو آپ کا بے حد عقیدت مند تھا ٹھاکر دھوان کے قلعہ میں تشریف لے گئے راجہ پر کئی لاکھ روپیہ باقی تھا وہ آپ کے قدم کی برکت سے وصول ہو جائے اس لئے تحصیلدار صاحب حضرت مولانا صاحب کو ساتھ لے گئے تھے وہاں راجہ صاحب بیٹھے ہوئے تھے اور بہت لوگ ان کے اطراف جمع تھے تحصیلدار صاحب کو دیکھ کر سب اٹھ گئے اور ان کو بٹھایا حضرت صاحب قلعہ کے دروازہ پر رک گئے تھے وہاں ایک پلنگ پڑا ہوا تھا اس پر لیٹ گئے تحصیلدار صاحب نے لوگوں کے اجتماع کا سبب معلوم کیا تو پتہ چلا کہ راجہ صاحب کی چھوٹی بچی جان کنی میں مبتلا ہے پلنگ سے اتار دیا ہے ہندو حضرات مرنے والے کو پلنگ سے اتار کر زمین پر لٹا دیتے ہیں۔ انہیں بتایا گیا کہ جان نکل نہیں رہی ہے اس لئے اس ڈیوڑھی میں چولہا بھی نہیں جل رہا ہے سب لوگ نہایت افسردہ خاطر بیٹھے ہوئے ہیں تحصیلدار صاحب نے ان لوگوں سے مخاطب ہو کر کہا بچی کو بابا صاحب (مولانا صاحب) کی خدمت میں پیش کرو یہ بڑے مہاتما ہیں مشکل آسان ہو جائے گی راجہ صاحب نے اشارہ کیا جاں بلب بچی حضرت مولانا صاحب کے سامنے پیش کر دی گئی بچی کے چہرہ پر زردی چھائی ہوئی تھی ہونٹوں پر پیٹری جچی ہوئی تھی جسم میں کوئی حرکت باقی نظر نہیں آرہی تھی سانس بھی بالکل ہلکی چل رہی تھی ان لوگوں نے حضرت مولانا صاحب سے درخواست کی کہ اس کے لئے دعا کریں کہ اس کا کشت دور ہو جائے مولانا صاحب نے حکم دیا کہ اس کے ہونٹ سوکھ رہے ہیں اسے پانی پلا دو جواب دیا گیا کہ اس کے دانت بند ہیں تین دن سے ایک قطرہ پانی منہ میں نہیں گیا۔ حضرت مولانا صاحب نے بچی کے منہ میں انگلی ڈال کر جبرؤں پر زور دیا تو منہ کھل گیا مگر ساتھ ہی ایک بچگی آئی اور اس کی روح پرواز کر گئی۔

یہ دیکھ کر راجہ صاحب اور تمام حاضرین بہت خوش ہوئے کہ کشت دور ہو گیا مولانا صاحب



فرماتے ہیں کہ وہ لوگ تو خوش ہوئے مگر میرا حال خراب ہو گیا کاٹو تو بدن میں خون نہ نکلے سو چا بارش میں ندی عبور کر کے یہاں بچھوانے میں کیا مصلحت تھی کہ میں ملک الموت کا مظہر بنوں ساری زندگی میں یہ خواہش پیدا ہوئی تھی کہ اس بچی کو حضور بابا صاحب زندہ فرمادیں تو مجھے اس سلسلہ میں حق الیقین حاصل ہو جائے۔ میں حضور کی طرف متوجہ ہوا تو حکم ملا اسے پانی پلاؤ۔ میں نے ان لوگوں سے کہا کہ اسے پانی پلاؤ۔ تو وہ لوگ میری بات پر ہنس پڑے تحصیلدار صاحب نے راجہ صاحب سے کہا کہ اس بچی کو اندر پہنچاؤ تو انہوں نے جواب دیا لاش محلات میں نہیں جاتی اسی جگہ اترتی بنے گی میں پھر بابا صاحب کی طرف رجوع ہوا پھر ارشاد ہوا اس کو پانی پلاؤ میرے کہنے پر پھر لوگ ہنسے اس مرتبہ راجہ صاحب نے بھی کہا بابا گیلی بات کرتا ہے (دیوانی) تیسری مرتبہ میں نے غور کیا پانی پلانے کا حکم میرے نفس کی آواز ہے یا میرے قلب کی آواز ہے اچھی طرح تامل کرنے سے پتہ چلا کہ اشارہ قلبی ہے اس مرتبہ خود اٹھا سامنے پانی کی مٹکی رکھی تھی مٹکی پر ایک کپڑا اور کپڑے پر لوٹا رکھا تھا میں نے کپڑے اور لوٹے کو پھینکا مٹکے میں ہاتھ ڈالا۔ چلو میں پانی لیا اور بسم اللہ الرحمن الرحیم کہہ کر پانی بچی کے منہ میں ڈالا پانی ڈالتے ہی بچی نے سسکیاں لیں اور آنکھیں کھول دیں میں نے ان لوگوں سے مخاطب ہو کر کہا ”اس کو اٹھاؤ اور اندر لے جاؤ“ اور خوشی کی ایک جنونی کیفیت میں قلعہ سے باہر نکل آیا لیکن راجہ صاحب اور دیگر حاضرین نے حضرت مولانا صاحب کو بڑی منت سماجت سے روکا اور بہت ہی اہتمام سے آپ کی دعوت کی گئی تحصیلدار صاحب کا بھی کام ہو گیا بقایا جات کی ہنڈی راجہ صاحب نے لکھ دی اس واقعہ کے بعد سینکڑوں حضرات بابا صاحب کے سلسلہ میں داخل ہوئے۔

قارئین! بابا صاحب کے بچے کا حال دیکھا اپنے آقا سے کتنا گہرا تعلق اور فیض حاصل کرنے کے باوجود بھی خود کو الگ رکھ کر صرف سرکار ہی کو سامنے کیا یہ نہیں بتایا کہ یہ میری کرامت ہے اللہ تعالیٰ بابا صاحب کے ہر بچے کو مولانا صاحب کہ نقش قدم پر چلنے کی توفیق مرحمت فرمائے۔ آمین آپ سرکار کے بتائے ہوئے سیدھے اور سچے راستہ پر تاحیات قائم رہے یہی وجہ ہے کہ ہزاروں افراد نے آپ سے فیض حاصل کیا۔

پھانسی اور کالے پانی کی سزا کو باعزت رہائی میں تبدیل کر دیا۔

نواب صدیق علی خان صاحب بابا کے حضور میں

آپ کا تعلق ناگپور کے نواب خاندان سے تھا آپ نے تن من دھن کی بازی لگا کر مسلمانان ہند کی خدمت کی ہندوستان میں نیشنل گارڈ کے سالار اعلیٰ رہے۔ ہجرت کے بعد پاکستان آئے یہاں نوابزادہ لیاقت علی خان صاحب (شہید ملت) کے معتمد خاص رہے سوڈان سیلون اور سری لنکا وغیرہ میں پاکستانی سفیر کے فرائض انجام دیئے حضرت بابا صاحب سے آپ کو بے پناہ عقیدت تھی آپ فرماتے ہیں میں نے بابا صاحب میں اپنی صغیر سنی سے جوانی تک یعنی جب تک انہوں نے دنیا والوں سے پردہ نہ کر لیا کبھی ناگپور کے پاگل خانہ سے باہر کبھی راجہ رگھو جی راؤ بھونسلے کے محل واقع شکر درہ موضع واک کی کھیتوں اور نالوں میں اور کبھی ناگپور کے گلی کوچوں میں دور و نزدیک سے حاضری دیتا رہا اس کے بعد آپ کے مزار مبارک تاج آباد شریف بھی حاضر ہوتا رہا ہوں اپنے بزرگوں اور دوستوں سے اور ان لوگوں سے جن پر حضور کی چشم کرم رہی آپ کی کرامات اور فیض کے بے شمار واقعات سنے اور کچھ کرامات کا ذاتی تجربہ بھی ہوا وقت اور موقع اس بات کی اجازت نہیں دیتا کہ وہ تمام محیر العقول واقعات بیان کئے جائیں صرف ایک واقعہ بیان کرتا ہوں۔

یہ انسانیت سوز بہیمانہ واقعہ 17 مارچ 1939ء کو موضع چاندور بسوا (برار) میں پیش آیا وہاں مسلمانوں کا بدترین دشمن جگد یونانی ایک ہندو رہتا تھا کانگریس میں اس کا ایک خاص مقام تھا وہ اپنی اہمیت کی بناء پر تعلق کمیٹی کا صدر تھا ”اسلام کی توہین کرنا اور مسلمانوں کو ستانا اس نے اپنا مقصود حیات بنالیا تھا اس کا جوش دل آزاری دن بدن بڑھتا گیا کہ 17 مارچ 1939ء کو جب نماز عصر جماعت کے ساتھ ادا کی جا رہی تھی یہ اپنے رفقاء کے ساتھ مسجد کے سامنے آیا اور سب ملکر اسلام و بانی اسلام محمد صلی اللہ علیہ وسلم کے متعلق توہین آمیز اشعار گانے لگے مسلمان صبر و تحمل سے برداشت کر رہے تھے نماز کے بعد چند مسلمان مشتعل ہو کر مسجد سے باہر آئے اور ان اسلام دشمن ہندوؤں کو ایسے کلمات



ادا کرنے سے منع کیا لیکن وہ اپنی حرکت سے باز نہیں آئے تو فریقین میں تصادم ہو گیا جگہ یو کو زخم کاری لگا جس سے وہ جانبر نہ ہو سکا اس واقعہ کی اطلاع ملتے ہی صوبائی کانگریسی حکومت کے وزیر اعلیٰ پنڈت روی شنکر شکلا پولیس کی ایک پلٹن لے کر گاؤں میں وارد ہوئے جگہ یو کی اڑتھی پر ان کی اشتعال انگیز تقریر نے بارود میں فلیتہ کا کام کیا اور مسلمانوں کے خرمن اطمینان میں آگ لگا دی حکومت نے چھوٹی سی آبادی میں سے ایک سو پچاس مسلمانوں کو ایک کمرہ میں جس کا طول و عرض تیس و بیس فٹ تھا بند کر دیا گیا اس کا اندازہ لگانا مشکل ہے کہ بغیر خوردنوش کے تنگ جگہ اور بلا کی گرمی میں ان بے بسوں نے کس طرح رات گزاری ہوگی“

صوبائی مسلم لیگ نے ان تمام ستم زدہ بے گناہ مسلمانوں کے مقدمہ کی پیروی سی پی و برار کے ممتاز مسلم لیگی وکلاء سے کرائی صوبائی وکلاء نے دوران سماعت مقدمہ بعدالت سیشن جج ناگپور ملزمین کو مشورہ دیا کہ جب عدالت میں تمہارا بیان قلمبند کیا جائے تو تم اقبال جرم کر لینا تاکہ تمہاری رہائی یقینی ہو اصغر علی صاحب وکیل میرے غریب خانہ پر آئے اور فرمایا اگر میں ملزمین کو ان کے پسماندگان کی کفالت کا اطمینان دلا دوں تو وہ بغیر کسی پس و پیش کے بیان دیں گے چنانچہ میں اصغر علی صاحب مرحوم اور ناگپور کے ایک مخلص الیکٹرک انجینئر دوست کے ہمراہ دوپہر کے کھانے کے وقفہ کے وقت ملزمین سے ملنے گئے اور وعدہ کیا کہ اگر ضرورت لاحق ہوئی تو میں ان کے بال بچوں کے گزر بسر کا انتظام کروں گا انہوں نے مجھ پر اعتماد کلی کا اظہار کیا اور عدالت میں جا کر حفاظت خود اختیاری کا عذر پیش کر کے اعتراف جرم کر لیا بد نصیبی سے ناگپور کے سیشن جج نے 24 فروری 1940ء کو چھ ملزمین کو پھانسی اور 24 کو جس دوام کی سزا دی دہلی میں مرکزی اسمبلی کا اجلاس ہو رہا تھا کہ اس فیصلہ کی اطلاع ملی ہندوستان کے تمام مسلم لیگی حلقوں میں اس وحشت آفرین خبر سے تہلکہ مچ گیا قائد اعظم نے مجھے طلب فرما کر چاندور بسوا جانے کا حکم صادر فرمایا اور یہ قرین مصلحت سمجھا کہ ہائی کورٹ میں اس مقدمہ کی پیروی مقامی وکلاء کی بجائے کسی بیرونی ممتاز وکیل سے کرائی جائے بمبئی کے چند مشہور و معروف وکلاء کے نام بالترتیب تجویز فرمائے

مرزا بسم اللہ بیگ صاحب کی معیت میں بمبئی گیا اور وکلاء سے ملا سوائے مسٹر قاسم علاؤ الدین سوہجی کے جو بمبئی ہائی کورٹ کے ایک نامور فوجداری وکیل تھے سب نے معذرت کی اسی زمانہ میں حضرت تاج الاولیاء کا عرس مبارک ہو رہا تھا احباب کی رائے ہوئی کہ میں تاج آباد شریف میں چندہ کی اپیل کروں لہذا بابا صاحب کے مزار پاک کے بالکل قریب جلسہ کا انتظام کیا گیا رواج کے مطابق ایک میز اور کرسی صدر جلسہ کے لئے رکھی گئی، صدارت کے لئے میرا نام تجویز کیا گیا، میرے دل میں ایک عجیب کیفیت پیدا ہوئی اور میں نے بغیر کسی تاخیر و تامل کے تقریر شروع کر دی میں نے سب سے پہلے کہا ”یہاں بابا صاحب صدر نشین ہیں اس لئے ان کی موجودگی میں کوئی دوسرا صدر جلسہ نہیں ہو سکتا“ الغرض تقریر کے دوران میرے جذبات اس قدر مشتعل ہوئے کہ میں نے حضور بابا صاحب کو بیباکانہ خطاب کر کے کہا ”اس صوبہ میں آپ کی روحانی حکومت قائم ہے اور یہ کیونکر ہو سکتا ہے کہ آپ کی حکومت میں ان بے گناہ مسلمانوں کو ظلم و ستم کا تختہ مشق بنایا جائے اور کانگریسی حکومت تختہ دار پر چڑھا کر سینکڑوں معصومین کی زندگیاں تباہ و برباد کرے بس اتنا کہنا تھا میرے کلیجہ میں کرب انگیز درد شروع ہوا اور میں کلیجہ تھام کر بیٹھ گیا ماہ اپریل 1940ء کی ابتدائی تاریخوں میں چیف جسٹس سرگل رٹ اسٹون اور مسٹر ویوین بوس کے سامنے اپیل کی تاریخ کی سماعت مقرر ہوئی اور مسٹر سوہجی تاریخ سے ایک دن قبل بمبئی سے ناگپور تشریف لائے میں بے حد متفکر و پریشان تھا کیونکہ ملزمین کی رہائی میری سیاسی زندگی اور مسلم لیگ و قائد اعظم کا وقار معرض خطر میں تھا ایک روز اپنی رفیقہ حیات کے ساتھ ڈھائی بجے شب سکون کی تلاش میں نکلا کار لے کر ہم دونوں چلے امریڈ روڈ پر کار چھوڑی رات تاریک تھی پیدل ایک پگڈنڈی سے حضور بابا صاحب کے مزار پر پہنچے بابا صاحب کا دربار (10) بجے بند ہو جاتا ہے اور تین بجے رات میں دوبارہ کھلتا ہے اس وقت چادریں بدلی جاتی ہیں صفائی ہوتی ہے اس کے بعد دودھ پر فاتحہ ہوتی ہے ہم بھی فاتحہ میں شامل ہو گئے ہمیشہ بابا صاحب میرے دل کی بات معلوم کر کے اپنی روشن ضمیری سے جواب ارشاد فرمایا کرتے تھے چنانچہ اس رات بھی میں نے زبان نہیں کھولی صرف دل میں عرض کر دیا چند ساعت بعد ہر طرف سے آوازیں آنا



شروع ہوئیں بیڑیاں کھول دو، لٹو بانٹو وہ آوازیں میرے قلب و دماغ میں ہی نہیں بلکہ میری بیوی نے بھی سنیں اور خوفزدہ ہو گئیں پھر ہم لوگ گھر لوٹ آئے گھر آیا تو اطمینان ہو چکا تھا دوسرے روز مسٹر سوئی نے انتہائی فاضلانہ اور ٹھوس دلائل ملزمین کی صفائی میں پیش کئے یہ بحث چار روز تک جاری رہی پانچویں روز ناگپور کے ایڈوکیٹ جنرل مسٹر والٹر نے اعتراف کیا کہ (30) ملزمین سے انیس ملزمان کے خلاف کوئی شہادت نہیں ہے چنانچہ عدالت عالیہ نے ان کو میری ضمانت پر رہا کر دیا میں نے انہیں جیل خانہ سے سیدھا بابا صاحب کے دربار میں لے گیا مئی 1941ء کو عدالت عالیہ نے باقی ماندہ ملزمین کو بھی جنہیں پہلے پھانسی اور جس دوام کا حکم سنایا گیا تھا عدم ثبوت ہی میں بری کر دیا اور اس طرح تمام ملزمین باعزت طریقہ پر رہا ہو گئے۔

### مردہ بتلی زندہ

عباسی صاحب ریٹائرڈ ویٹری ڈاکٹر صاحب کا بیان ہے کہ واکی شریف میں کہنان ندی کے کنارے حضرت بابا صاحبؒ مع اپنی پلٹن کے ٹہل رہے تھے چند ہندو بتلی ایک مردہ کو جلانے کے لئے لے جا رہے تھے حضور بابا صاحبؒ ان کے پیچھے پیچھے گئے مسان میں جب اس مردے کو جلانے کے لئے رکھا تو بابا صاحبؒ اس کے قریب پہنچ کر اسے ایک گالی دے کر فرمایا ”اٹھ“ وہ فوراً اٹھ بیٹھا تمام لوگ جو اس کو لے کر آئے تھے سرکار کے قدموں پر گر کر خوشی سے آنسو نچھاور کرنے لگے سرکار نے حکم دیا ”گھر کو جاتے اچھے رہتے“ سب لوگ خوشی خوشی اس کو زندہ گھر لے گئے جو گھر ماتم کدہ بنا ہوا تھا وہاں خوشیوں کے شادیاں بجنے لگے۔

### مردہ کو لمبی (ہندو عورت کو نئی زندگی عطا کی)

راوی: دولت بیگم صاحبہ (حضور کی ممانی)

ایک روز حضور عقیدت مندوں کے ہمراہ ایک خشک نالے میں تشریف فرما تھے۔ میں بھی چائے لے کر وہاں پہنچی اور درخواست کی کہ چائے لائی ہوں آپ پی لیں۔ بابا نے اشارہ سے فرمایا ”میں چائے نہیں پیتا اس کو لمبی کو پلاؤ“ اور خود ہی مجھ سے چائے لیکر اس مردہ عورت کے قریب گئے اور اس عورت

پر ہاتھ رکھ کر فرمایا ”کیوں سوتی ہے چائے پی لے اللہ کی شان وہ عورت اٹھ بیٹھی۔ چائے پی اور سرکار کی قدم بوسی کر کے چلی گئی۔

### میرے والد کو درازی عمر عطا کی

پروفیسر ایم اے نعیم صاحب کا تعلق ناگپور سے ہے۔ بابا صاحب کے شیدائی ہیں۔ تیسرے ایڈیشن میں کافی اغلاط ہو گئی ہیں۔ اس کی تصحیح کے لئے بھی میں نے ان سے کہا اور انہوں نے کتاب پر کئی جگہ غلطیوں کی نشاندہی کی اور اپنے والد صاحب مرحوم کا مندرجہ واقعہ بھی لکھ کر دیا۔ سرکار اپنے خصوصی کرم سے ان کو نوازیں۔ آمین پروفیسر صاحب کا انتقال ہو گیا۔ (اَنَا لِلّٰہِ وَ اَنَا اِلَیْہِ رَاجِعُونَ) (محمد علی تاجی)

میردادی مرحومہ رائے پور کی رہنے والی تھیں۔ اللہ تعالیٰ نے انہیں اولاد کثیر عطا کی تھی لیکن ان کی آزدگی اور شکستہ دلی کی وجہ یہ تھی کہ ان کے بچے کم سنی ہی میں فوت ہو جاتے تھے۔ ایک مرتبہ ان کے دولڑکے شدید علیل ہو گئے۔ ان بچوں کا بہت علاج کرایا۔ بارگاہ الہی میں بڑی دعائیں مانگیں۔ لیکن مشیت ایزدی کو کچھ اور ہی منظور تھا۔ ایک بچہ کا انتقال ہو گیا۔ دوسرے کی حالت بھی ناگفتہ بہ تھی۔ جس بچہ کا انتقال ہو گیا تھا اس کی تدفین کر کے عزیز واقارب گھر آئے تو گھر میں کہرام مچا ہوا تھا۔ یعنی دوسرا بچہ بھی اللہ کو پیارا ہو گیا۔ جب کبھی مرحومہ یہ واقعہ بیان کرتیں تو ان کی آنکھوں سے سیل اشک جاری ہو جاتا تھا۔ یہی وہ زمانہ تھا جب بابا حضور تاج الدینؒ کا شہرہ دور دور تک پھیل چکا تھا وہ اپنے دوسرے دولڑکوں کو لے کر بابا صاحبؒ کے دربار میں حاضر ہوئیں اور سرکار سے دونوں بچوں کی درازی عمر کی التجا کی۔ بابا صاحبؒ نے میرے والد مرحوم کو دیکھ کر فرمایا۔ ”اماں چھوٹے میاں دوٹے میاں اچھے رہتے لیکن ان کے بڑے بھائی کو دیکھ کر چپ چاپ رہ گئے۔ اس کا انجام یہ ہوا کہ تیرہ چودہ سال کی عمر میں ان کا انتقال ہو گیا۔ میرے والد نے طویل عمر پائی۔ ان سے چھ لڑکے پیدا ہوئے ان میں سے پانچ کراچی میں مقیم ہیں۔



### دوسرا واقعہ

یہ واقعہ میری اہلیہ نے مجھ سے بیان کیا کہ ان کے والد محمد احمد صاحب پر ہندوؤں نے غبن کا الزام لگایا۔ وہ نہایت نیک اور پرہیزگار انسان تھے۔ ان کا قیام چھندواڑہ میں تھا۔ اس الزام سے وہ بے حد دلبرداشتہ ہو گئے۔ چند احباب نے ان کو مشورہ دیا کہ ناگپور جا کر بابا صاحب سے عرض کرو۔ چنانچہ یہ ناگپور روانہ ہو گئے۔ ان دنوں بابا صاحب کا قیام رگھوجی راؤ بھونسلے کے محل شکروڑہ میں تھا۔ ان کو یہاں آئے ہوئے دو روز گزر گئے لیکن شرف باریابی نصیب نہیں ہوئی۔ یہ نہایت افسردہ خاطر ہو گئے۔ تیسرے دن بھی مایوسی سے دوچار ہونا پڑا۔ لیکن یکا یک بابا صاحب باہر آئے اور دوسری طرف روانہ ہو گئے یہ اور زیادہ مایوس ہو گئے اور دل میں خیال کیا کہ مقصد میں ناکامی ہوگی اس لئے بابا صاحب کی توجہ نہیں ہو رہی ہے۔ اتنی دور سے آیا ہوں اور مایوس لوٹنا پڑے گا۔ یہ دل میں خیال آتے ہی سرکاران کی طرف پلٹے اور فرمایا۔ ”بابا تم میرے پاس کیوں آنا تمہارا نام تو خود تعویذ ہے۔“ سرکار کے یہ الفاظ بلکہ حکم سن کر ان کو بڑی تقویت اور طمانیت نصیب ہوئی۔ سرکار کی اجازت سے گھر آ گئے۔ مقدمہ کا فیصلہ ان کے حق میں ہوا (بے داغ الزام سے بری ہو گئے)

پروفیسر ایم اے نعیم

ملیر کراچی

حضرت کپتان میر عنایت علی صاحب حیدری المتخلص

بہ سائل مینائی گوا لیاری

داروئے قلب و جگر ہیں روح کی تسکین ہیں آپ

کائنات زندگی کی اک حسین ترین ہیں آپ

نکتہ رس نکتہ شناس طبع چین ہیں آپ

الغرض ہر ہر طرح قابل تحسین ہیں آپ

یہ حقیقت ہے حقیقت میں حقیقت ہیں آپ

دین کا تاج آپ کے سر پر ہے تاج دین ہیں آپ

رکھتی ہے مخلوق کی مخلوق چاہت آپ سے  
سائل نادار کو بھی ہے عقیدت آپ سے

یہ حقیقت ہے حقیقت ہیں آپ

دین کا تاج آپ کے سر پر ہے تاج دین ہیں آپ

اولاد عطا کرنا

کونسی چکی کا آٹا کھاتے جی

راوی: حضرت فرید خان صاحب فضا

ناگپوری پی کی گرمی مشہور ہے ایک روز حضور دوپہر میں جبکہ گرمی شباب پر تھی جنگل میں چلے گئے اور ایک چھوٹی سی جھونپڑی میں جو ایک درخت کے نیچے تھی تشریف فرما ہوئے حاضرین دور دور تھے حضرت فرید خان صاحب فضا فرماتے ہیں کہ میں حاضر ہوا اور سلام عرض کر کے کھڑا ہا حضور نے فرمایا ”حضرت بڑی گرمی ہے پنکھا جھلو“ میں پنکھا جھلنے لگا حضور مراد مندوں کی عرض سماعت فرماتے رہے اور احکام صادر کرتے رہے ذرا تنہائی ہوئی تو آنکھیں کھول کر مجھ سے فرمایا۔  
”آ رہے ہیں بڑے موٹے تازے“ پھر فرمایا ”وہ آئے“

میں نے دیکھا ایک بہت کچم شخم نو جوان عورت چلی آرہی ہے وہ آئیں اور آکر کہا بابا سلام علیکم حضور نے فرمایا وعلیکم السلام اماں! اماں اس گرمی میں گھر چھوڑ کر سایہ چھوڑ کر کیوں تکلیف کی۔؟ آؤ اماں میں تمہیں پنکھا جھلوں وہ بی بی بڑی لجاجت سے بولیں نہیں بابا میں آپ کو پنکھا جھلوں گی سرکار نے فرمایا نہیں اماں آپ چل کر آئی ہیں تھک گئی ہوں گی، میں آپ کے پاؤں دباؤں وہ اور بھی شرمندہ ہوئیں فرمایا اماں آپ برانہ مانیں تو میں ایک بات آپ سے دریافت کروں۔ انہوں نے کہا حضور آپ ضرور پوچھیں حضور نے پوچھا ”اماں آپ کونسی چکی کا پسا ہوا آٹا کھاتی ہیں؟“ وہ جواب نہ دے سکیں پھر حضور نے فرمایا ”اولاد کے لئے آئی ہیں اچھا اماں ہوگی آپ بیٹھیں میں ذرا گھوم کر آتا ہوں“ اس طرح اس کی مراد پوری ہوئی۔





سرکار تاج الاولیاء

### اولاد کے قابل نہ ہونے کے باوجود اولاد عطا ہوئی

قمر الدین صاحب سینئر سب انسپکٹر پولیس دھمتری لاؤلد تھے ان کی رجوعیت کی تمام رگیں کاٹ دی گئی تھیں اور عمر رسیدہ بھی ہو گئے تھے لیکن ان کی جو ان اہلیہ اولاد کی متمنی تھیں بیوی کی خواہش تھی کہ قمر الدین صاحب بابا صاحب کی خدمت میں حاضر ہو کر عرض کریں وہ کہتے تھے کہ جب ڈاکٹروں نے رگیں ہی کاٹ دی ہیں تو بچہ کیسے ہوگا اسی پر دونوں میاں بیوی کا جھگڑا رہتا تھا آخری بیوی کے مجبور کرنے پر دربار میں حاضر ہوئے اور سرکار میں قلبی عرض پیش کی سرکار نے اپنے گلے کے تمام ہار اتار کر اپنے پورے جسم پر ملے اور ان کو عطا کر دیئے یہ حضرت وہ ہار لے کر اپنے گھر واپس لوٹے تو بی بی نے پوچھا سرکار بابا صاحب نے کیا فرمایا اب یہ کیا بتاتے کوئی بات قمر الدین صاحب نے حضور سے زبانی نہیں کی تھی اور نہ ہی سرکار نے سے سوائے ہار عنایت کرنے کے کچھ فرمایا۔ انہوں نے کہا کوئی بات نہیں ہوئی آخر بیوی نے کہا کہ ”بات نہیں کی تو کچھ دیا“؟ تب انہوں نے کہا لو یہ ہار دیئے ہیں ہار لے کر بی بی کی خوشی کی کوئی انتہا نہ تھی میاں تو سمجھے ہی نہیں بی بی نے سمجھا کہ میری مراد برآئے گی اور وہ تمام ہار کوٹ پیس کر لڈو بنا کر خود کھائیں میاں کو کھلا کر ختم کئے میاں کی جو رگیں کٹی تھیں درست ہو گئیں کچھ روز بعد حمل قرار پایا اور لڑکا تولد ہوا۔

سید ضیاء الحق صاحب ان کے اسٹنٹ تھے سید صاحب نے جب اس لڑکے کو دیکھا تو اس کی عمر ڈیڑھ سال تھی انہیں تعجب ہوا کہ قمر الدین صاحب کی عمر تو بہت زیادہ ہے اور لڑکا ڈیڑھ سال کا، ہو سکتا ہے کہ اس سے بڑی اور اولاد بھی ہوگی لڑکا شکل شبہت میں بھی ان سے مختلف تھا ان سے نہ رہا گیا اور قمر الدین صاحب سے پوچھ ہی لیا آپ کے کوئی اور اولاد بھی ہے تب قمر الدین صاحب نے تمام واقعہ سنایا اور یہ فرمایا کہ یہ لڑکا میرا نہیں بابا صاحب کا ہے اس وقت تک سید ضیاء الحق بابا صاحب سے واقف نہیں تھے اور نہ بزرگوں کے قائل تھے اس کے بعد انہوں نے دس روز کی چھٹی لی اور وہاں کی شریف حضور کی خدمت میں حاضر ہوئے۔



### راجہ رگھوجی راؤ بھونسلے کی حاضری پوتے کی ولادت کی خوشخبری

راجہ رگھوجی راؤ کے لڑکے ونا یک راؤ کی بیوی حاملہ تھی اس کو دروزہ شروع ہوا جس سے وہ تمام دن بے چین رہی ناگپور شہر کے مشہور سرجن اور لیڈی ڈاکٹر کو بلوایا۔

سب کوشش میں لگے ہوئے تھے کہ چھوٹی رانی کی تکلیف کم ہو اور جلد از جلد فارغ ہو جائے لیکن ان کے سارے جتن بیکار ثابت ہو رہے تھے شام کو تمام ڈاکٹروں اور لیڈی ڈاکٹر نے مل کر معائنہ کیا اور فیصلہ کر دیا کہ بچہ پیٹ میں مرچکا ہے اور اب آپریشن کر کے بچے کو کاٹ کر نکالنا ضروری ہے ورنہ اس کے زہر سے چھوٹی رانی بھی ختم ہو جائے گی۔

بچے کو کاٹ کر نکالنے پر رگھوجی راؤ اور ان کی رانی راضی نہیں ہوئے انہوں نے ڈاکٹروں سے کہہ دیا چھوٹی رانی مرنے سے تو مر جائے ہم اپنی طرف سے (آتما ہتھیا) کی اجازت نہیں دیں گے غرض کہ رات بھی اسی عالم میں گزر گئی صبح راجہ رگھوجی راؤ اپنے پوجا پاٹ سے جیسے ہی فارغ ہوئے راجہ صاحب کا ایک مسلمان ڈرائیور جو سرکار بابا صاحب کا بے حد عقیدت مند تھا آگیا اور راجہ صاحب سے عرض کرنے لگا حضور ان داتا اگر چھوٹی رانی کی جان بچانی ہے تو میری ایک عرض قبول کریں اور میرے ساتھ پاگل خانہ چلیں (ان دنوں سرکار پاگل خانہ میں تھے) راجہ صاحب کا پرانا اور قابل اعتماد ڈرائیور تھا راجہ نے دریافت کیا وہاں کس سلسلہ میں لے جانا چاہتے ہو تب اس نے بتایا وہاں ایک بہت بڑے ولی اللہ کا قیام ہے ان کا نام حضور بابا تاج الدین ہے شہر کے لوگوں کے علاوہ دور دور سے لوگ ان کے پاس آتے ہیں اور اپنی مرادیں لے کر واپس جاتے ہیں بس اب آپ دیر نہ کیجئے اور میری درخواست قبول کرتے ہوئے جلد از جلد بابا صاحب کی خدمت میں چلئے۔

راجہ صاحب کی سمجھ میں بات آگئی اور اسی حالت میں (پوجا کے کپڑوں ہی میں) ننگے پیر موٹر میں بیٹھ گئے ڈرائیور نے بہت تیز گاڑی دوڑائی اور پاگل خانہ کے دروازہ پر پہنچ گیا پاگل خانہ کے افسران اور دیگر عملہ کے لوگ راجہ صاحب کی خبر سن کر دوڑے ہوئے آئے لیکن ڈرائیور راجہ صاحب کو موٹر ہی میں چھوڑ کر بھاگا ہوا اندر پاگل خانہ میں سرکار کی خدمت میں پہنچ گیا حضور اپنے مخصوص کمرہ

کے پائین باغ میں ایک شان بے نیازی سے تشریف فرما تھے ڈرائیور فوراً قدم بوس ہوا اور عرض کی حضور شکر درہ سے راجہ رگھوجی راؤ آئے ہیں اور قدم بوسی کی اجازت چاہتے ہیں یہ سن کر حضور بابا صاحب نے سر اٹھا کر دیکھا اور فرمایا ”ہم فقیر جی حضرت ہمارے سے راجہ کا کیا کام جی حضرت“ ڈرائیور نے پھر قدم پکڑے لئے اور راجہ کی حاضری کی اجازت چاہی اس پر حضور خاموش رہے ڈرائیور بھاگا ہوا راجہ کے پاس گیا راجہ صاحب موٹر ہی میں بیٹھے تھے راجہ سے ڈرائیور نے کہا جلدی چلو اور قدم بوسی کر کے قدم تھام لو راجہ فوراً موٹر سے باہر آیا اور اندر جا کر حضور کی قدم بوسی کی اور قدم پکڑ کر بیٹھ گیا حضور نے راجہ پر ایک نظر ڈالی اور فرمایا۔

”ادھر کیا کرتے جی حضرت، ادھر جانا لڑکا پیدا ہوا تو خوشیاں منانا“

ڈرائیور حضور کا حاضر باش تھا آپ کی بات سمجھ گیا اور راجہ صاحب سے کہا بس ان داتا کام ہو گیا چلو ڈرائیور نے جیب سے گھڑی نکال کر ٹائم نوٹ کر لیا اور راجہ صاحب کو گاڑی میں بیٹھا کر محل کی طرف روانہ ہو گیا ابھی محل سے کچھ دور ہی تھے کہ ڈھول اور شہنائیوں کی آوازیں آنے لگیں۔ قریب پہنچے تو دیکھا سارے لوگ ادھر سے ادھر دوڑ رہے تھے اور ایک دوسرے کو مبارک باد دے رہے تھے موٹر کے رکتے ہی سارے لوگ بھاگے ہوئے راجہ صاحب کی خدمت میں حاضر ہوئے اور ہر ایک نے کنور صاحب کے پیدا ہونے کی خوشخبری سنائی اب تو راجہ کے پاس رانی اور راجکماریاں سب نے آکر مبارکباد دی سب بے حد خوش تھے ڈرائیور نے راجہ صاحب سے کہا صحیح ٹائم پیدائش کا معلوم کر کے بتادیں جب ڈرائیور کو ٹائم بتایا گیا تو وہ خوشی سے اچھل پڑا راجہ سے عرض کی ان داتا بابا صاحب نے اسی ٹائم پر ہمیں وہاں خوشخبری سنا دی تھی تمام ڈاکٹر ز اور ڈاکٹر نیاں حیران تھیں کہ مردہ بچہ بغیر آپریشن کے زندہ کیسے پیدا ہوا۔

### سپر نٹنڈنٹ پاگل خانہ کو زینہ اولاد عطا کی

بابا صاحب کے قیام پاگل خانہ کے زمانہ میں ایک ڈاکٹر روتی راؤ بھی سپر نٹنڈنٹ رہے ہیں۔ یہ زینہ اولاد سے محروم تھے پانچ لڑکیوں کے باپ ہو چکے تھے بابا صاحب کی کرامتیں اپنی



آنکھوں سے دیکھیں اور ہزاروں افراد کو سرکار کی خدمت میں حاضر ہو کر مرادیں پاتے بھی دیکھا تو ایک روز اپنی بیوی سے ذکر کیا بیوی نے بابا صاحب کا ذکر سنا تو اسکے دل میں خواہش ہوئی کہ میں بھی جا کر باباجی سے عرض کروں شاید بھگوان مجھے بھی لڑکا دیدے، یہ سوچ کر اس نے ایک روز اپنے خاوند سے کہا کہ مجھے باباجی کے پاس پاگل خانہ لے چلو یہ پاگل خانہ کا ایک اعلیٰ افسر تھا لیکن تھا مرہٹہ برہمن اور مرہٹہ مسلمان لفظ ہی سے دشمنی رکھتے ہیں اس لئے پہلے تو ہچکچایا اور دل میں خیال کیا کہ کسی طرح بابا صاحب کو اپنے گھر لے آئے لیکن وہ اس میں کامیاب نہیں ہو سکا۔ آخر ایک دن اس کی بیوی بے تاب ہو کر اپنی پانچوں لڑکیوں کو ساتھ لے کر پاگل خانہ پہنچ گئی اور بابا صاحب کے قدم پکڑ لئے اور عرض کی حضور میرے کوئی لڑکا نہیں ہے میرے لئے دعا کریں حضور نے اس کی طرف دیکھا اور فرمایا کہ

”ڈاکٹروں کی دوائیاں تو بہت کھاتے جی پن لڑکا نہیں ہوتا“

یہ سن کر وہ بے چاری تڑپ کر رونے لگی اور روتے روتے پھر عرض کیا حضور آپ سے ساری دنیا فیض پارہی ہے مجھ دکھاری پر بھی کرم کی نظر ہو جائے۔ آپ نے سن کر دریافت کیا۔

”لڑکیاں کتنی جی“

اس نے جواب میں عرض کیا لڑکیاں پانچ ہیں باباجی سرکار نے اس کے جواب میں فرمایا۔

اگر لڑکیاں پانچ ہیں تو لڑکے بھی پانچ ہو جاتے جی“

یہ حکم سن کر وہ خوشی خوشی گھر لوٹ آئی ٹھیک (9) نو ماہ بعد اس کے گھر لڑکا پیدا ہوا ڈاکٹر کی بیوی نے غسل کے بعد لڑکے کو لا کر حضور کے قدموں میں ڈال دیا حضور نے ایک نظر دیکھا اور تبسم فرمایا اور کہا ”ابھی تو چار آتے جی لے جانا یہ خوش رہنا“ حضور بابا صاحب کی پاگل خانہ کی موجودگی میں اسے دولڑکے ہو چکے تھے باقی بھی ضرور ہوئے ہوں گے اس لئے کہ سرکار کا فرمان اٹل تھا۔

### لڈو کھلا کر اولاد عطا کی

حضور بابا صاحب کی خدمت میں دو ہندو عورتیں امر اوتی سے آئیں اس وقت حضور ندی کے پاس ریت پر تشریف فرما تھے ان دونوں عورتوں کی شادی کو 12، 14 سال گزر چکے تھے مگر اولاد سے محروم تھیں حضور کی قدمبوسی سے وہ جیسے ہی فارغ ہوئیں سرکار نے لڈو کھلا کر ایک ایک دونوں عورتوں کو علیحدہ علیحدہ دیکر حکم دیا کھا لو جس میں سے ایک عورت نے لڈو کھالیا، جبکہ دوسری عورت نے لوگوں سے نظریں بچا کر ریت میں گاڑ دیا دوسرے دن یہ دونوں اپنے گھر واپس گئیں نو ماہ بعد اس بائی کو لڑکا پیدا ہوا جس نے لڈو کھایا تھا اور دوسری بائی یہ واقعہ دیکھ کر کف افسوس ملنے لگی کہ کاش میں بھی لڈو کھا لیتی تو آج ہمارا ہو جاتی۔ غرض کہ دو ماہ بعد اس بائی نے بچے کے بال اتارنے کے لئے حضور میں جانے کی تیاری کی اپنی سہیلی کو حضور میں چلنے کے لئے کہا اور اسے دلاسا دیا کہ حضور میں عرض کریں گے۔ اور ضرور تجھے بھی اولاد ہوگی سہیلی کی باتیں سن کر دل ہی دل میں روتی اور کف افسوس ملتی اپنی سہیلی کے ساتھ حضور میں چلنے کے لئے آمادہ ہوئی چنانچہ یہ لوگ جب حضور میں حاضر ہوئے تو حضور ندی میں اسی مقام پر تشریف فرما تھے جہاں ان دونوں کو لڈو دیا گیا تھا جب اس بائی نے اپنے بچے کو حضور کے قدموں میں ڈالا تو دوسری بائی ایک چیخ مار کر حضور کے قدموں پر گر پڑی اور کہا ”بابا جی میرا بچہ حضور نے جواب دیا“ ریت میں ہے نکال لے حضور کی زبان سے یہ الفاظ سنے تو لوگ متعجب ہو کر اس بائی سے دریافت کرنے لگے میں جس پر اس بائی نے سارا ماجرا کہہ سنایا اور ارادہ کر لیا کہ جب تک حضور مجھے دعا دے کر روانہ نہ کریں نہ جاؤں گی۔

براہیگی یونہی دل ناکام کی مراد اس سے سوال کر یا اس سے سوال کر

چنانچہ رحم دل بابا نے تیسرے چوتھے روز دعا دے کر اس بائی کو روانہ کیا اور یہ بھی ۹ دس ماہ بعد صاحب اولاد ہو گئی۔



## لکھدے مراد پوری ہوگی

راوی: قاضی محمد علی تاجی

جن دنوں میرا قیام نارتھ ناظم آباد بلاک H میں تھا میرے سامنے والی لائن میں جناب قوم بیگ صاحب مرحوم کا قیام تھا۔ سرکار تاج اولیاء کی ماہانہ نذر نیاز میں ان کے گھر کے تمام افراد شریک ہوتے تھے لیکن بیگ صاحب نہیں آتے تھے۔ ایک روز ان سے میری ملاقات ہوئی تو میں نے ان سے کہا کہ آپ کے گھر کے افراد تو بابا صاحب کی نذر نیاز میں شریک ہوتے ہیں لیکن آپ نہیں آتے کیا آپ کو بزرگوں سے عقیدت نہیں۔ اس پر بیگ صاحب نے فرمایا کہ بے حد عقیدت مند ہوں اور بابا صاحب کی دعا سے تو پیدا ہوا ہوں۔ لیکن کچھ مصروفیات ایسی تھیں جن کی وجہ سے غیر حاضر رہا۔ اب انشاء اللہ ضرور حاضر ہوا کرونگا۔ میرے دریافت کرنے پر انہوں نے اپنا واقعہ کچھ اس طرح سنایا میرے والد صاحب مرحوم کا قیام حیدر آباد دکن تھا۔ میری والدہ صاحبہ کامٹی (ناگپور) کی تھیں۔ میرے برادر بزرگ کی پیدائش کے بعد میری والدہ کو کئی بچے پیدا ہوئے لیکن وہ بچے مرے ہوئے پیدا ہوئے یا ہو کر فوراً مر گئے۔ جس کی وجہ سے میری والدہ بہت پریشان رہا کرتی تھیں۔ ایک مرتبہ میرے ماموں کامٹی سے حیدر آباد ہمارے گھر آئے چند دن قیام کے بعد جب وہ واپس جانے لگے تو میری والدہ نے ایک خط لکھ کر دیا کہ یہ بابا صاحب کی خدمت میں پیش کرنا اور وہ جو جواب دیں مجھے اس سے مطلع کرنا والدہ صاحبہ بتاتی تھیں کہ خط میں، میں نے یہی لکھا تھا کہ میری اولاد زندہ نہیں رہتی آپ دعا فرمائیں جب میرے ماموں خط لے کر ناگپور بابا صاحب کی خدمت میں پہنچے۔ قدم بوس ہو کر خط پیش کرنا چاہتے تھے تو بابا صاحب نے فرمایا ”گھر بیٹھ کر خطاں لکھتے“ لکھدے مراد پوری ہوگی۔ اس کے بعد میں پیدا ہوا اور آپ کے سامنے بابا صاحب کی کرامت کی جیتی جاگتی تصویر ہوں۔ بیگ صاحب حضرت قاضی بابا کے حالات سن کر ان کے بھی نادیدہ عاشق ہو گئے تھے۔ اور تاحیات ۲۶ ویں شریف میں حاضری دیتے رہے۔

نوٹ: بیگ صاحب مرحوم کی والدہ کو مرض اٹھرا تھا جس کی وجہ سے اولاد زندہ نہیں رہتی تھی۔ مرض

اٹھرا کے لئے سرکار کا عطا کردہ عمل اور گنڈہ دربار تاج اولیاء ایس۔ ٹی 10، مکان نمبر R-88، سیکٹر 5A4، نارتھ کراچی سے دیا جاتا ہے۔ جس سے بے شمار لوگ بامراد ہو رہے ہیں۔

## امراض سلب کرنا

ناشر کو شفاء کاملہ عطا کی

میں (قاضی محمد علی تاجی) اپنے ایک واقعہ سے شروع کرتا ہوں۔ جن دنوں ہم لوگوں کا قیام گھاٹ کوپر (بمبئی انڈیا) تھا۔ میں دن بدن کمزور ہوتا جا رہا تھا۔ خوراک دھیرے دھیرے ختم ہو رہی تھی۔ نوبت یہاں تک پہنچی کہ آدھا پاؤدھی کی لسی بھی چوبیس گھنٹوں میں ختم نہیں ہوتی تھی۔ پانی تک قے کے ذریعہ نکل جاتا تھا۔ بمبئی جیسی بستی جہاں اعلیٰ سے اعلیٰ ڈاکٹر حکیم موجود تھے۔ ان کا علاج کرایا گیا۔ لیکن افاقہ کی کوئی صورت نظر نہیں آتی تھی ایک وقت ایسا بھی آیا کہ میں یہ سمجھنے لگا کہ اب میرا زندہ رہنا مشکل ہے ہاتھ پیر بلکہ پورے جسم کے عضو بالکل بے کار ہو گئے تھے۔ نہ ہاتھ اٹھا سکتا تھا نہ پیر چلا سکتا تھا۔ اسی پریشانی میں سرکار سے عرض کیا اور مجھے غنودگی سی آئی۔ اس میں میرے آقا تشریف لے آئے اور حکم دیا۔ ”امرو دکھاتے اچھے ہو جاتے“ اس کے بعد زبان ہلانے کی طاقت پیدا ہو گئی۔ والدہ محترمہ سے عرض کیا جو سرکار کی سچی پکی عاشق تھیں۔ لیکن انہوں نے امرود نہیں منگوائے اور نہ میں نے بابا صاحب سرکار کے حکم کا ذکر کیا۔ میں سمجھتا ہوں کہ سرکار کا حکم ان تک نہیں پہنچا تھا۔ وہ تو پاکستان آ کر ایک سال بمشکل تمام یہاں رہیں۔ ہر وقت یہی رٹ تھی کہ مجھے جلد از جلد دربار ناگپور شریف پہنچا دو تم لوگ نہ رہنا چاہو تو مجھے اکیلے چھوڑ کر چلے آنا۔ اور ان کو سرکار نے بلایا اور اپنے پائیں ہی میں جگہ عطا فرمائی۔ اصل واقعہ سے ہٹ گیا ہوں تھوڑی دیر بعد والد صاحب قبلہ تشریف لائے تو بہت عمدہ قسم کے امرود ساتھ لائے اور مجھ سے دریافت کیا ”میاں امرود کھاؤ گے“ میں نے خوش ہو کر ہاں میں جواب دیا چنانچہ مجھے ایک امرود دیا گیا۔ جسے کھاتے ہی میرا مرض دور ہو گیا اور جلد صحت کاملہ بھی نصیب ہو گئی۔



### بہمنی واپس جاؤ والد اچھے ہو گئے

بہمنی سے سرکار کے عقیدت مند ایک تاجر حاضر ہوئے۔ ان کے والد کی حالت بہمنی میں بہت خراب تھی لا علاج مرض تھا۔ تاجر صاحب نے قد مبوسی کی اور اپنے دل ہی میں والد صاحب کی بیماری کا عرض کیا۔ سرکار نے فوراً فرمایا ”واپس جاؤ تمہارے والد صاحب اچھے ہو گئے“ انہوں نے اپنی تسلی کے لئے بہمنی جوابی تار دیا۔ بہمنی سے جواب آیا کہ فلاں دن فلاں وقت پر اچانک طبیعت ٹھیک ہو گئی ہے تار میں جو وقت دیا تھا وہ ان تاجر صاحب کی قد مبوسی کا وقت تھا۔

### ام الصبیان کا مرض آپ کی نظر سے ختم ہو گیا

راوی عزیز الدین خان صاحب

آپ برار میں ڈپٹی کمشنر تھے۔ آپ کے والدہ کے سات حمل ساقط ہو چکے تھے۔ کسی ڈاکٹر حکیم سے علاج نہ ہو سکا۔ عقائد وہابی رکھتی تھیں۔ عامل اور بزرگوں سے دور بھاگتی تھیں۔ حالانکہ میرے والد صاحب حضرت بابا تاج الدین ناگپوری کے بے حد عقیدت مند تھے۔ والد صاحب دو تین اسقاط کے بعد ہی ان کو بابا صاحب کی خدمت میں لے جانا چاہتے تھے۔ لیکن والدہ صاحبہ راضی نہیں ہوئیں جب ساتواں حمل ضائع ہوا تو بابا صاحب کی خدمت میں حاضری دی۔ اس کے بعد کرم ہو گیا۔

### موذی مرض سے نجات

ایک صاحب کی اہلیہ کسی موذی مرض میں مبتلا تھیں۔ ڈاکٹروں اور حکیموں نے جواب دے دیا تو بزرگوں کی طرف رجوع ہوئے اہلیہ کو لے کر اجیر شریف پہنچے اسی رات خواب میں دیکھا کہ کوئی بلند آواز سے کہہ رہا ہے ”حضرت تاج الدین ناگپوری کے پاس جا“ چنانچہ فوراً ناگپور روانہ ہو گئے شکر درہ پہنچے تو معلوم ہوا بابا صاحب ”جنگل کی طرف گئے ہیں یہ لوگ بھی جنگل کی جانب روانہ ہوئے تھوڑی دور ہی چلے ہوں گے۔ ایک بزرگ کو جلال میں اپنی طرف آتے دیکھا۔ دل میں خیال ہوا کہ ہو سکتا ہے یہ بزرگ ہی بابا صاحب ہوں۔ اس خیال کے آتے ہی بیوی لرز نے لگی اور یہ محسوس

ہونے لگا کہ آفتاب سیاہ ہو گیا ہے یہ دو پہر ایک بجے کا وقت تھا دھوپ تیز تھی ہر چیز ساکت نظر آنے لگی۔ حضور نے دور ہی سے ان کی جانب پتھر پھینکنا شروع کئے یہ خوفزدہ ہو کر دوڑنے لگیں۔ حضور بھی ان کے پیچھے دوڑے اور ان کو پکڑ کر فرمایا ”اماں ڈرتی کیوں ہے تیرے کو نہیں مارتا تیری بلا کو مارتا تھا“ اسی وقت یہ بالکل صحت مند ہو گئیں۔

### جذام کے مریض کو صحت کاملہ عطا کی

کریم داد خان ریٹائر اسٹنٹ کلکٹر بھوپال بتاتے ہیں کہ

ایک دفعہ میں بابا صاحب کی خدمت میں حاضر تھا۔ اس وقت آپ ایک جنگل میں تشریف فرما تھے۔ دو پہر کا وقت تھا کہ کھانا پیش کیا گیا حضور نے ایک دو لقمے لے کر باقی سب لوگوں میں تقسیم کر دیا۔ کچھ دیر آرام کرنے کے بعد اٹھے اور ایک گڑھے میں پیشاب کیا جس میں بارش کا پانی جمع تھا۔ آپ کی خدمت میں دو ایک جذامی بیٹھا تھا۔ اسکے پاس جا کر اسے حکم دیا ”اس پانی میں نہاؤ اور اچھے ہو جاؤ“

وہ فوراً گڑھے میں کود گیا اور خوب نہایا جب باہر نکلا تو جزام غائب تھا۔

### دال کھانا کھلاتے اچھے ہو جاتے

متھرا داس گپتا امراتی (برار) کے باشندہ تھے۔ ان کی موٹر سروس چلتی تھی۔ سرکار تاج الاولیاء کے خاص بچوں میں آپ کا بھی شمار ہوتا ہے۔ بابا صاحب کے متعلق آپ فرماتے تھے کہ میں ان کو بھگوان کے روپ میں دیکھتا ہوں جس کی وجہ سے ان کے خاندان کے افراد ان پر طنز کرتے تھے۔ اور ان کا مذاق اڑاتے تھے۔ چونکہ محبت میں اونچ نیچ ذات، پات کا کوئی مسئلہ باقی نہیں رہتا۔ وہ ان کے ساتھ بھی ہوا۔ یعنی وہ اسی محبت میں اپنے مسلمان بھائیوں کو چائے پلا رہے ہیں۔ اور ان کے جھوٹے برتن خود صاف کر رہے ہیں۔ یہ حالت دیکھ کر ان کے بہت سے عزیزوں نے بایکٹ کر رکھا تھا۔ ایک مرتبہ ان کے داماد بہت سخت بیمار ہوئے امراتی کے ایک بہت مشہور ڈاکٹر جو وہاں کے ایوان اسپتال کے انچارج بھی تھے ان کے زیر علاج تھے۔ اتفاقاً نہ ہونے پر دوسرے اور



مشہور ڈاکٹروں کو دکھایا۔ لیکن دست بدستور رہے۔ دستوں کی زیادتی کی وجہ سے وہ بہت کمزور ہو گئے۔ اب خاندان والوں کے طنز اور بڑھ گئے۔ اور وہ کہنے لگے کہ تم تو باباجی کو بھگوان کے روپ میں دیکھتے ہو۔ اب تو تمہاری اکلوتی بیٹی بیوہ ہونے کو ہے اپنے بھگوان سے کہہ کر داماد کو ٹھیک کیوں نہیں کراتے۔ جب طنز کے تیرنے دل پر سخت وار کیا تو یہ اپنی بس میں داماد اور چند دیگر حضرات کو ساتھ لیکر ناگپور شریف روانہ ہوئے۔ ڈاکٹر بھی ہمراہ تھے۔ بس شکر درہ پہنچ کر لال محل کے احاطہ میں داخل ہوئی تو دیکھا حضورؐ سامنے ہی تشریف فرما ہیں۔ متھرا داس نے داماد کو گود میں اٹھایا اور سرکار کے قدموں میں ڈال دیا۔ اور رقت کے ساتھ عرض کرنا شروع کیا۔ حضورؐ میں آپ کے غلاموں کا بھی غلام ہوں۔ آپ کی غلامی کی وجہ سے خاندان والوں نے میرا بایکٹ کر رکھا ہے۔ دیگر خاندان والے بھی طنز کرتے رہتے ہیں۔ جب سے داماد بیمار ہوا ہے گھر والوں نے میرا جینا دو بھر کر دیا ہے۔ کہتے ہیں کہ بڑے بابا والے ہیں ایک داماد کو بھی اپنے دیوتا سے ٹھیک نہیں کرا سکتے۔ ایک بیٹی ہے اسے بھی بیوہ کرادو گے۔ یہ الفاظ بہت ہی گرگڑا کر عرض کیا۔ اس پر حضورؐ مسکرائے اور فرمایا ”اوںکورے جاؤ“ دال کھانا کھلاتے تو اچھے ہو جاتے۔ حضورؐ کا حکم سنتے ہی داماد کو لیکر اس مقام پر پہنچے جہاں انہیں قیام کرنا تھا۔ اور فوراً دال چاول پکانے کا انتظام کیا۔ ڈاکٹر نے کہا کہ ایسی حالت میں جب کہ ڈی ہائیڈریشن ہو چکا ہے دال چاول کھاتے ہی دم توڑ دے گا۔ اس پر متھرا داس نے جواب دیا ”میں بابا جی کا حکم ٹال نہیں سکتا۔ چاہے جو کچھ ہو“ دال چاول جیسے ہی تیار ہوئے متھرا داس دال چاول لیکر سرکار میں پہنچے اور پیش کئے سرکار نے اسمیں دو لقمے لئے اور بقایا متھرا داس کو دیئے کہ داماد کو کھلائے۔ داماد کا کمزوری کی وجہ سے یہ حال ہو گیا تھا کہ آنکھ بھی نہیں کھل سکتی تھی۔ جیسے ہی تبرک کے چند لقمے پیٹ میں پہنچے آنکھ کھول دی۔ اور خود کھانا طلب کیا چنانچہ پیٹ بھر کر کھلایا گیا۔ تھوڑی ہی دیر بعد وہ اٹھ کر بیٹھ گیا۔ دو تین روز میں چلنے پھرنے کے قابل ہو گیا۔ سرکار کی خدمت میں مردہ لایا تھا۔ اب زندہ کو حاضر کیا۔ وہ قدمبوس ہوا۔ اجازت لیکر امراتی واپس ہوئے وہ تمام عزیز بھی سرکار کے عقیدت مند ہو گئے جو متھرا داس صاحب پر طنز کرتے تھے۔

## پاگل تندرست ہو گیا

راوی سبحان اللہ خان

شکر درہ شریف کے چوراہے پر بابا جلال الدین نے جو حضور کے فیض یافتہ بچے تھے۔ ایک کنواں کھدوایا تھا جو موجود ہے۔ اس کے قریب ایک پاگل ٹھہرایا گیا تھا۔ اس کے دونوں ہاتھوں میں پتھلڑیاں تھیں اور سی سے بندھا ہوا تھا۔ جس وقت سرکار بابا صاحب وہاں سے گزرنے لگے تو اس پاگل کو سرکار کے سامنے کر دیا گیا۔ حضورؐ نے اس کو دیکھ کر فرمایا ”کیوں رے سب بیماریاں میرے ڈنڈے سے ڈرتی ہیں۔ کیا تو نہیں ڈرتا“ یہ فرما کر حکم دیا کھول دو اسکو چنانچہ حکم کی تعمیل کی گئی۔ کھولتے ہی وہ بالکل ٹھیک ہو گیا۔

## ہاتھ پیر سے معذور تندرست ہو گئی

خواجہ منصور صاحب کی اہلیہ نے مجھے (قاضی محمد علی تاجی) جو واقعہ سنایا تھا اسکا ایک حصہ ایفائے عہد میں آچکا ہے یہاں مرض سلب کرنے کا واقعہ پیش ہے۔ خواجہ صاحب اکولہ برار کے باشندے تھے اور ہمارے عزیز بھی ان کی اہلیہ نے فرمایا کہ جب ہم بابا صاحب کی خدمت میں حاضر ہوئے تو میرے خسر نے ہماری دو عزیزہ جو بیمار تھیں ساتھ لیا ان میں ایک ہاتھ پیر سے معذور تھیں اور دوسری کے پیٹ میں باؤ گولہ تھا۔ جب ہم لوگ قدم بوسی سے فارغ ہوئے تو رخ کی وجہ سے کافی دور جا کر بیٹھ گئے۔ کئی اور عورتیں ہمارے ساتھ تھیں۔ ہاتھ پیر سے معذور عزیزہ کا رخ بابا صاحب کی طرف تھا۔ بابا صاحب نے ان کو ہاتھ کا اشارہ کیا۔ اور کرتے ہی چلے گئے۔ یہاں تک کہ وہ اٹھ کر کھڑی ہو گئیں۔ اشارہ جاری رہا وہ آہستہ آہستہ چل کر حضور کی خدمت میں خود پہنچ گئیں قدمبوس ہوئیں۔ قدمبوسی کے بعد سرکار نے ایک لات رسید کی اور زور سے فرمایا ”بھاگ جا“ یہ دوڑتی ہوئی ہمارے پاس پہنچ گئیں۔ اس طرح ہر کار نے ہاتھ پیر ان کے درست کر کے چلا کر دکھایا اور لات رسید کر کے بھاگ کر بھی دکھا دیا۔

اب دوسری مریضہ کی باری تھی جن کی بابا صاحب کی طرف پشت تھی۔ سرکار وہاں سے خود



اٹھ کر ہمارے پاس تشریف لائے اور اس مریضہ کو ایک لات ماری اور فرمایا ”بزرگوں کی طرف پشت کر کے بیٹھتی ہے۔ بے ادب“ دوسری لات ماری اور پھر تیسری مریضہ تو لوٹنے لگی سرکار واپس لوٹ گئے۔ تھوڑی ہی دیر میں مریضہ اٹھ بیٹھی اور بیان کیا کہ پہلی لات میں محسوس ہوا کہ گولہ کا چوتھائی حصہ کم ہو گیا دوسری میں اور کم ہوا اور تیسری کے بعد بالکل غائب ہو گیا۔ اب میرا پیٹ دیکھو گولہ بالکل غائب ہے۔ اس طرح وہ بالکل تندرست ہو گئیں۔ سرکار سے اجازت کے بعد یہ سب لوگ بامراد گھر لوٹ آئے۔ یہ واقعات لکھنے کے لئے کئی کتابوں کی ضرورت ہے اور یہ سب سرکار کی حیات کے واقعات ہیں۔ میرے آقا شہنشاہ ہفت اقلیم کا فیض آج بھی اسی طرح جاری ہے صرف دل کی گہریوں سے یاد کرنا پڑتا ہے۔ کراچی میں فیض کا ایک واقعہ پیش کرتا ہوں۔

### رتوندی کے مریض کو روشنی عطا کی

احمد نامی ایک میمن رائے پور (بھارت) میں بہت بڑا کاروبار چلاتے تھے۔ اور بابا صاحبؒ کے عقیدت مند تھے۔ ان کو بیدار اُٹنی رات کو نظر نہ آنے کی بیماری تھی۔ بچپن سے علاج ہوتا رہا جب بڑے ہوئے تو خود نے بڑے سے بڑے ڈاکٹروں کو دکھا کر انکا علاج کرایا لیکن فائدہ نہ ہوا۔ یہ پاکستان آ گئے۔ یہاں ان کے کاروباری حالت خراب ہو گئے۔ دولت ختم ہو گئی۔ ملازمت کرنے لگے۔ دربار تاج الاولیاء کی نذر و نیاز میں شریک رہتے۔ اس کے علاوہ جمعرات کو قبرستان میں بھی فاتحہ پڑھنے جاتے شام ہونے سے پہلے گھر لوٹ جاتے ایک جمعرات سواری نہ ملنے کی وجہ سے دیر ہو گئی۔ اندھیرے کی وجہ سے یہ ایک درخت کا سہارا لیکر بیٹھ گئے۔ کوئی صاحب ان کے جانے والے ادھر سے گزر رہے تھے ان کو دیکھ کر ان کے پاس آئے دریافت کرنے پر معلوم ہوا کہ رات کو یہ دیکھ نہیں سکتے۔ چنانچہ انہوں نے اپنے ساتھ لیا اور گھر پہنچا دیا۔ یہ واقعہ چاند کی ۱۳ تاریخ کو پیش آیا احمد صاحب کے بقول کہ میں شروع ہی سے رات کو درود شریف پڑھ کر اسکا ثواب باباؒ کے نام بخشا رہا ہوں اس روز غم سے نڈھال تھا۔ بابا سے عرض کیا کہ میں بچپن سے آپ کا غلام ہوں۔ بے شمار ڈاکٹروں سے اپنا علاج کرایا۔ لیکن کوئی فائدہ نہیں ہوا۔ آپ سے بھی عرض کرتے کرتے تھک گیا۔

دولت ختم ہو گئی۔ بیکار ہو کر ملازمت کر رہا ہوں۔ اب اس طرح بقایا زندگی کیسے گزرے گی یہ عرض کر کے کثرت سے درود شریف پڑھ کر سو گیا۔ رات کو حضور کی بشارت ہوئی جو صبح ہی آ کر انہوں نے قاضی بابا کو سنائی۔ ۲۶ ویں شریف کو شام میں فاتحہ سے قبل حضرت قبلہ والد صاحبؒ نے (قاضی بابا صاحبؒ) مجھے بلا کر حکم دیا کہ آج فاتحہ میں اگر بتی کے نیچے ایک پلیٹ رکھنا اور فاتحہ کے بعد وہ پلیٹ اور فاتحہ کا پانی احمد کو دے دینا۔ چنانچہ میں نے حکم کی تعمیل کی اور لنگر جہاں سے تقسیم کرتا تھا وہاں آ کر بیٹھ گیا لنگر شروع ہوا تو احمد بھائی وہ پلیٹ اور گلاس لیکر میرے پاس آ کر بیٹھے۔ جس پلیٹ میں اگر بتی کا گل تھا۔ اس میں دو چار قطرہ فاتحہ کا پانی ڈالا۔ اور ہاتھ سے ملایا۔ اس کے بعد ایک انگلی کو سیدھی آنکھ میں اور پھر بائیں آنکھ میں لگایا۔ تقریباً پانچ منٹ ان کا برا حال رہا۔ تمام کپڑے پسینے سے بھیگ گئے چونکہ مجھے تو تفصیل معلوم نہیں تھی۔ ان کو دیکھ کر پریشان ہو گیا۔ کہ پتہ نہیں اب کیا ہوگا۔ ابانے ایسا کیوں کیا اگر ان کی آنکھیں بیکار ہو گئیں تو الزام آئے گا وغیرہ وغیرہ پانچ منٹ کے بعد احمد صاحب نے رومال سے آنکھیں صاف کیں۔ کھولا بند کیا۔ اور مجھ سے کہاں میاں صاحب ایک منٹ کے لئے روشنی بند کر دو۔ جیسے ہی میں نے روشنی بند کی وہ اچھلتے کودتے مجمع میں پہنچے اور اعلان کرنے لگے۔ بابا صاحبؒ نے میری بینائی لوٹا دی۔ دوڑ کر بازار گئے، مٹھائی لائے اور سب میں تقسیم کی۔ مجھے بھی انہوں نے بتایا کہ جس رات میں نے بابا صاحبؒ کو رو کر یاد کیا اور عرض کی کہ اس طرح اب گاڑی نہیں چلے گی۔ تو اسی رات بابا صاحبؒ نے کرم فرمایا خواب میں تشریف لائے آپ کے دست مبارک میں اگر بتی کا کٹا جل رہا تھا۔ اور دوسرے ہاتھ میں ایک گلاس پانی تھا۔ آپ نے فرمایا ”احمد کیوں پریشان ہے یہ ۲۶ ویں شریف کے فاتحہ کی اگر بتی کا گل اور فاتحہ کا پانی ملا کر آنکھ میں لگاتے اور اچھے ہو جاتے۔ یہ فرما کر چلے گئے۔ صبح اٹھ کر میں نے نماز پڑھی اور حضرت قاضی باباؒ کی خدمت میں پورا خواب سنایا۔ انہوں نے فرمایا تمہارا کام ہو گیا۔ ۲۶ ویں شریف کے دن تمہارا نسخہ تمہیں مل جائے گا۔ چنانچہ انہوں نے آپ کو حکم دیا اور آپ نے وہ تبرک مجھے دیا آپ کے سامنے لگایا اور اب میں بالکل ٹھیک ہوں۔ اور عام لوگوں کی طرح رات کو دیکھ رہا ہوں۔



## (۱۲) بارہ سال کا مرض غائب

راوی (قاضی محمد علی تاجی) جن دنوں نارتھ ناظم آباد میں رہتا تھا۔ میرے پڑوس میں ایک صاحب رہتے تھے ان کی بہو بارہ سال سے بیمار تھیں۔ ہر دوسرے تیسرے روز دورے پڑتے تھے کسی کے علاج سے کوئی فائدہ نہ ہوا۔ عاملوں سے بھی تعویذ وغیرہ لئے لیکن انکا بھی کوئی اثر نہیں ہوا۔ ان کے گھر کی عورتیں میرے گھر آئیں اور تفصیل بتائی۔ میں نے اہلیہ سے کہا کہ سرکار کا پانی انہیں دے دو وہ پیتی رہیں انشاء اللہ تعالیٰ ٹھیک ہو جائیں گی۔ چنانچہ بوتل میں ان کو پانی دیا گیا۔ ایک ہفتہ میں وہ تندرست ہو گئیں ان کے شوہر بھی پانی لے جاتے ہیں۔ ان کے گھر میں ہر مرض کا یہی علاج ہے۔ وہ محترمہ ہر وقت پانی ساتھ رکھتی ہیں۔ اب پانی کی وضاحت کر دوں۔ میرا پاس جو میرے آقا کے تبرکات ہیں۔ اس میں ایک گلاس بھی ہے۔ جس سے سرکار نے اکثر پانی پیا ہے۔ سرکار کے یوم ولادت پر وہ گلاس نکالا جاتا ہے اس میں پانی بھر کر فاتحہ میں رکھتا ہوں بعد میں ایک تھرماس میں محفوظ کر لیا کرتا ہوں پورے سال اس تھرماس سے مریضوں کو پانی دیتا رہتا ہوں سرکار کرم فرمادیتے ہیں سرکار کے لب سے لگے ہوئے گلاس کے پانی کی یہ تاثیر ہے۔

## نعلین کی تاثیر

اس سے پیشتر سرکار کے لب جس گلاس پر لگے۔ اس میں پانی ڈال کر دیا جاتا ہے اس کی تاثیر بیان ہو چکی ہے۔ نعلین مبارک کے فیض کا ذکر خان بہادر عبداللطیف خان صاحب کے ذکر میں بھی آیا ہے۔ یہ واقعہ لیکن گھاٹ کے ایک صاحب نے سنایا ہے۔ ایک مرتبہ وہ سرکار کی خدمت میں حاضر ہوئے میرے سامنے ایک سائل نے ایک جوڑی نعلین بابا صاحب کو پہنائیں۔ سرکار نے پہن کر ایک تو ان کی طرف پھینک دیا اور ایک دوسرے صاحب کی طرف وہ فرماتے تھے کہ میں نے چوم کر رکھ لیا۔ ایک عرصہ کے بعد جب وہ ملے تو بتایا اس جوتے سے میرا بڑا کام چلتا ہے۔ کیسا ہی آسیب ہو یا جن، پری کا اثر میں جاتا ہوں اور دو چار جوتے رسید کر دیتا ہوں جن آسیب وغیرہ سب بھاگ جاتے ہیں۔ یہ تاثیر آپ کے چند منٹ پہنے ہوئے جوتے میں پائی گئی۔

## لا علاج مریض صحتیاب

عبدالغفار صاحب ٹیل مرحوم کا تعلق ناگپور کے مشہور زمینداروں میں تھا۔ آپ حضرت بابا صاحب کے بے انتہا عقیدت مند تھے۔ کراچی میں حضرت قاضی بابا نے وصال سے قبل جن خوش نصیب حضرات کے نام سے عرس مبارک کا دعوت نامہ شائع کروایا تھا۔ اس میں ایک نام ٹیل صاحب کا بھی تھا۔ ٹیل صاحب کا یہ عالم تھا کہ آخری آرام گاہ کے لئے قاضی بابا ہی کی خانقاہ شریف کی وصیت کی وہیں آرام فرماہیں فرماتے تھے میری اہلیہ شادی سے چھ سال قبل پیٹ کے درد، بخار اور کئی امراض میں مبتلا تھیں۔ ڈاکٹر حکیم سب آزمائے گئے۔ لیکن افاقہ نہ ہوا۔ ان کی نانی صاحبہ بھی اختلاج قلب میں مبتلا تھیں۔ ان کا بھی علاج کرایا۔ ان کو ڈاکٹروں نے چائے اور گرم اشیاء سختی سے منع کر رکھی تھیں۔ اس پر بھی عمل کرتی تھیں لیکن مرض بڑھتا ہی گیا ایک روز پریشان ہو کر اہلیہ ٹیل صاحب اور نانی صاحبہ دونوں بابا صاحب کی خدمت میں حاضر ہوئے ٹیل صاحب کی اہلیہ نے قدمبوسی کی اور پیر پکڑ کر اپنی لا علاج بیماری کا عرض کیا۔ سرکار نے فرمایا ”ماں اچھے ہوتے کنگھی چوٹی کر کے بیٹھ جاتے“ اس میں بیماری سے شفا یابی اور شادی کا حکم تھا۔ جلد ہی شفاء ہو گئی اور پھر شادی بھی اب نانی کی باری آئی انہوں نے بھی قدم تھام کر عرض کیا سرکار نے فرمایا ”اماں چائے پیتے اچھے رہتے“ انہوں نے کثرت سے چائے پینا شروع کر دیا اور ٹھیک ہو گئیں پھر کبھی اختلاج نہ ہوا حالانکہ ڈاکٹروں نے چائے بند کر رکھی تھی اور چائے ہی سے سرکار نے مرض ختم کر دیا۔

## جا کو آ بابا بچی اچھی ہو گئی

ایک صاحب حضور میں حاضر ہو کر اپنی لڑکی کے لئے دل ہی دل میں عرض کرنے لگے کہ میری لڑکی اب تب کی حالت میں ہے آپ کے کرم کا امیدوار ہوں۔ ابھی ان کی عرض ختم بھی نہ ہوئی تھی کہ ان کی طرف دیکھا اور آنکھیں بند کر کے تھوڑی دیر سکوت فرمایا اور تھوڑی دیر بعد آنکھیں کھولیں اور سائل کی طرف دیکھ کر فرمایا۔ ”جا کو آ بابا بچی اچھی ہو گئی“ یہ خوشی خوشی اپنے گھر آیا دیکھا کہ بچی کھانا کھا رہی ہے اور گھر کے تمام لوگ خوش ہیں۔ یہ دیکھ کر بیوی سے دریافت کیا کہ کیا ماجرا



ہے۔ بیوی نے کہا تھوڑی دیر پہلے ایک فقیر صاحب باہر تشریف لائے اور خیرات مانگی میں پیسہ لیکر باہر گئی اور خیرات دینے لگی تو مجھے دیکھ کر فرمایا تو غمگین کیوں ہے یہ سن کر میرے آنکھیں سے آنسو نکل پڑے اور میں نے کہا کہ میری لڑکی قریب المرگ ہے ڈاکٹر اور حکیم جواب دے چکے ہیں۔ یہ سن کر فقیر نے کہا کہ میں لڑکی کو دیکھنا چاہتا ہوں۔ چنانچہ اندر آ کر لڑکی کے قریب ایک دو منٹ بیٹھے لڑکی کے بدن پر ہاتھ پھیر کر فرمایا ”اچھی ہو جائیگی“ وہ ابھی تھوڑی دیر ہوئی تشریف لے گئے اور ادھر بچی بیٹھی اور کھانا طلب کیا جو کھا رہی ہے یہ سن کر اس شخص نے اپنی لڑکی کو گلے سے لگایا اور پاگل خانہ کا ماجرا کہہ سنایا۔

### معذور لڑکی تندرست

ایک روز قریب آٹھ بجے رات کو خادم عیسیٰ خان صاحب کھانا لے کر آئے اور حضورؐ سے کھانے کے لئے اصرار کرنے لگے۔ اس پر حضورؐ نے جواب دیا ”ٹھہرے میرا مہمان آرہا ہے اس سے ملکر تب کھاؤں گا“۔ یہ کہہ کر حضور قیام گاہ سے نکل کر صدر دروازے سے باہر ہوئے اور پل پر بیٹھ گئے۔ تھوڑی دیر میں ایک عورت جھانسی سے اپنے ہاتھ پاؤں سے معذور لڑکی کو اٹھائے پل کے پاس آئی اور لڑکی کو ان کے قدموں میں ڈال دیا۔ حضور اٹھے اور لڑکی کے دوپٹے کو پکڑ کر حکم دیا ”اٹھو“ لڑکی معذور تھی اٹھ نہ سکتی تھی سہ بارہ حضورؐ نے جلال کے عالم میں اسے اٹھنے کے لئے فرمایا ”اٹھ ری“ یہ کہنا تھا کہ لڑکی کے جکڑے ہوئے ہاتھ پیر کھل گئے اور وہ اٹھ کر کھڑی ہو گئی۔ اور حضورؐ اس سے کہتے ہوئے چلے کہ ”میرے پیچھے میرے ساتھ چل“ چنانچہ وہ لڑکی حضورؐ کی قیام گاہ تک اپنے پیروں پر چل کر گئی اور دو چار دن شکر درہ میں قیام کرنے کے بعد صحتیاب ہو کر بااجازت حضورؐ اپنے وطن واپس ہو گئی۔ یہ واقعہ جناب منشی نور علی صاحب ملازم مہاراجہ شکر درہ ناگپور نے بتاریخ ۲۳ جنوری ۱۹۴۹ کو سنایا۔

### چائے پلا کر مرض سلب کیا

مسعی گوندیا میونسپل محرر کا لڑکا اندر نامی اپنی بدکرداریوں کی وجہ سے مرض جلدھر میں مبتلا ہو گیا۔ ڈاکٹروں حکماء نے ہاتھ اٹھا لئے تھے زیست کی کوئی امید باقی نہ تھی۔ ایسی ابتر حالت میں گوندیا

نے اپنے مریض لڑکے اندر کو شکر درہ حضورؐ کے قدموں میں لا کر ڈال دیا۔ دو تین روز لڑکا وہیں پڑا رہا ایک روز حضورؐ اس مریض اندر کے پاس خود تشریف لے گئے۔ اور بیٹھ گئے۔ چائے طلب فرمائی خادموں نے پیش کی۔ ایک دو گھونٹ چائے پی کر اس مریض لڑکے کی جانب بڑھا دیا۔ اور حکم دیا ”چائے پی لے“ وہ قریب المرگ بے ہوش کیا تعمیل کرتا کوئی جواب نہ دیا حضورؐ نے مکرر ارشاد فرمایا آخر جلال میں آ کر اس قریب المرگ اندر کے منہ سے گلاس لگا دیا گیا۔ اب قدرت کا تماشا اور حضورؐ کا تصرف نظر آرہا تھا۔ کہ بے حس اندر غٹ کرتا پوری چائے کا گلاس ختم کر گیا۔ اس طرف چائے ختم اور اس جانب مرض جلدھر ختم پانچ منٹ کے بعد لڑکا اٹھ بیٹھا اور ایک ہفتہ بعد صحتیاب ہو کر اپنے وطن کو سدھارا۔

### صندل اور پانی سے شفاء

ذال دارو والا ۶۷۰ جیر بانو ٹیرس پاریس کالونی دادر بمبئی کی لڑکی ۱۹۴۱ء کو بمبئی میں پیدا ہوئی سات سال تک لڑکی کی نہ زبان تھی نہ پیر یہ نومبر ۱۹۴۹ء تاج آباد شریف کو بغرض نیاز پیش کرنے ان کو حضورؐ کے قدیم نام لیوا دادا بھائی گزدر نے میرا (مؤلف کا) پتہ دیا تھا۔ کہ تاج آباد جانے پر وہ مجھ سے ملیں دربار کی حاضری سے فارغ ہونے کے بعد میرے پاس آئے اور حسب ذیل واقعہ کا اظہار کیا ”میری لڑکی عمر سات سال ہونے تک بھی نہ زبان سے کچھ بولتی تھی اور نہ چل سکتی تھی۔ اور میری بیوی اس کی فکر میں شب و روز ایک کر رہی تھی۔ لڑکی کی صحت کے لئے میں نے سینکڑوں روپیہ خرچ کیا۔ لیکن کہیں بھی صحت نصیب نہ ہوئی۔ اور مجبور ہو کر تمام علاج بند کر دیئے تھوڑے دن گزرے ہوں گے کہ کسی نے دادا بھائی کا پتہ دیا کہ تم ان کے پاس جاؤ اس لئے کہ گزدر صاحب حضرت بابا تاج الدین ناگپور کے سچے بھگت ہیں اور ناگپور ہمیشہ جاتے آتے ہیں یہ سکر میں نے یہ خیال کیا کہ بمبئی اور اطراف بمبئی کی تمام درگا ہیں چھان لیں کوئی فائدہ نہ ہو تو اب ناگپور میں کیا ہوگا۔ لیکن ماں کی مامتا نہ مانی ایک دن میری بیوی بچی کو لے کر دادا بھائی گزدر کے پاس گئی اور کل کیفیت کا اظہار کیا جس پر سیٹھ دادا بھائی صاحب نے حضورؐ بابا صاحب کے یہاں کا صندل و پانی دیا اور کہا آپ لوگ



حضورؐ کی کوئی بھی منت مان لیں کہ ہماری لڑکی اچھی ہوگی تو دربار میں جا کر حسب حیثیت پھول و چادر وغیرہ چڑھائیں گے۔ میری بیوی نے منت مان لی اور دادا سیٹھ نے ان کو وقت بھی بتا دیا تھا کہ اتنے وقت میں تمہاری لڑکی حضورؐ کی دعا کی برکت سے صحت یاب ہوگی۔ چنانچہ ایسا ہی ہوا یہ لڑکی جواب آپ کے سامنے ہے صحت یاب ہے۔ اور میں اس کی منت لے کر تاج آباد شریف حاضر ہوں اور یہ لڑکی اب اسکول میں پڑھنے جاتی ہے۔

کان پکڑ کر آسیب بھگادیا

راوی: جلال الدین صاحب ناگپور

ایک شخص کو کئی حضرات پکڑ کر حضورؐ کی خدمت میں لے کر آئے۔ عرض کی کہ حضورؐ اسے آسیب نے تنگ کر رکھا ہے۔ سرکار نے حکم دیا ”اسے چھوڑ دو“ اور اپنے دست مبارک سے اسے چائے کی پیالی عنایت کی اور چائے ختم ہونے سے قبل ایک شخص کو حکم دیا ”اس کو کان پکڑ کر نکال دو“ اشارہ آسیب کی طرف تھا۔ چنانچہ اس شخص نے آسیب زدہ کان پکڑ کر نکال دیا۔ اس طرح اسے آسیب سے نجات ملی۔

عصائے کلیسی

راوی: ڈاکٹر عبدالرحمن کراچی

میری والدہ کو پرانی پچیش تھی۔ جس کی وجہ سے اتنی کمزور ہو گئی تھیں کہ کروٹ بھی بدل نہیں سکتی تھیں۔ ہر قسم کے علاج کرائے لیکن کچھ فائدہ نہ ہوا بلکہ امید زریست ختم ہونے لگی تو حضرت بابا تاج الدینؒ کی خدمت میں چار پائی پر ڈال کر لے گئے۔ بابا صاحبؒ کے سامنے چار پائی رکھ دی۔ باباؒ نے فرمایا ”اماں بیٹھی ہو جاؤ“۔ ان میں تو کروٹ بدلنے کی بھی طاقت نہیں تھی۔ اٹھ کے کیسے بیٹھتیں۔ دوسری دفعہ پھر یہی حکم دیا۔ لیکن وہ نہ اٹھ سکیں۔ تیسری بار حضورؐ نے ایک لکڑی سے جو آپ کے ہاتھ میں تھی اس سے والدہ کے پیر پر ضرب لگائی اور حکم دیا ”بیٹھی ہو جاؤ“ والدہ لکڑی کی ضرب اور اس حکم کے بعد اٹھ کر بیٹھ گئیں۔ پھر حکم دیا ”اماں چلو“ وہ چلنے لگیں۔ پھر فرمایا جاؤ ”اچھی رہتیں“ پھر والدہ گھر آ گئیں اور صحت یاب ہو گئیں۔ پھر زندگی میں کبھی پچیش نہیں ہوئی۔

جادو آسیب ایک نظر میں غائب

راوی: جلال الدین مرحوم

میرے ایک دوست نے ایک عورت کو سرکارؒ کی خدمت میں پیش کیا۔ اس پر جن کا سایہ تھا۔ وہ اسے بہت پریشان کر رہا تھا جیسے ہی وہ عورت سرکارؒ کے سامنے آئی سرکارؒ نے اس کے منہ پر تھوک دیا اور فرمایا ”فقیروں سے گستاخی کرتا ہے، تجھے معلوم نہیں فقیروں کا دربار ہے۔“

یہ کلمات حضورؐ کی زبان مبارک سے نکلتے ہی وہ عورت بے ہوش ہو گئی۔ تھوڑی ہی دیر بعد ہوش میں آ کر سرکارؒ کی قدم بوسی کی سرکارؒ نے فرمایا ”اماں جا کو آؤ اچھے رہتے“ چنانچہ اپنے گھر روانہ ہو گئی۔

کینسر سے صحت یابی

(راوی: احمد ڈاماتا جی)

مہتاب ایک گانے والی تاج آباد ناگپور میں ایک خطرناک بیماری میں مبتلا ہو کر ایک ہسپتال میں زیر علاج تھی۔ ڈاکٹروں کو اس کے صحت یاب ہونے کی کوئی امید نہیں تھی اور وہ اس کی زندگی کے دن گن رہے تھے۔ جو وہ اپنے تئیں بمشکل ایک ماہ سمجھتے تھے۔ میں نے اس کی خوبصورت آواز میں نعت شریف اور بابا تاج الدینؒ کی شان میں منقبت سنی تھی۔ وہ ایک نوجوان اور خوبصورت آواز کی مالک تھی۔ پھر میں نے جنوری ۱۹۷۱ء میں اس کی آواز سنی جس سے معلوم ہوتا تھا کہ وہ دل سے گاتی ہے۔ مئی ۱۹۹۰ء کے ساتویں دورے پر میں نے سنا کہ وہ کینسر کے موذی مرض میں مبتلا ہو کر اسپتال میں داخل ہو گئی اور لگتا تھا کہ وہ ایک ماہ میں مرجائے گی۔ لیکن وہ کینسر سے مکمل چھٹکارا حاصل کر کے صحت مند اور مکمل انسانی زندگی گزار رہی ہے۔ اس کا سبب بابا تاج الدینؒ کی ذات مبارک تھی اس موذی مرض کے اس کے جسم پر کوئی اثرات نہ تھے۔ غفار بھائی پٹی والا کی رہائش گاہ پر میں نے غفار بھائی کی بیوی سے درخواست کی وہ مغرب کے بعد ہونے والی فاتحہ میں مہتاب کو مدعو کریں۔ مہتاب نے فاتحہ کی محفل میں شرکت کی۔ فاتحہ کے بعد صلوٰۃ وسلام اور نیاز سے فارغ ہو کر میں نے اس سے دریافت کیا کہ آپ کو تو کینسر کا مرض تھا وہ کیسے ٹھیک ہوا؟ اس کا علاج کیسے ہوا؟ میں یہ سب کچھ اس کی زبانی جاننا چاہتا تھا۔ اس نے مجھے بتایا کہ میں کینسر میں مبتلا تھی اور میرے بچنے کی کوئی امید نہ تھی اور ڈاکٹروں کے مطابق میں ایک ماہ یا اس سے بھی پہلے مرجاتی۔ لیکن بابا صاحبؒ کے معتقدین اور مجاور



سرا۔ نے بابا صاحب سے درخواست کی کہ ہم آپ کے دربار میں مہتاب کو نعت و منقبت پڑھتے ہوئے دیکھنا چاہتے ہیں۔ جیسا کہ وہ ہر جمعرات کی رات نعت شریف اور منقبت پڑھا کرتی تھی۔

اس نے بتایا کہ ایک دن صبح اسپتال میں، میں نے ایک خاتون کو بتایا، جس کا پلنگ میرے پلنگ کے برابر میں تھا کہ میرے دل اور جسم میں درد ہو رہا ہے۔ پھر اس رات ایک شخص جب پہنے جس کی سفید واڑھی تھی میرے بستر کے قریب دکھائی دیا اور میرے جسم پر ہاتھ مار کر غائب ہو گیا۔ اس عمل سے مجھے یقیناً درد محسوس ہونا چاہئے تھا لیکن ایسا نہیں ہوا۔ فوراً ہی مجھے خیال آیا کہ سوائے بابا صاحب کے کوئی اور اس طرح نہیں آسکتا۔ میں نے ڈاکٹروں سے درخواست کی کہ وہ میرا ایکسرے کریں۔ ڈاکٹروں نے میرا ایکسرے کیا اور حیران رہ گئے کہ ایکسرے میں میرے جسم سے کینسر کی پچانوے فیصد علامات ختم ہو چکی تھیں۔ ڈاکٹر ایک ایکسرے سے مطمئن نہیں ہوئے تو انہوں نے دوسرا ایکسرے کرایا۔ لیکن اس کا بھی یہی نتیجہ برآمد ہوا۔ ڈاکٹر یہ کیفیت دیکھ کر صرف حیران ہی نہیں بلکہ پریشان بھی تھے۔ میں نے ان سے کہا مجھے آپ کی دواؤں کی مزید ضرورت نہیں۔ میں اب گلاب کی پیتاں راکھ اور مزار شریف کا پانی جو میں چند دن استعمال کیا ہے اور کروں گی۔ اس کے بعد میں نے ڈاکٹروں سے دوبارہ درخواست کی کہ وہ میرا ایکسرے لے لیں جو انہوں نے لیا اور دیکھا کہ ہر چیز صاف شفاف ہے یہاں تک کہ کینسر کی علامت کا پتہ ہی نہیں چلتا۔ ڈاکٹروں کو ایک خوشگوار حیرت ہوئی اور انہوں نے مجھ سے پوچھا کہ یہ کیسے ممکن ہوا کہ تم صحت یاب ہو گئیں میں نے انکو بتایا کہ بابا صاحب کے چند تھپڑوں نے میرا علاج کر دیا ہے۔ اگلے دن ہندو ڈاکٹر بابا صاحب کے دربار میں کھوپرا پھل اور مٹھائیوں کے نذرانے لے کر حاضر ہوا۔ مہتاب نے کہا کہ میں اس وقت پچھلے سالوں سے زیادہ صحت مند ہوں اور یہ سب بابا صاحب کی عنایت اور کرامت ہے۔

### مولانا عبدالکریم تاجی سے مجاہدہ کرایا

جن دنوں بابا صاحب کا قیام رگھو راؤ جی بھونسلے کے محل میں تھا۔ بابا یوسف شاہ صاحب فرماتے ہیں کہ محل کے قریب ہی ایک تالاب تھا اور اس تالاب کے قریب ایک باؤلی تھی۔ اس باؤلی میں بابا

صاحب نے ہم کو بٹھا دیا۔ باؤلی کے مجاہدہ کی تکمیل کے بعد ہمارا نام محمد یوسف رکھا۔

### مرض غائب آپریشن کامیاب

پروفیسر احمد علی سید تاجی کا نام سرکار کی پلٹن کے رجسٹر میں درج کر کے ان کو سلسلہ تاجیہ کی خلافت اجازت عطا کی گئی ہے۔ آپ نے اپنا ایک واقعہ سنایا تھا وہ پیش کر رہا ہوں۔ (قاضی محمد علی تاجی) پروفیسر صاحب کی آنکھوں میں موتیا اتر آیا تھا اور جلد آپریشن کرانا تھا۔ آپ ذیابیطیس کے مریض تھے۔ شکر کنٹرول میں نہیں آرہی تھی۔ ایک روز سرکار بابا صاحب سے گڑ گڑا کر عرض کر کے سو گئے۔ رات دیکھا کہ ان کے کمرہ میں ایک کالی بلی آئی اور وہ دیکھتے ہی دیکھتے ہاتھی بن گئی اور پروفیسر صاحب پر حملہ کرنا ہی چاہتی تھی کہ سرکار بابا صاحب تشریف لے آئے۔ ایک انگلی کے اشارہ سے اسے بھگا دیا۔ یہ بیدار ہو گئے۔ شوگر پر کنٹرول ہو گیا اور آنکھ کا کامیاب آپریشن ہو گیا۔ ان کے گھر کے تمام افراد سرکار بابا صاحب کے بے حد عقیدت مند ہیں۔ خصوصی طور پر ان کی صاحبزادی ڈاکٹر فوزیہ جو آج کل امریکہ میں ہے۔ سرکار سے بے پناہ عقیدت رکھتی ہیں۔ جب بھی کوئی پریشانی ہوتی ہے سرکار سے عرض کر دیتی ہیں سرکار کرم فرمادیتے ہیں۔ امریکہ میں رہ کر گلدستہ تاج اور اذکار تاج الاولیاء کا مطالعہ برابر کرتی رہتی ہیں اور سرکار نواز رہے ہیں۔ میری دعا ہے کہ سرکار اپنے کرم سے اس بچی کو دینی و دنیاوی دولت عزت، شہرت، صحت سے نوازیں اور دیگر بچیوں کو اور ان کے والدین کو بھی۔ میں چاہتا تھا کہ بچی اور پروفیسر صاحب کے اوپر جو کرم ہو رہا ہے اس کے پورے حالات تحریری طور پر مجھے مل جائیں اور اس کو میں اس ایڈیشن میں شائع کر دوں لیکن ایسا نہ ہو سکا۔

### شبہ مبارک کے جلوے پر شوقم بابو اور بابا صاحب

۸ دسمبر ۱۹۴۸ء کی شام کو جناب ہینر جی صاحب نے جو گورنمنٹ پریس میں ملازم ہیں چشم

دید واقعہ بیان کیا۔

پر شوقم بابو (نقشہ نویس) پنشن یاب چھنداواڑہ سی پی ہر جمعرات کو بابا صاحب کی شبہ

مبارک کے سامنے۔ اگر بتی لو بان جلا کر بابا صاحب کا تصور قائم کرتے ہیں جیسے ہی تصور قائم ہو جاتا



ہے ان پر ایک خاص کیفیت طاری ہو جاتی ہے اس عالم میں لوگوں کے دلوں کے حالات بتاتے ہیں سینکڑوں غرض مند حاضر ہوتے ہیں۔ اور اپنی مراد پاتے ہیں۔ ۱۹۴۹ء تک وہ حیات تھے اور ہندو مسلم سب ہی ان سے فیض پارہے تھے۔

### گلے میں شبیہ کالا کٹ

محمد یامین صاحب بلند شہر والوں کی پھوپھی میاں ولی شاہ صاحب سے بیعت تھیں۔ بزرگوں سے بے حد عقیدت رکھتی تھیں۔ ان کے بھائی محمد شیر صاحب پر کسی نے جادو کر دیا تھا۔ جس کی وجہ سے پورا خاندان پریشان تھا۔ ایک روز رات میں کثرت سے درود شریف پڑھ کر ایصال ثواب کیا اور سرکار بابا صاحب سے عرض کر کے سو گئیں سرکار خواب میں تشریف لائے حکم دیا تیرے سر ہانے صبح ہماری شبیہ کی لاکٹ نکلے گی اسے بھائی کے گلے میں ڈال دینا جادو ختم ہو جائیگا صبح تکیہ کے نیچے لاکٹ ملی وہ بھائی کے گلے میں ڈالتے ہی اللہ کا فضل ہو گیا۔


### خورشید احمد سرہندی اور بابا صاحب

حضرت قبلہ کریم بابا صاحب جب انڈیا واپس جانے لگے تو ان کو اپنے چالیس سال پہلے کے خواب کی تعبیر میں پاک پتن شریف بابا فرید شکر گنج کے مزار پر اور وہیں صابر پاک کے حجرہ مبارک پر حاضری دینی تھی چنانچہ ان کو رخصت کرنے کے لئے میں (قاضی محمد علی تاجی) اور میرے دو محبت مخلص (حاجی محمد عثمان اور حاجی مقبول احمد تاجی) تھے۔ جب ہم لوگ پاک پتن شریف پہنچے تو رات ہو چکی تھی۔ دربار کے ایک حجرہ میں قیام رہا صبح حضرت کے پاسپورٹ کی انٹری کرانے میں اور حاجی محمد عثمان تھانہ گئے وہاں ایک صاحب سے واپس ہوتے وقت ملاقات ہوئی نورانی چہرہ کے بزرگ تھے۔ انہوں نے دریافت کیا ”آپ لوگ کہاں سے آئے ہیں اور کہاں جانا ہے میں نے تفصیل بتائی اور حضرت قبلہ کی حاضری کا ذکر کیا۔ اس پر انہوں نے درخواست کی کہ میں حضرت کی قدم بوسی حاصل کرنا چاہتا ہوں۔ یہاں سے فارغ ہو کر سیدھا وہیں پہنچتا ہوں۔ آپ حضرت کو روک رکھیں۔ ہم دونوں جیسے ہی واپس آئے اس کے چند منٹ کے بعد حضرت قبلہ نے حکم دیا فوراً واپسی کی تیاری

کرو سا ہیوال ہوتے ہوئے حضرت داتا صاحب میں حاضری دینا ہے چنانچہ دس منٹ میں ہم لوگ تیار ہو کر واپس سلام حضرت بابا فرید شکر گنج کے دربار میں پیش کر کے دروازہ پر آچکے تھے کہ خورشید صاحب پہنچ گئے حضرت قبلہ کی دست بوسی اور اپنا تعارف کرانے سے پیشتر درخواست کی کہ میرے غریب خانہ پر چل کر کھانا کھالیں اور وہاں سے روانہ ہو جائیں۔ حضرت قبلہ نے ایک منٹ سوچا اور جواب دیا ”بابا اب فقیر کا بستر اٹھ چکا ہے اور یہاں سے سیدھے گاڑی پر جائیں گے کافی لوگ جمع ہو گئے تھے۔ چنانچہ ہم لوگ چڑھائی سے نیچے آئے خورشید صاحب ہمراہ تھے۔ انہوں نے پھر درخواست کی کہ یہاں بیٹھ کر پانی پی لیں چنانچہ حضرت قبلہ نے اسے منظور کر لیا۔ وہیں ایک کولڈ ڈرنک کی دوکان تھی وہاں سب بیٹھ گئے کافی حضرات تھے کرسیاں اسی دوکاندار نے ڈال دی تھیں۔ خورشید صاحب نے سب کو ٹھنڈی بوتلیں پیش کیں پان بنوا کر کھلائے اور حضرت قبلہ کی خدمت میں نذر پیش کر کے حضرت بابا سید محمد تاج الدین سے عقیدت کا ایک خصوصی واقعہ سنایا جو ان کی ہی زبانی پیش کر رہا ہوں۔

میں سرہند کا باشندہ ہوں (وہ نقشبندی سلسلہ سے بیعت تھے اس کا بھی تذکرہ کیا تھا) یہاں میری روٹی صاف کرنے کی فیکٹریاں ہیں (جیننگ فیکٹریاں) بھٹو صاحب کے زمانہ میں قومی ملکیت میں لے لی گئیں تھیں۔ میں بال بچوں والا آدمی ہوں اور بزرگوں کا بے حد عقیدت مند ہوں۔ یہاں سرکار بابا فرید شکر گنج کے لنگر میں اس کے علاوہ بابا صاحب کے جو مہمان آتے ہیں ان کی خدمت میں و دیگر بزرگوں کی نذر نیاز میں انہی کا دیا ہوا سالانہ (۲۰-۲۵) بیس پچیس ہزار روپیہ خرچ کرتا ہوں۔ ان فیکٹریوں کے چلے جانے کے وجہ سے بے حد پریشان تھا۔ میرے گھر میں حضرت بابا تاج الدین کی شبیہ مبارک موجود ہے۔ ایک روز اسی پریشانی میں شبیہ مبارک کے سامنے ہاتھ باندھ کر کھڑا ہو گیا۔ اور اپنی ساری پریشانی عرض کی میری نظریں شبیہ مبارک پر جمی ہوئی تھیں۔ دیکھتا کیا ہوں کہ لب مبارک میں (شبیہ کے) جنبش پیدا ہوئی اور فرمایا ”مت گھبراؤ ہم قانون بدل دیں گے چنانچہ چند روز بعد ہی قانونی میں تبدیلی آئی اور چھوٹی فیکٹریاں ان کے مالکوں کو واپس کر دی گئیں۔





خصوصی شبیہ مبارک حضرت تاج الاولیاءؒ

اس طرح میرے ساتھ ساتھ کتنے اور لوگوں کا جو مجھ سے زیادہ پریشان تھے فائدہ ہو گیا اور اپنے روزگار سے لگ گئے میرا یہ واقعہ آپ لکھ لیں چنانچہ میں نے (قاضی محمد علی تاجی) وہیں یہ واقعہ لکھ لیا۔ اس کے علاوہ اس کتاب میں جمشید پاری کا واقعہ اور دیگر واقعات ہیں جو فوٹو سامنے رکھ کر حضورؐ کا تصور قائم کرتے ہیں اور اپنی مراد کو پہنچتے ہیں۔

### تم لوگ اس کو فوٹو سمجھتے ہو

مقبول احمد تاجی کا تفصیلی ذکر سرکار کے طریقہ بیعت میں آچکا ان کی صاحبزادی عزیزہ یاسمین نواب شاہ میڈیکل کالج میں ڈاکٹری کے آخری سال کی تعلیم حاصل کر رہی تھیں۔ اس بچی کو مارچ ۱۹۸۵ء میں ایک شب ہاسٹل میں سرکار بابا صاحبؒ نے اپنے خصوصی کمر سے نوازا۔ بچی ہی کی زبانی پیش قارئین سے (قاضی محمد علی تاجی) ایک رات میں کالج کے ہاسٹل میں آرام کر رہی تھی خواب میں دیکھا کہ میں اپنے ناظم آباد کراچی والے مکان میں ہوں اور صحن سے والد صاحب کے کمرہ میں داخل ہو رہی ہوں جیسے ہی کمرہ میں داخل ہوئی تو کمرہ کی دیوار پر بابا صاحبؒ کی شبیہ مبارک دکھائی دی شبیہ مبارک جیسے ہی میں نے غور سے دیکھی تو معلوم ہوا کہ بابا صاحبؒ شبیہ مبارک سے نکل کر نیچے میرے سامنے تشریف لے آئے جیسے بابا صاحبؒ نیچے آئے پورا کمرہ نور سے منور ہو گیا یہ ایسی روشنی تھی جس کو دیکھنے کی میری آنکھوں میں تاب نہ تھی بابا صاحبؒ بالکل قریب آئے اور اسی دیوار کی طرف جہاں شبیہ مبارک لگی ہوئی تھی اشارہ کر کے فرمایا تم لوگ اسے فوٹو سمجھتے ہو۔ اس کے علاوہ کچھ اور بھی ارشاد فرمایا جو مجھے یاد نہ رہا صرف یہ بات یاد رہی کہ تو دہلی ہو جائے گی یہ کئی بار فرمایا تھا۔ میں نے یہ بھی دیکھا کہ جس وقت سرکار نیچے تشریف لائے تو روشنی کے علاوہ پورے کمرہ میں تھالوں میں سب سے بہترین قسم کے پھل میوے اور انواع اقسام کے کھانے بھی رکھے ہوئے ہیں۔

اسی روشنی کی تاب نہ لاتے ہوئے میں جلد بیدار ہو گئی۔ اور کراچی آ کر میں نے یہ مبارک

خواب اپنے والدین کو سنایا۔

عبدالرحمن سنی صاحب جو مولانا ذہین شاہ صاحب تاجیؒ سے بیعت ہیں انہوں نے کئی



پریشان حضرات کو حضورؐ کی شبیہ مبارک دیں۔ اللہ کے فضل سے ان کی پریشانیاں دور ہو گئی۔ حاجی احمد ڈالما تاجی نے کئی ہزار شبیہ مبارک پرنٹ کروائی ہیں اور دربار میں دی جو حاجت مندوں کو بغیر کسی ہدیہ کے دیتے ہیں ان کا جب ذکر آتا ہے تو مجھے حضرت سید احمد پٹیل صاحب یاد آتے ہیں۔ جن کا جوان بیٹا پانی میں ڈوب کر انتقال کر گیا تو حضورؐ کی خدمت سے نہ اٹھے اور فرمایا میں جس کی خدمت میں بیٹھا ہوں اسے سب کچھ معلوم ہے جا کر دفن کر دو کچھ ایسا ہی حال آپ کا بھی پایا جوان بچہ جس کی شادی ہونی تھی اپنے دوست کو بچانے کے لئے دریا میں کود پڑا اور شہید ہو گیا۔ مگر یہ عاشق بابا کی شکن پر بل بھی نہیں آیا بلکہ کرم پر کرم ہو رہا ہے سرکار نواز رہے ہیں۔ اب تاج پرنٹرز نے شبیہ مبارک شائع کر دی ہیں گجرات سے راشد تاجی نے بھی شائع کرائی ہیں۔

### وقت آخر دیدار سے نوازا

بابا عبدالرحمن خان صاحب تاجیؒ کے عقیدت مندوں میں جناب کے ایف حیدر صاحب مرحوم مغفور کی اہلیہ محترمہ جن کو سب اماں جی کہا کرتے تھے سرکار تاج الاولیاءؒ کی فدائی تھیں سرکار تاج الاولیاءؒ سے ان کی عقیدت دیکھ کر رشک ہوتا تھا۔ ان کا جس روز انتقال ہوا میں حیدر آباد میں تھا۔ اس لئے ان کی میت میں شریک نہ ہو سکا۔ واپس آنے پر معلوم ہوا تو حیدری صاحب قبلہ کے ہمرا تعزیت کے لئے ان کے گھر گیا ان کے بڑے صاحبزادے نے اماں جی کے انتقال کی تفصیل بتائی پیش کر رہا ہوں۔

جس رات انتقال ہوا اپنے پوتے پوتیوں کے ہمراہ رات بارہ بجے تک لوڈ وکیل رہی تھیں اس کے بعد بستر پر گئیں ڈیڑھ بجے ہم لوگوں کو بلایا اور حکم دیا کہ میرے کمرے کی تمام کھڑکیاں اور دروازے کھول دو۔ اور بڑے بابا صاحبؒ کی شبیہ مبارک لے آؤ۔ چنانچہ حکم کی تعمیل کی گئی اماں جی نے شبیہ مبارک لے کر آنکھوں سے لگائی سر پر رکھا اور سینہ پر رکھتے ہی جان جان آفرین کے سپرد کر دی اس طرح بابا صاحبؒ نے اپنے ادنیٰ فدائی کے آخری وقت پر خصوصی کرم فرمایا۔

انا اللہ وانا الیہ راجعون۔

### شبیہ مبارک سے فیض

راوی: قاضی محمد علی تاجی

حبیب سرحدی تاجیؒ سے میری ملاقات غالباً ۱۹۷۵ء میں مقبول احمد تاجی نے کروائی۔ وہ ایک روز ان کو دربار تاج الاولیاء قصبہ کالونی لے کر آئے۔ تعارف کے بعد بتایا کہ ان کو بابا صاحبؒ کی شبیہ مبارک چاہئے اور آپ خود ایک ماہ بعد ان کے گھر ناظم آباد نمبر ۳ جا کر لگائیں گے۔ چنانچہ مجھے یہ لوگ ایک ماہ بعد حبیب سرحدیؒ کے گھر لے گئے۔ وہاں شبیہ مبارک لگوائی۔ اس کے بعد حبیب سرحدی صاحب اپنے آبائی گھر پشاور شفٹ ہو گئے۔ دو سال تک تو کوئی خبر نہ ملی۔ دو سال بعد خط و کتابت شروع ہوئی تو پتہ چلا کہ سرکار کا بے حد کرم ہو رہا ہے اور اپنے ہر معاملہ کو وہ شبیہ مبارک کے سامنے کھڑے ہو کر عرض کرتے ہیں اور جواب بھی لیتے ہیں۔ اس طرح اپنے سب کام کر لیتے ہیں۔ ان پر کرم اس حد تک بڑھا کہ مجھ عاجز کو حکم ہوا کہ اس کا نام پلٹن کے بچوں میں لکھ کر اسے اجازت خلافت دے دی جائے۔ جو میں نے پشاور جا کر عطا کیا۔ وہ سرکارؒ کے مشن کی تبلیغ بڑے ٹھوس طریقے سے کر رہے تھے۔ اب ان کا وصال ہو گیا ہے۔ ان کی صاحبزادی بیٹا اختر محل تاجی سلسلہ تاجیہ میں داخل ہو گئی ہیں اور باباؒ کے بچوں کی خدمت کر رہی ہیں۔ اب انکی نواسی غزالہ تاجی بھی سلسلہ میں داخل ہو گئی ہیں اور باباؒ کے بچوں کی خدمت کر رہی ہیں۔ سرکار اپنے کرم سے نوازیں اور جلد با مراد کریں (آمین)۔

### تاج الدینؒ اپنے نام کے ساتھ رہتا ہے

بابا سرکارؒ کی شان ہی زالی ہے کہتے ہیں اور سنا تھا کہ سرکار اپنے چاہنے والوں کا خیال ہر پل رکھتے ہیں۔ حقیر ناچیز بے عقل بے ہوش، ایک رات پریشانی کے عالم میں اپنے گھر کے اس کمرے میں جہاں سرکارؒ کا مرقع آویزاں ہے سرکارؒ کو یاد کرتے ہوئے بے خبر سو گیا۔ ان دنوں شہر کے حالات انتہائی خراب تھے اور ہر پل خوف کا دور دورہ تھا کہ رات کے کسی پہر اچانک آنکھ کھل گئی اور اٹھ بیٹھا اور گھبرا کر بابا صاحبؒ کے مرقع کی طرف نظر ڈالی تو تصویر خالی تھی۔ میں حیران رہ گیا لیکن جب نیچے نظر کی تو بابا سرکارؒ کو صوفے پر تشریف فرما دیکھا۔ اپنا سر قدموں میں جھکا کر عرض کی سرکارؒ آپ؟ سرکارؒ نے



فرمایا ”ہاں میں ہوں تم سو جاؤ“ فوراً سو گیا۔ اس سے واضح ہوا کہ سرکارؒ اپنے بچوں کی ہر طرح حفاظت کرتے ہیں۔ سرکارؒ کا فرمان سن کر مجھے تسلی ہو گئی اور میں فوراً سو گیا۔ یہ واقعہ آج تک میرے ذہن میں تازہ ہے اور میں اب اپنے آپ کو کبھی اکیلا نہیں سمجھتا۔ اب یہ بچہ شادی کر کے معہ بیگم لندن چلا گیا ہے۔

شیراز مسعود شاہ کراچی B-245 بلاک N نارتھ ناظم آباد

### شبیبہ مبارک سے عقیدت کے فوائد راوی: عبدالرحمن شنی

میں جن دنوں اسٹاک ایکسچینج میں کاروبار کر رہا تھا ایک نوجوان وکیل ابرار احمد اکثر میرے پاس آکر کہتے مجھے کیس دلاؤ۔ ایک روز میں نے ان کو بابا صاحبؒ کی شبیبہ مبارک دی اور ان سے کہا کہ آپ ان سے عرض کریں انشاء اللہ آپ کو بہت کیس ملیں گے۔ اس کے بعد وہ ایک عرصہ تک میرے پاس نہیں آئے۔ اتفاق سے ایک شخص میرے پاس آیا وہ ایک کیس میں پھنس گیا تھا۔ وکیل کو دینے کے لئے پیسے نہیں تھے۔ میں نے ان سے کہا بھائی ایک وکیل صاحب میرے پاس آتے تھے فلاں جگہ ان کا دفتر ہے تم میرے حوالہ سے ان سے جا کر ملو مجھے امید ہے وہ تمہارا کام کر دیں گے۔ وہ شخص دوسرے ہی روز ان سے جا کر ملا۔ اس شخص کا کیس لڑنے کا انہوں نے وعدہ کر لیا اور مجھے سلام کہلوایا اور کہا کہ میں انشاء اللہ کل سنی صاحب سے ضرور ملوں گا۔ چنانچہ وہ دوسرے روز مجھ سے ملنے آئے۔ ایک عرصہ سے نہ ملنے کی معذرت چاہی اور بتایا کہ میں بار ایسوسی ایشن کا صدر ہو گیا تھا اور بے حد مصروف رہتا ہوں۔ میں نے شبیبہ مبارک کا دریافت کیا تو ڈائری کھول کر دکھایا کہ یہ رہے بابا صاحبؒ۔ جس روز سے آپ نے یہ شبیبہ مبارک عطا کی میری کاپلٹ گئی۔ آج تک میں نے کوئی کیس نہیں ہارا۔ صبح جب گھر سے نکلتا ہوں تو ڈائری کھول کر بابا صاحبؒ کو تمام کیسوں کی تفصیل بتا دیتا ہوں اور عرض کرتا ہوں کہ سب میں کامیابی ہونی چاہئے اور اللہ کے فضل سے سب میں کامیاب ہوتا ہوں۔ آپ کا بے حد احسان مند ہوں کہ آپ نے مجھے مرشد کامل کی طرف رجوع کرا دیا۔

### شبیبہ مبارک نے اثرات غائب کر دیئے

راوی: عبدالرحمن شنی

بہادر آباد کے کسی مکان میں ان کے ایک ملاقاتی رہنے کے لئے آنے والے تھے۔ سنی صاحب نے ان کو بابا صاحب کی شبیبہ مبارک دی کہ یہ لگا کر اس گھر میں منتقل ہو جاؤ۔ چنانچہ انہوں نے ایسا ہی کیا۔ مجھے انہوں نے اس مکان کا جو کرایہ بتایا تھا وہ آج کل کے کرائے سے چوتھائی تھا۔ اس لئے میں نے ان کو شبیبہ مبارک دی کہ گھر میں کوئی گڑبڑ ہوگی۔

اس لئے اتنے کم کرایہ میں مل گیا۔ بابا صاحبؒ بیٹھ جائیں گے تو گڑبڑ دور ہو جائے گی وہ کہیں اپنا مکان بنا رہے تھے۔ جب ان کا مکان بن گیا تو انہوں نے مالک مکان سے کہا کہ میرا مکان تعمیر ہو چکا ہے، چنانچہ فلاں تاریخ کو میں آپ کا مکان خالی کر دوں گا۔ اس تاریخ سے دو روز قبل مالک مکان آئے تو انہوں نے مجھ سے دریافت کیا کہ آپ اتنا عرصہ اس مکان میں رہے آپ کو کیا آپکے گھر کے کسی فرد کو کوئی ڈر یا خوف تو محسوس نہیں ہوا۔ میں نے ان سے کہا بالکل نہیں۔ تب انہوں نے دریافت کیا کہ کیا آپ کچھ عمل کرتے ہیں۔ میں نے کہا نہیں۔ تب انہوں نے بتایا کہ اس بنگلہ پر کچھ ایسے اثرات تھے کہ کوئی کرایہ دار ایک ہفتہ سے زیادہ اس مکان میں نہیں رہا۔ بھاگ گیا یا نقصان اٹھایا۔ ایک عرصہ سے خالی پڑا تھا۔ ان کی اس بات پر میں نے ان کو بابا صاحبؒ کی شبیبہ مبارک کی طرف اشارہ کر کے بتایا کہ ہم نے تو ان کو بیٹھایا ہے۔ اس پر انہوں نے درخواست کی کہ آپ ان کو یہاں چھوڑ جائیں بڑی مہربانی ہوگی۔ چنانچہ وہ شبیبہ مبارک وہاں چھوڑ کر میں نے دوسری حاصل کر کے نئے مکان میں لگا دی۔

### سرکار تاج الاولیاء کی محبت و شفقت

(قاضی سید امجد علی شاہ صاحبؒ کی بیاض سے) حضرت بابا صاحبؒ اپنے بچوں مریدیں، خلفاء اور تمام حاضر ہونے والے لوگوں کے لئے دو لفظ استعمال کرتے تھے کبھی کہتے ”ہمارے بچے کبھی ہماری پلٹن اور نہایت شفقت سے پیش آتے چاہے آپ جلالی کیفیت میں ہوں یا جمالی۔



۱۔ آپ فرماتے، ہمارے بچوں کو اگر کوئی بری نظر سے دیکھتا ہے تو ہم آگے بڑھ کر اس کی آنکھیں نکال لیتے ہیں۔ (دوانگلیوں کے اشارے سے بتایا اس طرح آنکھیں نکالتا ہوں)

۲۔ ہمارے بچے کسی میدان میں نہیں ہارتے۔ ارشاد کا واضح مطلب یہ ہے کہ حاضر و غائب سب بچوں کی پشت پناہی فرماتے تھے اور آج بھی یہی ہو رہا ہے۔

۳۔ خان صاحب عبدالرحمن خان تاجی کا بڑا لڑکا رشید الرحمن حضور کے سامنے کھیل رہا تھا۔ بالکل گود کا بچہ تھا۔ حضور اسے پیار سے دیکھ رہے تھے۔ اس معصوم نے حضور کے بالکل قریب پیشاب کر دیا۔ خدام ناراض ہو کر کہنے لگے اٹھاؤ اس بچے کو آپ لوگ چھوٹے بچوں کو کیوں ساتھ لاتے ہیں۔ پاکی ناپاکی کا خیال نہیں رکھتے حضور سن کر خدام کی طرف متوجہ ہوئے۔ اور ڈانٹ کر فرمایا رہنے دے رے آدمی کا بچہ ہے مطلب یہ ہے کہ نا سمجھ معصوم بچہ ہے پیشاب تو کریگا۔

۴۔ علی الدین صاحب ہاشمی سپرنٹنڈنٹ کھاروا اسٹیٹ سنٹرل انڈیا حکیم سید ظفر حسین صاحب جو سرکار کے بہت چہیتے غلام تھے ان کے بہت گہرے دوست تھے سرکار میں اکثر چھٹی لے کر حاضر ہوا کرتے تھے۔ اور حکیم صاحب کے مہمان رہتے۔ ایک روز گانجا کھیت میں حکیم صاحب اور علی الدین صاحب، حرمز جی صاحب کی چوڑی کی دوکان پر بیٹھے ہوئے تھے۔ علی الدین صاحب نے شکایت یہ جملے کہے کہ باوا صاحب اب ہمیں جلدی جلدی نہیں بلاتے کبھی دیدار بھی نہیں دیتے یہ کہنا ختم ہوا تھا کہ سرکار نے اپنا تانگہ دوکان کے سامنے رکوا دیا۔ اور اتر کر علی الدین صاحب کی گردن تھام کر فرمایا ”تاج الدین کی لگی ہوئی سیاہی نہیں چھوٹی“ یہ فرما کر علی الدین صاحب پر یہ ثابت کر دیا کہ ہم تمہاری یاد کے ساتھ ہیں۔

تصدق اس کرم کے میں کبھی تنہا نہیں رہتا

کبھی جب تم نہیں آتے تمہاری یاد آتی ہے۔

۵۔ ایک روز سرکار کو ایک غلام نے باوا کہہ کر مخاطب فرمایا میرے آقا کے قربان فرماتے ہیں ”میں تو تیری ماں ہوں رے“ حقیقت یہی ہے ماؤں سے زیادہ سرکار نے اپنے بچوں سے محبت

فرمائی ہے۔ ویسے تو سب ہی سرکار کو اللہ باوا ہی کہتے تھے لیکن یہ شخص دنیاوی محبت سے محروم تھا اس لئے اسے ماں کا پیار دیا۔

۶۔ احمد خان صاحب اکو لے والوں کو سرکار نے واکی شریف کے اسپتال میں ٹھہرایا تھا وہاں ان کو رات میں انگلی (سیاہ قسم کا بڑا بچھو) نے ڈنک مار دیا اس بچھو میں بے حد زہر ہوتا ہے اس کے اثر سے خان صاحب کو بے حد تکلیف تھی اور کافی پسینہ آ رہا تھا کوئی علاج کارگر نہ ہوا تب حضور کو اطلاع دی گئی اس رہبر پر قربان، خان صاحب کی محبت میں آپ کو جلال آ گیا اپنی چادر مبارک کو آسمان کی طرف تان کر فرمایا ”بیلاں بہت ستاتے ہیں“ یاد رکھنا میرا نام تاج الدین ہے! آج سے کسی نے میرے کسی بھی بچے کو چھیڑا تو تختہ زمین الٹ دوں گا۔ خان صاحب کا زہر تو سرکار کو خبر پہنچتے ہی اتر گیا تھا اس روز کے بعد آج تک سانپ، بچھو، یا کسی زہریلے جانور نے کسی کو تکلیف نہیں پہنچائی۔ واکی شریف میں جہاں پلنگ مبارک رکھا ہے وہاں شیر اکثر حاضر ہو کر سلامی دیتا ہے۔ لیکن کبھی کسی کو غرا کر بھی نہیں دیکھتا۔ واکی شریف کے میدان میں بندر کافی تعداد میں ہوتے ہیں لیکن عرس واکی شریف کے دوران ۳ چار روز بندر بالکل غائب رہتے ہیں واکی کے ششماہی عرس میں بھی بہت بڑا اجتماع ہوتا ہے جس میں عورتیں اور بچوں کی بھی کافی تعداد ہوتی ہے وہاں بندر کسی کو پریشان نہیں کرتے اس کے باوجود بچے اور عورتیں کہیں ان کو دیکھ کر ڈر اور خوف محسوس نہ کریں وہ خود کہیں اور چلے جاتے ہیں اللہ کے ولی کی یہ شان آج بھی دیکھی جاسکتی ہے۔

ہمارے بچوں کو بری نظر سے دیکھنے والوں کی آگے بڑھ کر آنکھیں نکال دیتا ہوں (بابا صاحب)

سرکار تاج الاولیاء نے کلمہ کی انگلی اور بیچ کی انگلی دکھا کر کئی بار فرمایا ”ہمارے بچے کو بری نظر

سے دیکھنے والے کی میں آگے بڑھ کر اس طرح آنکھیں نکال دیتا ہوں“۔

حاجی احمد ڈاما تاجی حضرت بابا صاحب کے ان بچوں میں ہیں جو بابا صاحب کے نام پر تن من دھن قربان کرنے کے لئے ہر وقت تیار رہتے ہیں سرکار تاج الاولیاء کا ان پر خصوصی کرم ہے اس کے



باوجود ان کی انکساری کا یہ حال ہے کہ خود کو سرکار کا کمینہ کتا کہتے ہیں قارئین مندرجہ واقعہ سے اندازہ کریں کہ میرے آقا کا ان پر کتنا کرم ہے ہری مسجد بھیم پورہ میں حضرت امام شاہ بخاریؒ کا مزار مبارک ہے ڈاما صاحب وہاں کے پرانے حاضر باش ہیں ۱۹۶۱ء میں ان کے ساتھ ایک خصوصی واقعہ پیش آیا جو ان کی زبانی پیش قارئین ہے

(قاضی محمد علی تاجی)۔

۱۹۶۱ء میں حضرت امام شاہ بخاریؒ کے مزار مبارک پر حسب معمول حاضر ہوا۔ فاتحہ پڑھ کر مزار شریف سے باہر آیا تو روڈ پر ایک سفید ریش نورانی چہرہ کے بزرگ کو اپنی طرف آتے دیکھا وہ بزرگ میرے سامنے آ کر کھڑے ہو گئے اور مجھ سے مخاطب ہو کر فرمایا

”مجھے کچھ دو“

ان کے اس سوال پر میرے دل میں یہ خیال پیدا ہوا کہ میں تو ایک ماڈرن آدمی ہوں یہ چہرہ اور لباس سے بزرگ معلوم ہوتے ہیں۔ میں انہیں کیا دے سکتا ہوں چنانچہ میں نے ان کو مزار مبارک کی طرف ہی رجوع کرنا مناسب سمجھتے ہوئے ان سے عرض کیا۔ آپ اندر جا کر حاضری دیں اور فاتحہ پڑھیں۔ اس کے جواب میں انہوں نے فرمایا۔ ”مجھے اندر جانے کی ضرورت ہے اور نہ فاتحہ پڑھنے کی یہ فرما کروہ درگاہ کے مجاور کے پاس گئے میں دیکھتا رہا لوٹ کر پھر میرے پاس آئے اور مجاور کی طرف اشارہ کر کے مجھ سے کہا ”نہ وہ مرد ہے اور نہ تو مرد“ ان کے یہ الفاظ سن کر مجھے خیال ہوا کہ یہ تو کچھ روحانیت کی بات کر رہے ہیں اس پر میں نے اس سے عرض کیا اگر آپ میں طاقت ہے تو مرد بنادیتے اس کے جواب میں انہوں نے فرمایا تم بمبئی اور دیگر جگہ جاتے رہتے ہو اور مجھے کچھ نہیں دیتے یہ فرماتے ہی ان کی کچھ عجیب سی کیفیت ہوئی اور مجھ سے فرمانے لگے تمہاری آواز اب مجھے کچھ جانی پہچانی لگ رہی ہے بتاؤ تم کون ہو یہ سننا تھا کہ مجھ پر ایک کیفیت طاری ہو گئی اور یہ محسوس ہوا کہ میرے اندر سے کوئی بول رہا ہے اور یہ الفاظ نکلے تم نے مجھے نہیں پہچانا اگر نہیں تو ناگپور تو یاد ہوگا۔ یہ الفاظ نکلنے کے فوراً بعد وہ میرے قدموں پر گر گئے اور مچھلی کی طرح روڈ پر تڑپنے لگے یہ منظر دیکھ کر کہ

ایک جنٹلمین آدمی کے قدموں پر سر رکھ کر ایک بزرگ تڑپ رہا ہے پبلک جمع ہو گئی لیکن میرے اندر جو قوت پیدا ہو گئی تھی اس کی وجہ سے میں اپنی جگہ اسی طرح کھڑا تھا ایک میری زبان سے پھر وہی لفظ نکلے اندر جاؤ اور حاضری دے کر فاتحہ پڑھو چنانچہ وہ میرے ہمراہ اندر درگاہ میں گئے اور وہاں فرمایا میں ولی اللہ میرا بھائی لال شاہ ولی اللہ میں نے نظام الدین اولیا میں حاضری دی خواجہ غریب نواز میں حاضر ہوا لیکن بابا تاج جو تو نے دیا وہ کسی نے نہیں دیا یہ فرما کر میرا ہاتھ لے کے چومنا شروع کیا اور پھر منہ میں لے کر چومنا شروع کیا اس وقت مجھے یہ خیال آیا کہ یہ کہیں ہاتھ چبانہ لیں یہ خیال آتے ہی انہوں نے رو کر فرمایا تاج بابا اگر آپ نے معاف نہیں کیا تو میں کہیں کا نہیں رہوں گا ان کے یہ الفاظ سننے کے ساتھ ہی سرکار بابا صاحب نے مجھے ایک ایسی روشنی عطا کی جس سے یہ سمجھ میں آیا کہ سرکار فرما رہے ہیں ہمارے بچے کو نامرد کہنے والے کو ہم اس طرح نامرد بنا دیتے ہیں۔ اسی وقت انہوں نے میرا ہاتھ تو چھوڑ دیا لیکن گڑ گڑاتے رہے میں ان کو وہیں درگاہ میں چھوڑ کر روانہ ہو گیا اس کے بعد ان سے میری ملاقات نہیں ہوئی۔ بابا صاحب کے بچے کو نامرد کہنے والے کا حال آپ نے دیکھا۔ حقیقت یہی ہے کہ بابا کے ادنیٰ سے ادنیٰ بچے کی سرکار بابا صاحب اسی طرح نگہبانی فرماتے ہیں یہ واقعہ تو بابا صاحب کے سچے پکے غلام کا ہے میرے آقا جھوٹے نام لینے والوں کا بھی کام چلاتے ہیں۔

### طوفان میں گھری ہوئی کشتی پار لگا دی

محمد سلیمان ششی تاجی فرماتے ہیں۔ ۱۹۶۰ء میں، میں دہلی سے لالچ کے ذریعہ قطر جا رہا تھا۔ لالچ رات میں دہلی سے روانہ ہوئی۔ فجر کی نماز کے بعد لالچ طوفان میں گھر گئی۔ لالچ کا ناخدا اور تمام لوگ بے حد پریشان ہو گئے یہ محسوس ہوتا تھا کہ لالچ اب ڈوبنے ہی والی ہے۔ ناخدا اور دیگر کارندے مایوس ہو چکے تھے۔ میں نے سرکار تاج الاولیاء کو چیخ کر پکارا کہ سرکار مدد کا وقت ہے مدد کیجئے۔ میری چیخ ختم ہونے سے پہلے ہی یہ محسوس ہوا کہ تاج والے بابا تشریف لے آئے ہیں اور حکم دے رہے ہیں کہ لالچ کو بڑھاؤ۔ چنانچہ میں نے ناخدا کو چلا کر کہا لالچ کو آگے بڑھاؤ۔ ناخدا نے لالچ



جیسے ہی آگے بڑھائی خدا گواہ ہے کہ یہ محسوس ہوا کہ سمندر میں بالکل سکوت پیدا ہو گیا۔ اس وقت میری زبان پر سرکار کی منقبت کا یہ شعر تھا۔

کشتی عمر فنا بحر خطا میں ڈوبی

بادیاں ٹوٹ گئے آپ سنبھالو بابا

اس طرح ہم سب لوگ بخیریت قطر پہنچ گئے۔ محمد سلیمان صاحب کا بھی انتقال ہو گیا۔

إِنَّا لِلّٰهِ وَإِنَّا إِلَيْهِ رَاجِعُونَ۔

یا بابا تاج الدین المدد

حاجی مقبول احمد جن کا ذکر طریقہ بیعت میں آچکا ہے۔ ان کا بیان ہے کہ ۱۹۵۲ء میں بذریعہ ہوائی جہاز کراچی سے دہلی جا رہے تھے، وہاں سے مجھے اپنے گاؤں جو بارہ بنکی ضلع میں ہے جانا تھا۔ کراچی سے جہاز روانہ ہوا۔ راستہ میں طوفان میں گھر گیا۔ جہاز کے کپتان نے خطرہ کی تختی لگوا دی اس طوفان کی وجہ سے جہاز کی حالت یہ تھی کہ پرندہ کی طرح ہچکولے کھا رہا تھا۔ ہر پانچ مارے خوف کے پریشان تھا اور اپنے طور پر کچھ نہ کچھ پڑھ رہا تھا میں بھی درود شریف پڑھ رہا تھا۔ لیکن اب تو یہ محسوس ہونے لگا کہ جہاز گرنے ہی والا ہے۔ گو میں نے آنکھیں بند کر لیں اور ایک خاص جذبہ کے ساتھ بابا کو یاد کیا۔ یا بابا تاج الدین المدد۔ یا بابا تاج الدین المدد۔ یہ الفاظ زبان سے نکلنے کے ساتھ ہی قلب مطمئن ہوا اور آنکھ کھول دی تو دیکھا کہ خطرہ کی تختی نکال دی گئی۔ جہاز خیریت سے دہلی پہنچ گیا۔ دہلی سے مجھے بذریعہ ریل سفر کرنا تھا۔ ریل کے سفر کے دوران جو منظر دیکھنے میں آیا وہ یہ تھا کہ بڑے بڑے تناور درخت جڑ سے اکھڑے ہوئے زمین پر لیٹے نظر آئے۔ کئی کچے مکانات گرے ہوئے اور ایک عجیب افراتفری کا سامان دیکھنے میں آیا۔ جس میں راستہ کے طوفان کی نوعیت سمجھ میں آئی۔ اس طرح بابا صاحب نے مدد فرما کر جہاز کو خطرہ سے نکال دیا۔

ہر بلائے ناگہانی سر سے سرور ٹل گئی

جب کہا میں نے کہ یا سرکار تاج الاولیاء

## اعتراف ولایت

از محمد ابراہیم خان صاحب فنا

جناب محمد ابراہیم خان صاحب فنا سی پی برار (بھارت) کے ہر عزیز مخلص لیڈر اور سچے بچے ہمدرد ہیں۔ آپ ضلع ناگپور مسلم لیگ کے صدر آل انڈیا مسلم لیگ کے کونسلر، رکن مجلس عاملہ مسلم لیگ اور دیگر کئی عہدوں پر فائز رہے سرکار بابا تاج الدین سے آپ کو بے حد عقیدت ہے۔ آپ کے ایک پوتے کی پیدائش سے قبل گھر کے افراد نے دربار میں حاضر ہو کر منت مانی تھی کہ لڑکا ہوگا تو اسے یہاں چھوڑ دینگے وہ بچہ اب جوان ہے پورے طور جذبہ کی کیفیت ہے اس بچہ کو دربار تو نہ چھوڑ سکے۔ کراچی میں جناب فنا صاحب کے ساتھ ہی ہے جناب فنا صاحب کے بقول اس پر ذرا سی بھی سختی ہم سب کے لئے تکلیف کا باعث بنتی ہے سرکار بابا صاحب اپنا خصوصی کرم فرمائیں۔

(قاضی محمد علی تاجی)

شہر ناگپور کے جس محلے میں رہتا تھا اس کا نام ”بزالال صاحب“ تھا میرے بچپن میں اس محلے میں ایک بزرگ حضرت بدخشانی رحمۃ اللہ علیہ اپنے مکان ”پیر گھر“ میں قیام فرماتے تھے۔ ناگپور میں اور اطراف ناگپور میں ان کے سینکڑوں مرید تھے میرے خاندان کے چند بزرگ بھی ان کے مرید تھے جب حضرت بابا صاحب رحمۃ اللہ علیہ کی کرامتوں کے چرچے شہر کے لوگوں میں ہونے لگے تو حضرت بدخشانی کے مریدوں نے بھی اپنے پیر سے حضرت بابا تاج الدین اولیاء کی خدمت میں حاضر ہونے کی درخواستیں کیں۔ حضرت بدخشانی شریعت کے پابند ہونے کی وجہ سے ہمیشہ یہ کہہ کر ٹال دیا کرتے تھے کہ میں ایسے شخص سے نہیں ملتا جو شریعت کا پابند نہیں ہے کئی دنوں تک حضرت بدخشانی اسی طرح اپنے مریدوں کو سمجھاتے رہے آخر ایک دن سینکڑوں کی تعداد میں ان کے مرید اکٹھے ہو کر اپنے پیر کی خدمت میں حاضر ہوئے اور ان سے بابا صاحب کی خدمت میں حاضر ہونے کی پرزور درخواست کی چنانچہ اس بار پیر صاحب اپنے مریدوں کی درخواست کو رد نہ کر سکے۔ اور ایک جم غفیر کے ساتھ بابا صاحب کی خدمت میں حاضر ہوئے جو نبی ایک دوسرے کی نظریں ملیں تو



حضرت بابا صاحبؒ نے غیظ و غضب کے عالم میں چیخ کر کہا ”ارے شریعت والا آگیا ہے ارے جلدی لنگی لا، دیر کی تو فتویٰ لگا دے گا“ (واضح رہے کہ اس سے قبل دونوں بزرگوں میں سے کسی نے بھی ایک دوسرے کو نہیں دیکھا تھا حضرت بدخشان بابا صاحب کی زبان مبارک سے یہ جملہ سننے ہی ان کی ولایت کے قائل ہو گئے۔ اس کے بعد جب تک حیات رہے پابندی کی ساتھ ہر جمعرات کو بعد نماز فجر اپنے مریدوں کے ساتھ حضرت بابا صاحب کی خدمت میں حاضر ہوتے رہے)۔

پر نور ترا چہرہ بابا اس تیرے فنا نے دیکھا ہے

تھا تیرے وطن میں اس کا مکان اے بابا تاج الدین ولی

محمد ابراہیم

اللہ کے بہت بڑے ولی

راوی: نواب صدیق علی خان مرحوم

مولانا شاہ زمان صاحب جید عالم تھے۔ جامع ازہر میں مدرس بھی رہ چکے تھے۔ آپ پائے کے حکیم بھی تھے۔ وہابی خیالات رکھتے تھے۔ آپ کا قیام شطرنجی پورہ ناگپور میں تھا کوئی شخص حضرت بابا صاحب کا ذکر کرتا تو سخت گستاخی سے پیش آتے۔ نواب صدیق علی خان صاحب مرحوم و مغفور کے حکیم صاحب معالج رہے۔ نواب صاحب بھی انکو حاضری کی ترغیب دیتے تھے مگر حکیم صاحب آمادہ نہیں ہوتے تھے۔

ایک روز نواب صاحب حکیم صاحب کے پاس پہنچے اور حکیم صاحب سے کہا چلئے حکیم صاحب نے دریافت کیا کہاں؟ نواب صاحب نے کہا شکر درہ، حکیم صاحب نے انکار کیا۔ جس پر نواب صاحب نے فرمایا، میں بابا صاحب کی زیارت کر آؤں گا۔ آپ گاڑی میں بیٹھ رہے گا۔ اس کے بعد ہوا خوری کے لئے کہیں چلیں گے یہ بات حکیم صاحب نے منظور کر لی۔ دونوں شکر درہ پہنچے حکیم صاحب گاڑی میں بیٹھ رہے۔ نواب صاحب محل میں داخل ہوئے (بابا صاحب کی زیارت کے لئے) تھوڑی دیر بعد حکیم کو خیال ہوا کہ چل کر دیکھیں ماجرہ کیا ہے اندر داخل ہوئے تو دیکھا مجمع

کثیر ہے اور بابا صاحب ایک طرف کھڑے ہیں حکیم صاحب نے دور ہی سے دیکھا کہ بابا صاحب ان کی طرف آرہے ہیں بابا صاحب تیزی سے ان کے قریب آئے اور ان کو دیکھ کر مندرجہ ذیل اشعار پڑھے۔

تو اں در بلاغت بہ سجاں رسید نہ در کہنہ بیچوں سجاں رسید

پیچھے کہنا کردہ قرآن درست کتب خانہ چند ملت ہشت

یہ فرما کر بابا صاحبؒ تو چلے گئے مگر حکیم صاحب سکتہ کے عالم میں گم اسی جگہ کھڑے رہے ہوش آنے پر بار بار فرماتے میں بڑے دھوکہ میں تھا بابا صاحب تو اللہ کے بہت بڑے ولی ہیں۔ ان کے بعد حکیم صاحب برابر حاضر ہوتے رہے اور سرکارؒ کرم فرماتے رہے۔ حضرت قاضی بابا نے حکیم صاحب کے واقع کے ساتھ دو شعر لکھ کر فرمایا کہ یہ دونوں شعر حکیم صاحب کے حسب حال لکھتا ہوں۔

دعا میں دیتا ہوں اس کج ادا کو

بھلا یا میڑے دل سے جس نے خدا کو

وہ آپ ہی تو تھے دل کے گوشہ میں بیٹھے

میں بیکار ڈھونڈا جہاں میں خدا کو

(حضرت مجیب)

کیا بابا سرکارؒ کا کوئی سلسلہ ہے؟

اس مبارک کتاب ”اذکار تاج الاولیاء“ سے وہ دھند جو کچھ دماغوں پر کم علمی کی وجہ سے چھائی ہوئی ہے قطعی چھٹ جاتی ہے کہ حضرت بابا صاحبؒ مجذوب ہیں صاف ظاہر ہو گیا کہ قطب مدار عالم ہیں آپ کی حیات طیبہ کے واقعات جو بے حساب ہیں قیامت تک منظر عام پر آتے رہیں گے۔ آپ کے واقعات یہ ثابت کرتے ہیں کہ آپ کی ذات مبارکہ تشریح ”کن فیکون“ ہے اور قرآن کا نچوڑ بھی کن فیکون ہے مقام ولی و خلیفہ عشق سے شروع ہوتا ہے اس مقام پر روح کو ہلاکت نہیں یہ



عرفان سے اوپر کی منزل ہے روح انفرادی کا اعلیٰ ترین مقام ہے۔ حدیث قدسی ہے ”میرے بندے میں خالق و مالک کل ہوں“ کن کہتا ہوں فیکون ہوتا ہے میرا عبد بن جا تجھ کو فیکون کر دوں گا۔ یہی عبدہ رسولہ کا انداز یہی (الست برکم کے مقام کا کن ہے اسی کے ذریعے روح اعظم تک رسائی ہے روح اعظم سے بالا خلقت الافلاک کی حقیقت ہے اس سے اوپر کی بات محبوبیت کا مقام ہے یہ حقیقت محمدی کی تائید کی ہے یہ وہی جھلک تھی جو پہلے کن کی جھلک تھی اس سے پہلے کن اور حقیقت محمدی کی رسائی کے بعد یہی مقام محمد صلی اللہ علیہ وسلم کے عرفان کامل یعنی فنائے تامہ کا مقام ہے حقیقت محمدی میں فنائے تامہ کے لئے غیب سے ماورائے رسائی ہوتی ہے تب لولا کما خلقت الافلاک کا رمز اور راز کھلتا ہے اس کن سے پھر سب ظہور ہے۔

مندرجہ بالا تشریح حقیقت میں تشریح حیات سرکار بابا صاحب ہے اب کوئی بھی اگر کسی کم علم کی صحبت یا بیان سے متاثر ہو کر خدا خواستہ یہ سوال کرتے ہوں کہ سرکار بابا صاحب کا کوئی سلسلہ ہے تو بفضل تعالیٰ مندرجہ تشریح اس غبار اور دھند کو یقیناً صاف کر دے گی۔ کیونکہ یہ مقام کن کے سوا اور کیا ہے مردے کا زندہ کرنا کوڑھی اور لا علاج مریضوں کو زبان و نظر سے شفاء مختلف سلاسل کے پیروں اور سجادوں کو ہمارا ہے کہ کرتزل سے عروج کی طرف کھینچ لینا الغرض ہر سلسلہ کی خدمت روحانی ہر قوم کی حاجت روائی ہر ناممکن کام ممکن ہو جانا۔ فیضان کن کے سوا اور کچھ نہیں یہی مقام قطب مدار عالم ہے۔

ایک مرتبہ ناگپور تشریف میں عرس مبارک کے موقع پر کچھ اہل سلسلہ جمع تھے گفتگو اس مسئلہ پر طول پکڑ گئی کوئی کہتا بابا صاحب چشتی ہیں کوئی قادری کہتا آخر کار سب نے طے کیا کہ سرکار کے مزار اطہر پر جا کر عرض کریں سرکار سب کو جواب سے سرفراز فرماتے ہیں ہمیں بھی جواب مل جائے گا چنانچہ سب نے حاضر ہو کر یہی سوال پیش کیا اور جواب کی التجا کی اور اپنی اپنی قیام گاہ واپس آ گئے رات میں سب کو ایک ہی بشارت ہوئی حقیقت محمدی کے جس مقام کی تشریح اس مضمون میں کی گئی ہے اس مقام پر پوری تائید کی کے ساتھ جلوہ فرما ہوئے اور فرمایا بانیء جملہ سلاسل سے پوچھتے ہو کہ آپکا

سلسلہ کیا ہے اللہ اللہ اللہ اکبر واللہ الحمد۔

بابا ہیں باب شہر کمالات نچتن فیاض ان سے جاری عنایات بچن

سرکار بابا صاحب کا سلسلہ تاقیامت جاری رہے گا البتہ رسم و رواجی پیری مریدی جس میں نمائشی رسوم بہت زیادہ ہو گئیں ہیں اور حقیقت تزکیہ و اخلاص اعمال کم ہو گئے ہیں سرکار کا حقیقی سلسلہ ان سے بالکل مختلف ہے طریقہ بیعت میں بھی اور عطائے خدمات میں بھی۔ اس لئے ظاہری رسم و رواج کے پابند مشائخ سمجھ نہیں سکتے۔

ہزاروں خواہشوں کے بت ہیں اب احرام کے اندر

تمہارے کم ہیں رسم حج کے دیوانے بہت سے ہیں

سرکاری کی انوکھی بیعت اور باطنی بیعت کے بے حساب معاملات نصیب والوں نے دیکھے ہیں ایک واقعہ من وعن سنئے۔

سرکار بابا صاحب کی غلامی حاصل ہونے کے بعد تقریباً ۱۸ سال قبل ایک کاروباری سلسلہ میں کپتانی اہل ٹریک (جو اس وقت مشرقی پاکستان میں تھا) جانا ہوا۔ میرے قلب میں بار بار یہ خیال آتا تھا کہ سرکار خوفناک جنگلوں میں رہے ہیں کاش مجھے بھی سرکار کے صدقہ میں کچھ ایسے مواقع نصیب ہوں سو یہ موقع نصیب ہوا اور ”سلسلہ تربیت جاری ہو گیا اور بہت سے مشاہدات نصیب ہوئے جن میں صرف ایک واقعہ پیش کر رہا ہوں۔

جہاں میرا قیام تھا اس پہاڑی علاقہ کے ساتھ دریائے کرنا فلی بہہ رہا تھا۔ دونوں کناروں پر دور دراز مقام تک جنگل تھا۔ یہاں کالے ناگ، خوفناک شیر، چیتے پائے جاتے ہیں۔ پہاڑیوں کے بیچ جگہ جگہ تھوڑی تھوڑی آبادی ہے یہاں کاشت بھی ہوتی ہے یہاں کے لوگ شاید کبھی ڈھاکہ یا چٹاگانگ تک بھی نہیں جاتے دل میں خیال آیا کہ کیا یہاں بھی سرکار کا سلسلہ ہوگا؟ بظاہر تو مشکل معلوم ہوتا ہے یہ خیال لئے ہوئے میں عصر کے وقت رہائش گاہ سے نکل کر پہاڑ پر آیا دو ایک پتھروں کی مسجد سورج کی کرنوں میں بہت پیاری لگ رہی تھی نماز کے لئے اپنے کاروباری پارٹنر ایم اے خان



جونیر مرحوم و مغفور کی کار پر مسجد کی طرف چلا ہل پر اسی علاقہ کا ایک دراز قد باشندہ ہمیں اس طرح دیکھ رہا تھا جیسے وہ ہمارے چہرہ کو کسی آشنا کا چہرہ سمجھ کر پہچاننے کی کوشش کر رہا تھا میں نے روکنے کا اشارہ کیا مگر ڈرائیور نے غالباً اشارہ نہیں سمجھا اور کار کو مسجد کے دروازہ پر لے گیا دروازہ پر ایک پست قامت بزرگ اس طرح کھڑے تھے جیسے کسی کا انتظار کر رہے ہوں جیسے ہی میں اترا وہ بزرگ آداب طریقت و محبت کے عروج پر مجھ سے ملے اپنا نام دیوانہ خواجہ بتایا اور مجھے اندر لے گئے مسجد کے اندر اتنا کثیر اجتماع تھا جتنا شہروں کی مسجدوں میں جمعہ کو ہوتا ہے ہمیں مسجد کی آخری صف میں جگہ ملی نماز کے بعد امام صاحب (جو صاحب مقام تھے) نے قرآن وحدیث کا بیان شروع کیا۔ دوران بیان ہی میں ان کی نظر دیوانہ خواجہ پر پڑی۔ ان کو اشارہ سے بتایا کہ مہمانوں کو سامنے لاؤ۔ ہم لوگ جب ممبر کے قریب جا کر بیٹھے تو انہوں نے بے حد ادب سے سرکار تاج الاولیاء کے نام، نامی اور سلسلہ گرامی کا ذکر انبیاء اور اولیاء کے حوالے سے شروع کیا۔

نبیوں میں رسولوں میں ولیوں میں اماموں میں

کس پیار سے ہوتا ہے چرچا میرے بابا کا

بیان کے ختم پر نمازیوں سے تعارف کرایا جب ان لوگوں کو یہ معلوم ہوا کہ میں بھی سرکار کا غلام ہوں تو وہ تمام حضرات جس ادب خلوص اور محبت سے ملے اس کو احاطہ تحریر میں لانا مشکل ہے بس اتنا کہوں گا ایسا محسوس ہو رہا تھا کہ پروانے اپنی شمع کا نام سن کر نثار ہو رہے تھے۔ اسی دوران میری نظر سامنے کی طرف گئی تو دیکھتا ہوں وہی ہل والے صاحب دیوار سے لگ کر زار و قطار رو رہے ہیں اور بار بار میری طرف دیکھ رہے ہیں میں ان کی جانب بے تابی سے بڑھا تو اور لوگوں نے ان کے بارے میں بتانا شروع کیا یہ اس پہاڑی علاقہ میں ہم سب سے زیادہ بابا صاحب کے غلام اور پروانے ہیں ہم لوگ ہر جمعرات کو ان کی بدولت بابا سرکار کی فاتحہ کرتے ہیں مگر یہ روز شام بابا صاحب کی فاتحہ کرتے ہیں جوانی میں یہ سلسلہ شروع کیا تھا اب یہ بوڑھے ہو رہے ہیں یہ سن کر میں نے بڑھ کر ان سے معاف کیا ان کی ملاقات کا عالم کیا بیان کروں بس یہی کہوں گا۔

لوگ بابا سے جو ملتے ہیں تو کیا ملتا ہے لاکھ ملنے کا یہ ملتا ہے خدا ملتا ہے

ہم وہیں بیٹھ گئے اور انہوں نے بتانا شروع کیا، میں جوانی میں برٹش فوج میں بھرتی ہو کر ہندوستان کے کئی مقامات دیکھے اور جہاں گیا وہاں کے بزرگوں کے مزاروں پر حاضری دی ایک وقت بلیک آؤٹ میں ٹرین سے سفر کر رہا تھا۔ ناگپور اسٹیشن پر خبر ملی کہ آج رات ٹرین یہیں رکے گی یہ خبر ملتے ہی پنجاب کے ساتھی کو لے کر اسٹیشن سے باہر آ گیا ایک کبھی والے سے کہا، ہمیں کسی بزرگ کے مزار پر لے چلو کبھی والا مجھے ایک مزار پر لے گیا یہاں ایک کچی قبر تھی چادر اور پھول قبر پر تھے یہ قبر بالکل کھلی زمین پر تھی ایک تیل کا دیا جل رہا تھا (گویا یہ وقت وہ تھا کہ حضور بابا صاحب کو پردہ کئے ہوئے دو چار روز ہوئے تھے) وہ کہنے لگا بظاہر دل و دماغ کو متاثر کرنے کا کوئی ساز و مان یہاں موجود نہ تھا اس لئے یہ خیال آیا کہ فاتحہ پڑھ کر واپس چلا جاؤں گا۔ میں نے فاتحہ پڑھی مزار سے ایسے انوار و تجلیات کی دل پر بارش ہوئی کہ آج تک بڑے بڑے درباروں میں بھی اپنی ناہلی اور بے عملی کی وجہ سے اس نور کا عشر عشر بھی کبھی نصیب نہ ہوا تھا۔ یہ سوچ کر گیا تھا کہ فاتحہ پڑھ کر فوراً لوٹ آؤں گا لیکن وقت کیسے گزر گیا کچھ پتہ نہ چلا اور صبح ہو گئی ایک عجیب نور میں غسل کیا ہوا دل لے کر واپس آیا دوبارہ وہاں جانا نصیب نہ ہوا اس رات سے آج تک ہر شام یہ فاتحہ بلاناغہ جاری ہے اب میرا ایمان ہو گیا ہے کہ یہ فاتحہ بابا سرکار خود کرا لیتے ہیں۔ فاتحہ کے دوران وہی منظر میرے پیش نظر رہتا ہے ہر وقت ایک کیف و سرور رہتا ہے اور یہ یقین ہو گیا ہے کہ میں آپ کا غلام ہو گیا ہوں میں نے انہیں بتایا کہ بابا صاحب کا مزار بہت شاندار بن گیا ہے حیرت سے انہوں دریافت کیا۔ مزار بن گیا ہے؟ میں نے کہا ہاں سرکار بابا صاحب کی شبیہ مبارک اور مزار مبارک کی تصویر ہندوستان پاکستان بلکہ بیرون ممالک محبت کرنے والوں کے ہر گھر میں موجود ہے انہوں نے پوچھا آپ کے پاس ہے تو میری آنکھوں کو بھی حضور کی زیارت کرا دیجئے۔ میں نے دوسرے روز ان کو اپنی قیام گاہ پر بلایا پہلے روضہ مبارک کی شبیہ دکھائی انہوں نے رو کر بوسے دیئے اور نثار ہو کر کہا کتنا اچھا روضہ بن گیا ہے اس کے بعد سرکار کی شبیہ مبارک ان کے ہاتھ میں دی۔ شبیہ مبارک پر نظر پڑتے ہی انہوں نے



چیچ ماری اور ترپنے لگے میں تسلی دیتا اور سنبھالتا جا رہا تھا اور کہہ رہا تھا کہ آپ تو بہت خوش نصیب ہیں اور وہ سینہ پر ہاتھ مار مار کر کہہ رہے تھے میں بہت بد نصیب ہوں ہائے ان کو پہچان نہ سکا ہمیشہ سوچتا تھا کہ وہ غوث ہیں قطب ہیں ابدال ہیں؟ کبھی لوگوں کے کہنے پر یہ خیال بھی آتا کہ بیعت تو زندہ کی ہوتی ہے اور وہ تو قبر میں آرام فرما رہے ہیں لیکن ان کے کرم سے میں نماز پابندی سے پڑھنے لگا تھا درود بھی کثرت سے پڑھتا تھا اس سے تسلی ہو جاتی تھی ایک روز نماز جمعہ میں تکبیر جاری تھی کہ میرے کندھے بھاری محسوس ہونے لگے اور یہ محسوس ہوا کہ بہت بڑی ہستی میرے پیچھے کھڑی ہے مڑ کر دیکھا تو سفید جبہ میں ایک بزرگ مجھے دیکھ کر مسکرا رہے ہیں ان کا نورانی چہرہ بہت پیارا لگا وہ میری آنکھوں میں بس گئے سوچا نماز سے فارغ ہو کر ملوں گا سلام پھیرنے کے بعد دیکھا تو وہ جا چکے تھے اتنا کہنے کے بعد وہ پھر رونے لگے۔ اور چیچ چیچ کر کہنے یہ تو میرے بابا تھے۔ میرے بابا تھے آپ کہتے ہیں میں خوش نصیب ہوں ارے میں بہت بد نصیب ہوں ان کو پہچان نہ سکا ان کا یہ حال دیکھ جو بات میرے سرکارؐ نے میرے دل میں ڈال دی میں نے انہیں سینہ سے لگا کر اسی بات کو دھرا دی۔

### ”زندہ کی بیعت دیکھ لی آپ نے“

اگر آپ سرکارؐ کی تصویر پہلے دیکھ لیتے اور اس طرح زندہ پائندہ زیارت کرتے تو جو حالت آپ کی اب ہے یہ ثابت کر رہی ہیں کہ آپ برداشت نہ کر پاتے یا تو دیوانہ ہو جاتے یا خوشی سے شہید ہو جاتے سرکارؐ نے آپ کی بیوی بچوں کی ذمہ داری آپ سے پوری کرائی اور یہ سعادت بھی آپ کو اس طرح نصیب ہوئی تھی کہ پہلے زیارت کرائی اور پھر اس غلام کو یہاں بھیج کر شبیہ مبارک دکھا کر انہوں نے بتا دیا کہ وہ کیا ہیں اور کس مقام پر ہیں۔ ”جو جانے سو پائے“

کچھ دیر میرے ساتھ رہے اور پھر واپس اپنے مقام پر چلے گئے میں واپس آ گیا۔ اس سے ظاہر ہوا کہ میرے بابا کا سلسلہ اور روحانی تربیت دنیا کے ہر حصہ میں ان کے فرمان کے مطابق جاری ہے اور تاقیامت جاری رہے گی اس لئے کہ یہ سلسلہ کن فیکون ہے۔

یہ احسان فیاض کتنا بڑا ہے  
کہ بندہ ہے ظاہر خدا خود چھپا ہے  
کہوں وجہ تخلیق اس کے سوا کیا  
کہ اصل عبادت اسے دیکھنا ہے

وما علینا الا البلاغ

راقم التحریر غلام سرکار باباؐ

سید محمد فیاض ہاشمی تاجی، اویسی

### کرامات اولیاء کی تشریح

اولیاء اللہ کی کرامات کے سلسلہ میں حضرت شیخ شہاب الدین عمر سہروردی اور حضرت ابن عمر طبرانی نے جو کچھ فرمایا ہے وہ پیش قارئین ہے۔

حضرت شیخ شہاب الدین عمر سہروردی فرماتے ہیں۔

کرامات معجزات نبوی کا تتمہ ہے۔ اور صاحب کرامت کی اطاعت رسول ﷺ پر دلالت کرتی ہے۔  
قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ۔

کہ فرمان خداوندی کے مطابق جو جس قدر رسول اللہ صلی اللہ علیہ وسلم کی اتباع کرے گا۔ اسی قدر اللہ تبارک و تعالیٰ کی محبت و قرب سے سرفراز ہوگا اور اس کا ثمرہ کرامت کی شکل میں ظاہر ہوگا۔

### خلق کے حاجت روا

حضرت ابن عمر طبرانیؒ کے کبیر سند حسن کے ساتھ یہ روایت کی ہے کہ حضور اکرم صلی اللہ علیہ وسلم نے فرمایا اللہ تبارک و تعالیٰ کے بعض ایسے بندے ہیں کہ خدائے عز و جل نے انہیں خلق کی حاجت روائی کے لئے خاص فرما دیا ہے لوگ عالم پریشانی میں ان کے پاس حاجتیں لاتے ہیں اور بامراد لوٹتے ہیں۔

مندرجہ بالا بزرگوں نے اور سرکارِ دو عالم صلی اللہ علیہ وسلم کے فرمان کی روشنی میں حضرت



بابا صاحبؒ کے واقعات پر غور کریں تو معلوم ہوگا کہ ہر لمحہ سرکار بابا صاحبؒ سے کرامات صادر ہوتی رہی ہیں۔ انہی کرامات سے پتہ چلتا ہے کہ حضرت بابا صاحبؒ کس حد تک سرکار دو عالم صلی اللہ علیہ وسلم کے عشق میں سرشار تھے اور کیوں نہ ہوں آپ سرکار مدینہ صلی اللہ علیہ وسلم کی آل بھی تو ہیں۔

### تاج الاولیاء کی مختصر کرامات

بابا صاحبؒ کے حالات انسانی عقل و فہم سے بالاتر ہیں۔ اولیاء اللہ کے ماننے والوں کے نزدیک تو ان کی کرامات برحق ہیں۔ مگر مادہ پرستوں کے لئے محض افسانہ کی حیثیت ہوتی ہے۔ خدا کی شان ہے کہ اس مادہ پرستی کے دور میں حضور بابا صاحبؒ نے ظاہر ہو کر اپنے وجود سے اسلام کی حقانیت آشکار فرمادی۔ آپ کی کرامات شہرہ عالم کی حیثیت رکھتی ہیں۔ کروڑوں بندگان خدا اس کے شاہد ہیں۔

حضرت بابا صاحبؒ سے ہر لمحہ کرامات ظاہر ہوتی رہی ہیں تمام کرامتوں کا احاطہ تو ممکن ہی نہیں چند کرامات کا ذکر پیش کر رہا ہوں۔ یہ کرامات حضرت کریم بابا صاحبؒ مصنف تاج مراری نے مختلف جگہ بابا صاحبؒ کے بچوں ان کے عقیدت مندوں کے پاس جا کر حاصل کی ہیں۔ اور حضرت قاضی بابا صاحبؒ نے بھی مستند راویوں کی بیان کردہ کرامات اپنے قلمی نسخہ میں لکھ رکھی تھیں اور جو میر محمد تاجی کو حاصل ہوئیں سب اختصار کے ساتھ پیش ہیں۔

### ترقی ہی ترقی

خان بہادر حاجی عبداللطیف خان صاحب کو بھی حضرت بابا صاحبؒ کے بچوں میں ایک خاص مقام حاصل تھا سرکار بابا صاحبؒ سے ان کو ایسی عقیدت تھی کہ سرکار ایک مرتبہ ان کی موٹر میں بیٹھ گئے تھے۔ اس گاڑی کو وہ اپنے ہمراہ پاکستان لائے اور یہاں اسے محفوظ کر کے رکھ دیا۔ مجھ سے (قاضی محمد علی تاجی) اپنی حیات میں فرمادیا تھا کہ تمہارے پاس سرکار بابا صاحبؒ کے تبرکات ہیں یہ گاڑی بھی بابا صاحبؒ کا تبرک ہی ہے تم اپنے پاس رکھنے کا انتظام کر لو تو میں پہنچا دوں گا۔ ان کی

حیات میں کوئی ایسا انتظام نہ ہو سکا ان کا اسلام آباد میں انتقال ہو گیا بعد میں ان کے نواسے میرے پاس آئے جو ڈاکٹر ہیں اور مجھ سے کہا کہ ”نانا جان نے ہم لوگوں سے کہا تھا کہ گاڑی قاضی محمد علی تاجی کے حوالہ کر دینا۔ چونکہ میں برسوں ملک سے باہر رہا ہوں اس لئے آپ تک نہ پہنچ سکا وہ گاڑی آپ اٹھالیں۔ اپنے انتقال سے قبل نانا جان نے گاڑی کو بالکل ٹیپ ٹاپ کر کے نئے نارٹیوب ڈال کر گیرج میں بند کر دیا تھا۔ بنگلہ کرایہ پر جب دیا گیا تو کرایہ دار نے گاڑی باہر ڈال دی۔ اب جس حالت میں ہے آپ کی ہے اس عقیدت کے بزرگ پر کرم کا ایک واقعہ پیش کرتا ہوں۔ (گاڑی میں صرف لوہارہ گیا تھا۔ اس لئے وہ میں نے نہیں لی)۔

آپ ناگپور میں گورنمنٹ سب رجسٹرار تھے۔ اپنی ترقی کی دعا کے لئے سرکار میں حاضر ہوئے تو حضور نے ان سے دوات قلم طلب کی ان کے پاس نہ دوات تھی اور نہ قلم، پریشان ہو کر ادھر ادھر دیکھنے لگے سرکار نے کسی درخت کا ایک تنکا توڑ کر فرمایا ”یہ ہے قلم دوات“ پھر اپنے دست مبارک پر لکھتے ہوئے فرمایا ”یہ کاغذ ہے“ صاحب تیری ترقی، ترقی، ترقی، ترقی، ترقی ہے ان کا بیان ہے کہ مجھ سے بہت پرانے ملازم محکمہ میں موجود تھے پہلے ان کی ترقی ہوتی تب میرا نمبر آتا۔ مگر اللہ کی قدرت ہے۔ ایک عام اسکیم کے ماتحت سب کی ترقی ہو کر مجھے بھی ترقی ملی۔ اس کے بعد تیزی سے میری ترقیاں ہوتی رہیں۔ یہاں تک کہ میں سیشن جج ناگپور ہو گیا۔ ملازمت سے ریٹائر ہونے کے بعد گورنمنٹ نے مجھے پبلک سروس کمیشن کا ممبر بنایا اور یہاں آنے کے بعد اب ریٹیلیٹیشن کمشنر ہوں غرض کہ ساری زندگی ترقی کرتا رہا ہوں۔ دوبار حج کی سعادت بھی سرکار ہی کی دعا کی برکت سے حاصل ہو چکی ہے۔ آپ کی عقیدت کا خصوصی ایک واقعہ پیش کرتا ہوں پہلی بات تو یہ ہے کہ خان بہادر صاحب کو بابا صاحبؒ کے ادنیٰ غلام سے بھی عقیدت تھی۔ کراچی سے جب آپ پنڈی چلے گئے تو کبھی ایک دو ماہ بعد تشریف لاتے مجھے (میر محمد تاجی) آنے کے بعد ہی فون پر اطلاع دیتے کہ میں آ گیا ہوں۔ جب میں عرض کرتا حاضر ہوتا ہوں تو فرماتے تم نہ آؤ پہلے میں حاضری دے دوں ہمیشہ آپ نے اسی اصول کو اپنایا۔



دوسری خصوصی بات یہ ہے کہ جب بھی آپ کسی پریشانی میں مبتلا ہوئے یا کوئی مشکل کام آن پڑتا۔ تو آپ دربار تاج الاولیاء کھارادر میں میرے پاس تشریف لاتے اور مجھ سے کہتے سرکار کے تبرکات کی چابی لاؤ۔ میں چابی لے کر بابا صاحب کے کمرہ میں جہاں تبرکات ہوتے تھے پہنچ جاتا۔

آپ فرماتے شوکیس کھول کر نعلین مبارک (سرکار کی) نکالو میں نکالتا تو آپ فرماتے اسے تم اپنے ہاتھ سے میرے سر پر رکھ دو جب میں آپ کے سر پر نعلین مبارک رکھتا تو آپ اپنے ہاتھ سے پکڑ لیتے اور آپکو رقت ہو جاتی دو تین منٹ اور کبھی دس سے پندرہ منٹ تک آپ سر پر رہنے دیتے۔ بعد میں مجھے دے کر اپنے سامنے شوکیس میں رکھوا کر چلے جاتے ان کا کہنا یہ تھا کہ جب بھی جس کام کے لئے بھی نعلین سر پر رکھ کر دعا کی۔ اسی وقت کام ہو گیا۔ کیا عقیدت تھی۔

### اکرام اللہ صاحب کے لئے حکم نالہ لانگھ کے آجا

خان بہادر حافظ ولایت اللہ صاحب حضور بابا صاحب کے بے حد عقیدت مند تھے حضور کے وصال کے بعد بھی روضہ مبارک کی تعمیر کے سلسلہ میں آپ کی خدمات قابل قدر ہیں۔ حافظ صاحب ناگپور میں ڈپٹی کمشنر بھی رہے اپنے صاحبزادے اکرام اللہ صاحب کو I-C-S کے لئے لندن بھجوانا چاہتے تھے۔ جب ان کی تمام کوشش بے کار ہو گئی۔ کوئی امید باقی نہ رہی تو حضور کی خدمت میں صاحبزادے کے ہمراہ واکی شریف پہنچے تین دن تک سرکار سے عرض کرنے کا موقع نہیں ملا تو پریشان ہو گئے۔ آخر ایک روز حضور کے ہمراہ چلتے چلتے ایک نالے کے کنارے پہنچے۔ اکرام اللہ صاحب بھی ان کے ہمراہ تھے حضور وہاں رک گئے اکرام اللہ صاحب سے مخاطب ہو کر فرمایا ”اس کو لانگھ کے آجا“ اکرام اللہ صاحب نے سرکار کے ارشاد کی تعمیل کی اور نالہ لانگھ کرواپس آئے۔ دونوں باپ بیٹے پھر حضور کے پیچھے پیچھے لگے رہے اور دل میں عرض کرتے رہے کہ حضور کرم فرمادیں۔ کافی دیر تک ان کی یہی کیفیت رہی تو حضور نے سختی سے فرمایا ”کہہ تو دیا اور کیا چاہتا ہے“ یہ جملہ حافظ صاحب کے لئے مشعل ہدایت ہوا۔ اب انہوں نے دوبارہ کوشش شروع کی اور

کامیاب ہوئے۔ گورنمنٹ نے اکرام اللہ صاحب کو لندن بھجوا دیا۔ وہاں پہنچ کر انہوں نے آئی سی ایس کا امتحان پاس کیا۔

پاکستان میں اکرام اللہ صاحب وزیر خارجہ اور کئی غیر ممالک میں سفیر وہابی کمشنر رہے۔ وصال کے بعد بھی ان کو ایک بزرگ غازی عبداللہ شاہ صاحب کے زیر سایہ رکھا گیا ان کے چھوٹے بھائی ہدایت اللہ کے متعلق حضرت کریم بابا صاحب نے فرمایا کہ ان کو سرکار نے ایک بیڑی عنایت کی تھی جو آج بھی سونے کے کیس میں ان کے پاس موجود ہے وہ اس وقت ہندوستان کے نائب صدر تھے۔

### مسٹر جمشید پاری عرف چیمی

ان کا قیام ناگپور شریف میں تھا ان کے بہنوئی کے پاس ایک عبدالکریم نامی ڈرائیور تھے جو حضور کے حاضر باش لوگوں میں سے تھے۔ وہ اکثر بابا صاحب کے حالات جمشید صاحب کو سنایا کرتے تھے۔ چونکہ جمشید صاحب کا تعلق پاری مذہب سے تھا۔ وہ عبدالکریم صاحب سے کہتے بھائی ہم لوگوں کا تم لوگوں کے پیر فقیر سے کیا تعلق؟ لیکن پھر بھی عبدالکریم صاحب ذکر سنانے سے باز نہیں آتے تھے۔ بلکہ ایک روز سرکار کی شبیہ مبارک ان کو دے دی کہ مکان میں رکھو اور اگر بتی روشن کر دیا کرو۔ باذل ناخواستہ انہوں نے شبیہ مبارک لے کر مکان میں رکھ لی۔ رات میں اگر بتی بھی روشن کر دیا کرتے تھے۔ ایک روز گھر کے لوگوں کے ہمراہ سینما دیکھنے گئے موٹر کا ٹب کھلا چھوڑ کر اندر چلے گئے اسی دوران خوب زور کی بارش ہونے لگی۔ جمشید صاحب نے سینما چھوڑ کر ٹب اٹھانے کے لئے باہر آنا گوارا نہ کیا۔ بلکہ عبدالکریم صاحب سے بابا صاحب کی جو کرامات سنتے رہتے تھے۔ اس بناء پر بابا صاحب سے عرض کیا کہ آپ کی بہت کرامات سنی ہیں میں تو جب جانوں کہ میری موٹر جو کھلی ہے بارش سے محفوظ رہے پکچر ختم ہونے پر جب باہر آئے تو دیکھا کہ گاڑی کا ٹب چڑھا ہوا ہے۔ اور پانی سے بالکل محفوظ ہے۔ اس وقت سے وہ بابا صاحب کے عقیدت مند ہو گئے بابا صاحب ان پر کرم فرماتے رہے پھر ان کو شیر اماں کے پاس حاضری کا حکم ہوا۔ اس طرح جمشید صاحب کی شیر اماں



سے بھی وابستگی ہوگئی۔ شیرالماں نے ان کو سرکار کا موئے مبارک بھی عطا کیا تھا ایک روز انہوں نے شیرالماں سے کہا کہ میں اس کو آگ پر رکھ کر آزماتا ہوں چنانچہ آگ پر رکھ دیا۔ اس پر ذرا بھی اثر نہیں ہوا یا نار کوئی بر ذاعلیٰ ابراہیم کا تماشہ دیکھ کر متحیر رہا عقیدت بڑھتی رہی کراچی میں تلی زندہ ہوئی ایک روز جمشید صاحب کی بیگم نے جن کے بچہ ہونے والا تھا جمشید سے کہا بچہ ہونے والا تو ہے لیکن لڑکا چاہئے اور لڑکا بھی ایسا چاہئے جس کا رنگ گلاب کے پھول جیسا ہو۔ آنکھیں آسمانی ہوں جمشید کا عقیدہ پختہ ہو چکا تھا کہا چل بابا سے عرض کرتے ہیں دونوں میاں بیوی نے شبیہ مبارک کے سامنے جا کر عرض کیا۔ اللہ کے فضل سے لڑکا ہوا۔ جس کا رنگ گلاب کے پھول سا تھا۔ اور آنکھیں بھی آسمانی ہیں۔ اب تو یہ بچہ بھی کئی بچوں کا باپ ہوگا۔ ایک روز خواب دیکھا کہ تمام بزرگوں کا تعارف کرایا جا رہا ہے یہ ایک کونے میں تنہا بیٹھا ہوا تھا۔ سب سے آخر میں اس کے متعلق پوچھا گیا کہ یہ کون ہے اور اس کا وارث کون ہے۔ سرکار بابا صاحب نے اٹھ کر فرمایا۔ یہ ہمارا ہے۔ آپ اندازہ کریں کہ رحمت العالمین ﷺ کے لاڈلے کا معاملہ چاہے اس کا تعلق کسی قوم سے ہو جب کہہ دیا ہمارا ہے تو ہمارا ہی ہے۔

### صوبہ پرستی کی بابا صاحب سے شکایت

حضرت فرید خان صاحب فضا نے خواجہ عبداللطیف احمد ہیڈ ماسٹر گورنمنٹ ہائی اسکول امراتی (برار) کے حوالہ سے بیان کیا ہے خواجہ صاحب کے اسکول کا نام پہلے محمدن ہائی اسکول تھا۔ اتفاق کی بات اس وقت جتنے تعلیمی ادارے تھے۔ ان سب کے صدر غیر براری تھے۔ براریوں کو برا معلوم ہوا۔ صوبہ پرستی کے ماتحت ایچی ٹیشن شروع ہوا۔ ان لوگوں نے جھوٹی سچی شکایتیں شروع کیں۔ اس سے غیر براری حضرات پریشان ہوئے اور شکر درہ میں بابا صاحب کی خدمت میں حاضر ہوئے۔ بابا صاحب کی یہ عجیب مستقل کرامت تھی۔ کہ سائل کو زبان سے کچھ کہنے کا موقع ہی نہ دیا جاتا تھا بلکہ ہر حاضر ہونے والے کو اس کی مشکل کے حل کا جواب مل جاتا تھا۔ چنانچہ یہ لوگ جیسے ہی حاضر ہوئے۔ بابا صاحب نے فرمایا۔

”نہیں حضرت ہمارا کچھ نہیں بگڑتا۔ ہم تو عینک لگائے کوٹ پتلون پہنے اپنی جگہ کرسیوں پر ڈٹے رہتے ہیں، ہمیں کوئی نہیں ہٹا سکتا۔“

حاضر ہونے والے شاد کام واپس آگئے۔ خدا کی شان کہ انتہائی مخالفتوں اور ریشہ و دانیوں کے باوجود یہ حضرات جو سرکار میں حاضری دے چکے تھے۔ بدستور اپنی اپنی جگہ قائم رہے۔ ان کے علاوہ باقی ملازمین ہٹا دیے گئے۔ ڈاکٹر صوفی غلام محی الدین پی۔ ایچ۔ ڈی جو آخر میں دہلی یونیورسٹی کے رجسٹرار ہو گئے تھے۔ یہ اس وقت حاضر ہونے والوں میں تھے۔ اس وقت صرف میٹرک پاس تھے۔ سرکار میں برابر حاضری دیتے رہے اور علم و مدارج میں برابر ترقی کرتے رہے۔ بعد میں پاکستان آگئے۔ نیوٹاؤن کراچی میں قیام تھا۔

### پتا عطا کر کے مفلسی دور کردی

حاجی عبداللطیف کتیا نہ والے بے حد مفلسی کی حالت میں سرکار کی خدمت میں حاضر ہوئے۔ اور دل میں عرض کیا۔ بابا صاحب نے ایک پتا اٹھا کر دے دیا۔ انہوں نے سنبھال کر رکھا۔ اور صحیح سمجھا کہ پتے سے مراد پتے کا کاروبار ہو سکتا ہے۔ چنانچہ بیڑی کے پتے کا کام شروع کیا۔ تھوڑے دن بعد بیڑی کا کام بھی شروع کر دیا۔ ہاکی بیڑی نام رکھا۔ جو آج تک ہندوستان میں مشہور ہے۔ چند ہی روز میں دارے نیارے ہو گئے۔ یہ فرم زندہ پائندہ ہے اور کمال عروج پر ہے۔

### غیر حاضری کی سزا سے بچ گئے

محمد واسع صاحب ناگپور انجمن ہائی اسکول کے میٹرک کے طالب علم تھے۔ زمانہ طالب علمی میں اکثر بابا صاحب کی خدمت میں حاضر ہوتے تھے خصوصی طور پر طلباء امتحانات کے دوران زیادہ حاضر ہوتے تھے۔ اور اپنی مراد کو پہنچتے تھے۔ جن دنوں سرکار بابا صاحب کا قیام لال محل شکر درہ میں تھا۔ واسع صاحب مع تین دوستوں کے سائیکلوں پر بابا صاحب کی خدمت میں حاضر ہوئے۔ ان لوگوں کا خیال تھا کہ حاضری دے کر دو تین گھنٹہ میں واپس ہاسٹل پہنچ جائیں گے۔ جب دو ڈھائی گھنٹہ گزر گئے تو ان لوگوں نے اجازت چاہی، سرکار نے فرمایا ”ابھی نہیں“ جب رات کے دس بج



گئے تو یہ لوگ بابا صاحبؒ کی آنکھ بچا کر باہر آئے۔ اور طے کیا کہ اب ہوٹل چلیں ورنہ رات میں غیر حاضری کی کافی سزا ملے گی۔ جب سائیکلوں کو دیکھا تو معلوم ہوا کہ ٹائر ٹیوب بالکل بیکار ہو گئے ہیں۔ قریب ہی ایک پنچر جوڑنے والا تھا۔ اس کے پاس گئے اسے دکھایا تو اس نے کہا یہ ٹائر ٹیوب قابل مرمت نہیں ہیں۔ مجبوراً پھر بابا صاحبؒ کی خدمت میں آئے۔ چونکہ پیدل جانا مشکل تھا۔ ان لوگوں نے کھانا بھی نہیں کھایا تھا۔ اتنے میں ایک صاحب بابا صاحبؒ کی خدمت میں کھانا لے کر آئے۔ یہ لوگ تو سمجھ رہے تھے۔ کہ آج فاقہ بھی کرنا پڑے گا اور سزا بھی ملے گی۔ جو صاحب کھانا لے کر آئے تھے۔ سرکار نے ان کو اشارہ کیا کہ کھانا بچوں کو دے دو۔ چنانچہ کھانا ان کو مل گیا۔ سب نے خوب شکم سیر ہو کر کھایا۔ کھانا بھی بہت لذیذ تھا۔ کھانا کھانے کے بعد ان پر نیند کا غلبہ ہوا۔ سرکار نے اپنے پاس ہی سلا لیا۔ علی الصبح بابا صاحبؒ نے ان لوگوں کو ٹھوکر مار کر فرمایا۔ اب تک سو رہے ہو۔ اسکول نہیں جاتے۔ یہ لوگ گھبرا کر اٹھے۔ باہر آئے تو اپنی سائیکلوں کو درست پایا۔ اپنی سائیکلیں سنبھالیں اور اسکول پہنچ گئے۔ کسی قسم کی پوچھ گچھ نہیں ہوئی۔ ان کو روکنے میں سرکار کی کیا مصلحت تھی وہ تو نہ سمجھ سکے۔ ہو سکتا ہے کہ اس رات ان بچوں پر کوئی آفت آنے والی ہو اس سے سرکار نے بچایا یا اپنے پاس رکھ کے علم کی دولت سے مالا مال کرنا ہو۔ ویسے ان میں سے ہر بچے نے خوب تعلیم حاصل کی اور بڑے عہدوں پر ملازم ہوئے یہ سرکار کا ہی کرم تھا۔

### موذی مرض سے نجات

ناگپور شریف میں ایک انگریز ڈپٹی کلکٹر آیا۔ وہ ذیابیطس کے مرض میں ایک عرصہ سے مبتلا تھا۔ بڑے بڑے ڈاکٹروں سے علاج کرا کر مایوس ہو گیا تھا۔ سرکار بابا صاحبؒ کی شہرت سن کر اپنے ساتھیوں کے ساتھ بیر پیٹھ حاضر ہوا اس وقت سرکار کھدان کے قریب ناگ پھنی کے جنگل میں ایک پیڑ کے ساتھ تشریف فرما تھے۔ ڈپٹی کلکٹر نے ہیٹ زمین پر رکھ کر سلام کیا۔ سرکار نے قریب ہی سے ایک گھاس کا بڑا پتہ توڑ کر اسکو عطا کر دیا۔ اس نے وہاں موجود بابا کے بچوں سے دریافت کیا کہ اسے کیا کرنا چاہئے۔ ان لوگوں نے بتایا کہ اسے کھالیں۔ اس نے آدھا اسی وقت چبا کر کھالیا۔ اور آدھا

سونے کے تعویذ میں بند کر کے بازو پر باندھ لیا یا گلے میں ڈال لیا۔ چند ہی دنوں میں مرض غائب ہو گیا۔

### کرم خوردہ پتہ

ایک جاگیردار صاحب کی جاگیر کی اسناد گورنمنٹ میں پیش کرنا تھیں۔ انہوں نے اپنے گھر میں تلاش کیں نہ مل سکیں۔ گورنمنٹ کی طرف سے نوٹس بھی آ گیا کہ اتنے دنوں کے اندر اسناد پیش کی جائیں۔ ورنہ تمام جائیداد ضبط کر لی جائے گی۔ بہت پریشان ہوئے۔ اسی پریشانی کے عالم میں ناگپور شریف آئے۔ بابا صاحبؒ کا پتہ معلوم کر کے پہنچے بابا صاحبؒ اس وقت جنگل میں ایک آم کے پیڑ کے ساتھ بیٹھے ہوئے تھے۔ حضور نے زمین سے ایک پتہ اٹھا کر ان کو دے دیا۔ یہ پتہ جگہ جگہ سے کرم خوردہ سا تھا۔ جاگیردار صاحبؒ نے بہت ادب سے لے لیا۔ تب سرکار نے فرمایا۔

### ”جاؤ فتح کرو“

وہ گھر گئے اور خود بھی اور تمام افراد سے کاغذات تلاش کروانے شروع کئے اللہ کی شان ایک پتہ مل گیا جو اس پتہ ہی کی طرح جگہ جگہ سے کرم خوردہ تھا۔ (جو بابا صاحبؒ نے عطا کیا تھا) لیکن عبارت بالکل صاف دکھائی دیتی تھی۔ جاگیردار صاحبؒ نے پتہ ملنے پر خوشیاں منائیں اور وہ گورنمنٹ میں پیش کر دیا۔ ان کی جاگیر بحال ہو گئی۔ دربار میں حاضر ہو کر نذر نیاز پیش کی۔ خدام کو بھی بہت انعام دیئے۔ غرباء میں خیرات تقسیم کی۔

### سپاہی کی ترقی بھی ہو گئی

عبدالمجید صاحبؒ (کامٹی۔ سی۔ پی) فائنس منیجر بار فارما کو کراچی بیان کرتے ہیں۔ یوسف علی صاحبؒ رینجر (ساگر) کے بچے کے سر میں گنج ہو گئی تھی۔ انہوں نے اپنے ایک ہندو سپاہی کے ساتھ بچے کو دربار بابا میں روانہ کیا۔ سپاہی نے راستہ میں طے کیا کہ میں بابا صاحبؒ سے اپنی ترقی کے لئے عرض کروں گا۔ جب بابا صاحبؒ کی خدمت میں حاضر ہوا۔ تو اپنی ترقی کی خواہش دل میں تھی۔ اور بچے کو بھولے ہوئے کھڑا تھا۔ اچانک مجمع سے نکل کر بابا اس کے سامنے آئے اور فرمایا ”آیا



تھا کس کام سے اور سوچ رہا تھا کچھ، جاتی تری ترقی بھی ہو جائیگی۔ اور اس بچے کے سر پر تھوک دیا۔ بچہ اسی دن اچھا ہو گیا۔ اور چند روز بعد سپاہی کی بھی ترقی ہو گئی۔

## شق القمر

واکی شریف میں ذوالحجہ کی چودھویں شب کو ۹ بجے حضور اپنی پلٹن (بچوں) کے ہمراہ جن میں خدا بخش بھائی اور مارواڑی جاروب کش موجود تھے۔ حضور بابا صاحبؒ ایک نالے کنارے کھڑے ہو گئے۔ چودھویں کا چاند اپنی پوری تابانیوں کے ساتھ نالے کے پانی میں جھلمل جھلمل کر رہا تھا۔ آپ نے چاند کی طرف دیکھ کر فرمایا۔ ”دیکھو ہم کتاب پڑھتے ہیں نانا جان (سرکار دو عالم)“ نے ایسا ہی تو کیا تھا؟ انگشت شہادت اٹھا کر یہ شعر پڑھا۔

اک اشارہ میں کیا چاند کا دل دو ٹکڑے

ماشق اس آن کو بر چھی کی انی کہتے ہیں

اس آن کو بر چھی کی انی کہتے ہیں۔ زوردار لہجہ میں کہ کراگشت شہادت سے اشارہ کیا۔

چاند دو ٹکڑے ہو گیا۔ تمام حاضرین نے دیکھا۔ چند لمحوں بعد دونوں ٹکڑے آپس میں مل گئے خدا بخش بھائی تاجی مارواڑی جاروب کش صاحبؒ کے علاوہ عبدالمجید فائیس میجر بارفارما کو کے والد صاحبؒ بھی اس اجتماع میں موجود تھے۔

## تشریح شق القمر

مولانا روم فرماتے ہیں۔

حامل دیں بود او محمول شد = قبل فرمان بردار و مقبول شد

ترجمہ: پہلے وہ دین کا بار اٹھانے والا تھا اب وہ سوار بن گیا ہے پہلے وہ فرمان الہی قبول کرنے والا تھا، اب وہ مقبول خدا ہو گیا ہے۔

نوٹ :-

۱۔ تاکنوں فرما پر زریفتی زشاہ۔۔۔ بد ازاں فرمان رساند بر سپاہ

ترجمہ: پہلے وہ احکام شاہی قبول کرتا رہا۔ یہاں تک کہ وہ حکم شاہی سے تمام فوج پر حکم بنا دیا گیا۔

۲۔ تاکنوں اختر اثر کر دے۔۔۔ بعد ازاں باشد امیر اختر او

ترجمہ: پہلے ستارے اس پر اثر کرتے تھے۔ اب وہ ستاروں پر اثر انداز ہو گیا ہے وہ امیر ہو گیا ہے۔

۳۔ گرا تراشکال آید در نظر۔۔۔ پس تو شک داری در اس شق القمر

ترجمہ: اگر تجھ کو اسکے امیر اختر ہونے میں کوئی اشکال نظر آتا ہے تو پھر تجھ کو شق القمر کے معجزے میں بھی شک ہے۔

معجزہ شق القمر جو قرآن و حدیث سے ثابت ہے ایک تصرف ہے، کوئی مسلمان اس خرق عادت میں شک نہیں کر سکتا، نہ اولیاء اللہ کے امیر ہونے میں کوئی شک کر سکتا ہے۔

بگوش معنی ز حق شنیدم منم محمد منم محمد

جمال خود را خود آفریدم منم محمد منم محمد

## ملازمت پر بحال ہو گئے

سید ضیاء الحق صاحبؒ یوسفی تاجی بیان فرماتے ہیں میرے ایک دوست پولیس انسپکٹر معطل ہو گئے۔ انہوں نے اپیل کی اور اپنے ایک عزیز کو ناگپور خط لکھا کہ سرکار بابا صاحبؒ کی خدمت میں حاضر ہو کر میرا معاملہ عرض کریں۔ میں یہاں کی کاروائی کی وجہ سے بغیر اجازت نہیں نکل سکتا ورنہ خود حاضر ہو کر عرض کرتا۔ وہ شہنشاہ دلوں کا حال جانتے ہیں۔ ان کے عزیز سرکار میں حاضر ہوئے تو بغیر مدعا بیان کئے بابا صاحبؒ نے ایک رومی کاغذ انکو دے دیا۔ زبان مبارک سے کچھ نہ فرمایا۔ انہوں نے کاغذ کی عبارت پڑھی اس پر لکھا تھا۔

Go To Post At once You Are urgently needed there



ان کے عزیز نے اس لائن پر سرخ نشان ڈال کر خط کے ساتھ یہ کاغذ روانہ کر دیا جس روز انسپکٹر صاحب کو بابا صاحب کا یہ آرڈر خط کے ذریعہ ملا۔ اسی وقت گورنمنٹ کی طرف سے تار ملا۔ انہوں نے سرکار کا حکم نامہ اور عبارت کا تعویذ بنالیا اور اپنے بازو پر باندھ لیا تھا۔ جب وہ ملازمت پر بحال ہو گئے تو سید صاحب سے ملاقات ہوئی۔ ساری تفصیل کے ساتھ انہوں نے وہ تعویذ بھی کھول کر دکھایا۔

### ساری زندگی کے لئے چھوڑ دیا

منالال پٹواری پر چھوٹے دستاویزات تیار کرانے پر مقدمہ قائم ہو گیا۔ مقدمہ کی نوعیت کچھ ایسی تھی کہ ان کو سزا ہو جاتی بڑھاپے میں اس بدنامی کے خوف نے ان کو حضور کی خدمت میں پہنچایا۔ یہ حضور کے بے حد عقیدت مند تھے۔ قدم بوس ہو کر رو کر اپنے قصور کی معافی چاہی اور عرض کیا کہ سرکار مقدمہ ختم کر دیجئے۔ سرکار نے فرمایا ”جادو سال کے لئے چھوڑ دیا۔“ پھر فرمایا تین سال کے لئے چھوڑ دیا۔ ”پھر فرمایا اچھا جاساری زندگی کے لئے چھوڑ دیا۔“ منالال جی خوشی خوشی گھر پہنچے۔ ان کے کاغذات دہلی انکوائری کے لئے گئے ہوئے تھے۔ دو چار روز بعد حضور نے عالم رویا میں ان سے فرمایا۔ ”تو سویا ہے اور تیرے کاغذات دہلی سے آگئے ہیں۔“ دوسرے روز پیشی تھی منالال پیشی پر پہنچے۔ عدالت نے فیصلہ سنایا منالال باعزت بری کئے جاتے ہیں۔ اور ملازمت پر بحال کئے جاتے ہیں۔ جتنے دن معطل رہے اس کی تنخواہ بھی ملی۔ یہ خوشخبری سن کر وہ شکر درہ حاضر ہوئے۔ حضور راستے ہی میں ان کو مل گئے جیسے ہی منالال نے قدم بوسی کی سرکار نے فرمایا ”کیوں رہے اب تو خوش ہے“

### انشاء اللہ کامیابی ہوگی

اسماعیل خان صاحب حضرت قاضی بابا کی خدمت میں اکثر تشریف لاتے تھے۔ یہ بزرگ حضرت بابا صاحب کے حاضر باش اور عاشق تھے۔ ایک روز انہوں نے اپنے عزیز کا واقعہ سنایا۔ وہ فرماتے تھے سرکار مجھے بڑے بھائی کہہ کر مخاطب فرماتے تھے میرے ایک عزیز بی۔ اے کے طالب علم تھے۔ دو سال سے فیل ہو رہے تھے۔ بالکل دہریا تھے میں نے کئی بار بابا صاحب کا ذکر کیا۔ اور

ان سے کہا کہ تم ایک روز سرکار کی خدمت میں چلو۔ میں عرض کروں گا۔ تم پاس ہو جاؤ گے۔ لیکن ایسا شخص جو اللہ کو نہ مانے وہ بزرگوں کی خدمت میں کس طرح حاضر ہو سکتا تھا۔ تیسرے سال جب فیل ہوئے تو آنکھیں کھلیں اور بابا صاحب کی خدمت میں چلنے کے لئے مجھ سے کہا۔ تب میں نے ان سے کہا کہ ”تمہیں سرکار کے پیر پکڑنا ہوں گے۔ جب تک وہ تمہیں خوشخبری نہ سنا دیں۔ پیر پکڑے ہی رہنا۔ اگر اس کے لئے راضی ہو تو میں لے چلتا ہوں۔“ وہ راضی ہو گئے سرکار کی خدمت میں پہنچے قدم بوس ہو کر پیر پکڑ لئے۔ میں نے دل میں عرض کیا۔ سرکار یہ میرا عزیز ہے۔ مگر اللہ کو بھی نہیں مانتا۔ اس کی مراد پوری کر دیجئے تو یہ راہ راست پر آ جائیگا تھوڑی دیر بعد سرکار نے ان کو کھڑا کیا۔ اور فرمایا ”بول انشاء اللہ تعالیٰ ہم کامیاب ہوگا“ تین مرتبہ یہ کلمات کہلو کر جب اللہ کے وجود کو منوالیا۔ تب فرمایا ”بس جاؤ“ تم پاس ہو گئے اللہ کے فضل سے امتحان دیا۔ اس سال پورے صوبہ میں پہلی پوزیشن حاصل کر کے کامیاب ہوئے اب بابا صاحب کی خدمت میں حاضر ہونے لگے۔ ایک روز میرے ساتھ سرکار کی خدمت میں موجود تھے۔ میں سرکار کے پیر دبار ہا تھا ان عزیز نے میری کان میں فرمایا بابا صاحب سے دریافت کیجئے اللہ کہاں ہے میں نے غصہ سے کہا کیا مجھے مار کھلائے گا بس یہ بات ختم نہ ہونے پائی تھی کہ سرکار اٹھ بیٹھے اور فرمانے لگے۔

Look Here Mr Things which you seen are called objects  
under stand under stand یہ الفاظ سن کر میرے عزیز بالکل مومن بن گئے۔ تعلیم حاصل کر کے وکالت شروع کی جو بہت اچھی چلی۔

### اجمیر کی سیر

ایک صاحب حضرت بابا صاحب قبلہ کی خدمت میں حاضر ہوئے اور فرمایا حضور میں اجمیر شریف جانا چاہتا ہوں حضور نے جواب دیا اجمیر یہیں ہے کہاں جاتا ہے حضور نے جوں ہی انکے ہاتھ پر ہاتھ رکھا منظر بدل گیا دیکھتا کیا ہے کہ وہ اجمیر شریف کی گلیوں میں گھوم رہا ہے حضور نے ہاتھ چھوڑا تو پھر وہ وہیں موجود ہے نہ وہ منظر ہے نہ اجمیر۔



## حج بیت اللہ شریف

ایک ضعیف شخص مدارس سے حضور میں اس غرض سے حاضر ہوئے کہ بابا صاحبؒ مجھے مکہ معظمہ پہنچا دیں تو میں حج کراؤں۔ حاضر ہو کر خدمت میں عرض کی کہ حضورؐ آپ کے پاس راجہ اور نواب آتے ہیں۔ کسی سے مجھے اتنی رقم دلا دو کہ میں حج کراؤں۔ حضورؐ نے اطمینان دلایا۔ جب حج کا وقت قریب آیا تو مدرسی صاحبؒ بہت بے چین ہوئے اور حضورؐ میں عرض کی کہ کل سے حج شروع ہو جائے گا۔ اور آپ نے مجھے مکہ تک نہیں پہنچایا دوسرے دن حضورؐ بدستور گھومنے نکلے تو یہ ضعیف بھی اپنا معروضہ لئے حضور کے ہمراہ ہو گئے۔ تھوڑی دور جانے کے بعد حضورؐ نے ضعیف کا ہاتھ پکڑا اور تھوڑی دور چل کر ضعیف کو بیٹھنے کا حکم دیا ضعیف وہیں بیٹھ گئے اور تھوڑی دیر بعد نیند آ گئی۔ دیکھتے کیا ہیں کہ یہ مکہ میں حاجیوں کے ساتھ حج کر رہے ہیں۔ غرض کہ ان حضرت نے اسی مقام پر پڑے پڑے کل رسومات حج ادا کئے اور ہفتہ عشرہ کے بعد جب حضورؐ وہاں پہنچے اور ضعیف سے فرمایا کیا یہیں پڑا رہے گا چنانچہ یہ اٹھے اور مستانہ وار حضورؐ کے ہمراہ ہو گئے۔

ناظرین: یہ بات میں نے خود ان کی زبانی سنی ہے یہ صاحبؒ بعد میں ”نانا“ کے نام سے مشہور ہوئے اور آخر دم تک تاج آباد شریف میں رہے۔

## خراب سنگترے اچھے ہو گئے

راوی: عبدالحسن صاحب فروٹ مرچنٹ

میں حضورؐ کے پاس زمانہ حیات میں کبھی کبھی حاضر ہوا کرتا تھا۔ ایک مرتبہ میرے بڑے بھائی عبدالسبحان جی صاحب نے سنترہ کی ویگن کے ساتھ مجھے دہلی روانہ کیا۔ میرا مال جب مارکیٹ میں آیا تو لوگوں نے کم بھاؤ میں مانگا۔ جس پر میں نے دلال سے کہہ دیا کہ سوا دو روپیہ ٹوکری سے کم داموں میں مرا مال بیچا نہ جائے۔ سنترہ اچھا ہے۔ ایک ہفتہ اور رہ سکتا ہے۔ تین چار دن بعد جب کوئی گاہک میرے حسب نشانہ آیا تو میں نے آٹھ دس ٹوکری بازار میں لے جانے کے لئے حکم دیا۔ مال بازار میں آ جانے کے بعد جب پٹارہ کھولا گیا تو نصف سے زیادہ سنگترہ سٹرا ہوا نکلا۔ جس کو دیکھ کر میں بہت ہی پریشان ہوا کہ اب بھائی صاحب کو کیا جواب دیا جائے پونے دو روپیہ میں پٹارہ مانگا گیا۔

اب چار آنے میں لینے کے لئے بھی تیار نہیں ہے۔ یہ حالت دیکھ کر میری بھوک پیاس بالکل بند ہو گئی اور میں اس افسوس میں تھا کہ بھائی کی نظر میں نالائق ٹھہروں گا۔ تمام دن اس پریشانی میں گزر جانے کے بعد رات اپنے بستر پر گیا اور حضور سے عرض کرتے ہوئے سو گیا۔ کیا دیکھتا ہوں کہ حضور بابا صاحبؒ تشریف لائے ہیں میں اٹھا قدم بوس ہوا۔ حضورؐ نے میری طرف دیکھا اور کچھ فرمایا جس کو میں سمجھ نہ سکا۔ بیدار ہونے کے بعد سنتروں کی فکر کو تو بھول گیا اور سوچنے لگا کہ حضورؐ نے خواب میں مجھ سے کیا فرمایا۔ اس سوچ میں صبح سے شام ہو گئی۔ پانچ بجے کپڑے بدل کر میں گھومنے کی غرض سے مارکیٹ کی طرف نکلا تو دلال نے مجھے بلا کر کہا کہ تمہارا سو پٹارہ سنترہ دو روپیہ کے بھاؤ سے فروخت کر دیا ہے۔ سن کر مجھے بڑا تعجب ہوا اور دریافت کیا کہ کیا اس نے بلا دیکھے سنترہ خرید لیا ہے جواب دیا نہیں دس پندرہ پٹارے خالی کر کے دیکھا تو اس میں ایک سنترہ بھی سٹرا ہوا نہیں یہ سن کر میں نے دلال سے کہا آپ تار کے ذریعے بھائی صاحب کو بکری دے دیں چنانچہ اس نے بکری دیدی اور میں چند دن بعد ناگپور آ گیا۔

## ڈاکٹر عبدالحجید خان صاحب ایکسڈنٹ سے بچ گئے

جب حضور کی کرامتوں کا سکہ ڈاکٹر صاحب کے دل پر جم گیا تو وہ اپنا کوئی بھی کام حضورؐ کی اجازت کے بغیر نہ کرتے۔ چنانچہ ایک مرتبہ کسی تقریب میں آپ نے بمبئی جانے کی اجازت چاہی سن کر حضورؐ نے بمبئی جانے سے منع فرمایا۔ پھر کچھ دیر بعد ڈاکٹر صاحب نے حضور سے التجا کی لیکن حضورؐ نے کچھ جواب نہیں دیا۔ کچھ وقفہ کے بعد تیسری بار دریافت کرنے پر حضورؐ نے ایک درخت سے پتہ توڑ کر یہ کہتے ہوئے ڈاکٹر صاحب کو دیا ”نہیں مانتا لے جا کر آ“۔ ڈاکٹر صاحب نے اس پتہ کو رکھا اور بمبئی روانہ ہو گئے۔ بھوسا دل میں کسی ضرورت کی وجہ سے آپ اتر گئے اور پٹری پر سے دوسرے پلیٹ فارم جانے لگے۔ آپ جا ہی رہے تھے کہ اچانک ایک انجن پوری رفتار سے آتا ہوا ان کے پاس رک گیا اور ڈاکٹر خوف سے بے ہوش ہو کر گر پڑے۔ یہ حالت دیکھ کر لوگوں نے شور مچانا شروع کیا کہ دیکھو وہ آدمی کٹ گیا۔ ادھر انجن ڈرائیور اور انجن کے دوسرے ملازمین نیچے اترے



اور ڈاکٹر صاحب کو اٹھا کر پلیٹ فارم پر لائے۔ جب ڈاکٹر صاحب ہوش میں آئے تو ڈرائیور نے پوچھا سچ بتائیے آپ کون بزرگ ہیں کہ پوری رفتار سے آتا ہوا انجن بلارو کے رک گیا یہ سن کر ڈاکٹر صاحب کی آنکھوں میں آنسو بھر آئے اور وہ پتہ جیب سے نکال کر آنکھوں سے لگاتے ہوئے کہا کہ میں ولی نہیں ہوں لیکن ایک ولی کامل کا غلام ضرور ہوں یہ کہہ کر حضورؐ سے اجازت طلب کرنے کا پورا قصہ سنایا جس کو سن کر بھوسا دل کے لوگوں کے دلوں میں حضورؐ کی عظمت کا سکہ بیٹھ گیا اور بھوسا دل سے لوگوں کے جتھے کے جتھے حضورؐ کی خدمت میں پاگل خانہ پہنچنے لگے۔ جو جس مقصد سے آتا وہ کامیاب ہو کر جاتا۔

### بغیر معائنہ کے ڈاکٹری سرٹیفکیٹ مل گیا

سید عبدالوہاب نمبر ۷۱ میں جان اسٹریٹ چیپک مدراس اس نے ۳ مارچ ۱۹۴۱ء کو حسب ذیل واقعات کا اظہار کیا۔ بتاریخ ۱۰ دسمبر ۱۹۰۷ء میں پوسٹ آڈٹ آفس ناگپور میں رجوع ہوا۔ اسی روز شام کو مجھے میڈیکل آفیسر کے پاس رجوع ہو کر کام کرنے کے قابل ہوں یا نہیں اس کا سرٹیفکیٹ حاصل کرنے کی ہدایت کی گئی میں میڈیکل آفیسر کے سامنے جانا نہیں چاہتا تھا اس لئے کہ اس وقت مجھے بری طرح خارش ہو گئی تھی۔ اور تمام بدن پر پھوڑے تھے میں ڈاکٹر کے پاس نہیں گیا اپنی قیام گاہ پر آگیا اور پریشان حال سوچنے لگا کہ اب کیا کرنا چاہئے یکا یک خیال ہوا کہ محی جناب عبدالحفیظ صاحبؒ سے مشورہ کرنا چاہئے صاحب موصوف نقشہ نویس کچہری ناگپور کے معتمد تھے۔ میں نے ان کے پاس جا کر اپنی پریشانی کا اظہار کیا تو آپ نے فرمایا۔ ڈرنے کی کوئی ضرورت نہیں۔ آپ حضرت بابا صاحبؒ قبلہ کے پاس جا کر ادب سے عرض کیجئے میں آپ کو یقین دلاتا ہوں کہ وہاں جانے کے بعد آپ ضرور کامیاب ہو جائیں گے۔ یہ سن کر میں اور میرے پھوپھی زاد بھائی سید احمد صاحبؒ وظیفہ یاب صفائی انسپکٹر ویلور جو ہمارے ساتھ کام کر رہے تھے۔ ہم دونوں پاگل خانہ پہنچے جب ہم دونوں پھاٹک کے اندر داخل ہوئے تو وہاں کے چوکیدار سے دریافت کیا ہم کو بابا صاحبؒ قبلہ کے پاس لے گیا اس وقت حضرت بابا صاحبؒ ایک درخت کے نیچے تشریف فرما تھا۔ اور بے شمار لوگ ان

کو گھیرے ہوئے تھے۔ چوکیدار نے ہم لوگوں سے کہا کہ آپ لوگ پہلے سلام کریں اس طرح کہ ”السلام علیکم بھائی صاحب“ ہم نے حضرت کے قریب جا کر سلام کیا۔ بابا صاحبؒ نے ہمارے سلام کا جواب دیتے ہوئے فرمایا ”آؤ مدراسی بھائی میرا وطن بھی مدراس ہے دفتر لے کر آئے ہیں دفتر لے کر جائیں گے۔ بابا صاحبؒ قبلہ کا ہماری طرف اس طرح مخاطب ہونا کہ آؤ مدراسی بھائی وہاں کے تمام لوگ ہماری طرف دیکھنے لگے اور ہر ایک نے ہم کو بابا صاحبؒ قبلہ کے پاس جانے کو راستہ دیا راستہ ملتے ہی میں ان کے قریب ہو گیا۔ حضرت نے حکم دیا کہ ”پیر دباؤ“ حکم پاتے ہی میں نے پیر دبانا شروع کیا۔ پیر دباتے ہوئے تھوڑی ہی دیر ہوئی تھی کہ کیا دیکھتا ہوں کہ حضرت بابا صاحبؒ بالکل بے حس و حرکت ہو گئے اور آپ کی نبض غائب ہو گئی سانس رک گئی اور تمام بدن سرد ہو گیا۔ یہ حالت دیکھ کر میں بہت گھبرایا کبھی نبض دیکھتا اور کبھی دل پاتا تھا رکھتا یہ حالت دس پندرہ منٹ رہی ہوگی۔ میں نے سوچا لوگوں کو بتا دوں کہ بابا صاحبؒ پردہ فرما گئے میں ابھی اپنے لب کھولنے نہ پایا تھا کہ حضرت بابا صاحبؒ قبلہ نے یاہو کہہ کر آنکھ کھولی اور اٹھ بیٹھے۔

### یاہو دیا من ہو دگر چیزے نمی دانم

کہہ دو کو بہن سے کہ مرنا نہیں کمال  
مر مر کے ہجر یار میں جینا کمال ہے  
بیٹھنے کے بعد حضورؐ کچھ فرمانے لگے۔ جس کو میں سمجھ نہ سکا اس کے بعد حضور بابا صاحبؒ قبلہ کے میری طرف مخاطب ہو کر فرمایا ”جا کو آؤ حضرت، وہ انگریز کیا کریگا۔“ یہ الفاظ حضورؐ کی زبان سے نکلے تھے کہ وہ چوکیدار یعنی خادم نے ہم سے کہا کہ آپ جس کام کے لئے آئے تھے وہ کام پورا ہو گیا۔ اب آپ لوگ جاسکتے ہیں یہ سن کر ہم دونوں نے حضورؐ کو جھک کر سلام کیا اور قدم بوس ہو کر روانہ ہو گئے۔ دوسرے دن میں میڈیکل آفیسر کے پاس گیا تاکہ صداقت نامہ حاصل کروں وہاں پر ۳۵ حضرات میری طرح موجود تھے۔ تھوڑی دیر انتظار کے بعد ڈاکٹر صاحبؒ آئے اور تمام کو دیکھا۔ آخر نمبر میرا تھا کہ اتنے میں لیڈی چیف کمشنر نے ڈاکٹر کو بلوایا، ڈاکٹر فوراً چلے گئے جب وہاں سے واپس



ہوئے تو اپنے مددگار اسٹنٹ سرجن سے دریافت کیا کہ امتحان کے لئے کوئی باقی ہے۔  
جواب دیا اب کوئی باقی نہیں۔ تب آپ نے کہا کہ تمام لوگوں کے شعلیت تیار رکھو میں آکر دستخط کر  
دوں گا۔ سن کر مجھے بڑی فکر ہوئی کہ میرا امتحان تو ہوا نہیں ہے اب پھر مجھے ڈاکٹر صاحب کے سامنے  
جانا ہوگا۔ لیکن مجھے حضرت بابا صاحب قبلہ کے الفاظ پر پورا یقین تھا میں ۴ بجے آفس گیا تو میرا امتحانی  
صداقت نامہ ڈاکٹر نے مجھے دے دیا بابا صاحب کی یہ کرامت دیکھ کر مجھے مسرت ہوئی۔

میں نے اپنے لوگوں سے کہا کہ نہ تو مجھے ڈاکٹر نے دیکھا اور نہ معائنہ ہوا مجھے صداقت نامہ دے دیا۔  
دراصل یہ بابا صاحب کی کرامت ہے ورنہ میرے مرض کے اعتبار سے امید نہ تھی کہ ڈاکٹر صاحب  
مجھے صداقت نامہ دیتے اس واقعہ کے بعد سے حضور کی قدم بوسی کے لئے برابر جاتا رہتا ہوں۔

### بیوی کے انتقال کی خبر

۳ جون ۱۹۴۹ء کو احمد خان صاحب نواب پورہ ناگپور نے حسب ذیل واقعہ کا اظہار کیا  
ڈاکٹر کاشی ناتھ راؤ کے زمانہ میں بیک وقت گیارہ پاگل فرار ہو گئے تھے۔ ڈاکٹر صاحب نے بابا  
صاحب سے ان پاگلوں کی واپسی کی درخواست کی۔ دوسرے دن وہ خود واپس آ گئے ڈاکٹر صاحب  
ان پاگلوں سے باتیں کر رہے تھے۔ کہ پاگل خانے کا یورپین آفسر اعلیٰ وہاں آیا اور کاشی ناتھ راؤ سے  
گفتگو کرنے لگا اسی وقت حضور وہاں تشریف لائے اور اس انگریز سے کہا ”تو یہاں کیا کرتا ہے بنگلہ  
پر جا کر میم صاحبہ کا انتقال ہو گیا“ یہ گھر گئے تو میم صاحبہ کے انتقال کا تار موجود تھا۔ حضور کی اس  
کرامت کو دیکھ کر ہزار جان سے یورپین افسر حضور کا شیدائی ہو گیا۔

### لباس کا رنگ تبدیل ہو گیا

اپریل ۱۹۴۹ء حضرت محمد عبدالعزیز عرف نانامیاں تاجی بھالدار پورہ ناگپور بیان کرتے  
ہیں کہ میرے ایک دوست ہیڈ کانسٹیبل پولیس حضور کی خدمت میں حاضر ہوئے۔

حضور نے ان کی طرف مخاطب ہو کر فرمایا ”کالے منہ کے بندر لال منہ کے بندر ہوتے“  
یہ صاحب اپنے دل میں بہت بگڑے کہ عجیب پاگل سے ملاقات ہوئی مجھے کالے منہ اور لال منہ کے

بندر بنار ہے ہیں۔ یہ واپس اپنے وطن رائے پور روانہ ہو گئے۔ دوسرے دن ان کے افسر اعلیٰ ڈی  
ایس پی نے ان کو اپنی پیشی کا نشی بنایا اور چند ہی دن بعد ساگر سب انسپکٹر کی ٹریننگ کے لئے روانہ کر  
دیا اور یہی صاحب چند دن کے بعد سب انسپکٹر ہو کر آئے تو آپ کا لباس کالے سے لال ہو چکا تھا  
(یعنی سپاہی سے داروغہ ہو گئے) اور کمر میں کراچ لگی ہوئی مجھے ملنے آئے اور کہنے لگے بابا صاحب کا  
یہ فرمانا کہ ”کالے منہ کے بندر لال منہ کے بندر ہوتے ہیں“ بالکل صحیح نکلا گویا میں کالے لباس سے  
اس لباس میں آیا ہوں۔ یہ واقعہ سن کر میرا دل بھی حضور کی طرف کھینچنے لگا۔

### دوست سے ملاقات

جناب قطب الدین صاحب پاگل خانہ میں حاضر ہوئے اور عرض کیا کہ میرے دو دوست  
ہیں جن کی طرف سے بہت دن ہوئے کہ خیریت معلوم نہ ہوئی۔ ارشاد ہوا کہ ”پیر دباؤ“ کچھ دیر کے  
بعد ارشاد ہوا ”تیرا دوست باہر کھڑا ہے جا کر آ“ یہ آپ کی خدمت میں مصروف رہے۔ دوسرے دن  
پھر آپ اسی طرح مصروف تھے اور دل میں اپنے دوست کا خیال فرما رہے تھے کہ ”حضور نے تبسم فرمایا  
اور ارشاد ہوا“ جاتا کیوں نہیں تیرا دوست باہر کھڑا ہے وہ باہر گئے اور اپنے دوست کو کھڑا پایا۔ دوست  
نے فرمایا کہ دو دن سے آپ کی تلاش میں یہاں آ رہا ہوں۔

### ملازمت میں ترقی

راوی: قطب الدین صاحب

میرے دوست جمال الدین مونسل کمیٹی رائے پور میں دس روپیہ ماہوار کے ملازم تھے۔  
انہوں نے جب مصطفیٰ خان کی ترقی دیکھی کہ حضور بابا صاحب کی خدمت میں جانے سے ان کا درجہ  
بڑھ گیا ہے تو یہ ناگپور پاگل خانہ روانہ ہو گئے۔ حضور نے ان سے فرمایا ”جاؤ جی منی کے ڈھیلوں میں  
گھومتے پھرتے رہو۔“ جب یہ صاحب رائے پور واپس آئے تو محکمہ بندوبست کے صاحب نے ان  
کو رقعہ لکھا کہ میں تم کو اپنے محکمہ میں لینا چاہتا ہوں۔ اگر تم قبول کرو۔ یہ فوراً روانہ ہو گئے۔ ان کو  
صاحب نے سر رشتہ دار کی جگہ دیدی۔ کچھ دن بعد یہ صاحب ریونیو انسپکٹر بن گئے اور بقول حضور بابا



صاحب قبلہ ڈھیلوں میں جریب پھیلانے لگے اور حضورؐ کی دعا نے ان کو چند ہی دنوں میں لینڈ ریکارڈ کا سپرنٹنڈنٹ بنادیا۔

### بارش ہوگئی

سید عبدالرحمن صاحب فارسٹ کنٹریکٹری پی کا بیان ہے کہ لوگوں کی ایک کثیر جماعت شکر درہ حاضر ہوئی۔ بابا سے عرض کیا حضور بارش نہ ہونے سے اس سال لوگ پریشان ہیں۔ اناج گراں ہوتا جا رہا ہے اور عوام بھوکے مر رہے ہیں۔ دعا فرمائیے تو مخلوق خدا کو نجات حاصل ہو جائے۔ حضور مسکرائے اور جنگل کی جانب روانہ ہو گئے۔ قریب کے گاؤں میں پہنچے تو وہاں کے کسانوں نے بھی حضور میں اساک باران کی شکایت پیش کی اور اس قدر اضافہ کر دیا کہ جانور کھیتی کے چارہ نہ ہونے کی وجہ سے مر رہے ہیں۔ اس معروضہ کو سن کر حضور جلال میں آگئے اور پانی طلب کیا۔ ان میں سے ایک کسان پانی کا ایک لوٹا بھرا ہوا لایا اور حضور نے پانی آگ پر تھوڑا تھوڑا ڈالنا شروع فرمادیا۔ جوں جوں آگ کے بخارات بجانب آسمان جا رہے تھے۔ ابر جمع ہونا شروع ہوا اور اسی وقت اتنی بارش ہوئی کہ ندی نالے ایک ہو گئے۔

### میڈیکل بورڈ نے پاس کر دیا

شیخ محبوب صاحب حضرت قاضی بابا کے بچپن کے ساتھی اور بابا صاحب کے عاشق تھے۔ بابا صاحب کی شبیہ مبارک دیکھ کر قرض کرنے لگتے تھے۔ آپ کا قیام ۶۹ جمحیک اسٹریٹ بمبئی میں رہا۔ ریلوے میں گارڈ ہونا چاہتے تھے۔ درخواست دی۔ آپ کو حسب معمول ڈاکٹری کرانے کا خط ملا۔ شیخ محبوب صاحب کی آنکھیں کمزور تھیں۔ اس لئے ریلوے گارڈ کی ملازمت نہیں مل سکتی تھی۔ سرکار بابا صاحب کی خدمت میں بورڈ کے سامنے پیش ہونے کا خط لے کر آئے اور سرکار بابا صاحب کی قدم بوسی کے وقت دل میں عرض کیا۔ بابا صاحب یہ نوکری کرنا چاہتا ہوں۔ آنکھیں کمزور ہیں۔ آپ ڈاکٹری میں پاس کروا کر ملازمت دلا دیں۔ بابا صاحب نے ارشاد فرمایا ”کیوں ڈرتا ہے رہے جا“ یہ روانہ ہوئے تاریخ مقررہ پر ان کا معائنہ ہوا اور کامیاب ہو کر گارڈ کی ملازمت مل گئی۔

### شیخ محبوب صاحب الزام سے بری

یہی صاحب فرماتے ہیں ملازمت کے دوسرے تیسرے سال یہ بمبئی مال گاڑی بوقت شب لے جا رہے تھے۔ راستہ میں یکا یک گاڑی رک گئی۔ جب انہوں نے گاڑی سے اتر کر چیک کیا تو صرف گھانس کا ڈبہ کھلا پایا۔ انہوں نے اپنی رپورٹ میں لکھ دیا کہ کوئی چیز نہیں گئی سب برابر ہے۔ مگر جب دوسرے دن صبح گاڑی کی پوری چیکنگ ہوئی تو معلوم ہوا کہ کئی ہزار کا مال چوری ہو گیا۔ یہ بہت گھبرائے کہ اب ملازمت سے ہٹا دیا جاؤں گا۔ تفتیش شروع ہوئی تو یہ گارڈ صاحب بلا رخصت حضور بابا صاحب کی خدمت میں شکر درہ حاضر ہوئے دوسرے روز ارشاد ہوا ”ارے میاں بڑے دروازہ کے اندر گھوڑا بندھا ہے چلا جا اوپر صاحب ہے اس کو پھل پھلاری دے کر سلام کر لے“ تعمیل حکم پر بمبئی واپس ہوئے۔ حضور نے اپنی روحانی شان دکھائی کہ کسی نے بھی مجھ سے دریافت نہ کیا کہ کہاں تھا۔ ڈیوٹی پر جانے کا حکم ملا اور میں چل دیا۔ دوسرے دن واپس ہو کر میں دائر بمبئی گیا۔ دیکھتا کیا ہوں کہ دوسری طرف سے ریل گاڑی آرہی تھی۔ اس لئے گیٹ بند تھا۔ میں گیٹ کے پاس کھڑا ہو گیا۔ سامنے نظر پڑی تو ایک بڑا سا مکان نظر آیا۔ اندر گھوڑا بندھا دیکھا۔ حضور کا ارشاد یاد آ گیا۔ وہاں کے آدمی سے دریافت کرنے پر معلوم ہوا کہ ریلوے کے بڑے صاحب رہتے ہیں۔ میں نے حسب ارشاد حضور پھل پھلاری وغیرہ لے کر صاحب کی خدمت میں پیش کئے اور سارا مال گاڑی کا ماجرہ کہہ سنا کہ ریل کے دو ڈبے لوٹے گئے ہیں دیکھا تو صرف گھانس کا ڈبہ کھلا تھا۔ آفیسر نے سن کر کہا اچھا ٹھیک ہے تم نے سچ بات کہہ دی ہے جاؤ آئندہ غفلت نہ کرنا۔ میں واپس ہو گیا۔ آج تک کسی نے مجھ سے کچھ دریافت نہ کیا۔ یہ حضور بابا صاحب کی خاص توجہ اور ارشاد کا نتیجہ تھا کہ اس قدر نگین جرم سے بال بال بچ گیا۔

### جہاز کو طوفان سے نکال دیا

راوی: محمد وزیر صاحب ناگیور

ایک روز سرکار تاج الاولیاء صبح ہی سے بار بار فرما رہے تھے کہ ایک انگریز آنے والا ہے



اسے مار کر نکال دینا۔ قریب ۱۲ بجے وہ انگریز آگیا حضرت نے اس کی طرف دیکھ کر کچھ غصہ میں فرمایا اور محل کی طرف چل دیئے وہ انگریز بھی آپ کے پیچھے چلنے لگا۔ بقول اس انگریز کے چلتے ہوئے اس نے دل میں معافی مانگی۔ اسی وقت سرکار اپنے سر پر دونوں ہاتھ رکھ کھڑے ہو گئے۔ تب انگریز نے جیب سے ایک تصویر نکالی۔ تصویر دیکھی پھر حضور کو دیکھا تو یقین کر لیا کہ یہ تصویر حضور ہی کی ہے اور انہی بزرگ نے جہاز کو طوفان سے نکالا ہے۔ دریافت کرنے پر اس انگریز نے بتایا کہ میں ایک جہاز کا کپتان ہوں۔ آج سے چند ہفتہ قبل میرا جہاز شدید طوفان میں گھر گیا۔ ہماری تمام تدابیر ناکام ہو گئیں اور ہم سمجھ گئے کہ اب ہمارا جہاز ڈوب جائے گا۔ ہمارے جہاز میں ایک شخص تاج بابا کا نام لے کر مدد کے لئے پکار رہا تھا۔ ہمارے ملاحوں نے اسی وقت بتایا کہ جہاز کے نیچے کی طرف ایک آدمی نظر آرہا ہے۔ میں نے اس جانب دیکھا اور دیکھ کر یہ سمجھا کہ یہ شخص جہاز کے کسی حصہ میں پھنس گیا ہے اسے کسی طرح اوپر لینا چاہئے۔ یہ خیال آتے ہی دیکھا تو وہ شخص نیچے نہ تھا لیکن ہمارا جہاز طوفان سے نکل چکا تھا۔ کچھ دنوں بعد ہمارا جہاز کنارے لگا تو دیکھا وہی بزرگ جو جہاز کے نیچے دکھائی دیئے تھے، کنارے پر سر پر ہاتھ رکھے کھڑے ہوئے ہیں۔ ان کے قریب جا کر دریافت کرنے کی مجھے ہمت تو نہ ہوئی لیکن یہ سمجھتے ہوئے کہ یہ کوئی بزرگ ہیں۔ ان کی تصویر لے لی۔

یہ تصویر میں نے لندن میں ایک صاحب کو دکھائی تو انہوں نے بتایا کہ یہ بہت بڑے ولی اللہ ہیں۔ ان کا نام بابا تاج الدین ہے اور ناگپور ہندوستان میں ان کا قیام ہے۔ چنانچہ میں نے طے کیا کہ جلد ان بزرگ کی خدمت میں حاضری دوں گا۔ اس لئے آج حاضر ہو گیا ہوں، انگریز نے جہاز کے طوفان میں گھرنے کا دن، تاریخ اور جو نام بتایا، اس وقت ایک نائی سرکار کے بال کاٹ رہا تھا کہ یکا ایک سرکار اٹھے اور شکر درہ تالاب میں کود گئے اور پانی میں کھڑے ہو کر اندر کسی چیز کو زور لگاتے ہوئے کئی بار فرمایا۔ ”جہاز بہت بھاری ہے رے، جہاز بہت بھاری ہے رے۔“ پھر فرمایا طوفان سے نکل گیا رے طوفان سے نکل گیا رے۔ اس طرح آپ نے دور دراز مقام پر رہتے ہوئے آپ کو پکارنے والے کی آواز پر پہنچ کر اس قول کا ثبوت دیا ”تاج الدین“ اپنے نام کے ساتھ رہتا ہے۔

### بچہ کو سیلاب میں ڈوبنے سے بچالیا

راوی: منشی جلال الدین مرحوم ناگپور

میرا بڑا لڑکا عزیز الدین جس کی عمر ۱۱ سال تھی۔ بارش کے موسم میں ایک روز حضور کے ہمراہ واکی شریف چلا گیا۔ یہ اور لڑکوں کے ہمراہ کنہاں ندی کے کنارے کنارے پر چل کر اس کی طغیانی کا منظر دیکھتے ہوئے مزے لے رہے تھے۔ یکا ایک عزیز الدین کا پیر گھرے پانی میں چلا گیا اور اس موج کے ساتھ ہی یہ بھی پانی میں چلا گیا۔ اسے تیرنا نہیں آتا تھا۔ کنارے سے ۲۰ گز کے فاصلے پر یہ پانی سے اوپر آیا اور چلا کر حضور کو پکارا۔ بابا جان میں ڈوب رہا ہوں مجھے بچائیے پھر ایک غوطہ کھایا۔ سرکار کے سامنے میں اس وقت کھانا رکھا تھا صرف ایک لقمہ لے کر سرکار تیزی سے کنہاں ندی کے کنارے پہنچ گئے۔ ظاہر ہے لڑکے نے سرکار کو پکارا تھا اور سرکار مدد کے لئے پہنچ گئے۔ سرکار ”ساتھ ساتھ اور تمام زائرین بھی وہیں پہنچے۔ سرکار نے وہاں داہنا ہاتھ سر پر لٹکایا اس وقت میرا بچہ کافی دور چلا گیا تھا۔ اوپر آیا مجمع میں ایک شاہ صاحب بھی تھے۔ سرکار نے ان سے فرمایا۔ ”جاؤ بچہ کو نکال لاؤ۔ شاہ صاحب نے عرض کی کہ حضور مجھے تیرنا نہیں آتا اور نہ بچے کو لیکن آپ حکم فرمائیں تو میں کود جاتا ہوں۔ سرکار نے پھر فرمایا ”جاؤ نکال لاؤ“ چنانچہ جس وقت شاہ صاحب ندی میں کودے اس وقت بچہ کافی دور تھا۔ ایسا محسوس ہوتا تھا کہ شاہ صاحب بہت اچھے تیراک ہیں تیرتے ہوئے بچے کی طرف جارہے ہیں اور بچہ خود تیزی سے ان کی طرف آرہا ہے۔ شاہ صاحب نے اسے پکڑ کر پیٹھ پر بٹھایا اور بخیریت کنارے پر لے کر آئے۔ اس وقت سرکار کنارے ہی کھڑے تھے۔ دونوں نے آکر قدم بوسی کی اور بخیریت گھر چلے گئے۔

### خواجہ غریب نواز نے بابا صاحب کی طرف رجوع کیا

راوی: منشی جمال الدین ناگپور

ایک درویش ناگپور آئے۔ چند روز سرکار کی خدمت میں رہ کر جب سرکار کی اجازت سے واپس جانے لگے تو مجھ سے ان کی ملاقات ہوئی۔ میں نے دریافت کیا کہ آپ کہاں سے تشریف لائے تھے



تو انہوں نے بتایا کہ میں اجیر شریف سے اپنا ایک مقصد لے کر آیا تھا اب بامراد لوٹ کر جا رہا ہوں۔ پھر پورا واقعہ کچھ یوں سنایا۔ میں اجیر شریف میں خواجہ غریب نوازؒ کے عرس مبارک میں اپنا مقصد لے کر شرکت کے لئے گیا تھا۔ وہاں اپنے مقصد کے لئے مراقبہ کر کے سرکار غریب نوازؒ سے عرض کیا تو سرکار غریب نواز نے یہ ارشاد فرمایا۔ ”یہاں سلطان العاشقین محبوب رب العالمین بابا تاج الدین ناگپوریؒ آئے ہوئے ہیں ان کی شبیہ بھی دکھائی اور فرمایا ان سے عرض کرو چنانچہ تلاش کر کے ایک جگہ پہنچا۔ وہاں محفل سماع ہو رہی تھی۔ میں کچھ دیر محفل میں بیٹھ کر لوٹا تو راستے میں خیال آیا کہ حضور غریب نوازؒ نے بابا صاحبؒ سے عرض کرنے کے لئے فرمایا تھا میں بغیر عرض کئے لوٹ رہا ہوں چنانچہ پھر لوٹ کر گیا تو نہ وہ وہاں تھے اور نہ محفل کا نام و نشان، چنانچہ میں وہاں سے واک شریف حاضر ہوا۔ یہاں سرکارؒ نے چند دن اپنی خدمت میں رکھ کر بامراد واپس جانے کا حکم دیا۔ یہ بھی میرے بابا کے قطب مدار عالم ہونے کا ثبوت ہے۔“

### تمام عالم کے حکمران

راوی: صفدر خان مرحوم (میلا دخواں ناگپور)

سرکار بابا صاحبؒ میں اپنا مدعا پیش کرنے کے لئے جو زائرین حاضر ہوتے ان کو ہم لوگ اکثر سرکارؒ میں پیش کرتے۔ اس لئے کہ سرکارؒ کبھی کدھر کبھی کدھر ہوتے۔ ان کا پتہ ہم غلاموں کو ہوتا وہیں ہم زائرین کو لے جا کر خدمت میں پیش کرتے۔ ایک روز ایک شخص میرے پاس آیا اور مجھ سے بتایا کہ میں دہلی سے آیا ہوں اور بے حد پریشان ہوں مجھ پر ایک بہت بری رقم کی ڈگری ہو گئی ہے۔ میں نے کورٹ میں اس کی اپیل کی اور اپنے پیر کو دعا کے لئے الہ آباد لکھا۔ اس کے جواب میں انہوں نے مجھے حکم دیا کہ تم ناگپور جا کر حضرت بابا تاج الدینؒ سے عرض کرو۔ اس دور میں تمام عالم کے حکمران بابا صاحبؒ ہی ہیں۔ چنانچہ میں نے اس شخص کو سرکارؒ میں پیش کیا۔ وہ جیسے ہی قدم بوس ہوا سرکار نے فرمایا ”گھر کو جاتے کچھ نہیں ہوتا“ چنانچہ وہ اطمینان سے دہلی روانہ ہو گیا۔ میرا پتہ لکھ کر لے گیا۔ ۱۵ روز بعد مجھے اس کا خط ملا کہ سرکار باباؒ میں میری قدم بوسی عرض کریں۔ میری اپیل کا فیصلہ میرے حق میں ہو گیا۔

### سیٹھ گوبردھن داس باعزت بری

ان دنوں حضور بابا صاحبؒ کا قیام شکر درہ میں راجہ رگھو جی راؤ بھونسلے کے محل میں تھا اطراف و جوانب بلکہ غیر ممالک سے بھی لوگ حضورؒ کا نام سن سن کر آپ کے پاس آتے اور برابر مستفیض ہوتے چلے جا رہے تھے کہ ایک عجیب واقعہ پیش آیا۔ کئی لوگ حضورؒ کے اطراف بیٹھے ہوئے تھے کہ بابا صاحبؒ نے یکا یک فرمایا۔

”دیکھنا جی بد معاش لوگ خود ہی ریل گاڑی میں آگ لگوا دیتے اور پھر ریلوے والوں سے روپیہ بھی وصول کرتے جی اور جب پکڑے جاتے تو پھر ادھر آتے اور روتے کہ بابا صاحبؒ ہم کو سزا ہو گئی اپن کیا کرنا جی۔“

جس وقت بابا صاحبؒ نے یہ فرمایا اس وقت کوئی بھی کسی قسم کا سائل یا حاجت مند وہاں موجود نہ تھا۔ ہم لوگ سب اس بات سے واقف تھے کہ کوئی نہ کوئی نیا واقعہ پیش آنے والا ہے۔ غرض یہ کہ چند گھنٹوں بعد ایک شخص گوبردھن داس آکولہ کارہنے والا بڑا آدمی تھا۔ آیا اور حضورؒ کے قدم پکڑ لئے اور عرض کیا کہ حضور مجھ پر الزام ہے کہ میں نے ریل کے ڈبوں میں آگ لگوائی ہے اتنا کہہ کر وہ شخص ہاتھ باندھ کر خاموش کھڑا ہو گیا۔ کچھ دیر بعد حضور بابا صاحبؒ نے فرمایا دیکھنا جی شہر میں نہ جانا۔ ادھر ہی پڑے رہنا۔ ہم لوگوں نے اس سیٹھ کو سمجھایا کہ بابا صاحبؒ کا حکم ہے کہ تم ابھی یہیں رہو۔ وہ شخص شکر درہ ہی میں رک گیا۔ دوسرے ہی دن پھر صبح بابا صاحبؒ کے پاس وہ آیا اور عرض کیا کہ حضور آج یہاں ناگپور کے چیف کورٹ یعنی جوڈیشل کمشنر کی عدالت میں میری تاریخ پیشی ہے اور مجھے ۱۰ بجے صبح حاضری دینا ہے آپ نے فرمایا کہ ”نہیں جی، نہیں جاتے۔ یہاں ہی پڑے رہتے بس!“ اتنا حکم سن کر وہ بڑا پریشان ہوا اور پھر عرض کیا، حضور والا! میری پچاس ہزار کی ضمانت ہے اور میرے کئی وکیل اور بیرسٹر میرے انتظار میں ہوں گے۔ اب میں کیا کروں، حضور بابا صاحبؒ نے پھر زور دے کر فرمایا کہ بس جی! ہم نے بول دیا نہیں جاتے واں۔“ اور بابا صاحبؒ خاموش ہو گئے۔ سیٹھ گوبردھن داس دیوانہ وار چاروں طرف دیکھنے لگا کہ اب کیا کروں۔ جوڈیشل کمشنر ناگپور کی عدالت میں اپیل کی



تاریخ ہے اور بابا صاحبؒ جانے سے منع فرما رہے ہیں، بڑا پریشان چہرے پر ایک رنگ آتا اور ایک رنگ جاتا ہکا بکا کھڑا کبھی اپنی موٹر تک جاتا اور پھر واپس آ کر کھڑا ہو جاتا۔ لوگوں نے کہا میاں پاگل ہو گئے ہو یا دماغ خراب ہو گیا ہے دیکھتے نہیں حضور بابا صاحبؒ جانے سے منع فرما رہے ہیں اگر تیرا اعتقاد اتنا کچا تھا تو پھر سرکار کی خدمت میں حاضر کیوں ہوا۔ اپنے وکیلوں اور بیرسٹروں پر ہی بھروسہ کیا ہوتا اور ان لوگوں کے سہارے ہی مقدمہ لڑا ہوتا۔ اب یہاں آ گیا ہے تو تیری خیر اسی میں ہے کہ جیسا بابا صاحبؒ فرمائیں ویسا کرو ورنہ بڑا نقصان اٹھائے گا۔

غرض یہ کہ وہ شخص اسی عالم میں نیم پاگل کی طرح وہیں پرکار رہا۔ قریباً گیارہ بجے دو موٹر کاریں آئیں، اور اس میں سے سیٹھ کے وکیل اور بیرسٹر اور سیٹھ کا منیم اور دوسرے کارندے باہر آئے اور سیٹھ سے کہا کہ جوڈیشنل کمشنر صاحبؒ کا ایک سخت بیمار ہو گئے ہیں۔ اور تاریخ پیشی آج سے چھ روز تک بڑھا دی گئی ہے۔ سیٹھ کو بڑی حیرت اور تعجب ہوا اور دوڑ کر آیا۔ بابا صاحبؒ کے قدموں میں گر گیا اور کہا کہ حضور بابا صاحبؒ بس اب تو آپ ہی بچائیں۔ حضور نے حکم دیا کہ پانچ دن یہیں پڑے رہتے جی۔ غرض پانچ دن حضورؒ نے اس سیٹھ کو وہیں رکھا اور کھانا بند کر دیا۔ اس نے بھی پانچ دن تک سوائے ایک پاؤدودھ کے کچھ نہیں کھایا پینا اور چھ دن بابا صاحبؒ کے حکم سے تاریخ پیشی پر عدالت میں حاضر ہوا اور وہاں سے اس کو ایک دم رہائی کا حکم ہو گیا اور جو اس کو پانچ سال کی سزا اور کئی ہزار روپے جرمانہ ہوا تھا، اس سے بری کر دیا گیا۔ پھر سیٹھ حضور بابا صاحبؒ کی خدمت میں حاضر ہو گیا اور شکر درہ میں ایک ہفتہ تک کھانے وغیرہ پکوائے اور غریبوں مسکینوں کو خوب ہی کھلایا اور بابا صاحبؒ کا عاشق بن گیا اور ہمیشہ آکولہ سے اپنی موٹر پر معہ اپنے بچوں کے آتا تھا اور کئی کئی دن تک شکر درہ میں حضور باباؒ کی خدمت میں رہتا تھا۔

### نفرت کی سزا (راوی: جلال الدین)

شہر کا ایک بہت بڑا آدمی جو حضور باباؒ سے اظہار نفرت کرتا تھا۔ اپنے ملنے والے ایک دوست کے مجبور کرنے پر پاگل خانے کے اندر قدم رکھا تو یہاں حضور باباؒ کو عجیب عالم میں دیکھا کہ حضور باباؒ

صاحب اپنا ہی بول و برازا اپنے جسم پر مل رہے ہیں۔ تو وہ فوراً ہی اظہار کراہیت کرتا ہوا واپس بھاگا۔ اس کے دوست نے مجبور کیا کہ میاں ٹھہرو یہ کیا حماقت ہے؟ ذرا صبر کرو اور دیکھو تو یہ بھی ایک رمز فقیرانہ ہے۔

ادھر بابا حضورؒ اپنے عمل سے فارغ ہوئے تو فوراً ہی چار پانچ آدمی جو حضورؒ کے پاس کھڑے ہوئے تھے انہوں نے حضور کو نہلا نا شروع کیا اور ان میں یہ عاجز فقیر بھی شامل تھا۔ غرض یہ کہ جب ہم لوگ حضورؒ کو نہلا چکے اور آپ کو دوسرا چغہ پہنا دیا گیا تو یکا یک ہم لوگوں کے ہاتھ خوشبو سے مہک اٹھے اور خوشبو کا بڑھتے بڑھتے یہ عالم ہو گیا کہ ساری فضا اور اطراف پاگل خانہ معطر ہو گیا۔ تمام لوگ حیران رہ گئے کہ اتنی زبردست خوشبو کہاں سے آرہی ہے اور ہم لوگوں کو جو حضور کے نہلانے والے تھے، یہ احساس یکا یک پیدا ہوا کہ ہم لوگوں کے ہاتھ خوشبو سے کس قدر مہک اٹھے ہیں اور تقریباً ایک ہفتہ تک میرے اور ان تمام آدمیوں کے ہاتھوں سے جو حضور بابا صاحبؒ کو نہلانے میں شریک تھے خوشبو نہیں گئی۔ اسی دوران اکثر بیشتر لوگ یہ واقعہ سن سن کر ہمارے ہاتھ سونگھنے آتے تھے اور ہماری دست بوسی کرتے تھے۔ غرض یہ کہ ہر روز، روز عید کی طرح ناگیور کا شہر معطر و معنیر رہا اور وہ شخص جو بابا صاحبؒ کی یہ حالت دیکھ کر چلا گیا تھا اور کراہیت کا اظہار کیا کرتا تھا لوگوں نے مجھے بتایا کہ وہ بری طرح بیمار ہے اور اس کے بدن سے بدبو آرہی ہے۔ یہاں تک کہ اس کے گھر والوں نے بھی اس کے پاس آنا جانا بند کر دیا ہے اور دور ہی سے کھانے پینے کو دیتے ہیں۔ بعد میں معلوم ہوا کہ وہ شخص دسویں گیارہویں روز مر گیا۔

### محمد سلیمان ششی تاجی (مرحوم)

آپ دہلی کے باشندہ تھے آپ کا تعلق پنجابی سوداگر برادری سے تھا حضرت قاضی باباؒ کی خدمت میں اپنے کسی دنیاوی کام سے حاضر ہوئے اور پھر قاضی باباؒ اور بابا صاحبؒ کے ایسے فدائی ہوئے کہ ناگیور بھی قاضی بابا کے ہمراہ حاضری دی اور ۲۳ سال سے دربار تاج الاولیاء کے حاضر باش رہے۔ آپ نے ایک شیشہ کا کارخانہ مکمل کیا تمام مشینیں وغیرہ فٹ کیں موٹر وغیرہ سب صحیح حالت میں



لگائی۔ لیکن جب شروع کرنے کا وقت آیا تو موٹر چل کر ہی نہیں دیتی تھی ہر میکانک یہی کہتا تھا کہ موٹر میں کوئی خرابی نہیں معلوم ہوتی آپ نے کارخانہ میں بابا صاحب کی شبیہ مبارک بھی لگا رکھی تھی ایک روز پریشان ہو کر شبیہ مبارک کے سامنے کھڑے ہو گئے بابا صاحب سے عرض کیا سرکار بابا صاحب نے کرم فرمایا اور موٹر چل گئی شبیہ مبارک کے سامنے کھڑے ہو کر یا شبیہ کو سامنے رکھ کر عرض کرنے سے صرف یہ مقصد ہوتا ہے کہ تصور قائم ہو جائے یہ پہلے بھی عرض کر چکا ہوں۔ پاکستان میں بھی بے شمار حضرات آج بھی مستفیض ہو رہے ہیں وہ حضرات جن کے واقعات ہم تک پہنچ سکے کتاب کی گنجائش کے لحاظ سے شائع کئے گئے ہیں۔

### کنکر پتھر کی بریانی مورخہ ۱۱۳ اکتوبر ۱۹۹۵ء

راوی عطاء الرحیم صاحب سب انجینئر کے ڈی اے نے ان کی والدہ جن کبرابی کے حوالہ سے مندرجہ واقعہ سنایا ہمارا تعلق جہلپور سی پی انڈیا سے ہے میرے والد ریلوے میں ڈرائیور تھے۔ میری والدہ کی عمر اس وقت ایک سو دس سال کی ہے۔ سرکار بابا میں اکثر حاضر ہوتی رہیں ایک روز سرکار بابا صاحب ناگپور شریف کے ایک محلہ کے ایک مکان میں داخل ہوئے اس مکان کے مکیں دو روز سے فاقوں میں مبتلا تھے۔ بچے جب زیادہ پریشان کرنے لگے تو بچوں کو والدہ نے کنکر پتھر پانی پتیلی میں ڈال کر چولھے پر چڑھا رکھا تھا اور بچوں کو تسلی دے رہی تھیں کہ کھانا تیار ہو رہا ہے۔ لیکن جب بچے بھوکے سے بے تاب ہو گئے تو رونے لگے ماں بھی کب تک تسلی دیتی اس کے بھی آنسو آ گئے۔ بابا صاحب اسی وقت گھر میں داخل ہوئے اور اس مائی سے مخاطب ہو کر فرمایا ”اماں کیا پکار رہی ہو“ یہ کہتے ہوئے آپ نے ہانڈی میں جھانکا تو چند قطرے آپ کے سینے کے، اس ہانڈی میں گر گئے۔ آپ یہ فرماتے ہوئے باہر آ گئے ”اماں بچوں کو کھانا کھلاؤ“ اس مائی نے ہانڈی میں جھانکا تو بریانی تیار تھی۔ خود بھی کھایا اور گھر کے تمام افراد کو کھلایا۔ اس کے بعد اللہ تعالیٰ نے ان کے گھر میں رزق کی فروانی کر دی۔ یہ حقیقت ہے حقیقت میں ہیں آپ دین کا تاج آپ کے سر پر ہے تاج دیں ہیں آپ۔

### وصال کی پشتگوٹیاں

ماہ ذی القعدہ ۱۳۴۳ھ میں حضور بابا صاحب قبلہ حسب معمول گھومنے کے لئے نکلے اور ڈگوری کے پل پر بیٹھ گئے۔ بہت سے لوگ آپ کے قریب بیٹھ کر اپنی اپنی مرادیں عرض کر رہے تھے۔ حضور میری طرف مخاطب ہو کر فرمانے لگے تاج العارفین سراج السالکین، تاج الملوک جانتے ہو یہ کون ہیں، میں نے جواب دیا آپ کے سوا کون ہو سکتا ہے۔ آپ نے فرمایا ”ہو بابا“ ایک لمحہ کے بعد پھر فرمایا عید کا چاند دیکھا کیا؟ میں نے عرض کی رمضان کی عید ہو چکی ہے۔ اب عید النضحیٰ کا چاند یعنی بقر عید کا چاند دکھائی دے گا۔ آپ نے فرمایا ”ہو بابا“ ایک چاند کے بعد چاند نہ دیکھے گا۔

### ماں کی خدمت کی تعلیم اور وصال کی پشتگوٹیاں

حضرت فرید خان صاحب نے جو انجمن ہائی اسکول کے ہیڈ ماسٹر تھے حیدر آباد کن کے کسی کالج میں پروفیسر کی آسامی کے لئے درخواست دی تھی۔ یہ واقعہ ۱۹۲۵ء ہی کا ہے۔ آپ کو ملاقات کے لئے طلب کیا گیا تو سرکار کی خدمت میں اجازت لینے حاضر ہوئے (فضا صاحب جب بھی ناگپور شریف سے کہیں باہر تشریف لے جاتے تو حضور سے اجازت حاصل کرتے) حضور سے عرض کیا۔ یہاں مجھے تنخواہ بہت کم ملتی ہے وہاں یہاں کے مقابلے میں کئی گنا زیادہ تنخواہ ملے گی۔ فرمایا ”پھر بوڑھی اماں کی دیکھ بھال کون کرے گا“ اس کے جواب میں فضا خان صاحب نے ”حضور تنخواہ زیادہ ملے گی تو خدمت کے لئے ملازمہ رکھ لوں گا“ سرکار نے فرمایا۔ ”بڑا ضدی ہے، نہیں مانتا اچھا مجھے مٹی دے کر تین دن بعد چلے جانا۔ تجھ سے بڑا کام لینا ہے۔ تیسرے ہی دن سرکار کا وصال ہوا۔

### وصال کی تیسری نشاندہی

۱۹۲۵ء کی ماہ ذیقعدہ میں حضور کی طبیعت قدرے خراب ہوئی۔ جس کی وجہ سے آپ محل سے دو چار روز باہر تشریف نہیں لائے۔ سرکار کے عزیزوں اور خادموں نے مہاراجہ کے محل سے سرکار کو دوسری



جگہ منتقل کرنے کے لئے مہاراجہ کے خلاف کئی غلط الزامات لگا کر کیس کر رکھا تھا۔ ادھر مہاراجہ کے محل کے سامنے چوراہے پر ہم لوگوں نے اپنے جھونپڑے بنا رکھے تھے۔ یہ زمین محکمہ نزول کی تھی نزول دار نے بذریعہ پولیس ہم لوگوں کو وہاں سے ہٹانا چاہا تو نواب نیاز الدین صاحب نے ہم سب کو اپنی امریٹر روڈ کی زمین کے ۶ سے ۷ ایکٹر پر جھونپڑ بنانے کی اجازت دے دی۔ چنانچہ اس زمین پر سب سے پہلے میں نے جھونپڑا بنایا۔ بعد بھائی منشی جمال الدین مرحوم و بھائی منشی عبدالرشید صاحب اور پھر یکے بعد دیگرے لوگ بناتے رہے۔ یہ زمین ویران ہونے کے باوجود پر رونق و پر فضا معلوم ہوتی تھی۔ ایک روز ہم سب نے اس علاقہ کا نام رکھنے کا سوچا کسی نے کچھ کسی نے کچھ بتایا سرکار نے میری زبان سے اس کا نام تاج آباد نکلوایا۔ سب نے متفقہ طور پر نام کو تسلیم کیا۔ دوسرے دن سرکار بابا صاحب نے شکردہ شریف میں جو گھنٹہ لگا ہوا تھا (مہاراجہ کے ملازمین سرکار جب محل سے باہر تشریف لاتے تو مخلوق کی اطلاع کے لئے اسے بجاتے تھے۔) اسے کھولا اور فرمایا ”یہ گھنٹہ تاج آباد شریف میں بجے گا“ گھنٹہ کو سنا تھ لے کر حضور بابا صاحب تاج آباد تشریف لائے ہم لوگوں نے ایک جگہ مسجد کا جھونپڑا بھی بنا رکھا تھا حضور اس میں آکر بیٹھ گئے اور کھانا طلب کیا ہر جھونپڑے سے کھانا لا کر حضور کے سامنے پیش کیا گیا۔ سرکار نے چند لقمے تناول فرما کر وہ تبرک ہم سب کو عطا کر کے آگے نواب صاحب ہی کی زمین جو بیر پیٹھ کا علاقہ کہلاتا تھا روانہ ہوئے تمام خدام بھی ساتھ تھے۔ میدان میں ایک جگہ بیٹھ کر ایک جگہ کی مٹی اٹھا کر سونگھی اور فرمایا۔ ”حضرت یہ مٹی بہت اچھی ہے۔ ہمارے لئے یہاں بنگلہ بناؤ تو رہیں گے“ پھر فوری فرمایا ”چپ جھونپڑا رہا تو بس“

### چوتھی پیشگوئی ”ہزاروں کنکریاں کھا گئے“

راوی داروغہ عزیز الحق داروغہ جی شہر ناگپور میں انسپکٹر پولیس تھے۔ ایک روز دوران ڈیوٹی (پولیس کی وردی میں) تھانے کے ورائڈے میں ٹہل رہے تھے۔ (داروغہ جی کے متعلق مشہور تھا کہ یہ دنیا کہ تمام برے کام کرتے ہیں)۔ سرکار بابا صاحب تھانے کے سامنے سے اسی وقت گزر رہے تھے۔ یکا یک سرکار نے داروغہ جی کی طرف اوپر سے نیچے تک نظر ڈالی۔ سرکار کی نظر فیض اثر سے

داروغہ جی تھانے سے باہر آگئے وردی پھاڑ دی۔ قلندرانہ کیفیت پیدا ہو گئی۔ اس میں مخلوق کی خدمت کی طرف رجوع ہو گئے۔ وہ فرماتے تھے کہ ایک روز سرکار کی علالت کے دوران ایک شخص نے میرے سامنے عرض کیا۔ اللہ باوا اچھے ہو جائیے اس پر آپ نے فرمایا ”اب کیا اچھے ہو گئے ہزاروں کنکریاں کھا گئے“

### علالت حضور:-

ذیقعد ہی سے سرکار کی طبیعت خراب رہنے لگی لیکن مخلوق گھیرے رہتی اور آپ حسب معمول سب کی فریاد سنتے اور سب کو بامراد کرتے۔ ذی الحجہ کا چاند نظر آ گیا۔ عیدین پر سرکار شہر کا گشت کرتے تھے اس دن خدام آپ کو بہت قیمتی جبہ پہناتے تھے۔ سرکار اس روز عمامہ بھی باندھتے اور شہر کی ہر گلی سے گزر کر مخلوق کو اپنے دیدار سے مشرف فرماتے۔ اس مرتبہ عید آئی صبح سے شام تک خدام نے کوشش کی کہ حضور نیا جبہ زیب تن فرمائیں اور شہر چلیں لیکن سرکار نے جبہ پہنا اور نہ شہر کے لئے نکلے۔ بلکہ پورے مہینے میں آپ شہر میں بہت کم نکلے اب محرم شریف کا چاند بھی نظر آ گیا محرم شریف میں آپ کا یہ معمول تھا کہ عاشورہ کے روز سبز جبہ زیب تن فرما کر میدان کر بلا کو جاتے مریدین خدام اور مہاراجہ بھونسلے کی سواری ساتھ ہوتی حضور کی سواری کے پیچھے محمد حسین صاحب خواجہ علی امیر الدین صاحب خواجہ قادر محی الدین صاحب کی گاڑیاں ہوتیں۔ راجہ رگھو جی راؤ بھونسلے ہاتھی پر سوار ساتھ ہوتے۔ زائرین مریدین کا مجمع دائیں بائیں ساتھ چلتا حضور کی بگھی کے ہر دو جانب دو نشان بردار ہوتے تھے۔ چنانچہ اس عاشورہ کے دن بھی حضور بابا صاحب حسب معمول شکردہ سے نکل کر تھوڑی دور ہی چلے ہوں گے کہ وزیر نامی نشان بردار سے نشان اپنے دست مبارک میں لے لیا۔ اور بلند آواز سے فرماتے چلے۔

امام دین سلطان مدینہ شاہوں کے سردار حسین

جب آپ نے مندرجہ بالا کلام پڑھنا شروع کیا۔ اس وقت آپ کی عجیب کیفیت تھی ہر چہار جانب دولہا یا حسین یا حسین کے نعرہ بلند ہو رہے تھے۔ ہر شخص قدم بوس ہو رہا تھا میرے سرکار



دولت دارین لٹا رہے تھے آپ کے دست مبارک میں علم دیکھ کر اہل نظر حضرات بابا صاحبؒ کو خصوصی شان حسینی میں جلوہ گرد دیکھ رہے تھے حسنی و حسینی رنگ نمایاں نظر آ رہا تھا۔ ناگپور شریف میں محرم کا جلوس ہمیشہ خصوصی شان و شوکت سے ہی نکلتا رہا ہے لیکن آج ایسا محسوس ہو رہا تھا کہ کسی بھی شخص کو حضور قدم بوسی سے محروم نہیں رکھیں گے۔ ہر شخص قدم بوسی ہو کر اپنی مرادیں پا رہا تھا۔

### بقول سرکار

”میرے پاس جس کا جو کچھ ہے اگر وہ اپنی زندگی میں حاصل نہ کر سکا تو اس کی قبر میں ٹھونس ٹھونس کر بھردوں گا۔“

حضور شہر کا گشت کر کے کر بلا شریف پہنچے کچھ دیروہاں رک کر شکر درہ واپس تشریف لے آئے۔

دوسرے روز سرکار کے مریدین نے حسین علیہ السلام کی شان میں منقبت ترتیب دے کر اس کا نام گلدستہ رکھا اور وہ سرکار کی خدمت میں پڑھا گیا میں (مولف) نے اس گلدستہ میں سرکار تاج الاولیاء کے ہر دو شجرے (قادر یہ چشتیہ) شامل کر کے اس کا نام ”گلدستہ تاج“ رکھا جو مریدین میں خصوصی طور پر تقسیم کیا جاتا ہے۔

محرم کی ۱۶، ۱۷ تاریخ کو حضور کو قدرے بخار ہو گیا چونکہ حضور دو ماہ قبل ہی سے کچھ اس قسم کی باتیں کر رہے تھے۔ ”یہ مٹی بہت اچھی ہے“ یہاں چپ جھونپڑا بنادے تو بس ہے وغیرہ وغیرہ آپ کے ان اشاروں نے راجہ بہادر اور سرکار کے خدام اور مریدین کو فکر مند کر دیا تھا۔

حکیم ظفر حسین صاحب تاجی حضور کے جاں نثار تھے۔ آپ نے اپنا مطب بند کر دیا اور سرکارؒ کی خدمت میں آگئے۔ نیز مہاراجہ نے کئی ڈاکٹروں کی خدمات حاصل کیں۔ ایک روز میں سرکارؒ کی خدمت سے واپس آکر اپنے جھونپڑے میں بیٹھا ہی تھا کہ بھائی جلال الدین صاحب تاجی تشریف لائے اور مجھ سے فرمانے لگے۔ ڈاکٹر اور حکیم تو سرکارؒ کے لئے راجہ صاحب نے مقرر کر رکھے ہیں لیکن ہمیں بھی اپنے طور پر سرکارؒ کے لئے کسی ڈاکٹر کا انتظام کرنا چاہئے میں فوراً تیار ہو

گیا اور ہم دونوں ڈاکٹر چوکر صاحب کی خدمت میں پہنچے۔ یہ سرکار کے بے حد عقیدت مند تھے فوراً ہی ہمارے ساتھ سرکارؒ کی خدمت میں حاضر ہوئے۔

سرکار کا معائنہ کیا اور فرمایا مجھے تو کوئی مرض معلوم نہیں ہوتا۔ پھر علاج کس مرض کا کروں سمجھ میں نہیں آ رہا ہے کل پھر آکر چیک کرونگا۔ دوسرے روز بھی آئے مگر کسی نتیجہ پر نہیں پہنچے۔

### وصال

الغرض ہر ممکن کوشش کے باوجود حضورؒ کی حالت حق کی طرف مائل ہوتی جا رہی تھی۔ مہاراجہ نے بحکم حضورؒ ہر طرف اطلاع کرا دی کہ ہر شخص حضورؒ کی زیارت کے لئے آ سکتا ہے ایک طرف حضورؒ کی علالت کی پریشانی دوسری طرف مقدمہ کی فکر نے مہاراجہ بہادر کو نڈھال کر رکھا تھا مقدمہ کی تاریخ پیشی ۱۹ اگست تھی ۱۷ اگست بوقت مغرب سرکارؒ نے مہاراجہ کو قریب بلایا۔ پلنگ سے اٹھ کر بیٹھ گئے اور اپنے اس جانثار غلام سے فرمایا ”مت گھبرا میرا بستر تیرے گھر سے لاکھوں برس نہیں اٹھ سکتا“ لوگوں کا ہجوم بڑھتا ہی جا رہا تھا سب کے لئے آپ نے ہاتھ اٹھا کر دعا فرمائی۔ اور ہر چہار جانب نظر رحمت سے دیکھا پھر پلنگ پر لیٹ گئے۔ اور مکان سے لامکان میں روح پر فتوح پرواز کر گئی (۱۷ اگست ۱۹۲۵ء مطابق ۲۶ محرم الحرام ۱۳۴۴ھ یوم دو شنبہ بوقت مغرب وصال فرمایا)

### انا للہ وانا الیہ راجعون ○

حضرت فرید خان صاحب فرماتے ہیں سرکارؒ کے وصال کی خبر دور دور تک پہنچ چکی تھی لوگ کثرت سے جمع ہو چکے تھے۔ راجہ بہادر کی خواہش تھی کہ محل میں ہی تدفین ہو جائے لیکن چونکہ حضور بابا صاحبؒ نے بیر پیٹھ کی زمین پسند کی تھی۔ چنانچہ نواب نیاز الدین خان صاحب نے اعلان کیا کہ مجھے ۲۰ (بیس) ہزار روپے مل جائیں تو پورا بیر پیٹھ درگاہ کے لئے دے دوں گا۔

چنانچہ تمام خدام اور حاضرین کے مشورہ سے بیر پیٹھ میں تدفین کا طے ہوا ایک مقام پر قبر کھودی گئی لیکن وہ پسند نہ آئی۔ آخر اس مقام پر پہنچ گئے جہاں کہ مٹی سرکار نے سونگھی تھی۔ یہاں قبر تیار کی گئی آج ۲۷ محرم الحرام تھی ۲۶ ہی سے زیارت کرنے والوں کا بے پناہ ہجوم تھا دوسرے روز تو دور





نماز جنازہ حضور تاج الاولیاء رحمۃ اللہ علیہ

دراز مقامات کے لوگ بھی پہنچ گئے تھے ہجوم کسی طرح بھی سرکار کے قریب سے ہٹنے کو تیار نہ تھا پولیس بھی اس بے قابو مجمع کو ہٹانے میں سکتی تھی دن کے تین بج چکے تھے۔ سرکار ہی نے اس مجمع کو کچھ فہم عطا کی مجمع ہٹا تو غسل شریف کا انتظام کیا گیا۔ مولانا نجم الدین صاحب تاجی نے غسل دیا غسل کے بعد کفنایا گیا اور جنازہ تیار کیا گیا۔ بے شمار پھولوں کے ہار ڈالے گئے۔ جنازہ کے گرد مضبوط بلیاں باندھی گئیں۔ تاکہ لوگ زیادہ سے زیادہ کا نہ ہادے سکیں مخلوق نے جنازہ مبارک کے ساتھ سارے شہر کا گشت لگایا سارا شہر ماتم کدہ بن گیا تھا۔ چھوٹے بڑے مسلم، غیر مسلم، مرد، عورت، پروانہ دار گر رہے تھے۔ جنازہ مبارک نکلنے سے پیشتر بارش بہت زور کی ہو رہی تھی لیکن اس وقت تھم گئی۔

### نماز جنازہ حضور تاج الدین الاولیاء

جنازہ مبارک شہر کا گشت کرتے ہوئے مغرب سے قبل بیر پیٹھ (تاج آباد شریف) پہنچا نماز جنازہ مولوی محمود علی صاحب ندوی لکھنوی نے پڑھائی جو امر اوتی میں مدرس تھے اور صاحب تقویٰ بزرگ عالم تھے آپ نے حضور بابا صاحب کو جنازہ کے باہر کھڑا دیکھا۔ یہاں تو ہجوم اپنی انتہا کو پہنچا ہوا تھا۔ بمشکل تمام معزز بزرگوں کی درخواست پر مجمع زیارت کے بعد ہٹایا گیا تقریباً بجے شب میں مولوی نجم الدین صاحب تاجی اور حکیم سید ظفر حسین تاجی صاحب نے جسم اطہر کو لحد میں اتارا۔ اس طرح تدفین عمل میں آئی بعد فاتحہ ہوئی اور سب غم سے نڈھال اپنے اپنے گھروں کو لوٹ گئے۔

### سلام بحضور تاج الاولیاء

از قاضی بابا سید امجد علی تاجی

السلام اے تاجدار اولیاء السلام اے محرم سر خدا  
السلام اے شان رب العالمین السلام اے رہبر کل تاج و دین  
السلام اے جانشین پختن السلام اے دافع رنج و مہن  
جتنے خادم آپ کے حاضر ہیں یاں چاہتے ہیں آپ سے حفظ و امان  
ہو سلام امجد تاجی قبول اہل مجلس کی مرادیں ہوں حصول



## اخبارات کے تبصرے

(بعد وصال) اخبار مدینہ بجنور

اخبار مدینہ مورخہ ۲۳ صفر المظفر ۱۳۴۲ھ مطابق ۱۲ دسمبر ۱۹۲۵ء رقمطراز ہے کہ حامل کمالات ظاہری و باطنی جناب قبلہ حضور مولانا سید تاج الدین شاہ صاحب چند روز کی علالت بخار وغیرہ میں مبتلا ہو کر بتاریخ ۱۷ اگست ۱۹۲۵ء مطابق ۲۶ محرم الحرام ۱۳۴۳ھ بروز دوشنبہ بوقت ۷ بجے شام بمقام محل رجبہ رگھوجی صاحب بھونسلے شکر درہ ناگپور اس وار فانی کو خیر باد کہہ کر عالم جادوانی کو سدھارے۔ (انا اللہ وانا الیہ راجعون)

حضور کی زندگی میں لوگ دور دور سے آپ کی زیارت کو آتے تھے جو حاجت مند آقا حق تعالیٰ سے اس کی مشکل کشائی و حاجت روائی کی دعا فرماتے کثرت سے عقیدت مند اور مریض، کوڑھی، اپاہج، آسیب زدہ اور دیگر قسم کے حاجت مند آپ کی امداد کے خواہاں دربار میں پڑے رہتے تھے ہر آدمی آپ کے وجود سے فیض باطنی و ظاہری حاصل کرتا ہر وقت لنگر خانہ جاری رہتا تھا۔ صد ہا غریب مسکین یتیم و یرم کی پرورش کا سامان دربار میں موجود تھا۔

## رام کا دوسرا جنم

آندھرا پتھریکا مورخہ ۲۲ اگست ۱۹۲۵ء رقمطراز ہے کہ ”رام ایک جنم میں آکر چلا گیا تھا اور اب تاج الدین بابا کے جنم میں آیا تھا جو ۱۷ اگست ۱۹۲۵ء کو اس دنیا سے چلا گیا“

## ناگپور کے بزرگ

مورخہ ۱۸ جولائی ۱۹۲۵ء اخبار انگریزی ٹائمز آف انڈیا رقمطراز ہے کہ ناگپور سے ایک عجیب واقعہ کی اطلاع وصول ہوئی ہے بیان کیا جاتا ہے کہ ایک شخص جو ایک عرصہ قبل موٹر کے حادثہ کی وجہ سے لنگڑا ہو گیا تھا۔ اور اس واقعہ کے بعد ناگپور ریلوے اسٹیشن کے قریب بیٹھا بھیک مانگا کرتا تھا وہ صرف ایک رات میں صحت یاب ہو گیا۔ شخص مذکور نے ہمارے نامہ نگار ناگپور سے بیان کیا کہ اس نے گزشتہ ماہ میں ناگپور کے مسلمان بزرگ حضرت تاج الدین کے مزار پر حاضری دی تاکہ اپنی

صحت یابی کے لئے دعا مانگے لیکن چونکہ کئی ہفتہ کی مدت گزر جانے کے باوجود اس کو اپنی حالت میں کوئی تغیر محسوس نہیں ہوا۔ اس لئے اس نے حضرت پرشدت سے لعن طعن کیا اس شخص کی اس بدزبانی سے برا اچھت ہو کر حضرت ایک سفید عبا پہنے ہوئے اس کے خواب میں نمودار ہوئے اور اس لنگڑے شخص کو حکم دیا وہ سیدھا کھڑا ہو جائے چار مرتبہ حکم دیا اس کا کوئی نتیجہ نہیں نکلا۔ پانچویں دفعہ حضرت نے اس کو کچھ مٹھائی اور ایک گلاس شربت دے کر ایک ٹھوکر لگائی اور پھر حکم دیا کہ وہ کھڑا ہو جائے۔ اس تدبیر سے مقصد حاصل ہو گیا اور اس لنگڑے شخص نے محسوس کیا کہ اس میں اتنی طاقت پیدا ہو گئی ہے کہ وہ کھڑا ہو سکے اور چل پھر سکے ہمارے نامہ نگار کا بیان ہے کہ ناگپور میں متعدد ذمہ دار اشخاص موجود ہیں۔ جو امر کی تصدیق کرتے ہیں کہ شخص مذکور اپنے لنگ کی وجہ سے اس ہفتہ تک زمین پر ریٹکتا تھا۔

مگ کو ولی بنائیں مگس کو ہما کریں  
جو چاہیں میرے تاج سرا دلیا کریں  
کیا جانے کتنے ٹوٹے دلوں کو وہ جوڑ دیں  
بابا کا ذکر بیٹھ کر ہر دم کیا کریں

(غلام سرکار بابا، سید فیاض ہاشمی)

## سرکار تاج الاولیاء کی خصوصیات اور آپ کے خاص خاص اقوال

سرکار بابا صاحب کے ارشادات نہایت بلیغ پر معنی ہوتے تھے۔ کلام الملک ملک الکلام آپ کے کلام کی صفت ہے آپ جو کچھ فرماتے اسے وہ حضرات جو اپنا مقصد لے کر آتے سمجھتے یا آپ کے الفاظ کو سمجھانے کے لئے آپ نے اپنے بچوں میں کئی حضرات کو وہ فہم بھی عطا کر دی تھی۔ جن میں خصوصی طور پر حضرت مولانا عبدالکریم شاہ صاحب تاجی المعروف بابا یوسف شاہ صاحب حضرت قادر اولیاء، پٹیل بابا صاحب حکیم نعیم الدین تاجی قاضی سید امجد علی شاہ تاجی و کریم بابا تاجی ان کے علاوہ اور بھی بابا صاحب کے خصوصی بچے ہو گئے جس شہنشاہ نے سوالا کھولی بنائے ان میں ہزاروں کو



یہ خصوصیت بھی عطا کی ہوگی۔ حاضرین سے آپ انہی کی زبان میں گفتگو فرماتے۔ دنیا کی تمام زبانوں میں کلام فرماتے عرب سے عربی میں، ہندی سے ہندی میں، فارسی سے فارسی میں، فرانسیسی سے فرانسیسی میں، ترکی سے ترکی میں، جرمنی سے جرمنی میں، جاپانی سے جاپانی میں یہاں تک کہ گوئڈ بھیلوں سے انہی کی زبان میں بے تکلف کلام فرماتے۔ دن اور رات میں اجتماع کثیر ہونے کے باوجود آپ اعلان فرماتے مراد مندوں کو بلاؤ۔ سرکارِ دو عالم صلی اللہ علیہ وسلم کی سنت، پابندی شریعت، تلاوت کلام پاک کا خصوصی طور پر حکم فرماتے۔ ہر امیر، غریب کے معاملہ میں یکساں طور پر توجہ فرماتے آپ نے کبھی کسی کی دل آزاری نہیں کی یہی تعلیم اپنے بچوں کو بھی دی۔ آپ کی آسائش کے لئے راجہ بہادر اور تمام خدام حضرات اور معززین نے تمام اہتمام کر رکھا تھا اس کے باوجود کبھی اپنے بستر پر آرام نہیں فرمایا جب بیٹھے زمین پر بیٹھے جب لیٹے زمین پر لیٹے، بے شمار کرتے خدام حضرات کو لوگ لا کر دیتے آپ پہن کر تھوڑی دیر میں کسی بھی ضرورت مند کو عطا کر دیتے۔ خدام دوسرا پہنا دیتے یہ سلسلہ جاری رہتا۔

سورج کی تپش جب زیادہ ہوتی آپ برہنہ پا گھومنے نکلتے سخت سردیوں میں ندی میں چلے جاتے اور سینہ کے برابر پانی کی جگہ کھڑے ہو جاتے جب باہر تشریف لاتے تو خدام کی خواہش ہوتی کہ گیلہ کرتہ بدل دیں لیکن آپ منع فرماتے، اسے جسم ہی پر رکھاتے۔ ہمیشہ آپ برہنہ پا اور برہنہ سر رہا کرتے۔ یاد خدا میں ہر وقت مستغرق رہتے۔ جلال و جمال دونوں صورتوں میں آپ ہر حاجت مند کی طرف پوری توجہ فرماتے۔ اس کا مطلب یہی ہو سکتا ہے کہ سرکارِ بابا صاحب دنیا کے ہر گوشہ کے پریشان حال مخلوق کو دعوت دیتے تھے کہ آؤ اور میرے ذریعہ مانگو اللہ ضرور پورا کرے گا۔ بلکہ سرکار کی یہ کیفیت جو کہیں دیکھنے میں آئی اور نہ سنی گئی وہ یہ کہ ہزاروں کا اجتماع ساتھ ہونے کے باوجود اعلان فرماتے ”مراد مندوں کو بلاؤ“

### زندہ پر چادر چڑھانا

ایک اور خاص بات عرض کرتا چلوں جو صرف سرکار تاج الاولیاء کی ہی بارگاہ میں دیکھی گئی وہ یہ کہ آپ

کی حیات ظاہری میں چادر میں جلوس کے ساتھ شہر کا گشت کرتی ہوئی لائی جاتیں اور سرکار کو پیش کی جاتیں۔ چند حضرات نے کمشنر کو درخواست دی کہ چادر میں مزارات پر چڑھائی جاتی ہیں۔ یہ ایک نیا شگوفہ نکالا گیا ہے کہ زندہ پر چادر چڑھائی جا رہی ہے اسے روکا جائے۔ چنانچہ ایک روز اس درخواست پر عمل درآمد کچھ اس طرح ہوا کہ چادر کے جلوس کو انگریز ایس پی نے روکا اور کہا کہ یہ ایک غلط کام ہو رہا ہے اس کی کیا وجہ ہے اس کی وضاحت کرو ہمیں مطمئن کرو تو جلوس آگے جائے گا ورنہ نہیں۔ جلوس کے شرکاء میں سے ایک صاحب نے کہا کہ اس کا جواب تو بابا سرکار ہی دے سکتے ہیں۔ ایس پی نے کہا جلوس روکو اور ہمیں جواب لا کر دو۔ ان صاحب نے کہا صاحب آپ کے پاس جیب گاڑی ہے آپ ہمارے ساتھ چلیں۔ بابا صاحب سے جواب لے لیں۔ چنانچہ وہ ایس پی ساتھ گیا بابا سرکار کے سامنے جیسے ہی یہ لوگ پہنچے۔ سرکار نے ارشاد فرمایا۔ ”اس سے کہہ دو تاج الدین روزانہ ایک ہزار مرتبہ مرتا ہے اور ایک ہزار مرتبہ زندہ ہوتا ہے۔ انگریز سمجھ گیا کہ یہ اللہ کے بہت بڑے ولی ہیں۔ فوراً جلوس کو روانہ کر دیا گیا۔

حی القیوم کا جودم بھرتے ہیں وہ مر کر بھی کبھی نہیں مرتے

دنیا میں ہر ایک موت سے ڈرتا ہے یہ لوگ وہ ہیں جو موت پر مرتے ہیں

قاضی امجد علی شاہ صاحب تاجی کی بیاض سے اقوال بابا

بابا صاحب کے چند مبارک اقوال پیش کرنے کی سعادت حاصل کر رہا ہوں۔ لیکن اس کی تشریح یہاں ممکن نہیں ایک ایک قول کی تشریح کے لئے ایک ایک کتاب کی ضرورت ہوگی اور تشریح بھی وہی کر سکے گا جس کو سرکار اس کی سمجھ عطا کریں گے۔

مبارک اقوال۔

(۱) جس نے ہم کو جیسا سمجھا ہم اسکے لئے ویسے ہی ہیں۔

(۲) جس نے ہم کو دیکھا وہ ہمارا ہو گیا۔

(۳) میرا نام تاج الدین ہے سوالا کھ ولی بناؤنگا۔



- (۴) کالے تاج الدین کے پاس صابن بہت ہے۔
- (۵) ہم نے تجھ کو پلٹن میں بھرتی کر لیا۔ تیرا نام ہمارے رجسٹر میں درج ہو گیا۔
- (۶) جتنے برے برے ہیں سب تاج الدین کے ہیں اچھے اچھے سب بڑے صاحب (اللہ میاں) کے ہیں۔
- (۷) لال کتاب یا بڑی کتاب (قرآن پاک) پڑھتے اللہ اللہ کرتے اچھے رہتے۔
- (۸) چلتے پھرتوں کو آج بھی ولی بناتا ہوں۔
- (۹) کل نفس ذائقة السلام (اسلام کا مزہ ہر بشر کو چکھاؤنگا)
- (۱۰) بڑے صاحب (اللہ میاں) نے مجھے شہنشاہفت اقلیم بنا کر بھیجا ہے۔
- (۱۱) ہمارے مرشد ہمارے نانا جان حضور صلی اللہ علیہ وسلم ہیں (اویسی نسبت)
- (۱۲) حضرت علیؑ نے دوا لو کھلا دیئے جب سے ہم ایسے ہو گئے۔
- (۱۳) جناب بی بی فاطمہؑ نے ہم کو پیامبر بنا کر بھیجا ہے۔
- (۱۴) میں چراغ دین ہوں (دین کا چراغ)
- (۱۵) تاج محمدی الدین تاج معین الدین شہنشاہفت اقلیم ہوں۔
- (۱۶) مٹی کھاتے، مٹی میں رہتے مٹی میں سوتے۔
- (۱۷) تاج الدین جسے دے اس سے کوئی واپس لے نہیں سکتا۔
- (۱۸) کسی ولی سے آج تک پانچ پیسے نہیں بنے، ہم پانچ پیسے بنا کر دکھائیں گے۔
- (۱۹) جدھر دیکھتا ہوں لاکھوں کوس دیکھتا ہوں (کوس ۳ میل کا ہوتا ہے)
- (۲۰) ہم اپنے وقت کے شہنشاہ ہیں۔
- (۲۱) تاج الدین اپنے نام کے ساتھ رہتا ہے۔
- (۲۲) بابا آپ کے کتنے بچے (مرید ہیں) فرمایا "تارے گن لے"
- (۲۳) ہمارے بچوں کو اگر کسی نے ستایا تو تختہ زمین الٹ دوں گا۔

- (۲۴) ایک قول یہ بھی ہے کہ ہمارے بچے کو بری نظر سے دیکھنے والے کی ہم آگے بڑھ کر آنکھیں نکال دیتے ہیں۔
- (۲۵) جو اپنی زندگی میں ہم سے کچھ حاصل نہ کر سکا ہم اس کی قبر میں ٹھونس ٹھونس کر بھر دیں گے۔

### دعا کا دفتر

- حضور بابا صاحبؒ کی علالت کے دوران ایک مائی حاضر ہوئی اور سرکارؒ سے عرض کیا باوا آپ بیمار رہتے ہیں میرے لئے دعا فرمائیں سرکارؒ نے فرمایا۔ "تاج الدین کی دعا کا دفتر قیامت تک کھلا رہے گا۔"
- میرے آقا کے دربار میں بے شمار حضرات تشریف لائے جن میں وہ حضرات بھی شامل تھے جو اپنے اعمال کی وجہ سے بے حد پریشان تھے۔ تاہم ہوئے سرکارؒ نے اپنی جہت نمبر ۴ کے تحت انہیں کندن بنادیا۔ (کالے تاج الدین کے پاس صابن بہت ہے) آپ کے دربار میں کن فیکون کی تجلیوں کا مشاہدہ کھلی آنکھوں سے کیا۔ اور کیوں نہ ہو حدیث قدسی ہے۔
- عبد اطعنی اجعلک ربانیا تقول للشی کن فیکون۔
- اے میرے بندے میری اطاعت کر، میں تجھے اللہ والا بنادوں گا۔ پھر تو جس چیز سے کہے گا ہو جاوہ ہو جائے گی۔ حضرت بابا صاحبؒ نے نماز، روزہ، حج، زکوٰۃ کے ساتھ ساتھ ذکر خفی پر خصوصی طور پر زور دیا ہے اصل میں ذکر ہی مقصود تکمیل نفس ہے۔
- ذکر کی تشریح شیخ اکبر محمدی الدین ابن عربیؒ نے یوں فرمائی۔
- یعنی آپ اپنے رب کا ذکر کریں۔ اور وہ آپ ہی میں ہے یعنی اپنے نفس کو پہنچائیں اسے یاد کریں اور نہ بھلائیں ورنہ خدا آپ کو بھلا دے گا اور حقیقت نفس کو پہنچانے کے بعد اس کے لئے تحصیل کمال کی جدوجہد فرمائیں۔
- خدا تعالیٰ نفس انسانی کا عین ہے کہ اس نے ہمیں خبر دی ہے۔ وفی انفسکم افلا تبصرون اور یہ خوشخبری سنائی۔ (ہم ان کو اپنی نشانیاں انہی کے نفسوں میں دکھائیں گے آقاؐ



نامدار حضور صلی اللہ علیہ وسلم نے فرمایا۔ جس نے خود کو پہچانا اس نے اپنے رب کو پہچانا پس عرفان نفس عین عرفان حق ہے ذکر نفس عین ذکر حق ہے۔

نسیاں نفس عین نسیان حق ہے، کلام پاک میں اس کی صراحت کی گئی ہے۔

اے ایمان والو تم ان لوگوں جیسے نہ بنو۔ جنہوں نے اللہ کو بھلا یا تو اللہ نے ان سے ان کے نفسوں کو بھلا دیا۔

یہ اللہ والے لوگ اپنے نفسوں کو خوب جان لیتے ہیں اور اپنی عبادت ریاضت مجاہدہ سب اسی کے لئے کرتے ہیں۔ نہ ان کو دوزخ سے غرض اور نہ جنت کی خواہش۔ اسی سلسلہ کا ایک واقعہ پیش قارئین ہے۔

حضور اپنے بچوں کے اجتماع کو میری پلٹن کہ کر مخاطب کرتے تھے۔ ایک روز اپنی پلٹن سے مخاطب ہو کر فرمایا جو جنت میں جانا چاہتا ہے ہاتھ اٹھائے ہینڈز اپ خوشی میں قریب قریب ساری پلٹن نے ہاتھ اٹھائے اس کے بعد فرمایا ”ہینڈز ڈاؤن“ ہاتھ نیچے کرو اس کے تھوڑی دیر بعد فرمایا ”اچھا! اب جو ہمارے ساتھ رہنا چاہتا ہے ہاتھ اٹھائے ہینڈز اپ اس مرتبہ صرف ان حضرات ہی نے ہاتھ اٹھائے جن کو سرکار نے فہم عطا کی تھی یہ مظاہرہ چلتے چلتے ہو رہا تھا۔ جن موخر الذکر غلاموں نے یہ سمجھ کر ہاتھ اٹھایا تھا دوزخ ہمیں پسند ہے ہمراہ آچکے“ ان کے لئے فرمان ہوا تم ہمارے ساتھ رہو سرکار نبی کریم شفیع المرئین ﷺ ہر عاصی کی شفاعت کر کے ہی روانہ ہوں گے ہمارے زمانہ میں بھی ان کے مظہر نے ہم پر اسی طرح کی شفقت کا مظاہرہ فرمایا کہ ہر برے کو اپنی آغوش رحمت میں رکھ کر دکھایا کہ ہم ہیں اس ذات رسالت مآب کے پرتو۔

مندرجہ بالا واقعہ سے ہمیں یہ تعلیم ملتی ہے کہ عبادت ریاضت، جنت کے لئے نہیں بلکہ صرف اور صرف اللہ تعالیٰ کی خوشنودی کے لئے انجام دو۔ اللہ والے صرف اللہ سے محبت کرتے ہیں۔

## دعا

دعا فرض بھی ہے اور سنت بھی۔ امت کے لئے دعا فرض عین بھی ہے اور سنت موکدہ بھی۔ امت کے لئے دعا مقام معراج بھی ہے اور مقام شفاعت بھی۔ امتی کے لئے سب سے اونچا مقام عبدیت کا ہے۔ دعا عبدیت کی پہچان بھی ہے اور اقرار بھی۔ بہترین دعا قرآن نے بتائی ہے کہ جس کو حکمت دی گئی اس کو خیر کثیر عطا ہوا تو دعا حکمت کے لئے کرو یہ مل گئی تو یقین جانو کہ کلام الہی کے معنی اٹھتے چلے آتے ہیں۔

(ماخوذ حیات قادر)

## سینہ نور سے معمور ہو گیا

سرکار تاج الدین الاولیاء کے صرف اقوال اور خصوصیات پر ایک جامع کتاب لکھی جاسکتی ہے۔ آپ نے جو کچھ فرمایا اسے عملی طور پر کر دکھایا میرے سرکار نے فرمایا تھا کہ جو مجھ سے زندگی میں حاصل نہ کر سکے میں اس کی قبر میں ٹھونس کر بھر دوں گا۔ آپ کے ایک بچے کے آخری لمحات جو سنا اور دیکھا وہ پیش قارئین ہے۔ (محمد علی تاجی)

جناب ڈاکٹر محمد بشیر صاحب تاجی کا قیام ناگپور شریف میں رہا وہاں کے سرکاری اسپتال میں آپ ڈاکٹر رہے۔ سرکار بابا صاحب ایک مرتبہ ان کے مکان پر بھی رونق افروز ہوئے تھے۔ کراچی میں حضرت قاضی بابا سے بے حد محبت فرماتے تھے۔

رمضان شریف میں بیمار ہوئے۔ قاضی محمد علی تاجی کو گھر بلایا میں (قاضی محمد علی تاجی) ان کی خدمت میں گیا تو آپ نے فرمایا ”پریشان ہونے کی ضرورت نہیں میں ابھی نہیں جاتا چھ روز بعد پھر ان کی خدمت میں حاضر ہوا تو مجھے دیکھتے ہی سینہ ٹھونک کر فرمایا میاں میرا سینہ نور سے معمور ہو گیا ہے اب بلا لیں گے تو چلا جاؤ نگا چنانچہ ۲۴ رمضان المبارک کو آپ کا وصال ہوا۔ انہی بزرگ نے ایک مرتبہ مجھ سے فرمایا تھا میں فرید خان صاحب فضا سے ایک بات کہنا بھول گیا وہ یہ کہ اللہ میاں جب واپس بلا تے ہیں تو ہمارے ان بزرگوں کو جو پہلے پردہ کر چکے ہیں لا کر سامنے کر دیتے ہیں میں یہ بتانا چاہتا



تھا کہ کوئی آئے نہ جانا جب بابا صاحب تشریف لائیں تو جانا اللہ اللہ جس آقا کے بچوں کی یہ شان ہو اس آقا کے متعلق کیا لکھا جاسکتا ہے ڈاکٹر صاحب بھی خانقاہ امجدیہ تاجیہ لیاقت آباد میں آرام فرما ہیں۔“

### رجسٹر میں نام

بابا صاحب کے بچوں کی لسٹ میں ہمارے ایک عزیز غلام سرور صاحب نے نام لکھایا وہ فرماتے ہیں کہ بابا صاحب کا معاملہ ایسا پایا ہے کہ ان کی پلٹن میں شریک ہونے کے بعد اگر بھٹک گئے تو پھر لوٹ کر وہیں آنا پڑتا ہے چھٹکارا ہی نہیں۔

قاضی بابا صاحب کو بھی ایک شیخ چکر دے کر لے گئے تھے۔ واپسی پر حضورؐ نے فرمایا حضرت آلو پیاز کا بھاؤ معلوم کر آئے۔

### عبدالحق صدیقی سرکار بابا کی خدمت میں

راوی: قاضی محمد علی تاجی

دربار تاج الاولیاء قصبہ کالونی کی ماہانہ نذر و نیاز (۲۶ ویں شریف) کے شریک عاشق بابا صاحب گل محمد منگی تاجی نے اسی رات سرکار کی زیارت کی، دیکھا کہ سرکارؒ ایک پلنگ پر آرام فرما ہیں اور سرکارؒ کی خدمت میں دراز قد سانولے رنگ کے سرکارؒ کو کتاب پڑھ کر سنار ہے ہیں۔ صبح آکر گل محمد منگی تاجی نے مجھے رات کا خواب سنایا اور بتایا کہ کتاب سنانے والوں کو میں نے یہاں محفل میں دیکھا ہے۔ ان کا حلیہ بتایا اور مجھ سے کہا اگر آپ سمجھ گئے ہوں تو مجھے ان کی زیارت کرا دیجئے۔ چنانچہ میں ان کو لے کر عبدالحق صاحب کے گھر گیا وہ مل گئے گل بھائی ان کو دیکھتے ہی چپک گئے اور فرمایا یہی کتاب سنار ہے تھے۔ عبدالحق صاحب پر یہ سرکار تاج الاولیاء کا بے حد کرم ہے۔ محمد علی تاجی یہ صدیقی صاحب سے عرض کر چکا ہے کہ بابا صاحب کے رجسٹر میں آپ کا نام آچکا ہے اور بابا صاحب ہی دینی و دنیاوی معاملات ٹھیک کریں گے۔

### فریدی فیض

حکیم محمد نسیم اصلاحی تاجی (لاہور) کو غائبانہ حضرت فرید الدین تاجی صاحب المعروف کریم بابا سے عشق ہو گیا۔ اس کے نتیجے میں وہ ۱۹۸۲ء میں مجھ عاجز محمد علی تاجی کے ذریعہ بابا صاحب کے دامن سے وابستہ ہوئے۔ مستند حکیم ہیں، کارپوریشن لاہور کے ایک مطب میں انچارج حکیم کی حیثیت سے اور اپنے ذاتی مطب میں مخلوق کی خدمت کر رہے ہیں۔ سرکار بابا کے کرم سے ان کے ہاتھ میں اللہ تعالیٰ نے ایسی شفاء بخشی ہے کہ ہر مریض ان کے مطب سے صحت یاب ہو رہا ہے۔ ان پر خصوصی کرم کا ایک واقعہ پیش قارئین ہے۔ جس دن ان کے گھر صاحبزادے کی ولادت ہوئی تھی۔ سرکار تاج الاولیاء معہ اس غلام (محمد علی تاجی) کے ان کے گھر پہنچے اور انکو ساتھ لے کر حضرت داتا صاحب کے مزار پر حاضری دی۔ صبح صاحبزادہ تولد ہوا، جس کا نام حکیم صاحب نے عبد اللہ رکھا ہے اور اس کو حافظ قرآن بنا رہے ہیں۔ میری دعا ہے کہ سرکار حکیم صاحب سے اپنے مشن کی تبلیغ کا کام لے کر ان کو دینی و دنیاوی دولت، عزت، شہرت اور صحت سے نوازیں۔

(محمد علی تاجی)

آمین!

### سلسلہ فیض آج بھی جاری ہے وصال کے بعد لحد میں کلام

حکیم سید ظفر حسین صاحب کا بیان ہے کہ جس وقت حضورؐ کو لحد میں اتار چکے تو مولوی نجم الدین صاحب اوپر آ گئے۔ مجھے یکا یک خیال آیا کہ سرکارؒ نے تو فرمایا تھا۔ عمر بھر تیرے ساتھ رہوں گا (تاج الدین قیامت تک نہی مرے گا)۔ اب تو ساتھ چھوڑ رہے ہیں حضورؐ نے فوراً آنکھیں کھول دیں۔ جسے قریب کے حضرات نے بھی دیکھا اور فرمایا لوکاں (لوگ) بہت ستاتے تھے۔ اس لئے پردہ کر لیا ہے مگر ہم برابر تمہارے ساتھ ہیں وصال کے بعد حکیم صاحب ہمیشہ رات کو تنہائی میں مزار شریف پر حاضری دیتے تھے۔ اور سرکارؒ کرم بھی فرماتے تھے۔



## وصال کے بعد دودھ والی کو نوازا

۱۱ اگست ۱۹۲۵ء کو سرکار بابا صاحب نے وصال فرمایا۔ آپ نے حیات ظاہری میں لہنی بائی دودھ والی موضع بیر پیٹھ ناگپور کو حکم دیا تھا کہ وہ گارڈ سید محمد سبحان صاحب کو دودھ دیا کرے ان کے پیسے ہم ادا کریں گے۔ چنانچہ وہ سرکار کے حکم سے دودھ برابر دیا کرتی تھی۔ سرکار نے اپنی حیات میں اس کو دودھ کی رقم نہیں دی تھی۔ مورخہ ۲۱ اگست ۱۹۲۵ء کو لہنی بائی نے یہ واقعہ بیان کیا۔

میں چونکہ سرکار بابا صاحب کے لئے دودھ دیا کرتی تھی۔ اس لئے دربار کے تمام حضرات مجھ سے دودھ لیا کرتے تھے۔ ان میں گارڈ سید محمد سبحان صاحب پیر زادہ ناسک کو بھی دودھ دیا کرتی تھی اس کے پیسے بھی برابر ملتے رہے تھے لیکن ایک وقت ایسا آیا کہ گارڈ صاحب پر دودھ کے پیسے کچھ باقی رہ گئے۔ اور گارڈ صاحب نے ان پیسوں کی وجہ سے مجھ سے دودھ لینا بند کر دیا۔ یہ مجھے معلوم تھا کہ گارڈ صاحب کے گھر سے بھی بابا صاحب کی خدمت میں چائے پیش ہوتی تھی۔ اس لئے میں نے گارڈ صاحب سے کہا کہ پیسوں کی فکر نہ کریں میں دودھ دیا کروں گی۔ مگر انہوں نے انکار کیا مجبوراً دودھ دینا بند کر دیا۔

ایک روز میں بابا جی کی خدمت میں بیٹھی تھی گارڈ صاحب کے گھر سے چائے آئی تو وہ کالی چائے تھی جو بابا صاحب کو پیش کی گئی۔ چائے لے کر بابا جی نے میری طرف دیکھ کر فرمایا۔ تو نے ان کو دودھ دینا کیوں بند کیا؟ میں نے عرض کیا گارڈ صاحب کی طرف میرے کچھ پیسے رک گئے تھے۔ اس لئے انہوں نے دودھ لینا بند کر دیا۔ حالانکہ میں نے گارڈ صاحب کو کہا تھا کہ پیسوں کی فکر نہ کریں۔ لیکن وہ نہ مانے۔ اس پر بابا جی نے حکم دیا تم ان کو دودھ دیا کرو۔ ان کے پیسے میں دونگا۔ چنانچہ دوسرے روز سے میں نے دودھ دینا شروع کر دیا اور آج تک دیتی رہی آج صبح میں اپنی نواسی کو ضرورت سے فارغ کرانے کے لئے باہر لائی۔ ابھی اس کو گھر میں بٹھایا ہی تھا کہ ایک بزرگ تشریف لائے۔ اور مجھے فرمایا ”لے مائی یہ تیرے دودھ کے روپے جو تو نے تاج الدین کے حکم سے سبحان الدین گارڈ کو دیا ہے۔ ان کے الفاظ سن کر میں نے جواب دیا میں بابا جی کے حکم سے دودھ

دے رہی ہوں۔ اور بابا جی کا وصال ہو گیا ہے میں نے بابا جی کو قرض معاف کر دیا ہے۔ مجھے اب یہ روپے نہیں چاہئے وہ بزرگ اصرار کرنے لگے تو میں نے ان سے عرض کیا؟ اگر آپ ضد کرتے ہیں تو یہ روپیہ بابا جی کی زمین کے لئے جو چندہ ہو رہا ہے اس میں دے دیں اس پر ان بزرگ کو جلال آ گیا اور انہوں نے جلال میں فرمایا ”یہ تیرے دودھ کی رقم ہے دامن پھیلا اور رقم لے لے میں بزرگ کے جلال سے ڈر گئی۔ اور دامن پھیلا کر روپے لے لئے رقم دے کر وہ بزرگ دو چار قدم آگے جا کر پھر لوٹے اور فرمایا ”مائی تیرے اور دو پیسے نکلتے ہیں وہ بھی لے لے، چنانچہ وہ دیکر فوراً غائب ہو گئے رقم کا حساب تو گارڈ صاحب رکھتے تھے۔ میں نے رقم گنی تو اسی روپیہ اور دو پیسے تھے۔ یکا یک مجھے خیال ہوا کہ گارڈ صاحب کو دودھ دینے کے بھید سے تو صرف بابا جی ہی واقف تھے اور یہ خود بابا جی ہی تھے میں نے نواسی کو تو گھر چھوڑ کر اور خود فوراً بابا جی کی درگاہ پر پہنچی مجھے اپنی بے وقوفی پر افسوس تھا کہ بابا جی میرے گھر آئے تھے۔ لیکن میں ان کو پہچان نہ سکی درگاہ پر گارڈ صاحب ملے۔ ان کو پورا واقعہ سنایا۔ گارڈ صاحب نے اپنے حساب کی کاپی دیکھی تو پورے اسی روپے دو پیسے کا حساب بنتا تھا گارڈ صاحب نے میرے خیال کی تائید کی۔

اس طرح سرکار بابا صاحب نے وصال کے بعد دودھ کے قرض کی رقم خود تشریف لا کر دودھ والی کو ادا کی۔

## دعائے جنازہ کے وقت زیارت راوی: مولوی محمود علی

یہ مولوی محمود علی صاحب کی خوش قسمتی تھی کہ دعائے جنازہ مبارک کی کرامت ان کے حصہ میں آئی۔ ان کا بیان ہے کہ جس وقت نیت کر کے ہاتھ باندھے ہیں تو دیکھا بابا صاحب میرے برابر دو قدم آگے کھڑے ہوئے ہیں۔ بار بار یہ خیال آتا رہا کہ جن کی دعائے جنازہ ادا کی جا رہی ہے وہ تو میرے ساتھ کھڑے ہیں چنانچہ مجھے فوراً قدم بوس ہو جانا چاہئے لیکن شریعت پر عمل کرتے ہوئے دعائے جنازہ ادا کی۔ سلام کے بعد وہاں بابا صاحب نہ تھے۔



## بابا صاحبؒ بمبئی میں

حضورؒ وصال کے دوسرے روز چوپاٹی بمبئی میں بہت سے حاجت مندوں کو نظر آئے۔ بہت سے حضرات قدم بوس ہو کر بامراد بھی ہوئے۔ بمبئی سے ایک صاحب نے ناگپور شریف آ کر منشی جمال الدین صاحب کو سنایا۔ میں نے بابا کی قدم بوسی ایک ہفتہ قبل بمبئی چوپاٹی پر کی۔ اس کے بعد یہاں حاضر ہوا ہوں۔ وصال کے بعد سے لے کر کچی طلب رکھنے والوں کے لئے آج بھی سرکارؒ برابر کرم فرما رہے ہیں۔ کراچی لاہور، رتھک اور دیگر مقامات کے واقعات اذکار میں شامل ہیں۔

## حضور کی جھلک بعد وصال

قاضی امین الدین صاحب تاجی جن کی جھونپڑی حضرت قاضی باباؒ کے برابر تھی وصال کے بعد بھی شکر درہ میں مقیم تھے بابا صاحبؒ کے وصال کے دسویں روز تاج آباد شریف گئے سرکار کے روضہ مبارک سے تھوڑے فاصلہ پر کھڑے ہو کر حضورؒ سے رجوع کیا۔ اور کہا کہ سرکارؒ آپ شکر درہ سے یہاں تشریف لے آئے۔ اور دوسرے خادم حضرات بھی یہاں آ کر آباد ہو گئے ہیں۔ میں ہی آپ کے حکم سے مہاراجہ کا ملازم ہو گیا تھا۔ اب میرے لئے کیا حکم ہے اگر اجازت ہو تو میں بھی یہاں آ کر آباد ہو جاؤں۔ یہ دل میں عرض کر رہے تھے کہ اتنے میں کریم پاشا عرف اللہ کریم جن کا ذکر آگے آئے گا۔ تشریف لائے اور فرمانے لگے تجھے بنگلہ میں رہ کر راجہ کو سلام کرنے کا حکم ہے لال بنگلہ سے ابھی اللہ کا پیارا اٹھا نہیں۔ چنانچہ حضرت امین الدین صاحب تاحیات حضورؒ کے چلہ شریف شکر درہ ہی میں رہے۔

کرامات و تصرف اولیاء کے زیادہ ہوتے ہیں۔

پس پردہ یہ جلوے بھی خدا کے زیادہ ہوتے ہیں۔

## حاجی محمد عثمان پر کرم

حاجی عثمان صاحب کا مختصر ذکر اس کتاب میں موجود ہے ان کے دوست حاجی مقبول احمد

نے ان کی پریشانی کو دیکھتے ہوئے بابا صاحب کی طرف رجوع کرایا۔ یہ صدق دل سے رجوع ہوئے

ساری پریشانیاں دور ہو گئیں۔ اور سرکارؒ نے کرم فرمایا۔ آج بھی ان پر کرم کی بارش ہو رہی ہے۔ انہوں نے کرم کے واقعات سنائے ہیں جو پیش کر رہا ہوں۔

(قاضی محمد علی تاجی)

حاجی عثمان صاحب فرماتے ہیں یہ واقعہ ۱۹۷۸ء کا ہے میں ان دنوں بہت پریشان تھا روزانہ کوئی نہ کوئی بات بگڑتی رہتی تھی۔ میرے ایک دوست حاجی مقبول احمد تاجی نے بابا صاحب کی شبیہ مبارک دکھا کر بتایا کہ آپ بھی بابا صاحب کی طرف رجوع ہو جائیں۔ بابا صاحبؒ کی کچھ کرامات کا ذکر پہلے ہی سن چکا تھا میرے دل کو یہ بات بہت اچھی لگی اور میں نے بابا صاحب کو دل میں مخاطب کر کے عہد کیا۔ کہ اگر میں ان تمام پریشانیوں سے نجات پا گیا تو ناگپور شریف میں بابا صاحب کے دربار میں حاضری دوں گا۔ اور چادر پیش کروں گا۔ بابا صاحب کا کچھ ایسا کرم ہوا۔ کہ تقریباً چھ ماہ میں ساری پریشانیاں دور ہو گئیں اور میں نے ناگپور شریف جانے کی تیاری شروع کر دی۔ جس دن میں ریل میں سوار ہونے والا تھا۔ اسی شب بابا صاحب کی زیارت خواب میں ہوئی۔ آپ نے ایک چابی دی اور کہا جاوہ ہوائی جہاز کھڑا ہے میں نے چابی لے لی اور ہوائی جہاز کی جانب چل پڑا۔ جب میں جہاز کے قریب پہنچا تو دیکھا کہ یہ ایسا جہاز ہے جو برٹش کے دور میں اڑا کرتا تھا۔ اور اس پر ایک ملٹری پائلٹ کھڑا ہے۔ میں نے جہاز کی چابی اسے دے کر کہا کہ چلو اڑو۔ اور میں سوار ہو گیا۔ جب جہاز اڑا تو ناگپور شریف میں دربار تاج الاولیاء کے چاروں طرف طواف کرنے لگا میں اچھی طرح جہاز پر بیٹھے ہوئے دیکھتا رہا کیونکہ جہاز بالکل ہی نیچی پرواز کر رہا تھا۔ اور میری آنکھ کھل گئی دوسرے دن میں ریل گاڑی میں سوار ہو کر بمبئی ہوتے ہوئے ناگپور شریف پہنچا تو جیسا خواب میں دیکھا تھا اسی طرح پایا میں نے چادر پیش کی اور دل میں کہا کہ انشاء اللہ تعالیٰ اگلے سال بھی حاضری دوں گا۔ اور جب میں دوسرے سال ناگپور شریف جانے کے لئے تیار ہوا تو پھر اسی رات میں بابا صاحبؒ کی زیارت ہوئی اس دن آپ آرام فرماتے تھے۔ اور میں آپ کے پائے مبارک دبار ہا تھا۔ بابا صاحبؒ کھڑے ہوئے اور ہاتھ پکڑ کر کہا چلو میں ان کے ساتھ چل دیا۔ ایک بہت ہی وسیع و عریض میدان میں پہنچ گئے اور



میری آنکھ کھل گئی۔ جب میں خواب سے بیدار ہوا تو میرے دل میں بدگمانی ہوئی کہ بابا صاحب کی شبیہ مبارک تو ایسی نہیں ہے یہی وہم میرے دل میں چٹکیاں لیتا رہا۔ بعد میں ناگپور شریف پہنچا حسب دستور میں نے ہوٹل میں قیام کیا اور نہادھو کر حاضری کے لئے چل پڑا تو سب سے پہلے میں نے کامٹی میں اماں جی کے یہاں حاضری دی اور بس میں بیٹھ کر شکر درہ ناگپور شریف سرکار کے چلہ شریف پر حاضری کے لئے پہنچا جہاں پر بابا صاحب کے تبرکات رکھے ہوئے ہیں۔

اسی دیوار پر دو تصویریں لگی ہوئی تھیں جیسے ہی میری نظر تصویر پر پڑی ایک عجیب سی کیفیت مجھ پر طاری ہو گئی۔ اس لئے جس شکل میں زیارت ہوئی تھی جس سے مجھے یہ خیال پیدا ہوا تھا کہ یہ بابا صاحب نہیں یہ وہی شبیہ تھی دونوں خوابوں میں بابا صاحب نے کرم فرمایا دونوں ہی شکلوں میں آپ کی شبیہ وہاں موجود تھیں۔ ایک جوانی اور ایک موجود شبیہ مبارک سے پہلے کی تھی یا یوں سمجھ لیں۔ دوسری تصویر میں بابا صاحب کچھ دبلے اور کچھ بال سفید تھے تصویر دیکھ کر جو کیفیت پیدا ہوئی اسے سپرد قلم کرنا میرے بس کی بات نہیں اور اب جب بھی میں اس واقعہ کو یاد کرتا ہوں۔ اسی کیفیت سے دوچار ہوتا رہتا ہوں۔

### زہر بھی امرت بن گیا

حاجی اسماعیل شکور صاحب یوسفی تاجی حضرت مولانا عبدالکریم شاہ صاحب تاجی المعروف بابا یوسف شاہ سے بیعت ہیں اشاک اکیچنج میں ان کا دفتر ہے۔ ان کی گفتگو سے یہ بات واضح ہوتی ہے کہ بابا صاحب کے در کے علاوہ کسی اور در پر نہیں جاتے۔ ”یک در گیر محکم گیر“ پر عمل پیرا ہیں سرکار تاج الاولیاء انہیں اپنے کرم سے نوازا رہے ہیں پچھلے سالوں میں دو مرتبہ دربار تاج الاولیاء ناگپور شریف حاضری دے چکے ہیں پہلی حاضری میں جو خصوصی کرم ہوا اس کا اظہار اماں صاحبہ (کامٹی شریف) کے خادم بابو بھائی نے انکی دوسری حاضری میں حاجی صاحب کے اصرار پر بیان کیا وہ حاجی صاحب کی زبانی پیش قارئین ہے۔

(قاضی محمد علی تاجی)

میں اپنی پہلی حاضری میں اماں صاحبہ کے مزار مبارک پر حاضر ہوا وہاں کے خادم بابو بھائی چادر مبارک نکال رہے تھے اس میں سے جو انڈے گرے ان کو تبرک سمجھ کر کھالیا۔ کچھ دیروہاں حاضر رہ کر پھر واپس دربار تاج آباد شریف شکر درہ شریف حاضری دے کر واپس کراچی آ گیا۔ دوسری مرتبہ ۱۹۸۵ء میں اپنی اہلیہ کے ہمراہ حاضری کے لئے گیا جب کامٹی شریف اماں صاحبہ کے مزار مبارک پر حاضر ہوا تو خادم بابو بھائی نے تعجب سے دیکھا اور مجھے دیکھ کر بہت خوش ہوئے فاتحہ کے بعد مجھ سے کہنے لگے تم پر بابا سرکار کا خصوصی کرم ہے تمہارے ساتھ ایسا خصوصی واقعہ ہوا ہے جو میں بتا نہیں سکتا اس پر ہم دونوں میاں بیوی نے ان کو واقعہ بیان کرنے پر مجبور کیا تو انہوں نے بتایا کہ پچھلی حاضری میں جو چادر سے انڈے نکلے تھے جو تم نے کھائے تھے جیسے ہی تم نے انڈے کھائے میں دیکھ کر بے حد پریشان ہو گیا کہ یہ شخص پاکستان سے حاضری دینے آیا ہے اور یہاں چھپکلی کے انڈے کھا گیا اب تھوڑی ہی دیر میں اس کا زہر اثر کرے گا اور یہ ختم ہو جائے گا۔ بابا صاحب اپنا خصوصی کرم فرمائیں۔ تم کافی دیر بیٹھے اور یہاں سے ناگپور شریف روانہ ہو گئے اس وقت بھی یہ سوچتا رہا کہ پتہ نہیں کس وقت زہر اپنا اثر دکھائے اس کے بعد تمہاری کوئی خبر نہیں ملی آج تمہیں زندہ سلامت دیکھ کر میں بہت خوش ہوں کہ سرکار نے ان زہریلے انڈوں کو تمہارے لئے امرت بنا دیا یہ سن کر میں نے بابو بھائی سے کہا بابو بھائی میں نے وہ انڈے تو سرکار کا عطیہ سمجھ کر کھائے تھے خدا گواہ ہے کہ نہ مجھے اس وقت کوئی تکلیف ہوئی اور نہ اس کے بعد میں تو یہ سمجھتا ہوں کہ مجھ میں کوئی خرابی پیدا ہونے والی ہوگی اس کو سرکار نے زہر سے ختم کر دیا۔

### کرم کی بارش

کراچی کے ایک فیشن ایبل اور مادی ضروریات سے آراستہ علاقہ ڈیفنس سوسائٹی کے ایک بنگلہ میں ایک ایسی خاتون کا قیام ہے جو خود بھی اور ان کے شوہر بھی نہایت نیک عبادت گزار اور بزرگان دین اور اولیاء اللہ کے سچے عاشق ہیں یہ بنگلہ محمد موجود صاحب کا ہے آپ P.I.D.C اور اس کے بعد پاک ایران ٹیکسٹائل میں اعلیٰ عہدہ پر فائز رہے آپ کی اہلیہ محترمہ عطیہ صاحبہ ہیں عطیہ صاحبہ



ہر ہفتہ اپنی قیام گاہ پر ایک نورانی محفل کا اہتمام فرماتی ہیں اس محفل میں محترمہ اپنے پیران عظام اور حضرت بابا صاحب کی نذر پیش کرتی ہیں اور خصوصی دعا فرماتی ہیں بزرگان عظام اور سرکار تاج الاولیاء کے کرم سے آپ کی پُر خلوص دعائیں قبول ہوتی ہیں۔ محفل والے کمرہ میں سرکار تاج الاولیاء کی شبیہ مبارک آویزاں ہے جس پر محترمہ عطیہ صاحبہ پھول بھی پیش کرتی ہیں۔ کریم بابا صاحب کے بقول ان پر سرکار بابا صاحب کے کرم کی بارش ہو رہی ہے جس سے کراچی کے حضرات مستفیض ہو رہے ہیں جن دنوں کریم بابا صاحب کراچی تشریف لائے تھے۔ محترمہ نے کئی بار ان کو اپنی قیام گاہ پر مدعو کر کے خصوصی محافل منعقد کیں خود بھی کئی بار ان سے ملنے دربار تاج الاولیاء میں تشریف لائیں اور اپنی صاحبزادی کو حضرت قبلہ سے بیعت بھی کرایا۔ میری دعا ہے کہ سرکار تاج الاولیاء اپنے کرم سے ان کے تمام اہل خاندان کو نوازیں آمین۔ (قاضی محمد علی تاجی)

مولانا ذہین شاہ صاحب یوسفی تاجی نے بابا صاحب کی اسی شان پر اپنی منقبت..... بابا تاج دین میں کیا خوب کہا ہے۔

### بابا تاج الدین

سوا لاکھ اولیاء اللہ بنائے۔ وہ ہفت اقلیم کے سلطان آئے  
نئی شانیں ادائیں ہیں نرالی۔ وہ سرتاپا مثال بے مثالی  
نہ دیکھا تھا جو دنیا نے دکھایا۔ نہ آیا تھا کبھی جو دور آیا  
میرے بابا نے تقدیریں بدل دیں۔ بہت اسماء کی تاثیریں بدل دیں  
خدا کن ان لبوں سے کہہ رہا ہے۔ یہاں دریائے وحدت بہہ رہا ہے  
جو کہتے ہیں وہ ہوتا جا رہا ہے۔ بشر کے روپ میں حاکم خدا ہے  
زمانہ گرد ان کے گھومتا ہے۔ فلک ان کے قدم چومتا ہے  
مدار مرکز عالم یہی ہیں۔ مراد عالم و آدم یہی ہیں  
قدم جولاں ہیں ہر دم لامکاں میں۔ عیاں ہے جسم ان کا جان جاں میں



خصوصی شبیہ مبارک بابا صاحب

منجانب: چودھری محمد یسین تاجی، لاہور





بائیں طرف چودھری خالد نعیم تاجی۔ چودھری محمد یسین تاجی (معتوق تاج الاولیاء) آخر  
میں چودھری ثاقب تاجی انکے برابر چودھری شوکت نعیم تاجی لاہور

## چودھری محمد یسین (معتوق تاج الاولیاء)

از میر محمد المعروف قاضی محمد علی تاجی

آپ کا قیام کنہال ویلا ہور میں تھا۔ آپ نے یسین گروپ آف انڈسٹریز قائم کی۔ اذکار تاج الاولیاء کے تین ایڈیشن شائع ہو چکے تھے۔ چوتھے کی تیاری مکمل ہونے والی تھی کہ آپ کے منیجر بٹ صاحب کا خط ملا کہ ہمارے ایم۔ ڈی چودھری یسین صاحب ہزار دو ہزار اذکار اپنے خرچ پر شائع کرانا چاہتے ہیں (میرا ان سے کوئی تعارف نہ تھا) خط و کتاب شروع ہوئی اور انہوں نے ایک ہزار اذکار کا آرڈر دیا۔ جو میں شائع کر کے بذریعہ ریل لاہور لیکر گیا۔ جانے سے قبل میں نے سرکار بابا صاحب کے اشارہ پر انکو معتوق تاج الاولیاء کا خطاب اور انکو اور انکے ایک دوست حفیظ اللہ صاحب تاجی کو بابا سرکار دامن تمہا کرا جازت خلافت بھی سلسلہ تاجیہ کی عطا کی آپ نے اپنے مکان کے سامنے والی لین کے آخر میں بہت شاندار مسجد تعمیر کروائی اور ملتان روڈ پر اپنے مشترکہ باغ کا نام تاج نگر رکھا۔ وہاں آپ سرکار دو عالم صلی اللہ علیہ وسلم کی جشن عید میلاد النبی اور سرکار تاج الاولیاء کا سالانہ عرس شاندار طریقہ پر منایا کرتے تھے۔ اور انکی خواہش تھی کہ یہاں میں تاج انجمن گنگ یونیورسٹی قائم کرنا چاہتا ہوں لیکن وہ خواہش پوری نہ ہو سکی۔ مجھ عاجز اور میری اہلیہ سے بے حد محبت کرتے تھے اور بے حد احترام بھی مجھ سے یہ طے کیا تھا کہ بابا صاحب کا عرس مبارک میں کراچی میں مناؤں اور عید میلاد النبی تاج نگر میں چنانچہ ہر سال میں آتا ہوں۔ انہوں نے بھی ۳ چار بار دربار تاج الاولیاء کراچی حاضری دی آخر بار خصوصی طور پر مجھ سے ملنے دربار آئے دو گھنٹہ کی نشست رہی ۵ بجے رخصت ہو کر ۷ بجے کی فلائٹ سے لاہور روانہ ہوئے مجھے کراچی میں بتایا تھا کہ اکثر سانس رکنے کی شکایت ہو رہی ہے۔ علاج جاری ہے۔ گھر میں اسی روز رات کو وہی تکلیف ہوئی تازہ وضو کر کے غسل خانہ سے نکل رہے تھے کہ گر کر وصال ہو گیا۔ اہلیہ بے حد رونے اور گڑ گڑانے لگیں سرکار بابا صاحب سامنے آگئے اور فرمایا اسے میں بہت چاہتا ہوں اسلئے لے جا رہا ہوں۔ اہلیہ نے فرمایا میرا کیا ہوگا فرمایا ٹھیک ہو جائیگا۔



اس طرح معشوق کی بھی تصدیق ہوگئی۔ آپ نہایت ہی محیر اور روحانیت سے بھی بھرپور شخصیت کے مالک تھے۔ تاج نگر ہی میں میرے ایما پر تدفین ہوئی۔ اذکار کا پانچواں ایڈیشن لاہور میں چھپوانے کے لئے تمام ذخیرہ مجھ سے لے لیا تھا لیکن وصال ہو گیا جس کی وجہ سے دو سال بعد میں نے وہ ذخیرہ واپس لے لیا۔ لیکن انکی بھانجی جن کو میں نے ان سے بیعت کرایا تھا۔ انکے دو بیٹے ایک بیٹی اور انکے شوہر چودھری اظہر حسین تاجی سلسلہ میں داخل ہیں انکے بڑے بیٹے عامر تاجی نے وہ ذخیرہ مجھ سے لے لیا کہ یہ کام میں کراؤنگا چناچہ اسنے پانچ ہزار دیکر لاہور میں کمپوزنگ کرائی لیکن وہ ٹھیک نہیں تھی اسلئے میں نے تاج پرنٹرز کراچی سے کمپوزنگ کروائی اسکی کمپوزنگ مکمل ہوگئی ہے انشا اللہ پانچواں ایڈیشن جلد مخلوق تک پہنچ جائیگا۔ سرکار تاج الاولیاء عامر تاجی انکے بہن بھائی اور والدین کو دینی و دنیاوی دولت۔ عزت۔ شہرت۔ صحت۔ خلوص و محبت سے نوازیں آمین۔ یہ بھی دعا ہے کہ یسین گروپ آف انڈسٹریز قائم و دائم رہے اور بالکل اس طرح خلوص و محبت سب ملکر اسکو چلائیں آمین۔

### تاج نگر لاہور

اس ذات پاک کا شکر گزار ہوں کہ اس نے مجھ جیسے خطا کار اور بیچ مدان جس کے پاس سوائے در ماندگی و بے چارگی کے کچھ بھی نہیں۔ یہ اس کی عنایت اور بندہ پروری ہے کہ اس نے بکمال شفقت حضور مرشدنا و مولانا امام اولیاء حضرت بابا سید محمد تاج الدین حسنی و حسینی اویسی، قادری، چشتی، نقشبندی سہروردی کی کرامات تحریر میں لانے کے لیے اس ذرہ بے مقدار کو نوازا۔ حالانکہ اس شہنشاہ ہفت اقلیم کے واقعات زندگی لکھنا جن کا خود یہ فرمان ہے کہ میرے حالات لکھنے کے لیے دنیا کے درختوں کی قلمیں اور تمام سمندروں کا پانی بھی کافی نہ ہوگا لیکن بقول ناشر (اذکار تاج الاولیاء) کہ سرکار نے قلم میرے ہاتھ میں دے رکھا ہے۔ اور خود ہی لکھوار ہے ہیں۔ اس عاجز بندے سے بھی سرکار ہی لکھوار ہے ہیں۔ بابا گلزار جن کو سرکار کی زیارت ہوئی میں ان آنکھوں کے قربان ان پر کرم اور پھر مجھ عاجز پر بھی کرم فرمایا اس مرد خدا نے۔ جس کے لیے دل سے یہ آواز آرہی ہے۔

تری مجلس ! مجلس اللہ تھی  
یہ عالم دنیا جہان گمراہ بھی  
مجمع البحرین تجھ سا بعد ازاں  
گردش دوراں نے دیکھا تھا کہاں

بھیلون لوٹا ہر تاج، باطن مہاراج، ظاہر دین، باطن حق الیقین، سچ ہی سچ، حق ہی حق، اب تاج نگر کے واقعات پیش قارئین ہیں۔

لاہور سے ۲۸ کلومیٹر "ملتان روڈ پر بابا جان سیدنا تاج الدین ناگپوری کے نام پاک سے منسوب یہ نگری پہلے تو "جھلار امرتسریاں" کہلاتی تھی لیکن اس کے بعد اسے "تاج نگر" بننے کا شرف حاصل ہوا۔ عید میلاد النبیؐ اور سالانہ عرس پاک سیدنا تاج الدین ناگپوریؒ یہاں منعقد ہوتے ہیں۔ دیہاتی ماحول میں شہری دوست احباب بھی لاہور سے تشریف لاتے ہیں۔ خوب رونق ہوتی ہے۔ عرس ہائے پاک ہی کے لیے یہاں بھیڑوں کا ریوڑ پال رکھا تھا۔ اور اس کی نگہداشت بابا گلزار کے سپرد تھی۔ یہ بڑا ہی سادہ لوح اور مخلص انسان تھا۔ جس نے تقریباً ۱۵ سال سارا کام فی سبیل اللہ ہی کیا۔ اس کی کئی بار بابا جان سیدنا تاج الدین ناگپوریؒ سے تاج نگر باغ میں سیر کرتے ہوئے ملاقات ہوئی۔ تبرکات ایک ملاقات کا ذکر پیش خدمت ہے۔

### اور کیڑے مر گئے۔ راوی: بابا گلزار۔

ایک دفعہ جب بابا جان سیدنا تاج الدین ناگپوریؒ کو تاج نگر باغ میں ٹہلتے دیکھا تو میں ان کے قریب پہنچا اور عرض کیا بابا جان یہ بھیڑیں ہم نے آپ کے عرس پاک کے لیے پال رکھی ہیں۔ موسم کی خرابی کے باعث ان کے سموں میں کیڑے پڑ گئے ہیں۔ انہیں بڑی شدت کی تکلیف ہے۔ آپ ہی فرمائیں میں کیا کروں؟ بابا جان نے سموں کے تیل میں چند اشیاء ملا کر لگانے کے لیے فرمایا۔ چنانچہ صبح اٹھتے ہی یہ محلول تیار کر کے تمام بھیڑوں کے سموں پر لگا دیا گیا۔ شام تک بھیڑوں کو اس موذی مرض سے نجات مل چکی تھی۔ اور میری خوشی کی کوئی انتہاء نہیں تھی کہ بابا جان کے فرمان کے مطابق بھیڑوں کی تکلیف چند گھنٹوں میں رفع ہوگئی۔



## کھیتوں کا سیراب کرنا

ایک تاجیہ محفل میں محمد ظفر صاحب خلیفہ حکیم محمد دین صاحب (عقب لاہور ہوٹل، لاہور) نے اجازت طلب کی کہ جو کچھ انہوں نے دیکھا ہے وہ بیان کرنا چاہتے ہیں۔ فرمانے لگے میں نے تاج نگر میں امرتسری جھلار کے راہٹ کی گدی پر بابا جان سیدنا تاج الدین ناگپوری کو بیٹھے دیکھا۔ دونیل اس راہٹ کو چلا رہے تھے کیا دیکھتا ہوں پانی بجائے نشیبی زمین کی طرف جانے کے آسمان کی طرف اٹھ رہا ہے۔ میں نے بابا جان کے پاس پہنچ کر اپنی حیرت کا اظہار کیا اور عرض کیا بابا جان! یہ پانی آسمان کی طرف اٹھ رہا ہے۔ بابا جان فرمانے لگے۔ ”میں یسین کے کھیتوں کو سیراب کر رہا ہوں۔“ اللہ اکبر یہ ہے شان میرے بابا جان کی۔ اپنے ادنیٰ ترین بچوں کی روحانی پرورش کس طرح فرماتے ہیں۔

شرم سارم چونکہ من بندہ غلیظ یا حفیظ یا حفیظ یا حفیظ

چودھری محمد یسین تاجی (معشوق شہنشاہ ہفت اقلیم) جو ایک عرصہ سے سرکار تاج اولیاء کی نذر نیاز اپنے باغ جس کا نام چودھری صاحب نے تاج نگر رکھا ہے کر رہے ہیں اس عاجز نے بھی چودھری صاحب کے ہمراہ وہاں جا کر زیارت کی ہے۔ وہاں سرکار کی آمد ہوتی ہے۔ جس کی وجہ سے نور برستار ہوتا ہے۔ میرا تعارف چودھری شوکت صاحب کے ذریعے چودھری صاحب سے ہوا۔ پہلی ہی ملاقات میں یہ خوشبو محسوس ہو گئی تھی کہ یہ تو میرے آقا و مولا کے معشوق ہیں۔ اس کے بعد اذکار کے تیسرے ایڈیشن کے متعلق آپ نے جو لکھا ہے کہ چوتھے ایڈیشن کی دو ہزار کتابیں چاہئیں۔ اس کی تیاری شروع کر دی ہے لیکن اس سلسلے میں چودھری صاحب نے جن حفیظ پلٹن تاجیہ کا تعارف کرایا اس سے دل کی کلی کھل گئی۔ میرے آقا کے ولی کہاں کہاں اور کس کس روپ میں سرکار کے مشن کی تبلیغ کر رہے ہیں۔ یہ تو سرکار ہی جانتے ہیں۔ اور سرکار ہی کے تصرف سے حفیظ اللہ ظفر تاجی (حفیظ پلٹن تاجیہ) سے بھی تعارف ہو گیا۔ اور آپ ہی کی نورانی تحریر میں تاج نگر کے معشوق تاج اولیاء پر کرم کے اور خود حفیظ پلٹن تاجیہ پر کرم بلائے کرم کے واقعات پیش قارئین ہیں۔ اس ایڈیشن کی ایک ہزار کتابیں شائع کروادی ہیں۔ (محمد علی تاجی)

## اعتراف

محترمی قبلہ جناب قاضی محمد علی تاجی صاحب۔ دام اقبالہ  
السلام علیکم!

گرامی نامہ موصول ہوا۔ پڑھ کر از حد خوشی ہوئی کہ سرکار تاج اولیاء میرے بابا جان کی چوتھے ایڈیشن کی طباعت ہو رہی ہے۔ بندہ بالاضرور دو ہزار کتابیں حاصل کرنا چاہتا ہے۔ اور اس کار خیر میں آپ کے توسط سے ہی یہ کام ہو جائے تو بڑا اچھا ہے۔ اس کے متعلق مطلع فرمادیں کہ کیسے کرنا ہوگا تاکہ انتظام ہو جائے۔ میرا نام آنا ضروری نہیں ہے۔ مقصد صرف کتابیں حاصل کرنا ہے۔ تاکہ بابا جان کے چاہنے والوں تک ان کی عظمت کو اور بھی اجاگر کیا جاسکے۔  
تاج نگر لاہور کے زیر عنوان پہلی کھیپ پیش خدمت ہے۔

راقم میرے بڑے اچھے دوست و محسن جناب حفیظ اللہ ظفر صاحب مستند ولی اللہ ہیں۔ مہر بندہ کے سامنے لگی۔ آپ ریلوے میں اکاؤنٹنٹ ہیں۔ بابا جان سے بڑے متاثر ہیں اور متواتر فیض یاب ہیں۔ ان کے اپنے ہی قلم سے ان کی نوشت حاضر ہے۔ بندہ خود بھی تاج نگر لاہور کی چند ایک گزارشات پہلے ہی پیش خدمت کر چکا ہے۔ باقی اس کی تدوین آپ خود ہی کر لیں گے تاکہ کتاب کا جو اسٹینڈرڈ آپ کے ہاں ہے اس کا خیال رکھا جاسکے۔ حفیظ صاحب نے تو اچھا لکھا لیکن مجھے اردو میں لکھنا ذرا دشواری پیش کرتا ہے۔ چونکہ آپ خود اس کی حسب ضرورت تصحیح و تدوین فرمائیں گے تو میرے عیب بھی چھپ جائیں گے۔ باقی رہا میرے بابا جان کا تو کوئی جواب ہی نہیں ہر وقت ہر گھڑی پیار ہی پیار ملتا ہے اور قسم با خدا ہم جیسا خوش قسمت بھی شاید ہی کوئی ہو۔ بندہ چند دنوں کے لیے اسلام آباد جا رہا ہے۔ وہاں انشاء اللہ فرصت میسر آجائے گی اور چند واقعات قلمبند کر کے جلد ہی ارسال کردوں گا۔ 2000 کتابوں کے متعلق جو بھی تخمینہ ہو تحریر فرمادیں بندہ اپنی اولین فرصت میں ارسال کر دے گا۔ ایک ہزار کا تخمینہ روانہ کر دیا۔

باقی یہاں اور تاج نگر میں ہر طرح سے خیریت ہے رونق ہی رونق ہے بابا جان بے کرم سے۔ شوکت بھائی حال ہی میں اپنی نئی کوٹھی میں منتقل ہو گئے ہیں جو میرے قریب ہے۔ آپ کو اکثر



یاد کرتے ہیں اور سلام پیش کرتے ہیں۔ شوکت بھائی بڑے اچھے تاجی ہیں۔ ماشاء اللہ پیار والے انسان!

ہم سب کے لیے دعا فرمادیں کہ یہ پیار اور بھی بڑھتا جائے اور میرے بابا جان کی شان میں بلندیاں ہی بلندیاں ہوتی چلی جائیں۔ کیا خوش قسمتی ہے ہماری اللہ اکبر یہ سب صدقہ نبی محترم ﷺ ہے۔

فقط

احقر تاجی

محمد یسین چوہدری

بِسْمِ اللّٰهِ الرَّحْمٰنِ الرَّحِیْمِ ط

حفیظ اللہ ظفر (حفیظ پلٹن تاجیہ)

حسب معمول ایک دن جناب چوہدری محمد یسین صاحب کی خدمت میں حاضر ہوا تو آپ نے فرمایا کہ کراچی سے پیغام آیا ہے کہ اعلیٰ حضرت سیدنا تاج الدین علیہ الرحمۃ کے بارے میں کچھ یادداشتیں جو حال پر مبنی ہوں طباعت کے لیے ارسال کی جائیں۔ تاکہ انہیں کتاب کی صورت میں منظر عام پر لایا جائے۔ جناب چوہدری صاحب نے مجھے کچھ واردات زیر قلم لانے کے لیے فرمایا یہ سن کر میں انکار تو نہ کر سکا مگر ایک گہری سوچ میں ڈوب گیا کہ میں اور فتانی الوجود فتانی اللہ بقا باللہ سیدنا تاج الدین علیہ الرحمۃ کے متعلق کچھ واردات قلمبند کروں یہ مجھ سے نہیں ہو سکتا کیونکہ کہاں شہنشاہ اور کہاں آپ کے در کے گداؤں کا گدا۔ راہرو راہ فنا۔ متلاشی اسرار و بقا۔ یہ دو متضاد باتیں ہیں کیونکہ یہ سب کچھ تو آپ کے کرم سے ہی ہو سکتا ہے۔ حقیقت حال بھی یہی ہے کہ نہ میں عالم نہ میں فاضل نہ گن میں وچ کوئی صدقہ ہے مرشد سوہنے دانظر کرم دی ہوئی

آپ کے متعلق بہت سی کتابیں لکھی گئیں اور بہت سے واقعات زیر قلم لائے گئے مگر پھر بھی یہ تشنگی دور نہیں ہوئی سچ تو یہ ہے کہ تاقیامت یہ تشنگی بڑھتی ہی جائے گی۔ اللہ کرے سب کو یہ تشنگی

نصیب ہو بس ایک عرض کرتا ہوں کہ جسے بھی یہ موقع میسر آیا اس کے بھاگ جاگ پڑے اس کا دین سنور گیا اور اسے سکون قلب نصیب ہو گیا کیونکہ بقول اقبال

دو عالم سے کرتی ہے بیگانہ دل کو عجب چیز ہے لذت آشنائی  
بات سے بات نکلتی ہے اور بات سے ہی بات بنتی ہے۔ اور بات بھی کسی بات والے کی  
ہو تب بات بنتی ہے کیونکہ

بات کوئی خود بخود بنتی نہیں

بن بجائے بنسری بجتی نہیں

دل سے جو بات نکلتی ہے اثر رکھتی ہے

پر نہیں طاقت پرواز مگر رکھتی ہے

اس کی رحمت بہانے ڈھونڈتی ہے جس طرح رات کے بعد دن، غم کے بعد خوشی، گرمی کے بعد سردی اور خزاں کے بعد بہار آتی ہے بعینہ جب لوگوں میں بے راہ روی عام ہو جاتی ہے ظلم و بربریت کا دور دورہ ہو جاتا ہے تو اس خطہ میں کوئی نہ کوئی شخصیت حضور صلی اللہ علیہ وآلہ وسلم کی غلامی کا طوق پہنے عالم لاہوت سے عالم ناسوت میں نمودار ہوتی ہے۔ جو بھولے بھٹکے انسانوں کا رشتہ نور مصطفائی سے جوڑنے اور نور کبریائی سے منسلک کرنے میں ممد ثابت ہوتی ہے۔

ایسی ہی ایک ہستی ناگپور میں سیدنا بدر الدین علیہ الرحمۃ کے ہاں تولد ہوئی جس کے متعلق کوئی نہیں جانتا تھا کہ یہ پھول اپنی خوشبو سے نہ صرف ہندوستان بلکہ دنیا بھر کو معطر کرے گا۔ کوئی نہیں جانتا تھا کہ یہ چاند اپنی روشنی سے صراط مستقیم کی نشاندہی کرے گا۔ کوئی نہیں جانتا تھا کہ یہ بچہ مستقبل میں دکھیا دلوں کی ڈھارس بندھائے گا۔ بے راہ لوگوں کو راہ راست پر لائے گا۔ اور اپنے علم لدنی سے بے قرار دلوں کو قرار دے کر انہیں باکمال بنائے گا۔

یہ عظیم ہستی، یہ فہیم ہستی، یہ حکیم ہستی، یہ مقیم ہستی سیدنا تاج الدین علیہ الرحمۃ الحسینی والחסینی کے روپ میں ظاہر ہوئی جن کی نہ صرف ولادت باسعادت سے وصل بالحق تک بہت سی کرامتیں ظہور پذیر ہوئیں بلکہ یہ فیض جاری و ساری ہے اور رہتی دنیا تک جاری رہے گا۔ صرف



تعلق جڑنے کی بات ہے۔ جب یہ تعلق باللہ فی اللہ ہوتا ہے اور کرم ہو جاتا ہے تو بھرم کھل جاتا ہے۔ آشنائی سے شناسائی ہو جاتی ہے۔ ایسے ہی شناسائی کے چند واقعات زیر قلم لانے کی جسارت کرتا ہوں۔

### مدینہ کی حاضری

راقم ایک دن تصوف کی ایک کتاب پڑھ رہا تھا جس میں درج تھا کہ کامل مرشد ایک نگاہ سے ہی انسان کو دوری سے حضوری میں لے جاتا ہے اس سلسلہ میں مولانا روم رحمۃ اللہ علیہ فرماتے ہیں۔

یک زمانہ صحبت با اولیاء  
بہتر از صد سالہ طاعت بے ریا  
اولیاء راہست قدرت از الہ  
تیر جستہ باز گردانند زراہ

اس سوچ نے میرے دل پر ایسا اثر کیا کہ میرے دل کا تار تار کھو گیا اور میں پریشانی کے عالم میں کتاب چھوڑ کر لیٹ گیا اور حسب معمول ذکر و فکر میں مشغول ہو گیا۔ کچھ دیر بعد مجھے نیند آگئی اتنے میں کیا دیکھتا ہوں کہ حضور سیدنا تاج الدین علیہ الرحمۃ تشریف لائے۔ آپ گھوڑے پر سوار تھے بہت سے لوگ ساتھ ساتھ پیدل چل رہے تھے کانوں میں آواز آرہی تھی کہ آؤ مدینہ جانے والے بابا جان کا قافلہ جارہا ہے۔ موقع کو غنیمت سمجھتے ہوئے میں جلدی سے اٹھا اور قافلے کے ساتھ ہو لیا۔ راستے میں پہاڑ بھی آئے دریا بھی اور خاص طور پر ریگستان بھی۔ مگر سمجھ نہیں آتی کہ یہ سفر ٹیلہ در ٹیلہ کیسے طے ہوا۔ تھکن بھی نہیں ہوئی اور ہم منزل مقصود تک پہنچ گئے۔ حالانکہ قافلے میں سیدنا تاج الدین علیہ رحمۃ کی ہمراہی تھی مگر وہاں پہنچ کر دیکھا تو۔ آپ پہلے ہی وہاں موجود تھے اور آپ کی حالت حضوری کی تھی۔

### خط کا دکھانا

ذات حق کا فرمان عالی شان ہے کہ جو میرا ہو جاتا ہے میں اس کا ہو جاتا ہوں میں اس کی زبان بن جاتا ہوں جس سے وہ بولتا ہے۔ میں اس کے کان بن جاتا ہوں جس سے وہ سنتا ہے میں اس کی آنکھ بن جاتا ہوں جس سے وہ دیکھتا ہے۔ ولی اللہ کا دوست ہوتا ہے اور زندہ ہے یعنی انکے لیے زندگی اور واصل باللہ ہونے سے کوئی فرق نہیں پڑتا۔ شاید انہی پاک ہستیوں کے بارے میں فرمایا گیا ہے کہ

موت کے پردے سے کم ہوتی نہیں تابندگی  
ہے اس طرف بھی زندگی اور اس طرف بھی زندگی

ایک دن خادم نے چوہدری یسین سے انکے صاحبزادے معین یسین کی جو کہ امریکہ میں زیر تعلیم ہیں۔ کے بارے میں دریافت کیا تو چوہدری صاحب نے فرمایا کہ اس کا خط آیا ہے آپ کو سلام لکھا ہے۔ آؤ اور خط پڑھ لو۔ جب میں دفتر پہنچا تو چوہدری صاحب نے کھانے کا انتظام کر رکھا تھا۔ کھانے سے پہلے میں نے خط پڑھا جس پر بابا تاج الدین کے عرس مبارک اور ان سے محبت و عقیدت کا اس انداز سے ذکر تھا کہ تحریر ایک تعلق۔ ایک لگن۔ ایک پیار کا منہ بولتا ثبوت تھی۔ القصہ میں نے چوہدری صاحب کو سلام کیا اور کہا کہ آپ جب خط لکھیں تو معین کو میرا سلام لکھ دینا میں نہیں جانتا تھا کہ میرے یہ الفاظ کہاں رقم ہو رہے ہیں۔ لیکن حقیقت حال ہے کہ:

جب سارا عالم سوتا ہے اک سو کا عالم ہوتا ہے  
پھر جو بھی ذکر میں ہوتا ہے۔ اور جو بھی فکر میں کھوتا ہے  
تو اس سے وہی کچھ ہوتا ہے۔ جو قدرت خود ہی چاہتی ہے

رات کو کیا دیکھتا ہوں کہ بابا جان تشریف لائے اور فرماتے ہیں کہ آج سے ہمارے بچے کو معین نہیں معین بادشاہ لکھا کرو۔ ہم نے اسے بادشاہ بنا دیا۔ یہ نہیں دیکھتے کہ ہزاروں میل دور ہمارے محبت کے گیت گارہا ہے۔ یہ کہہ کر مجھے وہ خط دکھایا جو میں نے چوہدری صاحب کے دفتر میں پڑھا تھا۔ خدا کرے کسی کی کوئی ادا کسی کو پسند آجائے یہی کرم کی بات ہے۔



### کلام پاک کا سایہ

بہ ہر سو جلوہ دلدار دیدم

بہ ہر چیزے جمال یار دیدم

ہم کوئی بھی کلام پڑھتے ہیں تو ہمیں الفاظ تو نظر آتے ہیں معانی نظر نہیں آتے۔ سیاہی نظر آتی ہے مگر پانی نہیں۔ مگر جب کرم ہوتا ہے تو لا۔ الہ۔ اللہ کی حقیقت کا پتہ چلتا ہے کہ یار کے سوا کوئی اور نہیں۔ بس اس سے پیار ہی واردات ہے اور کچھ نہیں کیونکہ پیار۔ پے۔ یار۔ پردے میں یار تالی ایک ہاتھ سے نہیں بھتی۔ اس کے لیے تن۔ من۔ دھن سب کچھ نثار کرنا پڑتا ہے مثل مشہور ہے جتنا گڑا لواتا میٹھا ہوتا ہے۔ جسے بابا بلھے شاہ فرماتے ہیں کہ یہ راز دیاں گلاں میں کہنہ دساں بس!

گر سے گر کی بات ہے بن گر بات نہ کوئے

گر ملے تو سر ملے تو سر سے سرجن ہوئے

سرجن جاپت پاپ ہے تو سر سے زردھن ہوئے

جاپت۔ جاپ نہ جانوں تے بن جاپے کیا ہوئے

چو ہدری صاحب کی صاحبزادی نادیرہ بیٹی کی شادی پر مدعو تھا۔ راستے میں گاڑی خراب ہو گئی اور مجھے کچھ دیر ہو گئی جب چو ہدری صاحب کے دولت خانہ پر پہنچا تو چو ہدری صاحب ناراض ہوئے کہ آپ نے دیر کر دی کیا یہ آپ کا اپنا کام نہیں تھا۔ یہ کہتے ہوئے کلام پاک میرے ہاتھ میں دے دیا اور فرمایا کہ بیٹی کی رخصتی کے وقت آپ نے دعا فرمائی ہے اور کلام پاک کے سائے میں رخصتی ہوگی خیر یہ خادم کلام پاک لے کر اس جگہ پہنچا جہاں بارات کا استقبال کرنا تھا وہیں طعام کا انتظام تھا۔ وہاں پہنچ کر کیا دیکھتا ہوں کہ میلے کا سماں ہے۔ نہ جانے وہاں کس کس طرح کے لوگ تھے بچے بھی تھے بوڑھے بھی تھے جو بھی تھے۔ حاکم بھی تھے محکوم بھی تھے۔ غریب بھی تھے امیر بھی تھے۔ ڈاکٹر بھی تھے انجینئر بھی تھے عالم بھی تھے فاضل بھی تھے۔ خادم بھی تھے مخدوم بھی تھے۔ زاہد بھی تھے عارف بھی تھے درویش بھی تھے بیش بھی تھے مگر یہ بات سمجھ سے بالا تر تھی کہ مولیٰ کریم بندہ عاجز بے کس و بے نوا تو سراپا گنہگار ہے مگر نہ جانوں ہزاروں کے اس مجمع میں مجھ سے یہ کام کیوں لیا جا رہا

ہے۔ مگر قدرت کو کچھ اور ہی منظور تھا۔

زباں سے کہہ نہیں سکتا۔ کہے بن رہ نہیں سکتا

جمال یار کا وہ ماجرا جو دل نے دیکھا ہے

رات کو تھکا ماندہ گھر پہنچا۔ رات کافی گزر گئی تھی۔ لیٹ گیا۔ آخر وہ سہانی گھڑی آئی جب

بابا جان تشریف لائے۔ فرماتے ہیں مولانا آپ کی ڈیوٹی ہم نے لگائی تھی۔ نادیرہ ہماری بیٹی ہے اس

لیے ہم نہیں چاہتے تھے کہ یہ کام کوئی غیر محرم کرے۔ یہ سب حضور کے کرم کی بات ہے اس لیے میں

یہی کہوں گا اور بار بار کہوں گا۔

یہ سب تمہارا کرم ہے آقا

کہ بات اب تک بنی ہوئی ہے

### جنت کی چڑیا

اللہ والے اس کائنات میں اس کی رحمت کے اسٹیشن ہیں۔ طلبگار ہمیشہ وہاں پہنچتے ہیں مگر

ان کے تصرف میں فرق نہیں پڑتا وہ تقسیم کئے جاتے ہیں جو جس نیت سے جاتا ہے ویسی مراد پاتا

ہے۔ جب دریا سمندر میں گر جاتا ہے یعنی جب دریا کا تعلق سمندر سے ہو جاتا ہے جب دریا اپنے

آپ کو سمندر کے حوالے کر دیتا ہے تو اس کی روانگی کو برقرار رکھنے کے لیے بہت سے ندی نالے اس

میں کود پڑتے ہیں اور اس کی روانگی کو برقرار رکھتے ہیں یعنی جو اس کا ہو جاتا ہے جو اس میں کھو جاتا

ہے بس وہ کچھ ہو ہی جاتا ہے۔

پانی بند ڈبی دے اندر وج سمندر تر دا

ڈبی نے اس کیتا دکھرے پانی او سے سردا

اس تے اس وچہ فرق نہ کوئی وچہ ہستی دا پردا

لھو شاہ جد مٹ گئی ہستی ہر تیرا توں ہر دا

بہت کرم کی بات ہے کہ ایک دن تصور میں کھویا ہوا تھا کہ یک لخت اونگھ آئی کیا دیکھتا ہوں



کہ بابا جان تشریف فرما ہیں اور کافی لوگ ارد گرد بیٹھے ہیں خادم بھی قدم بوسی کے لیے حاضر ہوا جو نہی سرکار کی نظر پڑی فرماتے ہیں جنت کی چڑیا۔ جنت کی چڑیا۔ یہ سیاہ کار بہت حیران ہوا کہ یہ کیا معاملہ ہے اتنے میں کیا دیکھتا ہوں کہ ایک بہت بڑا تاحد نگاہ سرسبز میدان ہے جگہ جگہ پھول کھلے ہیں ہر قسم کے پھل دار درخت ہیں پھلوں سے درخت لدے ہوئے ہیں۔ پھلوں اور پھولوں کی خوشبودل دماغ اور زبان پر اثر انداز ہو رہی ہے اور بابا جان درمیان میں بیٹھے ہیں جو نہی آمنا سامنا ہوتا ہے فرماتے ہیں جنت کی چڑیا جنت کی چڑیا القصر راقم اس خیال میں ڈوب گیا حتیٰ کہ صبح ہو گئی۔ نہایا دھویا ناشتہ کیا اور دفتر چلا گیا۔ جب دفتر پہنچا تو میری ملاقات اس وقت کے سیکرٹری حاجی غلام مصطفیٰ صاحب سے ہوئی جو کہ منسٹری آف فنانس میں ڈپٹی سیکرٹری تھے مجھے دیکھتے ہی فرمانے لگے جنت کی چڑیا آگئی میں نے عرض کیا حضور میں تو گنہگار ہوں فرمانے لگے مولانا یہ سب لگن کی بات ہے کیوں چھپاتے ہیں۔ بیٹھو آ پکو چائے پلاؤں اور بات سناؤں۔ میں بیٹھ گیا تو فرمانے لگے کہ میرے والد صاحب علامہ اقبال رحمۃ اللہ علیہ کے بہت اچھے دوست تھے ایک دن وہ مجھے اپنے ہمراہ لے گئے ابھی ہم علامہ کے پاس بیٹھے ہی تھے کہ ایک منگتا آ گیا وہ اپنا طنبورہ بجا رہا تھا اور کہہ رہا تھا۔

تو نبا وجدائی نہیں تار بناں  
دل لگدائی نہیں دلدار بناں

یہ سنتے ہی غلام پر کیفیت طاری ہو گئی چہرہ سرخ ہو گیا علامہ اٹھے اور صحن میں کھجور کے درخت سے لپٹ کر رونے لگے میں حیران تھا کہ یہ سب ایسے کیوں ہے تو والد صاحب فرمانے لگے بیٹا یہ سب تعلق نسبت کی بات ہے۔ دہلی والی نسبت سے اجیر والی نسبت سے پاکپن والی نسبت سے تھوڑی دیر بعد علامہ واپس آئے اور فرماتے ہیں۔

راز ہستی راز تھا جب تک مجھے معلوم نہ تھا  
کھل گیا جب راز تو محرم کے سوا کچھ بھی نہ تھا  
مولانا مجھے اب پتہ چلا کہ تعلق کیا ہوتا ہے اور نسبت کیا ہوتی ہے۔

## بعد وصال کرامت

### ناگپور سے ہجرت کرا کے پاکستان پہنچایا

(راوی: الحاج تقی بیگ رحمانی تاجی)

میرا پیدائشی مقام انڈیا کا مشہور شہر ضلع امراتلی کی تحصیل شہر ایلچپور سے ہے۔ یہاں ہمارے آباؤ اجداد شہر قاضی کی منصب پر فائز رہے کیونکہ میری پرورش میرے پھوپھی زاد بھائی قاضی حنیف الدین کے حصے میں آئی جو کہ نیک سیرت..... متقی و پرہیزگار، قاضی کے عہدے پر فائز تھے۔ ان کی صحبت اور تربیت کی وجہ سے بزرگان دین سے کچھ زیادہ ہی شغف رہا۔ اللہ اور اس کے رسول کی محبت مجھ کو وقتاً فوقتاً مختلف بزرگوں سے ملاتی رہی جس میں کچھ مجذوب اور کچھ سالک کے درجے پر فائز تھے۔ ایلچپور شہر میں بڑے پائے کے بزرگوں کی آمد رہی ہے جو کہ بابا تاج الدین کے ہم عصروں اور ان کے وقت میں گزرے ہیں۔ ان بزرگوں کی صحبت میں کچھ وقت گزرا۔ بابا تاج الدین کا اس زمانے میں بہت شہرہ تھا لوگ دور دور سے آپ کی زیارت کو آتے تھے زندگی میں آپ سے ملنے کا بہت اشتیاق تھا لیکن قسمت نے ساتھ نہ دیا۔ جس کی وجہ سے دل کی تڑپ اور محبت نے عقیدت کی آگ اور بھڑکادی۔ میرا تعلق پیشہ کے لحاظ سے محکمہ تعلیم سے تھا۔ اس لئے ناگپور جانے کا اکثر اتفاق رہتا تھا جو کہ بعد میں میری سسرال کی شکل میں منتقل ہو گیا جب میرا عقد ثانی ناگپور کے قاضی محمد اسحاق صاحب کی بڑی دختر خورشید بی بی سے ہو گیا۔ خورشید بی بی (مریم بی بی اتمان صاحبہ) اور چھوٹے بابا (قطب الدین) کی سگی پھوپھی زاد بہن تھیں اس نسبت سے بھی تاج الاولیاء کی محبت اور عقیدت زیادہ رہی ہے۔ بابا صاحب نے کئی مقامات پر نوازا اور رہنمائی فرمائی۔ ایک چھوٹا سا واقعہ جب پاکستان بنا تو بہت لوگ انڈیا کے مختلف شہروں، گاؤں، دیہاتوں سے نکل کر حیدر آباد کن اور کچھ لوگ پاکستان رخت سفر باندھنے لگے۔ تو میرے بڑے بھائی قاضی حنیف الدین نے بھی مجھ سے کہا کہ اگر تم ہجرت کرنا چاہتے ہو تو چلے جاؤ۔ میں نے دل میں سوچ رکھا تھا کہ اگر ہجرت کروں گا تو پاکستان جاؤں گا۔ ورنہ نہیں جاؤں گا۔ لیکن پاکستان جانے



کے لیے حالات سازگار نہیں تھے۔ معاشی حیثیت نہ ہونے کے برابر تھی۔ میں دلبرداشتہ ہو کر دربار عالی میں حاضر ہوا مزار اقدس کی جالی چوم کر اپنی خواہش اور درخواست عرض کی اور اس میں ایک شرط رکھی اگر میرا ہجرت کا انتظام بغیر پائی پیسے خرچ کئے ہو گیا تو میں یہ سمجھوں گا کہ آپ کی اجازت ہے (پاکستان جانے کی) اور اگر میرا پیسہ خرچ ہوا تو میں سمجھوں گا کہ آپ کی اجازت نہیں ہے۔ ابھی کچھ ہی دن ہوئے تھے کہ قاضی حنیف الدین کے چھوٹے صاحبزادے قاضی شہاب الدین جو کہ ریلوے میں تھے کراچی سے ناگپور آئے اور مجھ کو چلنے پر اصرار کیا۔ میں نے کہا کہ میرے پاس تو کچھ بھی نہیں ہے اس پر انہوں نے کہا کہ آپ کا سارا خرچہ ہم خود اٹھائیں گے۔ میری شرط آپ کی اجازت کی شکل میں پوری ہوئی۔ اس کے بعد مزار مبارک پر اجازت کا آخری سلام عرض کرنے گیا اور ہجرت کر کے ۲۰ مئی ۱۹۳۸ء کو کراچی آ گیا۔ پاکستان میں بھی بابا تاج الدین کی نگاہ کرم ساتھ رہی ہے۔ یہاں پر بھی انہوں نے جب چاہا اپنی زیارت سے نوازا اور یہاں بھی آپ کے مشہور خلیفہ امجد علی بابا تاجی کی صحبت میں رہنے کا شرف حاصل رہا ہے۔ آپ نے بھی ہمیشہ رہنمائی فرمائی اس طرح اس خادم کو تاجی نسبت حاصل ہے اور ہر مشکل وقت پر یہ شعر در زبان رہتا ہے۔

ہم اچھے ہر کام کے آپ پورے مہاراج

اپنی اور نبھائیو کہ ہاتھ لگے کی لاج

بابا تاج الدین کے شروع کے دور میں دو اور مشہور بزرگ گزرے ہیں۔ جو عشق رسول

میں ڈوبے ہوئے خلق خدا کو نواز رہے تھے۔ ایک حضرت سید حافظ وارث علی شاہ دیوبند شریف

دوسرے مولانا شاہ فضل الرحمن گنج مراد آبادی ضلع اناؤ (لکھنؤ) مولانا مجید دوقت اور پیدائشی قطب

تھے خادم کو ان کی نسبت حاصل ہے اس لیے خادم اپنے نام کے ساتھ رحمانی تاجی لکھتا ہے۔

اپنی خدمت میں بلا کر آب شفاء عطا کی

راوی: شمیم منور جان تاجی پشاور

بابا درانی صاحب کے وصال کے بعد بابا محمد علی تاجی کی ایما پر ستمبر ۱۹۹۰ء میں سرکار تاج الاولیاء نے

کرم فرما کر مجھ عاجز بندی کو تاج آباد شریف ناگپور حاضری کا موقع دیا۔ اس دربار کی ایک ایک گھڑی

میری زندگی کا انمول سرمایہ ہے۔ سرکار نے مجھے اتنا نوازا کہ میں بیان نہیں کر سکتی۔ دربار سے دیگر تبرکات کے ساتھ مجھے آب غسل شریف بھی عطا ہوا۔ اس کے علاوہ جب بابا محمد علی تاجی صاحب پشاور تشریف لائے تو انہوں نے بھی آب غسل شریف عطا کیا۔ بابا درانی صاحب نے جو قادر بابا تاجی کے لاڈلے بچے تھے اپنی ساری ظاہری زندگی مخلوق کی خدمت میں گزاری۔ میرا ایمان ہے کہ یہ سب تبرکات مجھ عاجز بندی کو بابا قادر تاجی کے لاڈلے بابا درانی قادری تاجی کے صدقے میں عطا ہوئے۔ خصوصی طور پر آب غسل بابا درانی صاحب کے بچوں کے لیے خاص تحفہ ہے اس سے مریضوں کو شفاء مل رہی ہے۔ دو خصوصی واقعات پیش کر رہی ہوں۔ بابا درانی صاحب کے ایک مرید عظیم بھائی مرحوم کی دو صاحبزادیاں ہیں بڑی صاحبزادی ڈاکٹر ہے ان کی شادی ہو چکی دو چھوٹے بچے ہیں۔ اکتوبر ۱۹۹۳ء میں ان کے شوہر کی بینائی یکا یک ختم ہو گئی۔ نو جوان نابینا ہو گیا ڈاکٹروں نے بھی مایوسی ظاہر کی ہر جمعہ ہم سب سلسلہ کی بہنیں بابا درانی صاحب کی یاد منانے جمع ہوتی ہیں اس میں خصوصی طور پر ہم سب نے گڑ گڑا کر دعائیں کیں مجھے تاج بابا کی طرف سے اشارہ ملا۔ اس کی آنکھوں میں پورا دن غسل شریف کا پانی ڈالو آنکھیں روشن ہو جائیں گی۔ چنانچہ اس ناچیز خادمہ نے ان کو غسل شریف کا پانی دیا اور ہدایت کی کہ صبح سے شام تک تھوڑے تھوڑے وقفے سے یہ پانی ڈالو، انشاء اللہ تعالیٰ آنکھیں روشن ہو جائیں گی۔ یہ سب لوگ بھی تاج بابا کے بے حد عقیدت مند ہیں۔ بابا نے کرم فرمایا اور آنکھیں روشن ہو گئیں۔

بغیر آپریشن پتھری نکل گئی

(دوسرا واقعہ)

میرے پڑوس میں ایک عورت رہتی ہے۔ اس کا شوہر انتہائی بدعقیدہ ہے۔ اس عورت کے گردے

میں پتھری تھی بہت علاج کرایا لیکن کوئی فائدہ نہ ہوا۔ ڈاکٹروں نے جلد آپریشن کرانے کا مشورہ دیا۔

وہ عورت بے حد پریشان تھی۔ اس کے چھوٹے چھوٹے بچے ہیں۔ اس کی تکلیف دیکھ کر اسے بھی میں

نے غسل شریف کا پانی پینے کے لیے دیا چند ہی روز میں اس کی پتھری ریزہ ریزہ ہو کر نکل گئی اور اسے

صحت حاصل ہو گئی۔ اللہ تعالیٰ کے یہ پیارے جن کو اللہ تعالیٰ کُن کی طاقت عطا کر دیتا ہے



..... زندگی میں بھی مخلوق کی مشکلیں دور کرتے ہیں اور بعد وصال ننگی تلوار کی طرح مشکلیں کاٹ کر پھینک دیتے ہیں۔

## ایکسڈنٹ سے بچا کرنی زندگی عطا کی

راوی: رمضان علی تاجی

۵ مارچ ۱۹۹۳ء کو میرا بچہ یونس تاجی اپنے کام پر گیا ہوا تھا کسی وجہ سے بچوں کے ساتھ یہ بھی روڈ پر آیا جیسے ہی سیکٹر ۶ کے کی پلایا کے پاس آیا ایک کوچ سے ٹکرایا۔ ادھر سے دوسری کوچ آرہی تھی وہ بھی ٹکر مارتی ہوئی نکل گئی یہ تیسری کوچ کے نیچے آگیا۔ وہاں موجود لوگوں نے دیکھا کہ بچے کے پیروں پر سے کوچ کا اگلا ویل گزر چکا ہے۔ اس نے کوچ روک دی بچہ کو نیچے سے نکالا۔ پنجرہ کو اتار کر بچے کو قطر اسپتال پہنچایا کافی لوگ جمع ہو گئے تھے۔ ایک صاحب نے آکر مجھے اطلاع دی کہ تمہارا بچہ کوچ کے نیچے آگیا ہے حالت خراب ہے قطر اسپتال لے گئے ہیں میں فوراً وہاں پہنچا۔ معلوم ہوا کہ بچے کو ایکس رے روم میں لے کر گئے ہیں بچہ جب ایکس رے روم سے آیا تو ہوش میں تھا۔ اس نے اور دیگر حضرات نے مجھے پوری تفصیل سنائی لیکن سرکار کا کرم ہوا کہ ایکس رے صاف آیا کسی ہڈی کو بھی نقصان نہیں پہنچا البتہ گوشت کچل گیا تھا جس کی وجہ سے پیر میں تکلیف تھی۔ ڈریسنگ کر کے بچے کو گھر لے آیا تو اس نے تفصیل سنائی کہ جب پہلی کوچ نے مجھے مارا تو میری زبان سے نکلا بابا بچاؤ کہنے کے ساتھ میں بے ہوش ہو گیا۔ اس بے ہوشی میں میں دیکھ رہا ہوں کہ ایک آدمی مجھے گود میں اٹھا کر گاڑی میں لٹا رہا ہے اور سامنے ایک ٹیلا ہے اس پر سرکار بابا صاحب کھڑے ہیں ان سے تھوڑے پیچھے والد کے پیر و مرشد بابا محمد علی تاجی اور ان کے پیچھے میرے والد کھڑے ہیں۔ سرکار بابا کی زیارت نے مجھے نئی زندگی عطا کی۔

## تاجیہ فیض آج بھی جاری ہے

راوی: کنیر بانو زوجہ نور اللہ تاجی

سرکار بابا صاحب کے فیض کی داستانیں سنتی رہی ہوں۔ بے شمار حضرات و خواتین کو میں

دربار تاج الاولیاء قصبہ کالونی لے کر گئی اور وہ سب بامراد لوٹے۔ صرف مجھ ابھاگن پر جو بابا صاحب کا کرم ہوا وہ تحریر کر رہی ہوں۔ ۱۹۸۳ء میں ہندوستان سے واپس آرہی تھی۔ ہماری ریل گاڑی کشم کی چیکنگ کے لیے اٹاری اسٹیشن پر رکی۔ کشم والوں نے ہم سب کو ڈبوں سے باہر نکال دیا کہ اپنے سامان کا کشم کراؤ۔ میں اپنی بچی اسماء جو ۵ سال کی تھی کو ڈبہ میں چھوڑ کر کشم کروانے لگی۔ تھوڑی دیر بعد سکھ پولیس والے نے تمام بچوں کو ڈبوں سے اتار دیا۔ مجھے پتہ چلا کہ بچوں کو بھی ڈبوں سے اتار دیا گیا ہے تو میں اپنی بچی کو دیگر بچوں میں تلاش کرنے لگی۔ جب وہ نہ ملی تو اپنے ڈبہ کی تلاش میں نکلی۔ ڈبہ بھی بھول گئی اب تو میری حالت خراب ہو گئی اور میں نے رورور کر بابا سرکار سے عرض کیا۔ میں نے بے شمار حضرات و خواتین کی مرادیں آپ کے دربار سے پوری ہوتے دیکھیں ہیں۔ آپ سب کی بروقت مدد فرماتے ہیں آج آپ اپنی کرامت مجھے دکھائیں۔ عرض کر رہی تھی کہ گاڑی چلنے لگی میں کسی اور ڈبہ میں جا کر روتی رہی۔ دوڑ کے دوڑتے ہوئے آئے اور مجھ سے کہا حالہ آپ کا ڈبہ مل گیا ہے یہ کرم ہوا کہ گاڑی ذرا سی چل کر رکی میں جلدی سے اتر کر اپنے ڈبہ میں آئی۔ وہاں سرکار کے کرم سے میری بچی موجود تھی۔ میں نے اس سے کہا بیٹا ہم تمہارے لیے بے حد پریشان ہو رہے تھے تم کم از کم کھڑکی سے آواز دے کر ہمیں بلا لیتیں۔ اس پر اسماء بیٹا نے بتایا کہ امی ایک سفید داڑھی والے بزرگ اس وقت میرے پاس آئے جب پولیس والا تمام بچوں کو اتار رہا تھا ان بزرگ نے میرے ہاتھ پیر باندھ دیئے اور کہا یہیں بیٹھی رہو۔ مجھے بابا سرکار کا وہ فرمان یاد آیا ”تاج الدین اپنے نام کے ساتھ رہتا ہے میں نے سرکار کو گڑا کر مدد کے لیے پکارا سرکار خود تشریف لائے اور میری بچی کو اس جگہ روک کر بروقت میری مدد فرمائی۔ بابا سرکار کی زیارت نے میری بچی کو نمازی بھی بنادیا۔ صبح نماز کے بعد باقاعدہ تلاوت کرتی ہے اسکول جاتی ہے پڑھائی میں بھی تیز ہو گئی ہے۔ یہ سب ان کا کرم ہے اور وہ بلا تفریق سب پر کرم فرماتے ہیں۔

کیا دل کی بات کہئے؟ کہ اے تاج اولیاء  
دنیا تمام تر میرا آئینہ ہو گئی



## تاجیہ سلسلہ کا فیض عام ہے

راوی: حاجی سید رجب علی ریٹائرڈ سپرنٹنڈنٹ (محکمہ پولیس کراچی) صدر جامع مسجد عمر بن خطاب نارتھ کراچی

بابا سرکار تاج الدین ناگپوری کے ویسے تو بے شمار واقعات ایسے ہیں جس سے ان کی عظمت کی نشاندہی ہوتی ہے مجھے یہ شرف حاصل ہے کہ انہی کی نگری کا باشندہ ہوں یہی وجہ ہے کہ مجھے سرکار ہی نے اپنے سوانح ”اذکار تاج الاولیاء“ کے چوتھے ایڈیشن میں ایسے دو واقعات جن کا میں شاہد ہوں لکھ کر دینے کی توفیق عطا فرمائی تاکہ مخلوق خدا پر یہ واضح ہو کہ میرے بابا کی کرامات آج بھی جاری و ساری ہیں صرف دل سے یاد کرنے کی ضرورت ہے۔

### (۱) قاتل خود گھر آ گیا

میرے ایک جاننے والے میرے پاس آئے اور کہا کہ ان کے بنگالی ملازم کو پولیس نے گرفتار کر لیا ہے۔ اس پر الزام ہے کہ اس نے اپنے ہونے والے خسر سے جھگڑا کیا ہے جس سے جھگڑا ہوا ہے وہ خود بھی بنگالی ہے اور موسیٰ کالونی میں رہتا ہے۔ آپ کسی طرح اس کی ضمانت کرا دیں مہربانی ہوگی۔ چنانچہ میں نے اپنے ایک مہربان دوست محمد جمیل ناگپوری سے کہہ کر عدالت میں اس بنگالی لڑکے کی ضمانت کرا دی محمد جمیل بھی اپنی گلی میں بابا صاحب کا عرس کراتے تھے گلی کا نام بھی بابا کے نام پر رکھا ہے (لیاقت آباد میں)۔ یہ لڑکا ضمانت پر رہا ہونے کے بعد موسیٰ کالونی پہنچا اور اپنے ہونے والے خسر سے کہا کہ اب تم اپنی لڑکی کی شادی کی تاریخ مجھے دے دو ورنہ تمہاری خیریت نہیں۔ اس پر اس بنگالی خسر نے شادی کرانے ہی سے انکار کر دیا۔ چنانچہ دونوں میں پھر جھگڑا ہوا اور اس لڑکے نے طیش میں آ کر مچھلی کاٹنے والے چہرے سے اس بنگالی کو مارا اور فرار ہو گیا۔ محلہ والے شور سن کر جمع ہو گئے لیکن وہ بوڑھا زخموں کی تاب نہ لا کر چل بسا۔ پولیس میں رپورٹ کی گئی پولیس آئی لاش کو پوسٹ ماٹم کے لئے لے گئی اور قاتل کی تلاش شروع کر دی (قتل کا مقدمہ قائم کر کے)۔ لڑکا تو فرار ہو چکا تھا چنانچہ ضامن کے گھر پہنچ کر ان سے کہا کہ یا تو ابھی لڑکا ہمارے حوالے کریں یا خود چلیں۔ رات کے

دو بج چکے تھے۔ جمیل صاحب پولیس والوں کو میرے پاس لے کر آئے اور مجھ سے کہا کہ میں تو اس بنگالی لڑکے کو نہیں جانتا آپ کے کہنے سے اس کی ضمانت لی ہے۔ اب آپ کسی طرح اس لڑکے کو پولیس کے حوالے کر کے میری جان بچائیں۔ میں نے جمیل صاحب کو تسلی دی اور پولیس انسپکٹر جو میرا جاننے والا تھا اس سے ایک دن کی مہلت مانگی اس نے مہلت دے دی لیکن میں خود پریشان ہو گیا کہ اس کو کہاں تلاش کروں گا لیکن بابا سرکار سے عرض کر کے سو گیا ادھر جمیل صاحب گھر پہنچے اور بابا سرکار کی شہیدہ مبارک کے سامنے ادب سے بیٹھ کر گڑگڑا کر عرض کرنا شروع کر دیا کہ بابا میں بے تصور ہوں اور اگر وہ بنگالی نہ ملا تو قتل کے مقدمہ میں پھنس رہا ہوں کرم فرما کر اس بنگالی کو پکڑا دیجئے۔ اسی طرح فجر کی اذان تک عرض کرتا رہا۔ ادھر وہ بنگالی لڑکا صبح صبح میرے گھر پہنچ گیا دستک دی میں نے دروازہ کھول کر دیکھا تو وہی لڑکا کھڑا تھا۔ اس کے کپڑوں پر خون کے دھبے بھی تھے۔ میں تو اسے دیکھ کر ہی خوش ہو گیا تھا کہ سرکار نے کرم کر دیا اس نے مجھ سے کہا کہ صاحب میں تھانہ جا کر اپنے خسر کے متعلق رپورٹ درج کرانا چاہتا ہوں آپ چل کر رپورٹ لکھوا دیں۔ میں نے اسے کمرے میں بٹھایا گیٹ بند کروا کر اپنے بیٹے کو تو جمیل صاحب کے گھر بھیجا کہ ان کو لے کر فوراً آ جاؤ۔ ادھر اس بنگالی لڑکے کو تسلی دیتا رہا کہ تم فکر نہ کرو میں خود تھانہ جا کر تمہاری رپورٹ لکھواتا ہوں لڑکے کو یہ معلوم نہ تھا کہ وہ بڑے میاں جن کو اس نے مارا ہے مر چکے ہیں۔ جیسے ہی جمیل صاحب آئے ہم ٹیکسی میں بیٹھ کر تھانے گئے۔ وہاں ہم نے قاتل کو پولیس کے حوالہ کیا قانونی خانہ پری کے بعد تھانہ سے باہر آئے تو جمیل صاحب نے دو بجے کے بعد سے بابا سرکار سے جو عرض کرتے رہے تھے اس کی تفصیل بتائی حقیقت یہ ہے کہ انہوں نے بابا صاحب کو دل سے یاد کر کے عرض کیا سرکار نے ان کی مدد فرمائی اور قاتل کو خود گھر بھیج دیا۔

### (۲) بوہل گیا

چونکہ میں پولیس میں ملازم تھا۔ اس لیے ہندوستان کا ویزہ ملنا میرے لیے مشکل تھا۔ میری بیگم اور بچے اپنی پھوپھی اور پھوپھا سے ملنے جانا چاہتے تھے۔ جن کا قیام ناگپور شریف میں ہے۔ چنانچہ میں نے اپنی بیگم بڑی صاحبزادی اور بڑے صاحبزادے کا ویزا لے کر روانہ کیا اور تاکید کر دی کہ جیسے ہی



ناگپور پہنچو تو سب سے پہلے سرکار بابا صاحب کے مزار پر حاضری دینا۔ یہ لوگ لاہور ہوتے ہوئے انڈیا کی ٹرین میں اتاری پہنچے۔ وہاں رات میں ناگپور کے لیے ٹرین ملتی ہے اس میں بے حد رش ہوتا ہے چنانچہ ان لوگوں نے کسی قلی سے طے کیا اس نے کہا کہ میں آپ کا سب انتظام کر دوں گا لیکن سیٹ حاصل کرنے کے لیے آپ لوگوں کو میرے ساتھ ریلوے یارڈ چلنا ہوگا وہاں آپ کا گاڑی کی سیٹوں پر قبضہ کرادوں گا۔ یہ لوگ راضی ہو گئے چنانچہ اس نے ٹکٹ حاصل کر کے ہم سب کو یارڈ میں اس ٹرین میں لے آیا جو ناگپور جانے والی تھی وہاں دیکھا تو دروازہ لاک تھا اس لیے قلی نے کسی طرح کھڑکیوں سے ہم سب کو اندر کیا۔ سامان بھی کھڑکیوں سے اندر ڈالا اور لوگ بھی پہلے اندر تھے۔ گاڑی یارڈ میں بغیر روشنی کے کھڑی تھی اس لیے اندر تو بالکل اندھیرا تھا کچھ بجھائی نہیں دے رہا تھا۔ قلی جب سب سامان رکھ چکا تو اس نے کہا بی بی جی میں نے اپنا سب کام کر دیا ہے اب آپ میرے پیسے مجھے دے دیں تب میری بیگم نے اپنا ہینڈ بیگ دیکھا تو معلوم ہوا کہ وہ اس افراتفری میں کہیں گر گیا ہے۔ اسی میں تمام رقم پاسپورٹ ٹکٹ وغیرہ تھے۔ ظاہر ہے میری بیوی کی حالت تو خراب ہو گئی۔ انہوں نے رورو کر سرکار بابا سے عرض کیا کہ سرکار ہم تو آپ کے در پر حاضری دینے کے لیے روانہ ہو رہے ہیں یہ پردیس میں ہمارے ساتھ کیا ہو گیا۔ آپ ہماری مدد فرمائیں اور میرا ہینڈ بیگ دلا دیں۔ اس کے بعد ماچس کی تیلی جلا کر ہر طرف دیکھا لیکن بیگ نہ ملا اسی دوران کھڑکی کے باہر سے آواز آئی بی بی آپ کیا تلاش کر رہی ہیں میری بیگم کی منہ سے بے ساختہ نکلا کہ میرا بٹوہ کھو گیا۔ ان صاحب نے اپنا ہاتھ آگے کیا اور کہا کہ یہ بٹوہ آپ کا تو نہیں۔ میری بیگم نے بٹوہ دیکھ کر فوراً کہا ہاں یہی بٹوہ ہے۔ انہوں نے بٹوہ میری بیگم کے ہاتھ میں دیا اور روانہ ہو گئے جب بٹوہ کھول کر دیکھا تو اس میں ہر چیز محفوظ تھی۔ جب ٹرین چلنے لگی تو اس میں روشنی ہوئی اس وقت میری بیگم کو خیال آیا کہ جن صاحب نے مجھے بٹوہ دیا ہے میں نے جلدی میں ان کا شکریہ بھی ادا نہیں کیا۔ ان کو تلاش کیا لیکن پھر وہ نہ ملے۔ یہ بھی سرکار نے کسی سے بٹوہ کی حفاظت کروائی اور ہم تک پہنچا دیا حالانکہ اس ڈبہ میں بے شمار لوگ تھے کسی کے بھی ہاتھ لگ سکتا تھا۔

## ہم تو پرلا دکا بھی خیال رکھتے ہیں

سرکار نے یہ الفاظ اپنی حیات ظاہری میں ایک ہندو سے فرمائے تھے۔ تفصیل کتاب میں موجود ہے۔  
راوی: رمضان علی تاجی

میں کئی سال قبل حضرت میر محمد المعروف میاں قاضی محمد علی تاجی کے دست حق پرست پر سرکار تاج الاولیاء کے دامن سے وابستہ ہوا۔ آج سے تین سال قبل میرے ۴۲ سالہ صاحبزادے شعیب تاجی پر آقا و مولا سرکار تاج الاولیاء نے کرم فرمایا۔ اس نے خواب میں دیکھا کہ سرکار بابا تشریف لائے۔ آپ کے ہمراہ کئی اور حضرات بھی موجود ہیں جو سرکار کے پیچھے کھڑے ہیں۔ سرکار نے اس بچہ سے فرمایا ”ہم چائے پیئیں گے بنواد“ بچے نے مجھے رات ڈھائی بجے نیند سے بیدار کیا اور سرکار کی آمد چائے بنانے کا حکم سنایا ساتھ ہی اپنی بہن کو اٹھایا اور اس سے چائے بنوائی۔ بچہ نے چائے کی پیالی جہاں بابا سرکار کی شبیہ مبارک لگی ہوئی ہے وہاں تختی پر رکھوائی اور سو گیا۔ صبح اٹھ کر سب سے کہا سرکار نے آکر چائے پی اور پیالی اتارو۔ میں نے پیالی اتاری تو کہا اب یہ بابا کا تبرک ہم سب کو پینا ہے۔ چنانچہ ہم سب نے تھوڑی تھوڑی چائے پی اور اس نے بھی پی۔ اس دن کے بعد اس کا یہ معمول ہو گیا کہ ہر پیر کی شب میں چائے بنا کر رکھواتا ہے اور صبح خود بھی پیتا ہے اور ہم سب کو بھی پلاتا ہے۔ اکثر بابا صاحب کی طرح بیٹھ جاتا ہے جو سرکار کی شبیہ مبارک میں نشست ہے اور یہ پڑھتا ہے۔ ”میرے تاج والے ہو سب پر کرم ہو شہنشاہ شہنشاہ کرم

## ایکسڈنٹ سے بال بال بچ گیا

راوی: جمن تاجی

۲۴ اگست ۱۹۹۴ء مطابق ۱۵ ربیع الاول ۱۴۱۵ھ کو میں لنگر کی روٹیاں اور گئی انمبر سے لے کر دربار جار ہاتھا کہ اچانک سائیکل سے گر گیا۔ سامنے سے ایک مزدادین آ رہی تھی۔ ایسا محسوس ہوا کہ میں نیچے آ جاؤں گا۔ میری آنکھیں بند ہو گئیں اور یہ محسوس ہوا کہ سرکار بابا صاحب نے اس کے نیچے سے کھینچ کر نکال دیا۔ میں نے یہ بھی محسوس کیا کہ سرکار مجھے پکڑ کر کھینچ رہے ہیں۔ میں نے آستین کو مزدا



سے لگتے ہوئے بھی محسوس کیا۔ جس وقت میں گراسرکار بابا صاحب کو اسی وقت یاد کیا تھا۔

## کُلُّ نَفْسٍ ذَائِقَتُهُ الْإِسْلَامَ

(ہر بشر کو اسلام کا مزہ چکھاؤں گا) (راوی: قاضی محمد علی تاجی)

۲۹ سال بعد اس عاجز غلام کو سرکار نے اپنی خدمت میں ناگپور شریف بلایا۔ دربار میں، کاٹھی شریف (اماں صاحبہ کے دربار میں) اور واکی شریف سرکار کے چلہ مبارک سب ہی جگہ مجھ عاجز غلام پر اور میرے ہمراہ جتنے حضرات و خواتین کو سرکار نے بلایا تھا سب ہی پر بے حد کرم فرمایا اور خوب نوازا۔ واکی شریف میں ایک بزرگ جذبی کیفیت میں ایک جگہ تشریف فرما تھے۔ میں نے ان کو سلام کیا جس کے جواب میں انہوں فرمایا۔ ”واکی اپنا باقی لینے آگیا“ یہ سب میرے آقا کے کرم کی نشانیاں ہیں۔ وہیں کاشی ناتھ راؤ پٹیل کے نوجوان نواسے بی اے پاس آج کل چلہ شریف کی خدمت کر رہے ہیں مجھ عاجز کی آمد کی اطلاع پر وہ اپنے گھر سے چلہ شریف پر آگئے۔ میری دستار بندی کی اور سب کی بہت خاطر کی اور اپنی عقیدت کا اظہار کچھ اس طرح کیا۔ ایک روز بابا سرکار میرے خواب میں آئے اور حکم دیا۔ رمضان شریف شروع ہونے والے ہیں تم روزے رکھو۔ اسکے بعد میں بالکل آپ لوگوں کی طرح پورے روزے رکھتا ہوں۔ یہ باباجی کا کرم ہے۔ یہ آپ کے مندرجہ بالا قول کے مطابق ہر بشر کو اسلام کا مزہ چکھا رہے ہیں۔

## ”اذکار تاج الاولیاء“ کے مطالعہ کے دوران نظر کرم

بخار سے آرام، راوی چودھری محمد یسین تاجی (معشوق تاج الاولیاء) لاہور

برادر م جاوید اختر صاحب جیسا کہ نام سے ظاہر ہے سراپا پیار نہایت نیک سیرت انسان ہیں۔ آپ کی کم گوئی نہ جانے کن کن خوبیوں کو اپنے اندر چھپائے پھرتی ہے۔ ہم مسلک اولیاء کرام کے گردیدہ چہرے پہ مسکراہٹ لیے ہمہ تن گوش اپنے دینی، دنیاوی کاموں میں مصروف اپنی مثال آپ ہیں۔ آپ فرماتے ہیں۔ کہ میں تقریباً ایک ہفتہ بخار میں مبتلا رہا۔ درجہ حرارت ۱۰۳/۱۰۳ ڈگری تھا پل بھر چین نہیں آتا تھا۔ طبیب کی دوا بھی بے اثر تھی۔ دوا کیسے اثر کرتی بات تو کچھ اور ہی تھی۔ وہ ظاہری

بخار نہیں تھا۔ اندر خانے کی تپش تھی۔ یہ تپش ان دوائیوں سے ٹھیک نہیں ہوتی کیونکہ عاشق کی منزل اور ہوتی ہے۔

جاوید اختر فرماتے ہیں میں جس جگہ لیٹا ہوا تھا۔ اس کے قریب ہی میز پر؟ اذکار تاج الاولیاء رکھی تھی۔ سرورق پر بابا جان کی شعیبہ مبارک دیکھ کر دل ہی دل میں ان سے دعا کی درخواست کرتا رہا اور اسی دوران آنکھ لگ گئی۔ کیا دیکھتا ہوں کہ اپنے روزمرہ کے معمول کے مطابق صبح دفتر پہنچا۔ بڑے دروازے کے بائیں جانب موتیا کے پھولوں کی بلیں ہیں۔ سفید رنگ کے موتیا کے پھولوں سے پوری دیوار مزین اور فضا معطر تھی۔ قریب ہی ایک سایہ محسوس ہوا۔ موتیا کے پھول چنے جارہے تھے۔ جونہی میں قریب ہوا۔ سرخ و سفید نورانی چہرہ ہلکی سی مسکراہٹ لیے ہند کو زبان میں کچھ فرما رہے تھے مجھ پر جیسے سکتہ طاری تھا کوشش کے باوجود مناسب الفاظ نہیں مل رہے تھے۔ عجیب کیفیت سے دوچار تھا۔ ہاتھ باندھے دل ہی دل میں اپنی کم مائیگی کے احساس میں مبتلا تھا۔ بابا جان نے میری کیفیت جانتے ہوئے پھولوں کی چند پتیاں چٹکی میں دبا کر میرے منہ میں ڈال دیں اور گرج دار آواز میں فرمایا۔ ”ابے بھڑوے یہ لے جا اور یسین کی میز پر سجادے“۔ خادم نے حضور کے ارشاد کے مطابق حکم کی بجا آوری کی۔ بابا جان کی عطا کردہ موتیا کے پھولوں بھری چنگیری چودھری یسین تاجی کے میز کی زینت بنا دی۔ سبحان اللہ، سبحان اللہ قربان جاؤں بابا جان کے۔ اپنے بچوں کی کیسے تربیت فرماتے ہیں۔ ایک طرف ایک بچے کو شفا یاب کیا جا رہا ہے تو دوسرے پر عظیم احسان!

اسی اثناء، فجر کی اذان کی ہلکی سے آواز کانوں میں پڑی۔ ہڑبڑا کر اٹھ بیٹھا۔ پسینہ میں شرابور تھا۔ بخار اتر چکا تھا۔ سبحان اللہ کتنی عظیم پاک ہے وہ ذات جس نے صدقہ نبی کریم ﷺ ہم ایسے گنہگاروں کو یہ وسیلہ اور نسبت پاک عطا فرمائی جس کی نظر کرم کے طفیل ہر کس و نا کس کی بگڑی بن رہی ہے۔



### فرزند نرینہ عطا فرمایا (از حکیم عابد تاجی لاہور)

۱۹۸۸ء میں میری شادی ہوئی۔ ۱۹۸۹ء میں اللہ تعالیٰ نے ایک بچی جس کا نام ندا تاجی ہے عطا کی۔ اس بچی کے بعد چار سال میں دو حمل ضائع ہوئے۔ معالجوں نے اہلیہ کو مشورہ دیا کہ اب آپ پرہیز کریں ورنہ آپ کی جان خطرے میں پڑ جائے گی۔ ۱۹۹۳ء میں حکیم محمد نسیم اصلاحی تاجی کے ذریعہ بابا محمد علی تاجی سے ملاقات ہوئی۔ آپ نے کچھ عطا کیا اور اسی سال کے سالانہ عرس مبارک (حضرت بابا تاج الدینؒ) میں شرکت کی دعوت دی، چنانچہ ہم لوگ صدق دل سے شریک ہوئے، خود بھی اور بابا محمد علی تاجی صاحب نے ہمارے لیے نرینہ اولاد کی دعا فرمائی۔ اس کے بعد بابا محمد علی تاجی صاحب کے دورہ لاہور میں جس میں بابا صاحب نے ہمیں شرف مہمان نوازی سے نوازا۔ ہم دونوں نے بابا محمد علی تاجی سے بیعت حاصل کی (بابا تاج الدینؒ کے دامن سے وابستہ ہو گئے)۔ ۱۹۹۴ء میں میری اہلیہ نے بابا محمد علی تاجی سے عرض کیا بلکہ ضد کی کہ آج آپ نرینہ اولاد کے لیے فرمادیں۔ چنانچہ میرے پیرو مرشد نے ہنستے ہوئے فرمایا۔ ”بیٹے تم جو کچھ عرض کر رہی ہو سرکار تاج الاولیاءؒ سن رہے ہیں۔ انشاء اللہ تعالیٰ اگلے سالانہ عرس مبارک پر تم صاحبزادہ کے ہمراہ حاضری دو گی۔“

چنانچہ چند ماہ بعد ہی چیک اپ کرانے سے پتہ چلا کہ سرکار تاج الاولیاءؒ کا کرم ہو گیا۔ حمل کے ساتویں مہینے میں میری اہلیہ نے خواب میں دیکھا کہ میں اور میری ساس بھی میری بیوی کے ساتھ ہیں۔ مزار شریف پر پہنچ کر دعائیں کر رہے ہیں۔ اسی دوران ایک فانوس (مزار شریف کا) میری اہلیہ کی گود میں آکر گرا، میری بیوی کی ضد کی عادت ہے۔ چنانچہ اس نے خواب میں ضد کر کے عرض کیا۔ بابا جانی مجھے تو آپ اپنے دست مبارک سے کچھ عطا کریں، یہ سب میری بیوی شبیہ، مبارک کے سامنے کھڑے ہو کر عرض کر رہی تھی کیا دیکھتی ہے کہ شبیہ، مبارک سے سرکار نے اپنا دست مبارک نکالا جس میں دو پھولوں کے ہار تھے وہ عطا فرمائے۔ اس کے بعد دسمبر ۱۹۹۴ء میں بیٹے کی پیدائش ہوئی۔ جس کا نام بابا محمد علی تاجی صاحب نے محی العابد تاجی رکھا ہے۔ الحمد للہ خوش و خرم ہے۔ مجھ عاجز

پر سرکار بابا محمد علی تاجی کا بے حد کرم ہے۔ کئی عمل عطا کئے ہیں جن میں خصوصی طور پر نذر خضریٰ کی اجازت بھی دی ہے، جو جاری ہے۔ سرکار تاج الاولیاءؒ کے صدقے ان کی غلامی کی وجہ سے بہت سے لوگ آکر دعا کے لیے عرض کرتے ہیں میں ان کو نذر خضریٰ کی اجازت کے ساتھ بابا صاحب کی شبیہ، مبارک عطا کر دیتا ہوں اور کہہ دیتا ہوں اسے جاری رکھو اور بابا صاحب سے عرض کرتے رہو تمہارے کام ہو جائیں گے۔ ساتھ ہی دربار تاج الاولیاءؒ قصبہ کالونی کو خط کے ذریعے اطلاع دے دیتا ہوں۔ اس طرح بے شمار لوگ فیض حاصل کر رہے ہیں۔ چودھری محمد اختر (التصویر چمبر زلین لاہور) نے اپنی مشکلات کا ذکر کیا۔ میں نے ان کو ”اذکار تاج الاولیاءؒ“ کا نسخہ عطا کیا کہ اسے پڑھو اور ان سے عرض بھی کرو۔ چنانچہ چند ہی دن بعد ان کا پیغام ملا کہ کسی طرح آپ مجھ سے آکر ملیں۔ ایک روز ملاقات ہو گئی تو بتایا کہ اللہ کا کرم ہو رہا ہے۔ سب سے بڑی خوشی کی بات یہ ہے کہ پچاس سالہ زندگی میں پہلی مرتبہ یہ ہوا ہے کہ میں نمازی بن گیا ہوں۔ صبح ۱۰ بجے سوکر اٹھنے والا فجر کی نماز باقاعدہ ادا کر رہا ہوں اور فجر کی نماز بھی دربار حضرت شاہ ابوالمعانیؒ میں جا کر ادا کرتا ہوں۔ تمہارے گھر (چوک گوال منڈی) کے سامنے سے گزرتا ہوں تو یوں لگتا ہے خوشبوؤں میں سفر کر رہا ہوں۔ چودھری صاحب اب بابا صاحبؒ کی ۲۶ ویں شریف کی نذر ہر ماہ پیش کرنے لگے ہیں۔ اس طرح سرکار بابا صاحبؒ اپنے مشن کی تبلیغ کر رہے ہیں۔ یہ کرم بھی میرے پیرو مرشد کا کرم ہے۔

### ”گلاب کے پھول کی تاثیر“

راوی فیاض الدین تاجی:-

میری رہائش اورنگی ٹاؤن سیکٹر 14/D ہے۔ میری شادی 1977ء میں ہوئی۔ تقریباً ایک ڈیڑھ سال بعد ہمارے یہاں ایک بچی پیدا ہوئی۔ اس کے بعد متواتر مزید پانچ بچیاں پیدا ہوئی۔ اس طرح میں چھ بچیوں کا باپ بن گیا۔ مزید بیٹے کی تمنا آرزو ہم دونوں میاں بیوی کو رہی۔ خاندان والوں نے بھی۔ کئی جگہ علاج معالجہ کرایا۔ پیرو مشائخ کرام کے درپہ حاضری دیتا رہا۔ لیکن ہر طرف سے مایوسی کا سامنا رہا۔ دعا تعویذ کراتے کراتے گمراہی کی جانب ذہن مبذول ہونے کو تھا کہ کسی نے مجھے بتایا کہ آپ ”میر محمد المعروف قاضی محمد علی تاجی دامت برکاتہ سے ملیں۔ انشاء اللہ آپ کی خواہش



بروئے کار آئے گی مرتا کیا نہیں کرتا کے مترادف حضرت بابا کے درپہ حاضری دی۔ انھوں نے ہمیں مرید کر لیا۔ 1990ء میں وظائف سے نوازا۔ میں صوم و صلوة کا پابند ہو گیا۔ اس طرح سلسلہ تاجیہ میں داخل کر لیا گیا۔ میں نے اپنے گھر کی دیوار پر حضرت بابا تاج الدین رحمۃ اللہ علیہ کی شبہ مبارک آویزاں کر دی۔ اللہ کی قدرت دیکھئے کہ میں اپنے گھر میں نماز عصر ادا کر رہا تھا۔ کہ اچانک شبہ مبارک سے گلاب کا پھول میرے جائے نماز پر گرا۔ میں نے اس پھول کو تبرک سمجھ کر عقیدہ کے ساتھ ہم دونوں میاں بیوی نے کھائے۔ قدرت خداوندی سے اور بابا تاج الدین رحمۃ اللہ علیہ کی دعاؤں کی برکت ایسی ہوئی کہ ٹھیک ایک سال کے بعد ایک چاند سے لخت جگر کی پیدائش ہوئی جس کا نام ”میر محمد المعروف محمد علی تاجی دامت برکاتہ“ نے صلاح الدین رکھا۔ ماشا اللہ میرا بچہ چھ سال کا ہو گیا ہے۔ کافی ذہین ہے۔ اس وقت سے اب تک بابا تاج الدین رحمۃ اللہ علیہ کا عقیدت مند ہو گیا۔ اس کے علاوہ بہت سے فوائد مجھے نصیب ہو رہے ہیں۔

ہمارے پیرو مرشد حضرت میر محمد المعروف محمد علی تاجی دامت برکاتہ نے خلافت سے بھی نوازا۔ میں نے تاج الدین اولیاء کے نام سے آستانہ اپنے گھر میں بنالیا ہے جہاں سے بابا تاج الدین رحمۃ اللہ علیہ کا فیض جاری و ساری ہے۔ کتنے بندگان خدا اس آستانے سے مستفیض ہو رہے ہیں۔

خادم:- فیاض الدین تاجی سیکٹر نمبر 14/D

### قلبی تاثرات محمد تسلیم حسین

یوں تو حضرت سید محمد تاج الدین اولیاء علیہ الرحمۃ کے متعدد تذکرے ضبط تحریر کیے جا چکے ہیں اور اب دستاویز کی حیثیت اختیار کر چکے ہیں۔ محبان اولیاء سے وابستگی و دوستی رکھنے والوں اور بابا تاج الدین کے خلیفہ مجاز محترم میر محمد المعروف قاضی محمد علی تاجی سجادہ نشین کی ذات برکات سرفہرست ہے۔ آپ کی تصنیف پانچویں بار منظر عام پر آ رہی ہے اور آئندہ بھی اسکے ایڈیشن شائع ہوتے رہینگے۔ حقیر پر تقصیر محمد تسلیم حسین کے پاس بہ غرض تصحیح ”اذکار تاج الاولیاء“ آئی جسکو بندہ ناچیز جو بذات خود اہل سلسلہ ہے اپنی خوش نصیبی جان کر اس کام کو پایہ تکمیل کو پہنچایا۔ ہر قاری سے التماس ہے کہ باوجود تصحیح کے اگر کوئی غلطی پائیں تو مولف و ناشر کو ضرور مطلع کریں۔ اس سعادت سے بندہ

خاکسار کو تصحیح کے دوران جو واقعات پیش آئے ان کی پوری روداد کو ضبط تحریر نہیں کرنا چاہتا صرف برسبیل تذکرہ محترم قبلہ قاضی صاحب کے بے حد اصرار پر چند حالات قارئین کیلئے پیش خدمت ہیں۔

۱۔ اکثر رات کو لمحہ بہ لمحہ دوران تصحیح عجیب سی خوشبو کی لہر کا رہنا جو کہ میرے لئے فرحت بخش وقت بخش رہی۔ جسکو میری اہلیہ نے بھی اُس کمرے میں واضح طور سے محسوس کی۔

۲۔ میرا ہائی بلڈ پریشر اور ذیابیطیس نارمل رہا۔ چند مسائل جو حل طلب تھے وہ ہونے شروع ہوئے۔

بہت سے واقعات صفوں کی کمی کی وجہ سے تحریر نہیں کئے گئے۔

۳۔ میری اہلیہ جو خود پابند صوم و صلوة ہیں ایک خاص خواب دیکھا سچا خواب نبوت کا ۴۶ واں حصہ ہے بحالت خواب زیارتوں کا سلسلہ جو پہلے بھی تھا مگر اب باقاعدگی ہے۔ اللہ تعالیٰ نے ایسی ایسی پاک ہستیوں سے شرف ملاقات بخشا کہ جن کی حرمتیں لئے لوگ اس دار فانی سے کوچ کر گئے یہ سب سرکارِ دو عالم ﷺ کی نظر کرم اور ان کی محبت ہے اللہ اسے قائم و دائم رکھے۔

آمین۔

محمد تسلیم غرق ہے جمالِ تسلیم محمد میں

الہی بہ وسیلہ نخبین عطا کرتصرف یا بابا تاج الدین

کائنات بر لب کے تاروں سے نکلا ہے نغمہ دین کا

لذتِ آشنائی سے آشنا ہر جا ہو کرتاج الدین کا

الست برکم کارازہستی میں پنہال رکھا

کھو گیا دنیا میں نہ ہی حرم رہا نہ محرم رکھا

دعاؤں کا طالب حقیر فقیر پر تقصیر خلیفہ مجاز محمد تسلیم حسین و اہلیہ فوزیہ تسلیم

قادری۔ چشتی۔ صابری۔ بھکی۔ حتی۔ نظامی جہانگیری۔ نعیمی۔ نقشبندی ابوالعلائی

سہروردی تاجی۔ مکان نمبر R-44 عبد اللہ بنگور عبد اللہ آباد سرجانی گراچی ویسٹ۔



### ٹائر اڈ ٹوٹنے کے بعد گاڑی چلتی رہے

جاوید اختر صاحب کا قیام کنہال ویو سوسائٹی لاہور میں ہے۔ چودھری محمد یسین تاجی (معشوق تاج الاولیاء) کے دوست ہیں۔ چودھری صاحب نے مجھ سے (محمد علی تاجی) ملایا تھا۔ ایک بار وہ مجھ سے کراچی آکر بھی ملے۔ چودھری صاحب نے جاوید صاحب کو ایک اذکار کا نسخہ بھی عطا کیا تھا۔ وہ بے حد عقیدت سے اسکا مطالعہ کیا کرتے ہیں اذکار تاج الاولیاء کے مطالعہ کے دوران نظر کرم میں انکے واقعات صفحہ ۴۴۲ پر شائع ہوئے ہیں۔ انکے بقول ایک روز غالباً گجرانوالہ وہ جا رہے تھے ڈرائیور گاڑی چلا رہا تھا۔ اور جاوید صاحب اذکار کا مطالعہ کر رہے تھے تقریباً (۲۰) میل کے بعد ایک موٹر پر جب گاڑی نہ مڑی تو وہیں ایک گیرج تھا ڈرائیور نے وہاں گاڑی لے جا کر مستری کو دکھا دیا۔ مستری نے گاڑی چیک کر کے ڈرائیور اور جاوید صاحب سے دریافت کیا آپ گاڑی کہاں سے لا رہے ہیں انہوں نے بتایا کہ لاہور کینال ویو سے مستری نے کہا میری سمجھ سے باہر ہے کہ یہ گاڑی چلی کیسے اسکا تو ٹائر اڈ ٹوٹ گیا ہے یہ تو دو قدم چلنے پر الٹ جاتی یہاں تک کیسے آگئی۔ جاوید صاحب نے اس مستری سے کہا بھائی میں یہ بابا تاج الدین ناگپوری کی سوانح پڑھ رہا تھا۔ یہ اس کتاب کی کرامت ہے۔ چودھری جاوید صاحب نے گاڑی وہاں صبح کروائی واپس لاہور آگئے اور چودھری یسین صاحب تاجی (معشوق تاج الاولیاء) کو یہ واقعہ سنایا بلکہ وہ اکثر اپنے جاننے والوں کو یہ بابا صاحب کی سوانح اذکار کی کرامت سناتے رہتے ہیں میں نے کئی گاڑی رکھنے والوں اور مستریوں کو یہ واقعہ سنایا تو اسپران لوگوں نے صاف یہ کہا کہ ٹائر اڈ ٹوٹنے کے بعد گاڑی چلنے کا سوال ہی پیدا نہیں ہوتا۔ گاڑی اسٹارٹ ہو کر آگے بڑھ کر الٹ جاتی ہے یہ میرے بابا کی ادنیٰ کرامت ہے کہ بچوں کو اپنے دامن ہی میں چھپا لیتے ہیں۔



### حج کا سفر (احرام میں میر محمد تاجی معہ بیگم فرزانہ تاج)



قاضی محمد علی تاجی سجادہ نشین کے حج سے واپسی کی تقریب میں عرفان احمد

نعمان عزیز۔ عزیز احمد، سید مختار احمد جعفری صاحب

قاضی محمد علی تاجی سجادہ نشین اسلم بیگ تاجی و ساجد برادر آصف دستگیر تاجی



### روانگی سفر حج (میر محمد تاجی) (رقہ بٹیاڈ اکثر آمنہ سعدیہ تاجی)

سرکار تاج الاولیاء کے خصوصی کرم سے دوبار عمرہ کی سعادت حاصل ہوئی اہلیہ کے ہمراہ ۲۰۰۴ء میں سرکار نے حج کی سعادت سے نوازا جن حضرات و خواتین نے دامے درے قدمے خنہ اس سفر کے لئے معاونت کی ہے۔ اللہ تعالیٰ اپنے حبیب ﷺ کے صدقے میں انکو دینی و دنیاوی دولت۔ عزت۔ شہرت صحت سے نوازے۔ ہر طرح بامراد کرے آمین۔

حج کو جانے سے قبل بٹیاڈ اکثر آمنہ سعدیہ تاجی نے دیکھا کہ بی اٹماں (میری اہلیہ) سرکار دو عالم احمد مجتبیٰ کے روضہ اقدس کے اندر بیٹھی ہوئی ہیں۔ مجھے باہر دیکھ کر اشارہ سے اندر بلا رہی ہیں۔ میں نے عرض کی کہ یہ شرطے تو اندر داخل نہیں ہونے دیں گے بلکہ دروازے کے قریب بھی نہ آنے دیں گے۔ انہوں نے فرمایا کہ تم آ جاؤ وہ نہیں دیکھیں گے۔ چنانچہ میں اور میرے شوہر مسعود احمد رضا تاجی اندر پہنچ گئے بی اٹماں کی گڑبستی کا تمام سامان وہاں موجود تھا بی اٹماں نے خود فرمایا میں اب یہیں رہتی ہوں۔ تم آ جایا کرو۔

### سرکار بابا صاحب مانگا منڈی میں (لاہور کے قریب)

راوی سید حسن عسکری تاجی مانگا منڈی سید پیر کالونی تقریباً دو سال پہلے کی بات ہے کہ ہمارے گھر مانگا منڈی میں میری بڑی بہن سعیدہ بتول آئیں ہوئیں تھیں گھر میں کوئی نہ تھا وہ کمرے میں آرام کر رہی تھیں ظہر کا وقت تھا وہ کہتی ہیں کہ میں نے برآمدے (باہر کا کمرہ) میں آواز سنی جیسے کوئی ہو ہو کر رہا ہو میں بستر سے اٹھی اور دروازے پر آ کر کھڑی ہو گئی تو دیکھا سامنے ایک بزرگ چھڑی ہاتھ میں پکڑے کھڑے تھے میں نے ان کا دیدار حالت بیداری میں کیا انھوں نے مجھ کو دیکھا اور اسکے بعد وہ نظروں سے اوجھل ہو گئے (باہر کا دروازہ بالکل بند تھا۔)

وہ ڈر گئیں اور جب وہ اندر آئیں تو اندر کمرہ میں بابا سرکار کی تصویر مبارک تھی وہ دیکھتے ہی پکار اٹھیں یہ تو بابا صاحب تھے جنکو میں نے ابھی دیکھا۔



عمرہ میں مدینہ شریف میں محفل نعت السید جام  
ابوبکر معہ صاحبزادے۔ سجادہ نشین کے ہمراہ بیٹھے ہیں



عمرہ کی محفل نعت میں (مدینہ شریف) سجادہ نشین صاحب انکے برابر  
علامہ بشیر سومرو تاجی جنہیں سجادہ نشین نے اجازت خلافت عطا کی  
ان کے برابر ماموں صاحب و دیگر





اطہر علی تاجی۔ سجادہ نشین میر محمد علی تاجی۔ سجادہ نشین پر ہاتھ رکھے ظفر علی تاجی۔  
شاہد علی تاجی۔ علیم تاجی۔ صائم علی تاجی۔



سجادہ نشین میر محمد علی تاجی۔ سیدھی طرف عامر شمس تاجی۔  
بائیں طرف آصف دستگیر تاجی۔ ثاقب دستگیر۔ راشد دستگیر تاجی۔

ایک اور واقع دو بچیاں اٹیتا اور کرن مانگا منڈی میں سید حسن رضا تاجی جن کا اسکول ہے اس میں یہ بچیاں پڑھتی ہیں۔ پہلے اسکول کرایہ کے مکان میں تھا لیکن اب انہوں نے اسے اپنی رہائش گاہ میں شفٹ کر لیا ہے۔ یہ دونوں بچیاں دوپہر میں اوپر تھیں پیچھے کسی کے چلنے کی آواز پر مڑ کر دونوں نے دیکھا تو ایک سفید ریش بزرگ کھڑے ہیں۔ دونوں بچیاں ان کو دیکھ کر ڈر گئیں اور نیچے آ کر بتایا۔ نیچے ٹیچرز نے سید گل حسین شاہ محمدی تاجی اور حضرت بابا سید محمد تاج الدین کی شبہ مبارک دکھائی اور پوچھا ان میں سے کون تھے۔ تو ان لڑکیوں نے بابا صاحب کی شبہ مبارک پر ہاتھ رکھ کر کہا یہ تھے۔

## مرشد کامل کی تلاش

از طرف حافظ محمد صدیق تاجی

بسم اللہ الرحمن الرحیم۔

کسی کے ہو رہوا اچھی نہیں یہ آزادی

کسی کی زلف سے لازم ہے سلسلہ دل کا

بہت عرصے سے کسی مرد مجاہد اور مرد وفا کی تلاش میں تھا۔ بہت لمبے لمبے سفر بھی کئے لیکن کچھ حاصل نہ ہوا۔ قریب تھا کہ میں گمراہ ہو جاتا اسی دوران ایک ایسے انسان سے رابطہ ہوا جس نے مجھے گمراہی سے نکال کر روشنی کا راستہ دکھایا۔ وہ میری پسندیدہ شخصیت فاروق حسین کا شمیری تاجی صاحب تھے جن کے ساتھ پہلے رابطہ ہوا اور پھر ان کے توسط سے قبلہ محمد علی تاجی مدظلہ العالی سے بیعت ہوا۔ اور پھر ان کے کرم سے سرکار تاج الاولیاء سے تعلق ہوا۔ اور سرکار تاج الاولیاء نے مجھے سرکار تاج الاولیاء کے حضور پیش کیا۔ ہوا یوں کہ فاروق صاحب نے میرے لئے اذکار تاج الاولیاء ارسال کی اور میں اس کی ورق گردانی ایک دن کرتا رہا۔ اسے کوئی اہمیت نہ دی کیونکہ دل انتہائی سخت ہو چکا تھا۔

بابا تاجی کا یہ قول میری نظر سے گزرا کہ جو پیر و مرشد تین دن میں اپنے مرید کو رسالت مآب کے حضور پیش نہ کر سکے وہ پیر، پیر نہیں اور وہ مرید مرید نہیں اس قول کو میں نے پہلے کی طرح فرضی قول ہی سمجھا لیکن دوسرے دن فاروق صاحب تاجی کی ہدایت کے مطابق دو نفل ادا کر کے کتاب کا مطالعہ کرنے



لگا چند صفحات پڑھ کر سو گیا۔ رات ڈھائی بجے کے قریب سرکار تاج الاولیاء تشریف لائے اور فرمانے لگے (چل بیٹے اٹھ) تجھے حرمین شریفین کی سیر کرائیں یہ میری خوش قسمتی کی پہلی گھڑی تھی کہ بابا جی مجھے مکہ کے ہر قبرستان اور مدینہ شریف کے ہر قبرستان پر لے گئے اور ہر قبر کے بارے میں بتاتے رہے کہ حتیٰ کہ ایسے ہی بتاتے بتاتے تاجدار انبیاء کی قبر پر لے آئے اور فرمانے لگے یہ وہ جگہ ہے جہاں سے ہر ایک کی مراد پوری ہوتی ہے۔ میں زیارت کرتا اور بابا جی کی باتیں سنتا ہر وقت کے ساتھ قبر مبارک کی جو کیفیت میں نے دیکھی وہ پوری طرح لکھ نہیں سکتا۔ جب میں قبر پر جھک کر ہاتھ لگانے لگا تو مجھے کالر سے پکڑ کر پیچھے کھینچ لیا اور فرمایا کہ بس ہاتھ اٹھا کر دعا کریں۔

جو میرے دل کی باتیں تھیں وہ سب ایک ایک کر کے میں مانگتا رہا۔ جو آج تک پوری ہو رہی ہیں۔ اور دعا کے بعد جب ہاتھ منہ پر پھیرنے لگا تو میری آنکھ کھل گئی۔ اور واقعی میرا دامن اور داڑھی آنسو سے تر تھی۔

اسکے علاوہ پھر ایک مرتبہ سرکار نے کرم فرمایا کہ مجھ سے ایک غلطی اور کوتاہی ہوئی اسلئے تو کعبہ کا طواف کرایا اور فرمایا یہ وہ پرانا کعبہ ہے جو طوفان نوح کے وقت تھا۔ اور یہ اس طرز کا بنا ہوا تھا پوری تاریخ بھی بتائی۔ حطیم کے بارے میں بھی بتایا کہ یہ پہلے کعبہ کے اندر یعنی متصل ہوتا تھا۔

اسکے علاوہ بے شمار ایسی باتیں ہیں جو سرکار کی نظر سے پوری ہو رہی ہیں۔

### قطب مدار عالم (از راجہ محمد حیات تاجی)

ایک رات بابا سرکار کی سوانح کتاب اذکار تاج الاولیاء کا مطالعہ کر رہا تھا کہ اچانک میرے ذہن میں قطب مدار عالم کے بارے میں سوال پیدا ہوا کہ ایک آدمی کائنات کی ہر جگہ کیسے موجود ہو سکتا ہے یہ سوچتے ہی مجھے نیند آ گئی کیا دیکھتا ہوں کہ ایک عالی شان عمارت ہے اور نہایت ہی خوشنما دروازہ لگا ہے۔ اور وہاں موجود حضرات سب کے سب صاحب مرتبہ ہیں۔ اچانک دروازہ کھلتا ہے کہ ایک بار عجب شخصیت بزرگ سب کو حکم دیتے ہیں کہ ان کرسیوں پر بیٹھ جاؤ۔ اور کاغذ قلم نکال لو۔ ہم لکھنے کو تیار ہوئے تو وہ بزرگ کھڑے ہوئے۔ اور انگریزی میں ایک جملہ بولا کہ اس کو لکھو وہ جملہ یہ ہے۔

I am present an Aphage میں یہ جملہ سمجھ نہ سکا میں نے کہا کہ یہ کونسا لفظ ہے اردو

میں اپنا بیج ہے یا انگریزی میں (Appage) تو بزرگ نے فرمایا میں جو کہتا ہوں لکھو۔ وہ لفظ میں تلاش کرتا رہا۔ آخر ایک دن لغت میں دیکھا تو اسکے معنی تھے کرہ ارض کا آخری حصہ۔

یعنی میں زمین کے آخری کونے پر بھی موجود ہوتا ہوں فی الفور میری سمجھ میں آ گیا کہ قطب مدار عالم کیا ہوتا ہے۔ دوسرا واقعہ ۲۰۰۲ سالانہ عرس مبارک کا ہے۔

صبح کی اختتامی محفل کا۔ آخری دعا کے دوران کرہ میں بچھائی گئی سبز چادر میں دیکھا۔ کہ چادر کے کونوں سے روشنی نکل رہی تھی اور وہ روشنی چادر کے درمیان میں اکٹھی ہو گئی پھر چادر کے درمیان میں روضہ رسول ﷺ اور کعبہ کی تصویر بن گئی۔ اس کے بعد بابا جی کی تصویر اور دیگر بزرگوں کی تصاویر اس چادر کی اسکرین پر چلتی رہی۔ اور بابا جی ایک کرسی پر بیٹھے باقی بزرگوں سے گفتگو فرما رہے تھے۔ دعا کے دوران یہ سب کچھ دیکھتا رہا۔ دعا کے اختتام پر یہ سارا منظر میری آنکھوں سے غائب ہو گیا۔ میں نے سوچا کہ یہ اپنے مرشد سے دریافت کرونگا لیکن بات میرے ذہن سے نکل گئی آج اپنے مرشد قبلہ تاجی صاحب کے حکم سے یہ لکھ رہا ہوں۔ اس سے قارئین پر واضح ہو جائیگا کہ ہمارے بابا تاج الاولیاء قطب مدار عالم ہیں۔

از پشاور سعید بھائی بنگم میر محمد بابا تاجی صاحب  
پیشکش:- سعید میاں بہت پیارے اور اپنے  
پیر کے عشق میں ڈوبے ہوئے ہیں

سکواڈرن لیڈر (ریٹائرڈ) غفور خان  
عبدالصمد بھائی ایڈوکیٹ پشاور  
میری دعا ہے۔ انکا قلب نور سے  
متور ہو جائے۔ (میر محمد تاجی)

### بِسْمِ اللّٰهِ الرَّحْمٰنِ الرَّحِیْمِ

گڑھی کپورہ (امازہ گڑھی تحصیل مردان) کے ایک سکواڈرن لیڈر (ریٹائرڈ) غفور خان صاحب اپنے والد صاحب کا ایک واقعہ پشاور کے ایڈوکیٹ عبدالصمد صاحب کو سناتے ہیں۔

غفور خان صاحب کے والد ایک تاجر تھے اور ناگپور (انڈیا) سے سنگترے خریدتے اور فرنیچر (صوبہ سرحد) میں لاکر فروخت کرتے تھے۔ ایک مرتبہ جب وہ ناگپور پہنچے تو اسٹیشن پر ٹکٹ دکھانے کیلئے جب انہوں نے جیب میں ہاتھ ڈالا تو پتہ چلا کہ ان کی جیب کسی نے کاٹ لی ہے۔ ٹکٹ اور پیسے



وغیرہ سب غائب۔ خیر انٹیشن ماسٹر نے تو انہیں چھوڑ دیا لیکن بڑے پریشان ہوئے کہ پردیس میں ہوٹل وغیرہ کھانا پینا کیسے کیا جائے گا۔

اسی پریشانی کی حالت میں ایک خاتون (بائی کے نام سے) بازار میں ملیں اور ان سے پریشانی کا حال پوچھا جواب میں خان صاحب نے (والد غفور خان) نے اپنی پریشانی کا سارا واقعہ سنا دیا کہ ٹرین میں کسی نے جیب کاٹ لی اور اب ہوٹل جانا تو درکنار کھانے پینے کیلئے بھی فکر لاحق ہے۔

محترمہ نے دلا سہ دیا اور کہا کہ فکر کی کوئی بات نہیں۔ ان کو اپنا کارڈ دیکر کہا کہ قریب ہی ہوٹل میں جا کے دکھا دینا کمرہ مل جائے گا اور کھانا بابا تاج الدین کے لنگر خانہ سے کھالینا۔

چنانچہ خان صاحب نے کارڈ دکھا کر تو ہوٹل میں کمرہ لے لیا اور چار پائی پر تھوڑی دیر لیٹ گئے۔ کھانے کا خیال آیا تو پوچھتے پوچھتے لنگر خانہ بھی پہنچ گئے اور وہاں کھانا کھایا۔ پھر دیکھا کہ ایک ہجوم ہے جو شاید بابا تاج الدین کے گرد جمع ہے خیال آیا کہ چلو بابا تاج الدین کو بھی دیکھ لیا جائے وہاں قریب جا کر وہ بھی جگہ بنا کے ایک طرف بیٹھ گئے۔ تھوڑی دیر تک لوگوں اور بابا تاج الدین کے درمیان تعلق اور ماحول کو دیکھتے رہے۔ اتنے میں ایک کسی آدمی نے پان کی ایک پڑیا پیش کی جو بابا تاج الدین نے کاغذ سے نکال کر منہ میں ڈال لی اور دو چار مرتبہ چبا کر پھر منہ سے نکال کر خان صاحب کی طرف پھینک دی جو ان کی جھولی میں آ کر گری۔ بابا تاج الدین نے اپنے الفاظ میں فرمایا جس کا مفہوم تھا تم بھی کیا یاد رکھو گے خان صاحب نے پان کی پڑیا جلدی سے اٹھا کر جھولی سے واسکٹ کی جیب میں رکھ لی۔ تھوڑی دیر وہاں بیٹھ کر ہوٹل واپس تشریف لے آئے کمرہ کا دروازہ بند کیا اور لیٹ گئے اس فکر میں کہ اب کیا کیا جائے اس شہر میں بغیر پیسوں کے۔ تھوڑی دیر بعد دروازہ پر دستک ہوتی ہے اور خان صاحب دروازہ کھولتے ہیں اور دیکھتے ہیں کہ دو آدمی اندر آنے کی اجازت طلب فرما رہے ہیں۔ یہ خان صاحب سوچ ہی رہے تھے کہ یہ کیوں آئے ہیں انہوں نے کہا کہ آپ سے کچھ سنگترے کے باغوں کے بارے میں سودا کرنا ہے۔

بہر حال اندر بیٹھائے گئے اور بیٹھتے ہی انہوں نے سنگترے کے باغ کی بات شروع کی۔ پہلے نے کہا میرا باغ خرید لو۔ خان صاحب نے کہا میرے پاس پیسے نہیں ہیں۔ اس نے کہا کوئی بات نہیں آپ

فیصلہ تو کر لیں آخر کار چار ہزار روپے میں باغ خریدنے کی بات ہوئی اور دوسرے شخص نے دو روپے اس کو دیئے کہ یہ اس کو بیاناہ (سائی) دے دو۔

پہلے سے سودا ہو جانے کے بعد دوسرے شخص نے کہا کہ میرا باغ بھی اتنا ہی ہے لہذا وہ بھی چار ہزار میں خرید لو۔ تو پہلے والے شخص نے وہ دو روپے اسے واپس کئے کہ یہ بیاناہ رکھ لو۔ بیاناہ دینے کے بعد دونوں کے ساتھ معاہدہ ہو گیا اور وہ تشریف لے گئے۔

خان صاحب حیرانی اور تذبذب میں دروازہ بند کر کے دوبارہ لیٹ گئے۔ ابھی تھوڑی دیر ہی گزری ہوگی کہ پھر دروازے پر دستک ہوئی دروازہ خان صاحب نے کھولا تو ایک شخص نے اندر آنے کی اجازت چاہی۔ اندر آنے پر انہوں نے خان صاحب سے کہا کہ ہمیں معلوم ہوا ہے کہ آپ نے سنگترے کے دو باغ خریدے ہیں وہ ہمیں بیچ دیں۔ خان صاحب پرانے بیوپاری تھے۔ معاملات کی نزاکت کو فوراً کچھ تذبذب اور کچھ حیرانی کی کیفیت میں سمجھتے ہوئے اس سے سولہ ہزار 16000/- روپے دونوں باغوں کے مانگ لئے۔ اس پر اس شخص نے بہت کوشش کی کہ رقم کچھ کم کی جائے کیونکہ بہت زیادہ تھی۔ لیکن خان صاحب نہ مانے۔ آخر کار سودا 16000/- روپے میں سودا ہو گیا۔ اس طرح خان صاحب کو بیٹھے بٹھائے آٹھ ہزار 8000/- روپے کا منافع ہوا۔ جس سے بابا تاج الدین کی کرامت اور خبر گیری خان صاحب کے دل پر بہت اثر کر گئی۔

یہ پان کی پڑیا خان صاحب ناگیور سے لاکر مردان میں جہاں پر ان کی دکان تھی وہاں پر تجوری میں حفاظت سے رکھ لی اور اس دن کے بعد بیوپار میں جو بھی کام کیا اس میں کافی منافع پایا۔ دن گزرتے گئے اور کام میں برکت بھی بڑھتی گئی پھر انہوں نے ایک لڑکا کام کیلئے اپنے پاس رکھ لیا۔ کئی سالوں کے بعد خان صاحب نے دیکھا کہ وہ پڑیا تجوری (سیف) میں نہیں ہے۔ انہوں نے لڑکے سے پوچھا جو جوان ہو چکا تھا کہ وہ پڑیا جو اس تجوری میں تھی کہاں ہے۔ لڑکے نے کہا صفائی کے دوران شاید کاغذوں میں چلی گئی ہو۔

تھوڑا عرصہ گزرنے کے بعد لڑکے نے بھی خان صاحب سے نوکری چھوڑنے کی درخواست کی اور کوئٹہ چلا گیا۔ پھر آہستہ آہستہ خان صاحب کا کاروبار خراب ہونے لگا اور پھر کچھ عرصے بعد جب وہ



کوئٹہ گئے تو وہاں اس لڑکے سے بھی ملاقات ہوئی اور پتا چلا کہ وہ لڑکا اب کافی مالدار ہو چکا ہے۔ وہ پڑیا وہ لڑکا لیکر چلا گیا تھا۔

مندرجہ ذیل واقعہ بابا صاحب کے دربار میں ان کے مریدوں سے سنا۔

از۔ عبدالصمد ایڈوکیٹ (پشاور)

بابا تاج الدینؒ کے دو مشہور خلفاء لعل شاہ صاحب (کوہ مری) اور دوسرے راجہ صاحب (محمد اکبر) مینی تحصیل صوابی۔ اپنے زمانے کے مشہور اولیاء گزرے ہیں۔ ایک دن بابا صاحب نے اپنے ایک مرید سے کہا کہ ”لعل شاہ (مری والے بابا) کے پاس جاؤ انہیں میرا سلام کہو۔ وہاں تم معمار ہو گے اور بادشاہ تیرا مزدور ہوگا“ مرید سوچ میں پڑ گیا کہ بادشاہ کیسے میرا مزدور ہوگا۔ بہر حال لعل شاہؒ کے پاس وہ مرید سلام پہنچانے مری پہنچ گیا۔ لعل شاہؒ نے اسے دیکھتے ہی کہا کہ بابا صاحب نے تمہیں بھیجا ہے مرید نے کہا ہاں۔ پوچھا کہ بابا صاحب نے کیا کہا۔ مرید نے کہا کہ ”سلام بھیجا ہے“ لعل شاہؒ نے پوچھا کہ ”سلام بھیجا ہے“ مرید نے کہا ہاں جی۔

بابا صاحب کے اس سلام کے جواب میں لعل شاہؒ کا وصال ہو گیا۔ جنازے کی اطلاع لوگوں کو دی گئی جس میں صدر مملکت فیلڈ مارشل ایوب خان جو ان کے معتقد تھے ان کو بھی اطلاع دی گئی جنازہ پڑھنے کے بعد انہیں دفنایا گیا۔ بعد میں قبر تعمیر ہوئی جس کیلئے اس مرید کو کہا گیا کہ قبر کی تعمیر کرو گے ساتھ ہی فیلڈ مارشل صدر ایوب خان کھڑے تھے انہوں نے کہا کہ پتھر اور گارا میں دو ٹنگا۔ چنانچہ مرید نے پتھر اور گارے سے قبر تعمیر کی اور مزدوری کا کام ایوب خان صاحب صدر پاکستان نے کیا۔ اس طرح بابا صاحب کی بات پوری ہوئی جو انہوں نے اپنے مرید سے کہی تھی۔

### فاروق وزیر تاجی

فاروق وزیر تاجی۔ بہت پیارا بچہ ہے۔ سلسلہ میں داخل ہونے سے قبل عرس کی کیسٹ جس میں سرکار بابا تاج الدینؒ خود تشریف لائے اور سب نے زیارت کی لیکن کسی کو یہ ہوش نہ رہا کہ سرکار آئے ہیں اسکا ذکر فاروق تاجی سے کیا تو اسنے کہا ایسا نہیں ہو سکتا اسکے بعد یہ واقعات انکے ساتھ پیش آئے۔ انکی اہلیہ بھی سلسلہ سے وابستہ ہیں۔ میری دعا ہے کہ سرکار ان کو خوب خوب نوازیں آمین۔

ہمارا گھرانہ بزرگان دین سے پیار کرنے والوں میں سے ہے میرے والد مرحوم حضرت داتا گنج بخش رحمۃ اللہ علیہ کے مسلسل حاضری دیتے تھے۔ اسی طرح میرے سرال میں بھی عقیدت مند لوگ ہیں۔ جن میں اکثر بابا جان سیدنا محمد تاج الدینؒ کے دامن سے خاص طور پر میرے ماموں سر چودھری محمد یلین مرحوم بابا جان کے دامن سے وابستہ تھے اور سلسلہ تاجیہ نے انہیں معشوق تاج اولیاء کے رتبے سے نوازا۔

ایک دن میری بیوی نے مجھے بابا جان کے متعلق بتایا کہ کراچی میں قاضی بابا تاجی کے ہاں سالانہ عرس کے موقع پر بابا خود جسمانی حالت میں تشریف لائے۔ محفل سماع میں نذرانہ دیا۔ اور وہیں سے غائب ہو گئے۔ اُس وقت محفل کی کیفیت کچھ ایسی تھی کہ سوائے ایک شخص نے جس نے بابا کو دیکھنے کی آرزو کی تھی کسی کو پتہ نہ چلا اور جس نے دیکھا وہ بھی اپنی ہوش میں نہ رہے۔ جب محفل کے اگلے دن مووی دیکھی گئی تو بابا جان کی آمد کا احساس ہوا۔ یہ واقع سن کر میں نے اس بات کو نہ مانا۔ بلکہ اُلٹا مذاق کیا۔ کہ ایسا بھی کبھی ہوا ہے۔ کافی دیر بحث کے بعد سو گیا خواب میں عجیب واقعہ پیش آیا۔ جو بیان کر رہا ہوں۔

ہمارے قریب ہی داتا گنج بخشؒ کے پیر بھائی حضرت میرا حسین زنجانیؒ کا مزار ہے خواب میں وہاں پہنچا تو دیکھتا ہوں کہ بابا جان تاج الدینؒ ایک کچی قبر کے پاؤں کی طرف کھڑے تھے۔ جو نبی میں نے اُن کو دیکھا تو میں وہاں سے بھاگا اور میں اپنے بھائی ریحان تاجی کو کہا کہ دیکھو تم کہتے ہو کہ بابا جان نہیں ہیں آؤ میں تمہیں دکھاؤں اور میں نے واپس آکر بابا جان کے دائیں ہاتھ کی کلائی کو مضبوطی سے پکڑا اور آوازیں دیتا رہا۔ بابا جان ننگے پاؤں تیز تیز چل رہے تھے اور میں ساتھ ساتھ چلتا رہا۔ میں نے بابا جان کی کلائی کو نہیں چھوڑا اور اتنے میں میری آنکھ کھل گئی۔ میں نے صبح اُٹھتے ہی یہ واقعہ اپنی بیوی کو سنایا۔ میرا اکثر بابا جی سلطان باہو کے ہاں آنا جانا لگا رہتا تھا۔ جو کہ شور کورٹ کے آگے گڑھی مہاراجہ میں واقع ہے اس کے حالات ایسے بنے کہ میں بابا جان تاج الدینؒ کے بچوں میں شامل ہو گیا۔ اس واقع کے بعد میرے کسی ملنے والے نے مجھے خواجہ اعجاز احمد قاسمی صاحب کے متعلق کچھ کہا اور میں نے اُس بات پر آمادگی کا اظہار کیا۔ خواجہ اعجاز احمد



قاسمی جو کہ خواجہ محمد بخشؒ (لکھن شریف) کے پوتے اور خواجہ محمد قاسمؒ کے صاحبزادے ہیں جو کہ آجکل لوگوں کو فیض پہنچا رہے ہیں وہاں جانا بند کر دیا۔ اس کے کچھ دن بعد پھر مجھے میرے بابا جان سیدنا تاج الدین ناگپوریؒ خواب میں مجھے حکم دیا۔ کہ انسان بنو۔ پیر قاسمؒ میں ہماری جان ہے اور تم باز آ جاؤ تمہارا کام بہت خراب ہو رہا ہے میں کسی کو بھجواتا ہوں کہ تمہارا کام ٹھیک کروا کر لائے اور اسی دوران خواب میں کسی نے میری گردن میں پھندہ ڈال کر مجھے بڑی اونچائی پر کھڑا کر دیا۔ اور میں گھبرا کر اٹھ گیا۔ اور اس کے بعد میری مشکلات آسان ہونا شروع ہو گئیں۔

### احمد ڈاماتا جی پر کرم کی بارش

احمد ڈاماتا جی صاحب پر کرم کے واقعات اس سے قبل بھی کتاب موجود ہیں۔ قصبہ کالونی کا مکان بیچ کر میں ڈیڑھ سال تک بے حد پریشان رہا۔ سرکار بابا صاحبؒ نے اپنے خصوصی کرم سے عمرہ کی سعادت نصیب فرمائی واپس آیا تو میری منجھلی بیٹی نے بتایا کہ ڈاماتا صاحب کا فون آیا تھا۔ انہوں نے سرکار بابا صاحب کی زیارت کی ہے انہیں آپ کے لئے خصوصی پیغام ہے جو وہ خود آپکو بتائینگے۔ میں نے فون کیا لیکن اس سے میری تسلی نہیں ہوئی پھر خود انکے گھر گیا تو انہوں نے تفصیل سے بشارت بتائی فرمایا: میں نے دیکھا سرکار بابا صاحب قصبہ والے مکان سے باہر نکل کر ایک چارپائی پر بیٹھ گئے اور مجھ غلام سے فرمایا میں ایک ہفتہ کے لئے آیا ہوں میں نے عرض کی سرکار یہ تو بہت کم وقت ہے اسی دوران ڈاماتا صاحب اندر گئے اور میری اہلیہ سے کہا بابا سرکار آئے ہوئے ہیں انہوں کہا میں وضو کر کے حاضر ہوتی ہوں۔

چونکہ بابا صاحب مکان سے باہر آ گئے تھے۔ اس لئے مجھے دوسرا مکان ایک ہفتہ میں مل گیا۔

ابھی چند روز قبل غالباً جوں میں انہوں نے دیکھا کہ غلام سرکار کے سامنے کھڑا ہے اور سرکار فرما رہے ہیں بڑی سرکار میں جاؤ چنانچہ بڑی سرکار میں منظوری ہو گئی اور ۱۹ اکتوبر ۲۰۰۴ء کو عمرہ پر اہلیہ کے ہمراہ جا رہا ہوں۔ ان سب واقعات سے غلام پر بھی سرکار کا بے حد کرم نظر آتا ہے اور بے حد کرم ہے۔

یہ خبر انتہائی افسوسناک ہے کہ احمد ڈاماتا جی صاحب کی شریک حیات (اہلیہ) اس دار فانی سے

رخصت ہو گئی ہے وہ بھی بابا صاحبؒ کی عاشق تھیں اللہ تعالیٰ اپنے حبیب ﷺ صدقے میں انہیں اپنے جوار رحمت میں جگہ عنایت فرمائے آمین۔

میر محمد المعروف میاں قاضی محمد علی تاجی عفی عنہ

### عزیز الحسن خان صاحب پر کرم

قارئین کرام عزیز الحسن صاحب۔ مجھ عاجز سے پہلی بار ملے۔ انکو دیکھ کر ان کی گفتگو سنکر ان نادیدہ عاشق سے ملکر یہ محسوس ہوا کہ میرے آقا کے نادیدہ عاشق سرکار کی ظاہری زیارت کرنے والوں سے کہیں زیادہ عقیدت رکھتے ہیں۔ سرکار ہم سب کو ایسی ہی بھرپور عقیدت سے نوازیں آمین۔ میری دعا ہے کہ وہ اور ان کے خاندان کے افراد سب کو میرے آقا بامراد کریں۔ آمین۔

وہ فرماتے ہیں بچپن سے حضرت بابا تاج الدین ناگپوری کا نام سنا تھا اور مختلف جگہوں پر حضرت بابا کی شبیہ مبارک کی زیارت کرنے کے واقع بھی ملے۔ میری پیدائش ۱۹۲۵ء کی ہے۔ غالباً اسی سن میں حضرت بابا کا وصال ہوا۔ حضرت بابا کے تفصیلی واقعات کا علم مجھے اذکار تاج الاولیاء سے ہوا جو جناب محمد علی تاجی صاحب نے لکھی تھی۔ یہ کتاب میری بہن شاہدہ بدر نے دی تھی یا حضرت بابا کی طرف سے بھجوائی گئی تھی اس کتاب کے پڑھنے کے بعد میری عقیدت حضرت بابا صاحب سے اپنے عروج پر پہنچ گئی اور میں نے وعدہ کیا کہ ہر چاند کی ۲۶ تاریخ کو بابا صاحب کی فاتحہ دلایا کروں گا جسکی میں پابندی کرتا ہوں۔

کتاب پڑھنے کے بعد ۲۶ تاریخ کو فاتحہ دلانا تھی اور ایک الجھن یہ تھی کہ فاتحہ کا طریقہ کیا ہو کیونکہ کتاب میں لکھا تھا کہ فاتحہ حضرت امام شاذلی کے طریقہ سے دی جاتی ہے جس میں سورۃ اخلاص نہیں پڑھی جاتی۔ اس بات کی تصدیق کرنے کیلئے میں قصبہ کالونی جناب محمد علی تاجی سے ملنے گیا اور بہت تلاش کیا کہ کوئی مل جائے۔ کتاب میں حضرت محمد علی تاجی صاحب کا پتہ قصبہ کالونی کا لکھا ہوا تھا۔ معلوم یہ ہوا کہ وہ قصبہ کالونی چھوڑ کر چلے گئے ہیں۔ میں مایوسی کے عالم میں واپس آنے لگا۔ بنارس



چوک کے قریب میں نے اپنے دل میں بابا صاحب کا تصور کر کے کہا بابا کسی سے رابطہ نہیں ہو رہا۔ ایک دم دل نے کہا کہ لا لکھیت جا۔ ایسا لگ رہا تھا کہ جیسے کوئی ساتھ لیکر راستہ بتاتا ہوا چل رہا ہے۔ وہاں سڑک پر سینکڑوں دکانیں تھیں۔ میں نے اپنے پوتے جواد سے کہا اس دکان پر گاڑی روکو اور پتہ کر کے آؤ۔ وہاں سے ایک لڑکا میرے پاس آیا اور کہا کہ آپ بابا تاج الدین کے خلیفہ کا مزار کا پتہ جاننا چاہتے ہیں اور اس نے پتہ بتا دیا میں اسی راستہ سے ہو کر سید امجد علی تاجی کے مزار پر پہنچ گیا۔ میں بے انتہا خوش تھا کہ کس طرح حضرت امجد علی تاجی نے اپنے مزار شریف پر بلالیا۔ میں نے فاتحہ دی اور بہت خوشی خوشی گھر لوٹا۔ اس کے بعد بھی میں نے مزار شریف پر حاضری دی اور فاتحہ پڑھی ہے۔

ایک واقعہ یہ ہوا کہ میری نو اسی کے یہاں بچہ پیدا ہونے سے پہلے ہی ضائع ہو جاتا تھا۔ میں نے اپنی نو اسی کو حضرت امجد علی تاجی کا فوٹو کتاب میں دکھایا اور کہا کہ ان سے زندہ اولاد کی دعا مانگو۔ اس نے دعا مانگی اور چادر چڑھانے کا وعدہ کیا۔ اللہ نے اسکو بہت خوبصورت لڑکا دیا۔ حسب وعدہ اسے سید امجد علی تاجی کے مزار پر چادر چڑھائی اور فاتحہ وغیرہ دی۔

ایک اور واقعہ یہ ہوا کہ اسی سال ۲۰۰۴ کے شروع مہینہ میں جب میں یہ جاننے کیلئے بے چین تھا کہ فاتحہ دینے کا طریقہ کیا ہے تو ایک رات میں نے خواب میں دیکھا کہ ایک کمرہ ہے اور تین بزرگ بیٹھے ہیں۔ جب میں ادھر سے گزرا تو ایک بزرگ نے تیز انداز میں کہا کہ تینوں قل پڑھ کر فاتحہ دے دیا کرو یعنی سورۃ اخلاص چھوڑ کر۔ میں اسی طرح فاتحہ دیتا ہوں ہر چاند کی ۲۶ تاریخ کو۔ اس وقت تک میری ملاقات جناب محمد علی تاجی صاحب سے نہیں ہوئی تھی۔ جب میں پہلی مرتبہ یکم جولائی ۲۰۰۴ء کو ان سے ملا تو میں حیرت زدہ رہ گیا کہ جن بزرگ نے مجھے خواب میں بشارت دی تھی وہ صورت شکل اور آواز کی مماثلت کی وجہ سے حضرت محمد علی تاجی ہی تھے اور یہ میں نے ان سے کہ بھی دیا کہ باقی اللہ بہتر جانتا ہے۔ میں نے ان سے مل کر اور باتیں سکر بہت زیادہ سکون محسوس کیا۔ یہ سب حضرت بابا تاج الدین کا کرم ہے۔

خاکسار۔ عزیز الحسن خاں۔ B-37, Block "C"، ناتھ ناظم آباد، کراچی۔

### مختصر تعارف الحاج حضرت سید حسین علی صاحب ادیب رائپوری

حضرت رائپوری صاحب سرکار دو عالم ﷺ کی آل ہیں میرا ایمان ہے کہ میرے آقا نے انہیں پاکستان بلکہ دنیا کے ممتاز نعت گو شاعر کے مرتبہ پر فائز کر دیا ہے میرے سرکار مدینہ ﷺ ہر سچے دل سے نعت پڑھنے والے کا منہ چومینگے۔ اس سے بڑھ کر اور کیا خوش نصیبی ہوگی یہی وجہ ہے کہ میں حضرت سے یہی کہتا ہوں کہ میں ادنیٰ غلام آپکا دامن پکڑ کر پل صراط سے گزر جاؤنگا۔ آپ پر میرے مرشد حضرت بابا سید محمد تاج الدین کا بھی بے حد کرم ہے بلکہ ادیب صاحب پر کرم کی بارش ہو رہی ہے۔ بابا صاحب کے جشن ولادت پر آپ تشریف لائے تھے اور اپنے خصوصی کلام سے سب کو نواز اسی روز آپ نے جیلانی بابا کا واقعہ سنایا تھا۔ میری درخواست پر تحریر کر کے روانہ کیا تھا اسے پانچویں ایڈیشن میں شائع کیا اور اب چھٹے میں شائع کروا رہا ہوں۔

غلام غلامان تاج الاولیاء

میر محمد المعروف میاں قاضی محمد علی تاجی عفی عنہ

### حضرت جیلانی بابا رحمۃ اللہ علیہ

از الحاج سید حسین علی صاحب ادیب رائپوری

آپ کی پیدائش بلوچستان میں ہوئی بلوچستان کی آبادی میں سادات کرام کی تعداد بہت ہے مستونگ میں حضرت یکپاسی رحمۃ اللہ علیہ کا مزار مبارک ہے۔ جہاں ہر سال ۶ ستمبر کو انکا عرس مبارک بھہ اہتمام ہوا کرتا ہے کئی سال میری حاضری ہوتی رہی ہے اس عرس مبارک میں تمام بلوچستان کے مختلف شہروں سے سادات کرام آتے ہیں اور غالباً بلوچستان کے سادات کرام کا یہ عظیم اجتماع ہوتا ہے اس نسبت سے مجھے بار بار بزرگوں کی زیارت کا موقع ملا اور وہیں مجھے حضرت جیلانی بابا کا حوالہ بھی میسر آیا۔ میں جستجو میں تھا کہ مجھے انکے دیدار کی اور ملاقات کی سعادت نصیب ہوگئی جن پر حضرت بابا تاج الاولیاء تاج المہلت و دین کا بے شمار فیضان تھا۔



### جیلانی بابا رحمۃ اللہ علیہ کے حالات:

آپ ابھی کم سن تھے اور صنعر سنی کا زمانہ تھا بلوچستان کے چھوٹے سے غیر معروف علاقہ چاغی میں اپنے بزرگوار والد محترم کے ساتھ رہا کرتے تھے (اب چاغی کو پاکستان کے ایک نامور سائنسدان نے عالمی شہرت دیدی) کبھی کبھی انکی معصوم زبان سے ایسے کلمات نکل آتے جو معرفت کی روشنی لئے ہوتے انکے والد کو اسپر حیرت ہوا کرتی ایک روز والد نے اس خدا کی معرفت و وسیلہ ننھے انسان سے دریافت کیا کہ برخوردار تم جو یہ باتیں کیا کرتے ہو تمہیں یہ کون بتاتا ہے۔ صاحبزادے نے عرض کی بابا میں مسجد میں جاتا ہوں وہاں ایک بابا آتا ہے وہ مجھے جو بتاتا ہے وہی بتاتا ہوں۔ والد نے کہا تم ہمیں ان سے ملا دو چنانچہ ایک شب جیلانی بابا اپنے والد کو لیکر چھوٹی سی مسجد میں پہنچ گئے رات کی تاریکی ہر طرف پھیلی ہوئی تھی پہاڑوں کی سرزمین ہر طرف خاموشی مسجد میں رفتہ رفتہ کچھ حضرات آتے گئے جبکہ زیادہ تر لباس سفید تھے اور جو چاغی کے چند نمازیوں کے لئے حیرت کا مقام رکھتے تھے کچھ ہی لمحہ میں ایک سفید پوش سرتاپا شفاف سفید لباس پہنے مسجد میں داخل ہوئے تمام سفید پوش انہیں کے منتظر تھے باادب انکی تعظیم میں ایستادہ ہو گئے نماز ہوئی جسکے بعد اس نووارد اور غیر معروف ہستی نے اپنے معتقدین کو احکامات جاری فرمائے اور مختلف علاقوں میں جانے کا حکم صادر فرمایا۔ مصافحہ کا اشتیاق حضرت جیلانی بابا کے والد کو بے قراری سے ہمکنار کر رہا تھے۔ جیلانی بابا نے اس عظیم روحانی ہستی سے جنکا چہرہ معرفت کے نور سے چمک رہا تھا اپنے بابا کا مصافحہ کرایا۔ والد بزرگوار نے بصد تعظیم و ادب دریافت کیا، آپ کون ہیں اور جواب میں آواز آئی۔ میں تاج الدین ہوں۔ (رحمۃ اللہ علیہ) اور اپنے مختصر تعارف میں کچھ باتیں کہیں پھر وہ روانہ ہو گئے۔ حضرت تاج الاولیاء، تاج الملت و دین شہنشاہفت اقلیم کی زیارت مبارکہ سے دونوں گھر واپس آ گئے والد نے برخوردار کو اس بات پر بے حد پیار کیا اور مبارکباد دی کہ تمہارا انتخاب اتنی بڑی ہستی نے کیا ہے۔

پھر جیلانی بابا نے جنگلوں اور ویرانوں میں حسب تقلید و اولیاء دس برس گزار دیئے منزلوں پر منزلیں طے کرتے ہوئے کراچی کی سرزمین پر وارد ہوئے انکے حالات زندگی پر علیحدہ تصنیف

لکھی جائے گی۔ اس سال ۱۲ جمادی الثانی بروز جمعہ چار بجے صبح کراچی میں جیلانی بابا اس جہان فانی سے پردہ فرما گئے حضرت بابا تاج الدین رحمۃ اللہ علیہ کا چاغی کا یہ واقعہ جیلانی بابا نے اپنی ایک نشست میں گڈاپ میں جو حسب معمول رات دس بجے منعقد ہوا کرتی تھی اور خوش قسمتی سے اس شب یہ ناچیز ادیب راپوری شریک محفل تھا بابا صاحب نے بیان فرمایا۔ اور حضرت بابا تاج الدین رحمۃ اللہ علیہ کی شان و عظمت بھی بیان کی چاغی (بلوچستان) کا واقعہ اس بات کا بین ثبوت ہے کہ بابا تاج الدین کے تصرف میں ہفت اقلیم ہیں۔ انکے مراتب کتابوں مضامین انکے درجات بلند ذکر و اذکار کی محفلوں سے بھی بلند ہیں بہت بلند ہیں کتنے بلند ہیں صرف انکے لئے ناچیز جگر مراد آبادی کے شعر پر بات ختم کرتا ہے۔

کے عقل تو اس رسد بہ پایاں سخن عشق حنوز نارسیدہ (جگر)

(الحاج سید حسین علی ادیب راپوری)

مجھے بے حد صدمہ ہے کہ میرے کرم فرما سید حضرت حسین علی صاحب ادیب راپوری یکم رمضان المبارک مورخہ 16-10-2004 کو اس دار فانی سے رخصت ہو گئے

إِنَّا لِلّٰهِ وَ إِنَّا إِلَيْهِ رَاجِعُونَ۔

میرا ایمان ہے کہ سرکار دو عالم ﷺ قبر میں انکا منہ چومینگے۔ دعا ہے کہ اللہ تعالیٰ انکو اپنے جوار رحمت میں جگہ عنایت فرمائے اور لواحقین کو صبر جمیل عطا فرمائے۔

(میر محمد تاجی)

آمین



منقبتِ غوث زمان تاج الاولیاء حضور بابا تاج الدین رحمته

اللہ علیہ

فیض بابا تاج الدین ایسا فضل عالی ہے

قلب کی ہر اک دھڑکن خود بخود سوالی ہے

دل ہر ایک تاجی کا کیوں نہ جگمگا اٹھے

بابا کی نگاہوں میں عظمتِ جمالی ہے۔

بابا فضل مولا سے اس زمیں پہ وہ گل ہیں

جس کی ایک اک پتی جٹوں کی ڈالی ہے۔

غور سے اگر دیکھیں، اور دل کی آنکھوں سے

آستاں بزرگوں کا شاہِ دیں کی جالی ہے

قادری، سہروردی، نقشبندی و چشتی

کس ادب سے اُس در پر اک جہاں سوالی ہے

جب پکارا مشکل میں، میرے بابا تاج الدین

بابا نے ہر اک مشکل ایک پل میں ٹالی ہے۔

تاجیوں پہ کیا موقوف آپ کی ادائے کرم

مستقیم ایماں ہے، ہر دُکھی کی والی ہے

(از نتیجہ فکر خاک ہائے اولیاء)

حافظ قاری محمد مستقیم خان مستقیم

بِسْمِ اللّٰهِ الرَّحْمٰنِ الرَّحِیْمِ

حاجی غلام فاروق صاحب تاجی اسٹیٹ بینک آف پاکستان میں ملازم تھے۔ ریٹائر ہو گئے ہیں آپ کا تعلق ناگپور مہاراشٹر سے ہے۔ بابا صاحب کا کرم برابر اپنی جاری و ساری ہے اسی کرم کی وجہ سے آپ خود کو تاجی لکھتے ہیں۔ میں نے آپ کی عقیدت و محبت کو دیکھتے ہوئے بابا صاحب سے فیض حاصل کرنے کے واقعات تحریر کرنے کے لئے کہا تو آپ نے لکھ کر دربار میں پیش کیا۔ ان واقعات کو پانچواں ایڈیشن میں شامل کر رہا ہوں۔ (محمد علی تاجی)

بابا صاحب کی کرامت (از حاجی غلام فاروق تاجی)

۱۹۷۷ء میں میری شادی ہوئی۔ لیکن برسوں اولاد سے محروم رہا۔ بہت علاج کرائے۔ لیکن کامیابی نہ ہوئی ایک دن میرے والد (غلام محمد جیلانی) حضرت بابا تاج الدین کے بے حد عقیدتمند تھے۔ ایک روز گڑگڑا کر بابا صاحب سے عرض کی سرکار میرا بیٹا ولد ہے۔ اسے صاحب اولاد ہونا چاہیے۔ اسکے بعد ایک رات کو میرے والد صاحب نے خواب میں حضرت بابا صاحب کی زیارت کی بابا صاحب سرکار سے اپنی زباں مبارک میرے والد صاحب کے منہ میں دی۔ انہوں نے زبان کو خوب چوسا۔ اسکے بعد سرکار نے ۳ لڑکے میرے والد کے حوالہ کئے یہ فرما کر کہ انہیں لے جاؤ میرے والد ان تینوں لڑکوں کو لیکر گھر آ گئے۔ اسکے ۲ ماہ بعد ایک لڑکا پھر دوسرے سال دوسرا اور پھر تیسرا لڑکا پیدا ہوا۔ پھر چوتھی مرتبہ جب میری بیوی کو حمل ہوا تو میں نے سرکار سے عرض کیا سرکار تین لڑکے ہو گئے ہیں اب کی لڑکی عطا ہو چنانچہ چوتھی لڑکی تولد ہوئی۔ مجھ پر اتنا کرم ہے کہ ہر مشکل میں عرض کر دیتا ہوں اور وہ حل ہو جاتی ہے۔ ہم جیسا ادنیٰ غلام کرامات لکھنے بیٹھے تو دفتر کے دفتر ہو جائیں۔ فقط

غلام بابا

غلام حاجی غلام فاروق تاجی

مکان نمبر 1153/9 فیڈریل بی ایریا کراچی۔



## از حاجی غلام فاروق تاجی

### واقعہ نمبر ۲

میں بینک میں کاؤنٹر پر کام کرتا تھا۔ ایک روز کام ختم کر کے کیش کی گنتی کی تو اسمیں پچیس ہزار کم تھے۔ بے حد پریشان ہو کر سرکار بابا صاحب کو یاد کیا۔ اور عرض کی سرکاریہ بہت بڑی رقم کم ہو گئی ہے مجھے تو گھر کے تمام زیورات بیچ کر بھی رقم پوری ہوتی نظر نہیں آرہی آپ کرم فرما کر رقم دلوادیں رقم تو کیش بند کرنے سے پہلے جمع کرانی ہوتی ہے۔ ایک دوست کے پاس گیا کہ اس سے رقم لیکر جمع کرادوں۔ وہ نہیں ملا لیکن وہیں مجھے ایک شخص یاد آیا اسکی شکل سامنے تھی اسنے پچیس ہزار کم دئے تھے۔ میں فوراً اسکے پاس گیا۔ اور اس سے کہا کہ تم نے جتنی رقم جمع کرانی تھی اسمیں پچیس ہزار کم جمع کروائی۔ وہ بے حد شرمندہ ہوا اور فوراً ہی پچیس ہزار لا کر دئے۔ رقم ہاتھ میں لیا تو میرے آنسو نکل آئے۔ بابا صاحب سے عرض کیا کہ سرکاریہ آپکی نظر کرم سے رقم مل گئی۔ یہ ناممکن تھا آپنے ممکن بنا دیا۔ میرے دوست وغیرہ بھی سب خوش ہو گئے میں نے انکو بتایا کہ یہ سب بابا یاج الدین کے کرم سے ہوا اللہ تعالیٰ انکے درجات کو بلند کرے آمین۔

## از غلام فاروق تاجی:-

### واقعہ نمبر ۳

۱۹۹۶ء میں حج کے فارم بھرے جا رہے تھے۔ میرا بھی ارادہ حج کو جانے کا تھا۔ میں گھر سے نکل کر ڈیوٹی پر جانے کیلئے نکلا۔ میرے ساتھ میرے ایک دوست سید اسلم بھی تھے۔ انہوں نے مجھ سے دریافت کیا حج پر جانے کا پروگرام ہے۔ میں نے عرض کیا۔ آئندہ سال جاؤنگا۔ میرا یہ دوست یہ سن کر افسردہ ہو گیا۔ اسنے بس میں بیٹھتے ہوئے کہا۔ بابا صاحب یہ آپکو بہت مانتے ہیں۔ آپ کرم کر دیں۔ بس روانہ ہو کر اسٹیٹ بینک اسٹاپ پر پہنچی میں اتر کر بینک کے اندر گیا۔ سامنے میرا ایک بینک کا دوست بیٹھا تھا۔ اس سے میں پہلے کہہ چکا تھا کہ حج پر جانے کا ارادہ ہے۔ اسنے مجھ سے دریافت کیا حج پر جانے کا کیا ہوا میری زبان سے نکلا یا رات گئے سال جاؤنگا۔ اسنے یہ سن کر حج کے فارم میرے

سامنے رکھے اور کہا اسپر دستخط کردہ۔ میں سمجھ گیا کہ سید اسلم نے بس پر چڑھتے ہوئے بابا صاحب سے عرض کیا تھا۔ سرکار نے کرم کر دیا۔ میں نے دستخط کر دئے۔ اسنے کہا پچاس ہزار روپے لا کر دو۔ وہیں میرے ایک اور دوست سا بھی موجود تھے انکے پاس رقم تھی میں نے ان سے رقم لی (دوسرے روز واپس کر دی) وہ رقم جمع کرادی اس طرح انتظام ہو گیا اور تمام تیاری بھی مکمل ہو گئی گھر سے اتر پورٹ کے لئے روانہ ہوتے وقت سرکار بابا صاحب سے عرض کیا۔ سرکار میرے گھر بھی اور دوران حج بھی آپ غلام کے ساتھ رہیں۔ کراچی سے روانہ ہو کر جدہ پہنچا۔ کسٹم ہو گیا۔ بس میں بیٹھا مکہ شریف کیلئے اچانک دیکھا کہ بوٹہ غائب ہے۔ جس میں میرا پاسپورٹ وغیرہ ہے۔ گھبرا گیا یہ کیا ہوا۔ میرے پاس بابا صاحب کی شبیہ تھی۔ اسے فوراً نکالا اور سرکار سے روتے ہوئے عرض کیا۔ کہ بابا صاحب آپنے یہاں پہنچایا اب یہاں بوٹہ گم ہو گیا جس میں پاسپورٹ وغیرہ سب ہے میرا بوٹہ دلا دیں۔ ورنہ میں۔ یہیں سے واپس کراچی چلا جاؤنگا۔ میرا ایک دوست جو میرے ساتھ تھا۔ مجھ سے رونے کی وجہ دریافت کی۔ اس دوست کا نام رحمت اللہ تھا۔ میں نے اس سے کہا میرا بوٹہ کہیں گر گیا ہے۔ اسمیں پاسپورٹ وغیرہ سب ہے۔ اسنے کہا پریشان نہ ہوں میں ابھی بوٹہ لا کر دیتا ہوں۔ اسنے کہا ایک جگہ کوئی آواز لگا رہا تھا کہ یہ بوٹہ کس کا ہے۔ میں جا کر ان سے ملکر بوٹہ لاتا ہوں۔ وہ گیا اور تھوڑی دیر میں بوٹہ لا کر مجھے دیا اسکے بعد میں نے سکون سے حج ادا کیا بلکہ دوسرے کمزور حضرات کی خدمت بھی کی۔ حج کی سعادت حاصل کر کے گھر خیریت سے پہنچا اور گھر والے بھی خیریت سے رہے۔





فاروق حسین کاشمیری تاجی درمیان میں  
سیدھی جانب شمس الدین تاجی بائیں جانب  
محمد عبداللہ صدیقی تاجی نذر پیش کر رہے ہیں



یوم ولادت سرکار تاج الاولیاء درمیان میں سید فتح علی قادری تاجی۔ ان کے دہنی جانب حاجی تقی بیگ صاحب دیگر  
شرکاء محفل کنارے پر چشمہ پینے قدوسی صاحب۔ ان کی پشت پر اسلم بیگ تاجی۔ بائیں جانب فیاض ہاشمی یوسفی تاجی۔  
دیگر شرکاء ٹوپی پہنے حاجی احمد ڈاما تاجی۔ ان کی پشت پر تقی بیگ صاحب کے صاحبزادے۔



پچھے سجادہ نشین محفل سماع میں ضمیر الدین اور محفوظ حیدری قوال کو نظر انداز عقیدت پیش کر رہے ہیں





سالانہ عرس مبارک کے اجتماع میں۔ قاضی محمد علی تاجی۔ سید فتح علی حیدری قادری تاجی۔ میجر سید منظور حسین خادم (سفید ٹوپی)۔ حاجی تقی بیگ صاحب۔ مظفر نعت خواں۔ انسپکٹر امانت علی خان تاجی۔ پیچھے محمد سلیمان شمس تاجی۔



سالانہ عرس میں محمد عارف تاجی سجادہ نشین میر محمد تاجی شیر قائم خانی صاحب وزیر سیاحت و ثقافت کی دستار بندی کے بعد ان سے مل رہے ہیں برابر میں چودھری فیض احمد صاحب تاجی لاہور۔



سالانہ عرس میں ارشد عثمانی۔ باہر نکل رہے ہیں نعیم ہاشمی۔ ظفر علی تاجی۔ شجاعت تاجی۔ شیر قائم خانی صاحب وزیر سیاحت و ثقافت۔ سید نظیر حسن حیدری۔ سجادہ نشین۔ نوید ہاشمی آصف دستگیر تاجی۔



سالانہ عرس بابا صاحب میں معین نیازی کھڑے ہو کر کلام پڑھ رہے ہیں۔ بیٹھے ہوئے ناصر محمود خان عثمانی ابولعلانی مرحوم ان کے برابر ان کے والد محمد حسن خان تاجی ان کے برابر فاروق حسین کاشمیری ایڈوکیٹ تاجی ان کے برابر حاجی شمس الدین تاجی مرحوم شیخوپورہ۔



## فاتحہ کے طریقہ کا حکم

حضور کے وصال کے تیسرے روز فاتحہ سے قبل حضرت سید احمد ٹیل صاحب تاجی کو حکم دیا میری فاتحہ شیخ سید ابوالحسن شاذلی جو سلسلہ شاذلیہ کے امام ہیں ان کے طریقہ پر ہوگی۔ اس میں سورۃ اخلاص نہیں پڑھی جاتی۔ ٹیل صاحب نے عرض کی لوگ نہ مانیں تو، آپ نے فرمایا سب مانیں گے۔ جو نہ مانے اس کو اس کے حال پر چھوڑ دو۔ چنانچہ آج تک اسی طریقہ پر تمام مریدین، خدام اور جہاں جہاں سرکار کی فاتحہ ہوتی ہے اسی طریقہ پر کرتے ہیں۔

## طریقہ حاضری

جو حضرات حضرت بابا صاحب کی زیارت کے لیے تاج آباد شریف جاتے ہیں ان کے لیے ضروری ہے کہ پہلے وہ شکر درہ جا کر چلہ شریف پر حاضر ہو کر وہاں سلام پیش کر کے پھر سرکار کے روضہ مبارک پر حاضر دیں۔ سرکار کے فیض یافتہ حضرات کا اس پر عمل رہا ہے۔ اس کی وجہ یہ ہے کہ سرکار بابا صاحب نے وصال سے قبل راجہ رگھوجی راؤ بھونسلے سے مخاطب ہو کر فرمایا تھا ”میرا بستر تیرے گھر سے لاکھوں برس نہیں اٹھ سکتا۔ یعنی سرکار کی روح پاک چلہ شریف پر بھی موجود ہوتی ہے۔ حضور بابا صاحب کے عرس مبارک کا جشن ۲۶ محرم کی شام کو راجہ صاحب کے محل سے صندل مبارک نکل کر چلہ شریف پر پیش کیا جاتا ہے۔ یہاں آپ کا پلنگ مبارک اور دیگر تبرکات موجود ہیں۔

## عرس شریف بابا صاحب

حضور کا عرس مبارک ہر سال ۲۲ محرم الحرام سے شروع ہو کر ۲۹ محرم الحرام پر اختتام پذیر ہوتا ہے۔ آج بھی صندل شریف ناگپور کے ان ہی راستوں سے گزر کر دربار پہنچتا ہے۔ جدھر جدھر سے سرکار کا جنازہ مبارک گزرا تھا۔ عرس مبارک میں لاکھوں زائرین بلا لحاظ مذہب و ملت شریک ہوتے ہیں۔ حضور کا عرس مبارک تاج آباد شریف کے علاوہ ہندوستان، پاکستان اور دنیا کے دیگر ممالک میں سینکڑوں جگہ منایا جاتا ہے۔ کراچی میں بابا صاحب کے دو فیض یافتہ حضرات بابا یوسف شاہ صاحب



دائیں جانب عبدالحق صدیقی صاحب۔ طارق محی الدین۔ عبدالمجید صاحب۔ رشید صابری قوال اور ہمنوا سلام پیش کر رہے ہیں۔ برابر میں مسعود خان۔ قاسم حسین۔ حاجی محمد عثمان۔ حاجی مقبول احمد تاجی۔ عبدالقدوس شمشاد صاحب۔ غلام سرور رانا صاحب۔



جشن ولادت بابا صاحب کے موقع پر عتیق صاحب پشت پر تفضل علی تاجی۔ اویس احمد قادری عطاری اپنے کسی دوست سے ہاتھ ملا رہے ہیں۔





بائیں سے دوسرے عزیز الحسن خان صاحب۔ عرفان احمد۔ آصف دستگیر تاجی۔ حضرت ادیب رانی پوری  
نعت پیش کر رہے ہیں۔ مسعود احمد رضا تاجی لاہور۔ سجادہ نشین میر محمد تاجی۔ اولیس احمد قادری عطاری۔  
سید نظیر حسن حیدری۔ کرنل ایم ابرہیم سوری ان کے برابر حاجی محمد عمر تاجی (حاجی پرہنگ پرپس)



جشن یوم ولادت حضرت بابا سید محمد تاج الدین ناگپوری کے موقع پر اولیس احمد قادری عطاری اپنے زور بیان سے  
محفل کو نورانی کر رہے ہیں۔ بائیں ہاتھ پر مالک نے پیچھے باریش عزیز الحسن خان صاحب۔ پشت پر  
سجادہ نشین میر محمد تاجی ساتھ میں مسعود احمد رضا تاجی لاہور۔



جشن یوم ولادت حضرت بابا سید محمد تاج الدین ناگپوری میں سجادہ نشین میر محمد علی تاجی اولیس احمد قادری عطاری کو کتاب معارف تاجیہ  
کا نذرانہ پیش کر رہے ہیں پشت پر کڑھائی والی ٹوپی میں محمد امین قادری ساتھ میں نظیر حسن حیدری۔



سالانہ عرس مبارک حضرت قاضی بابا سید امجد علی شاہ تاجی کے موقع پر سجادہ نشین میر محمد علی تاجی۔  
ساتھ میں ذیشان تاجی۔ نعمان عزیز۔ نظیر حسن حیدری۔ عرفان احمد



تاجی (میوہ شاہ قبرستان) اور حضرت قاضی بابا امجد علی شاہ تاجی، 1-C ایریا لیاقت آباد میں آرام فرما ہیں۔ یہاں ان ہی تاریخوں میں ۳ روز تک عرس مبارک شایان شان طریقہ سے منایا جاتا ہے۔ اس کے علاوہ بھی کراچی کے بیشتر علاقوں میں عقیدت مند و مریدین عرس مناتے ہیں۔

### عرس بدعت نہیں

قرآن کریم دستور اسلامی ہے اور حدیث شریف اسکی عملی تعبیرات پر مشتمل ہے۔ یہی دو اسلام کے حقیقی ماخذ ہیں لیکن فرقہ بندی سے جو مسائل پیدا ہوتے ہیں ان میں بے شمار معاملات جزئیات کی حیثیت رکھتے ہیں۔ یہ کسی احاطہ میں نہیں آتے۔ اس کے لیے سرور دو عالم صلی اللہ علیہ وسلم نے ان کے استخراج کے لیے قرآن و حدیث کی روشنی میں اجتہاد کا حکم دیا ہے۔ نئے علوم اور اچھی بات کو پسند کرتے ہوئے ان سے استفادہ کی ترغیب دی اور فرمایا ”حکمت مومن کا گمشدہ سرمایہ ہے تمہیں جہاں کہیں ملے حاصل کرلو“۔ ان واضح احکامات کے باوجود اپنی انانیت کے بت بنا کر ایک دوسرے پر کفر اور بدعت کے فتوے عام ہوتے جا رہے ہیں۔ ان حضرات کو غور کرنا چاہیے کہ بہت سے ایسے مسائل اور نئی نئی ایجادات جو سرکار دو عالم صلی اللہ علیہ وسلم کی حیات ظاہری میں نہ تھیں، بعد میں امت کی بھلائی، آسانی اور راہ مستقیم کے لیے اجتہاد سے عمل میں لائی گئیں اور آج بھی ان پر عمل ہو رہا ہے۔ مخلوق خدا فائدہ اٹھا رہی ہے۔ کیا یہ سب سرکار دو عالم صلی اللہ علیہ وسلم کی حیات ظاہری میں تھا۔ جواب یہی ہے کہ نہیں، پھر یہ سب بھی بدعت ہے لیکن اس کو بدعت نہیں کہا جاتا مثلاً زمانہ قدیم میں حج کی سعادت پیدل سفر کر کے حاصل کی جاتی تھی اب ہوائی جہاز کے ذریعہ، ذکر انگلیوں پر کیا جاتا تھا اب تسبیح کے دانوں بلکہ خود کار (Automatic) مشین کے ذریعہ بھی۔ تقریر و عظم منبر اور مسجد میں بیٹھ کر حضور ﷺ، صحابہ کرامؓ سب ہی خود کرتے تھے۔ اب لاؤڈ اسپیکر، ریڈیو، ٹی وی، براہ راست یا ریکارڈ شدہ کے ذریعہ بھی ہو رہا ہے۔ نوافل پنجگانہ، تراویح رمضان المبارک موجودہ شکل میں رائج نہ تھیں، بلٹی اسٹوری مکانات و مساجد کی تعمیرات کو سرکار نے خود ناپسند فرمایا۔ آج مدینہ منورہ عالیہ اور تمام مسلم ممالک میں فلک بوس عمارات تعمیر ہو رہی ہیں۔ دور نبوی صلی اللہ علیہ وسلم اور دور صحابہ رضی اللہ عنہم میں قرآن مجید میں اعراب کا رواج نہ تھا، بعد میں مجیموں کے صحت ادائیگی الفاظ کی

خاطر اعراب لگائے گئے، پہلے نسخہ جات قلمی ہوتے تھے۔ اب لاکھوں، کروڑوں کی تعداد میں کلام پاک اور احادیث مبارکہ اور تمام دینی کتابیں پریس میں چھپتی ہیں۔ جیسا کہ عرض کر چکا ہوں یہ سب کچھ سرکار دو عالم صلی اللہ علیہ وسلم کی حیات طیبہ میں نہ ہوتا تھا۔ اسکا مطلب یہ ہوا کہ ان تمام بدعات کو اپنایا گیا، اسلام تمام و کمال آج بھی وہی ہے جو قرآن و سنت میں موجود ہے واضح یہ ہوا کہ بدعت و کفر کے فتوے انا ذاتی اختلافات، یا جاہ و اقتدار کی وجہ سے ہیں دور صحابہ تبع تابعین اور مومنین، صالحین نے سرکار دو عالم ﷺ سے جو کچھ سنا ہے اس پر عمل کر کے دکھایا۔ یہی وجہ ہے کہ مخلوق ان کی ہدایت اور رہنمائی پر پورا پورا بھروسہ کرتی تھی، ان کی جماعتیں تبلیغ کے لیے نکلتیں، مخلوق کو اسلام کی دعوت دیتیں، ان کی پر خلوص دعوت پر کروڑوں غیر مسلم حضرات نے اسلام قبول کیا۔ اس کے بعد بزرگان دین اور عالم باعمل حضرات نے اس فرض منصبی کو انجام دینا شروع کیا (ایک مرکز پر رہتے ہوئے) اور مخلوق خدا کو اسلام کی دولت سے مالا مال کرتے رہے، باری تعالیٰ نے انہی حضرات کے بارے میں حکم دیا کہ مسلمانوں میں ایک ایسی جماعت رہنی چاہئے جو لوگوں کو دین کی طرف بلاتی رہے اور مسلمان اس جماعت سے وابستہ رہیں، مسلمانوں کے یہ مراکز جب تک ان خصائص کے خوگر رہے کوئی فروعی اختلاف پیدا نہ ہوا جوں جوں یہ مراکز ٹکڑیوں میں بٹ کر بصیرت سے محروم ہوئے ابتری اور انتشار کی نظر ہو گئے۔ تبع تابعین کے بعد اولیاء اللہ کا دور آیا، ان ہی اولیاء کے بارے میں قرآن کریم میں ارشاد باری تعالیٰ ہے۔ **يَا أَيُّهَا الَّذِينَ آمَنُوا اتَّقُوا اللَّهَ وَابْتَغُوا إِلَيْهِ الْوَسِيلَةَ وَجَاهِدُوا فِي سَبِيلِهِ لَعَلَّكُمْ تُفْلِحُونَ** (سورۃ المائدہ) ترجمہ: اے لوگو! جو ایمان لائے ہو، اللہ سے ڈرو اور اس کی طرف سے وسیلہ ڈھونڈو اور مجاہدہ کرو، اس کی راہ میں تاکہ تم فلاح پاؤ۔ ایک اور آیت مبارکہ میں ارشاد ہوا۔

**أُولَٰئِكَ الَّذِينَ يَدْعُونَ يَبْتَغُونَ إِلَىٰ رَبِّهِمُ وَالْوَسِيلَةَ إِلَيْهِمْ أَقْرَبُ۔**

مقربین بارگاہ رب العزت ہی وہ وسیلہ ہیں جن سے تعلق کے لیے حکم دیا جا رہا ہے اور یہ مقربین اہل



ذکر ہیں۔ چنانچہ فرمایا۔

فَاسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ (سورة النحل)

اگر تم نہیں جانتے تو اہل ذکر سے پوچھو جو راہنمائی فی العلم ہیں کہ علوم ظاہری و باطنی پر انہیں دسترس حاصل ہے اور وہ اہل بصیرت ہیں اس تجدید تاکید کو سرسری نہ سمجھنا چاہئے کیونکہ دین کی نعمت قرآن خوانی پر منحصر نہیں۔ اس کے لیے صاحب قرآن کی رہنمائی حاصل کر کے عمل کیا جائے۔

(وَجَاهِدْ فِي سَبِيلِهِ)

قرآن کریم بلاشبہ شفاء ہے اور ہم بیمار لیکن جس طرح یہ ہر بیمار طب کی کتاب سے نسخہ نکال کر صحت یاب نہیں ہو سکتا اس کو تو ایک ماہر طبیب کی ضرورت ہوتی ہے۔ اس طرح امراض روحانی کے لیے بھی ایسے ہی ایک روحانی طبیب حافظ کی ضرورت لازمی ہے۔ ایسا طبیب جو قرآن کے نسخہ شفاء سے ان کا علاج کر سکے، یہ منصب و مقام بزرگان دین اولیاء اللہ، عالم باعمل کا ہے، ہمارا فرض ہے کہ ارشاد باری تعالیٰ کی روشنی میں ان رہنماؤں کی پیروی کریں۔ اس واضح ارشاد کے باوجود جو اس پر عمل نہیں کرتے ان کے لیے ارشاد ہے۔ وَمَرَزْتُ شَاقِقَ الرَّسُولِ مِنْ بَعْدِ مَتَبِينَ لَهُ الْهُدَى وَيَتَّبِعْ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّى وَتُصْلِهِ جَهَنَّمَ وَسَاءَتْ مَصِيرًا ط

(یعنی اور جو رسول کے خلاف کرے بعد اس کے کہ حق راہ اس پر کھل چکی ہو اور مومنوں کی راہ سے یہ علیحدہ راستہ اختیار کرے تو ہم اس کو اس کے حال پر چھوڑ دیں گے اور اسے دوزخ میں داخل کریں گے۔ اور کیا ہی بری پلٹنے کی جگہ ہے۔

اس ارشاد کے بعد بھی صرف اپنی انا کی خاطر فرقوں میں بٹتے جا رہے ہیں، ہر فرقہ خود کو برحق سمجھتا ہے۔ یہ امت مسلمہ کے انحطاط کا سبب ہی نہیں، خود ان کے اعمال کو بھی اکارت کر رہا ہے۔ غور کیا جائے تو اس تمام گمراہی کا حقیقی سبب یہ ہے کہ قرآن و حدیث کو سمجھنے کے لیے صرف ونحو اور لغات دانی

ہی کو کافی سمجھ لیا گیا ہے۔ تاویلات کے لیے اپنی ذہانت پر بھروسہ حالانکہ یہ ظاہری علم والے قرآن کے اس دعویٰ کو بھی خوب سمجھتے ہیں۔ يُضِلُّ بِهِ كَثِيرًا وَيَهْدِي بِهِ كَثِيرًا ط

(سورة بقرہ) کہ اسی قرآن کے ذریعہ بہت سے لوگ گمراہ ہو جاتے ہیں اور اسی سے بہتوں کو ہدایت ملتی ہے۔

ایک اور جگہ واضح ارشاد ہے۔ وَهُدًى لِلْمُتَّقِينَ۔

صاحبان تقویٰ کے لیے ہے اور سنت الہیہ یہی ہے کہ ہدایت کے لیے ہادی ضروری ہے۔

لِكُلِّ قَوْمٍ هَادٍ۔

یہ ہادی امت مسلمہ کے لیے اصلاً نبی اکرم ﷺ اور نیابتاً خلفاء صدیقین، راشدین، صالحین، اولیاء امت ہیں جو واسطہ ہیں، اسلام کے ہم تک پہنچنے کا لہذا یہ امر مسلمہ ہے کہ دین محض کتاب خوانی سے حاصل نہیں ہوتا۔

نہ کتابوں سے نہ کالج کے اثر سے پیدا = دین ہوتا ہے بزرگوں کی نظر سے پیدا  
مولانا رومؒ نے کیا خوب فرمایا:

یک زمانہ صحبت با اولیاء = صد سالہ طاعت بے ریا

حضرت امام غزالیؒ فرماتے ہیں تکمیل علوم متدالہ کے باوجود میں جس کی کوشدت سے محسوس کرتا تھا وہ علم احوال قلب تھا۔ جس کے حصول کے بعد ہی میں نے جانا کہ مجلہ علوم ناقہ و تقلیدی کی حقیقت ہے اور اگر میں انہی علوم پر اکتفا کر لیتا تو مجھے زندگی سے کبھی نجات نہ مل سکتی۔ غور فرمائیں قرآن و حدیث مبارکہ سے واضح ہو گیا کہ اہل اللہ کی صحبت اور ان کی رہبری ضروری ہے۔

نہ پوچھ ان خرقہ پوشوں کی ، ارادت ہو تو دیکھ ان کو  
یہ بیضاء لئے بیٹھے ہیں اپنی استیوں میں  
تمنا درد دل کی ہے تو کر خدمت فقیروں کی  
نہیں ملتی یہ دولت بادشاہوں کے خزینوں میں



جیسا کہ پہلے عرض کر چکا ہوں بہت سے ایسے معاملات نئی نئی ایجادات جن کا واضح ذکر قرآن و حدیث میں نہیں ملتا ان میں بے شمار ایسے معاملات ہیں، جن سے مخلوق کو فائدہ پہنچ رہا ہے اور دین کی تبلیغ میں بھی مدد و معاون ثابت ہو رہے ہیں لیکن انا کے پجاری بغیر اجتہاد اپنی ہوس اقتدار کی خاطر دوسروں پر کفر اور بدعت کے فتوے عائد کرتے ہیں انہی مسائل میں ایک اہم مسئلہ اولیاء اللہ کی عرس مبارک کا بھی ہے لہذا عرس کی مختصر تشریح کے ساتھ قرآن و سنت اور بزرگوں کے اقوال کہ عرس بدعت نہیں، قارئین کی خدمت میں پیش

ہیں۔ تمام ممالک اسلامیہ، برصغیر پاک و ہند (سوائے سعودی عرب) عوام کی اکثریت محافل میلاد، سلام و قیام اور عرس و فاتحہ کو مستحسن سمجھتی ہے اور صدیوں سے اس پر عمل پیرا ہے۔ عرب میں بھی شاہ سعود سے قبل یہ سب مروج رہا لیکن منافقین جن میں کرنل لارنس، قادیانی، بہائی خصوصی طور پر عبدالوہاب نجدی وغیرہ نے ایسی تحریکیں چلائیں جن کا ساتھ ان کے غیر مسلم آقاؤں نے دل کھول کر دیا اور دے رہے ہیں ان میں ہمارے ہی بھائی جو خود کو اہل سنت کہتے ہیں، بھی شامل ہیں ایسی سب تحریکوں کا مقصد یہ ہے کہ کسی طرح امت محمدی (صلی اللہ علیہ وسلم) کے دلوں سے عشق رسول ﷺ اور نسبت اولیاء کے جواہر کو نکال دیں۔ اللہ کے کرم سے ان بد بختوں کو اپنے اس فعل شنیع میں خاطر خواہ کامیابی تو نہ ہوئی البتہ مسلمانوں کے دلوں میں فتنہ و تذبذب کا بیج ڈال دیا۔ اس تذبذب کی وجہ سے ہم ایک دوسرے کے اعتقادات کا برملا اظہار کرنے سے احتراز کرنے لگے۔ لہذا ضرورت اس بات کی ہے کہ ہم اہل سنت اپنے ایمان، دین اور اپنے اعتقادات کے تحفظ کے لیے دین سے واقفیت حاصل کریں اور سختی سے اپنے ایمان، دین اور اعتقادات پر قائم رہیں۔

ان ہی اعتقادات میں ایک اہم مسئلہ عرس مبارک کا ہے اس پر بھی مندرجہ بالا فرقے معترض رہے ہیں۔ میں چاہتا ہوں کہ آج حضرت قبلہ و کعبہ قاضی بابا صاحب تاجیؒ کے عرس کے موقع پر عرس مبارک کی تعریف میں چند الفاظ آپ حضرات کے گوش گزار کر دوں۔ پانچویں ایڈیشن کے لئے جشن یوم ولادت ملا ہے۔ جس میں کرم کی بارش ہو رہی ہے۔

عزل

لفظ عرس، تمام علماء اہل تصوف اس امر پر متفق ہیں کہ لفظ عرس کا انبساط مشہور حدیث نبوی ﷺ سے کیا گیا ہے نیز دنیاوی رسوم میں شادی کے روز زن و شوہر کی یکجائی کو عروسی ہی کہا جاتا ہے۔ اسی طرح اولیاء و مرشدان طریقت کے محبوب حقیقی و رفیق اعلیٰ سے وصال کے دن کو کہ جب انہیں

نَمَكْتُومَةُ الْعُرْسِ

کا مژدہ جانفرا سنا یا جاتا ہے جو زندگی کا حاصل سب سے بڑی اور حقیقی مسرت نیز فوز عظیم کا دن ہوتا ہے اسے یوم العرس سے تعبیر کیا جاتا ہے ایک اور وضاحت کرتا چلوں۔ ارشاد نبوی ہے کہ:-

الدُّنْيَا سِجْنُ الْمُؤْمِنِ وَجَنَّةُ الْكَافِرِ۔

یعنی دنیا مومن کے لیے قید خانہ اور کافر کے لیے جنت ہے۔ اب سمجھ لیں کہ جس دن مومن کو قید سے رہائی، ایمان پر خاتمہ، ابدی نجات کا پروانہ جانفزا ہاتھ آئے اس دن سے بڑھ کر کون سا خوشی کا دن ہوگا لہذا ان کے لیے یہی شادی کا دن قرار پاتا ہے۔ مشیت الہی یوں ہے کہ ہر سال جب وہی ساعت وصال آتی ہے تو صاحب مزار کی روح پُر انوار و کیفیات عود کر آتی ہیں جو باعث یاد مسرت ہوتی ہیں اس روح پرور موقع پر مالک اعلیٰ کی تمام ارواح بھی روح مومن کے ساتھ اس خوشی میں مشارکت کرتی ہیں۔ اب خود ہی غور فرمائیں کہ ملاء اعلیٰ کی ارواحیں جب یک جا ہو جائیں تو اس جگہ فیضان کی عظیم بارش ہوگی اور وہ تمام ارباب نسبت معتقدین متوسلین و حاضرین کی توجہ صاحب مزار کی جانب ہوگی تو فیضان کی بارش سے سب ہی مستفیض ہوں گے۔ اسی طرح عرس کے موقع پر جہاں عروس ذات سے نسبت ہوتی ہے وہاں عروس امم کی شان بھی اسی نسبت سے تابانی کے مطابق درخشاں ہوتی ہے اب عروس ذات کا روپ عروس امم کی رخسار سے چھب دکھلاتا ہے۔ یہی سہاگ رات ہوتی ہے۔ اسی عروسی کا رنگ برات پر بھی کچھ اسی طرح چڑھتا ہے کہ باراتی اسی نشہ میں مست ہو کر یکراٹھتے ہیں اور صاحب مزار کے انوار کی شان زمانہ پر چھا جاتی ہے۔



پھر سے برات ام دھوم سے اٹھے گی ولی  
قسمت ملت بیضاء کی سحر دیکھیں گے

### تعیین یوم

قوم بنی اسرائیل کو جس دن فرعون سے نجات ملی وہ یوم عاشورہ تھا۔ یہ دن ان کے لیے خوشی کا دن قرار دیا گیا۔ اللہ تعالیٰ نے اس دن کو ایام اللہ میں شمار فرمایا۔ اس دن کو یاد رکھنے کا خصوصی حکم دیا۔ خصوصی بات یہ ہے کہ برگزیدگان خدا کے لیے تین دنوں کو اہم قرار دیا گیا اور ان دنوں پر سلام بھیجنے کی واضح ترغیب دی گئی۔ ایک دن ولادت کا دوسرا دن وفات کا اور تیسرا دن دوبارہ زندگی کا۔ ارشاد خداوندی ہے۔

الدُّنْيَا سَجْنُ الْمُؤْمِنِ وَجَنَّةُ الْكَافِرِ۔

(سورہ مریم) حضرت عیسیٰ علیہ السلام پر سلام ہو۔ ان کی ولادت کے دن بھی ان کی ظاہری وفات کے دن بھی اور ان کے دوبارہ جی اٹھنے پر اولیاء اللہ کے یوم وصال کو جو اہمیت حاصل ہے اسے یاد رکھنے اور ان کی حیات وینوی کی طرح بعد از وصال استفادہ کے بعنوان ”عرس“ جو دن مقرر ہے اس میں کئی دیگر مصلحتیں ہیں۔ اسی موضوع پر حضرت حاجی امداد اللہ مہاجر مکیؒ کلیات امدادیہ میں فرماتے ہیں ”مقصود ایجا رسم عرس سے یہ تھا کہ جب سلسلہ کے لوگ ایک تاریخ میں ایک جگہ جمع ہو جائیں باہم ملاقات بھی ہو جائے اور صاحب قبر کی روح کو قرآن و طعام کا ثواب بھی پہنچایا جادے، یہ مصلحت تعین یوم میں ہے۔ اب رہا سوال کہ وفات کے دن کا تعین کیوں تو اس میں اسرار خفیہ ہیں ان کا اظہار ضروری نہیں۔ یہ تو حضرت امداد اللہ مہاجر مکیؒ نے فرمایا اب برادران طریقت کیا فرماتے ہیں۔ کسی شیخ کے عرس مبارک پر مشائخ طریقت علماء کرام برادران دین اعزہ و اقرباء، مجتہدین متوسلین، مریدین و معتقدین جمع ہوتے ہیں۔ زیارت مزار کے ساتھ تلاوت کلام پاک، ذکر، صدقات، خیرات غرباء و تقسیم لنگر عام وغیرہ کا اہتمام بھی ہوتا ہے۔ اس اجتماع میں اولیاء و مشائخ، علماء کرام مبتدی و منتہی سب ہی طالبان حق موجود ہوتے ہیں ان سب کی موجودگی کا روحانی اور دنیاوی فائدہ یہ

ہوتا ہے کہ مبتدی پر منتہی کا عکس اور مختلف رنگ اور فیوض کے یکجا ہونے سے روحانی منازل طے کرنے میں مدد و معاون ثابت ہوتے ہیں۔ ان تمام امور میں کہیں بھی سنت کی مخالفت نہیں ہوتی بلکہ تمام امور مباح ہیں۔ عرس کی رسوم میں گل پوشی، چادر پوشی، فاتحہ لنگر، روشنی مقابر محفل سماع بھی شامل ہے۔ دنیا بھر کے مسلمان بموقع زیارت قبور پر پھول ڈالتے ہیں، بموقع عرس اس کا خصوصی اہتمام ہوتا ہے اس پر بھی اعتراض ہے جو بالکل مہمل ہے۔ حضورؐ سے بالاتفاق یہ ثابت ہے کہ حضور ﷺ نے بیری کے تروتازہ پتے دار شاخ کو قبر پر رکھا اور چونکہ تر پھول میں زندگی ہوتی ہے جب تک پھول یا پتی تری میں رہتی ہے اس وقت تک وہ اللہ کی تسبیح و تہلیل کرتی ہے جس کا ثواب صاحب قبر کو ملتا ہے۔ سرکارِ دو عالم صلی اللہ علیہ وسلم کا گزر رد قبور پر ہوا تو آپؐ نے فرمایا ان قبر والوں پر عذاب ہو رہا ہے۔ آپؐ نے کھجور کی تر شاخ لی اور بیچ سے چیر کر علیحدہ علیحدہ دونوں قبروں پر گاڑ دیا۔ ثُمَّ أَخَذَ

جَرِيدَةً طَبَّةً فَشَقَّهَا نِصْفَيْنِ ثُمَّ غَرَزَ فِي كُلِّ قَبْرٍ وَاحِدَةً قَالُوا يَا رَسُولَ اللَّهِ بَمَا ضَعْتَ هَذَا فَقَالَ لَعَلَّه أَنْ يَخْفَفَ عَنْهُمْ مَالَمَ بَشِيًّا۔

(یعنی آپؐ نے کھجور کی تر شاخ لی اسکو چیر کر دو ٹکڑے کئے اور ہر قبر پر ایک گاڑ دیا۔ لوگوں نے دریافت کیا۔ یا رسول اللہ صلی اللہ علیہ وسلم یہ آپؐ نے کیوں کیا؟ تو آپ ﷺ فرمایا جب تک یہ خشک نہ ہوگی تب تک قبر والوں پر عذاب میں کمی رہے گی۔ غرائب اور کنز العباد میں مذکور ہے کہ گلاب اور خوشبودار پتوں کا قبروں پر ڈالنا اچھا ہے کیونکہ جب تک وہ تروتازہ رہیں گے تسبیح کریں گے اور میت کو ان کی تسبیح سے انس حاصل ہوگا۔

اس طرح عالمگیری کتاب الکرامۃ میں لکھا ہے۔

وَضَعَ الْوَرْدَ وَالرِّيحَانِ عَلَى الْقُبُورِ حِصْنٌ۔

(یعنی قبروں پر پھول ڈالنا اور خوشبودار کھنا اچھا ہے)

مذکورہ ارشاد نبویؐ کی شرح فرماتے ہوئے مولانا عبدالحق محدث دہلویؒ اشعۃ العات جلد اول صفحہ ۱۶۱ پر فرماتے ہیں۔ یعنی حدیث سے قبور پر سبزہ و گل پاشی کے لیے تمسک کیا گیا ہے۔ طحاوی علی مرآتی



الفلاح صفحہ ۲۶۴ پر مذکور ہے۔ ہمارے متاخرین اصحاب میں سے بعض ائمہ نے فتویٰ دیا ہے کہ ”ہمارے زمانہ میں قبور پر پھول اور تر شاخیں ڈالنے کا دستور رہا ہے۔ یہ سنت ہے اور حدیث سے ثابت ہے۔“

### چادر پوشی

مزارات اولیاء پر چادر پوشی ہوتی ہے بلکہ روضہ نبوی ﷺ اور ہر دو صحابہ کے مزارات پر غلاف ہے۔ اسکے علاوہ تمام بلاد اسلامیہ میں سلف صالحین کے مزارات کا عام رواج ہے۔ مقابر اولیاء پر چادر پوشی کو غلاف کعبہ سے اخذ کیا گیا ہے۔ اسی طرح دوسری عبادت گاہوں پر خانہ کعبہ کو فضیلت دی گئی ہے۔ اسی طرح قبور اولیاء کو عام قبروں پر فضیلت حاصل ہے تاکہ اولیاء کے ان مزارات کی تعظیم کی جائے ان کی بے حرمتی نہ کی جائے اور زائرین ان کی زیارت سے مستفیض ہوں کعبہ اطہر کو اپنے پروردگار سے صرف بیتی کی نسبت شرف حاصل ہے جب کہ انسان مظہر اسماء صفات باری تعالیٰ ہے۔ کعبہ مظہر صفات ہے مگر عبد مومن مظہر ذات ہے۔ قرآن بھی صفت کلام کا مظہر ہے یا کعبہ مظہر ہے۔ اس لحاظ سے حقیقت مومن حقیقت کعبہ اور حقیقت قرآن سے فائق ہے۔ فرمان الہی ہے کہ قسم مکہ اس لیے نہیں کھائی گئی کہ اس میں کعبہ ہے بلکہ اس لیے کھائی گئی ہے کہ اس میں آنحضرت ﷺ تشریف فرماتے جو اس امر کی دلیل ہے کہ حقیقت عبد حقیقت کعبہ سے بڑھ کر ہے۔ ہر دور میں فقہائے امت نے مقابر اولیاء پر چادر پوشی کو جائز رکھا۔ چنانچہ حضرت علامہ محمد ابن عابدین شامی رحمہ اللہ الفتاویٰ الحامدہ میں لکھتے ہیں اس سے مقصود عوام کی نگاہ میں مزارات اولیاء اللہ کی تعظیم پیدا کرنا ہے کہ جس مزار پر کپڑے عمارے رکھے دیکھیں مزار ولی اللہ جان کر اس کی تحقیر سے باز رہیں اور خشوع و ادب سے حاضری دیں اس لیے اولیاء کرام کی رو میں وہاں حاضر ہوتی ہیں اور اعمال کا دار و مدار نیت پر ہے۔

تفسیر روح البیان جلد اول صفحہ ۴۸۷ میں شیخ عبدالغنی نابلسی کی کتاب کشف النور عن اصحاب القبور سے اقتباس نقل کرتے ہوئے لکھا ہے جو بدعت حسنہ مقصود شرع کے مطابق ہو اس کا نام بھی سنت ہے لہذا علماء اولیاء و صلحاء کی قبروں پر چادریں عمارے یا دوسرے کپڑے رکھنا جائز ہے بشرطیکہ اس کا

مقصد لوگوں کی نگاہوں میں ان کی تعظیم پیدا کرنا ہو۔ حضرت عبداللہ درانی اپنی کتاب عرس کی معنویت میں فرماتے ہیں۔ حقیقت یہ ہے کہ بدعت کا اطلاق صرف ان امور پر ہوتا ہے کہ جب کسی نئی بات کو داخل دین کر لیا یا پھر بدعت وہ امور ہیں جو رافع سنت ہوں جب کہ عرس سے کوئی سنت ترک نہیں ہوتی بلکہ طالبان حق کو بے شمار فوائد اور فیوض عرائس کی برکت سے حاصل ہوتے ہیں اور عالم اسلام کا ایک بڑا طبقہ ان سے استفادہ کا قائل ہے۔

خلاصہ کلام یہ ہے کہ عرس چادر پوشی مزارات کی غایت تعظیم ہے اور مومنوں اور ان کے مقابر کی تعظیم کا حکم سنت نبویہ سے ثابت ہے استنباط کلام یہ ہے کہ مقابر اولیاء بھی شعائر اللہ میں داخل ہے جن کی حرمت و تعظیم مسلمانوں پر واجب ہے۔

### مزارات کی زیارت

قارئین کرام! امام شافعیؒ اور ایک بزرگ کا قول پیش کرنے کی سعادت حاصل کر رہا ہوں۔

امام صاحب فرماتے ہیں قَبْرُ مُوسَى الْكَاطِمِ تَرِيقٌ مُّحَرَّبٌ لَا جَابَةَ الدُّعَاءِ (یعنی امام موسیٰ کاظمؑ کی قبر شریف مقبولیت دعا کے لیے آزمایا ہوا تریاق ہے، بھتہ الاسرار میں حضرت علی قریشی فرماتے ہیں ”میں نے اولیاء امت میں حضرت معروف کرخیؒ حضرت غوث اعظمؒ حضرت شیخ عقیلؒ اور حضرت شیخ حیوۃ بن قیس حرائیؒ ان چاروں بزرگوں کو دیکھا کہ اپنے زمانہ حیات کی طرح بلکہ اس سے بھی زیادہ اپنی قبور میں تصرف کر رہے ہیں۔“

قارئین کرام! یہ بھی واضح ہو گیا کہ وصال کے بعد ولی کامل اپنی حیات ظاہری سے بھی زیادہ قبور میں تصرف کر رہے ہیں۔ (میر محمد المعروف میاں قاضی محمد علی تاجی)

### سرکار تاج الاولیاء کے فیض یافتہ حضرات و خواتین

جن میں بعض حضرات نے مرید بنائے اور بعض نے ویسے ہی مخلوق کو فیض پہنچایا میرے آقا و مولا کے فرمان کے مطابق ”سوالا کھولی بناؤں گا“ یقیناً آپ نے سوالا کھولی بنائے ہوں گے۔ لیکن سب کا علم تو میرے سرکار ہی کو ہوگا۔ ویسے سرکار کے ہر بچے کو بہت سے فیض یافتہ بچوں کا علم ہوگا۔ یوں تو



سرکار کا ہر نظر پروردہ ایک فیض رساں شخصیت ہے چونکہ حضرت بابا صاحبؒ پر ایسی نسبت غالب تھی۔ یہ اسی نسبت کا اثر ہے۔ میں (میر محمد علی تاجی) جو کچھ سمجھ سکا (یہ سرکار ہی کا کرم ہے) وہ یہ ہے کہ سرکار نے جس پر بھی نظر ڈالی کندن بنادیا۔ ویسے ہر حاضر ہونے والے کا اپنا معاملہ تھا۔ اس نے اگر دنیا چاہی اسے بھرپور دنیا ملی۔ جس نے اللہ کو چاہا میرے بابا نے اسے دلی بنادیا۔ ان میں بعض نے مرید بنائے۔ خلافتیں دیں اور بعض نے بغیر مرید بنائے لاکھوں کو فیض پہنچایا۔ پیر اور مرید کے تعلق سے میرے آقا کا ایک فرمان پہلے بھی عرض کر چکا ہوں۔ ”مرید بیعت ہونے کے تین دن کے اندر سرکار رسالت ماب میں حاضر نہ ہو تو سمجھ لے کہ مرید مرید نہیں۔ اسی سے پیر کا حال بھی سمجھ میں آجائے گا۔“

سرکار بابا صاحب کے فیض یافتہ حضرات، خواتین اور دیگر مذاہب کے افراد کے اسماء گرامی مختلف حصوں میں پیش کر رہا ہوں۔ ان میں جن کے حالات زندگی حاصل ہو سکے وہ بھی مختصراً لکھے ہیں۔ یہ واضح کر دوں کہ حصوں سے مراد مراتب کا تعین نہیں ہے۔ مراتب تو سرکار بابا صاحب ہی بہتر جانتے ہیں۔ ہماری نظریں تو یہ دیکھ رہی ہیں کہ میرے مولا کا ہر بچہ اپنی جگہ آفتاب ہے۔ ہمیں تو صرف یہ بتانا مقصود ہے کہ میرے مولا کی خدمت میں مادر زاد ولی بھی تھے، دیگر سلاسل کے خلفاء بھی، خواتین بھی اور دیگر مذاہب کے افراد بھی فیض سے نوازے گئے۔

یہ سرکار کے اس قول کے مطابق ہے ”طالب کو اس کی طلب کے مطابق تعلیم دیتا ہوں۔“ (قاضی محمد علی تاجی)

### اسماء گرامی

**نمبر ۱۔** یہ حضرات مادر زاد ولی ہوئے اور حضرت بابا صاحب کی خدمت میں رہ کر مخلوق کو فیض پہنچاتے رہے۔

(۱) حضرت خواجہ علی امیر الدین المعروف خواجہ بابا صاحب تاجیؒ (۲) حضرت خواجہ قادر محی الدین المعروف بمبئی والے بابا تاجی (۳) رسول بابا صاحب تاجیؒ (۴) پچو بابا صاحب تاجی (۵) عبدالغنی

بابا صاحب تاجیؒ (۶) موزلیس بابا صاحب تاجیؒ (۷) قدوس بابا صاحب تاجیؒ (۸) مریم بی اماں صاحب تاجیؒ جن کو سرکار بابا صاحب نے عبدالرحیم کا خطاب عطا فرمایا تھا۔ حضرت قاضی بابا صاحب تاجیؒ نے آپ کا شمار بھی اس زمرے میں کیا ہے۔

**نمبر ۲۔** وہ حضرات جو براہ راست بابا صاحب سے بیعت ہوئے (بچے کہلائے) اور سرکار کے فیض سے مالا مال ہوئے ان کے اسماء گرامی:

(۱) انسان علی شاہ صاحب تاجیؒ (۲) کملی شاہ صاحب تاجیؒ (۳) کلے بابا صاحب تاجیؒ جن کی شہرت واکی شریف میں خوب ہوئی۔ وہیں آپ کا وصال ہوا (۴) شمشیر خان صاحب تاجی (۹۵ مدراسی نانا صاحب تاجی (۶) اللہ کریم بابا صاحب تاجی (۷) سید شوکت علی شاہ صاحب تاجی (۸) لیاقت علی شاہ صاحب تاجی (۹) دودا بابا صاحب تاجی (۱۰) حکیم نعیم الدین شاہ صاحب تاجی (۱۱) دودا بابا (۱۲) ہوشنگ آبادی تاجی (۱۳) عبدالرحمن چیف صاحب تاجی (۱۴) سٹی عبدالجبار صاحب تاجی (۱۵) بابا خدا رحم صاحب تاجی (۱۶) حکیم سخاوت علی شاہ صاحب تاجی (۱۷) قاضی احمد علی شاہ تاجی (۱۸) بابا محمد حسین شاہ صاحب تاجی (۱۹) گارڈ سید محمد سحان شاہ صاحب تاجی (۲۰) خلیفہ عبدالرشید صاحب تاجی (۲۱) غلام رسول صاحب تاجی (۲۲) خورشید علی صاحب تاجی (۲۳) دیوانے شاہ صاحب تاجی (۲۴) ٹائیگرستان صاحب تاجی (۲۵) عبدالکریم شاہ صاحب تاجی (۲۶) پل گاؤں (۲۷) عبدالعزیز شاہ صاحب تاجی (۲۸) مسکین شاہ صاحب تاجی خادم خواجہ بابا صاحب تاجی (۲۹) فتح محمد شاہ صاحب تاجی (۳۰) فرید الدین شاہ صاحب تاجی المعروف چھوٹے بابا صاحب تاجی (۳۱) اسماعیل خان صاحب تاجی (کانپوری) (۳۲) ننگے بابا صاحب تاجی (۳۳) چھو خان صاحب تاجی (۳۴) سید احمد ٹیل صاحب تاجی (آپ کے متعلق سرکار بابا صاحب نے فرمایا تھا کہ اس ٹیل میں بائیس ولیوں کی طاقت ہے) (۳۵) سید حسین صاحب تاجی (۳۶) قادر اولیاء (وجیا نگر) (۳۷) فرید الدین شاہ صاحب تاجی المعروف کریم بابا تاجی آپ کا قیام تاج آباد شریف رہا (۳۸) سرور شاہ صاحب تاجی (۳۹) قاضی بابا سید امجد علی شاہ صاحب تاجی (۴۰) سید سید و شاہ صاحب تاجی (۴۱) سید عبدالرب شاہ صاحب تاجی (۴۲) چاند بابا



صاحب تاجی (۴۳) سید عبدالرحمن صاحب تاجی (منصور کے ماموں) (۴۴) منومیاں صاحب تاجی (۴۵) تاج محمد صاحب تاجی (۴۶) گیادین بھائی صاحب تاجی (۴۷) حسن بھائی صاحب تاجی (۴۸) بابا عبدالرحمن خان صاحب تاجی (۴۹) حکیم ظفر حسین شاہ صاحب تاجی (۵۰) امدو پہلوان صاحب تاجی (۵۱) بابا عبدالصمد صاحب تاجی (جائیں والے) (۵۲) منصور بابا صاحب تاجی (۵۳) محمد عبدالشکور گیلانی تاجی (۵۴) باشو بابا صاحب تاجی سرکار کے حکم سے ولی ہی پیدا ہوئے (۵۵) داروغہ عزیز الحق صاحب تاجی (۵۶) عارف اللہ شاہ صاحب عرف بنڈل شاہ تاجی (۵۷) میر محمد المعروف میاں قاضی محمد علی تاجی (۵۸) پونے والے بابا جان تاجی ان کے علاوہ اور جن حضرات کے علم میں سرکار کے فیض یافتہ حضرات کے نام ہوں لکھ کر روانہ کریں تو آئندہ اشاعت میں شامل کر لیے جائیں گے۔

**نمبر ۳۔** مندرجہ ذیل اسماء گرامی ان حضرات کے ہیں جو دیگر سلسلوں میں بیعت تھے ان میں ایسے حضرات بھی ہیں۔ جو اپنے سلسلہ کے خلیفہ مجاز بھی تھے سرکار میں اپنے بزرگوں کی اجازت سے تشریف لائے سرکار نے ایسا نواز کہ پھر سرکار ہی کے ہو گئے۔ اور تاجی سلسلہ کے فروغ میں نمایاں خدمات انجام دیں۔ سلسلہ تاجیہ ہی میں لوگوں سے بیعت لی۔ خلافتیں عطا کیں میرے مولا کے کرم سے ان کے سلسلہ کے لوگ بھی فیض پارہے ہیں۔ ان حضرات کی جو خصوصی بات سنی گئی ہے وہ یہ ہے کہ ان لوگوں نے مرید کو اپنا مرید نہ سمجھا بلکہ سرکار ہی کا سمجھا۔ اور مریدوں کے دل میں بھی یہ بات ڈال دی کہ فیض تم لوگوں کو سرکار بابا صاحب ہی سے حاصل ہوگا۔ ہماری ڈیوٹی تو اتنی ہے کہ سرکار بابا صاحب کے رجسٹر میں تمہارا نام لکھوادیں۔ (۱) حضرت مولانا عبدالریم شاہ صاحب المعروف بابا یوسف شاہ صاحب تاجی صابری سلسلہ کے خلیفہ مجاز (۲) مسکین شاہ صاحب تاجی (سلسلہ شطاریہ) (۳) محمد غوث صاحب تاجی بھی کسی سلسلہ سے بیعت تھے (۴) مخدوم عبدالشکور صاحب تاجی (کے مرشد پتکھے شاہ صاحب) (۵) اخون صاحب تاجی (۶) سید جان شاہ صاحب تاجی (۷) حافظ جی بابا صاحب تاجی (سیالکوٹ) (۸) مولانا نجم الدین شاہ صاحب قادری تاجی (۹) سید ملنگ صاحب تاجی (۱۰) قاضی علیم الدین صاحب (چشتی) تاجی (۱۱) عبدالحق صاحب تحصیلدار تاجی

(۱۲) مائی ملے شاہ صاحب تاجی (۱۳) مدینہ علی شاہ صاحب (بہاری بابا) تاجی (۱۴) صوفی محبت شاہ صاحب فضل حسینی تاجی (۱۵) منصور شاہ صاحب تاجی (۱۶) سید قاسم علی شاہ تاجی (خاندیش) (۱۷) حکیم ابراہیم خان صاحب تاجی (برہانپور) (۱۸) دلیر شاہ صاحب تاجی (پوسد)

## فیض یافتہ مستورات

### نمبر ۴

(۱) مریم بی اماں صاحب تاجی آپ کا اسم گرامی نمبر ایک میں بھی آچکا ہے۔ (۲) بی اماں صاحبہ تاجی (۳) شیر اماں صاحبہ تاجی (۴) پیدڑے والی اماں صاحبہ تاجی (۵) جنگلی اماں صاحبہ تاجی (۶) الطاف کی اماں صاحبہ تاجی (۷) تاج بی اماں صاحبہ تاجی (۸) شہزادی اماں صاحبہ تاجی (۹) خیر النساء بیگم (پاکستانی اماں صاحبہ تاجی) (۱۰) نانی صاحبہ تاجی (حنیفہ بی اماں صاحبہ تاجی) (۱۱) سکو بانی صاحبہ تاجی (۱۲) خالہ اماں صاحبہ تاجی (۱۳) رحمانی اماں صاحبہ تاجی۔

پونے والے بابا جان تاجی آپ اماں تھیں لیکن آپ بابا جان ہی کے نام سے مشہور ہوئیں کوئی بھی آپ کو اماں کے نام سے مخاطب نہیں کر سکتا تھا۔ آپ کو جلال آجاتا تھا۔ بلکہ ایک مرتبہ آپ نے بالکل واضح کر دیا کہ میں بابا ہی ہوں۔

### نمبر ۵

## غیر مسلم فیض یافتہ

رہ عشق میں تیرے ہندو ہیں مومن = ہیں مومن تیرے اولیاء میرے بابا

دیگر مذاہب کے افراد نے بھی سرکار سے فیض حاصل کیا ان کے اسماء گرامی۔

(۱) شکر سائیں صاحب تاجی (۲) نیل کنٹھ راؤ صاحب تاجی (۳) شکر پٹیل صاحب تاجی (۴) راجہ رگھو جی راؤ بھونسلے تاجی (۵) کاشی ناتھ راؤ پٹیل (واکی) تاجی (۶) دادا جی دھونی والے تاجی (۷) بابو ہمنٹ راؤ صاحب تاجی۔ ایک انگریز جسے سرکار نے بھانگاری قبرستان میں بٹھا دیا تھا۔

آج بھی دربار ناگپور شریف، چلہ شریف، شکر درہ ناگپور، پاگل خانہ ناگپور جہاں کے



لیے خود سرکار نے فرمایا تھا۔ یہ ولی سے خالی نہیں رہے گا فیض یافتہ حضرات نے اپنے خلفاء بنائے۔ اس طرح یہ سلسلہ در سلسلہ ہندوستان، پاکستان اور دنیا کے دیگر ممالک میں سرکار تاج الاولیاء کے نمائندے تبلیغ کا کام انجام دے رہے ہیں۔ اور مخلوق کو فیض پہنچا رہے ہیں میرا ایمان ہے کہ میرے آقا و مولا کا فیض تاقیامت اسی طرح جاری رہے گا میری نظر میں بابا صاحب کے ایسے عقیدت مند بھی گزرے ہیں جنہوں نے نہ سرکار کی بظاہر زیارت کی نہ فیض یافتہ حضرات کی صحبت میں رہے بلکہ سرکار کا نام نامی اور حالات سن کر یا پڑھ کر خود سرکار کا ادنیٰ غلام سمجھنے لگے سرکار کے فیض سے مستفیض ہوئے ہیں لیکن وہ آگے سلسل چلانے کے مجاز نہیں ہوتے۔

اپنے تمام بھائیوں اور بزرگوں سے میری مخلصانہ درخواست ہے کہ وہ سرکار بابا صاحب کے نقش قدم پر چلنے کی کوشش کریں۔ دنیا تو فانی ہے اس میں مبتلا ہو کر بابا صاحب کے اصل مشن سے دور ہونا ہے میرے بابا کا مشن تو صرف یہ تھا تو چاہئے (اللہ) تیرے جلوہ کے علاوہ جنت دوزخ سے مجھے کوئی غرض نہیں۔ سرکار اپنے کرم سے ہمیں اپنے نقش قدم پر چلنے کی توفیق عطا فرمائیں (آمین) یہ واضح کر دیا ہے کہ بابا صاحب، صاحب سلسلہ بزرگ ہیں۔ آپ کے مستند خلفاء دنیا کے ہر گوشہ میں موجود ہیں اور سلسلہ کی تبلیغ کر رہے ہیں۔

### ادب کی تعلیم

میرے بابا نے اپنے بچوں میں ادب کی تعلیم پر خصوصی توجہ دی فیض یافتہ بچوں کا حال لکھنے سے قبل سرکار کے بچوں کے ایک دو واقعات ادب کی تعلیم میں پیش کر رہا ہوں۔

حضرت مولانا عبدالکریم شاہ صاحب تاجی المعروف بابا یوسف شاہ صاحب تاجی ایک روز دربار میں سرکار کے روضہ مبارک کے باہر بیٹھے ہوئے تھے مولانا صاحب کے ایک مرید نے مولانا صاحب کے گلے میں ایک پھولوں کا ہار ڈالنا چاہا تو حضرت مولانا صاحب نے ایک چائٹا مار کر مرید سے کہا (سرکار کے مزار مبارک کی طرف اشارہ کر کے) سرکار کے سامنے مجھے ہار پیش کر رہا ہے مولانا صاحب کی اسی قسم کی تعلیم کا نتیجہ یہ تھا کہ ان کے تمام مریدوں کو باادب پایا گیا۔

ایک روز میں (مولف تاج مراری) جناب خواجہ قادر محی الدین شاہ صاحب عبدالرحمن

صاحب کا بلی اور افضل خان صاحب، حضرت فتح محمد شاہ صاحب کی زیارت کے لیے پاگل خانہ گئے۔ پاگل خانہ کے متعلق سرکار نے فرمایا تھا کہ کبھی خالی نہیں رہے گا۔ چنانچہ آج بھی ایک نہ ایک اللہ کا ولی اس پاگل خانہ میں موجود رہتا ہے۔

مولف نے آگے بڑھ کر حضرت فتح محمد شاہ صاحب تاجی کی دست بوسی کی اور حضرت کا دست مبارک اپنے سر پر رکھوانا چاہا تو آپ نے ہاتھ کھینچ کر فرمایا "کس کے ہاتھ پر ہاتھ رکھواتا ہے یعنی تیرے سر پر تو سرکار بابا صاحب کا ہاتھ ہے اس پر میرا ہاتھ رکھتا ہے۔"

پھر میں نے تاج آباد چلنے کے لئے عرض کیا تو فرمایا وہ جگہ سر کے بل جانے کی ہے چنانچہ پاگل خانہ میں آپکا وصال ہوا اور سر کے بل تاج آباد آئے۔

اصل میں پیر کامل کی خدمت میں حاضری ہی ادب کی ساری منزلیں طے کر دیتی ہیں۔ آج بھی سلسلہ کے حضرات میرے آقا کا صرف صحیح تصور ہی قائم کر لیں تو ہمارے بزرگوں نے جو کچھ حاصل کیا وہ کرم ہم پر بھی سرکار بابا صاحب کا یقینی ہوگا۔

### حضرت انسان علی شاہ تاجی

فیض یافتہ حضرات کے مختصر حالات (حضرت انسان علی شاہ تاجی)

آپ حضرت بابا صاحب کے خلیفہ اکبر ہیں۔ آپ کی عمر جب ایک ماہ کی ہوئی تو آپ کے والد بزرگوار اس دنیائے فانی سے رخصت ہو گئے۔ آپ کی پرورش آپ کے نانا نے کی اور اپنے ایک عزیز جو کہ قاری، عالم فاضل تھے ان سے ظاہری تعلیم دلوائی۔ آپ بچپن ہی سے بزرگوں کی صحبت میں رہتے۔ آپ چھوٹی عمر ہی سے پابند صوم و صلوة بلکہ تہجد گزار ہو گئے تھے۔ ویسے دنیاوی اعتبار سے آپ کئی گاؤں کے مالگوار تھے۔ جب آپ جوان ہوئے تو رشتہ داروں میں آپ کی شادی کر دی گئی۔ ویسے آپ بہت ہی نفاست پسند تھے قیمتی لباس پہنتے اور ذاتی سواری کے لیے بہت ہی قیمتی گھوڑا بھی رکھتے تھے۔ آپ نے اپنے گاؤں لٹرا میں ایک مسجد تعمیر کروائی تھی اور خود وہاں امامت کرتے تھے آپ کی مہمان نوازی بھی مشہور تھی۔ مسافروں کی خود خدمت کرتے تھے۔ بائیس سال کی





حضرت انسان علی شاہ تاجی لٹرا ضلع بلاسپور

عمر میں آپ پر جذب طاری ہو گیا۔ اور لوگوں کو مارنا پیٹنا شروع کر دیا۔

جنوں کی دست کاری دیکھ کر جامہ سے باہر ہوں

کہ پیراہن کے بدلے زخم دامن دار ہیں تن پر

ایک دن آپ بندوق لے کر گھر سے باہر نکل کر گلیوں میں گھومنے لگے جنونی کیفیت میں

بندوق لے کر گھومتے ہوئے جب لوگوں نے دیکھا تو سب خوف زدہ ہو گئے اور اپنے گھروں میں

چھپ کر دروازے بند کر لئے۔ کسی نے یہ خبر آپ کے استاد کو پہنچادی ان دنوں استاد صاحب کا قیام

پڑوس کے کسی گاؤں میں تھا وہ یہ خبر سن کر لٹرا تشریف لائے۔ جو نبی انسان علی شاہ صاحب نے اپنے

استاد کو دیکھا استاد کے قریب پہنچ کر اپنا سر ان کے سامنے جھکا دیا استاد محترم نے آپ سے مخاطب ہو

کر فرمایا ”انسان علی یہ سب کیا ہے لاؤ بندوق ہمیں دے دو“ استاد کا حکم پاتے ہی آپ نے بندوق

استاد کے قدموں میں رکھ دی۔ آپ کے استاد کی آمد کی خبر جیسے ہی آپ کے گھر پہنچی آپ کی والدہ اور

نانی صاحبہ وہیں پہنچ گئیں اور صاحبزادے کے استاد محترم سے درخواست کی کہ یہ بے قابو ہو کر سب

لوگوں کو بے حد پریشان کر رہے ہیں۔ خطرہ ہے کہ کسی کی جان ہی نہ لے لیں اس لیے آپ ان کو پاہ

زنجیر کر دیں۔ چنانچہ ایسا کر کے آپ کو ایک کمرہ میں بند کر دیا گیا۔ چند دن کے بعد نواسے کی یہ

حالت دیکھ کر نانی صاحبہ پریشان ہو گئیں اور طے یہ کیا کہ ہندوستان کے مشہور بزرگوں کی درگاہوں پر

ان کو لے جائیں ممکن ہے ان بزرگوں کی نظر کرم سے یہ ٹھیک ہو جائیں۔ چنانچہ چار چھ عزیزوں کے

ساتھ ان کو مختلف درگاہوں پر حاضری کے لیے روانہ کیا گیا۔ جب آپ کسی بزرگ کے مزار پر

حاضری دیتے تو وہاں باادب کھڑے ہو کر فاتحہ پڑھتے اور مودب درگاہ سے باہر آ جاتے باہر آتے ہی

آپ پر جذبی کیفیت طاری ہو جاتی۔ اکثر اسی جذبی کیفیت میں بابا تاج الدین کا نام لے کر بھی ہنستے

کبھی روتے۔ آپ کی والدہ صاحبہ اور نانی صاحبہ کے حکم کے مطابق کئی ہندوستان کی مشہور درگاہوں کی

حاضری کر کے لٹرا واپس لے آئے لیکن آپ کے جذب میں کوئی کمی نہیں ہوئی۔ تو تمام عزیزوں نے

مشورہ دیا کہ اب بابا تاج الدین کی خدمت میں ان کو چند روز چھوڑ دیا جائے چنانچہ ان کو شکر درہ

(ناگپور شریف) حضرت بابا صاحب کی خدمت میں تالاب کے کنارے پیش کیا گیا حضور بابا



صاحب نے آپ کی طرف دیکھ کر فرمایا ”ارے یہ بڑے صاحب ہیں، روشن چراغ ہیں۔ میرے بعدی۔ پی کے شہنشاہ ہونگے۔ ان کی بیڑیاں اور ہتھکڑیاں کھول دو۔ اب یہ تکلیف نہیں دیں گے یہ فرما کر انسان علی شاہ صاحب تاجی کی طرف مخاطب ہو کر کچھ فرمایا ان کے ہمراہ جو لوگ آئے تھے سرکار کا حکم سنتے ہی ہتھکڑیاں اور بیڑیاں کھول دیں۔ آپ اور آپ کے ساتھی چار روز سرکار بابا صاحب کی خدمت میں رہے چار روز بعد سرکار کی اجازت سے لٹراوانہ ہو گئے۔ لٹرا میں سرکار بابا صاحب کی توجہ اور نظر کرم سے آپ کے گرد مخلوق جمع ہو کر فیض پانے لگی۔ بے شمار کرامتیں آپ سے ظہور میں آئیں لاکھوں حضرات و خواتین آپ کی خدمت میں حاضر ہو کر بامراد لوٹنے لگے مصنف تاج مراری فرماتے ہیں کہ ۱۹۴۹ء میں تاج مراری شائع کرنے کی تیاری کر رہا تھا انہی دنوں سیٹھ عبدالرزاق فروٹ مرچنٹ ناگپور نے حضرت انسان علی شاہ صاحب کا ایک خصوصی واقعہ قلم بند کروایا۔

### راوی سیٹھ عبدالرزاق

بابا صاحب کے وصال کے بعد مجھے یہ خیال آیا کہ سرکار بابا صاحب نے اپنے جانشین کا ظاہری اعلان نہیں فرمایا۔ ویسے تو سرکار کے فیض یافتہ بہت سے بچے دربار میں موجود تھے اور سرکار ہی کے کرم سے مخلوق کی خدمت بھی کر رہے تھے۔ لیکن میں بابا صاحب کے خاص جانشین سے بیعت ہونا چاہتا تھا۔ دربار میں جب بھی حاضر ہوتا اپنی خواہش عرض کرتا۔ ایک روز رات کو خواب میں دیکھا کہ ایک دبیلے پتلے بزرگ مجھ سے خطاب فرما رہے ہیں یہ خطاب کا سلسلہ کئی روز تک اسی طرح چلتا رہا ان بزرگ کو روزانہ ”چلو“ فرماتے دیکھ رہا تھا ان ہی دنوں رائے پور سے میرے ایک عزیز تشریف لائے انکو میں نے لگا تار نظر آنے والے خواب سنائے اس میں تفصیل سے وہ راستہ جگہ اور ان بزرگ کا حلیہ بھی بتایا جسے سن کر میرے عزیز نے فرمایا خواب میں جو راستہ اور جگہ تم نے دیکھی ہے یہ نشاندہی لٹرا کی ہے لٹرا میں سرکار بابا صاحب کے فیض یافتہ خلیفہ انسان علی شاہ صاحب تاجی کا قیام ہے، بے شمار مخلوق فیض حاصل کر رہی ہے ان سے یہ تفصیل سن کر میں سمجھ گیا کہ مجھے بابا صاحب نے اپنے جانشین کو خواب میں دکھا دیا ہے۔ چنانچہ میں انہی عزیز کے ہمراہ لٹرا روانہ ہو گیا ہم لوگ رات

میں حضرت کی قیام گاہ کے قریب پہنچ کر ایک جگہ بستر لگا کر لیٹ گئے۔ لیٹنے کے تھوڑی دیر بعد ایک بزرگ بہت ہی میلے کپڑوں میں تشریف لائے اور میرے بستر کو ٹھوکر مار کر فرمایا ”یہ بستر حاجی کا ہے“ میرا ارادہ حج کو جانے کا تھا۔ آپ کی زبان سے یہ الفاظ سن کر میں نے ایک صاحب جو اس وقت وہاں موجود تھے دریافت کیا تو پتہ چلا کہ آپ ہی انسان علی شاہ صاحب ہیں چنانچہ ہم لوگ قدم بوس ہوئے اور مٹھائی و فروٹ جو ساتھ لے کر گئے تھے آپ کی خدمت میں پیش کئے آپ نے فاتحہ دی اور تقسیم کرادیا۔ اس وقت ہم سے مخاطب ہو کر جو کچھ فرمایا اس کا مطلب یہی تھا کہ آپ ہی جانشین تاج الاولیاء ہیں۔ چنانچہ میں بیعت ہوا حضرت کی کیفیت بھی سرکار بابا صاحب کی طرح ہی کبھی جذب اور کبھی سلوک میں رہتی۔ بے شمار مخلوق آپ کو گھیرے رہتی آپ بھی سرکار ہی کی سنت ادا کرتے ہوئے حکم فرماتے سب کی مرادیں پوری ہوتیں۔ گھر جاؤ مجھے بھی آپ نے حاجی کہا تھا چنانچہ اسی سال میں نے حج کیا۔ آپ کا مزار مبارک لٹرا میں مرجع خلایق ہے اور آج بھی بے شمار مخلوق فیض پارہی ہے کیوں نہ ہو سرکار نے خود ارشاد فرمادیا تھا میرے بعدی۔ پی کے شہنشاہ ہوں گے۔

### حضرت خواجہ علی امیر الدین تاجی

خواجہ علی امیر الدین صاحب تاجی بمقام پٹننا ضلع ناگپور، بنجارے کے گھر پیدا ہوئے آپ مادر زاد ولی تھے چھ سال کی عمر تک نہ آپ کسی سے بات چیت کرتے اور نہ کھانے پینے کی پرواہ کرتے۔ والدین نے جب یہ حال دیکھا تو واکی شریف حضرت بابا صاحب قبلہ کی خدمت میں لے گئے اور خواجہ صاحب کو حضور کی خدمت میں پیش کر کے آپ کے حالات بیان کئے۔ جس کے جواب میں حضور بابا صاحب قبلہ نے فرمایا۔ ”ان کو نہ ستایا کرو کہ یہ بڑی شان والے ہیں تم نہیں جانتے کہ ان کا نام خواجہ علی امیر الدین ہے“۔ اس دن سے آپ کا نام خواجہ علی امیر الدین مشہور ہوا۔ اور ہر شخص آپ کا ادب اور احترام کرنے لگا۔ چند دن بعد آپ کے والدین اپنے گھر واپس چلے گئے اور خواجہ صاحب اور ان کے دادا صاحب حضور بابا صاحب کی خدمت میں واکی رہنے لگے۔ خواجہ صاحب اکثر راتوں کو اٹھ کر جنگل کی طرف جاتے اور صبح جب واپس ہوتے تو ایک دو سانپ اپنے گلے میں لٹکائے ہوئے ڈیرے میں آتے۔ جس کو ان کے دادا اور دیگر لوگ دیکھ کر بہت گھبراتے۔ یہ عمل بہت



دنوں تک جاری رہا۔ لیکن کبھی کسی سانپ نے نہ آپ کو کاٹا اور نہ کسی شخص کو ستایا۔ آپ اپنے مقام پر آتے تو ان کے دادا خفا ہوتے کہ یہ کیا حرکت ہے۔ مجھے خوف معلوم ہوتا ہے کہ کسی دن یہ سانپ کسی کو کاٹ نہ کھائے اور میرے سر آفت آئے۔ جب آپ کے دادا بگڑتے تو آپ سانپوں کو چھوڑ کر اشاروں سے بھگا دیتے اور سانپ اسی جگہ غائب ہو جاتے۔

حضرت بابا صاحب قبلہ اکثر واکی شریف کی ندی اور جنگل کی طرف گھومنے جاتے اور زائرین آپ کے ہمراہ ہوتے۔ خواجہ صاحب کو ان کے دادا کا ندھے پر اٹھائے حضور کے ہمراہ جنگل جنگل گھوما کرتے تھے۔

### کرامات

کرامات :- آپ جس آدمی کے کا ندھے پر سوار ہوتے یا جس کو کاٹتے اس کی مراد پوری ہوتی۔ یہ بات مشہور ہو چکی تھی۔ اس لیے جس قدر لوگ حضور کی خدمت میں آتے وہ خواجہ بابا کے پاس ضرور جاتے اور آپ کو اپنے کا ندھے پر اٹھانے کی خواہش کرتے۔ ناظرین سمجھ گئے ہوں گے کہ یہ کرامت دراصل حضور بابا صاحب قبلہ کی تھی۔ کیونکہ خواجہ صاحب کے دادا ضعیف تھے اور خواجہ بابا صاحب کو کا ندھے پر اٹھاتے اٹھاتے تھک جاتے اس لیے حضرت بابا صاحب قبلہ نے یہ انتظام کیا ہو کہ ہر آنے والا ان کو اپنے کا ندھے پر اٹھائے اور اپنی مراد پائے۔ واکی کے بعد حضور شکر درہ تشریف لائے تب مہاراجہ رگھوجی راؤ صاحب بھونسے نے حضرت خواجہ صاحب کے رہنے کا انتظام بھی فرمایا۔ چونکہ خواجہ بابا صاحب کی عظمت کا سکھ مہاراجہ کے دل پر بھی جم چکا تھا۔ آپ کا قیام مہاراجہ کے باورچی خانے کی طرف تھا۔ خواجہ صاحب شکر درہ میں آنے کے بعد اکثر جلال میں رہا کرتے تھے اور تو تلی زبان سے کچھ کچھ الفاظ بھی کہہ دیتے۔ ایک دن کا ذکر ہے کہ آپ جلال کی حالت میں حضرت بابا صاحب قبلہ کی خدمت میں حاضر ہوئے اور تو تلی زبان سے فرمانے لگے ”محل تو الٹ دوں“ دوبارہ یہ جملہ اپنی زبان سے ادا کر چکے تھے کہ حضرت بابا صاحب قبلہ اپنی جگہ سے اٹھ کر خواجہ صاحب کے پاس آئے اور ان کے منہ کو تین بار کلمے کی انگلی سے مار کر فرمایا۔ حضرت یہ دعا کا دربار ہے حضور کی زبان سے یہ الفاظ سنتے ہی خواجہ صاحب گھبراتے ہوئے اپنی قیام گاہ پر روانہ ہو

گئے اور اس دن سے آپ کا جلال ”جمال“ سے بدل گیا۔

دیکھنا حیرت افزاء اعجاز عکس حسن کا پردہ بن جاتا ہے آئینہ تیری تصویر پر

آپ کے دل پر حضور کا خوف اس قدر طاری ہوا کہ کبھی حضور کے قریب نہ گئے آخری دم تک دور ہی سے قدم بوسی کرتے رہے۔

کیفی ! محل شکوہ ہے یا مقام تاثیر = مئے خانہ سے قریب ہوں ساقی کے گھر سے دور خواجہ صاحب کے دادا ضعیف ہو چکے تھے اس لیے مہاراجہ صاحب نے مسکین شاہ نامی ایک صاحب کو ان کی خدمت میں مقرر کیا۔ یہ حضرت پیر ابراہیم شاہ صاحب بغدادی کے مرید تھے اور ان ہی کی اجازت سے شکر درہ آئے ہوئے تھے۔ مسکین شاہ صاحب خواجہ بابا صاحب کی خدمت دل و جان سے انجام دیتے تھے۔ چند دن بعد کسی وجہ سے مہاراجہ نے مسکین شاہ صاحب کو خواجہ بابا کی خدمت سے الگ کر دیا اور ان کی جگہ غلام رسول میلاد خواں کو مقرر کر دیا۔ ادھر مسکین شاہ صاحب کلکتہ روانہ ہو گئے۔ غلام رسول صاحب اکثر دورہ کیا کرتے تھے۔ ایک دن میرے پاس آئے اور فرمانے لگے میں اس مہینے میں پندرہ دن کے لیے دورہ پر جا رہا ہوں۔ آپ میرے آنے تک خواجہ صاحب کی خدمت انجام دیں۔ چنانچہ مہاراجہ کی اجازت سے خواجہ بابا صاحب کی خدمت میرے سپرد کی گئی چند دن بعد مسکین شاہ صاحب اور غلام رسول صاحب کلکتہ سے واپس آئے۔ چونکہ راجہ صاحب ایسے خادم سے خدمت نہیں لینا چاہتے تھے جو اپنے آقا کو چھوڑ کر جائے اس لیے ان کے واپس آنے کے بعد راجہ صاحب وہ خدمت ان کے سپرد کرنے کے لیے تیار نہیں تھے۔ لیکن غلام رسول صاحب کی سفارش پر مسکین شاہ کو دوبارہ اس خدمت پر مقرر کیا۔ اس کے بعد (مولف) اسی ٹین کے کارخانے میں واپس چلا گیا۔ حضور کے بچوں میں حضرت خواجہ بابا صاحب کا بہت اعلیٰ مقام تھا۔ آپ کے متعلق ایک روز کملی شاہ صاحب نے فرمایا تھا۔

”علی امیر الدین داند عین جمال تاج الدین“

حضرت قاضی بابا فرماتے ہیں بمبئی والے بابا اور خواجہ بابا سرکار کی خدمت میں بحیثیت باؤی گارڈ نظر آتے تھے۔ خواجہ بابا صاحب سے بے شمار کرامات ظہور میں آئیں۔ حضرت قاضی بابا



فرماتے ہیں مجھ سے بے حد محبت فرماتے اور اکثر مجھے حکم دیتے بھیادہ کیا ہے۔ امجد یہ شان ہے۔ یہ اشارہ خادم کے کلام کی طرف ہوتا اور میں وہ نعت سناتا۔

جس کو ہوئی نصیب غلامی حضور کی  
قسمت ہے بیچ اس کے مقابل میں حوری  
شان حضور شان غفور الرحیم ہے  
بگڑی بناتی ہے یہ ہر ایک پر قصور کی  
موسیٰ کو اس نے دکھا کے اپنا جمال پاک  
بگڑی بنادی آن میں تاحشر طور کی  
کندن بنا دیا ہوئی جس پر نگاہ پاک  
نظر کرم ہے کیمیا میرے حضور کی  
لا یکن اشنا کما کان حقہ  
امجد یہ شان ہے شاہ بطحی کے نور کی

بابا صاحب کے حالات کوئی کیا لکھ سکتا ہے۔ بابا کے بچوں میں وہ روحانی طاقت تھی جو بیان نہیں کی جاسکتی۔ خواجہ بابا صاحب کے واقعہ سے اندازہ کیجئے ایک روز حضور شہر تشریف لے جا رہے تھے۔ خواجہ بابا صاحب ایک جگہ بیٹھے ہوئے تھے۔ حضور تانگہ میں سوار تھے۔ تانگہ چل رہا تھا۔ حضور سر مبارک کو خم کئے آنکھیں بند تشریف فرما تھے۔ خواجہ بابا صاحب نے ایک کنکر اٹھا کر پھینکا۔ وہ کنکر حضور کے تانگہ کو جا کر لگا۔ تانگہ یک لخت رک گیا۔ تانگہ رکنے پر حضور نے آنکھ کھول کر دیکھا اور فرمایا ”ہوئے بچے شرارت کرتے ہیں“ اور گھوڑے سے کہا چل وہ چلنے لگا۔ لیکن خواجہ بابا صاحب کی حالت خراب ہو گئی تڑپنے لگے۔ تین روز تک تڑپ تڑپ کر حضور سے عرض کرتے۔ معاف فرمادیں اور میری چابی عطا کر دیں۔

تین دن کے بعد ان کی تڑپ پر حضور نے معاف فرمادیا اور کرم فرمادیا۔ تب جا کر ان کی حالت درست ہوئی۔

بہمنی والے بابا صاحب جب علیل ہوئے تو ان کی عیادت کے لیے تشریف لے گئے۔ قریب آدھ گھنٹہ دونوں میں راز و نیاز کی باتیں ہوتی رہیں۔ اٹھتے وقت خواجہ بابا صاحب نے فرمایا آج آپ تشریف لے جا رہے ہیں۔ میں بھی آپ کے پیچھے ایک دن بعد آتا ہوں۔ چنانچہ ایک سال بعد ۲۶ ربیع الثانی سن ۱۳۳۹ھ کو آپ نے یرٹ شروع کی کہ ہم بابا صاحب کی ۲۶ ویں شریف میں جا رہے ہیں۔ اب واپس نہیں آئیں گے۔ اس روز جو آپ کی خدمت میں آتا اس سے یہی

فرماتے فاتحہ شروع ہونے سے قبل آپ کے خادم مسکین شاہ صاحب نے گھوڑا گاڑی تیار ہی کی تھی کہ آپ کی دادی صاحبہ اصطلیل کی طرف روتی ہوئی دوڑیں اور چیخ چیخ کر کہا دیکھو خواجہ بابا صاحب کو کیا ہو گیا۔ آپ کے خادم اور دیگر حضرات دوڑ کر پہنچے دیکھا تو آپ سجدہ میں تھے اور روح پرواز کر چکی تھی۔ ان اللہ وانا الیہ راجعون۔ آپ کی دادی صاحبہ کا بیان ہے کہ جب خادم تانگہ تیار کرنے باہر گیا۔ خواجہ بابا صاحب پر اس زور کی کیفیت طاری ہوئی کہ تمام بدن کا پنے لگا اور ایسا محسوس ہوتا تھا کہ آپ کے منہ سے آگ کے شعلے نکل رہے ہیں۔ اس عالم میں حضور بابا صاحب کو زور سے پکارا اور میں گھبرا کر باہر آ گئی۔

غرض خواجہ صاحب کا وصال آپ کے فرمان کے مطابق ایک سال بعد ہوا۔ تاریخ وصال ۲۶ ربیع الثانی ۱۳۳۹ھ بروز ہفتہ بوقت مغرب۔

حضرت قاضی بابا فرماتے ہیں کہ حضرت کریم بابا صاحب نے بہمنی والے بابا صاحب اور خواجہ بابا صاحب دونوں کے مقبرے اپنی ذاتی کمائی سے تعمیر کروائے۔ خصوصی بات یہ ہے کہ ان پر اپنا نام وغیرہ بھی کندہ نہیں کروایا اور نہ وہاں مجاوری کرتے ہیں۔

### شیخ صنعائی کے انجام کی ایک مثال

حضور سیدنا محبوب سبحانی شیخ عبدالقادر جیلانی غوث اعظم نے جب اپنے وعظ کی مجلس میں یہ اعلان فرمایا کہ سنو میرا یہ قدم تمام اولیاء اللہ کی گردن پر ہے تو تین سو تیرہ صاحبان حال اور اولیاء کرام نے اپنا اپنا سر جھکا کر ادب سے عرض کیا کہ اے محبوب سبحانی آپ کا قدم ہماری گردنوں پر ہی نہیں بلکہ آپ کا قدم تو ہمارے سروں اور آنکھوں پر ہے (ہجرت الاسرار) مگر ایک بزرگ حضرت شیخ صنعائی علیہ الرحمۃ جو سینکڑوں میل دور تھے انہوں نے اپنے ناراضگی کا اظہار کر دیا اور اکڑ کر فرمایا اے عبدالقادر جیلانی تمہارا قدم میری گردن پر نہیں ہے۔ حضرت غوث اعظم رضی اللہ عنہ نے سینکڑوں میل کی دوری سے شیخ صنعائی کی آواز کو سن لیا اور ان کو دیکھ کر پہچان بھی لیا۔ پھر آپ پر غوثیت کا جلال طاری ہوا اور آپ نے فرمایا کہ شیخ صنعائی کی گردن پر خنزیر کا قدم ہوگا۔

اللہ اکبر! حضرت غوثیت مآب کے فرمان کا یہ اثر ہوا کہ شیخ صنعائی اپنے چار سومریوں کو لیے حج پر



جار ہے تھے مگر راستے میں ایک عیسائی کی لڑکی پر عاشق ہو گئے اور نکاح کا پیغام دیا۔ عیسائیوں نے کہا کہ ہماری قوم کا رواج ہے کہ ہونے والا دولہا چند دنوں اپنے سسرال کی خزیریں چرایا کرتا ہے۔

مسلمانو! خدا کی پناہ صنعائی خزیری چرانے لگے اور خزیری کا چھوٹا بچہ جو چل نہیں سکتا تھا شیخ نے اس کو اپنے کندھے پر اٹھایا۔ تمام مریدین برگشتہ ہو کر چلے گئے مگر دو مخلص مریدوں نے ساتھ نہیں چھوڑا اور کہا ہمارا شیخ اس وقت عتاب میں پڑ گیا ہے جب اچھی حالت میں ہم نے شیخ کا ساتھ نہیں چھوڑا تو اس حالت میں بھی ہم شیخ کو نہیں چھوڑ سکتے۔ شیخ صنعائی کو عیسائیوں نے گر جاگھر میں نکاح کے لیے بلایا اور شیخ صنعائی کے ایک ہاتھ میں شراب کا پیالہ اور دوسرے میں خزیری کے گوشت کا برتن دیا جسے لے کر وہ چلے۔ یہ حالت دیکھ کر دونوں مریدوں نے بغداد شریف ..... کی طرف منہ کر کے حضرت غوث اعظم کی درگاہ میں استغاثہ فریاد کی۔ حضرت غوث اعظم کو رحم آگیا اور آپ نے شیخ صنعائی کے لب پر ایسا تصرف فرمایا کہ ناگہاں ان کا دل بدل گیا اور انہوں نے خزیری کے گوشت کا برتن اور شراب کا پیالہ پھینک دیا اور توبہ استغفار کر کے کلمہ شہادت پڑھتے ہوئے لوٹ آئے اور دونوں مریدوں کو حکم دیا کہ مجھے فوراً بغداد شریف لے چلو چنانچہ پایادہ بغداد شریف روانہ ہو گئے۔ وہاں پہنچ کر فرمایا میں بارگاہ غوثیت کا مجرم ہوں۔ تم لوگ میرا چہرہ سیاہ کر کے اور میرے ہاتھ پاؤں میں رسی باندھ کر بارگاہ غوثیت میں پیش کرو۔ تاکہ وہ میرے حال پر رحم فرما کر مجھے معاف کر دیں۔ چنانچہ مریدوں نے حکم کی تعمیل کی مگر سرکار غوث اعظم نے شیخ صنعائی کو جب اس حال میں دیکھا تو آپ پر یہ کرم فرمایا کہ آگے بڑھ کر سینے سے لگالیا اور ان کی سلب شدہ ولایت دوبارہ عطا کر دی۔ پھر حضرت غوث پاک نے فرمایا۔ میں نے جو اعلان کیا کہ میرا قدم تمام اولیاء کی گردن پر ہے یہ اپنی طرف سے نہیں کیا تھا بلکہ خدا کی طرف سے یہ کہنے پر مامور کیا گیا تھا تم نے اس کا انکار کیا اس لیے تم خدا کی طرف سے ایسے عتاب میں مبتلا ہو گئے۔ اس کے بعد سرکار غوث اعظم نے انہیں حمام بھیج کر غسل کا حکم دیا اور پھر اپنا لباس خاص عطا فرما کر اپنی مسند پر بٹھا کر اپنی نوازشوں سے سرفراز فرمایا۔

حضرت غوث اعظم نے سینکڑوں میل کی دوری پر شیخ صنعائی کے انکار کو سن لیا انہیں دیکھ لیا پھر ان کو عتاب میں مبتلا کر دیا پھر مریدوں کی فریاد سن کر انہیں عتاب سے نکال دیا یہ ہے اولیاء کی

قدرت و طاقت کے آفتاب کی تجلیاں۔

حضرت بابا صاحب کے واقعات میں بھی معمولی گستاخی پر ولایت کے سلب کرنے کے واقعات آپ کو اس کتاب میں ملیں گے۔ بزرگان دین نے مخلوق خدا کی دل آزاری اور ذرا سا بھی تکبر برداشت نہ کیا۔ آپ حضرات نے اپنی تعلیم میں خصوصی طور پر مذکورہ بالا دو باتوں پر بہت زور دیا ہے۔

### بہمنی والے بابا تاجی

آپ کا اصل نام قادر محی الدین المعروف بہمنی والے بابا ہے۔ لیکن عام طور پر لوگ مست بابا مستان بابا کے نام سے مخاطب کرتے تھے۔ آپ بہمنی سے شکر درہ تشریف لائے جیسے ہی مجھے (مولف) علم ہوا ان کی خدمت میں حاضر ہوا اس وقت آپ رجبہ کے محل کے صدر دروازے میں تشریف فرما تھے اور چند عقیدت مند آپ کو گھیرے ہوئے تھے جیسے ہی میں (مولف) قریب گیا مجھے دیکھ کر ہنسنے لگے اور کھڑے ہو گئے اور میرا ہاتھ پکڑ کر چلنے کا اشارہ کیا میں آپ کو اپنی قیام گاہ پر لے آیا تھوڑی ہی دیر گزری تھی کہ رجبہ صاحب نے جناب عیسیٰ خان کو میرے پاس بھیجا جنہوں نے مجھ سے کہا کہ مہاراجہ کا حکم ہے کہ مستان بابا کے لیے ہمارے باورچی خانے سے دو وقت کھانا لے جایا کرو۔ چنانچہ میں دونوں وقت کھانا لانے لگا۔ مستان بابا معصوم صفت مادر زاد ولی بشکل خواجہ علی امیر الدین صاحب تھے اور آپ بھی تو تلی زبان سے بات کرتے تھے۔ ایک دن دریافت کیا کہ آپ کہاں کے رہنے والے ہیں تو ارشاد ہوا۔ کوئٹہ بوندی کا۔ بھٹی (بہشتی) ہوں۔ آپ برہنہ رہا کرتے کئی بار میں نے انہیں جبہ (کرتا) پہنایا کہ یہ اپنا تن ڈھانکیں لیکن آپ پھاڑ کر پھینک دیتے اور برہنہ رہنا پسند کرتے۔ آپ شکر درہ تو آگئے لیکن حضور بابا کے قریب نہ جاتے اور جب میں اصرار کرتا انکار کر دیتے۔ ایک دن میں بگڑ گیا تو مجبوراً میرے ہمراہ ہوئے اور جب ہم حضور کی خدمت میں پہنچے تو حضور آرام فرما رہے تھے ہم دونوں کو دیکھ کر اٹھ بیٹھے اور مستان بابا کی طرف مخاطب ہو کر فرمایا ”حضرت دھوپ میں نہیں رہتے ہم بھی چھاؤں میں رہتے ہیں اور تم بھی چھاؤں میں رہا کرو“ یہ کہہ کر حضور نے اپنا جبہ مبارک ان کو دے کر فرمایا ”جبہ پہنا کرو“ اس دن سے آپ جبہ پہننے لگے۔



ایک مرتبہ ہم حاضری کے لیے گئے حضرت بابا صاحب قبلہ نے ان کو دیکھ کر لوگوں کی طرف مخاطب ہو کر فرمایا ”دیکھو حضرت یہ مست آرہے ہیں تم لوگوں نے سرمست کا نام سنا ہے ان کا نام قادر مکی الدین ہے یہ مست ہیں۔ ان سے ڈرا کرو کہ ہم بھی ڈرتے ہیں یہ کالے ناگ ہیں دیکھو ان کے سر کو۔ دیکھا گیا کہ جب آپ حجامت بنواتے تو کندلی مارا ہوا سانپ کا پھن آپ کی پیشانی پر دکھائی دیتا۔ آپ کی پیشانی پر چاند کا نشان تھا اور اس پر سانپ کا منہ دکھائی دیتا تھا اور آپ کی تھوڑی پر تارے کا نشان بھی تھا آپ وجہہ انسان تھے جہاں بیٹھ جاتے ہزاروں آدمی آپ کے زیارت کے لئے کھڑے ہو جاتے۔

۲۷ محرم الحرام ۱۳۲۸ھ کے شام کے پانچ بجے حضرت بابا صاحب قبلہ کی درگاہ شریف سے قدم بوس ہو کر جب واپس ہوئے تو بوند باندی شروع ہو گئی اور خطرناک طوفان دیکھ کر راہ میں عبد اللہ کچھی کے ہوٹل میں قیام کر لیا۔ یہ عرس کا زمانہ تھا ہزار ہا آدمیوں کا مجمع تھا۔ ہر آدمی اپنی اپنی جان بچانے کے لیے تاج آباد شریف کے ہوٹلوں اور مکانات میں پناہ لے رہا تھا۔ چنانچہ اس ہوٹل میں بھی سو پچاس آدمی موجود تھے۔ میرے اور مستان بابا صاحب کے ہوٹل میں داخل ہونے کے چند لمحے کے بعد زور دار طوفان شروع ہوا جس میں کئی جانیں تلف ہوئیں اور ہر چہار جانب سے الامان والحفیظ کی صدائیں بلند ہو رہی تھیں۔ طوفان کی یہ حالت دیکھ کر چند لوگوں نے مستان بابا صاحب سے درخواست کی کہ آپ حضرات کے ہوتے سینکڑوں جانوں کی تباہی! آپ دعا فرمائیے کہ طوفان اور بارش بند ہو جائے۔ سائل کے یہ الفاظ سنتے ہی آپ میری طرف مخاطب ہوئے اور تو تلی زبان سے فرمایا کلیم (کریم) پانی بند کر دوں (کردوں) میں گھبرایا ہوا تھا بے ساختہ کہہ دیا کہ بند کر دیجئے۔ میری زبان سے یہ الفاظ سنتے ہی ان کی تیوری بدل گئی میں ان کے جلال کو دیکھ کر ڈرا اور کہا کہ حضرت میں اپنے الفاظ واپس لیتا ہوں۔ آپ مناسب جیسا سمجھیں ویسا کریں۔ لیکن لوگوں کی آہ وزاری سن کر یہ بیتاب ہو چکے تھے یک بارگی رو بہ قبلہ ہو کر آسمان کی طرف دیکھا اور با آواز بلند فرمایا ”اللہ میاں پانی بند کر دو لیکن پانی بند نہ ہوا۔ تیسری بار آپ اسی جوش میں کھڑے ہو گئے اور چھاتی ٹھونک کر فرمایا ”امارا ہو کم (ہمارا حکم) پانی بند ہو جا“ یہ آپ کی زبان سے نکلتا تھا کہ پانی ایسا بند ہوا جیسا

کوئی تالا لگا دیتا ہے۔ اس طرح امن ہوا اور آپ کا تمام بدن رعشہ سے کانپنے لگا۔ ہم دونوں بمشکل تمام رات کے دس بجے اپنی قیام گاہ پر پہنچے۔

## وصال

میں نے دیکھا کہ آپ پر ہر وقت استغراق طاری رہتا ہے اور جب آپ ہوش میں آتے ہیں تو اشاروں میں اپنے وصال کی خبر دیتے ہیں وصال کے چھ ماہ قبل ہی سے آپ کی خدمت میں جو قول یا طوائف گانے کے لیے حاضر ہوتے تو آپ فرماتے گاؤ ”سیاں گیو بڑے لمبے سفر“ اور کبھی کبھی خوش ہو کر تو تلی زبان سے آپ بھی گاتے اور ان ہی سے سارنگی لے کر بجاتے اور خوب خوش ہو ہو کر گاتے۔ آج آپ کے رعشہ کا دوسرا دن تھا۔ تاج آباد شریف کے چند لوگ میرے پاس آئے۔ خصوصاً حضرت حسین بابا نے آپ کے علاج کے متعلق مجھ سے فرمایا اور میں نے لوگوں کے اصرار پر ایک بنگالی ڈاکٹر کو لایا ڈاکٹر صاحب نے حضرت کا معائنہ کر کے مجھ سے فرمایا میری تشخیص میں کوئی مرض ثابت نہیں ہوتا آپ مجھے کیوں لائے ہیں۔ ڈاکٹر صاحب کے چلے جانے کے بعد حضرت مستان بابا صاحب جب آنکھیں کھولتے فرماتے میری دولاؤ اور پھر خاموش ہو جاتے۔ تیسرا دن جمعرات کا نکلا۔ آپ نے مجھ سے فرمایا ”ہم کو نہلاؤ دھولاؤ اور دولہا بناؤ“ چنانچہ ان کے بار بار اصرار پر میں نے پانی گرم کیا اور آپ کی نشست گاہ پر آپ کے کہنے کے مطابق نہلایا۔ آپ کے حسب ارشاد کپڑے پہنائے۔ آپ بہت خوش ہوئے مجھ سے فرمایا ”رسی لاؤ“۔ میں نے پانی بھرنے کی رسی لا کر پیش کی۔ آپ نے ایک سرا مجھے دیا اور فرمایا دور جا۔ جہاں تک رسی جاسکتی تھی میں وہاں تک گیا اور کھڑا ہو گیا آپ نے فرمایا ”تو جہاں کھڑا ہے یہ درگاہ ہے“ حالانکہ وہاں کوئی درگاہ نہ تھی۔ اس لیے میں خاموش رہا آپ نے مکرر فرمایا ”یہ درگاہ ہے“ تب میں نے کہا یہاں کوئی درگاہ نہیں ہے۔ آپ نے فرمایا ”دیکھ (دیکھ) یہ میری درگاہ ہے۔ میں نے ان کی خوشنودی کے لیے کہہ دیا ٹھیک ہے آپ ہی کی درگاہ ہے۔ اسی جدوجہد میں رات ہوئی اور آپ کو جھونپڑی کے اندر بستر پر لا کر بٹھایا“ آپ نے اپنی بڑ میں وصال کی خبر اور حضور بابا صاحب کی یاد شروع کی۔ درمیان گفتگو فرما دیتے دیکھ (دیکھ) چار بج گیا ہماری دولاؤ۔ جوں توں جمعہ کا دن نکلا۔ ہر آدمی آپ کی ملاقات کے



لیے آتا۔ آپ دعائیں دیتے اور چار بجے آؤ فرماتے جوں جوں وقت قریب آتا گیا آپ بہت ہی بیقراری سے فرماتے ہماری دولاؤ۔ آپ کو بے تاب پا کر میں نے اپنے بھائی نور محمد سے کہا فوراً شربت بنا کر لاؤ بھائی صاحب شربت بنا کر لائے۔ آپ اللہ اکبر کہہ کر اٹھ بیٹھے اور برہنہ ہو گئے اور کمرے کے نصف بدن پر لے لیا اور شربت کا گلاس ہاتھ میں لیا۔ اللہ اکبر کہا اور شربت کو نوش فرمایا پینے کے بعد گلاس میرے ہاتھ میں دیا پھر اللہ اکبر کی صدا بلند کی اور آواز کے اختتام پر آپ کی روح پرواز کر گئی۔

(انا للہ وانا الیہ راجعون) تاریخ وصال ۲ صفر المظفر ۱۳۰۰ھ بروز جمعہ بوقت چار بجے شام

### حضرت رسول بابا صاحب تاجی

آپ کے والد ذات کے کوٹھی (بنیا) تھے اور ان کی کوئی اولاد نہ تھی۔ حضور کے پاس اکثر آتے اور عرض کرتے دو چار بار عرض کرنے کے بعد حضور نے فرمایا پہلا بچہ ہمارا ہوگا۔ جالے آ“ چنانچہ نو ماہ بعد آپ کے ہاں اولاد ہوئی اور حضور کے ارشاد کے مطابق بچے کو لا کر حضور کی خدمت میں پیش کر دیا گیا۔ حضور نے آپ کا نام رسول رکھا اور پرورش کے لیے اپنے ماموں عبدالرحمن شاہ صاحب کے حوالے کیا۔ رسول بابا تاجی پیدائشی مست اور مادر زاد ولی تھے۔ حضور کے پاس جب آتے تو اکثر حضور کے ارد گرد گھوما کرتے جس طرح کہ طواف کیا جاتا ہے آپ جب بڑے ہوئے ماموں صاحب نے آپ کی خدمت کے لیے ایک آدمی مقرر کر دیا۔ آپ اکثر مستانہ وار گھومتے اور با آواز بلند ”یا تراب یا تراب“ کا نعرہ لگاتے۔ حضور سے آپ کو یہ خدمت دی گئی تھی کہ آپ آسیب زدگان کا علاج فرماتے۔ چنانچہ دیکھا گیا ہے کہ اس قسم کی عورت یا مرد حضور کے پاس آکر جہاں کہیں بھی قیام کرتے آپ وہاں اسی وقت پہنچتے اور ایک ہی دن میں ان کا علاج فرماتے۔ حضور کے وصال کے بعد آپ کا وصال ۱۸ سال کی عمر میں ہوا۔ آپ کا مزار حضور بابا صاحب کے مزار کے قریب تاج آباد شریف میں واقع ہے۔

### حضرت بابا عبدالکریم صاحب المعروف بابا محمد حسین تاجی

آپ کے والد حضرت حسن احمد صاحب انعام دار زمول ضلع مچھلی بندر تھے۔ یہاں آپ کے پانچ بھائی اور چار بہنیں تھیں۔ آپ پلٹن نمبر ۶۳ میں ملازم ہو کر ناگپور تشریف لائے۔ آپ سرکس کے جمناسٹک ماسٹر بھی تھے کسی معاملے میں آپ نے اپنے والد کو سخت ست لکھا جس کی وجہ سے حسن احمد صاحب خفا ہو گئے۔ آپ اپنی ملازمت سے مستعفی ہو کر ایک بزرگ کے مزار پر جو کامٹی کی ندی کے کنارے ہے بیٹھ گئے۔ ان بزرگ نے بشارت دی کہ زمانہ حال حکومت حضرت بابا تاج الدین کی ہے۔ وہاں جاؤ آپ حضور کی خدمت میں حاضر ہوئے تو حضور نے حکم دیا کہ تم اپنے والد کی زیارت کر کے واپس آؤ۔ آپ روانہ ہو گئے اور حیدر آباد دکن میں اپنے بہنوئی محمد عبدالرحیم صاحب گتہ دار و کارنگ ایجنٹ مشیر آباد کے پاس مقیم رہے۔ آپ خاموش رہتے اور کھانے کی بھی پرواہ نہ کرتے۔ یہاں سے زمول جا کر والد کی زیارت سے مشرف ہو کر معافی تلافی کے بعد واپس حضور بابا صاحب قبلہ کی خدمت میں واک تشریف آ گئے۔ آپ اکثر زمین کے اندر گھر (قبر) بنا کر اس میں یاد خدا کرتے حضور نے آپ کا نام محمد حسین رکھا تھا۔ ایک وقت ناگپور میں پلیگ کا زور ہوا جس میں ہزاروں آدمی مرنے لگے۔ تب حضور بابا صاحب نے محمد حسین بابا کو ناگپور جانے کا حکم دیا اور کہا اونٹ پر بیٹھ کر ناگپور کی گلی گلی گھومو بلا کو بھگاؤ۔ آپ کے حکم کی تعمیل میں ناگپور کے ہر گلی کوچہ میں اونٹ پر سوار ہو کر گھومنے لگے۔ ہر آدمی آپ کی خدمت میں اپنے مریض کو پیش کرتا۔ آپ حضور کا نام لے کر گلی پر لب لگاتے مرض کا فور ہو جاتا۔ غرض جس مریض کو بھی آپ دست مبارک لگتا وہ صحت یاب ہو جاتا۔

خدا نے دی ہے جسے آنکھ وہ تجھے دیکھتے

خدا کے بندوں میں ہوتی ہے ایسی صورت بھی

چند ہی دنوں میں پلیگ کی وبا ختم ہو گئی اس کے بعد آج تک ناگپور میں یہ بیماری دوبارہ



نہیں آئی۔ شہر کے بہت سے حضرات نے جلوس کی شکل میں بابا صاحب کی خدمت میں حاضری دینے کا ارادہ بابا محمد حسین شاہ صاحب سے ظاہر کیا جسے آپ نے بخوشی قبول فرمایا چنانچہ ایک شاندار جلوس میں جس میں تمام ہندو مسلمان سکھ عیسائی پارسی شریک تھے۔ سرکار کی خدمت میں واکی شریف پہنچا اور سرکار کی خدمت میں عقیدت کے پھول پیش کئے۔ جلوس کے شرکاء میں بعض نے جبہ مبارک بعض نے پھول بعض نے مٹھائی پیش کی۔

حضور بابا صاحب قبلہ نے تمام کی سوغات قبول فرمائیں اور آنے والوں کو دعائیں دیں۔ اس کے بعد جب حضور بابا صاحب قبلہ شکر درہ تشریف لائے تو حضرت محمد حسین صاحب نے پاڑدی کے بارہ دری میں قیام فرمایا جو کہ مہاراجہ کچھن راؤ صاحب کا باغ ہے۔ مہاراجہ کچھن راؤ آپ کے قیام سے ناخوش تھے اور آئے دن ان کے ملازم ایک مسلمان فقیر کو اس بارہ دری میں پا کر مہاراجہ سے شکایت کرتے۔ اتفاق کی بات ہے کہ مہاراجہ کے گھر لڑکا پیدا ہوا لیکن دودھ نہ پیتا تھا جس کی وجہ سے مہاراجہ بہت پریشان تھے اور بچے کے علاج کے لیے کئی ڈاکٹروں کو مقرر کیا تھا۔ لیکن یہ تمام بچے کی زندگی سے مایوس ہو گئے۔ ایک صاحب نے مہاراجہ کو مشورہ دیا کہ حضرت محمد حسین بابا صاحب کو بلایا جائے۔ جو آپ کے باغ میں قیام پذیر ہیں یہ وہ حضرت ہیں جنہوں نے ہزار ہا پلگ زندگان کو موت کے منہ سے بچایا ہے۔ حضور بابا صاحب قبلہ کی ان پر نظر خاص ہے بہت ممکن ہے کہ ان کی دعا سے بچہ صحت یاب ہو جائے۔ یہ سن کر مہاراجہ کچھن راؤ صاحب نے فوراً ایک آدمی آپ کی خدمت میں روانہ کیا۔ آپ نے اس آدمی کو جواب دیا۔ راجہ خود آئے تو چلیں گے۔ چنانچہ مہاراجہ آپ کو خود لینے آئے اور عرض کی کہ یہ میرا پہلا بچہ ہے اور ہم تمام مایوس ہو چکے ہیں اب آپ کی نظریا کی ضرورت ہے۔ آپ نے تبسم فرمایا یکبارگی جلال میں کھڑے ہو کر نور محمد خادم کو ہمراہ لے کر راجہ صاحب کے محل میں پہنچے۔ محل میں پہنچتے ہی زنان خانے میں گھسے اور رانی صاحبہ کی گود سے بچہ کو لے کر اپنی چھاتی سے لگایا باہر برآمدے میں تشریف لائے۔ اس وقت ڈاکٹروں نے منع فرمایا کہ بچہ کو باہر لے جانا خطرے سے خالی نہیں لیکن ہر آدمی دم بخود تھا راجہ صاحب کی بھی مجال نہ ہوئی کہ وہ کچھ عرض کرتے۔

محمد حسین بابا نے برآمدے میں آتے ہی بچے کو اپنے دونوں ہاتھوں پر اٹھا کر حضور بابا صاحب قبلہ کی جانب رخ کر کے تین جھولے دیئے اور تیزی کے ساتھ زنان خانے میں جا کر بچہ کو رانی صاحبہ کی گود میں دے کر حکم دیا ”لو مائی بچے کو دودھ پلاؤ“ رانی صاحب نے بچے کے منہ میں دودھ لگایا اور بچے نے دودھ پینا شروع کر دیا۔ یہ ہے حضور بابا صاحب قبلہ کے غلاموں کی شان بچہ کی صحت کے بعد راجہ کچھن راؤ صاحب کے زیر اہتمام ایک زبردست جلوس کے ساتھ حضور بابا صاحب قبلہ کی خدمت میں ہار پھول اور جبہ پیش کیا گیا۔

آپ کا وصال ۱۶ رجب ۱۳۵۰ھ مطابق ۷ ستمبر ۱۹۳۱ء کو ہوا۔ آپ کا مزار مبارک راجہ کی زمین تاج آباد شریف کے قریب ہے۔ جہاں آج بھی بابا صاحب اور محمد حسین بابا کا عرس مبارک ہوتا ہے۔

### حضرت دوآبابا صاحب تاجی

آپ گورکھپور کے باشندہ تھے۔ حضور بابا صاحب کے وصال کے تین دن بعد ناگپور تشریف آئے۔ بعض لوگوں کی روایت ہے کہ اسی دن تشریف لائے ہیں۔ لیکن مجھ سے آپ کی ملاقات حضور کے وصال کے پانچویں دن ہوئی اور وہ اس طرح کہ میرے گاڑی خانہ میں جہاں میرا اصطبل بھی تھا رات کے دو بجے میری خوشدامن صاحبہ گھوڑے کو چارہ ڈالنے کی غرض سے اصطبل میں گئیں دیکھا تو آپ لنگوٹی لگائے تشریف فرما ہیں۔

خوش دامن ان کو چور سمجھ کر شور مچاتی ہوئی میرے پاس آئیں۔ میں بیدار ہوا جا کر دیکھا تو آپ تشریف فرما ہیں اور آنکھوں سے آنسو جاری ہیں۔ میں نے دریافت کیا آپ کون ہیں۔ جواب دیا۔ ”ارے دادا کا بتائی ہم کون ہیں“ اور حضور بابا صاحب قبلہ کی طرف اشارہ کر کے درد بھرے لہجے میں پوربی زبان میں کچھ باتیں کیں جس کو میں سمجھ نہ سکا۔ لیکن ان کو حضور کا عاشق زار جان کر اپنے جھونپڑے میں لے گیا اور دوسرے دن صبح چٹولیس مہاراج کے کنویں پر جا کر نہلایا۔ آپ کے بدن پر خارش تھی۔ میں چنبیلی کا تیل لگا رہا تھا کہ خلیفہ عبدالستار صاحب و جناب مولانا نجم الدین شاہ صاحب تشریف لائے اور آپ سے ملے۔ بہت دیر تک باتیں ہوتی رہیں۔ غرضیکہ آپ



تاج آباد شریف ہی میں مقیم رہے اور رفتہ رفتہ ہزاروں لوگ آپ کے معتقد ہوئے ایک وقت ایسا آیا کہ جب تاج آباد شریف کا کل انتظام جناب نواب نیاز الدین خان صاحب ومنہاج الدین خان صاحب مرحوم نے میرے سپرد کیا تھا۔ اس زمانے میں آپ پر جذب کی کیفیت طاری تھی اور اس جلال میں آپ لوگوں کو پتھر مارتے۔ جس کی وجہ سے لوگوں میں بڑا ہیجان تھا۔

جناب چھٹکا ٹیل صاحب جن کو میں نے درباری اسٹور پر منشی مقرر کیا تھا اور جناب خلیفہ عبدالستار صاحب جن کو میں نے خادموں کا سردار مقرر کیا تھا مجھ سے فرمانے لگے دو ابابا صاحب کی یہ حالت دیکھ کر ہم لوگ گھبرارے ہیں ایسا نہ ہو کہ کوئی آدمی ان کے ہاتھ سے مارا جائے اور مصیبت ہم لوگوں پر آئے۔ یہ سن کر میں حضور بابا صاحب قبلہ کی طرف رجوع ہوا اور حضور ہی کی پائیں میں سو گیا تو مجھے ایسا معلوم ہوا کہ دو ابابا کو زنجیر سے باندھ دیا جائے میں اٹھا اور زنجیر ہاتھ میں لے کر انکی طرف بڑھا۔ آپ ایک کھیت میں تشریف رکھتے تھے۔ میں بلا خوف زنجیروں کو کھڑکا تا ہوا آپ کے قریب پہنچا۔ آپ نے مجھے قریب آتا دیکھ کر دونوں ہاتھ میری طرف بڑھائے میں نے زنجیروں سے ان کے ہاتھوں کو باندھا اور تاج آباد شریف لا کر حضور کے نشان سے باندھ دیا۔ رات میں آپ نہ معلوم کس وقت زنجیروں سے کھل کر چلے گئے اور پندرہ روز تک تاج آباد شریف نہیں آئے۔ سولہویں روز جب آپ تاج آباد شریف آئے تو میں مولانا نجم الدین شاہ صاحب کے ہمراہ بغرض معافی ان کے پاس گیا ابھی میں کچھ عرض کرنا ہی چاہتا تھا کہ آپ نے فرمایا تیری خطا نہیں حضور بابا صاحب قبلہ کا حکم سب مانتے ہیں۔

کئی روز اسی عالم میں تاج آباد شریف میں گزارنے کے بعد آپ نے قلعہ میں راجہ اعظم شاہ کے مکان پر رہنا اختیار کیا راجہ اعظم شاہ لا ولد تھے۔ آپ کی دعا کی برکت سے ان کے گھر لڑکا بھی ہوا اور لڑکیاں بھی ہوئیں۔ حضرت مولانا عبدالکریم شاہ صاحب فرماتے ہیں کہ آپ نے (دو ابابا صاحب) تاج آباد شریف میں ایک زمین پر لات ماری وہاں سے پانی کا چشمہ پھوٹ نکلا۔ حضرت مولانا صاحب نے اس چشمہ کو درہ حوض کی صورت میں تبدیل فرما دیا۔ وصال سے قبل آپ کی شکل و صورت اور گفتگو ہو بہو بابا صاحب سے ملنے لگی تھی۔

آپ کی فدائیت کا ایک واقعہ حضرت قاضی بابا کے قلمی نسخہ سے ملا ہے۔ اس کے راوی بھائی غلام نبی صاحب پہلوان تاجی ہیں۔ وہ فرماتے ہیں کہ سرکار نے سلطان العارفین کے خطاب سے دو ابابا کو نواز تھا۔

ایک روز آپ شیر کے پنجرے کے پاس جا کر کھڑے ہو گئے۔ شیر نے بازو پکڑ لیا۔ تو آپ نے ہاتھ نہ کھینچتے ہوئے بڑے مزے سے پوربی زبان میں ایک گالی دے کر فرمایا۔ ”کھالے کھا“ شیر نے گوشت کا قتلہ لے کر بازو چھوڑ دیا۔ گڑھا پڑ گیا گہرا زخم دکھائی دیتا تھا۔ لیکن خون کا ایک قطرہ بھی نظر نہیں آیا۔ دو ابابا اس اعلیٰ مرتبہ کے بزرگ تھے۔

آپ کا وصال راجہ اعظم شاہ کے مکان پر ہوا۔ آپ کی نعش مبارک قلعہ راجہ اعظم شاہ کے یہاں سے لائی گئی اور تاج آباد شریف میں دفن کی گئی۔ جس طرح حضرت بابا صاحب قبلہ کا چلہ شکر درہ مہاراجہ رگھوجی راؤ جی صاحب کی یہاں ہے اسی طرح حضور کے مرید خاص دو ابابا کا چلہ راجہ اعظم شاہ کے قلعہ میں ہے۔

### حضرت سید جان شاہ صاحب تاجی

آپ سوات بنیر کے اولیاء کے خانوادے سے تھے افغانستان کی پہاڑیوں میں ریاضت کیا کرتے تھے۔ ایک دن دیکھتے ہیں کہ ایک درویش پہاڑوں میں سید جان صاحب کے پاس آئے۔ ان سے ملاقات ہوئی۔ درویش نے شاہ صاحب سے کہا ان پہاڑوں میں کیا بھٹک رہا ہے چل واک تاج الدین کے پاس وہاں سب کچھ ملے گا۔ چنانچہ شاہ صاحب اس درویش سے بابا تاج الدین کے متعلق دریافت کرتے ہوئے چلنے لگے۔ تھوڑی دور گئے ہوں گے کہ وہ درویش غائب ہو گئے۔ شاہ صاحب نے ادھر ادھر دیکھا جب پتہ نہ لگا تو سمجھ گئے کہ یا تو یہ وہی درویش تاج الدین تھے یا میرے بزرگوں میں سے کسی نے مجھے وہاں جانے کی ہدایت کی اور غائب ہو گئے۔ چنانچہ آپ بتائے ہوئے پتہ پر ناگپور اور وہاں سے واک شریف پہنچے اور حضور کو دیکھا تو پہچان گئے کہ یہ وہی حضرت ہیں جو مجھے پہاڑوں سے یہاں کھینچ کر لائے۔ چند روز سید صاحب واک شریف رہ کر کلیر شریف چلے گئے۔ شکر درہ میں بھی تشریف لائے تھے۔ میں نے آپ کو دیکھا ہے آپ اردو بہت



کم جانتے تھے اور جب کبھی حضور بابا صاحب کسی کو گالی دیتے تو آپ فرماتے۔ بابا صاحب تم گالی کا ہے کو دیتی ہے تو حضور پیار سے کہتے ”نہیں رے میں گالی نہیں دیتا ہوں دعا دیتا ہوں“ اسی طرح پھر کبھی حضور کی زبان سے گالی نکلتی تو فرماتے بابا تو ابھی بولی تھی گالی نہیں دیتی پھر گالی دیتی ہے چنانچہ اس طرح حضور کے ساتھ راز و نیاز کی باتیں ہوتیں۔ اس طرح سرکار نے اپنے پاس بلا کر نوازا۔

### حضرت محمد غوث بابا صاحب تاجی

آپ بھی مدراسی تھے شکر درہ اکھاڑے کے پیچھے آپ کا جھونپڑا تھا اور آپ عابد و سالک درویش تھے دن رات ذکر میں رہتے آپ کو منزل فقراء سے بھٹکے ہوئے لوگوں کو راستے پر لانے کی خدمت حضور بابا صاحب قبلہ سے عطا ہوئی تھی۔ جب کبھی آپ کے دل میں خطرہ گزرتا تو آپ حضور بابا صاحب سے رجوع ہوتے اور تشفی بخش جواب حاصل کر لیتے۔

آپ نے حضور بابا صاحب قبلہ کی روحانی مشن کو ہر چہار جانب پھیلا یا خصوصاً ویجا نگر اور کٹک وغیرہ میں۔ چنانچہ ویجا نگر کے راجاؤں اور کئی ساہوکاروں نے آپ کے ہاتھ پر بیعت فرمائی ہے آپ نے اس علاقے میں سینکڑوں ہندوؤں اور مسلمانوں کو سلسلہ تاجیہ میں داخل فرمایا ہے اور آج بھی ویجا نگر اور مچھلی پنن میں آپ کے کئی مرید اور خلیفہ ہیں جن سے سینکڑوں ہندوؤں اور مسلمانوں کو فیض پہنچ رہا ہے۔

آپ کے یہاں چھوٹا سا لنگر خانہ تھا جس میں درویشوں کی خدمت کی جاتی تھی آپ کا وصال مورخہ ۳ ربیع الثانی ۱۳۳۸ھ ویجا نگر سے واپسی پر آتے ہوئے راستے میں ہوا۔ اور حضرت کی لاش شکر درہ لائی گئی اور حضور بابا صاحب قبلہ کے حکم سے راجہ باگ سوار کی طرف سرگردہ کے تکیہ میں مدفون کئے گئے۔ انا للہ وانا الیہ راجعون۔

### کرامات

آپ کرامتوں کے اظہار سے بچتے تھے۔ لیکن میں ان کے فرزند کی ایک کرامت درج کرتا ہوں۔ جب حضور بابا صاحب قبلہ وصال فرما گئے اور تاج آباد میں مدفون ہوئے تو آپ اور

شکر درہ کے رہنے والے تاج آباد شریف آ گئے۔ یاں آکر لڑکی کو ٹانا نگر بیاہ دیا اور خود اپنے لڑکے کے ساتھ تاج آباد رہنے لگے۔ آپ کا لڑکا مرض کالرہ (ہیضہ) میں مبتلا ہوا۔ انتہائی کوشش کرنے کے باوجود جانبر نہ ہو سکا۔ جس کا بے حد صدمہ اس کی والدہ کو ہوا۔ روتی ہوئی اپنے لڑکے سے مخاطب ہوئی کہ تیرا باپ اکمل ولی تھا اور تو ان کی اولاد ہے تجھ میں اگر اپنے باپ کا کچھ اثر ہے تو تیری فاتحہ سوئم میرے دفن کے بعد ہو۔ چنانچہ ایسا ہی ہوا۔

### حضرت اللہ کریم تاجی:

حضور بابا صاحب قبلہ کے زمانہ حیات میں حضرت اللہ کریم شکر درہ میں مقیم تھے اور اکثر شکر درہ کے صدر دروازہ پر آپ درباری فرماتے تھے۔ آپ روشن ضمیر درویش تھے۔ آپ کے ہاتھ میں ہمیشہ ایک ٹین کا ڈبہ اور ایک رکابی رہتی تھی آپ لوگوں سے اکثر باسی کھانا طلب فرمایا کرتے تھے اس طرح کہ ”اللہ کریم آیا ہے باسی کھانا مانگتا ہے“ جب آپ کو کوئی کھانا پیش کرتا تو آپ اس رکابی میں کھانا اور ٹین کے ڈبہ میں پانی لیتے۔ جب کوئی آپ کو کھل یا از قسم پار چنڈر کرتا تو آپ چندی بازار میں جا کر اس کو نیلام کرتے مابور جو پیسہ ملتا آپ اس کو غربا میں تقسیم کر دیتے۔ آپ حضور بابا صاحب قبلہ کو لال بنگلہ کہہ کر مخاطب کرتے،

آپ کی خدمت یہ تھی کہ حضور قبلہ کی تشریف آوری کی اطلاع پندرہ منٹ پیشتر عوام کو کر دیتے تاکہ خبردار ہو جائیں۔ ان الفاظ میں کہ ”لال بنگلہ آتا ہے خبردار ہو جاؤ“ جب حضور کی سواری نکلتی تو آپ ملٹری سلام کرتے اور واپسی تک نگہبانی فرماتے۔

آپ کا وصال حضور کے وصال کے چند دن بعد ہوا اور تاج آباد کے قبرستان میں مدفون ہوئے۔

### حضرت مولانا عبدالکریم صاحب (المعروف بابا یوسف شاہ تاجی)

”آپ جے پور کے باشندہ تھے حضرت صوفی عبدالحکیم صاحب صابری چشتی کے مرید تھے۔ آپ کو ان سے خلافت بھی ملی آپ عالم باعمل تھے۔ اپنے پیر کے حکم سے حضرت بابا صاحب کی خدمت میں





حضرت مولانا عبدالکریم شاہ صاحب المعروف بابا یوسف شاہ تاجی

واکی حاضر ہوئے۔ حضور بابا صاحبؒ کو مجذوبانہ حالت میں دیکھ کر آپ کو خیال ہوا کہ میرے پیر نے مجھے ایک ایسے دیوانہ کے پاس روانہ کیا جہاں کوئی تعلیم حاصل نہیں ہو سکتی یہ خیال دل میں گزرا ہی تھا کہ بابا صاحبؒ نے حکم دیا ”اس مولوی کو یہاں سے نکال دو“ خدام نے تعمیل حکم میں سامنے سے الگ کر دیا لیکن یہ خیال ہوا کہ یہ تو شیخ کا حکم ہے۔ اس کے خلاف تو نہیں کرنا چاہئے۔ چنانچہ دوسری بار حاضر ہوئے۔ سرکار نے آپ پر ایک نظر فیض ڈالی تو آپ پر کیفیت تاری ہو گئی آپ نے اپنا عالمانہ لباس اسی وقت اتار ڈالا کئی دن رات آپ کی یہی حالت رہی اس کے بعد آپ کو کاٹھیا واڑ جانے کا حکم ملا چنانچہ آپ مستانہ وار کاٹھیا واڑ میں حضور بابا صاحبؒ کے مشن کی تبلیغ کرتے رہے آپ نے حضور کا روحانی مشن بڑھانے میں کافی حصہ لیا تائیں کہ کاٹھیا واڑ سے واپس ہو کر حضور میں حاضر ہوئے تو حضور نے ان کو اپنے نعلین مبارک دیکر فرمایا ”لو ان کو پھیلاؤ“ جس کا مطلب سفر کرنا تھا چنانچہ آپ نے یو، پی میں بڑے بڑے علماء کو حضور کے دائرہ عقیدت میں داخل فرمایا۔ اور ہزاروں علماء و امراء نے آپ کے ہاتھ پر بیعت کی جن میں عالی جناب نواب صاحبؒ چھتاری سابق وزیر اعظم حیدر آباد دکن اور آپ کے خاندان والے اور جناب نواب سمیع خان صاحبؒ طالب نگری اور آپ کے گھر والے مولانا کے ہاتھ پر بیعت کر کے حضور بابا صاحبؒ قبلہ کے سلسلہ میں داخل ہوئے میں نے مولانا عبدالکریم شاہ صاحبؒ قبلہ کو دربار کے ادنیٰ آدمی کی بھی بے حد عزت اور خدمت کرتے دیکھا یہی آداب ان کے مریدوں میں بھی پائے یہ لوگ بھی دربار تاج الاولیاء کے ادنیٰ آدمی کی عزت و احترام کو اپنا فرض سمجھتے ہیں۔ ان کے مریدوں کا یہ رویہ دیکھتے ہوئے مولانا کے عرفان کا پتہ چلتا ہے کہ حضور بابا صاحبؒ قبلہ نے ایک ہی نظر میں مولانا کو کیا سے کیا کر دیا تھا جب حضور بابا صاحبؒ قبلہ واکی سے شکر درہ تشریف لائے تو شکر درہ میں اپنے دست مبارک سے ایک کاغذ پر شیخ شیخ چرایا شیخ لکھ کر عنایت فرمایا۔ جن دنوں بابا صاحبؒ کا قیام رگھوجی راؤ بھونسلے کے محل میں تھا۔ بابا یوسف شاہ صاحبؒ فرماتے ہیں کہ محل کے قریب ہی ایک تالاب تھا اور اس تالاب کے قریب ایک باؤلی تھی۔ اس باؤلی میں بابا صاحبؒ نے ہم کو بٹھایا دیا۔ باؤلی کے مجاہدہ کی تکمیل کے بعد ہمارا نام محمد یوسف رکھا۔



سرکار تاج الاولیاء کے طریقہ میں اسی کو خلافت نامہ کہا جاتا ہے۔ (جو کاغذ پر لکھ کر دیا تھا)  
حضرت مولانا کا وصال ۲۹ ذیقعد ۱۳۶۷ھ کو کراچی میں ہوا۔ آپ کا مزار میوہ شاہ  
قبرستان میں مرجع خلاق ہے۔

ناظرین اکثر لوگوں نے بابا صاحب کو مجذوب سمجھ کر فتویٰ دیا ہے کہ حضور بابا صاحب نے  
کسی کو مرید ہی نہیں کیا اور نہ خلافت دی پیران طریقت اس بات کو خوب سمجھتے ہیں کہ جب کوئی پیر کسی  
کو مرید کرتا ہے تو اس کو اپنا نام بھی بخشا ہے چنانچہ اس سوانح میں مختلف حضرات کے ذکر میں ہوگا۔  
کہ بابا صاحب نے انکو اپنا نام بخشا۔

حضرت مولانا بابا یوسف شاہ تاجی سے بھی بے شمار کرامات ظاہر ہوئی ہیں۔ چند ایک  
اذکار میں بھی موجود ہیں اور آج بھی مخلوق فیض حاصل کر رہی ہے۔

### حضرت سید سبحان الدین صاحب "گارڈ تاجی":

آپ ناسک کی قدیم درگاہ صادق شاہ حسینی کے پیرزادہ ہیں بسلسلہ ملازمت بھوساول میں آپ کا  
قیام رہا جب آپ کو حضور سے عشق ہوا تو آپ نے نوکری ترک کر دی اور حضور کی خدمت میں توکلانہ  
زندگی بسر کرنے لگے۔ اکثر اپنی جاگیر کی آمدنی سے ساکنان شکر درہ اور تاج آباد شریف کے خدام کی  
عام دعوت کر دیتے تھے۔ حضور کے وصال کے بعد آپ نے کئی صندل نکالے ہیں جس کی سچ دھج اور  
سجادت کی تعریف اس قدر کافی ہے۔ کہ آج تک ایسا صندل دیکھنے میں نہیں آیا۔

### یادگار تعویز:

آپ نے درگاہ شریف کا تعویز سنگ مرمر کا اٹلی سے بنوا کر منگوا یا جب وہ تعویز ناگپور اسٹیشن آیا تو ایک  
جلوس ترتیب دیا گیا تھا۔ جس میں ناگپور کے تمام بینڈ و باجے جملہ اکھاڑے گانے والوں کو شرکت  
جلوس کی دعوت دی نہایت شاندار طریقہ سے تعویز لیکر یہ جلوس ناگپور اسٹیشن سے تاج آباد شریف لایا  
گیا اور رات بھر جشن رہا نماز فجر کے بعد تعویز مزار شریف پر رکھا گیا۔ دوسرے ہی دن سے چند  
حاسدوں نے آپ کی مخالفت شروع کر دی۔

تاکہ آپ پر مخالفین حملہ آور ہوئے آپ نے اپنی عزت کو برقرار رکھنے کے لئے تاج آباد  
شریف کو خیر آباد کہا اور اگر کمپ میں مقیم رہے اور جب حضور یاد فرماتے تو آپ ایک دو دن کے لئے  
آتے اور پھر چلے جاتے۔ آپ پر سرکار کا بے حد کرم تھا دودھ کے پیسے نہ دے سکے تو سرکار دودھ والی  
سے فرماتے اس کو دودھ دو ہم پیسے دیں گے اس کا ذکر کرامات میں ہو چکا ہے آپ سے بھی بہت سے  
حضرات فیض یاب ہوئے قاضی بابا صاحب نے لکھا ہے۔

گارڈ صاحب بابا کے تو عاشق تھے ہی بابا صاحب کے عشق کا معاملہ اس حد تک تھا کہ بابا  
کے ادنیٰ خادم کی بے حد عزت، احترام اور خدمت کرتے ایک روز شکر درہ میں آگ لگی گارڈ صاحب  
سرکار کی خدمت میں حاضر تھے آگ سے آپ کا تمام دنیاوی اثاثہ جل رہا تھا بچوں کو بھی دوسرے  
لوگوں نے گھر سے نکالا گارڈ صاحب کو اس آگ کی اطلاع دی گئی تو آپ نے سرکار کی طرف اشارہ  
کر کے فرمایا "جب یہ جلا رہے ہیں تو میں وہاں جا کر کیا کروں گا"۔

### تم ہی نے آگ لگائی تم ہی بچھا دینا

آخر حضور نے ایک لونٹا پانی منگوا کر اپنے پیروں پر ڈالا وہ آگ ٹھنڈی ہوئی۔

آپ کی دوسری اہلیہ شہزادی انناں تاجی کو سرکار نے بے حد نوازا ان سے بھی فیض جاری ہو گیا اور سرکار  
نے مزید کرم یہ کیا کہ ان کو اپنے قدموں میں ہی رکھا۔ وہیں آرام فرما ہیں۔

### حضرت بابا عبدالرحمن صاحب تاجی

آپ پلٹن کے وظیفہ یاب مدراسی تھے آپ کا یہ نام حضور ابا صاحب قبلہ کا رکھا ہوا ہے  
آپ جہاز کی ملازمت کیا کرتے تھے جہاز میں سفر کرتے ہوئے پیر پھسلنے کی وجہ سے دریا میں گر گئے  
آپ کے دل میں حضور کی یاد باقی تھی۔ آپ نے حضور کو پکارا حضور نے ایسی مدد کی کہ نامعلوم طریقہ  
سے کنارے پر آگئے اور ویسے ہی پایادہ حضور بابا صاحب قبلہ کی خدمت میں حاضر ہوئے حضور نے  
آپ پر توجہ کی اور آپ کا نام عبدالرحمن رکھا حضور کی توجہ کا یہ اثر ہوا کہ آپ پر جذب ہو گیا اور آپ  
برہنہ ہو کر کامٹی میں عیسائیوں کے قبرستان میں رہنے لگے۔ عیسائیوں نے اپنے مقبرستان میں ایک



برہنہ شخص کو دیکھا اور طرح طرح کے ظلم کرنے لگے تاکہ یہ قبرستان چھوڑ کر چلے جائیں کئی دن اسی عالم میں گزارنے کے بعد ایک دن آپ حضور بابا صاحب قبلہ کی خدمت میں برہنہ حاضر ہوئے۔ حضور نے آپ کو ایک کپڑا دے کر احرام باندھنے کا حکم دیا۔ احرام باندھتے ہی آپ کا جذب سلوک میں تبدیل ہو گیا اور آپ کو ہر یکن مندر گاڑھا گھاٹ کا مٹی جا کر تبلیغ کرنے کا حکم ملا۔ آپ حکم کی تعمیل میں کا مٹی پہنچ کر مندر گئے۔ اس مندر کی خدمت ایک ہریجن مائی کرتی تھی۔ آپ بھی اس کے ساتھ پجاری بن کر تبلیغ کرتے۔ آپ کی تبلیغ کے نتیجے میں سینکڑوں ہریجن راہ حق پر آگئے اور آپ کے دست حق پرست پر اسلام قبول کیا۔

ایک عرصے تک آپ نے یہ خدمت انجام دی پھر یکا یک آپ بیمار ہو گئے۔ دوران علالت سرکار بابا صاحب کی خدمت میں حاضر ہوئے۔ حضور نے آپ کو دیکھ کر فرمایا ”آپ پہلے جائیں میں بھی آتا ہوں“۔

سرکار کے حکم فرمانے کے چند روز بعد مورخہ ۲۳ محرم الحرام ۱۳۴۴ھ کو وصال فرمایا اور تین دن بعد ہی سرکار کا وصال ہوا۔

آپ بھی غوث بابا کے قریب سرگردہ کے تکیہ میں آرام فرما ہیں۔

وہ مندر جس کی خدمت وہ مائی کرتی تھی وہ بھی مسلمان ہو کر آپ کے ہاتھ پر بیعت ہو گئی تھی۔ اس مائی کے انتقال کے بعد مندر کے قریب ہی دفن کیا گیا ہے۔

### حضرت فتح محمد شاہ صاحب تاجی

آپ افغانستان سے تشریف لا کر وادھا ضلع ایوت محل میں مقیم رہے۔ وادھا کی ایک مسجد میں آپ عبادت الہی میں مشغول رہتے تھے۔ چند ہی روز میں آپ پر جذب کی کیفیت طاری ہو گئی۔ سنا گیا ہے کہ آپ کو وادھا میں حضرت بابا صاحب قبلہ ہی نے بھیجا تھا اور جذب سے پہلے آپ کبھی کبھی پاگل خانہ حضور بابا صاحب قبلہ کی ملاقات کو آتے جب حضور کو مہاراجہ رگھوجی راؤ صاحب پاگل خانہ سے اپنے محل لا رہے تھے تو اسی دن فتح محمد شاہ صاحب کو وادھا سے پاگل خانہ لایا گیا تھا۔

اس پاگل خانہ کے متعلق حضور بابا صاحب قبلہ کا فرمان تھا کہ یہ جگہ خالی نہ رہے گی۔

چنانچہ ایسا ہی ہوا۔ چند روز میں حضرت فتح محمد شاہ صاحب کے فیض و کرامات کی شہرت ہونے لگی۔ حضور بابا صاحب قبلہ کے وصال کے بعد مہاراجہ رگھوجی راؤ یہ سوچ کر کہ بابا صاحب نے ان کو اپنا قائم مقام بنایا ہے ان کو پاگل خانہ سے رہا کرانے کے لیے گئے اور آپ سے عرض کی کہ آپ شکر درہ میں قیام فرمائیں۔ جس کے جواب میں حضرت فتح محمد شاہ صاحب نے فرمایا وہ جگہ سر کے بل چلنے کی ہے اور تو مجھے آج ہی پیر کے بل لے جانا چاہتا ہے

چنانچہ آپ تادم زیست پاگل خانے ہی میں رہے۔ آپ کے وصال کے بعد آپ کا جنازہ تاج آباد شریف لایا گیا۔ گویا یہ تھا آپ کا سر کے بل حانی دینا۔

### حضرت نظام الدین عرف نظام باپو تاجی

خواجہ قادر محی الدین عرف بمبئی والے بابا جن کے ہمراہ میں (مولف) بھی تھا اجمیر شریف سے ہوتے ہوئے جیت پور گئے جہاں حضرت خواجہ قادر محی الدین صاحب نے بے شمار کرامتیں دکھائیں وہاں ایک کم عمر ہندوان کا معتقد ہو گیا تھا۔ جن کا نام آپ نے حقہ رکھا تھا۔ حقہ۔ یہ شخص ۲۳ اپریل ۱۹۴۹ء کو تاج آباد شریف میں حاضر ہوا تھا جس نے حسب ذیل واقعہ کا اظہار کیا۔

جب خواجہ قادر اولیاء بمبئی والے کا ٹھیا واڑ سے دربار حضور بابا صاحب قبلہ میں تشریف لائے تو کاٹھیا واڑ کی اولاء العزم ہستی نظام الدین باپو صاحب عرف نظام بابا پور بندر سے جیت پور تشریف لائے تھے۔ میں نے ان سے مل کر حضرت قادر اولیاء کے کاٹھیا واڑ (جیت پور) آنے کا واقعہ اور ان کی کرامتوں کا تذکرہ کیا اس تذکرہ کو چند دن گزرے ہوں گے کہ ایک درویش نظام باپو کے پاس تشریف لائے جن کو دیکھ کر آپ تعظیم کے لیے کھڑے ہو گئے۔ آپ کو بٹھایا اور خدمت میں کھانا وغیرہ پیش کرنے لگے۔ جس پر آپ نے فرمایا ”میں ابھی ناگپور سے آرہا ہوں تھکا ہوا ہوں تھوڑی دیر آرام کروں گا اور چلا جاؤں گا“ آپ نے فوراً آرام کا انتظام کیا اور تحفہ دودھ وغیرہ بھی پیش کیا اور یہ تمام لوگ اپنی اپنی جگہ سو رہے تھے اور میں بھی سو رہا۔ کچھ دیر بعد میں نے درویش کے کمرے کی طرف جہاں وہ آرام کر رہے تھے جھانک کر دیکھا تو مجھ نظر نہ آئے درویش کو نہ پا کر میں



نے حضرت نظام باپو سے عرض کی کہ کمرہ میں درویش صاحب نہیں ہیں جس کا جواب نظام باپو نے دیا کہ وہ درویش حضرت بابا صاحب قبلہ تھے اور کاٹھیا واڑ کے دورے پر آئے تھے۔ مجھ غلام کو بھی نوازا۔ سرکار کا عرس مبارک قریب ہے اب میں ہر سال حاضری دیا کروں گا چنانچہ آپ نے گیارہ سال برابر حاضری دی۔ ۲۱ صفر المظفر ۱۳۵۵ء آپ کا وصال جو ناگڑھ میں ہوا۔

إِنَّ لِلَّهِ وَإِنَّ إِلَيْهِ رَاجِعُونَ ط

پہلے عرس میں جب ہم لوگ یہاں آئے ہوئے تھے واپس جاتے ہوئے حضرت بابا صاحب قبلہ کے کئی فوٹو میں نے خریدے تھے۔ میں جب جیت پور پہنچ گیا تو بمقام گھیلہ شاہ کا بروڑا دھندو کا اسٹیشن سے ایک خوجہ بنام کھیمہ جو کہ میرا دوست تھا میری ملاقات کو جیت پور آیا۔ میرے مکان میں حضور بابا صاحب قبلہ کے فوٹو ہیں اور میں نے حضور کے اوصاف کا اظہار کیا جس کو سن کر میرے دوست کھیمہ کے دل میں حضور بابا صاحب قبلہ کا عشق پیدا ہوا اور اٹھ کر فوٹو کے سامنے سر جھکا یا مجھ سے کہا ایک فوٹو مجھے دے دیا جائے تاکہ میں اپنے گھر میں رکھ کر لو بان بتی کیا کروں۔ میں نے ایک فوٹو ان کو دیدیا جس کو لے کر یہ اپنے گاؤں بروڑا گئے اور روزانہ صبح و شام حضور بابا صاحب قبلہ کی یاد میں فوٹو کے سامنے لو بان بتی کرنے لگے۔ ایک دن ان کے پڑوس میں ایک گجراتی کو مٹی شدید بیمار ہو گیا تو کھیمہ خوجہ نے لو بان کی خاک جو حضرت بابا صاحب کے فوٹو کے سامنے جلایا کرتے تھے ان کے رشتہ دار کو دے کر کہا یہ بابا صاحب قبلہ کے یہاں کی خاک ہے مریض کو کھلا دوا بھی شفا ہوگی۔ چنانچہ وہ خاک مریض کو کھلائی گئی۔ خاک کا حلق کے اندر جانا ہی تھا کہ مرض کا فور ہو گیا۔ اب ہزاروں آدمی ان کے پاس اس خاک شفا کے لیے جاتے ہیں اور اپنے من کی مراد پاتے ہیں۔

ناظرین: حقہ کا بیان ہے کہ آج بھی وہی منظر ہے جس کا جی چاہے جائے اور دیکھے۔

### حضرت حکیم نعیم الدین صاحب تاجی

آپ کے آباؤ اجداد کا وطن مدراس تھا آپ کے خاندان کے اکثر بزرگوں نے فوج میں ملازمت کی آپ کے ایک چچا جو لا ولد تھے نعیم الدین صاحب کو بھائی سے لے کر حیدر آباد دکن آگئے

آپ مستند حکیم تھے یہاں آ کر شاہی طبیب مقرر ہوئے نعیم الدین صاحب کی تعلیم و تربیت بچپانے کی اور طب کی تعلیم دے کر مستند حکیم بنا دیا۔ نعیم الدین صاحب نے یہاں حکمت شروع کی شطرنج کے بہترین کھلاڑی تھے آپ کو بزرگوں سے بھی بے حد عقیدت تھی سرکار تاج الاولیاء کی شہرت سن کر آپ سرکار کی خدمت میں ناگپور شریف حاضر ہوئے چند روز کے بعد سرکار بابا صاحب نے حکیم صاحب کو حکم دیا "دنیا کا چند روزہ تماشہ دیکھ کر آؤ چنانچہ حکم کی تعمیل میں حکیم صاحب گلبرگہ شریف (دکن) واپس آگئے یہاں حضرت شاہ بندہ نواز گیسو دراز کے سجادہ نشین آپ کے خاص دوستوں میں تھے حکیم صاحب ہر سال شاہ صاحب کے عرس میں شرکت کرتے تھے دوران قیام سجادہ نشین صاحب کے ساتھ شطرنج کی بازی لگتی تھی آپ کی شطرنج کی شہرت سن کر ایک روز نواب کلیانی جو گلبرگہ شریف آئے ہوئے تھے اپنے ایک نمائندے کو حکیم صاحب کی خدمت میں روانہ کر کے شطرنج کھیلنے کی درخواست کی جسے آپ نے قبول کر لیا اور نمائندے کے ہمراہ نواب صاحب کے گھر پہنچے نواب صاحب نے آپ سے آپ کا نام و قیام کی جگہ دریافت کی حکیم صاحب نے جو اب فرمایا میں ایک سپاہی کا لڑکا ہوں اور یہاں مسافر ہوں چنانچہ شطرنج کی بازی شروع ہوئے دو چار چال کے بعد ہی نواب صاحب کو مات ہوتی دیکھ کر حکیم صاحب نے چال بدل کر خود مات لے لی نواب بھی پرانے کھیلنے والوں میں تھے فوراً سمجھ گئے کہ حکیم صاحب نے خود مات لی ہے حکیم صاحب کی قابلیت دیکھ کر نواب صاحب نے حکیم صاحب سے فرمایا اگر آپ کی کوئی مصروفیت نہ ہو تو میرے ہمراہ کلیانی چلیں تو نوازش ہوگی حکیم صاحب نے ان کی پیشکش قبول فرمائی اور نواب صاحب کے ہمراہ کلیانی روانہ ہو گئے یہاں نواب صاحب نے آپ کو اپنا معتمد علیہ اور جانداد کا مختار کل بنا دیا لیکن یہ کھیل جلد ختم ہو گیا یعنی نواب صاحب اللہ کو پیارے ہو گئے اور حکیم صاحب حیدر آباد واپس آگئے یہاں والدہ صاحبہ بیمار تھیں صاحب زادہ کو دیکھ کر خوش ہو گئیں (اور جلد ہی آپ کی ایک اعلیٰ خاندان میں منگنی کر دی حکیم صاحب کچھ اور چاہتے تھے لیکن والدہ صاحبہ کے حکم کی تعمیل کی یہاں آ کر آپ بالکل گوشہ نشین ہو کر والدہ صاحبہ کی خدمت کرتے رہے لیکن والدہ صاحبہ کی طبیعت دن بدن خراب ہوتی گئی اور ایک روز وہ اللہ کو پیاری ہو گئیں والدہ صاحبہ کے انتقال کے بعد آپ بے حد پریشان رہنے لگے ایک روز خیال آیا



کہ سرکار بابا صاحب نے دنیا کا تماشہ دیکھنے کے لیے روانہ کیا تھا وہ تو دیکھ لیا اب سرکار کی خدمت میں پہنچنا چاہئے چنانچہ اپنی جائیداد اور تمام اثاثہ عزیزوں میں تقسیم کر کے اپنے گرم سوٹ وغیرہ کو پھاڑ کر ایک گڈڑی بنائی اور ایک جھولی میں مجرب ادویات رکھ کر اپنے ایک ضعیف ساتھی کو لے کر آپ حیدر آباد دکن سے پیدل ناگپور شریف کے لیے روانہ ہوئے اور دو ڈھائی ماہ میں شکر درہ شریف (ناگپور) پہنچے آپ کے اور آپ کے ساتھی کے پاس جو رقم تھی وہ یہاں پہنچنے تک ختم ہو گئی۔ آپ نے سرکار کی خدمت میں حاضری دی اور ایک آم کے پیڑ کے سائے میں قیام کیا۔ دوسرے روز جب بھوک نے پریشان کیا تو ایک مٹی کا برتن لے کر لنگر خانے پہنچے۔ یہاں سعدی خان افغانی لنگر تقسیم کر رہے تھے لیکن لنگر لینے والے جو بد نظمی کر رہے تھے اس پر افغانی صاحب ان لوگوں کو ڈانٹ رہے تھے آپ یہ برداشت نہ کر سکے اور واپس آ گئے۔ وہ دن بھی گزر گیا۔ تیسرے دن آپ کے ضعیف ساتھی جو بھوک سے بے قرار ہو گئے۔ ان کی بے قراری دیکھ کر آپ نے ایک فقیر کا عطا کردہ نسخہ اکسیر نکالا اور ٹھیکری کو تین پتھروں پر رکھ کر نیچے آم کی لکڑی جلائی اور ایک تولہ سونا تیار کر کے اپنے ساتھی کو دیا کہ اسے فروخت کر کے آؤ تاکہ کھانے پینے کی چیزیں منگوالی جائیں۔ چنانچہ وہ سونا لے کر روانہ ہوئے ادھر سرکار بابا صاحب آم کے پیڑ کے پاس پہنچے اور حکیم صاحب سے مخاطب ہو کر فرمایا ”عقبی کا متلاشی دنیا لے کر آیا ہے“ یہ کہہ کر ٹھیکری الٹ دی اور روانہ ہو گئے۔ تھوڑی دیر بعد ان کے ساتھی سونا فروخت کر کے کھانے کا کچھ سامان لے کر آئے۔ کھانا کھانے کے بعد حکیم صاحب نے ان کو بابا صاحب کی آمد اور ٹھیکری الٹنے کا واقعہ سنا کر ان کو واپس دکن روانہ کر دیا اور اکسیر کی جھولی زمین میں دفن کر دی اور دو روز تک درخت کی پتیوں پر گزارہ کیا تیسرے روز ایک صاحب تشریف لائے ان کا نام وزیر تھا یہ تالے چابی کا کام کرتے تھے بعد میں وزیر بابا جھنڈے والے کے نام سے مشہور ہوئے وہ مجھے اپنے ساتھ اپنی جھونپڑی میں لے آئے یہاں جو روکھی سوکھی ملتی رہی اسی پر گزارہ کرتا رہا یہ تمام ماجرا مجھ (مولف تاج مراری کو حکیم صاحب قبلہ نے سنایا اس کے بعد میں نے دیکھا کہ سرکار کا کرم ہونے لگا اور شہر کے لوگ آپ کی خدمت میں آنے لگے اور فیض پانے لگے۔ آپ کے لیے ایک علیحدہ جھونپڑا بھی بنادیا گیا اس میں آپ اکثر بند رہتے۔ سرکار کا خصوصی کرم یہ ہوا کہ لوگ سرکار

کے حکم کی تشریح کے لیے آپ کی خدمت میں حاضر ہوتے اور آپ جو تشریح فرماتے لفظ بہ لفظ صحیح ہوتی مجھ (مولف) کو ایک روز سرکار نے حکم دیا تم حکیم صاحب سے سبق لیا کرو چنانچہ میں ان کی خدمت میں حاضر ہوا سرکار نے ان کو پہلے ہی حکم دے دیا تھا کہ مجھے کیا پڑھانا ہے چنانچہ انہوں نے مجھے تصوف اور حکمت کی تعلیم دی اور خصوصی طور پر درود شریف کی تاکید کی اور اس کی تعریف میں ایک خاص واقعہ بھی سنایا اور مجھے حکیم تاج محمد خان صاحب جو حکیم اجمل خاں صاحب کے ہم مکتب تھے جن کا مطب گانج کھیت ناگپور میں تھا مجھے ان کے مطب میں بغرض مجربات ادویہ اور تشخیص امراض کی تعلیم کے لیے بھیجا حکیم تاج محمد خان صاحب ”نعیم الدین صاحب“ تاجی سے استفادہ کرتے تھے چنانچہ میں نے جو سند حاصل کی اس میں حکیم تاج محمد خان صاحب کو اپنا استاد بنایا۔

ایک روز میں نے حکیم صاحب سے ان کے خاندانی شجرہ کے متعلق دریافت کیا تو آپ نے ایک شعر پڑھ کر مجھے خاموش کر دیا۔

بے نام و نشان رہنے دو بس نام یہی ہے  
چھوڑو مجھے بے خود میرا آرام یہی ہے

بابا صاحب کے بعض فیض یافتہ بچوں کی طرح حکیم صاحب نے بھی خود کو پوشیدہ رکھا اکثر خود کو چھپانے کے لیے لوگوں سے فرماتے ارے بھائی تمہاری طرح میں بھی اپنی مراد لے کر بابا صاحب کی خدمت میں حاضر ہوا ہوں لیکن میری منگیتر کو سرکار نے یہاں بلا کر دفن کر دیا اس لیے یہاں پڑا ہوں۔ آپ کی والدہ نے اپنی زندگی میں آپ کی منگنی کر دی تھی لیکن آپ واپس حیدر آباد نہیں گئے تو ایک عرصہ کے بعد آپ کی منگیتر جن کو دق کا عارضہ ہو گیا تھا اپنی والدہ سے ضد کر کے والدہ اور بہن کے ہمراہ شکر درہ ناگپور آئیں یہاں ان کا انتقال ہو گیا ان کی والدہ لاش کو لے کر حیدر آباد کے شاہی قبرستان میں تدفین کو لے جانا چاہتی تھیں حکیم صاحب کے کہنے پر گورنر ناگپور کی اجازت سے یہاں راجہ اعظم شاہ کے شاہی قبرستان میں تدفین کی گئی آپ کی منگیتر کی والدہ نے حکیم صاحب سے واپس حیدر آباد چلنے کے لیے بہت اصرار کیا لیکن آپ نے انکار کیا وہ واپس چلی گئیں۔



جب میں (مولف) سند حاصل کر چکا تو مجھے ناندورہ (ضلع بلڈانہ) حکیم صاحب نے روانہ کیا یہاں حضرت قاضی بابا سید امجد علی شاہ صاحب تاجی کا قیام تھا ان کے ساتھ رہ کر میں نے حکمت شروع کی چند روز بعد ہی حکیم صاحب کی علالت کی خبر ملی چنانچہ میں اور قاضی بابا ناگپور روانہ ہو گئے میں چند روز وہاں ان کی خدمت میں رہا اور قاضی بابا کو ان کی خدمت میں چھوڑ کر ناندورہ آ گیا ایک ماہ بعد ہی مجھے حکیم صاحب کی آواز سنائی دی کہ بادشاہ جلد آؤ (حکیم صاحب مجھے بادشاہ کہا کرتے تھے) مجھے ناندورہ کا حکم ہو گیا ہے وقت قریب ہے مجھے لے چلو میری روانگی کا فوری انتظام پوسٹر ماسٹر بابو محمد اسحاق صاحب نے کر دیا ہے چنانچہ میں پہلی ٹرین سے ناگپور پہنچا اور ان کو لے کر ناندورہ روانہ ہونے کے لیے ناگپور (اسٹیشن) کے لیے روانہ ہو رہے تھے کہ آپ نے حکیم تاج محمد خاں صاحب کو یاد کیا میں ان کو لے کر اسٹیشن ناگپور پہنچا اس وقت حکیم صاحب پر استغراق کا عالم تھا ہم نے ان کو حکیم صاحب کے پاس چھوڑا اور ٹکٹ کے لیے چلے گئے واپسی پر حکیم تاج محمد خان صاحب نے بتایا کہ تمہارے جانے کے بعد حکیم صاحب نے مجھ سے ٹائم دریافت کیا میں نے جو گھڑی کی طرف دیکھا تو ایک عجیب منظر سامنے آیا جو لفظوں میں بیان نہیں کر سکتا لیکن اتنا بتائے دیتا ہوں کہ ایک ہفتہ کے بعد آج ہی کے دن اسی ٹائم پر حکیم صاحب ہم سے رخصت ہو جائیں گے چنانچہ ٹرین میں سوار ہو کر ناندورہ پہنچے ٹھیک ایک ہفتہ کے بعد اسی دن صبح سے آپ نے ٹائم دریافت کرنا شروع کیا بار بار ٹائم دریافت کرتے اور سرکار بابا صاحب کا ذکر سننے کے لیے کہتے عصر کے وقت آپ نے ٹائم دریافت کیا تو ان کو بتایا کہ عصر کی نماز ہو چکی ہے چنانچہ آپ نے وضو کیا اور یہ پڑھنا شروع کیا لا الہ الا اللہ پیر نبی جی صلی اللہ علیہ وسلم تیسری بار جب آپ نے یہ کلمہ پڑھا اور روح پرواز کر گئی۔ آپ کی تاریخ وصال ۲۱ رجب ہے انا اللہ وانا الیہ راجعون چنانچہ آپ کی تدفین چھوٹا ناندورہ میں ہوئی جہاں ہر سال انہی تاریخوں میں آپ کا عرس منایا جاتا ہے۔

حکیم تاج محمد خان صاحب نے آپ کے وصال کے بعد تفصیل بتائی۔ میں اس وقت مولانا عبدالکریم شاہ صاحب تاجی کے ہمراہ دربار میں حاضر تھا فاتحہ کے لیے جیسے ہی ہاتھ اٹھائے ایک ہفتہ قبل والی کیفیت پیدا ہوئی۔ جو ناگپور اسٹیشن پر گھڑی دیکھنے سے پیدا ہوئی تھی دیکھتا ہوں کہ

حکیم صاحب قبلہ سمندر میں ایک کشتی پر سوار دوسرے کنارے کی طرف جا رہے ہیں۔ دوسرے کنارے پر سرکار بابا صاحب گھڑے ہیں اور بہ آواز بلند حکیم صاحب کو بلارہے ہیں چلے آؤ چلے آؤ جیسے ہی کشتی کنارے پر پہنچی مغرب کی آذان نے منظر بدل دیا حکیم صاحب قبلہ کی ایک اور خصوصی بات عرض کرتا چلوں حکیم صاحب قبلہ کے پاس ایک کمڈل جو سادھوؤں کے پاس ہوتا ہے تھا اس کے اندر آپ نے ۴۰۴ کے ہندسے کھدائے تھے ۴۰۴ ابجد کے حساب سے ”تاج“ کے ہوتے ہیں اس میں آپ رات کو پانی بھر دیتے۔ اور صبح لا علاج مریضوں کو دیتے اس پانی سے جلد شفا ہو جاتی۔

### حضرت عبدالحق صاحب تاجی

آپ بھی مدراسی تھے۔ اور حیدر آباد اسٹیٹ میں آپ پیشکار رہے آپ ہمیشہ فقیروں کی صحبت کو پسند فرماتے حضرت بابا صاحب قبلہ کی شہرت آپ نے نارائن داس صاحب وکیل (جو حضور کے معتقد خاص تھے) کی زبانی سنی اس وقت صاحب موصوف منصرم تحصیل دار ہو کر عادل آباد آئے ہوئے تھے۔ اسی روز آپ نے قصد کیا کہ حضور کی خدمت میں جانا چاہئے۔ چند روز گزرے کہ ایک فقیر آپ کے یہاں تشریف لائے جن کو دیکھ کر آپ نے سلام کیا اور نام دریافت کرنے پر انہوں نے کہا کہ میرا نام دیوانہ حاجی ہے میں شکر درہ میں رہتا ہوں تم ناگپور آ کر پہلے مجھ سے ملنا تاکہ تم کو بابا صاحب قبلہ سے ملو ادوں پھر فقیر نے کہا تجھے اولاد ہوگی اور تو ضرور تاج دین کے پاس آوے گا یہ کہہ کر فقیر صاحب روانہ ہو گئے۔ نو ماہ بعد آپ کو لڑکی ہوئی اور اس کے چند دن بعد شکر درہ حاضر ہوئے اور حضور سے ملے ملنا کیا تھا کہ تیر نشانہ پر لگا۔ رخصت ہوتے وقت حضور نے دعائیں دیں ساتھ ہی فرمایا ”خوب کھاتے پیتے مزے کرتے“ صاحب موصوف شراب کی عادی تھے حضور کا فرمانا کہ خوب کھاتے پیتے اس کے معنی آپ نے یہ سمجھا کہ حضور نے مجھے پینے کی اجازت دے دی تھی لہذا وہ پیتے اور حضور کے عشق میں چور رہتے۔



## خاص کیفیت

حضور کے وصال کے بعد آپ نے ایک وقت یعنی رات کا کھانا ترک کر دیا تھا۔ آپ صرف ایک ہی جوڑا رکھتے تھے جب وہ پھٹ جاتا تو دوسرا بناتے تمام دن ملازمت میں مصروف رہتے اور شام ہوتے ہی آپ شراب عشق پیتے یعنی صرف حضور کا ذکر کرتے۔ رفتہ رفتہ آپ کی یہ حالت ہوئی کہ

ہر رگ من تار گشتہ حاجت ز نار نیست

دوران شغل آپ کے پاس سینکڑوں مراد مند جمع ہو جاتے اور آپ کی دعا سے ہر ایک کی مراد پوری ہوتی۔ بعض اوقات عالم جذب میں آپ لوگوں سے فرماتے میرا ہر رگ و ریشہ ذکر کرتا ہے چنانچہ کسی کے کان پر اپنا ہاتھ رکھتے اور وہ اقرار کرتا کہ اللہ ہو کی صدا آ رہی ہے کسی کو کہتے میرے پیٹھ پر کان رکھو اور جب وہ الگ ہوتا تو دریافت فرماتے وہ اقرار کرتا کہ اللہ اللہ کی صدا میں نے سنی اور کبھی عالم جذب میں فرماتے۔ ماہ رمضان میں ۲۶ کو دنیا سے سفر کروں گا چنانچہ ایسا ہی ہوا آپ کا وصال ۲۶ رمضان المبارک کو کھم..... میں ہوا۔ اور آپ وہیں مدفون ہیں۔

انا للہ وانا الیہ راجعون۔

حضرت محمد عبدالعزیز عرف نانامیاں تاجی

حضرت کی کہانی خود ان کی زبانی آپ کا نام بابا صاحب قبلہ نے ناصر الدین رکھا تھا آپ معمولی علم کے انسان تھے آپ مدراسی تھے آپ کے والد فوجی تھے آپ اپنے بزرگوں کے ساتھ گھومتے ہوئے رائے پور پہنچے اور وہیں سکونت اختیار کر لی۔ رائے پور میں اکثر مشائخین آیا کرتے تھے ہر ایک پیراں کو اپنا مرید بنانا چاہتا تھا۔ اور یہ انکار کرتے ان کا بیان یہ ہے کہ ایک شب میں آپ نے خواب میں دیکھا کہ ایک بزرگ کھڑے ہیں جن کے ایک طرف روشنی ہے اور ایک طرف پانی دیکھ رہا ہوں کہ یکا یک ایک آدمی قریب سے نمودار ہوا اور اس درویش کی طرف انگلی اٹھا کر کہا کہ تمہارا راستہ یہ ہے۔

دل خوگر فراق نہو جائے اس لیے

ملے ہیں گاہے گاہے وہ آ آ کے خواب میں

یہ دیکھ کر بیدار ہو گیا اس دن صبح میں ہشاش بشاش تھا سمجھ رہا تھا کہ دین اور دنیا کی تمام دولت میرے پاس ہے اسی خوشی میں میں ان درویشوں کے غول میں گیا جو مجھے مرید کرنا چاہتے تھے اور خواب کا واقعہ کہ سنایا تو انہوں نے جواب دیا کہ عنقریب تمہاری کسی کامل بزرگ سے ملاقات ہو گی اور وہ تمہیں مرید کریں گے۔ اب میں رات دن اسی فکر میں رہا کرتا کہ دیکھیں وہ نورانی شکل والے جن کو میں خواب میں دیکھا ہے کب ملتے ہیں۔ رائے پور سے میرے کئی دوست پاگل خانے گئے اور دیکھتے دیکھتے ان کی حالت حضور میں حاضری کے بعد بدل گئی۔ حضور بابا صاحب کی کرامتوں کی دھوم سن کر میں نے قدم بوسی کا ارادہ کیا اس وقت حضور وا کی شریف جا چکے تھے۔ میں دسمبر ۱۹۰۸ میں حضور کے پاس وا کی یہ التجا لے کر حاضر ہوا کہ مجھے غلام بنالیں یعنی مرید کر لیں۔ میری وضع اس وقت یہ تھی کہ میں ایک جنٹلمین شخص کی حالت میں تھا اور انجینئرنگ کے محکمے میں ۲۵ روپیہ ماہوار کا ملازم تھا۔ وا کی جا کر میں نے حضور کی قدم بوسی کی تو حضور نے میرا نام بمعہ ولدیت اپنی ران پر ایک تنکے سے تحریر فرمایا تحریر شدہ نام میں برابر پڑھ سکتا تھا یہ دیکھ کر مجھے اپنا خواب یاد آ گیا اور حضور کو پہچانا کہ وہی حضرت ہیں جنہوں نے مجھے اپنی غلامی میں لینے کے لیے شہادت دی تھی میں اکثر حضور کے پاس میلاد شریف پڑھا کرتا تھا۔ ایک دن حضور نے فرمایا ”کتاب لاؤ“ جب میں کتاب لے کر حضور کے پاس گیا تو حضور نے کتاب کا ورق الٹ کر اس کے درمیان میں تیلی رکھ دی اور فرمایا کہ یہ تمہارا ترک ہے۔ یہ الفاظ حضور کی زبان سے سننا تھا کہ میری کایا پلٹ گئی اور دنیا میری..... نظر میں بیچ دکھائی دینے لگی اور اب ترک دنیا کی سوچھی اور یہ خیال ہوا کہ سب کو چھوڑ کر اللہ کروں جو روپوں کو چھوڑ کر یہیں پڑا ہوں۔ اب یہ خیال ہر دم رہنے لگا چند دن بعد پھر موقع آیا کہ حضور نے پھر کتاب طلب کی اور اس پر تحریر فرمایا اول چالیس پھر پچاس، ساٹھ، ستر اور کتاب دیتے ہوئے فرمایا ترک کو سمجھو۔ چنانچہ دوسرے دن حضور نے اپنے روحانی کمالات سے مجھ کو سمجھا دیا کہ ترک ان خیالات کا کرنا ہے جو اللہ کی راہ میں حائل ہوتے ہیں۔ چنانچہ میرا خیال جو روپوں کو چھوڑنے کا تھا ایک دم دور ہو گیا۔ اور حضور کی اجازت سے رائے پور روانہ ہو گیا۔ رائے پور جانے کے بعد میری تنخواہ مزید بڑھنے لگی جیسا کہ حضور نے میری کتاب میں تحریر فرمایا تھا رائے پور چند دن رہنے کے بعد اپنی اہلیہ کو



لے کر حضور کی خدمت میں واکی حاضر ہو گیا دستور تھا کہ ہر آدمی حضور کی خدمت میں کھانا پکا کر پیش کرتا۔ چنانچہ ایک دن میں نے بھی کھانا تیار کروایا اور حضور بابا صاحب قبلہ کے ڈیرے کی طرف کھانا لے کر چلا ڈیرے پر پہنچا تو معلوم ہوا کہ حضور ندی کی طرف تشریف لے گئے ہیں۔ میں حضور کی خدمت میں ندی پر پہنچا دیکھا تو چاروں طرف سے پردے لگے ہوئے ہیں اور خدام ہر ایک آدمی کا لایا ہوا کھانا حضور کی خدمت میں پیش کر رہے ہیں میں نے بھی اپنا توشہ دان گیا دین نامی خادم کو دیا وہ بھی پیش کیا گیا لیکن حضور نے کسی بھی توشہ دان کی طرف ہاتھ نہ بڑھایا تھوڑی دیر بعد ایک ہندو کسان جو قریب ہی کھانا پکا رہا تھا ایک تھالی میں کھانا نکالا جو زرد رنگ کا تھا اور ایک طرف گنوار کی پھلی رکھ کر حضور کی خدمت میں پیش کیا حضور نے اس کھانے کو بڑی محبت کے ساتھ کھایا اور پردے کو اٹھا کر میری طرف دیکھا اور آواز دی کہ آؤ یہ کھانا کھا لو تمہارے کام کی چیز ہے میں دوڑا اور تھالی کو اپنے ہاتھ میں لیا دیکھا کھانے کے ساتھ بہت سی چیزیں شامل ہیں یعنی کیلے کے چھلکے، بیڑی کے ٹکڑے اور کچھ کنکر پتھر بھی میں نے اس کھانے کو بڑے شوق سے کھایا اور تبرک کے خاطر اور لوگ بھی شریک ہو گئے۔ حضور کی کرامات تھی کہ کھانے میں بظاہر کنکر پتھر دکھائی دیتے لیکن منہ میں جانے کے بعد وہ کوئی اور چیز ہوتی تھی جس کا ذائقہ بیان سے باہر ہے۔

حضور ندی کی طرف جا چکے تھے اور میں کھانے سے فارغ ہو کر پانی کے لیے ندی کی طرف بڑھا تو حضور پانی کے لیے تشریف لا رہے ہیں اور مجھ کو آواز دیکر فرمایا کہ لو پیو یہ تمہارے کام کی چیز ہے میں نے پی لیا۔ ایک دن میں اپنی قیام گاہ سے حضور کی خدمت میں جانے کے لیے نکلا معلوم ہوا کہ حضور قبرستان میں ہیں راستے میں حضور کی مریدہ مریم بی اماں صاحبہ نے مجھے بلایا اور میری جانب اپنا ہاتھ بڑھا کر فرمایا سونگھ میں نے جب سونگھا تو فرمایا کہ خاک شفا کی بو آتی ہے کیا میں نے کوئی جواب نہیں دیا اور رخصت ہو کر حضور کی جانب قبرستان گیا دیکھا تو حضور بہت ہی جلال میں ہیں۔ لوگوں کو معلوم تھا کہ حضور بابا اماں صاحبہ کی بات قبول فرمایا کرتے ہیں۔ ان کو لایا جائے تو حضور کا جلال کم ہو۔ چنانچہ جب اماں صاحبہ گولایا گیا اور اماں صاحبہ قریب پہنچیں تو حضور نے جلال کے عالم میں اماں صاحبہ کو بھی مارا اور اسی جلال میں میرے قریب آ کر ہاتھ بڑھایا میں نے حضور کے

ہاتھ میں ہاتھ دیا تو یہ آیت کریمہ تلاوت فرمائی۔

إِنَّ الَّذِينَ يُبَايِعُونَكَ إِنَّمَا يُبَايِعُونَ

اللَّهُ فَوْقَ أَيْدِيهِمْ

اور یہ آیت جب پوری ختم ہوئی تو حضور نے میرا ہاتھ چھوڑ دیا اور اپنے ڈیرے کی جانب چل دیئے۔ ایک دن میں حضور کے ہمراہ جارہا تھا۔ حضور بہت ہی دور جنگل میں نکل گئے تھے۔ مئی کا مہینہ تھا لوگ سایہ کے غرض سے حضور پر چھتری پکڑے ہوئے جارہے تھے مجھ سے یعقوب نامی خادم نے کہا آپ بھی خدمت کریں چنانچہ میں نے ڈرتے ہوئے حضور پر چھتری پکڑی اور ہمراہ چلنے لگا۔ چلتے ہوئے حضور کی طرف دیکھا تو حضور اسی طرح مستغرق تھے جس کا بیان لفظوں میں نہیں کیا جاسکتا۔ معلوم نہیں اس وقت کون چل رہا تھا۔ اس لیے کہ انسان کانٹے اور پتھر بچا کر چلتا ہے اور چلتے ہوئے زمین کی طرف ضرور دیکھتا ہے تاکہ ٹھوکر نہ لگے لیکن یہاں اللہ ہی اللہ تھا جو سمیع و بصیر ہے۔

حضور زمین پر نہیں بلکہ معلق چل رہے ہیں چلتے چلتے راستے میں ایک پتھر آیا جو زمین میں گڑا ہوا تھا۔ وہاں حضور کھڑے ہو گئے۔ اور میری طرف اشارہ کر کے فرمایا ”ایسے رہتے ہیں اور آگے بڑھتے ہیں“۔

ایک دن حضور جبکہ شکر درہ آچکے تھے میں اپنی بیوی کے ساتھ حضور میں پہنچا ایک جگہ ہم تمام بیٹھے ہوئے تھے۔ میرے خیالات دنیاوی مجھے بہت پریشان کر رہے تھے۔ دیکھتا کیا ہوں کہ حضور کا ایک میرے پاس تشریف لائے اور فرمایا ”حضرت پنجرے سے کبوتروں کو اڑادو“ یہ فرما کر حضور کا واپس ہونا تھا کہ مجھے خیال آیا دل بمعنی پنجرے کے ہے۔ خیالات کبوتروں کی طرف قلابازیاں کھا رہے ہیں حضور کا ارشاد ہے کہ ان کو اڑادو اور یکسو ہو جاؤ۔ سچ ہے کوئی بھی کام دین کا ہو یا دنیا کا یکسوئی کے بغیر حاصل نہیں ہو سکتا۔ اب میں بقول حضور کے اسی روپیہ ماہوار کا ملازم ہو چکا تھا کہ میرے رشتہ داروں نے مجھے مجبور کیا کہ آپ اگر آگے کا امتحان دیں تو آپ کی تنخواہ چار سو سے



زائد ہو سکتی ہے۔ میں ۱۹۲۲ء کو امتحان کے غرض سے ناگپور آیا تو خیال ہوا کہ حضور میں حاضری دوں اور جو نہی میں شکر درہ آیا تو معلوم ہوا کہ حضور بیر پیٹھ کی طرف ہیں وہاں گیا اور قدم بوس ہوا تو حضور نے فرمایا کہ صوبہ دار کی لال کتاب پڑھتے ہیں گھر جاتے ہیں میں بہت خوشی خوشی واپس ہوا کہ ضرور امتحان میں کامیابی ہوگی لیکن مجھے دوسرے ہی دن پیٹھ ہو گئی اور اس شدت کی تکلیف ہوئی کہ میں امتحان میں شریک نہ ہو سکا اور ناگپور سے رائے پور روانہ ہو گیا رائے پور آتے ہی میرے پیٹھ دور ہو گئی اور میں صحت یاب ہو گیا۔ ایک ہفتہ گزرا ہو گا کہ وہاں ایک بزرگ حضرت عبداللطیف صاحبؒ نے فرمایا ”عبدالعزیز تم قرآن شریف پڑھ لو اور نماز پڑھا کرو میری تمام عمر جنٹلمینی میں گزری تھی میں نے کبھی مسجد کا منہ بھی نہ دیکھا تھا بہ اصرار میں جناب عبداللطیف صاحبؒ کے ساتھ مسجد میں گیا۔ میں نماز پڑھنا بھی نہ جانتا تھا لوگوں کی نقل کرنے لگا۔ نماز سے فارغ ہونے پر وہ مجھے اپنے گھر لے گئے اور قرآن شریف میرے ہاتھ میں دیکر مجھے حکم دیا کہ پڑھو۔ چنانچہ میں از خود قرآن شریف پڑھنے لگا۔ یہاں تک کہ بارہ اوراق پڑھ گیا اور جب میں چپ ہوا تو انہوں نے کہا کہ تم چور ہو۔ قرآن جان کر مجھ سے کہا کہ میں نہیں جانتا تب میں نے حضور کی وہ بات کہہ سنائی جو مجھ پر گزری تھی یعنی حضور نے مجھے صوبہ دار کی لال کتاب پڑھنے کو فرمایا تھا میری زبان سے یہ الفاظ سنتے ہی ان پر کیفیت طاری ہو گئی اور فرمایا یہ حضور بابا صاحبؒ قبلہ کی کرامت ہے۔ چنانچہ ان کی حیات تک حضور کا یہ فیض جاری تھا۔ عبدالعزیز عرف ناصر الدین نانامیاں حضور بابا صاحبؒ کی برکت سے کند ذہن والے کو بھی پندرہ دن میں قرآن ختم کرا دیتے آپ کے پاس دور دور سے چھوٹی بڑی عمر کے لوگ آتے تھے اور ہفتہ دس روز میں قرآن ختم کر کے چلے جاتے تھے۔ یہ حضور کی کرامت ان کی حیات تک جاری رہی۔

### حضرت مسکین شاہ تاجیؒ

آپ کا پہلا نام غلام مصطفیٰ ہے۔ آپ شطاری ہیں اور قادر یہ سلسلے میں آپ کو خلافت حاصل ہوئی۔ آپ بھی اپنے پیر کی اجازت سے حضرت بابا صاحبؒ قبلہ کی خدمت میں تشریف لائے اور ایک عرصہ تک بحکم حضور بابا صاحبؒ قبلہ ناگپور پولیس لائین ناگلی کی مسجد میں بحیثیت پیش امام رہے

کر ظاہری و باطنی فوائد حاصل کرتے رہے ہیں۔ چند دن بعد حضور نے آپ کو اپنے طریقہ خلافت دیکر قصبہ سکندرہ آباد ضلع بلند شہر روانہ فرمایا آپ نے خلق خدا کی خدمت میں کوئی دقیقہ اٹھا نہیں رکھا بلکہ تاحیات خلق خدا کی خدمت میں کوئی کوتاہی نہیں کی صاحب موصوف نے حضور کا روحانی مشن بڑھانے میں کافی حصہ لیا پوری زندگی ان کا یہی عمل جاری رہا آپ بڑے خاکسار درویش تھے حضور کے سالانہ عرس میں تشریف لاتے اور چار دن تک غریبوں کو کھانا کھلاتے اور ایک صندل اپنے ڈیرے سے بڑی دھوم دھام اور شان و شوکت سے نکالا کرتے تھے۔ تاج آباد کے بھیک مانگنے والوں نے آپ کو کئی بار صدمہ پہنچایا لیکن آپ نے ہمیشہ صبر کیا کبھی شکوہ نہیں کیا اور اپنی وہی رفتار جاری رکھی حضرت مسکین شاہ صاحب کا وصال ہو گیا ہے اور آپ کے سجادہ نشین جو آپ کے پوتے فرید الدین مسکینی تاجی ہیں آپ ہی کے نقش قدم پر چل رہے ہیں۔

### پونے والے بابا تاجیؒ

یہ طبقہ اناٹ سے تھیں ان کا قیام پونہ تھا انہوں نے اپنے آپ کو ہمیشہ مرد ثابت کیا ہے۔ آپ کو بھی حضرت بابا صاحبؒ سے فیض حاصل ہوا۔ عوام ان کو بابا جان کے نام سے مخاطب کرتے یہ اکثر حاجت مندوں کو حضرت بابا صاحبؒ کے دربار میں روانہ فرماتے تھیں ان کا مزار اس وقت لب سڑک چار باولی پونہ میں واقع ہے۔ آپ کے متعلق یہ مشہور ہے کہ آپ اماں کسی کو نہ کہنے دیتی تھیں۔ ایک روز اماں کہنے پر آپ نے اپنا ستر کھول کر دکھایا کہ میں اماں نہیں بابا ہوں۔ افسوس کہ بابا جان کا اسم گرامی اور پورے حالات معلوم نہ ہو سکے آپ سے بھی مخلوق خدا کو بہت فیض پہنچا۔





حضرت فرید الدین شاہ تاجی المعروف  
کریم بابا صاحب تاجی

حضرت فرید الدین شاہ تاجی المعروف کریم بابا صاحب خلیفہ تاج الاولیاء  
از الحاج سید فتح علی صاحب حیدری، قادری، رزاقی، اشرفی، تاجی

حضرت کریم بابا تاجی دام اقبالہ سے آخری ہفتہ فروری ۱۹۸۱ میں نیاز حاصل ہوا۔  
غائبانہ تعارف تو غالباً اعیان ثابتہ روز ازل اور دنیاوی اعتبار سے تقریباً تیس سال سے ہے خط و  
کتابت جاری رہی۔ یہ غائبانہ تعارف محبت مخلص بلکہ کرم فرما بزرگ حضرت قاضی بابا سید امجد علی شاہ  
صاحب تاجی خلیفہ طریقت حضور تاج اولیاء کی وساطت سے تھا۔ انکا وصال ہو گیا اب کریم بابا  
صاحب تاجی کا قاضی بابا کے صاحبزادہ میر محمد المعروف میاں قاضی محمد علی تاجی کی رہائشگاہ دربار تاج  
الاولیاء قصبہ کالونی میں ہے اب نیاز حاصل ہونے کے بعد آپ کی ذات ستودہ صفحات پر قلبی  
تاثرات اور حالات پیش کر رہا ہوں۔

اگرچہ ہمارے گراں قدر بزرگ کی ہستی پورے برصغیر پاک و ہند کے تاجی برادران کے  
لیے ہرگز محتاج تعارف نہیں تاہم جذبات و محبت..... کے اظہار کی سعادت حاصل کر رہا ہوں۔  
حضرت کریم بابا صاحب تاجی کے قبلہ گاہی جناب محمد عثمان ابن عربی مرحوم و مغفور  
کا ٹھیکہ دار کے باشندے تھے۔ تجارت کے سلسلے میں ہندوستان سے افریقہ تشریف لے گئے اور  
یہاں آپ نے کاروبار شروع کیا۔ اللہ تعالیٰ نے ایسا کرم فرمایا کہ افریقہ کے مختلف شہروں پر دوسو  
دکانوں پر موتی ربر۔ ہاتھی دانت پارچہ جات و غلہ کا کاروبار چلتا تھا یہاں آپ نے ایک عرب  
خاتون سے شادی کر لی۔ انہی عرب خاتون سے ۱۹۰۲ میں بمقام دیوبند کریم بابا صاحب تولد  
ہوئے۔ کریم بابا صاحب قبلہ کی نانی صاحبہ ایک ولیہ تھیں حضرت کی پیدائش کے بعد نانی صاحبہ نے  
دیکھ کر فرمایا یہ بچہ تو دنیا داری کے لیے پیدا نہیں ہوا ہے۔ بلکہ اس کے ذمہ دینی معاملات معلوم  
ہوتے ہیں۔ تمہارے پاس یہ ایک ولی کامل کی امانت ہے اس کی دیکھ بھال خصوصی توجہ سے کرو تم  
لوگ اس بچے کو جلد ہی ہندوستان لے جاؤ گے۔ حضرت کریم بابا صاحب تاجی نے بچپن ہی میں ایک  
خواب دیکھا کہ سمندر میں ایک نورانی گاڑی چل رہی ہے جسے نورانی لوگ کھینچ کر چلا رہے ہیں۔



گاڑی سمندر سے نکل کر جب خشکی پر آئی تو آپ نے دیکھا کہ گاڑی پر ایک نور موجود ہے جس پر نظر نہیں ٹھہرتی آپ نے گاڑی کھینچ کر لانے والوں سے دریافت کیا؟ یہ روشنی یہ نور کن بزرگ کا ہے؟ ان میں سے ایک نورانی بزرگ نے فرمایا تجھے معلوم نہیں یہ اللہ ہے اس کے فوراً بعد ایک ہاتھ نمودار ہوا اور آپ کا ہاتھ پکڑ کر گاڑی میں بٹھالیا۔ گاڑی چند قدم ہی چلی ہوگی کہ اس نور کی تجلی سے آپ بیدار ہو گئے۔ بچپن کا خواب تھا بات آئی گئی ہوگئی۔ اس خواب کے چند دن بعد حضرت اپنے والد بزرگوار، بڑے بھائی نور محمد صاحب و ہمشیرہ آمنہ بی صاحبہ کے ہمراہ بغرض تعلیم ہندوستان تشریف لائے۔ یہ قافلہ سرکار تاج اولیا کی خدمت میں ناگپور حاضر ہوا والد صاحب قبلہ نے جس وقت کریم بابا صاحب کو سرکار کی خدمت میں پیش کیا تو آپ کی خوش دامن صاحبہ کی پیشین گوئی یاد آئی اور خیال آیا کہ ہو سکتا ہے کہ جن کی پیشین گوئی خوش دامن صاحبہ نے کی تھی یہ وہی بزرگ ہوں جن کے سپرد اس بچے کو کرنا ہے یہ خیال آتے ہی سرکار کی نظر فیض اثر نے اپنا کام کیا اور آپ کے حکم پر ایک خادم نے بابا کریم صاحب کے والد بزرگوار سے مخاطب ہو کر فرمایا کہ سرکار کا یہ فرمان ہے کہ بچہ ابھی کمسن ہے ہم خود اسے بلا لیں گے۔ چنانچہ والد صاحب آپ کو واپس لے کر چلے گئے جب بابا کریم صاحب کی عمر گیارہ سال ہوئی تو آپ خود ہی بے تابانہ گھر سے نکل کھڑے ہوئے اور گھومتے گھامتے انارسی (سی۔ پی) پہنچے۔ یہاں آپ کی ملاقات ایک فقیر سے ہوئی اس فقیر نے آپ کو اپنے پاس چھ ماہ تک رکھا۔ انارسی ہی میں ایک فقیر سے ملاقات ہوئی۔ جو دھونی رمائے موج میں گنگنا رہے تھے۔ میں بابا کی جو گن بنوں گی۔

آپ نے اسکا مندرجہ بالا مصرع سن کر دریافت کیا کہ بابا جی ہم نے خواجہ جی کی جو گن بنوں گی تو سنا ہے آپ نے اپنے باپ کی جو گن بن رہے ہیں اس کا کیا مطلب ہے وہ یہ سن کر مسکرائے بچہ تجھے نہیں معلوم ناگپور میں بابا تاج الدین زندہ ولی ہیں اور پوری دنیا میں ان کا ڈنکا بج رہا ہے ان کی یاد میں یہ گیت پڑھ رہا ہوں جوں ہی حضرت بابا صاحب کا نام سنا آپ کو اپنی پہلی حاضری یاد آگئی آپ بے قرار ہو کر بے سروسامانی کی حالت میں ریل پر سوار ہو کر اجیر شریف پہنچے اور دربار حضرت خواجہ غریب نواز میں حاضری دی یہاں بھی بیقراری بدستور رہی چنانچہ آپ یہاں سے بھی روانہ ہو کر

بمبئی اپنے برادر بزرگ کی خدمت میں پہنچے برادر بزرگ نے آپ کو والد صاحب کی علالت کی خبر دی والد صاحب کی علالت کا سن کر آپ آبدیدہ ہو گئے اسی پریشانی پر جب بستر پر لیٹے تو والد صاحب کا بار بار خیال آیا اور آپ روتے روتے سو گئے خواب میں آپ نے دیکھا کہ ایک سمندر میں غوطے کھا رہے ہیں اور ڈوبنے والے ہی ہیں کہ کنارہ نظر آ گیا اور کنارے پر والد صاحب کھڑے ہو کر آواز دے رہے ہیں کہ جلد آؤ تا کہ سہارا دوں۔ والد صاحب کو دیکھ کر اور ان کی آواز سن کر آپ کی ڈھارس بندھی اور تیزی سے کنارے کے قریب آ گئے والد صاحب نے ہاتھ بڑھا کر خشکی پر لے لیا۔ جب آپ خشکی پر آ گئے تو دیکھا کہ وہ ہاتھ بجائے والد صاحب کے بابا صاحب کا ہے اور بابا تاج الدین صاحب خود موجود ہیں یہ دیکھ کر آپ بیدار ہو گئے اور یہ خیال آیا کہ والد صاحب نے مجھے بابا صاحب کے سپرد کر دیا اور خود دنیا سے رخصت ہو گئے۔ یہ خواب آپ نے بھائی صاحب کو سنایا۔ اور یہ بھی فرمایا کہ خواب کی تعبیر سے معلوم ہوتا ہے کہ یہ بیماری جان لیوا نہ ثابت ہو۔ لیکن بڑے بھائی صاحب نے آپ کو تسلی دی اور کاروباری سلسلہ کے لئے روانہ ہو گئے شام میں جب گھر لوٹے تو والد صاحب قبلہ کے انتقال کی خبر دی۔ دونوں بھائی ملکر روتے رہے بلکہ آپ کی حالت دیوانوں جیسی ہو گئی اسی دوران آپ کی ملاقات شمس الدین تاجی سے ہوئی وہ اسی شب ایکسپریس ٹرین سے ناگپور جا رہے تھے چنانچہ آپ بڑے بھائی صاحب کو اطلاع دیئے بغیر شمس الدین تاجی صاحب کے ہمراہ ناگپور شریف روانہ ہو گئے۔ ناگپور پہنچ کر شکردہ شریف میں سرکار بابا صاحب کی خدمت میں حاضر ہوئے اس وقت سرکار ایک بگھی میں سوار تھے جسے چند خدام کھینچ رہے تھے جیسے ہی بگھی قریب آئی آپ قدم بوس ہوئے سرکار نے آپ کا ہاتھ پکڑ کر خصوصی توجہ فرمائی۔ آپ کی نظریں سرکار کے چہرہ مبارک کی جانب جیسے ہی اٹھیں۔ چار سال پہلے کا نورانی منظر یاد آ گیا۔ سرکار مجسم نور نظر آئے سرکار نے اسی گاڑی میں آپ کو بٹھالیا تھوڑی دور چلنے کے بعد سرکار بگھی سے اتر کر اپنی قیام گاہ کی جانب روانہ ہو گئے اس طرح نانی صاحبہ کی پیشین گوئی پوری ہو گئی اور حضرت کریم بابا تاج والے کی خدمت میں پہنچ گئے اور آپ کی ملیم و تربیت شروع ہو گئی سرکار نے آپ کو مختلف طریقوں سے نوازا۔ کئی مقامات پر روانہ فرما کر مجاہدات کروائے اکثر آپ کو دور دراز مقامات پر بھجواتے تھے جس کی وجہ سے آپ کے



دل میں یہ خیال پیدا ہوا کہ سرکار مجھے اپنے سے دور کیوں بگھواتے ہیں جبکہ میری خواہش تو صرف قدموں میں زندگی گزارنے کی ہے یہ خیال آتے ہی سرکار نے حکم دیا کہ ”کرتا پھیلاؤ“ تعمیل حکم میں حضرت نے کرتا پھیلا دیا سرکار نے اس میں ایک قرآن کریم رکھ دیا قرآن کریم کے اندر ایک جگہ چند چھوڑے رکھے تھے جس صفحہ پر چھوڑے تھے اس صفحہ پر یہ آیت مبارکہ تھی۔

یعنی جس طرف بھی رخ کرو اسی طرف اللہ ہے

اس طرح سرکار نے حضرت کریم بابا تاجی کو معرفت الہی سے آگاہی عطا فرمائی کہ کہیں سے منزلیں دور ہیں اور نہ کوئی قریب کی بات ہر مقام پر اسی ذات کا قرب حاصل کرنا مقصد حیات ہے اس تعلیم کے بعد حضرت کا یہ حال ہے کہ جہاں بھی تشریف لے جاتے ہیں بابا حضور کا تصور قائم رہتا ہے بلکہ اہل نظر حضرات تو حضرت کو بابا صاحب کی جہت میں پاتے ہیں سرکار تاج الاولیاء نے آپ کو باقاعدہ خلافت اجازت بھی عطا کی اور فرید الدین کے لقب سے نوازا سرکار نے اپنے کرم سے روحانی معالج کے ساتھ ساتھ جسمانی معالج کی سند دلو کر مستند حکیم بنادیا اور خصوصی طور پر سرکار کے حالات زندگی پر تصانیف کی ڈیوٹی بھی لگا رکھی جسے حضرت قبلہ بخوبی انجام دے رہے ہیں۔ سرکار تاج الاولیاء کی کئی مختصر اور جامع سوانح اردو اور ہندی میں بھی آپ شائع کرا چکے ہیں۔ اور یہ تبلیغ کا سلسلہ آپ کی حیات ظاہری تک جاری رہا۔ سینکڑوں حضرات آپ کے دست حق پرست پر سلسلہ تاجیہ میں داخل ہوئے۔ ان کی تعلیم و تربیت کے لئے اس پیرانہ سالی میں بھی آپ دور دراز مقامات کا سفر کرتے رہتے تھے۔ آپ کی خدمت میں لا علاج مریض بھی لائے جاتے تھے۔ ایسے مریض جو حاضر نہیں ہو سکتے۔ ان کے گھر حضرت خود پہنچتے تھے اور ان کا علاج کرتے سرکار کے صدقہ میں مخلوق خدا روحانی و جسمانی فیض اٹھا رہی تھی۔

سرکار تاج الاولیاء نے حضرت کریم بابا صاحب کو اپنے ایسے بچوں کی خدمت میں رکھ کر بھی تربیت فرمائی جو مادر زاد ولی تھے اور خصوصی طور پر ہمہی والے بابا صاحب خواجہ بابا صاحب اور نانی اماں صاحبہ قابل ذکر ہیں۔

آپ نے خواجہ بابا صاحب اور ہمہی والے بابا صاحب کے شاندار مقبرے بھی خود تعمیر

کروائے بقول قاضی بابا صاحب ان مقبروں پر اپنا نام تک نہیں لکھوایا۔

سرکار کے روضہ مبارک کی تعمیر میں بھی آپ نے تن من دھن کی بازی لگا رکھی تھی۔ قیام پاکستان کے بعد آپ کو تاج آباد کمیٹی کا صدر منتخب کیا گیا جسے آپ بحسن و خوبی انجام دے رہے تھے لیکن چند خود غرض عناصر نے گڑبڑ پھیلائی جس کے نتیجے میں گورنمنٹ نے ریسورمقرر کیا پھر یہی لوگ پریشان ہوئے اور اس کے خلاف مقدمہ دائر کر دیا جو تقریباً بیس سال سے چل رہا تھا اللہ کا شکر ہے کہ اب پچھلے سال گورنمنٹ آف انڈیا نے پبلک ٹرسٹ قائم کر دیا اور سرکار کے کرم سے سلسلہ کے ایک صاحبکو چیئر مین مقرر کیا۔ حضرت قبلہ نے خدام کی بہبودی کے لئے ان کی بھی ایک کمیٹی رجسٹر کرادی ہے۔

یہ بات تو سب اچھی طرح جانتے ہیں۔ کہ پیغمبروں اور ولیوں کی بھی دنیا داروں نے مخالفت کی لیکن سورج کو چراغ دکھانے سے اس کی روشنی پر کیا فرق پڑتا ہے۔ ظاہر بین حضرات کی مخالفت کے باوجود آج بھی آپ جملہ تقاریب میں مسند نشین ہوتے ہیں۔ کراچی میں شوکت علی خان صاحب یوسفی تاجی جو بابا یوسف شاہ تاجی کے مرید ہیں۔ حضرت بابا یوسف شاہ تاجی پر ایک ضخیم کتاب لکھی اس میں ایک تبصرہ حضرت کی جانب سے لکھ کر لائے تھے جس پر سجادہ نشین تاج الاولیاء کی حیثیت سے حضرت قبلہ کے دستخط کروائے جو کتاب یوسف اولیاء کے ساتھ شائع ہو چکا ہے۔

آپ ۱۹۸۱ فروری میں پہلی مرتبہ پاکستان تشریف لائے آپ کا چار ماہ کا قیام آپ کے برادر طریقت خلیفہ تاج الاولیاء کے گھر دربار تاج اولیاء قصبہ کالونی میں رہا۔ کراچی میں آپ کی حقیقی ہمیشہ اور کئی عزیزوں کا قیام ہے جو اعلیٰ درجہ کے بنگلوں اور کاروں کے مالک ہیں ان لوگوں نے بے حد اصرار کیا کہ ان کے بنگلوں میں حضرت قبلہ قیام فرمائیں لیکن حضرت قبلہ نے قبول نہیں کیا بلکہ یہ فرمایا کہ میں تقریباً ستر سال سے سرکار کے قدموں میں ایک جھونپڑے میں رہتا ہوں یہ جھونپڑا بھی سرکار ہی کا ہے لہذا میں یہیں رہوں گا۔ حضرت قبلہ پر سرکار تاج الاولیاء کا بے حد کرم ہے کہ آپ ۱۲ سال سرکار کی حیات ظاہری میں خدمت میں رہے اور اس کے بعد تقریباً ۶۲ سال سے تادم تحریر حضرت بابا صاحب کے مزار مبارک سے متعلق ہی ہیں۔



## بقول جگر مراد آبادی مرحوم

جدھر سے میں گزرتا ہوں نگاہیں اٹھتی جاتی ہیں

میری ہستی بھی کیا تیرا ہی عالم ہوتی جاتی ہے

راقم الحروف کا عجیب معاملہ ہے جب حضرت کو سنا اور پڑھا تھا ذہن نے ایک تصویر قائم کی تھی مگر نیاز حاصل ہوتے ہی، بمصادیق ضرب المثل معاملہ ہے۔

ترا دیدہ یوسف راشنیدہ! شنیدہ کے بودمانند دیدہ!

کراچی میں آپ کی مصروفیات دیکھ کر اللہ کی قدرت نظر آتی تھی۔ کوئی انسان اتنا مصرف و نفع نہیں گزار سکتا۔ اور ہفتوں تک نہیں مہینوں تک شب و روز کی مصاحبت کے دوران حضرت کی خوش خلقی۔ خوش مزاجی اور عالمگیر ہر دلعزیزی نے خوب خوب متاثر کیا اور ہمیں ایسے مقام پر لے پہنچا جہاں قلب حزیں کی آوازیں سنی جا رہی ہیں۔

## حسن روز افزوں نے کتنا فرق پیدا کر دیا

یہ آپ ہیں یا آپ کی تصویر ہے

غرض ہمارے کریم بابا صاحب تاج الاولیاء کی نظر فیض اثر کے صدقے اور طفیل میں وہ اعلیٰ مقام حاصل کر چکے ہیں کہ بچہ ان اپنے دل کی گہرائی سے صرف اس قدر کہہ سکا۔

ایسا کہاں سے لاؤں تجھ سا کہیں جے

غرض آپ ہمہ صفت موصوف تھے۔ حضرت بابا صاحب کا بے پایاں کرم شامل حال تھا میں بے چارہ تو اپنے اسی حال میں گمن ہوں کہ

تم میرے پاس ہوتے ہو گویا

جب کوئی دوسرا نہیں ہوتا

حضرت بابا صاحب کے تعلق میں آپ کا مقام بلند ہے کہ ہمہ وقت حضرت بابا صاحب کا تصور رہتا ہے ایک غیر شاعر بزرگ نے کیا خوب کہا۔

## تصور شیخ کا ہٹنے نہ پایا

نظر کی اس نگہبانی کے صدقے

کراچی میں سینکڑوں افراد نے بیعت کی خواہش ظاہر کی لیکن آپ نے صرف ان حضرات کو بیعت کیا جو طلب حق کے متلاشی تھے۔ آپ کی یہ خصوصیت سب نے دیکھی کہ کسی مرید یا عقیدتمند کو دنیاوی یا روحانی فیض حاصل ہوا تو آپ فوراً ہی فرما دیتے۔ یہ سب میرے تاج والے کا کرم ہے ہم لوگوں کو تو ایک بہانہ بنا رکھا ہے کرتے سب کچھ وہی ہیں پہلی بیوی کے چلے جانے کے بعد تقریباً چالیس سال آپ نے مجرور زندگی گزاری۔ آپ کی ایک تمنا یہ تھی کہ یتیموں کی خدمت کا کچھ اس طرح کا انتظام ہو جائے کہ ان کے لئے دینی مدرسہ قائم کر لوں۔ چنانچہ ستر سال کی عمر میں سرکار۔ یہ خواہش اس طرح پوری کی کہ آئی۔ پانچ بچوں کی ماں سے آپ کا عقد کروایا۔ آپ نے ان یتیم بچوں کی پرورش، تعلیم و تربیت کر کے ان کی شادیاں کروادیں۔

حضرت قبلہ کے فیض یافتہ حضرات ہندوستان میں بے شمار ہوں گے۔ کراچی میں آپ کے مختصر قیام میں سینکڑوں حضرات نے فیض حاصل کیا لیکن حضرت کے بقول جو کچھ وجود میں آتا ہے وہ سب سرکار کی طرف سے ہی ہوتا ہے یہ فانی الشیخ ہونے کی دلیل ہے۔

قارئین کو اس کتاب کے مطالعہ سے معلوم ہو جائے گا کہ جس شہنشاہ کا یہ فرمان ہو کہ جو مجھ سے زندگی میں حاصل نہ کر سکے اس کی قبر میں ٹھونس ٹھونس کر بھر دوں گا اس شہنشاہ کی خدمت میں جس شخص کی ساری زندگی گزری ہو سرکار نے ان کو کیا کچھ نہ نوازا ہوگا بقول جناب خواجہ شمس الدین صاحب عظیمی کے کریم بابا صاحب حضرت تاج بابا کے پر تو تھے۔

## دست پیر

حضرت قبلہ اس قطب مدار عالم شہنشاہ مفت اقلیم کے مستند خلیفہ اور روحانی بچے تھے۔ جو نہایت ہی مہربان اور بے انتہا شفیق ہیں آپ کی مہربانی اور شفقت کا اندازہ قارئین اس ارشاد گرامی سے کر لیں۔ اگر کوئی ہمارے بچے کو بری نظر سے دیکھتا ہے تو ہم آگے بڑھ کر اس کی آنکھیں نکال دیتے ہیں



اس ارشاد میں آپ نے دو انگلیوں سے اشارہ کر کے دکھایا کہ اس طرح آنکھیں نکال دیتے ہیں۔ حقیقت یہ کہ سرکار کے پرانے دیکھنے والوں اور مستند خلفاء میں صرف حضرت قبلہ کی ہستی موجود تھی ہماری دعا ہے کہ پروردگار عالم اپنے حبیب ﷺ کے صدقہ میں حضرت قبلہ کا روحانی فیض جاری رکھے۔ آمین ثم آمین۔ آپ کی تدفین حضرت خواجہ قادر مچی الدین (بہمنی والے بابا) کے مزار کے ساتھ ہوئی۔

### حضرت کملی شاہ صاحب تاجی

سرکار بابا صاحب آپ کو گودڑ شاہ کے نام سے مخاطب کرتے تھے آپ عالم باعمل تھے۔ آپ نے بابا صاحب کی خدمت میں حاضر ہونے سے پہلے ایک مزار پر چالیس روز کا چلہ کیا۔ یہ چلہ آپ نے سمندر میں کھڑے ہو کر کیا تھا۔ اس کے بعد شکر درہ بابا صاحب کی خدمت میں حاضر ہوئے۔ کملی شاہ صاحب کا شمار بابا صاحب کے سچے عاشقوں میں ہوتا ہے آپ نے شکر درہ میں لب سڑک ایک ایسی جھونپڑی بنوائی تھی جس میں ایک آدمی جھک کر جاسکتا تھا اس جھونپڑی میں سرکار بابا صاحب کے حکم سے ایسے بیٹھے کہ پھر کسی نے آپ کو باہر نکلتے نہیں دیکھا۔ اس جھونپڑی کے بالکل سامنے بابا صاحب کے ایک اور بچے چاند خان صاحب کی جھونپڑی تھی۔ چاند خان صاحب کملی شاہ صاحب کی جھونپڑی کے دروازہ میں بیٹھ کر بابا صاحب کے ذکر اذکار کرتے رہتے تھے۔ یہ حضرت کبھی کبھی کملی شاہ صاحب کو دال وغیرہ بھی پلایا کرتے اور جھونپڑی کی صفائی وغیرہ بھی کر دیا کرتے سرکار تاج الاولیاء جب کبھی کملی شاہ صاحب کی جھونپڑی کے سامنے سے گزرتے ایک لمحہ کے لئے رک کر فرماتے حضرت اس جھونپڑی میں بڑاناگ رہتا ہے اس سے ہم بھی ڈرتے ہیں آپ ایسے فنا الشیخ ہو گئے تھے کہ دنیا کی ہر چیز حتیٰ کہ اپنے جسم تک سے بے نیاز ہو گئے تھے۔ چاند خان صاحب آپ سے بہت محبت کرتے تھے چاند خان صاحب کی کئی بار آپ کے زخموں پر نظر پڑی۔ لیکن دریافت کرنے کی ہمت نہ ہوئی ایک روز آپ کے سامنے چوہا نکل کر آیا اور حضرت کملی شاہ صاحب کے جسم کو کاٹنے لگا۔ ان حضرت سے برداشت نہ ہوا چوہے کو بھگانے کے لئے شی کیا۔ چاند خان صاحب کی آواز سنتے ہی کملی شاہ صاحب جلال میں آگئے۔ ڈانٹ کر فرمایا آج سے تو میری جھونپڑی پر مت آنا۔

میرے مولا نے اس کی غذا میرے جسم میں رکھی ہے تو پھر تو کون ہوتا ہے اس کو اپنی غذا سے محروم کرنے والا چاند صاحب لرز گئے اور بہت زیادہ منت سماجت کی رورو کے معافی چاہی تب آپ نے معاف کیا۔

ابراہیم بھائی میمن بھی آپ کی خدمت کیا کرتے تھے۔ ایک روز ابراہیم بھائی کو حکم دیا "ابراہیم کل چار بجے ہمارے لئے کفن لے آنا۔ ابراہیم بھائی نے روتے ہوئے عرض کیا۔ باوا یہ آپ کیا کہہ رہے ہیں؟ کملی شاہ صاحب نے فرمایا "جتنا کہتے ہیں وہی کرو"۔ دوسرے روز چار بجے ابراہیم بھائی تمام سامان لے کر پہنچ گئے۔ اس روز اسی وقت نذیر بائی آپ کی جھونپڑی کے سامنے بیٹھ کر آپ کو کلام سنا رہی تھی۔ کلام کے بول تھے۔

عجیب عشق کا دونوں طرف اثر پھیلا ادھر تو جان چلی اور ادھر چلی لیلیٰ

اس وقت سرکار بابا صاحب تانگہ میں بیٹھ کر جھونپڑی کے سامنے آئے ایک سیکنڈ کے لئے تانگہ رکا آپ نے خود مندرجہ بالا شعر پڑھا اور قفسِ عنصری جھونپڑی میں چھوڑ دیا۔

میں بن ٹھن کے جاتی ہوں پیو کے دوار مجھے لے کے ڈولی میں جائیں کہار

اس صبر ایوبی کے حامل کشتہ تاج الاولیاء کو جب غسل دیئے جھونپڑی سے باہر لایا گیا تو جسم بالکل نرم و ملائم تھا۔ جگہ جگہ سے کٹا ہوا ضرور تھا۔ لیکن آنکھوں میں نور محمدی کی جھلک بتا رہی تھی کہ آج تاج والے کے لعل کی زبان پر یہی شعر ہے۔

میں بن ٹھن کے جاتی ہوں پیو کے دوار مجھے لے کے ڈولی میں جائیں کہار

حضرت مولانا نجم الدین شاہ صاحب نے غسل دیا۔ جب آنکھوں میں سرمہ لگایا گیا اس وقت خود بخود آنکھیں بند ہو گئیں۔ قاضی بابا فرماتے ہیں کہ خوش قسمتی سے میں بھی غسل اور تجہیز و تکفین میں شریک تھا۔ آپ نے خواہش کی تھی بے نام و نشان رہنے دینا۔ آپ کی خواہش پوری ہوئی اور آپ کا مزار بے نام و نشان ہی ہے۔ آپ کے کلام کا ایک شعر لکھ رہا ہوں جس سے آپ کے عشق کی صحیح جھلک قارئین کے سامنے آجائے گی۔

اسم اعظم تاج الدین ہے غافل و ہوشیار ہو روز شب در روز باں ہے کملی والا کمترین



### مولانا نجم الدین شاہ تاجی۔۔۔۔۔ حکیم سید ظفر حسین شاہ تاجی

ان دونوں بزرگوں کے تفصیلی حالات تو نہ مل سکے۔ ویسے بابا صاحب کا ہر بچہ ان دونوں کا بے حد احترام کرتا تھا اور سرکار تاج الاولیاء سے ان دونوں کو بہت زیادہ قرب حاصل تھا۔ حضرت مولانا کو سرکار کے بہت سے مقرب بچوں کو غسل دینے کی سعادت نصیب ہوئی۔

ایک مرتبہ حکیم سید ظفر حسین صاحب سرکار کی خدمت میں موجود تھے۔ حضور کے سامنے سے ایک شخص تاڑی کا مٹکہ لے کر گزر رہا تھا۔ حضور نے تاڑی والے کو روکا اور اس کی پوری تاڑی حکیم صاحب کو اپنے دست مبارک سے پلا دی۔

ساقی یہ عجب دیکھا ہم نے ترا میخانہ لغزش میں نہیں آتا خم پی کے بھی مستانہ

حکیم ظفر حسین صاحب کا دوسرا خصوصی واقعہ بھی پیش کر رہا ہوں ایک اور حکیم صاحب سرکار بابا صاحب کی خدمت میں بیٹھے تھے۔ اتفاق سے ان کی نظر سرکار کے چہرہ انور پر پڑی تو ریش مبارک میں چند سفید بال نظر آئے۔ حکیم صاحب کے دل میں خیال پیدا ہوا کہ اب بابا صاحب ہم میں زیادہ دن نہیں رہیں گے۔ یہ خیال جیسے ہی ان کے دل میں آیا۔ سرکار نے فرمایا ”تاج الدین قیامت تک نہیں مرے گا“۔ آپ کے اس فرمان سے یہ بھی پتہ چلتا ہے کہ اس دور کے امام وقت اور ولیء آخر آپ ہی ہیں۔ ایک عرصہ بعد جب سرکار نے وصال فرمایا تو آپ کو لحد میں لٹانے والے حکیم ظفر حسین صاحب تاجی ہی تھے۔ حکیم صاحب جب قبر مبارک کو ڈھکنے کے انتظامات کرنے لگے تو حکیم صاحب کو خیال آیا کہ سرکار نے فرمایا تھا میں قیامت تک نہیں مرونگا۔ اس وقت تو صورتحال یہ ہے کہ ہم قبر مبارک کو ڈھکنے والے ہیں۔ میرے سرکار نے قبر مبارک میں آنکھیں کھول دیں اور حکیم صاحب کی طرف دیکھ کر فرمایا۔ ”میں مرا نہیں پردہ کر رہا ہوں“۔ تمہارے ہی ساتھ رہوں گا۔ قربان اس ذات کے جس نے قبر میں بھی اپنے بچے کی دل شکنی برداشت نہیں کی۔

### مولانا حاجی عبدالوہاب صاحب سرحدی تاجی

آپ مولانا نجم الدین صاحب کے ہم پلہ تھے۔ آپ کے سپرد سرکار کا لنگر خانہ تھا۔ ۳ بجے رات میں

چائے اس لنگر خانہ سے حضور میں پیش ہوتی تھی۔ حاجی صاحب فرماتے تھے کہ ہم نے اونٹ بھر کتابیں پڑھیں لیکن ایسے نادر حالات کسی کے پڑھے نہ سنے اور نہ ہماری سیاحی میں کوئی ایسا جادوگر ملا۔ یہ بھی جید عالم دین تھے۔ سرکار نے ان کو بھی بے حد نوازا۔ آپ کا عجیب معاملہ دیکھنے میں آیا کہ سرکار کے وصال کے بعد شکر درہ سے تشریف لاتے۔ تاج آباد کی حدود سے باہر بیٹھ کر سلام پیش کر کے واپس چلے جاتے۔ وصال کے بعد حدود میں داخل نہیں ہوئے۔

بسی من میں ایسی صورتیاں تھیں  
اسی کو میں دیکھوں گا روز شمار  
آپ کا وصال شکر درہ شریف میں ہوا اور تاج آباد شریف میں آرام فرماہیں۔

### سٹی عبد الجبار صاحب تاجی

راوی: حاجی محمد اصغر صاحب ملیر کراچی

آپ بابا صاحب کے فیض یافتہ مقرب بچوں میں سے تھے۔ آپ کے والد بزرگوار کا اسم گرامی خان بہادر شیر خان صاحب تھا۔ یہ کامل سے تشریف لائے تھے آپ کے دو صاحبزادے تھے۔ ایک عبداللطیف اور دوسرے عبد الجبار خان بہادر صاحب کا پورا خاندان بابا صاحب کا بے حد عقیدت مند تھا۔ خان بہادر صاحب کے دونوں صاحبزادوں کو گورنمنٹ نے تعلیم کی غرض سے انگلینڈ بھجوا دیا تھا۔ عبد الجبار صاحب نے وہاں ICS کیا اور ڈائریکٹ DSP مقرر ہو کر آئے۔ سرکار میں برابر حاضری دیتے تھے۔ ایک روز سرکار نے پان کھایا تھا۔ عبد الجبار صاحب بھی سرکار کی خدمت میں موجود تھے۔ سرکار نے پان تھوکا اسے عبد الجبار صاحب نے اپنے ہاتھ میں لے لیا اور فوراً منہ میں رکھا۔ سرکار نے فرمایا ”ابھی نہیں رہے“۔ اس وقت تک وہ کھا چکے تھے۔ پان کھانے کے بعد ظاہری رنگ تبدیل ہو گیا۔ گھر جا کر تمام سوٹ اور ٹائیاں جلادیں۔ ایک جبہ پہن لیا۔ اسی میں ڈیوٹی دیتے۔ سپاہیوں کو ساتھ لے کر ہر محلہ کی مسجد میں جاتے وہاں جو کی ہوتی اسے پورا کرتے اور محلے کے لوگوں کو نماز کی تاکید کرتے۔ آپ کی اس ڈیوٹی سے ناگپور شریف کی مسجدیں بھر گئیں۔ اس طرح وہ اپنے روحانی مدارج بڑھاتے رہے اور جسم فانی کو بدرتج بھولتے گئے۔ ایک وقت ایسا بھی آیا کہ وہ اپنے دستخط بھی بھول گئے۔ چنانچہ آپ کی دستخط کا اسٹامپ بنا کر کچھ دن کام چلا۔ آخر ان کے والد



صاحب نے جب صاحبزادہ کی یہ حالت دیکھی تو ڈپٹی کمشنر سے کہہ کر پنشن کرا دی۔ اب وہ آزاد تھے اور دنیا کو فیض پہنچا رہے تھے۔ اس طرح وہ بابا صاحب کے رنگ میں رنگ دیئے گئے تھے۔

### عبدالرحمن المعروف ننگے بابا تاجی

آپ کو سرکار نے نوازا اور حکم دیا ”جاؤ گوروں کے قبرستان میں بیٹھو۔ حکم کے مطابق جب یہ انگریزوں کے قبرستان میں پہنچے اور اپنا ڈیرہ ڈالا تو انگریزوں نے بہت مخالفت کی چونکہ یہ تو سرکار بابا صاحب کے حکم سے بیٹھے تھے۔ اس لئے آہستہ آہستہ انگریز بھی مطیع ہو گئے۔ آپ نے قبرستان میں بیٹھ کر مخلوق خدا کو فیض پہنچایا۔

### حضرت سید احمد صاحب پٹیل تاجی

آپ سرکار تاج الاولیاء کے فدائی کئی گاؤں کے مال گزار تھے۔ سرکار کی نظر عنایت سے دنیا سے بے نیاز ہو گئے۔ سرکار کے غلاموں کی خدمت، مدد ہمیشہ خفیہ طریقہ پر کرتے رہے۔ جو اپنا راز دوسروں پر ظاہر نہیں کرتے تھے۔ حضرت مولانا عبدالکریم صاحب کا خصوصی خیال فرماتے۔ علاوہ اس کے مسجد میں تعلق رکھنے والوں کے بھی کفیل رہے۔ اماں صاحبہ کے وصال کے بعد درباری غلاموں پر آپ کا بے حد اثر تھا۔ حضور کے راز و نیاز خاص لوگوں پر بطور تعلیم ظاہر کرتے۔

خود کو طشت از بام کبھی ہونے نہیں دیا

لیکن مشک آن است کہ خود بوید نہ کہ عطار بگوید

آپ کا اکلوتا جوان خوبصورت صاحبزادہ تالاب میں ڈوب کر والدین کو داغ مفارقت دے گیا اس کی خبر جب پٹیل صاحب کو دی گئی۔ اس وقت موصوف سرکار کی خدمت میں تھے۔ فرمایا کہ ”مجھے کیا خبر دیتے ہو“ لے جاؤ گاڑ دو میں اس کی خدمت میں بیٹھا ہوں۔ جس کو سب کی خبر ہے۔ میں جا کر کیا کروں گا۔“

سرکار نے ایک مرتبہ آپ ہی کے متعلق فرمایا ہے ”ہم نے سید احمد پٹیل کو بائیس ولیوں کی طاقت دی ہے۔“

نواب نیاز الدین خان مرحوم نے حضور کے نام سے اسی ایکڑ زمین میں ہزار روپے کے عوض وقف کرنے کا اعلان کیا اور پھر اپنے وعدے سے پھر گئے۔ وہ زمین جھگڑے میں تھی پٹیل صاحب نے ننگ آ کر ایک روز تہیہ کر لیا کہ میں اپنے تمام گاؤں آج ہی اس زمین کے عوض نواب صاحب کو دیتا ہوں اور زمین وقف کروا تا ہوں۔ اگر نواب صاحب نے انکار کر دیا تو آج ان کا خاتمہ کر دوں گا۔ گھر سے بندوق اور دو کار توں منگوائے اور راستے پر جا بیٹھے جہاں سے نواب صاحب گزر کر تاج آباد شریف آتے تھے۔ اور دل میں طے کیا کہ نواب صاحب کے انکار پر ایک گولی ان کو اور ایک گولی خود چلا کر فیصلہ کر لوں گا۔ نواب صاحب کی قسمت میں شہادت نہیں لکھی تھی اس روز وہ تاج آباد نہیں آئے اس لئے بجائے ان کے اس جانباز عاشق کو اپنی حسرت کی گولی کا شہید ہونا پڑا۔ اس طرح ایک ہی گولی بغیر استعمال کام کر گئی اور فردوس تاج آباد شریف میں حضور کے ماموں و ممانی صاحبہ کے پہلو میں آرام فرما ہیں۔ اس مرد مجاہد کی تاکید اور عمل یہ تھا۔

”بے نام و نشان رہنے دو بس۔۔۔“

پٹیل بابا صاحب نے حضور کی تعمیل حکم میں پانچ ابرو کا صفایا بھی کر لیا تھا۔ اس زمانہ میں ان پر جذبی کیفیت طاری رہتی تھی۔ سرکار نے آپ ہی کو حکم دیا تھا کہ ہماری فاتحہ طریقہ شاذلی پر ہوگی۔ یہی طریقہ آج تک دربار میں اور سرکار کے تمام عقیدت مندوں میں جاری ہے۔

### عبدالغنی بابا تاجی

آپ ضلع امر اوتی (برابر) میں پیدا ہوئے تھے۔ آپ کا قیام بھوسادل، ناسک، خاندیش کے علاقہ میں رہا۔ گارڈ سید محمد سبحان صاحب اور مولانا عبدالعزیز صاحب نے ان کی بہت خدمت کی۔ آپ جوانی ہی میں باکمال گزرے ہیں۔ آپ کے مزار کا علم نہیں۔

### قدوس بابا تاجی

مدارس کے باشندہ تھے۔ والدہ آپ کی خدمت کرتی تھیں۔ آپ بھی صاحب فیض ہو گزرے ہیں۔ جوانی ہی میں انتقال ہوا۔ تاج آباد شریف قبرستان میں آرام فرما ہیں۔



### حکیم سخاوت علی صاحب تاجی

آپ آگرہ سے تشریف لائے تھے۔ آپ کو بھی سرکار نے نوازا اور ایک دیہات مہانگ جو ضلع اکوالہ (برار) میں ہے روانہ کیا۔ جہاں ہندوؤں کی اکثریت تھی۔ آپ نے وہاں تبلیغ کا سلسلہ شروع کیا آپ ایک روز کسی جگہ دعوت میں جا رہے تھے۔ راستے میں ہندو ایک مردہ کو مسان لے جا رہے تھے۔ حکیم صاحب نے ان لوگوں کو روکا اور دریافت کیا اسے کہاں لے جا رہے ہو؟ ان لوگوں نے کہا جلانے لے جا رہے ہیں۔ حکیم صاحب نے فرمایا زندہ کو جلاؤ گے۔ اسے نیچے اتاروا اور کھول دو۔ ہندو مسلمان بزرگ سے بھی پیچیدہ عقیدت رکھتے ہیں۔ حکم کی فوراً تعمیل کی اور کھول دیا۔ مردہ میں جان آگئی اٹھ بیٹھا اور اپنے گھر چلا گیا۔ اس کرامت کے نتیجے میں بے شمار ہندوؤں نے آپ کے دست حق پرست پر اسلام قبول کیا۔ آپ کے ہمراہ جو لوگ تھے انہوں نے حکیم صاحب سے پوچھا کہ آپ نے یہ مردہ زندہ کیا بہت تعجب خیز بات ہے۔ اس پر حکیم صاحب نے فرمایا۔ اے بھائی کچھ نہیں یہ تو باوا صاحب کی طاقت نے کام کیا۔ ہمارا تو صرف بہانہ ہے۔ سب کھیل وہی کرتے ہیں۔ اتنا ضرور ہوتا ہے کہ ہم لوگ جب دربار سے باہر دورہ پر روانہ کئے جاتے ہیں تو پانچوں ہتھیار سے مسلح کر دیئے جاتے ہیں اور دربار واپس جب بلائے جاتے ہیں تو پھر ویسے کے ویسے ہو جاتے ہیں۔ دربار میں ہم خالی ہوتے ہیں۔ میرے سرکار نے تو مردے جلائے ہی ہیں۔ آپ نے سرکار کے غلام کی طاقت دیکھ لی ان کے علاوہ اور غلاموں سے بھی ایسی کرامات ظاہر ہوئی ہیں۔

### حضرت فرید الدین المعروف چھوٹے بابا صاحب تاجی

آپ جنابہ مریم بی اماں صاحب تاجی کے بھائی قطب الدین صاحب کے صاحبزادے ہیں۔ قطب الدین صاحب نے تاج قطبی لکھی تھی۔ حضرت چھوٹے بابا صاحب تاجی ۱۳ ربیع الاول ۱۳۲۱ھ مارچ ۱۹۱۱ء کو تولد ہوئے جب آپ کی عمر ۵ ماہ ہوئی تو سرکار بابا نے اپنا جبہ مبارک عنایت فرمایا۔ پونے دو سال کی عمر میں آپ کی والدہ صاحبہ صاحبزادے کو واک شریف لے کر گئیں۔ وہاں سرکار کے قدموں میں ڈالا۔ اسی وقت سرکار نے حکم دیا۔ شربت میوے ڈال کر بناؤ۔ شربت بنا کر

سرکار کی خدمت میں پیش کیا۔ سرکار نے ایک گھونٹ پی کر فرید الدین تاجی کو پلا کر اس میں اپنا دست مبارک ڈالا اور حاضرین کو عطا کیا حاضرین نے اس میں چینی اور پانی ملا کر سب میں تقسیم کیا۔ آپ نے میٹرک تک تعلیم حاصل کی۔ جوانی میں بھی سرکار نے آپ کو پانی عطا کیا۔ اس کے بعد آپ ایک صاحب کشف بزرگ ہو گئے۔ آپ کی خصوصی بات یہ تھی کہ آپ مراد مندوں کے لئے مراقبہ کرتے اور جو کچھ دیکھتے ان کو بتا دیتے۔ وہ لفظ بہ لفظ صحیح ہوتا۔ اس طرح آپ سے ہزاروں بندگان خدا نے فیض حاصل کیا۔ آپ چھوٹے بابا کے نام سے مشہور ہوئے۔ آپ کا وصال ۱۹۵۴ء میں ہوا۔ تاج آباد کے قبرستان میں مدفون ہیں۔

### شوکت بابا تاجی

سید شوکت علی صاحب آئی سی ایس تھے۔ یوپی میں سیشن جج کے عہدہ پر فائز رہے۔ سرکار تاج الدین الاولیاء میں حاضر ہوئے۔ تو سرکار کی ایک ہی نظر نے آپ کی کایا پلٹ دی۔ جس وقت شوکت بابا سرکار میں حاضر ہوئے سوٹ پہنے ہوئے تھے۔ سرکار نے اپنے دست مبارک سے ان کی ٹائی کھول دی اور تمام کپڑے اتار دیئے اور فرمایا: ”یہیں رہتے اللہ اللہ کرتے“۔ اسی دن سے آپ دربار میں مقیم رہے۔ آپ پر ایک خاص جذبی کیفیت طاری رہی۔ آپ سے بھی بہت لوگوں نے فیض حاصل کیا۔ پاکستان بننے کے بعد آپ کا وصال ہوا تاج آباد شریف میں آرام فرما رہے ہیں۔

سرکار کے بہت سے فیض یافتہ حضرات کا مختصر تذکرہ تو پہلے بھی کئی مصنفین نے پیش کیا ہے ان میں سے اکثر نے مرید بنائے سرکار کے خلیفہ کہلائے اور ایسے بھی خلیفہ گزرے جنہوں نے مرید تو نہیں بنائے لیکن ہزاروں افراد نے ان سے فیض اٹھایا اور آج بھی فیض اٹھا رہے ہیں۔ لیکن اب میں ایک ایسے بزرگ کا واقعہ پیش کر رہا ہوں جن کا ذکر اس سے پیشتر نہیں آیا۔ یہ نہ خلیفہ کہلائے اور نہ لوگوں میں مشہور ہوئے لیکن ہزاروں کو فیض پہنچایا۔



### عبدالرحمن تاجی ولد تاج الدین:

آپ کا تعلق ایک ہندو خاندان سے تھا۔ اس وقت آپ کا نام رام چندر راؤ تھا۔ اپنے دادا صاحب کے ہمراہ چھ سال کی عمر میں حضور کی خدمت میں حاضر ہوئے۔ سرکار نے دادا سے فرمایا: ”اس لڑکے کو ہم کو دیتا ہے کیا؟ ان کے دادا فقیروں کا بے حد احترام کرتے تھے اور حضور بابا صاحب کو بہت مانتے تھے۔ اس لیے سرکار کے حکم پر انہوں نے عرض کی ”لے لیجیے“ تب حضور نے فرمایا ”اچھا ابھی نہیں پھر لیں گے“ ابھی جا کو آؤ“ چنانچہ دادا کے ہمراہ واپس چلے گئے اور تعلیم حاصل کی۔ جوانی میں یہ اپنے مذہب کے سادھوؤں کے بھی مخالف رہے۔ تو مسلمان فقیروں کو کیا منہ لگاتے وہ سمجھتے تھے کہ یہ سب فریب ہے لیکن میرے آقا و مولا نے ایسے ہی لوگوں کو بلا کر زیادہ فیض پہنچایا۔ عبدالرحمن صاحب تعلیم کے بعد ریلوے میں خشیت تار بابو ملازم ہو گئے۔ چونکہ آپ پر چھ سال کی عمر میں ہی سرکار کا کرم ہو گیا تھا اس لیے بابا صاحب کی لگن پیدا ہوئی اور کتنی سے ناگیور پہنچ کر دربار میں حاضر ہوئے اور کافی دور بیٹھ گئے۔ دل میں طے کیا کہ بابا صاحب خود بلائیں گے تو جاؤں گا۔ اس طرح صبح سے ۳ بجے دن تک بیٹھے رہے لیکن کسی نے بھی نہیں پوچھا۔ تھوڑی دیر کے لیے کھانے وغیرہ سے فارغ ہو کر پھر وہیں بیٹھ گئے۔ اب رات کے دس بج گئے۔ بھلا سرکار کو اس طرح کون آزما سکتا تھا۔ آخر سرکار کو رحم آیا اور اپنے اس ضدی کی خواہش پوری کی اور ایک خادم کو حکم دیا کتنی والے بابو کو بلاؤ۔ خادم نے باہر آ کر آواز دی ”کتنی والا بابو کون ہے؟ اسے سرکار بلارہے ہیں“ لیکن یہ حضرت پھر بھی اس خیال سے جواب نہیں دیتے کہ میرے نام سے طلبی نہیں ہوئی کتنی والا اور بھی ہو سکتا ہے تھوڑی دیر بعد سرکار نے خادم کو ان کے نام سے آواز دینے کو فرمایا تب یہ حضرت خدمت میں پہنچے سرکار نے کلمہ حق سے نوازا ”آزماؤ والا بھی آزما یا جاتا ہے۔ امتحان دینا ہوگا اور امتحان اس طرح لیا گیا۔ فرمایا ”مانگ کیا مانگتا ہے“ فقیری چاہیے یا امیری عبدالرحمن صاحب نے سوچ کر بتایا۔ فقیری، امیری کے نفع نقصان سے میں واقف نہیں جو آپ میرے لیے مناسب سمجھیں عطا کریں۔ ایک اور نو مسلم جن کا نام سرکار نے غلام مصطفیٰ ولد تاج الدین (اور ان کا نام عبدالرحمن ولد تاج الدین رکھا تھا) جوان کے برابر طریقت، پہلے ہم مذہب اور ہم نام بھی تھے۔ یہ بھی حضور کی

خدمت میں بیٹھے ہوئے تھے۔ حضور نے غلام مصطفیٰ صاحب سے فرمایا ”یہ بہت ہوشیار ہے اس نے سب کچھ مانگ لیا۔ پھر حضور نے اپنی دین کا فیصلہ (عطا کرنے کا فیصلہ) عبدالرحمن صاحب کے ایک سالہ لڑکے پر رکھا۔ فرمایا ”اچھا اس کا فیصلہ یہ بچہ کرے گا“ لڑکا ان کی اہلیہ کی گود میں تھا۔ حضور نے ایک کاغذ پر ایک پیسہ، دوسرے پر مٹی اور تیسرے پر گلاب کا پھول بچے کے سامنے یکے بعد دیگرے رکھے۔ کہ بچہ جس چیز پر ہاتھ رکھے گا وہی اس کے باپ کو عطا کر دی جائے گی بچہ نے کسی ایک چیز پر ہاتھ نہیں رکھا بلکہ تینوں چیزوں کے مجموعہ کو پکڑ لیا تب حضور نے فرمایا ”دیکھو حضرت باپ سے زیادہ بیٹا ہوشیار ہے اس کے بعد دیوار کی طرف اشارہ کر کے فرمایا ”اس دیوار پر چڑھے گا“ انہوں نے کہا ”جی ہاں“ حضور نے فرمایا ”بڑے بڑے جنگل بڑے بڑے دریا، شیر چیتے وغیرہ ملیں گے بہت مشکل ہے“ انہوں نے کہا کچھ حرج نہیں ہے۔ یہ فرما کر ان کو واپسی کا حکم دیا اور فرمایا اجاؤ ہم خود بلا لیں گے۔ یہ اپنی ملازمت پر چلے گئے۔ وقتاً فوقتاً حاضری دیتے رہے ایک مرتبہ ایک پھول کا ہار سرکار کو پیش کیا تو حضور نے فرمایا اس کی ضرورت نہیں ہے۔ آئندہ مت لانا۔ اب تو کیا لائے گا۔ ہم نے تو پہلے روز تجھ سے سب کچھ لے لیا اب تیرے پاس کیا ہے۔ اب تو ہم تجھے دیں گے۔ ساڑھے بارہ برس جب ان کی ملازمت کو ہو گئے تو آپ نے اپنی ملازمت میں بلوایا۔ یہاں آنے کے چھ ماہ بعد ان کی اہلیہ کا انتقال ہو گیا اور امتحان شروع ہو گیا۔ بابو جی کو ایک چھوٹی سی مہر بٹھا دیا گیا۔ اس جھونپڑی میں سرکار ایک پیسہ روز کے چنے ان کو بھجواتے تھے ایک مدت تک ان چنوں پر گزارہ ہوتا رہا پھر دورہ پر چھنڈ واڑہ روانہ کیا گیا۔ جب یہ جھنڈ واڑہ پہنچے اسی زمانہ میں وہاں کے ایک پولیس انسپکٹر کی اہلیہ قریب المرگ تھی۔ انسپکٹر اہلیہ کی زندگی سے مایوس ہو چکے تھے۔ ڈاکٹر، حکیم سب جواب دے چکے تھے۔ ان کے احباب کے علم میں عبدالرحمن صاحب کی آمد تھی ان لوگوں نے مشورہ دیا کہ عبداللہ الرحمن صاحب کو بلا کر دکھا دیں۔ چنانچہ انسپکٹر نے بلوایا اور مریضہ کے پاس لے گئے مریضہ کو دیکھ کر گھبرائے کہ میں یہاں کیا کروں گا میں نہ حکیم ہوں اور نہ ڈاکٹر لیکن اچانک خیال ہوا کہ

نم ہی نے درد دیا ہے تم ہی دوا دینا

سرکار آپ ہی نے بھیجا ہے اب آپ جانو مریضہ جانے یہ مریضہ کے پاس بیٹھ کر عرض



کی۔ مریضہ اٹھ بیٹھی اور وہ محسوس کرنے لگی کہ میری بیماری جا رہی ہے۔ دوسرے روز معمول کے مطابق ڈاکٹر نے آکر نبض دیکھی تو نبض تندرستوں کی طرح چل رہی تھی۔ ڈاکٹر نے دریافت کیا کسی اور کا علاج کیا ہے؟ صاحب خانہ نے کہا یہ حضرت جو باہر بیٹھے ہیں ان کا۔ ڈاکٹر عبدالرحمن صاحب کے قریب آیا اور دریافت کیا۔ آپ نے کیا دوا دی بتائیے۔ انہوں نے فرمایا ہمارے پاس دوا دارو سب کے لیے صرف ایک نام بابا تاج الدین ہے وہی سب کچھ کرتے ہیں تیسرے روز مریضہ نے سو سو سو آدمیوں کے ساتھ عبدالرحمن صاحب کی دعوت کی جب آپ کی بہت شہرت ہو گئی تو آپ کو وہاں سے روانہ ہو کر مدراس پہنچنے کا حکم ہو گیا۔ تو سرکار سے عرض کی میرے زادراہ کے انتظامات اور ریل کا ٹکٹ میرے پاس آ جایا کرے تو میں جاؤں گا۔ اور کسی سے اپنی ضرورت کا سوال نہیں کروں گا۔ اس منظوری کے بعد سرکار نے انہیں ایک ٹھیکیدار ڈی کچھی نارائن سے پانچ سو روپیہ دلوائے اس طرح ان کا سفر شروع ہوا۔ ایک نئی جگہ کا سفر تھانے لوگوں سے واسطہ راستے میں دو تین جگہ لوگوں نے ان سے کہا بہت دن بعد آئے ہو ہمارے یہاں پہلے آپ چھ ماہ رہ گئے۔ اس وقت آپ ہماری زبان اچھی طرح بول لیتے تھے۔ انہیں سن کر تعجب ہوا کہ یہ کیا بول رہے ہیں لیکن فوراً سمجھ جاتے تھے کہ یہ سرکاری معاملہ ہے۔ جب یہ مدراس پہنچے تو ایک باغیچے میں ٹھہرے وہاں ایک سنار جھونپڑی پر آکر آپ کی خدمت کرتا تھا اس کا پورا گھر آپ کا عقیدت مند ہو گیا تھا تھوڑے دن بعد ہی سنار بیمار ہو کر قریب المرگ ہو گیا اس کا لڑکا عبدالرحمن صاحب کی خدمت میں آیا اور ان کو ساتھ لے کر گھر پہنچا تو وہ سنار ختم ہو گیا۔ لڑکا رونے لگا اور عبدالرحمن صاحب سے مخاطب ہوا کہ مرنا تو سب کو ہی ہے لیکن اس وقت میرے پاس موت مٹی کے لیے کچھ نہیں ہے ہمارے رسم و رواج کے مطابق چار پانچ سو روپے کھانا کھلانے میں خرچ ہوتے ہیں وہ میں کہاں سے لاؤ گا عبدالرحمن صاحب بے حد پریشان ہوئے سرکار سے عرض کی۔ اللہ کی قدرت مردہ میں جان پڑ گئی اور وہ اٹھ بیٹھا لیکن رات ہی میں سرکار کی جانب سے عبدالرحمن صاحب کو ڈانٹ پڑ گئی کہ ایسی دعا نہیں کرتے۔ مجھے اس کی عمر ۶ ماہ بڑھانی پڑی۔

سنار سے لوگوں نے دریافت کیا کہ تیرے ساتھ کیا بیٹی تو اس نے بتایا مجھے چار آدمی پکڑ

کر لے جا رہے تھے۔ باباجی اور ان کے ہمراہ ایک بزرگ آ رہے تھے باباجی نے ان چار آدمیوں سے کہا اس کو کہاں لے جا رہے ہو۔ چھوڑ دو یہ سن کر انہوں نے مجھے چھوڑ دیا یعنی میرے روح واپس آ گئی۔

دکھائے جن کے خادم اعجاز ابن مریم

دادا علی ہیں ان کے نانا رسول اکرم

مدراس سے عبدالرحمن صاحب لڑکا پہنچے اور حضرت آدم علیہ السلام کے قدم مبارک کی زیارت کے بعد دو سال وہاں قیام کیا۔ جہاں بڑے سے بڑا فقیر ۳ دن سے زیادہ نہیں قیام کر سکتا تھا کسی نے اگر ضد کی تو اس کو اوپر سے نیچے پھینک دیا جاتا تھا۔ یہ ہے سرکار کے ادنیٰ غلاموں کی شان اور ان کے مختصر حالات۔

### قادر محمدی الدین قادر اولیاء، تاجی و جیا نگر:-

حضرت قادر اولیاء کے والد بزرگوار نواب محمد علی خان صاحب فوج میں فریڈیر کی آٹھویں رجمنٹ میں پیش امام کے فرائض انجام دیتے تھے ریٹائر ہونے کے بعد وجیا نگر آ گئے اور یہاں ایک پنھان خاندان میں شادی کر لی۔ ان کے بطن سے حضرت قادر اولیاء ۳ ربیع الثانی ۱۳۲۰ء بروز جمعرات کو بعد نماز فجر تولد ہوئے۔ جب آپ نے ہوش سنبھالا تو ایک روز آپ کے والد صاحب آپ سے مخاطب ہوئے اور فرمایا۔ تمہارا نام تمہارے دادا کے نام پر رکھا گیا ہے۔ ہمارا خاندان درویشوں کا خاندان ہے تم فقیری کو ہرگز مت چھوڑنا میرے نصیب میں تو نہ تھا مگر تم ناگپور جا کر حضرت بابا تاج الدین ناگپوری کی خدمت میں حاضر ہونا چناچہ آپ والد صاحب کی وصیت کے بموجب شکر درہ ناگپور پہنچے سرکار بابا صاحب کی خدمت میں جب حاضر ہوئے تو بابا صاحب نے فرمایا ”شیر کا بچہ شیر ہے اور پاس رکھے ہوئے کیلوں میں سے ایک کیلا عنایت کیا۔ جو زیادہ گل گیا تھا۔ آپ کی طبیعت نے گوارا نہ کیا اور کیلے والا ہاتھ پیچھے کر لیا بابا صاحب نے فرمایا ”تم کھاؤ یا نہ کھاؤ جو تمہیں پہنچنا تھا پہنچ گیا“ یہاں حضرت غوث بابا صاحب کی جھونپڑی میں آپ کا قیام تھا۔ غوث بابا کے لنگر خانہ کے مہتمم حیات خان تھے۔ ان کے ذمہ سرکار بابا صاحب کی خدمت میں چائے پیش





حضرت بابا قادر اولیاء  
وجیانگر

کرنے کی ڈیوٹی تھی۔ انہوں نے دیکھا کہ وجیانگر م کا یہ لڑکا آرام سے پڑا رہتا ہے۔ اور کچھ کرتا کراتا نہیں۔ چنانچہ ایک روز انہوں نے لنگر خانہ کے لیے لکڑیاں پھڑوائیں جس سے قادر اولیاء کے ہاتھوں میں چھالے پڑ گئے۔ حیات خان صاحب جب حضور میں چائے پیش کرنے گئے۔ تو حضور نے فرمایا چائے نکو یہ حیات خان ہم سے لکڑیاں پھڑواتا ہے۔ یہ دیکھو ہمارے ہاتھ کے چھالے اس وقت حضور بابا صاحب کی خدمت میں غوث بابا بھی موجود تھے بابا صاحب کا ارشاد سن کر ہم گئے اور دل میں خیال کیا سبحان اللہ بابا اور بچے کا روحانی اور جسمانی کیا تعلق ہوتا ہے۔ ایسے ہی کو پیر کامل کہتے ہیں اس کے علاوہ قادر اولیاء کو سرکار نے ان کے قیام شکر درہ کے دوران مختلف طریقہ سے نوازا۔

### ایک خاص واقعہ:

غوث بابا کی جھونپڑی کے سامنے اہلی کا درخت تھا۔ اس درخت کے نیچے آپ اور آپ کے ساتھ رحمن خان صاحب لیٹے ہوئے تھے رات کے چار بجے بابا قادر کچھ غنودگی اور کچھ بیداری کی حالت میں دیکھتے ہیں کہ دو بڑی بڑی الماریاں ہیں۔ ان کی دو چاندی کی کنجیاں کسی نے آپ کے حوالہ کیں اور حکم دیا انہیں کھولو۔ آپ نے کھولا۔ تو دیکھا ایک الماری کتابوں سے بھری ہوئی ہے اور دوسری میں صرف ایک خانہ خالی ہے اس وقت انہوں نے محسوس کیا کوئی کہہ رہا ہے اس خالی خانہ کو تمہیں بھرنا ہے۔ اسی وقت ایک بڑھیا صفائی کی غرض سے انھیں تو دیکھا بابا صاحب درخت کے نیچے کھڑے ہیں۔ اس نے شور مچایا اٹھو، اٹھو بابا صاحب آگئے جب یہ لوگ اٹھے تو وہاں کوئی بھی نہ تھا سرکار نے قادر بابا سے نہ کوئی چلہ کشی کروائی اور نہ کوئی وظیفہ پڑھوایا اس کے علاوہ خصوصی بات یہ ہے کہ قادر بابا کی کوئی ظاہری تعلیم بھی نہ تھی۔ نوازا اور اس طرح نوازا کہ صاحب تصرف بزرگ بنایا آپ وجیانگر کے ایک جنگل میں مخلوق خدا فیض پہنچاتے رہے اس جگہ کا نام اب قادر نگر ہے آپ نے اپنا آخری سفر دربار تاج الاولیاء ناگپور شریف ۱۹۵۹ء میں کیا جب مزار شریف پر قدمبوسی کے لیے حاضر ہوئے تو یہ شعر پڑھا۔

جنت کا در کھلا ہے تیرے در کے سامنے

پیشک خدا کا گھر ہے تیرے گھر کے سامنے





جنید مختار صاحب۔ مظفر صاحب۔ سجادہ نشین میر محمد علی تاجی۔

سید مختار احمد جعفری۔ سیف اللہ تاجی۔ شہزاد عالم تاجی۔



محفوظ حیدری۔ ظفر علی تاجی۔ نظیر حسن حیدری۔

آپ کا وصال ۲۷ جنوری ۱۹۶۱ء مطابق ۹ شعبان ۱۳۸۰ھ سوا بجے دوپہر کے وقت ہوا۔  
قادرنگر میں آپ آرام فرما ہیں۔ پاکستان میں حضرت عبید اللہ شاہ صاحب درانی آپ کے سلسلہ کی  
تبلیغ کر رہے تھے اور آپ کی سوانح ”حیات قادر“ لکھی ہے۔ درانی صاحب کی کئی اور تصانیف بھی  
ہیں درانی صاحب کی ہستی کو دیکھ کر خیال ہوتا ہے کہ قادر اولیاء کو میرے سرکار تاج الاولیاء نے کتنا  
نوازا ہوگا۔ درانی صاحب نے سوات میں خوبصورت قادرنگر آباد کیا ہے۔ آپ بھی خدمت خلق میں  
مصروف رہے۔ آپ نے اپنی حیات ظاہری میں پشاور انجینئرنگ یونیورسٹی میں پرنسپل کی حیثیت  
سے خدمات انجام دیں اور اسی یونیورسٹی میں فیض جاریہ کے لیے ہومیو پیتھک شفا خانہ قائم کیا جو  
آج بھی شفاء کا مرکز بنا ہوا ہے۔ حضرت درانی بابا نے 10 جون 1990ء مطابق ۱۵ ذیقعدہ ۱۴۱۰ھ  
کو وصال فرمایا۔ قادرنگر سوات میں آرام فرما ہیں۔

قارئین میرے آقا و مولا کی تربیت اور نوازنے کے انداز دیکھ کوئی بابا صاحب کے ادنیٰ  
سے ادنیٰ بچے کے مقام کا اندازہ نہیں کر سکتا۔

(قاضی محمد علی تاجی)

حضرت قاضی بابا سید امجد علی شاہ صاحب تاجی

من تو شدم تو من شدى من تن شدم تو جاں شدى  
تاكس نہ گوید بعد ازیں من دیگر تو دیگری  
آپ کلینا سرکار بابا سید محمد تاج الدین کے نور ذات میں فنا ہو کر مندرجہ بالا شعر کی زندہ جاوید تصویر  
تھے۔ آپ کے بزرگ قضاہیت کے منصب پر فائز رہے۔ حضرت قاضی بابا صاحب کی پیدائش  
۱۸۹۲ء میں ہوئی آپ کی پیدائش سے قبل آپ کی والدہ محترمہ نے ایک خواب دیکھا۔ خواب میں  
ایک نورانی بزرگ تشریف لائے اور آپ کی والدہ محترمہ کو مخاطب کر کے فرمایا ”تجھے لڑکا ہوگا اس کی  
گہداشت ہمارے ذمہ ہوگی۔ اس خواب کے چند دن بعد ہی حضرت قاضی بابا دنیا میں تشریف لائے  
آپ کے والدین گوارے ایک بزرگ کے ایما پر آپ کا نام امجد علی رکھا۔ حضرت کی عمر جب پونے  
دو سال ہوئی تو آپ کی والدہ محترمہ دنیا سے رخصت ہو گئیں۔ چھوٹی سہ ماہی کے زمانہ میں





حضرت قاضی بابا سید امجد علی شاہ تاجیؒ

پرورش پائی تعلیم سے فارغ ہونے کے بعد بجائے خاندانی جائداد کی طرف رجوع ہونے کے ریلوے میں ملازمت اختیار کی بچپن ہی سے بزرگوں کی صحبت میں رہے دوران ملازمت آپ کے ایک بزرگ دوست اور ریلوے کے ساتھی۔ گارڈ سید محمد سبحان صاحب کے ہمراہ سرکار تاج الاولیاء میں ناگپور حاضر ہوئے پہلی ہی حاضری میں سرکار تاج الاولیاء نے حضرت قاضی بابا کو گیارہ دن رکنے کا حکم فرمایا حضرت قاضی بابا صاحب فرماتے تھے کہ ان گیارہ دنوں میں دنیاوی تمام امور سے بے نیاز رہا۔ حقیقت میں یہ حاضری کیا تھی ایک طالب نے اپنے مطلوب کو پالیا تھا گیارہویں دن فجر کی نماز کے بعد خادم نے آواز لگائی ریل پر جانے والے کو سرکار یاد فرما رہے ہیں قاضی بابا ہی ریل پر جانے والے تھے۔ حاضر ہوئے قدمبوسی کی سرکار نے اپنا دست مبارک سر اور پشت پر پھیر کر فرمایا ”حضرت جا کو آؤ“

چنانچہ آپ ناگپور سے روانہ ہو کر بھوساول پہنچے۔ اسی رات سرکار نے خواب میں فرمایا ”حضرت واپس آتے جی“ چنانچہ تعمیل حکم میں پھر حاضری کے لیے پہلی ٹرین سے روانہ ہو گئے ناگپور اسٹیشن سے پہلے پاٹن ساؤتھی اسٹیشن کے پلیٹ فارم پر سرکار تاج الاولیاء کو ٹہلتے ہوئے دیکھ کر قاضی بابا یہیں اتر گئے اور قدم بوس ہوئے سرکار نے ایک لکڑی کی چابی یہ فرما کر عنایت کی ”لو حضرت ہمارے خزانہ کی چابی“ اور واپس جانے کا حکم بھی دیا چنانچہ وہیں سے قاضی بابا صاحب روانہ ہو کر پھر بھوساول پہنچے۔ اور اپنی ڈیوٹی انجام دیتے رہے جب سرکار طلب فرماتے حاضر ہو جاتے جب سرکار یہ فرماتے ”حضرت یہیں رہتے“ ملازمت سے استعفیٰ دے دیتے جب سرکار حکم فرماتے ”نو کری کرتے اچھے رہتے پھر درخواست دے کر اسی عہدہ پر بحال ہو جاتے سرکار کے کرم سے آپ کی ملازمت بھی ایک مثالی ملازمت ہو گئی تھی آپ کے ساتھی فرماتے بھیا آپ کی ملازمت تو گھر کی لونڈی کی طرح ہو گئی ہے ایسا معلوم ہوتا ہے کہ ریلوے کے حکام آپ کے تابع ہو گئے ہیں۔ اصل چیز تو شیخ کے حکم کی تعمیل ہوتی ہے۔ حاجی سید وارث علی شاہ صاحب کے ایک حکم کا واقعہ پیش کر رہا ہوں۔ حاجی وارث پاک نے ایک مرید کو حکم دیا حضرت آنکھ بند رکھتے برسوں انہوں نے آنکھ بند رکھی اسی طرح ایک مرید کو حکم دیا آنکھیں کھلی رکھتے ان حضرت نے تازیست آنکھیں بند نہ



کیں اور نوازے گئے اسی طرح حضرت قاضی بابا کو ہر طرح نوازا کبھی آپ کو جبہ مبارک کبھی نعلین مبارک کبھی چھتری کبھی گلاس کبھی لحاف کبھی بیڑی کبھی میٹھا کھانا ایک مرتبہ آپ کو ایک کاغذ پر ہر چہار جانب پھول بنا کر درمیان میں قاضی بابا کا نام لکھ کر بھی عطا کیا یہ سرکار کا خلافت نامہ کہلاتا ہے ایک مرتبہ قاضی بابا سرکار کی خدمت میں حاضر ہوئے تو سرکار کی انگشت شہادت میں پھولوں کا ایک ہار تھا سرکار نے یہ فرما کر وہ ہار ان کے گلے میں ڈالا ”لو امجد علی تمہارا ہار“ قاضی بابا یہ فرماتے تھے کہ اس طوق غلامی پر مجھے بے حد ناز ہے۔ ہار پہن کر زبان پر فارسی کے یہ دو شعر آئے جسے میں گنگنا تا رہا۔

امجد سنگ تو بندہ تو عاشق تو      گر بر سر کوئے تو نہ میرد چہ کند  
عشق تو درد دل نہ پزیرد چہ کند      دامان تر گر نہ بگیرد چہ کند

قاضی بابا فرماتے تھے کہ میں ادباً سرکار سے کچھ فاصلہ پر ہی رہتا تھا ایک روز میں کھڑا تھا سرکار نے کھانس کر لعاب دہن میری جانب پھینکا میری یہ خوش قسمتی تھی کہ اس کو میں نے اپنے ہاتھ پر لے کر چاٹ لیا۔ اس پر سرکار نے ارشاد فرمایا۔ ”پہنچ گیا جی کیسے جی“

حضرت بابا فرید شکر گنج رحمۃ اللہ علیہ نے بھی حضرت نظام الدین محبوب الہی کے منہ میں اپنا لعاب دہن عطا کیا تھا۔ قاضی بابا فرماتے ہیں۔

ایک روز سرکار تاج آباد شریف (جو پہلے بیر پیٹھ کہلاتا تھا) جاتے ہوئے راستے میں ایک مکان پر رک گئے اس مکان سے بھری ہوئی چائے کی کیتلی لے کر اپنے غلاموں کو چائے پلانے لگے مین ادباً دور ہی کھڑا تھا۔ سرکار نے فرمایا ”تو کیوں کھڑا ہے رے لے پی“ چنانچہ سرکار ٹوٹی سے چائے ڈالتے رہے اور میں دونوں ہاتھوں سے پیتا رہا سرکار نے ایک خصوصی کرم یہ بھی فرمایا کہ وصال سے قبل آخری زیارت کے لیے بھائی منشی یوسف خان صاحب کو حکم دے کر مجھے اپنے بیوی بچوں کے ہمراہ اپنی خدمت میں بمبئی سے ناگپور بلا لیا۔ میں جمعرات کو خدمت میں حاضر ہوا تھا۔ اس وقت سرکار لیٹے ہوئے تھے طبیعت علیل تھی رات کا وقت تھا سرکار اٹھ بیٹھے اور ایما جی سے پانی طلب کیا ایما جی راجہ بہادر کی طرف سے سرکار کی خدمت میں تھے راجہ بہادر نے حکم دے رکھا تھا کہ سرکار جب پانی طلب فرمائیں تو دودھ کا شربت دینا چنانچہ ایما جی نے شربت کا گلاس پیش کیا سرکار نے حکم دیا۔“

حضرت کو دے دو“ میں نے وہ گلاس لے کر حضور کو پیش کیا حضور نے فرمایا ”آپ بیو“ دوسری طرف سے ایما جی نے اشارہ کیا جسے میں سمجھ گیا کہ مجھے پینے سے منع کر رہا ہے یہ بھی خیال ہوا کہ دودھ کم ہوگا رات کا وقت ہے سرکار پھر طلب فرمائیں گے تو پریشانی ہوگی چنانچہ گلاس ایما جی کو واپس کر دیا۔ دوسری مرتبہ بھی ایسا ہی ہوا تیسری مرتبہ سرکار نے ایما جی سے گلاس خود لے لیا اور ایک گھونٹ پی کر وہ گلاس اپنے دست مبارک سے مجھے عطا کیا وہ میں نے کھڑے ہو کر پی لیا۔ اس وقت حضرت پٹیل صاحب اور حضرت مولانا نجم الدین صاحب بھی موجود تھے۔ یہ حضرات پہلے دو گلاسوں کے لیے بھی مجھے سختی سے اشارہ فرما رہے تھے کہ پی لے اس طرح سرکار نے بمبئی سے طلب کر کے آخری پیالہ پلایا۔ دوسرے روز ایک بیٹری عطا فرمائی دو روز اپنی خدمت میں رکھ کر واپسی کا حکم دیا چنانچہ میں ہفتہ کو روانہ ہو کر بیوی۔ بچوں کو ناندورہ چھوڑا اور خود بمبئی پہنچ گیا منگل کو بذریعہ تار سرکار کے وصال کی اطلاع ملی سرکار نے مجھے مختلف ناموں سے بھی نوازا کبھی گڈ ریا کبھی منصب دار کا پوتا کبھی کچھ اور کبھی کچھ ایک مرتبہ سرکار نے مجھے بے وقوف بھی فرمایا۔ میں نے یہی بن کر زندگی گزار دی سرکار نے یہ کرم مجھ پر ہی نہیں میرے پورے خاندان پر فرمایا۔ ۲۷ سال کی عمر میں ایک ضرور المسلمین (نماز کے مسائل کی کتاب) اور ایک روپیہ عطا کر کے شادی کا حکم دیا شادی کے ۳ سال بعد میرے اہلیہ کو ایک گلاب کا پھول عطا کیا نو دس ماہ بعد اذالحجہ کو فجر کی نماز کے بعد لڑکا تولد ہوا۔ اہلیہ کو کئی روز سے شدید تکلیف تھی۔ دس ذالحجہ کو نماز سے قبل میری پھوپھی میری شکایت لے کر قاضی امین الدین صاحب کی خدمت میں پہنچ کر ان سے کہا امجد علی تو بابا صاحب سے عرض کرنے نہیں جاتے آپ ہی عرض کر دیں ولہن کو بہت تکلیف ہے چنانچہ یہ گئے اور عرض کی۔ اس پر سرکار نے فرمایا ”امجد علی تو ہمارے ہی فلان سے ہے امین الدین صاحب لوٹ کر آئے تو قاضی بابا نے ان سے دریافت کیا سرکار نے کیا فرمایا اس پر وہ ناراض ہوئے اور بتایا کہ یہ کہا ہے۔ اس پر قاضی بابا نے سجدہ شکر ادا کیا کہ سرکار نے اپنے نطفہ سے مجھ خطا کار کو قرار دیا ہے چنانچہ دوڑ کر خدمت میں حاضر ہوئے اور قدموں ہوئے۔ سرکار نے سر اور پشت پر ہاتھ پھیرا اور حکم دیا حضرت آگے پیچھے گھوم کر آؤ اور خزانہ کی چابی لیتے آؤ۔ قاضی بابا فرماتے ہیں میں نے واپس آ کر جھگی کے چاروں طرف چکر لگائے اور



چایاں لے کر پھر خدمت میں حاضر ہوا سرکار نے پھر اسی طرح کرم فرمایا اور حکم دیا ”حضرت جا کو آؤ“ چنانچہ میں جھگی کے دروازہ تک پہنچا تھا کہ سرکار تانگہ میں تشریف لائے ایک منٹ تانگہ دروازہ کے سامنے رکا اور لڑکا تولد ہو گیا لڑکے کی والدہ کو تکلیف کی وجہ سے غنودگی طاری تھی اس غنودگی میں سرکار نے کرم فرمایا ایک شربت کا گلاس عطا کر کے فرمایا مت گھبراؤ کا ہوگا۔ اور وہ ہمارا ہوگا۔

ہاتھوں سے تیرے پی کی میکش نے یہ ٹھانی ہے لیگا انہیں ہاتھوں سے کوڑ کا بھی پیانہ شکم مادر ہی میں لڑکے کا نام حضرت خواجہ بابا صاحب نے یہ کہہ کر رکھا کہ تمہارے پیٹ میں ہمارا بھائی حیدر آباد سے آ گیا ہے بڑی ڈاڑھی والا ہوگا۔ اس کا نام میر محمد رکھنا۔ اور پیدا ہونے کے فوراً بعد اپنی دادی صاحبہ کو میری جھگی میں سرکار بابا صاحب کا عطا کردہ ایک جبہ مبارک اور ایک پھولوں کا ہار دے کر یہ فرمایا میرا بھائی آ گیا ہے اسے یہ خرقہء خلافت تاج الاولیاء پہنا دو۔ سرکار نے عطا کیا ہے

اس طرح سرکار نے قاضی بابا کو نواز کر کندن بنا دیا تھا سرکار نے قاضی بابا کو گڈ ریا بھی فرمایا تھا۔ اس کی تعبیر ہم نے اپنی آنکھوں سے دیکھی کہ آپ جہاں بھی رہے ہزاروں افراد کو جمع کیا اور سرکار کا نام و کلام ان تک پہنچایا۔ آپ کے گرد ہمیشہ عقیدت مندوں کا مجمع رہتا تھا۔ آپ کا مشن یہ معلوم ہوتا تھا کہ جہاں بھی رہے وہاں کے بچہ بچہ کی زبان پر ”بابا“ ”بابا“ کا ورد کر دیا۔ پاکستان آ کر بھی اسی مشن پر چلے۔

کراچی میں آپ سے ہزاروں افراد نے فیض حاصل کیا۔ کوئی سائل آپ کے در سے کبھی خالی نہ گیا ہر مراد مند سے فرماتے بھائی تو جو کچھ کہہ رہا ہے میرے سرکار سن رہے ہیں وہی تیری مراد بھی پوری کر دیں گے آپ کے دست حق پرست پر ہندوستان اور بعد میں پاکستان میں بھی کئی افراد نے اسلام قبول کیا۔ یہ سرکار کے فرمان کے مطابق تھا۔ یعنی کل نفس ذائقۃ الاسلام (ہر نفس کو اسلام کا مزہ چکھاؤنگا)۔

سرکار بابا صاحب سے آپ کے عشق کے بارے میں کراچی کے ایک چشتی صابری سلسلہ کے بزرگ نے ایک صاحب سے فرمایا تھا ”قاضی بابا اللہ میاں کو بھی بابا صاحب کی شکل میں

دیکھتے ہیں“ دوسری خاص بات یہ بھی دیکھنے میں آئی کہ حاجت مند کو آپ نے اپنے کپڑے تک اتار کر دے دیئے کوئی جھوٹ ہی آ کر کہہ دیتا کہ رات خواب میں بابا صاحب نے فرمایا ہے کہ قاضی صاحب کے پاس جاؤ وہ تمہاری ضرورت پوری کر دیں گے چنانچہ آپ نے اس کی ضرورت پوری کی حضرت حیدری صاحب نے ایک مرتبہ ایک واقعہ بیان کر کے یہ بتایا کہ اس میں دو طرفہ انتظام ہوتا ہے اگر سامنے والے کو یہ حکم ہو کہ جافلاں سے لے لے تو دینے والے کو بھی حکم ہوتا ہے کہ فلاں آ رہا ہے اسے دے دو۔ اس کے باوجود بھی آپ نے اپنا عمل جاری رکھا حضرت مولانا روم کے واقعات میں ایک واقعہ نظر سے گزارا اس سلسلہ میں وہ واقعہ پیش کر رہا ہوں۔

حضرت مولانا روم سے کوئی شخص آ کر جھوٹوں بھی کہہ دیتا کہ میں نے حضرت شمس تبریز کو فلاں جگہ دیکھا تو آپ اپنے لباس تک اسے اتار کر دے دیتے ایک مرتبہ ایک شخص نے آ کر حضرت مولانا سے کہا کہ میں نے حضرت شمس تبریز کو دمشق میں دیکھا ہے حضرت مولانا اس درجہ مسرور ہوئے کہ جو کچھ پہنے ہوئے تھے سب اس شخص کو بخش دیا موزے تک اتار کر دے دیئے بعد میں کسی نے کہا یہ غلط خبر دے گیا اس پر آپ نے فرمایا اگر خبر صحیح ہوتی تو لباس کی بجائے جان دے دیتا اس پر فدا ہو جاتا۔ عاشق کا یہی معاملہ ہوتا ہے۔

دوران علالت آپ نے حضرت فرید خان صاحب فضا کو لکھ کر دیا کہ مجھے کوئی تکلیف نہیں ہے ۲۴ گھنٹہ سے سرکار میں شرف باریابی نہیں ہوئی یہی میری تکلیف کی وجہ سے آپ توجہ فرمائیں فرید خان صاحب نے سرکار بابا صاحب کی خدمت میں عرض کیا اور پانچ منٹ بعد ہی قاضی بابا نے شکریہ لکھا ان دنوں آپ نے زبان سے بات بند کر رکھی تھی۔ فرید صاحب قبلہ فرمائے تھے کہ اس کا مطلب یہ ہے کہ ان کو ہر لمحہ شرف باریابی حاصل تھی۔

اسی علالت میں جب آپ کا وقت قریب آیا تو آپ مندرجہ دو اشعار سنتے رہے۔

یا رسول اللہ حبیب خالق یکتا توئی      برگزیدہ ذوالجلال و پاک و بے ہمتا توئی  
شہنشاہ جو دو سخا میرے بابا      ہیں ولیوں کے حاجت روا میرے بابا  
یہ دو اشعار جناب سید فتح علی حیدری قادری تاجی صاحب سناتے رہے حیدری صاحب قبلہ





مزار مبارک حضرت قاضی بابا سید امجد علی شاہ تاجی۔

ان کے پر پوتے۔ اشعر تاجی اور صائم تاجی کھڑے ہیں۔

مضطربہ خدا والے مرکز بھی جلاتے ہیں

مرقد سے ہویدا ہے آثار مسیحائی



نیٹھے ہوئے بائیں طرف۔ آفتاب نظامی صاحب بائیں سے چوتھے۔ چھٹے عرفان عزیز احمد۔ آصف وغیرہ تاجی۔

مولانا ولی احمد قادری عطاری ان کے سامنے قرآن تاجی کھڑے ہوئے۔ حسام تاجی اسلم تاجی کے چھوٹے صاحبزادے

سہیلی طرفہ دوسرے۔ کرنل ابراہیم سوری۔ ان کے برابر حاجی محمد عمر عطاری پرست ہیں۔

نے آخری سانس تک سنا کر حق ادا کیا انہی اشعار پر ۱۴ ربیع الثانی کو عین عشاء کی اذان کے وقت آپ کا وصال ہوا پوری رات جناب شمشاد علی صاحب چشتی صابری اور دیگر حضرات نے تلاوت کلام پاک فرمائی رات ہی میں خانقاہ شریف کے لیے حیدری صاحب قبلہ نے زمین تلاش کی ۱۵ ربیع الثانی ظہر کی اذان کے وقت آپ کی تدفین عمل میں آئی یہ خانقاہ امجدیہ تاجیہ C-1 ایریا لیاقت آباد کے نام سے موسوم ہے۔ اسی خانقاہ شریف میں سرکار تاج الاولیاء کا عرس بھی منایا جاتا تھا۔ آپ کے قریبی ساتھی کو ان کے ایماء پر جگہ اس شرط پر دی کہ یہاں آپ کا عمل دخل نہ ہوگا لیکن انھوں نے دھوکہ سے ۱۰۰ گز زمین کلکٹر سے لکھوالی اور وہ میدان جو صرف اور صرف ہزاروں روپے خرچ کر کے محافل کے لیے وقف کر رکھا تھا، اس میدان میں انہی لوگوں نے اپنے عزیزوں کی قبریں بنالیں اور پورے علاقے پر قبضہ کر لیا، اس کا حساب روز حشر ہوگا۔


فنا اپنے بابا میں امجد پیا ہے اسی واسطے اس کو حاصل بقا ہے  
آپ کی تاریخ وصال ۱۵ ربیع الثانی ۱۳۷۸ھ مطابق ۲۸ اکتوبر ۱۹۵۸ء ہے آپ کے وصال پر قبلہ حیدری صاحب نے قطعات تاریخ وصال کہے ہیں۔ ان میں سے ایک قطعہ پیش کر رہا ہوں۔ (۱۵ ویں شب)

ہے مولا تو مولا ہے بندہ تو بندہ مگر میں نے سید یہ منظر بھی دیکھا  
نہ تھی موت وہ رخصت زندگی تھی کہ جیسے ہو قطرہ بہ دامان دریا  
ہوئی فکر رحلت تو ہاتف  
پکارا کہ ہے امجد با غوش بابا

آپ نے اپنا مختصر کلام بھی چھوڑا ہے اس کے چند اشعار پیش کرنے کی سعادت حاصل کر رہا ہوں اس سے بھی آپ کی فنائیت کا پتہ چلتا ہے۔

فنا اپنے بابا میں ہو کے امجد نماز محبت ادا کیجیے گا  
سر حشر دامن وہ لے گا امجد تمہیں جس نے دنیا میں اپنا لیا ہے  
پیا میری مسجد ترا نقش پا ہے سمجھ سوچ کر میں نے سجدہ کیا ہے





حضرت بابا سید محمد سرور شاہ تاجی

آپ ہر سال سرکار بابا صاحب کے ششماہی عرس مبارک پر ناگپور شریف قیمتی چادریں لے کر جاتے جس کا خاص اہتمام یہاں بھی ہوتا اور دربار شریف میں بھی چادروں پر اصلی زری کا کام جناب شفیق حسین صاحب قاتلی بہت ہی عقیدت سے کیا کرتے تھے۔ آپ کی چادر مبارک کے قطعہ کا ایک شعر اور پیش کردوں۔

مرہ جب ہے امجد جو ایک اور کر لو رگ جان و مژگاں سے تیار چادر

حضرت الحاج سید حسین علی صاحب ادیب رائے پوری نے حضرت قاضی بابا کے سالانہ عرس کے موقع پر بہت ہی خصوصی انداز میں اپنی منقبت پیش کی اس میں حضرت قاضی بابا کی فنائیت اور سرکار بابا صاحب کا ان پر خصوصی کرم کا منظر نظر آتا ہے۔

#### منقبت

اولیاء کا تاج ہیں سرکار تاج الاولیاء حضرت امجد علی مختار تاج الاولیاء آپ ہی تھے واقف اسرار تاج الاولیاء آپ ہی کی تھی زباں اظہار تاج الاولیاء ہائے محرومی ترستے ہیں ہم ان کی دید کو دیکھ کر ہوتا جنہیں دیدار تاج الاولیاء حضرت امجد کا یہ لطف و کرم تو دیکھنا آج ہے پیش نظر دربار تاج الاولیاء شان بابا حضرت امجد بیان کیسے کروں بے بھر کے سامنے، انوار تاج الاولیاء آئینہ، اہل یقین اور اہل دل کی واسطے جس میں آتے ہیں نظر سرکار تاج الاولیاء ان کے نقش پا پہ سجده ریز ہوں میں اس لیے اس سے ہوتا ہے مجھے دیدار تاج الاولیاء آستان امجدی پر محو حیرت ہوں ادیب یہ در امجد ہے یا دربار تاج الاولیاء

حضرت سید محمد سرور شاہ تاجی:

آپ کس مقام کے باشندہ تھے۔ اس کا علم کسی کو نہیں آپ کی یہ خوبی تھی کہ جہاں آپ پہنچ جاتے وہاں کے باشندہ آپ کو اپنا ہی ملکی سمجھتے تھے ویسے آپ پوربی زبان میں زیادہ گفتگو کرتے آپ کی صحیح عمر کا بھی کسی کو اندازہ نہیں۔ ضلع بارہ بنکی اور سمبلی وغیرہ کے ضعیف العمر حضرات کا کہنا ہے کہ ہم ان کی گود



کے کھیلے ہوئے ہیں۔ آپ نے تاجیہ سلسلہ میں ہزاروں افراد کو سلسلہ میں داخل کیا ہندوستان کے گوشہ گوشہ میں آپ کے مریدین موجود ہیں دربار شریف میں آپ نے ہمیشہ باہر کھڑے ہو کر حاضری دی۔ یہ آپ کے ادب کی خاص بات تھی۔ آپ نے بہت سادہ زندگی بسر کی۔ آپ جب گفتگو فرماتے تو سامعین وحدانیت اور رسالت کے نشے میں جھوم اٹھتے۔ آپ عاشق بابا اور عاشق رسول تھے آپ نے جو بھی کلام لکھا عشق میں ڈوب کر لکھا آپ کی میلا دسرور بہت مقبول ہوئی۔ آپ کے وصال کے بعد آپ کے مریدین اور عقیدت مندوں نے نگاہ سرور کے نام سے آپ کا کلام بمبئی سے شائع کیا ہے۔ حاجی محمد عثمان صاحب (میخانہ تاج الاولیاء کراچی) سرور بابا صاحب کے بے حد عقیدت مند ہیں بمبئی میں جن حضرات نے نگاہ سرور شائع کروائی ہے یہ حضرات حاجی صاحب کے احباب میں سے ہیں۔ حاجی صاحب نے نگاہ سرور مجھے بھی عنایت کی ہے۔ آپ کے مفصل حالات تو نہ مل سکے لیکن حضرت قاضی بابا ہمیشہ سرور بابا صاحب کی بہت تعریف کرتے تھے حضرت قاضی بابا صاحب سے سرور شاہ صاحب کا ذکر سنتے سنتے مجھے خادم کو (قاضی محمد علی تاجی) یہ شوق پیدا ہوا کہ ان کی زیارت کرنا چاہیے۔ چنانچہ سرکار تاج الاولیاء نے اپنے کرم سے ۱۹۵۶ء میں جبکہ میں معہ بچوں کے ناگپور شریف دربار میں حاضری کے لیے گیا تھا سرور بابا صاحب کی زیارت کا موقع ملا اس وقت بھی آپ بالکل سیاہ ریش تھے بہت ہی کرم فرمایا جہاں بھی تشریف لے گئے مجھے ساتھ رکھا مجھ کو ایک دعائیہ شعر لکھ کر بھیجا وہ میں نے فریم میں لگا رکھا ہے۔

دعا ہے سرور کی یارب بروز قیامت نگہبان محمد علی کے محمد علی ہوں  
حاجی مقبول احمد صاحب تاجی (تاج بابا مارکیٹ کراچی) نے آپ کے فیض کا ایک واقعہ سنایا وہ پیش کر رہا ہوں۔ اس ہستی نے مقبول احمد کا نام بابا صاحب کے رجسٹر میں لکھوا دیا۔

مقبول احمد تاجی صاحب فرماتے ہیں کہ بارہ بنکی ضلع کے ہندو مسلم فساد میں مجھ پر سترہ کیس قائم ہو گئے تھے۔ جس کی وجہ سے میں بے حد پریشان تھا۔ اور چھپتا پھر رہا تھا۔ میں نے اپنے ایک دوست سے حکام بالاء سے سفارش کی درخواست کی جس پر انہوں نے فرمایا کہ میں پہلے تمہیں ایک جگہ لے جاتا ہوں۔ اس کے بعد جیسا ہوگا دیکھا جائے گا۔ چنانچہ وہ مجھے اپنے ہمراہ لے کر چلے

راستہ میں ایک حلوائی کی دوکان سے لڈو کی ایک ہانڈی خریدوائی اس علاقہ میں لڈو ہانڈی میں ملا کرتے تھے۔ لڈو لے کر ہم لوگ سرور صاحب تاجی کی خدمت میں پہنچے میرے دوست نے سرور شاہ صاحب کو میری پوری تفصیل سنائی شاہ صاحب نے ساری گفتگو سننے کے بعد فرمایا ”جانا تو پڑے گا لیکن کچھ نہیں ہوگا“ ان بزرگ کے الفاظ سن کر میں نے دل میں سوچا یہ بھی عجیب بزرگ ہیں فرماتے ہیں جانا تو پڑے گا اور ہوگا کچھ نہیں جب چلا ہی جاؤں گا تو سب کچھ ہوگا کانگریس گورنمنٹ ہے سخت سے سخت سزا دے گی دوست نے بھی کہا بابا کی بات پر عمل کرنا پڑے گا مجبور ہو گیا خود کو پولیس کے حوالہ کر دیا پولیس نے جیل بھجوا دیا۔ کیس چلا یہ بتاتا چلوں کہ جیل میں شاہی مہمان کی طرح رہا کیس میں پولیس میرے خلاف کوئی ثبوت پیش نہ کر سکی لہذا عدم ثبوت کی بنا پر باعزت بری ہو گیا۔

سرور بابا صاحب کی ہستی فنا فی الشیخ کی ہستی تھی۔ سرکار بابا صاحب کے کرم سے آپ نے ۱۹ جزیارت کا شرف حاصل کیا قارئین آپ کے کلام سے آپ کے فناء فی الشیخ ہونے کا ثبوت ملتا ہے۔ چند اشعار پیش ہیں۔

شاد باش اے خیال تاج الدین رو بسوئے نہال تاج الدین  
ہم شہید رسول شان علی ہم خیال بلال تاج الدین  
صد ہزاراں سلام باد صبا بہ رساں بر جمال تاج الدین  
گفت سرور بشوق در مجلس ما بندہ ذوالجلال تاج الدین

ہر بلائے ناگہانی سر سے سرور ٹل گئی جب کہا میں نے کہ یا سرکار تاج الاولیاء  
اس بابا صاحب کے عاشق کا وصال ۲۹ ذی الحجہ ۱۳۹۴ھ مطابق ۲۵ جنوری بروز جمعرات ہوا  
دوسرے روز بعد نماز جمعہ تاج آباد شریف ہی میں آپ کی تدفین ہوئی۔ آپ کے مریدین نے آپ کا بہت شاندار مقبرہ بنایا ہے اور ساتھ زائرین کے ٹھہرنے کا انتظام بھی ہے۔ مزار مبارک پر سرکار بابا کے کرم سے فوجدار صاحب نے آپ کی بہت خدمت کی۔ اب بتایا جاتا ہے کہ سرور بابا صاحب نے ۱۵۰ سال کی عمر پائی تھی۔ اب دوسرے حضرات نہایت عقیدت سے بے حد خدمت کر رہے ہیں۔



سید حامد حسین شاہ صاحب تاجی (بھیلہ گوالیار بھارت)

### الحاج سید فتح علی صاحب حیدری قادری تاجی

آپ سیتا کھیزی بھیلہ گوالیار کے بہت بڑے زمیندار تھے۔ سرکار تاج الدین الاولیاء نے آپ کو تین سال اپنی خدمت میں رکھ کر بے حد نوازا۔ آپ سے بھی سینکڑوں افراد نے فیض پایا۔ آپ نے اپنی سرکار تاج الاولیاء میں حاضری اور نوازشات کے جو واقعات سنائے تھے۔ پیش کر رہا ہوں۔

سید حامد حسین صاحب نے فرمایا کہ میرے ایک ملازم نے مجھے آ کر بتایا کہ ہمارے پڑوسی زمیندار کے آدمی نے حضور صلی اللہ علیہ وسلم کی شان میں گستاخی کی ہے یہ سن کر میں نے بے حد غصہ میں اس سے دریافت کیا کہ تو نے سرکاری شان میں اس شخص کی گستاخی کس طرح برواشت کی اور ایک چائٹا سید کر کے کہا تو وہیں مرنے لگا مجھے یہاں آ کر بتا رہا ہے اسی غصہ میں، میں نے اپنی بندوق لی اور اس جگہ جا کر بیٹھ گیا جس راستہ سے وہ شخص گزر کر جایا کرتا تھا۔ خوش قسمتی سے میری مراد پوری ہوئی

وہ شخص میرے سامنے آ گیا وہ بات جو اس شخص نے میرے ملازم کے سامنے کی تھی اس کی تصدیق کی۔ اور میں نے بندوق کی گولی اس کے سینہ کے آر پار کر دی اور وہاں سے گھر آ گیا چونکہ گولی چلاتے وقت وہاں کوئی اور موجود نہیں تھا کسی طرح میرے قریبی عزیزوں کو اس کا پتہ چل گیا۔ ان لوگوں نے میری دشمنی میں خفیہ طور پر اس کی اطلاع پولیس کو دے دی جب مجھے علم ہوا تو میں گھر سے نکل کر نامعلوم منزل کی طرف روانہ ہو گیا سفر کرتے کرتے میں ناگپور پہنچا یہاں معلوم ہوا کہ ایک کامل بزرگ حضرت بابا سید محمد تاج الدین کا شکر درہ میں قیام ہے۔ چنانچہ ان کا نام سن کر دل میں ایک تڑپ پیدا ہوئی۔ جس وقت میں بابا صاحب کی خدمت میں پہنچا تو آپ نے مجھے دیکھ کر فرمایا ”ارے ہمارا گدھا آیا ہے اس کو باندھ دو چنانچہ مجھے باندھ دیا گیا تیسرے دن خادم حضرات کی

درخواست پر مجھے کھول دیا گیا۔ حکم ہوا ”یہیں رہتے“ چنانچہ میں مستقل تین سال تک بابا صاحب کی خدمت میں رہا میرے گھر کے کسی فرد کو میرا کچھ پتہ نہیں تھا۔ بلکہ یہ عرض کروں کہ مجھے بھی کبھی یہ محسوس نہیں ہوا کہ میرے بیوی بچے اور عزیز بھی ہیں سرکار بابا صاحب نوازا رہے تھے میرے دن عید اور راتیں شب برات کی طرح گزر رہی تھیں کہ ایک روز سرکار بابا صاحب نے ایک درخت سے گرا ہوا سوکھا پتہ عنایت فرما کر حکم دیا ”حضرت جا کو آؤ“ دنیا کی سزا دنیا میں بھگتے، اور عبدالرحیم، عبدالکریم بھی آتے۔ یہ حکم ملتے ہی بیوی بچے گھر دوڑ سب یاد آ گئے لیکن جنت سے نکلنے کا افسوس بھی تھا حکم کی تعمیل میں روانگی کی تیاری کی سرکار نے تمام انتظامات فرمادیئے ناگپور شریف سے روانہ ہوتے وقت ہی دل میں یہ طے کیا کہ بجائے اپنے گھر جانے کے پہلے سسرال جا کر حالات معلوم کر لوں چنانچہ میں سسرال میں پہنچا۔ اتفاق سے جس کمرہ میں داخل ہوا۔ اس کمرہ میں میرے بچے اپنی ماں کے پاس موجود تھے۔ اور میری بیوی بستر مرگ پر ان سے دریافت کر رہی تھی کیا تمہارے ابا آ گئے میں دوڑ کر سر ہانے آپہنچا اور پلنگ پر دونوں ہاتھ رکھ کر جھک گیا بیوی نے مجھے غور سے دیکھا اور دریافت کیا آپ آ گئے اس جملہ کے ساتھ ہی ان کی روح پرواز کر گئی بچوں سے معلوم ہوا کئی روز سے یہی کہہ رہی تھیں تمہارے ابا آ گئے کب آئیں گے چنانچہ میرے ہاتھوں اہلیہ کی تجہیز و تکفین ہوئی۔ سرکار نے جو کچھ فرمایا تھا۔ اس میں سوکھا پتہ جو عنایت کیا تھا وہ تو پورا ہو گیا۔

ان کو ہوتی ہے خبر آہ رسا سے پہلے ناگپور شریف سے فوراً واپسی کا حکم اس لیے دیا گیا تھا کہ میری اہلیہ کی آخری تمنا (مجھے دیکھنے کی) پوری کرنی تھی۔

بیوی کی تدفین کے بعد یہ خیال ہوا کہ اب تو بیوی ہی نہ رہی تو عبدالرحیم، عبدالکریم کس طرح آئیں گے ادھر جو معلومات کی تو پتہ چلا کہ تمام جائیداد اور مکان وغیرہ پر ان عزیزوں نے قبضہ کر لیا ہے جنہوں نے میرے خلاف پولیس کو اطلاع دی تھی یہ سن کر بہت افسوس ہوا۔ اس کو حاصل کرنے کی کوشش کرنے کی بجائے میں نے سرکار کے اس حکم کی تعمیل میں کہ دنیا کی سزا دنیا میں بھگتے پولیس تھانہ جا کر پیش ہو گیا کہ جس ملزم کی آپ لوگوں کو تلاش تھی وہ میں ہی ہوں چنانچہ پولیس



نے حراست میں لے لیا مقدمہ چلا سزا ہو گئی جیل میں سرکار کی بتائی ہوئی نذر خضریٰ پیش کرتا رہا سرکار بابا صاحب کا ایسا کرم رہا کہ جیل کے قیدی، جیل کے ملازمین سب بابا صاحب کے عقیدت مند ہو گئے ہر شخص کی زبان پر ”بابا“ ”بابا“ ہو گیا اتفاق سے ایک روز چند قیدیوں کے ہمراہ بیگم صاحبہ بھوپال کے محل میں کسی کام سے بھیجا گیا انہوں نے مجھے دیکھا میری شکل شبہت دیکھ کر مجھ سے میرا پتہ دریافت کیا بعد میں ولی عہد کو حکم دیا کہ ان کی ضمانت کا انتظام کر کے ان کو بری کرادو۔ چنانچہ ولی عہد نے انتظام کیا اور میں بری ہو گیا بری ہونے کے بعد سرکار بابا صاحب کی خدمت میں پوری تفصیل لکھ کر ایک عریضہ روانہ کیا جواب میں سرکار نے اس عریضہ پر گول دائرہ (حصار) بنا کر مجھے روانہ کروا دیا وہ مجھے جیسے ہی ملا میں سمجھ گیا کہ سرکار کا حکم ہے کہ ابھی جیل میں رہو چنانچہ واپس جیل پہنچا اور اندر داخل ہو گیا مجھے دیکھ کر جیل کے تمام افسران میرے پاس آ گئے ان کو میں نے بتایا کہ میں اپنی سزا یہیں پوری کروں گا۔ اس پر ان سب نے مجھے سمجھایا کہ آپ کی ضمانت ہو گئی ہے اب آپ جیل میں نہیں رہ سکتے لیکن میں نے ان کی بات ماننے سے انکار کر دیا اس کی اطلاع وزیراعظم گوالیار کو دی گئی وہ خود تشریف لائے اور مجھے سمجھایا کہ قانونی طور پر اب آپ جیل میں نہیں رہ سکتے اس پر میں نے ان کو بہت سخت الفاظ میں کہا کہ تم میں جتنی طاقت ہو لگا کر مجھے جیل سے نکال دو تم لوگوں نے مجھے تباہ و برباد کر دیا ہے میرے عزیزوں نے میری تمام جائیداد مکان وغیرہ پر قبضہ کر لیا ہے ایسی مفلوک الحالی میں میں باہر رہ کر کیا کروں گا دوسری بات یہ بھی ہے کہ تمام عزیز جائیداد کی وجہ سے میرے دشمن ہو گئے ہیں چنانچہ ان حضرات نے طے کیا کہ میرے حفاظت کے لیے میرے مکان پر فوج کا پہرہ لگایا جائے اور جو جائیداد دوسرے لوگوں نے لے لی ہے وہ واپس دلہادی جائے چنانچہ ان سب انتظامات کے بعد مجھے گھر پہنچایا گیا میرے سزا پوری ہونے سے قبل مجھے ضمانت پر رہا کیا گیا تھا سرکار نے فوج کا گھر پر پہرہ لگوا کر سزا اس طرح پوری کرادی اب تیسرا معاملہ عبدالرحیم عبدالکریم آتے چنانچہ پہرہ ہٹنے کے بعد دوسری شادی کی ان سے عبدالرحیم اور عبدالکریم پیدا ہوئے سرکار نے مجھے نذر خضریٰ اور اولاد زینہ کے لیے گنڈہ کا عمل عنایت فرمایا تھا یہ دونوں عمل کی اجازت میں آپ کو (حیدری صاحب کو) دیتا ہوں حضرت سید حامد حسین صاحب کے جیل کے واقعات جو

معتبر حضرات سے معلوم ہوئے وہ یہ ہیں کہ جن دنوں آپ جیل میں تھے تمام قیدی جیل کے ملازمین جن میں افسران بھی شامل تھے آپ کے بے حد عقیدت مند ہو گئے تھے اور ہر شخص کی زبان پر ”بابا“ ”بابا“ ہو گیا تھا۔ آپ نے بابا صاحب کے سلسلہ کے فروغ میں پوری زندگی گزار دی اور مخلوق کو فیض پہنچایا۔

### حضرت محمد شفیع صاحب تاجی

آپ روہتک کے قریب ایک قصبہ کا نورنگاڑو کے رہنے والے تھے۔ آپ نے بھی فوج کی ملازمت اختیار کی۔ دوران ملازمت جب آپ بغداد شریف حاضر ہوئے تو وہاں ایک بزرگ سے بیعت حاصل کی بعد میں اپنے پیرو مرشد کے حکم پر کہ ناگپور جاؤ اور بڑے بابا صاحب کی خدمت کرو۔ چنانچہ یہ حضرت ۱۹۲۳ میں سرکار بابا صاحب کی خدمت میں حاضر ہوئے۔ اس وقت سرکار کا قیام شکر درہ شریف میں تھا۔ حضور بابا صاحب نے شفیع بابا صاحب کو حکم دیا۔ محنت سے روزی کھاتے اور اللہ اللہ کرتے۔

آپ اس حکم کی تعمیل میں لوگوں کے گھروں کا پانی بھرتے۔ اور بسکٹ وغیرہ بیچ کر گزارہ کرتے تھے۔ حضور نے اپنے وصال کے بعد شفیع بابا کو ساؤنیر جانے کا حکم دیا یہاں بھی آپ نے حلال روزی کی خاطر ملازمت اختیار کر لی اور اللہ اللہ میں لگے رہے۔

سرکار تاج الاولیاء کے کرم سے محمد شفیع صاحب شفیع بابا بنا دیئے گئے اور مخلوق کو فیض پہنچانے لگے۔ حضور بابا صاحب کے کرم سے سکھ یو مہاراج بدھیلہ ساؤنگی۔ تحصیل ساؤنیر آپ کے ایسے عقیدت مند ہوئے کہ ساری زندگی شفیع بابا صاحب کی خدمت کی۔ حضرت شفیع بابا صاحب تاج آباد میں حاضر ہونے والوں کی بے حد خدمت کرتے تھے آپ کی قیام گاہ سے سرکار بابا صاحب کا لنگر بھی جاری تھا۔ سرکار بابا صاحب کے واک شریف کے ششماہی عرس مبارک پر آپ خصوصی خدمات انجام دیتے تھے۔ غرض بابا صاحب کی تقریبات میں اور بابا صاحب کے بچوں کی خدمات میں ہمیشہ پیش پیش رہتے۔

۷ اشوال کو آپ کا وصال ہوا۔ تاج آباد شریف میں تدفین ہوئی ہر سال ۷ اشوال کو آپ



کا عرس منایا جاتا ہے جس میں خدام دربار تاج الاولیاء سے چادر مبارک صندل شریف اور پھول وغیرہ لے جا کر بہت اہتمام سے آپ کے مزار پر پیش کرتے ہیں۔

### حضرت منصور بابا صاحب تاجی

بابا صاحب کے بچوں میں موجودہ دور میں ایک خاص مقام رکھتے تھے۔ لیکن مخلوق بے خبر تھی ایک صاحب پریشان حال سرکار بابا میں حاضر ہوئے روضہ مبارک پر اپنی پریشانی بیان کی اس کے بعد صدر بازار کی مسجد میں نماز پڑھتے ہوئے آواز آئی کہ ہمارے قطب وقت منصور بابا سے ملو۔ یہ حضرت منصور بابا سے ملے اللہ تعالیٰ نے کرم فرمایا ان کا کام ہو گیا اس کے بعد منصور بابا مخلوق کو فیض پہنچاتے رہے۔ ۶ رجب ۱۴۰۱ھ کو آپ کا وصال ہوا۔ سرکار کے پاکین میں تدفین ہوئی عقیدت مندوں نے آپ کا شاندار مقبرہ بنوایا جو مرجع الخلائق ہے سرکار کے پاکین میں جن فیض یافتہ بچوں اور بچیوں کی تدفین ہوئی ہے ان کے اسماء گرامی یہ ہیں۔

(۱) حضرت قادری الدین عرف بمبئی والے بابا صاحب تاجی (۲) حضرت خواجہ علی امیر

الدین صاحب عرف خواجہ بابا صاحب تاجی (۳) حضرت فتح محمد شاہ صاحب تاجی (۴) شہزادی

اماں صاحبہ تاجی (۵) پاکستانی اماں صاحبہ تاجی "ناشر کی والدہ محترمہ" (خیر النساء بیگم تاجی) (۶)

ٹیل بابا صاحب تاجی (۷) چاند بابا صاحب تاجی (۸) حضرت مولانا نجم الدین صاحب تاجی (۹)

حضرت بابا جلیل صاحب تاجی (۱۰) پاشا صاحب تاجی (۱۱) حضرت سرور بابا صاحب تاجی (۱۲)

حضرت فرید الدین چھوٹے بابا صاحب تاجی سجادہ نشین (۱۳) حضرت منصور بابا صاحب تاجی (۱۴)

رسول بابا صاحب تاجی (۱۵) بچو بابا صاحب تاجی (۱۶) رحمانی اماں صاحبہ (۱۷) فرید الدین

عرف کریم بابا صاحب تاجی وغیرہ ان تمام مزارات پر عیدین کے موقع پر دربار کی جانب سے

چادریں اور پھول پیش کیے جاتے ہیں۔

تاجی بابا صاحب تاجی

بابا صاحب تاجی

بابا صاحب تاجی

### حضرت بابا سید شاہ عبدالشکور گیلانی تاجی

آپ گیلانی خاندان کے چشم و چراغ ہیں۔ ڈپٹی کمشنر کے عہدے پر فائز تھے سرکار تاج الاولیاء کی خدمت میں حاضر ہوئے سرکار کی نظر فیض اثر نے دنیا بدل ڈالی حلقہ ادارت میں داخل ہونے کے بعد سب کچھ ترک کر کے ثار ہو گئے۔ سرکار کے حکم پر دشت و صحرا میں چلہ کشی کی پھر مسند ارشاد پر متمکن ہوئے اس کے بعد حیدر آباد دکن میں مخلوق خدا کو فیض پہنچاتے رہے آپ کے متعلق آزاد کشمیر سے سید نظام الدین صاحب ازہری قادری تاجی نے لکھا ہے کہ غوثیت کے مرتبہ پر فائز تھے اور جمال و جلال کا مجموعہ تھے۔ چار مرتبہ ضلع مظفر آباد حسب الحکم سرکار تاج الاولیاء تشریف لے گئے جہاں حضرت غوث وقت الحاج مولانا محمد برکت اللہ صاحب (سرکار جھاگوی) کو تیسرے دورہ میں سلسلہ عالیہ تاجیہ کی خلافت سے سرفراز فرمایا۔ اس کے بعد چوتھی مرتبہ تشریف لائے اور پھر حیدر آباد دکن پہنچنے کے ۴ ماہ بعد آپ کا ۱۹۴۷ء میں وصال ہوا۔ آپ کا مزار مبارک دکن میں مرجع خلائق ہے۔

### عارف اللہ صاحب تاجی المعروف بنڈل شاہ صاحب

ادوی: میوزک ڈائریکٹر نوشاد نے فلمی دنیا میں ایک نام پیدا کیا۔ انکی اتنی زیادہ مقبولیت کا راز رسالہ شمع دہلی میں بنڈل شاہ صاحب کا واقعہ شائع ہونے پر پتہ چلا کہ بنڈل شاہ صاحب تاجی کی دعاؤں نے انہیں اس مقام تک پہنچایا۔ اس واقعہ کے شائع ہونے سے تاجی برادران کی معلومات میں بھی اضافہ ہوا کہ حضرت بابا تاج الدین کے مرید اور فیض یافتہ بچے تھے۔ ان کا پورا واقعہ جو رسالہ میں شائع ہوا ہے پیش قارئین ہے۔

حضرت عارف اللہ شاہ صاحب تاجی مدارس کی سیشن عدالت کے جج تھے بمبئی میں آپ سائیں بنڈل شاہ کے نام سے مشہور ہوئے۔ انگریزی زبان کے ماہر تھے۔ جو کچھ بھی لکھتے انگریزی کے رومن حروف میں لکھتے۔ آپ جذبی کیفیت میں ایک روشن ضمیر بزرگ تھے اکثر مریضوں کو آپ سنگترہ کھانے کی ہدایت فرماتے۔ ایک روز میں نے ان کے ایک مرید سے دریافت کیا کہ بابا





عارف اللہ عرف بندل شاہ تاجی

مریضوں کو صرف سنگترہ کھانے کا حکم کیوں دیتے ہیں۔ تو اس نے بتایا کہ بابا کا یہ حکم اس لیے ہوتا ہے کہ مریض بابا تاج الدین کے دربار ناگپور شریف جا کر حاضری دے ہم مریض کو سمجھا دیتے ہیں۔ بابا بندل شاہ حضرت تاج الدین بابا کے مرید ہیں۔

بندل شاہ صاحب تاجی سے کوئی مالی پریشانی کا ذکر کرتا تو آپ اسے ایک سادے کاغذ پر اس کی ضرورت کے مطابق چیک کی طرح رقم لکھ کر دیتے تھے اور وہ رقم اسے کسی نہ کسی طرح اللہ کے کرم سے مل جاتی تھی۔ ایک روز بابا کو میں نوشاد اڑیکٹر کاردار سے ملانے کا ردار اسٹوڈیو لے کر گیا۔ ان دنوں کاردار فلم دل لگی کی ایڈیٹنگ میں مصروف تھے۔ بابا صاحب ایڈیٹنگ روم میں داخل ہوئے تو مجھ سے دریافت کیا۔ یہاں کیا کام ہوتا ہے۔ میں نے عرض کیا۔ بابا یہاں فوٹو کھینچے جاتے ہیں بابا نے حکم دیا میرا فوٹو کھینچو۔ چنانچہ فوٹو گرافر کو بلا کر بابا کی تصویر لی۔ اب بابا نے کہنا شروع کیا کہ میرا فوٹو دکھاؤ بابا کو سمجھایا کہ تصویر بننے میں دیر لگتی ہے لیکن وہ ضد کرنے لگے تو فوٹو گرافر نے تصویر بنا کر بابا کو پیش کی دیکھ کر بہت خوش ہوئے اور فرمایا ”ان کو کچھ دینا چاہیے۔ ایک مرید جو ان کے ساتھ آیا تھا اس نے بابا سے عرض کیا بابا ان کو چیک دے دیجئے“ میں نے کاردار کی طرف اشارہ کر کے بابا سے عرض کیا یہ دوکان ان کی ہے۔ حالانکہ کاردار ان چیزوں پر یقین نہیں کرتے تھے لیکن میں نے ان کو سمجھایا کہ بابا آپ کو جو کچھ بھی دیں احترام کے ساتھ لے کر محفوظ رکھیں۔ بابا نے ایک کاغذ منگوا کر اس پر لکھا ہے۔

### "Pay Him Rupees 25 Lacks"

(انہیں پچیس لاکھ روپیے دیئے جائیں)

اس کے نیچے دستخط کر کے میاں کاردار کو عطا کیا۔ انہوں نے رکھ لیا۔ کاردار کو میں نے بتایا کہ بابا نے جسے بھی یہ چیک دیا وہ کسی نہ کسی طرح کیش ضرور ہوا۔

میرے سمجھانے کے باوجود کاردار نے کہا۔ اس بوڑھے نے ایک کاغذ کا ٹکڑا تمہا دیا ہے۔ آپ مجھ سے مذاق کر رہے ہیں۔ لیکن میرے اصرار پر اس نے اسے رکھ لیا۔ اس کے بعد ان کی فلم دل لگی بہت کم لاگت سے تیار ہوئی اور سپر ہٹ ثابت ہوئی۔ میاں کاردار پر دولت کی بارش شروع



ہوئی اس کے بعد دو فلمیں اور بنائیں میں نے اپنی آنکھوں سے دیکھا میاں کاردار اپنے آفس کی تجوری میں پیسے پیروں سے دبا دبا کر رکھتے تھے۔ ہاتھوں کی طاقت سے وہ اتنے نہیں دبتے تھے ایک روز کاردار نے مجھ سے کہا واقعی بابا نے مجھے جو چیک دیا تھا وہ کیش ہو گیا اور اپنا ایک خواب سنایا میں نے دیکھا کہ بابا اسٹوڈیو میں شوٹنگ دیکھنے آئے ہیں اور کرسی پر بیٹھ کر شوٹنگ دیکھ رہے ہیں تھوڑے دیر کے بعد یونٹ کے لوگوں نے شور مچایا کہ بابا کا انتقال ہو گیا۔ میں نے پیچھے مڑ کر دیکھا تو بابا کا سر کرسی پر لڑھک گیا تھا۔ ذرا بابا کی خیریت معلوم کرو میں ان کی خدمت میں حاضر ہو کر نذر پیش کرنا چاہتا ہوں۔ میں ناگپاڑے (بمبئی) گیا تو معلوم ہوا کہ اسی رات بابا کا انتقال ہو گیا۔ بابا نے جن جن حضرات کو چیک دیا وہ کسی نہ کسی طرح کیش ہوئے۔ ممبئی کی ایک مشہور شخصیت ایس۔ یو۔ سنی کو بھی بابا نے چیک اور ایک سائن بورڈ پر نیوی آرمی اور کمانڈر کے لفظ بھی لکھ کر دیئے تھے ان کے متعلق ان کے مرید نے بتایا تھا کہ آپ کوئی کام شروع کریں گے اس میں آپ کی کمانڈر کی پوزیشن ہوگی۔ چنانچہ انہوں نے ایک ادارہ قائم کیا اور اس کی کمانڈ انہی کے پاس تھی اب چیک کی رقم بھی (اتنی ہی) ایک فائنسر نے سنی صاحب کو خود لا کر پیش کی۔ ایک اور بابا کی کرامت میرے دیکھنے میں آئی ہو اب یہ کہ ایک روز بابا نے مجھ کو کہا کہ ٹیکسی منگواؤ۔ ٹیکسی آئی اور بابا اور میں ٹیکسی میں بیٹھ کر چوپاٹی گئے۔ پھر بابا نے کہیں اور چلنے کو کہا۔ وہاں گئے وہاں سے پھر اور جگہ اس طرح شام ہو گئی۔ شام میں ناگپاڑے پنچے (بابا کی قیام کی جگہ) میں نے عرض کیا بابا اتریں گھر آ گیا۔ بابا نے کہا ”میں نہیں اترتا مجھے ابھی اندھیری جانا ہے۔ اندھیری میں ایک ضعیف محترمہ رہتی تھی بابا اکثر ان سے ملنے جایا کرتے تھے ٹیکسی ڈرائیور نے مجھ سے کہا گاڑی میں اب پٹرول ختم ہو گیا ہے آپ دیکھ لیں دوسری بات یہ تھی کہ وہ خود بھی تھک گیا تھا۔ میں نے دیکھا پٹرول کی سوئی زبرد سے بھی نیچے آ گئی تھی۔ میں نے پھر عرض کیا کہ آپ نیچے آ جائیں اس ٹیکسی والے کو چھوڑ کر دوسری ٹیکسی کر لینگے اس میں پٹرول بالکل نہیں ہے بابا نے فرمایا ”پٹرول بن جائے گا، گاڑی چلے گی“ گاڑی چلے گی یہ تکرار کے بعد فرمایا ”پٹرول بن گیا ڈرائیور سے کہو گاڑی چلائے میں نے ڈرائیور سے کہا بھائی تم گاڑی اسٹارٹ کرو کسی قریب کے پمپ سے پٹرول لے لینا ڈرائیور نے مجھے قہر آلود نظروں سے دیکھا اور گاڑی اسٹارٹ کی

وہ چلنے لگی اس نے کہا ہو سکتا ہے دو چار پٹرول کے قطرے سے گاڑی اسٹارٹ ہو گئی ہو ابھی یہ تھوڑی دور بھی نہیں جائے گی لیکن ہم بغیر پٹرول کے ۲۰-۲۲ میل اندھیری پنچے بابا ان جن خاتون سے ملے پھر واپس بابا کی قیام گاہ ناگپاڑہ آئے یہ کرامت دیکھ کر ڈرائیور تو بابا کے نیچے اترتے ہی ان کے قدموں میں گر گیا اور رو کر معافی کے ساتھ اپنی پریشانی بیان کی بابا نے مجھ سے پوچھا یہ کیا کہتا ہے میں نے عرض کیا یہ ۱۰ دس ہزار کا مقروض ہے اور جن لوگوں سے قرض لیا ہے وہ بہت پریشان کر رہے ہیں بابا نے اسے کہا ”کاغذ لا“ ڈرائیور نے زمین سے ایک کاغذ اٹھا کر دیا بابا نے اس پر لکھا دس ہزار روپے حامل رقعہ ہذا کو ادا کر دیئے جائیں۔ یہ ڈرائیور غیر مسلم تھا بہت عقیدت سے وہ چیک لے کر روانہ ہو گیا دوسری روز میری موجودگی میں وہ مٹھائی پھول اور ناریل لے کر حاضر ہوا قندمبوسی کی اور بار پہنا کر مٹھائی اور ناریل پیش کیا اور بتایا کہ مجھے ۱۰ ہزار مل گئے ہیں ہمیشہ سہ کھیتا رہا ہوں لیکن کبھی اتنے پیسے نہیں ملے کل جو سٹہ لگایا تھا تو پورے ۱۰ ہزار مل گئے اب میں کچھ اپنے بارے میں بھی عرض کروں کہ میری بابا سے کیسے ملاقات ہوئی اور مجھ پر کیا کرم کیا ایک میرے ملنے والے جن کا تعلق دہلی سے تھا۔ بابا کے پاس اکثر حاضری دیتے تھے ایک روز میرے داماد کے مکان پر آئے ان کا ان کی بیوی سے جھگڑا چل رہا تھا۔ انہوں نے اس سلسلہ میں مجھ سے کہا کہ مجھے کیا کرنا چاہیے آپ کچھ مشورہ دیں۔ میں نے ان سے کہا کہ تم اپنے بابا سے جا کر عرض کرو۔ وہ بابا کے پاس گئے بابا کے مریدوں نے کہا کہ یہ بابا کی عبادت کا وقت ہے اس وقت تم نہیں مل سکتے یہ پریشان تھے رونے لگے تو ان لوگوں نے کہا ابھی آپ بابا کی پشت کی طرف بیٹھ جاؤ ابھی کچھ نہ کہنا بابا کی ریاضت نرالی تھی ان کے پاس رسی کے بہت بڑے بڑے بندل رکھے رہتے تھے وہ اسے کھولتے اور پھر لپیٹے اس لیے عام لوگوں نے انہیں بندل شاہ بابا کے نام سے مشہور کر دیا تھا یہ اصل میں ان کی تہیج تھی اور اس سے وہ مخلوق کی الجھی ہوئی گتھیوں کو سلجھاتے تھے بابا نے ان صاحب کو پلٹ کر بھی نہیں دیکھا خود ہی خود بولنے لگے اس کی ماں طوائف، اس کی نانی طوائف، وہ تیری کب ہو سکتی ہے طلاق دے دے دے طلاق دے دے۔ بابا کے یہ الفاظ سن کر وہ وہاں سے بھاگ کر میرے پاس آئے اور بتایا کہ میں اپنی بیوی کو طلاق نہیں دینا چاہتا لیکن بابا نے اس کا خاندان بتایا کہ وہ طوائف زادی اور طوائف ہے اسے



طلاق دے دے یہ راز صرف مجھے معلوم تھا جو بابا نے خود بتایا۔ میں نے ان کو سمجھایا کہ جب بابا نے حکم دیا ہے تو تم طلاق دے دو۔ ورنہ نقصان اٹھاؤ گے دوسرے روز وہ عورت خود ہی چلی گئی اس واقعہ کے بعد میں سوچتا رہا کہ میں بابا سے آج تک کیوں نہیں ملا۔ مجھے بزرگوں سے ملنے کا ہمیشہ شوق رہا ہے اسی رات میں ارادہ کر لیا صبح بابا سے ضرور ملوں گا۔ صبح میں کاروار اسٹوڈیو گیا اور اپنے اسٹنٹ غلام محمد کو ہدایت دی کہ تم گلوکاروں سے ریل سل کراتے رہو۔ میں کچھ دیر بعد آؤنگا یہ کہہ کر میں میوزک روم میں داخل ہوا تو سامنے دیکھا کہ ایک کرسی پر ایک بزرگ بیٹھے ہوئے ہیں ان کے ہمراہ ایک اور صاحب بھی ہیں ان صاحب نے مجھ سے دریافت کیا؟ کیا آپ کا نام نوشاد ہے میں نے کہا جی ہاں انہوں نے بتایا کہ رات ۹ بجے سے بابا نے یہ کہنا شروع کیا ہے کہ پریل میں ایک میوزک والا رہتا ہے اس سے ملنا ہے تھوڑی تھوڑی دیر بعد یہی ضد تھی چنانچہ میں بابا کو یہاں لے کر آیا۔ میں نے بابا کو سلام کیا۔ بابا نے ہنسنا شروع کیا بابا کے کے مرید نے بابا سے عرض کیا بابا جس میوزک والے سے آپ ملنا چاہتے تھے۔ وہ یہی نوشاد صاحب ہیں۔ بابا نے فرمایا ”گنی ہے، گنی ہے“ بس کئی بار یہی کہتے رہے ان کے مرید نے پھر عرض کیا اگر یہ لڑکا اچھا ہے تو اسے کچھ عطا کیجیے بابا نے کاغذ طلب کیا اس پر لکھا اسے ۲۵ لاکھ روپے ادا کر دیئے جائیں۔

اس وقت تک میں بابا کے کشف و کرامات سے اتنا واقف نہ تھا۔ ان کے مرید نے کہا آپ بہت خوش قسمت ہیں بابا نے خود آ کر اتنی بڑی رقم کا چیک دیا ہے وہ چیک لے کر میں نے دیکھا اور بابا کو واپس کر کے عرض کیا بابا مجھے اتنی بڑی رقم نہیں چاہیے مجھے پانچ سو روپے تنخواہ ملتی ہے جس سے میری ضرورت پوری ہو جاتی ہے مجھے تو صرف آپ کی دعا کی ضرورت ہے اتنی بڑی رقم سے تو میں دنیا میں زیادہ الجھ جاؤنگا بابا نے مرید سے پوچھا یہ کیا چاہتا ہے مرید نے عرض کیا آپ کی دعا چاہتا ہے بابا سے پھر میں نے دعا کے لیے عرض کیا بابا نے غور سے سن کر میری پیٹھ پر ہاتھ مارا اور کہا تو پہلا آدمی ہے جو پیسے نہیں مانگتا خوش ہو کر آپ نے اس چیک کی پشت پر ایک دعا لکھ کر دی اور فرمایا ”اسے بعد عشاء پڑھا کرو اسے میں نے پڑھنا شروع کیا اس کے بعد بڑے بڑے ڈائریکٹر، پروڈیوسر آ کر بڑی بڑی آفر دینے لگے مگر میں ایک دو فلموں کی موسیقی سے زیادہ کبھی کام نہیں لیتا تھا

اسی دوران فلمستان کے مالک میرے پاس آئے اور بیس پچیس ہزار ماہانہ کی آفر کی غرض سال ڈیڑھ سال بعد جب میں نے حساب لگایا تو آپ کو حیرت ہوگی کہ اگر میں تمام فلمیں سائن کر دیتا تو کب کے ۲۵ لاکھ مل چکے ہوتے بابا کی دعا میں برابر پڑھتا ہوں ایک اور واقعہ احمد ڈاٹا جی نے سنایا ایک روز بابا نے اپنے مرید کو حکم دیا ہندوستان کے حکمران آنے والے ہیں ان کے لیے چائے بناؤ تھوڑی دیر بعد جواہر لال نہرو اور مرارجی ڈیسیائی حاضر ہوئے بابا کی چائے پی ہندوستان کی تقسیم کے بعد کے بعد دیگرے یہ دونوں ہندوستان کے وزیر اعظم ہوئے یہ سرکار تاج والے کے فیض یافتہ بچہ کی کرامات تھیں تو آقا کی کرامت کا کیا کہنا۔“

### حضرت حافظ سید محمد خواجہ تاجی المعروف حافظ بابا تاجی

آپ کے تعلق سے صرف یہ معلوم ہو سکا کہ آپ حضرت بابا سید محمد تاج الدین کے خلیفہء مجاز ہیں۔ سرکار کے حکم سے آپ (ترانندی ضلع صوابی) میں دینی علوم کا درس دیا کرتے تھے۔ حضرت حافظ سید محمد اور لیس شاہ بابا کا بھی گاؤں آدینہ ضلع صوابی سے تھا۔ آپ دینی تعلیم کے ساتھ روحانی علوم کی جانب زیادہ توجہ رکھتے تھے چنانچہ آپ نے کچھ قرآن کریم حفظ کیا۔ لیکن روحانی استاد کی تلاش میں ترانندی ضلع صوابی پہنچے۔ حضرت حافظ سید محمد خواجہ تاجی کی خدمت میں پہنچے۔ اس وقت تک حافظ ادریس بابا صاحب کو حافظ سید محمد خواجہ بابا نے حق کے اس متلاشی کو پہچان لیا۔ اور سینہ سے لگایا۔ چنانچہ حافظ سید محمد خواجہ تاجی نے دینی تعلیم کے ساتھ ساتھ روحانی تعلیم بھی شروع کی چنانچہ حافظ ادریس شاہ صاحب نے حفظ القرآن شروع کیا اور روزانہ ۱۵ س پارے کا دور فرماتے رہے۔ اس طرح آپ نے قرآن حفظ کر لیا۔ حضرت خواجہ حافظ بابا صاحب اپنے پیر و مرشد حضرت بابا تاج الدین کے حکم کے مطابق ضلع صوابی سے ہجرت کر کے حیدر آباد دکن کے علاقہ باؤگولی آگئے یہاں ایک مسجد بھی تعمیر کرائی۔ یہاں آپ نے سلسلہ بیعت شروع کیا کریم بابا نامی ایک صاحب جو حافظ ادریس بابا صاحب کے جاننے والے تھے۔ ان کے صاحبزادے عبدالحق سے حافظ ادریس بابا صاحب کی اچانک ملاقات ہوئی۔ انہوں نے حافظ ادریس بابا صاحب سے حضرت سید محمد خواجہ بابا تاجی کا ذکر اس طرح کیا کہ حضرت حافظ بابا صاحب تاجی سے میرے والد کریم بابا صاحب بیعت ہو چکے ہیں۔



ان دنوں حضرت حافظ بابا صاحب تاجی باؤ گولی حیدر آباد دکن میں قیام فرماتے تھے۔ حافظ ادریس بابا صاحب اپنے استاد کامل سے ملنے کے لئے بے چین تھے۔ یہ خبر ملتے ہی آپ حیدر آباد دکن کے لئے روانہ ہوئے۔ اور باؤ گولی استاد کامل کی قیام گاہ پر پہنچے۔ جیسے ہی استاد کامل پر نظر پڑی دوڑ کر ان کے قدموں میں سر رکھ دیا۔ آپ نے ادن کثرت سے درود شریف پڑھنے کا حکم دیا۔ تکمیل کے بعد آپ نے سلسلہ قادریہ چشتیہ۔ نظامیہ۔ صابریہ۔ اویسیہ میں بیعت کیا۔ اور اپنی خدمت میں محلہ شکرو کہ حافظ آباد میں رکھا یہاں کے نواب نے اپنی حویلی حافظ بابا تاجی کو دے دی تھی اس میں آپ دو سو مریدوں کے ہمراہ قیام فرماتے تھے ان میں حضرت حافظ ادریس بابا پیش پیش تھے نماز کے لئے حضرت حافظ بابا صاحب نے امامت کے فرائض حضرت حافظ ادریس بابا کے سپرد کر دیئے تھے۔ اور ایک منٹ کے لئے بھی حضرت حافظ ادریس کو اپنے سے جدا نہ کرتے تھے۔ فرماتے تھے بیٹا جب رفع حاجت کو جاؤ تو پھر بھی جلدی آؤ تم پر تاج الدین بابا مہربان ہو گیا ہے۔ ساتھ ہی اللہ کا کرم اور حضور علیہ السلام کی خصوصی توجہ بھی ہو گئی ہے۔ حافظ بابا صاحب کی توجہ سے آپکا سینہ نور سے معمور ہو چکا تھا۔ روحانی تربیت مکمل کر کے حافظ بابا صاحب نے ادریس بابا کو خرقہ خلافت اجازت سے نواز کر ۱۹۳۲ء میں سیالکوٹ روانہ کر دیا۔ روانگی کے وقت مرشد کامل نے اپنی جیب سے ۴ آنہ نکال کر حضرت ادریس بابا صاحب کو عطا کئے۔ اور فرمایا صاحبزادہ یہ سیالکوٹ تک کافی ہیں آپ نے یقین محکم کے ساتھ عرض کیا۔ حضور یہ ۴ آنہ سیالکوٹ تک تو کیا۔ اگر آپکی توجہ اور دعا شامل حال رہی تو قیامت تک میرے لئے کافی ہیں۔ یہ سن کر مرشد کامل نے ادریس بابا کو سینے سے لگایا اور فرمایا انشاء اللہ تعالیٰ قیامت تک کافی ہونگے یہاں آکر آپ نے اپنے پیر مرشد کی ہدایت اور نشاندہی کی جگہ دربار قائم کیا اور لوگوں کو فیض پہنچانے لگے۔ ۱۹۳۰ء میں حضرت حافظ بابا صاحب تاجی اپنے مرید و خلیفہ کے پاس (کوروالی مسجد) تشریف لائے۔ اور اپنے مریدین اور حافظ ادریس بابا صاحب کے مریدین کی موجودگی میں اعلان فرمایا کہ میں اپنے مرشد حضرت بابا سید تاج الدین کے حکم پر اور سیالکوٹ کے روحانی بادشاہ کی اجازت سے حافظ ادریس بابا کی خانقاہ کے لئے سلسلہ عالیہ چشتیہ۔ صابریہ۔ نظامیہ تاجیہ کا نشان (پرچم) عطا کر کے اپنے ہاتھوں سے لگاتا ہوں۔ اب اس پرچم تلے مخلوق

یہاں سے دنیاوی و روحانی فیوض برکات حاصل کریں گے۔ آپ نے ۱۰ دن یہاں قیام کیا پھر حیدر آباد دکن چلے گئے۔ پرچم کی تعریف:- مرید کو روحانی منزل پر لا کر اسکا تزکیہ نفس کر کے سلوک پر لا کر اپنے بزرگوں کو اجازت سے خرقہ خلافت اجازت عطا کر کے پرچم عطا کیا جاتا ہے۔ حضرت قبلہ حافظ بابا صاحب ۱۹۳۹ء میں اپنے لاکھوں مرید اور سینکڑوں خلفاء کو چھوڑ کر اپنے چہیتے مرید و خلیفہ کے پاس سیالکوٹ آ گئے۔ دو سال سیالکوٹ میں گزارنے کے بعد ۷ اگست ۱۹۵۱ء کو اس دار فانی سے رخصت ہو گئے۔ اِنَّا لِلّٰہِ وَ اِنَّا اِلَیْہِ رَاجِعُوْنَ۔

عزیز سید محمد حسین شاہ نے ۳۰ کاپیاں سوانح حضرت حافظ ادریس بابا صاحب کی روانہ کی اس میں حافظ بابا صاحب تاجی کے واقعات جو مل سکے اسے شائع کر رہا ہوں۔ یہ پتہ نہ چل سکا کہ کس سن میں حضور بابا تاج الدین کی خدمت گئے اور کتنی مدت رہے۔ لیکن جو مختصر حالات ملے ہیں اس سے پتہ چلتا ہے کہ سرکار تاج الاولیاء نے حضرت حافظ بابا صاحب تاجی کو خوب خوب نوازا اور آپ نے اپنے چہیتی مرید و خلیفہ حضرت ادریس بابا صاحب کو نواز کر کندن بنادیا تھا۔ ۳ مئی ۲۰۰۲ء کو میں نے اور اہلیہ نے سید اعجاز تاجی اور سید گل حسین تاجی کے ہمراہ حاضری دی۔ سرکار کا بے حد کرم ہے اذکار میں سرکار تاج الاولیاء کی سوانح ساتھ ہی انکے فیض یافتہ حضرات و خواتین کے حالات شائع کئے ہیں۔ یہ سرکار بابا تاج الدین کا خصوص کرم ہے کہ قادر اولیاء کے ساتھ انکے خلیفہ مجاز عبید اللہ درانی تاجی کے مختصر حالات آگئے اسی طرح حافظ سید محمد ادریس شاہ صاحب کے بھی مختصر واقعات اکٹھے آ گئے ہیں۔ قارئین کرام خود غور فرمائیں حافظ ادریس بابا صاحب کو حافظ سید محمد خوجہ تاجی نے نواز کر کندن بنایا تو حافظ تاجی صاحب کا کیا مقام ہوگا۔





مریم بی اماں صاحبہ تاجی (کامٹی، ناگپور)

## فیض یافتہ مستورات

جن کے حالات معلوم ہوئے ہیں تحریر کر رہا ہوں۔

### مریم بی اماں صاحبہ تاجی

آپ کی پیدائش قصبہ کاجلیشو رتعلقہ مرتضیٰ پور ضلع اکولہ میں ہوئی۔ آپ شادی کے بعد بہت تھوڑے دن اپنے سسرال رہنے پائی تھیں کہ ان کے بھائی جناب قطب الدین صاحب نے اپنے گھر لا رکھا۔ اماں صاحبہ ہر دم یاد الہی میں مصروف رہتیں صوم و صلوٰۃ کی بے حد پابند تھیں۔ دنیا کی طرف آپ کی توجہ مطلق نہ تھی۔ کامٹی میں ایک درویش تشریف لائے اور انہوں نے اماں صاحبہ کو دیکھ کر فرمایا کہ ان کے حصہ کی دولت حضرت بابا تاج الدینؒ قبلہ کے پاس ہے۔ جو عنقریب ملے گی۔ آپ کو فوری حضرت بابا صاحبؒ کی خدمت میں پہنچ جانا چاہیے۔

خضر صفت درویش کا اشارہ پاتے ہی اماں صاحبہ پاگل خانہ حاضری ہوئیں حضور نے ان کو دیکھتے ہی فرمایا ”میں تیرا مدت سے انتظار کر رہا تھا یہ کہہ کر اماں صاحبہ کے دونوں ہاتھوں کی چوڑیاں توڑ دیں اور فرمایا روزانہ آیا کرو“ حکم کی تعمیل میں روزانہ پاگل خانہ جانے لگیں اور پھانک کے باہر ایک مقام پر پوری توجہ کے ساتھ حضور کی طرف رجوع ہو کر شام تک کھڑی رہتی اس کے نتیجہ میں خوراک سے بے نیاز ہوتی گئیں۔ یہاں تک کہ بدن کے کپڑوں کا ہوش بھی نہ رہا۔ جب حضور پاگل خانہ سے شکر درہ اور شکر درہ سے واکی شریف گئے تو اماں صاحبہ آپ کے ہمراہ ہی رہیں مستقل ڈیڑھ سال کی ریاضت کے بعد ایک روز حضور نے کہناں ندی کی طرف چلتے ہوئے ایک خطرناک جنگل میں اماں صاحبہ کو قیام کرنے کا حکم دیا۔ یہ حکم دے کر حضور اپنی قیام گاہ پر واپس آ گئے ایک ہفتہ بعد اپنے ڈیرے پر کھڑے ہو کر وا کوڑیا وا کوڑا پکارنا شروع کیا آپ کی آواز پر ایک کسان وا کوڑیا نامی حاضر ہوا حضور نے اسے حکم دیا تیرے کھیت کے قریب ایک اماں رہتی ہیں انہیں روٹی لے جا کر دے اور ان کی خدمت کیا کر، مجاہدہ پر غور فرمائیے خطرناک جنگل میں بٹھایا اور پھر ایک ہفتہ کے بعد خبر لی کسان حکم کی تعمیل میں کھانا لے کر اماں صاحب کو ڈھونڈنے لگا کھیت کے قریب ایک کانٹے دار



جھاڑ کی تھی جو کافی دور تک چلی گئی تھی اس کے ساتھ ساتھ چلتا ہوا ایک جگہ پہنچا تو اماں صاحبہ کو آرام کرتے ہوئے پایا قریب جا کر وا کوڑیا نے آواز دی۔ کوئی جواب نہ ملا تیسری بار اس نے کہا کہ مجھے باباجی نے بھیجا ہے ان کے حکم سے کھانا لایا ہوں یہ سن کر اماں صاحبہ فوراً اٹھیں اور اسکے ہاتھ سے کھانا لے لیا۔ وا کوڑیا فوراً قریبی نالے سے پانی لے کر آیا۔ اماں صاحبہ جب کھانے سے فارغ ہوئیں تو وا کوڑیا نے اماں صاحبہ سے دست بستہ عرض کی حضور کا حکم ہے کہ میں آپ کی خدمت کروں لہذا یہ مقام خطرناک ہے آپ میری باڑی میں چلیں وہاں آپ کے لیے جھونپڑا بنادیتا ہوں بہ اصرار شدید اماں صاحبہ نے قبول فرمایا اور وا کوڑیا کے کھیت میں تشریف لے گئیں یہاں کبھی کبھی حضور بابا صاحب قبلہ بھی تشریف لے آتے تھے اور اماں صاحبہ کو اپنے ہمراہ لے کر گھومنے جایا کرتے تھے گھوم کر جب آپ اپنے ڈیرے کی طرف واپس ہوتے تو اماں صاحبہ اپنے مقام پر ٹھہر جاتیں غرض کہ چند ہی دنوں میں برسوں کی ریاضت کو ختم کروا کر حضور نے اماں صاحبہ کو دولت واریں سے سرفراز فرما دیا۔ اماں صاحبہ اس قدر روشن ضمیر ہو گئیں تھیں کہ جو بابا صاحب قبلہ اپنے ڈیرے میں فرماتے اماں صاحبہ اس بات کا اظہار اپنے ڈیرے میں فرماتیں رفتہ رفتہ یہ نوبت پہنچی کہ ہزار ہا حاجت مندوں کو حضور بابا صاحب قبلہ اماں صاحبہ کی خدمت میں روانہ فرماتے۔ ان کی نظر فیض اثر مراد مندوں کو بامراد کر دیتی۔ حضور جب وا کی شریف سے شکر درہ تشریف لائے تو اماں صاحبہ کو بھی ساتھ لے آئے۔ آپ سے بھی بے شمار کرامات ظہور میں آئیں۔

### وصال

ایک روز سرکار بابا صاحب اماں صاحبہ کے پاس تشریف لائے اور فرمایا ”یہ لو تمہاری کنگھی اور یہ تمہاری کنجی“ حضور یہ فرما کر لوٹے ہی تھے کہ آپ اپنی حقیقت کی طرف رجوع ہو گئیں اور ۲۷ شوال ۱۳۳۳ھ کو شکر درہ میں آپ کا وصال ہوا۔ سرکار بابا صاحب کے حکم سے آپ کا جنازہ مبارک کاٹھی روانہ ہوا یہاں گاڑھے گھاٹ پر آپ کی تدفین ہوئی۔ انا للہ وانا الیہ راجعون۔

آپ کی بھی کیفیت کا یہ عالم تھا کہ آپ کی فاتحہ چہلم کے موقع پر قبر مبارک وجد میں دیکھی گئی۔

ایک مرتبہ آپ کے سالانہ عرس کے موقع پر محفل سماع گرم تھی مولانا عبدالکریم شاہ صاحب تاجی اور دیگر فیض یافتہ حضرات کے علاوہ بے شمار مخلوق موجود تھی قوال نے یہ شعر پڑھنا شروع کیا۔

پھر کیوں نہ میں اتراؤں سکھی ری

موری چندریا بابا نے رنگ رہی

دفعۃً اماں صاحبہ کا مزار مبارک وجد میں آ گیا۔ مجمع میں خوف و ہراس طاری ہونے لگا کہ کہیں مزار مبارک شق نہ ہو جائے اس خطرہ کو محسوس کرتے ہوئے حضرت مولانا عبدالکریم شاہ صاحب تاجی نے چادر مبارک سے پردہ کر کے سرکار تاج الاولیاء کا جبہ مبارک اماں صاحبہ کے مزار پر ڈالنا تب کیفیت رفع ہوئی بابا صاحب نے ان کو مندرجہ ذیل خطابات سے بھی نوازا میرا آفتاب عبدالرحیم میرا مہتاب عبدالرحیم بھی فرمایا ”دیکھو جی میرے عبدالرحیم کو سارا میخانہ پی کر بھی ہل من مزید ہل من مزید کہتا ہے اور باہوش ہے“۔

### عرس

اماں صاحبہ کے عرس مبارک کے انتظامات سرکار تاج الاولیاء کے خلفاء مریدین و خدام ہی کرتے ہیں اور چادر مبارک و صندل شریف تاج آباد شریف ہی سے روانہ ہوتا ہے۔ اماں صاحبہ کے سجادہ نشین جناب فرید الدین صاحب کا بھی وصال ہو گیا ہے آپ کی تدفین تاج آباد شریف میں ہوئی۔ سینھ عبدالکریم صاحب میمن نے بھی اماں صاحبہ کی درگاہ کی بہت خدمت کی اللہ تعالیٰ ان کو اجر عظیم عطا فرمائے۔ آمین۔

اماں صاحبہ کی ایک بہن بسم اللہ بی اماں کا کراچی میں قیام تھا۔ ان کی تدفین خانقاہ امجدیہ تاجیہ کے قریب ہوئی آپ کے تین صاحبزادے (سید عزیز الدین صاحب اور سید منہاج الدین صاحب) کراچی میں مقیم تھے۔ آج کل اماں صاحبہ کی درگاہ کے خدمت بابو بھائی کر رہے ہیں۔ زائرین کا بہت خیال کرتے ہیں۔ جب میں مع اپنے ساتھیوں کے اماں صاحبہ کے مزار پر حاضر ہوا تو بابو صاحب نے بہت خاطر کی اور نقارہ کے پاس لے جا کر بتایا کہ یہ نقارہ قاضی بابا تاجی نے لا کر رکھا



ہے اور مجھ سے فرمایا بابو بھائی سرکار میں نقارہ بجاتا ہے یہاں بھی بجنا چاہئے اب وہاں بابو بھائی نہیں کوئی اور ہے۔

### بی اماں صاحبہ تاجی راجورہ

آپ کا وطن چاندہ تھا۔ آپ کے والد پیش امام تھے ان کی پیدائش کے وقت ان کی والدہ صاحبہ نے منت مانی تھی کہ اولاد ہوگئی تو حضور کی خدمت میں نذر کر دی جائے گی اس لیے کہ ان کی کوئی اولاد جیتی نہ تھی منت کے بعد بی اماں صاحبہ تولد ہوئیں اور کمسنی میں حضور کی نذر کر دی گئیں جن کی پرورش حضور نے اپنے ماموں عبدالرحمن صاحب کے سپرد فرمائی۔ جب یہ سن بلوغ کو پہنچیں تو ان کے رشتے دار کسی طرح ان کو لے کر چاندہ چلے گئے اور اپنے رشتہ داروں میں بیاہ دیا چند یوم بعد آپ کی حالت بدل گئی جس کو دیکھ کر سب پریشان ہوئے اور حضور کی خدمت میں لا کر حاضر کر دیا۔ یہاں چند روز بعد آپ کا جذب سلوک سے بدل گیا آپ ہر وقت یاد الہی میں مصروف رہتے حضور نے ان سے بھی بڑی بڑی مشقتیں اور ریاضتیں کرائی ہیں اور آپ کو عبدالرحمن کہہ کر یاد فرماتے تھے۔ مجھے (مولف) ان سے راجورہ میں شرف تکلم حاصل ہوا ہے آپ پابند صوم و صلوٰۃ اور صاحب کشف تھیں

### محترمہ جن رحمانی تاجی عرف نانی اماں صاحبہ تاجی:

آپ فقیر خاندان سے تھیں اور مجرد و ریشہ تھیں۔ ہمیشہ لنگوٹ باندھے لمبا کرتا پہنا کرتی تھی آپ اکثر مستانہ وار جھوم جھوم کر حضور کی شان میں گایا کرتیں۔ ایک بار آپ صبح میرے (مولف) پاس تشریف لائیں اور فرمایا حضور بابا قبلہ کا حکم ہے کہ تو (مولف) میرے ساتھ گھومنے چلے جہاں میں جاؤں میں حضور کا نام سن کر ان کے ہمراہ ہولیا انہوں نے اک پوٹلی میرے سر پر رکھ دی اور ہم دونوں اسٹیشن کی راہ چل پڑے کچھ دور گئے ہوں گے مجھے خیال ہوا کہ میں تو صرف ان ہی کے کہنے سے ان کے ساتھ چلنے کو تیار ہو گیا حضور سے اجازت حاصل کر لیتا تو اچھا ہوتا۔ یہ خیال گزرا ہی تھا کہ حضور ٹانگے پر سوار شکر درہ کی طرف تیزی کے ساتھ جا رہے ہیں میں کھڑا ہو گیا اجازت چاہی حضور نے ٹانگہ ہی میں بیٹھے بیٹھے میری طرف دیکھا اور کلمہ کی انگلی کو آسمان کی طرف

اٹھا کر جانے کے لیے اشارہ کیا۔ غرض کہ ہم دونوں ناگپور سے چاندور، چاندور سے بھساول اور بھساول سے بمبئی گئے۔ جب ہم بمبئی سے اجیر کے لیے روانہ ہوئے راستہ میں آ بو اسٹیشن پر ٹی ٹی آئی (ٹکٹ چیکر) نے ہم دونوں کو بلا ٹکٹ ہونے کی وجہ گاڑی سے اتار دیا اور آ بو سے بحکم حضور میں نے ڈھائی گھر کی بھیک شروع کی۔ اور چند دن بعد جبکہ میں پالڈی سے قدمبوسی کے لیے واکر روڈ پر آیا جیسا کہ روزانہ یہاں آیا کرتا تھا اس دن حضور نے مجھے دیکھ کر گاڑی آگے بڑھائی میں بہت کمزور تھا تاہم قدمبوسی کے لیے دوڑا اور میری وہ جھولی جس میں ڈھائی گھر کی بھیک تھی گر پڑی اور کتے لپکے حضور نے ٹانگہ ہی میں بیٹھے بیٹھے کتوں کی طرف ”نکو نکومت کھاؤ یہ بڑی محنت کی روٹی ہے اور مجھے فرمایا چلے آؤ اب ادھر ادھر نہیں جاتے“ بحکم حضور میں اور نانی صاحبہ شکر درہ حاضر ہوئے نانی اماں آخر دم تک تاج آباد شریف ہی میں رہیں آپ کی کوئی بھی بات اسرار رموز سے خالی نہ تھی۔ آپ کا وصال تاج آباد شریف میں ہوا وہیں آرام فرما ہیں۔

### حنیفہ بی اماں تاجی

آپ حضور بابا صاحب قبلہ کی مریدہ خاص اور نثی سراج الملک کی اہلیہ تھیں۔ آپ کا قیام تاج آباد شریف میں تھا۔ ان کے پاس تبرکات حضور از قسم دندان مبارک۔ موئے مبارک اور ناخن وغیرہ تھے جو حضور نے زمانہ حیات میں حنیفہ بی اماں صاحبہ کو دے کر سرفراز فرمایا تھا جس کو آپ بزمانہ عرس غسل دیتی تھیں اور تمام زائرین کے دیدار کے بعد ایک جلوس مہندی کے نام سے نکالتی تھیں جس میں ہزاروں لوگ شریک ہوتے تھے یہ جلوس ۲۴ محرم الحرام کو نکلتا تھا۔

### سکوبائی سکینہ تاجی

آپ بمقام پلس گاؤں اسٹیشن سندھی ضلع وردھا میں ستی ماں کے نام سے مشہور ہیں۔ یہ کنہی خاندان سے تھیں (مست مادر زاد ولیہ) حضور کے زمانہ حیات میں ایک پنجاہ (روٹی دھنکے والا) بنام گلاب حضور کی خدمت میں شکر درہ حاضر ہوا عرض کی کہ میں دونوں آنکھوں سے معذور ہوں۔ سنتے ہی حضور نے فرمایا ”اپنے گاؤں میں چراغ رکھ کر یہاں کیوں آیا ہے جا اور مجھے وہاں



دیکھ۔ چنانچہ یہ صاحب اپنے گاؤں واپس آئے اس وقت سکوبائی کا بچپن تھا۔ جوں ہی یہ پنجاہ واپس گھر آیا۔ سکوبائی اس کے گھر پہنچیں اور پنجاہ کے آنکھوں پر ہاتھ پھیرنے لگیں۔ یہ حالت دیکھ کر پنجاہ کا خیال ہونے لگا کہ حضور نے ان ہی کے متعلق اشارہ کیا ہے۔ اس لیے کہ بنا میرے بلائے اور کہے یہ میرے گھر آئیں اور آتے ہی میری آنکھوں پر ہاتھ پھیر کر فوراً ہی روانہ ہو گئیں ان کی آنکھوں کی روشنی بڑھنے لگی۔ غرضیکہ رفتہ رفتہ اس کی آنکھیں روشن ہو گئیں اور اس دن سے سکوبائی کے پاس سینکڑوں کی تعداد میں لوگ آنے لگے اور آج بھی وہی حال ہے۔ یہاں کے انتظام کے لیے آپ صاحب دیشن پانڈے و ناراین بانگرے نے ایک کمیٹی بھی قائم کی ہے۔ اس طرح سکوبائی سے بھی ہزاروں افراد نے فیض حاصل کیا ہے۔

### خالہ اماں صاحبہ تاجی

آپ کا قیام بھوساول بمبئی سے ناگپور لائن پر بہت بڑا جنکشن ہے یہیں تھا آپ سے بے شمار حضرات نے فیض حاصل کیا۔ آپ اکثر فرمایا کرتیں ”میں تو سرکار تاج الاولیاء ناگپوری کی کنیر ہوں۔ فیض تو سب میرے بابا سرکار کا ہے۔ آپ کے متعلق یہ علم نہ ہو سکا کہ کس زمانے میں آپ سرکار میں حاضر ہوئی تھیں۔ یا ہو سکتا ہے سرکار نے وہیں کرم فرما دیا ہو۔ آپ کا اسم مبارک بھی کسی کو معلوم نہ ہو سکا۔ خالہ اماں ہی کے نام سے آپ مشہور ہوئیں غالباً بھوساول ہی میں آپ کا وصال ہوا اور وہیں مدفون ہیں۔

### شیر اماں صاحبہ تاجی

کامٹی کے ایک انگریز ڈاکٹر کی ہندو بیوی تھیں۔ ڈاکٹر شرابی تھا۔ شراب کے نشہ میں ان کو بہت مارتا تھا۔ بابا صاحب کا شہرہ سن کر ایک روز پاگل خانہ میں حاضر ہوئیں اور اپنے دلی ساری تکالیف حضور سے بیان کیں۔ تب حضور نے ایک جگہ پیشاب کیا اور پیشاب سے تر تین کنکر اٹھا کر شیر اماں کے منہ میں ڈال دیئے شیر اماں اسی وقت بے ہوش ہو گئیں۔ انگریز کو خبر ہوئی تو وہ آ کر اماں کو ساتھ لے گیا۔ بہت علاج کیا اور کرایا مگر شیر اماں تین دن تک بے ہوش رہیں۔ چوتھے روز

جب ہوش میں آئیں تو وہ تینوں کنکریاں ان کے منہ سے نکلیں جس کو دیکھ کر وہ فرمانے لگیں ”یہ وہ چیز ہی نہیں مجھ کو تو بابا نے مشک و عنبر کی گولیاں کھلائی تھیں۔ جس کی خوشبو سے میں بے ہوش ہو گئی تھی انگریز نے ان کنکروں کا معائنہ کر دیا جب وہ تراشے گئے تو ہیرے تھے۔ یہ کرامت دیکھ کر انگریز جو بابا صاحب کا بہت مخالف تھا مداح ہو گیا۔ لیکن شیر اماں پر اسی طرح سختی کرتا رہا۔ حضور نے اس کو شراب پینے سے منع کیا۔ لیکن وہ نہ مانا تب سرکار نے شیر اماں سے کہا یہ مرجائے گا۔ چنانچہ ایک روز اس کا پیٹ پھولا اسی میں وہ مر گیا شیر اماں سے (ڈاکٹر کے مرنے سے پہلے) حضور نے فرمایا دیا تھا تم ہمارے ساتھ رہنا چنانچہ شیر اماں مریم بی اماں صاحبہ کے ہمراہ جایا کرتی تھیں۔ حضور اماں صاحبہ کا ہاتھ پکڑ کر اپنے ڈیرے پر لے جاتے یہ بھی ساتھ ہوتیں حضور کے پیردہاتیں کچھ دیر بعد حضور مقام استراحت پر نہ ہوتے اور یہ دونوں تعجب میں رہتیں واپسی پر دونوں پوچھتیں کہ آپ کہاں تھے تو حضور بتلا دیتے یہ بتاتا چلوں کہ شیر اماں سرکار کے دست حق پرست پر اسلام لا چکی تھیں ایک روز سرکار سے عرض کیا ”آپ کا میرا ساتھ نہ چھوٹے“ تو سرکار نے ان کو اپنی ریش مبارک کا ایک موئے مبارک عطا فرمایا اور اپنی ران پر ہاتھ مار کر یہ فرمایا ”تاج الدین سب ولیوں کا سردار ہے“ یہ رکھ ہم تیرے ساتھ ہیں“ ایک پارسی نوجوان مسٹر جمشید کو سرکار نے حکم دیا (جمشید صاحب کا ذکر کرامات میں ہے) شکرہ درہ میں شیر اماں کے پاس جاؤ اور شیر اماں کو بھی ہدایت کر دی تھی۔ چنانچہ جب جمشید پہنچا تو وہ اس کے انتظار میں ایک درخت کے پاس کھڑی تھیں جمشید کو دیکھتے ہی فرمایا میں تمہارے انتظار میں کھڑی تھی بابا صاحب نے تمہاری آمد کی خبر دے دی تھی شیر اماں کی دعاؤں سے جمشید پر بڑا کرم رہا شیر اماں نے سرکار بابا صاحب کا موئے مبارک جو ان کے پاس تھا۔ جمشید ہی کو عطا کیا۔ شیر اماں فرماتی تھیں کہ بابا صاحب نے مجھے صرف بسم اللہ الرحمن الرحیم پڑھنے کو بتایا تھا میں تمام عمر اس کی عامل رہی ہوں یہ بھی فرماتی تھیں کہ اس کے ۱۹ موکل ہیں۔



## فیض یافتہ غیر مسلم حضرات

”راوی: مصنف تاج مراری“

### نیتا آنند نیل کنٹھ راؤ:

آپ کا تعلق مرہٹہ قوم کے اعلیٰ خاندان سے تھا اور وطن مدراس آپ جہپور کے ایک سرکاری آفس میں کلرک تھے سرکار بابا صاحب کے فوٹو کو سامنے رکھ کر پوجا کیا کرتے تھے۔ ایک روز دوران پوجا کھلی آنکھوں سے دیکھتے ہیں کہ سرکار بابا صاحب ایک نرالی شان میں خود جلوہ افروز ہیں یہ دیکھ کر راؤ صاحب بے ہوش ہو گئے ان کی اہلیہ نے شوہر کو بے ہوش دیکھ کر شور مچا دیا جس کی وجہ سے محلہ کے لوگ جمع ہو گئے ڈاکٹر کو بلا یا گیا لیکن اس کی دوا سے بھی آپ ہوش میں نہ آئے آپ پر جذبی کیفیت طاری تھی اسی حالت میں آپ ناگپور شریف (شکر درہ) حضور کی خدمت میں حاضر ہوئے یہاں آپ نے سرکار کے حکم سے ناگ پھنی کی باڑ (ایک کانٹے دار پیڑ) پر اپنا بستر لگایا آپ حضور کی شان میں گیت گاتے رہتے تھے اور مخلوق آپ کو گھرے رہتی تھی ایک روز میرے سیدھے ہاتھ کا انگوٹھا پکڑ کر فرمایا ”چلو میں نے کہا حضور حکم دیں تو ضرور چلوں گا اسی وقت حضور تشریف لائے اور فرمایا ہاں چلو چلو ہم بھی آتے“ چنانچہ حضور کا حکم ملنے کے بعد میں ان کے ہمراہ جہپور چلا گیا ان کی خوراک پھل اور دودھ تھی لہذا میں بھی پھل اور دودھ پر ہی گزارہ کرتا تھا راؤ صاحب کے عقیدت مندوں میں ہندوؤں کے علاوہ منیر نامی ایک صاحب مسلمان بھی تھے جو ان کو قوالی سنایا کرتے تھے۔ جہپور میں راؤ صاحب ایک دن کمرے میں جا کر کنڈی اندر سے بند کر کے بیٹھ گئے دو روز تک باہر نہ نکلے اس دوران ان کے ایک عقیدت مند نے دادا جی دھونی والوں کی بڑی تعریف شروع کی جس پر مجھے غصہ آ گیا اور میں نے ان سے کہا کہ ہمارے بابا صاحب سے کوئی بڑا نہیں ہے اس پر کافی حجت ہونے لگی تلخی جب بڑھی تو راؤ صاحب باہر آ گئے اور فرمایا کہ ہم سب سائیں کھیڑا دادا جی دھونی والوں کی خدمت میں چلتے ہیں چنانچہ سب ریل میں سوار ہو کر سائیں کھیڑا پہنچے۔

## دادا جی دھونی والے

یہ درویش دھونی جلائے ایک چبوترے پر بیٹھے رہتے تھے حضور کے دربار سے آنے والوں کا بے حد احترام کرتے تھے آپ کا اخلاص اور بزرگی دیکھ کر مجھے خیال ہوا کہ عوام کا یہ کہنا غلط ہے کہ صرف مسلمان درویش ہی اللہ تک رسائی حاصل کر سکتا ہے میرے دل میں یہ خیال پیدا ہی ہوا تھا کہ دادا جی نے فرمایا کہ ”ہم سب محمدی ہیں کون ہے جو دائرہ اسلام سے باہر ہے“ دادا جی کی اجازت سے ہم لوگ ناگپور شریف (شکر درہ) سرکار کی خدمت میں حاضر ہوئے یہاں چند حضرات مذہب اور موت سے متعلق گفتگو کر رہے تھے کہ سرکار تشریف لے آئے اور فرمایا ”کل نفس ذائقۃ الاسلام“ اسلام کا مزہ نہ چکھایا تو میرا نام تاج الدین نہیں“ آج بھی دربار میں یہ منظر دیکھنے میں آتا ہے کہ غیر مذہب کے افراد کی تعداد سرکار کے عقیدت مندوں میں بڑھتی ہی جا رہی ہے۔

### سائیں بابا

ان کا قیام بمبئی میں تھا آپ کا طریقہ تعلیم بھی نرالا تھا آپ نے ایک مسجد بنائی تھی مسجد کے ممبر کی دوسری جانب آگ جلتی تھی یہاں پاری عبادت کرتے ہیں تیسری طرف تلخی آدن بنا رکھا ہے جہاں برہمن عبادت کرتے ہیں غرض وہاں ہر مذہب کا آدمی اپنے مذہب کے مطابق عبادت کر رہا ہے سائیں بابا اکثر حضرات کو سرکار کی خدمت میں یہ کہہ کر روانہ فرماتے کہ اس دور کے حاکم صرف بابا صاحب ہیں اس کے علاوہ سری اپاشی مہاراج نے بھی سرکار میں حاضری دیکر فیض حاصل کیا اور ایمان کی دولت سے مالا مال ہوئے۔

قارئین کرام! مصنف تاج مراری نے مندرجہ بالا سادھوؤں کے واقعات لکھ کر یہ ثابت کیا ہے کہ مسلمانوں کو تو میرے آقا حضرت بابا سید محمد تاج الدین سے فیض حاصل ہوا اور آج بھی وہ فیض جاری ہے۔ لیکن تمام اولیاء اللہ رحمۃ اللعالمین علیہ کا پر تو ہوتے ہیں۔ یعنی یہ اولیاء اللہ انسانیت کی تعلیم۔ انسانیت کی خدمت کے لیے پیدا ہوتے ہیں اس لیے سرکار بابا صاحب نے بلا امتیاز مذہب و ملت خدمت کی چنانچہ ہندوؤں کو بھی آپ نے تعلیم دی ان میں لاکھوں اسلام کی





سائیں بابا کنارے پر احمد ڈاما تاجی۔

دولت سے مالا مال ہوئے اور سلسلہ تاجیہ میں داخل بھی ہوئے۔ بعض نے اپنے مذہب پر قائم رہتے ہوئے انسانیت کی خدمت کی۔ ان واقعات سے بھی آپ کے اس قول کا ثبوت ملتا ہے کہ طالب کو اس کی طلب کے مطابق دیتا ہوں۔

### رحمت اللعالمین ﷺ کے پرتو کا انسانیت پر کرم

راوی: احمد ڈاما تاجی

احمد ڈاما تاجی جن کے دو مضامین اذکار کے اس ایڈیشن میں موجود ہیں۔ احمد ڈاما تاجی صاحب پر سرکار تاج الاولیاء کا بے حد کرم ہے اور یہ غلام غلامان تاج الاولیاء (میر محمد المعروف میاں قاضی محمد علی تاجی) تو احمد ڈاما تاجی کو سید احمد ٹیل تاجی کا ثانی سمجھتا ہے۔

وہ فرماتے ہیں ۱۹۶۰ عیسوی میں حاضری کا شرف حاصل ہوا۔ ویسے تو وہ بے شمار بار ناگپور شریف حاضری دے چکے ہیں۔ اس حاضری میں واکی شریف میں ایک ہندو سادھو سے ملاقات ہوئی۔ اس سے یہ بات کرنا چاہتے تھے تو اس نے بتایا (اشارہ سے) بابا جیؒ نے مجھے ۹۰ دن زبان سے بات کرنے کے لیے منع فرمایا ہے، زبان کا روزہ رکھوایا ہے۔ یہ وہاں سے روانہ ہو کر دربار پہنچے تو وہ سادھو مہاراج ان سے پہلے تاج آباد میں موجود تھے۔ اس طرح سرکار کل نفس ذائقۃ الاسلام کا مزہ غیر مسلموں بھی چکھا رہے ہیں۔ سنی صاحب نے ان کا فوٹو دیا ہے جس میں ڈاما صاحب بھی موجود ہیں۔

بابا صاحب کی تعلیم و تربیت کا یہ اثر ہے کہ ہندو سادھو کا چہرہ بھی نورانی نظر آ رہا ہے۔

### حاجی محمد عمر فاروق کا سفر نامہ ناگپور

حاجی محمد عمر فاروق حاجی پرنٹنگ پریس اورنگی کو سرکار نے ناگپور شریف اپنے قدموں میں بلا کر خوب نوازا۔ دوبارہ بھی عرس شریف میں ہی بلایا اور دربار تاج الاولیاء قصبہ کالونی کی طرف بھی رجوع کیا۔ آپ اس دربار کی بھی بے حد خدمت کرتے ہیں اور اذکار کی تیسری اشاعت میں پورا پورا تعاون کیا ہے۔ سرکار اپنے خصوصی کرم سے نوازیں۔ (آمین)



وہ میرے محبوب ہیں مطلوب ہیں مقصود ہیں

کیوں نہ لوں تعظیم سے میں نام تاج الدین کا

تاج الملت والدین شہنشاہ ہفت اقلیم، سیدنا سندنا، غوثنا و غیاثنا، حضرت بابا سید محمد تاج الدین کے عرس مبارک کی شایان شان تقریب میں مسلسل دو مرتبہ ناگپور حاضری میرے لیے ایک سعادت اور کامیابی و کامرانی کی مزین دلیل ہے۔

سب ہی عرفان حقیقت میں رہے ہیں کامیاب کوئی دیوانہ نہیں ناکام تاج الدین کا مجھ پہ دنیا کی حقیقت ہوگئی ہے آشکار پی لیا ہے جب سے میں نے جام تاج الدین کا جام پیتے ہی لبوں پر ہر وقت بابا صاحب کے ترانے اور چہرے پر مسرتوں کے خزانے ہوتے ہیں۔ سرکار تاج الاولیاء کا روضہ مبارک مرجع خلائق ہے۔ طول و عرض کے مختلف مذہب و ملت سے وابستہ افراد حاضری کا شرف حاصل کر کے نور عرفان کی دولت سے مالا مال ہوتے ہیں۔ میں بھی ۱۹۹۱ء اور ۱۹۹۲ء میں اپنے مشفق بھائی جناب حسین الدین صدیقی قادری تاجی صاحب کے ہمراہ عرس پاک کی شاندار، پروقار تقریب میں موجود تھا میں نے دربار گوہر بار میں پلوں سے آنسوؤں کی جھڑی لگی دیکھی اور باہر ابر کرم کی جھڑی تھی۔ غرض یہ کہ رنگ و نور کی برسات تھی، عجب کیف و سرور تھا۔ میرا بلکہ سب کا دل مسرور تھا۔ اس طرح ۱۲ ایام دربار نگاہوں کے اور بابا صاحب کے سامنے رہا۔ کبھی رات کے اندھیرے میں کبھی دن کے اجالے میں کبھی ابر رحمت برستے ہوئے پانی میں حاضری کی سعادت، سے خوش ہو کر جھومتا رہا۔ قلب و جان کو عجیب کیف و سرور حاصل ہوتا رہا۔ آسمان ولایت کی درخشندہ مہتاب کی صوفشانی سے ہر پیر و جوان کی تاریکی دل کا نور ہو رہی تھی۔ طلوع شمس تا غروب شمس اور پھر جھلملاتی جگمگاتی شب میں بھی دور دراز سے آئے ہوئے عقیدت مندوں کا ایک جم غفیر ہوتا ہے کہ ہر ایک بابا حضور کی محبت میں سمندر کی تلاطم خیز موجوں کی طرح امنڈ آیا ہوا اور بابا حضور کا میں ادنی غلام فرط عقیدت و مسرت سے اپنی آنکھوں کو آنسوؤں سے وضو کرانے میں مصروف تھا۔ روضہ مبارک عجیب و غریب منظر پیش کر رہا تھا۔ لیل و نہار، نور و کھیت میں ڈوبے ہوئے تھے۔ دل افزا ساعتیں، معتبر و معطر تھیں۔ باد صبا و جد میں تھی۔ پر رونق فضا میں رقص کنناں تھیں اس

سے بڑھ کر حضرت بابا سید محمد تاج الدین کا جو دو کرم تمام حاضرین کو بلا امتیاز فیض یاب کر رہا تھا۔ کہیں پر درود و سلام کے زمزمے گونج رہے تھے۔ کہیں ذکر اللہ اور ذکر رسول ﷺ کی محفلیں آراستہ تھیں اور کہیں عقیدت مند شعروں کی صورت میں اپنے جذبات کی ترجمانی کر رہے تھے۔ کہیں پر عشاق حضرات قوالیوں پر سر دھن رہے تھے مجھ پر ایسے حقائق منکشف ہوئے کہ جنہیں بیان کرنے کیلئے وہ ادبی الفاظ نہیں مل رہے ہیں کہ جس کا حق ہے لیکن اتنا ضرور عرض کروں گا کہ سرکار تاج الاولیاء صرف ولیوں کے ہی تاج الاولیاء نہیں بلکہ مصیبت زدہ لوگوں کی مصیبت اور زنگ آلودگی کو دور کر کے ان پر نور و عرفان کا تاج بھی سجاتے ہیں۔ دربار گوہر بار سے جو بھی وابستہ ہوا بس انہی کا ہو گیا اور بابا صاحب کے بچوں میں شامل ہو گیا۔ میں بھی ایسا ہی ایک غلام ہوں اور ایک بار پھر ملتس ہوں کہ جلد دیدار نصیب ہو۔ (از قلم حاجی محمد عمر فاروق تاجی)

### اپریل فول کی حقیقت (از میر محمد تاجی)

اذکار کے اس پانچویں ایڈیشن کو دوبارہ چک کر کے اغلاط نکال رہا تھا پہلی اپریل ۲۰۰۳ء کو مکان سے باہر اپریل فول کا شور ہو رہا تھا اسپر مجھے اپریل فول کی حقیقت یاد آئی یہ سرزمین اسپین (پرتگال) کے آخری مسلمان فرمانروا کی نظروں کے سامنے اس کے ہم مذہبوں کی گردنیں کاٹی گئیں مخالف فاتح فوج کے گھوڑے جب گلیوں سے گزرتے تھے تو ان کی ٹانگیں گھٹنوں گھٹنوں تک مسلمانوں کے خون میں ڈوبی ہوتی تھیں۔ اس لئے مسلمانوں کے لئے یہ دن غم منانے کا ہے کہ خوشی یہودی نصرانی مسلمانوں کے خون سے ہولی کھیلنے کی مناتے ہیں۔ قارئین کے لئے پورا واقعہ پیش کر رہا ہوں۔

اسلامی فتوحات کا سلسلہ جاری تھا مسلمان سرکار دو عالم احمد مجتبیٰ محمد صلی اللہ علیہ وسلم کا پیغام اور اللہ تعالیٰ کا حکم پھیلانے کے لئے جزیرہ نما عرب سے نکل چکے تھے۔ اللہ کے یہ شیر دیکھتے ہی دیکھتے زمیں کی وسعتوں کو اپنے گھوڑوں کی ٹاپوں تلے روندتے چلے جا رہے تھے۔ ان کے پاؤں افریقہ اور ایشیا کو فتح کرتے ہوئے یورپ تک جا پہنچے تھے۔ ایک طرف سے یہ مسلمان براستہ قسطنطنیہ یعنی آج کے ترکی کے راستہ اٹلی تک جا پہنچے تھے۔ اور دوسری طرف سے چند سو مجاہدین کا



لشکر لیکر مراکش سے عظیم عالمی جرنیل طارق بن زیاد آج کے اسپین میں داخل ہونے کے لئے نکل چکا تھا۔ جب یہ لوگ اسپین جانے کے لئے مراکش کے کنارے پر پہنچے تو آگے ایک سمندری پٹی نے انکا راستہ روک لیا۔ جسے مجاہدین نے کشتیوں کے ذریعہ عبور کیا۔ جب وہ جبرالٹر (جبل طارق) کے مقام پر پہنچے تو عظیم اسلامی جرنیل نے اپنی افواج کو حکم دیا کہ وہ اپنی کشتیاں جلادیں۔ حکم ملنے کی دیر تھی کہ سپاہوں نے اپنے امیر کے حکم کے مطابق ان کشتیوں کو آگ لگا دی۔ جو انکے مشکل وقت کی ساتھی بن سکتی تھیں۔

یہ منظر لاکھوں کی تعداد پر مشتمل دشمن کا لشکر بھی دیکھ رہا تھا۔ آسمان بھی صاف نظر آ رہا تھا۔ اب ان سپاہیوں کے سامنے لاکھوں کا لشکر تیز دھار تلواریں لئے ہوئے اور پیچھے ٹھانٹھیں مارتا ہوا سمندر مگر یہ لوگ موت سے ڈرنے والے کہاں تھے۔ وہ تو شہادت کی تمنا دلوں میں لئے اس خطہ زمین پر اترے تھے۔ ان کے سامنے صرف اور صرف دو راستے تھے۔ یا تو شہادت کی موت۔ ورنہ اللہ کی زمین پر اللہ کا نظام۔ یہی منشاء لئے ہوئے اپنی کشتیاں جلا رہے تھے۔ پھر ٹھانٹھیں مارتی لہروں، نیلگوں آسمان اور کفر تلے دبی زمین نے اللہ کے شیروں اور کفر کے پہاڑوں کو آپس میں ٹکراتے دیکھا بالآخر اسپین انہی ہی چند سو لوگوں نے فتح کیا اور اللہ کی زمین پر اللہ کا بول بالا کیا سر زمین اسپین (پرتگال) پر کم و بیش آٹھ سو سال تک اللہ اکبر کی آوازیں گونجتی رہیں پھر ایک دن ایسا آیا کہ آخری مسلمان فرمانروا کی نظروں کے سامنے اسکے ہم مذہبوں کی گردنیں کاٹی گئیں۔ تاریخ بتاتی ہے کہ جب نصرانی افواج نے اسپین کو دوبارہ فتح کیا تو اس وقت اسپین کی دھرتی پر مسلمانوں کا اتنا خون بہایا گیا کہ فاتح فوج کے گھوڑے جب گلیوں سے گزرتے تھے تو انکی ٹانگیں گھٹنوں گھٹنوں تک مسلمانوں کے خون میں ڈوبی ہوتی تھیں۔ جب قابض افواج کو یقین ہو گیا کہ اب مسلمان ختم کر دئے گئے ہیں تو آخری مسلمان فرمانروا جو عیسائی افواج کے ہاتھوں گرفتار ہو چکا تھا۔ اسے فاتح نصرانیوں نے موقع دیا کہ وہ اپنے خاندان کے ساتھ واپس مراکش چلا جائے۔ جہاں سے اسکے آباؤ اجداد آئے تھے۔ وہ شکست خوردہ نا اہل حکمران جب غرناطہ سے اپنے خاندان کے ہمراہ نکلا تو پریشان تھا اسے قابض فوج نے غرناطہ سے کوئی بیس کلومیٹر دور ایک پہاڑی پر چھوڑ کر واپس چلی گئی۔

تو اسنے اس پہاڑی پر کھڑے ہو کر غرناطہ شہر پر ایک نظر ڈالی۔ جب اسکی نظریں الحمرا پر پڑیں تو اسکی آنکھوں سے آنسو بہہ نکلے۔ اس وقت اسکی ماں نے جو الفاظ ادا کئے وہ آج بھی تاریخ کا حصہ ہیں "جو لوگ مردوں کی طرح اپنا دفاع نہیں کر سکتے انہیں عورتوں کی طرح رونے کا بھی کوئی حق نہیں جب عیسائی افواج مسلمان حکمرانوں کو اپنے ملک سے نکال چکیں تو پھر حکومتی جاسوس گلی گلی گھومتے رہے۔ کہ کوئی مسلمان نظر آئے اسے شہید کر دیا جائے۔ لیکن جو مسلمان زندہ بچ گئے تھے وہ اپنے اپنے علاقہ چھوڑ کر دوسرے علاقوں میں چلے گئے۔ اور وہاں جا کر اپنے گلوں میں صلیبیں ڈال لیں۔ اور عیسائیوں جیسے نام رکھ لئے اب اسپین میں بظاہر کوئی مسلمان نظر نہیں آ رہا تھا۔ لیکن اب بھی چند لوگ ایسے تھے جنہیں یہ یقین تھا۔ کہ سارے مسلمان قتل نہیں ہوئے۔ کچھ چھپ کر اور اپنی شناخت چھپا کر زندہ ہیں انہیں باہر نکالنے کی اسکیمیں سوچی جانے لگیں منصوبہ یہ تھا کہ پورے ملک میں ایک منصوبہ پر تمام نصرانی متفق ہو گئے۔ کہ منادی کرائی جائے لہذا پورے ملک میں منادی کی گئی کہ یکم اپریل کے دن تمام مسلمان غرناطہ میں اکٹھے ہو جائیں۔ کیونکہ انہیں اسپین سے ان ممالک میں بھیج دیا جائیگا جہاں وہ جانا چاہیں۔ اب چونکہ ملک میں امن قائم ہو چکا ہے۔ (بظاہر) اسلئے ہم چاہتے ہیں کہ جہاں وہ جانا چاہتے ہیں وہاں بھیج دیا جائے مارچ کے پورے مہینے اعلان ہوتے رہے۔ الحمرا کے بڑے بڑے میدانوں میں خیمے نصب کر دئے گئے جہاز آ کر بندرگاہ پر لنگر انداز ہو گئے۔ اور مسلمانوں کو ہر طریقے سے یقین دلایا گیا کہ انہیں کچھ نہیں کیا جائیگا۔ وہ بے خوف ہو کر سامنے آ جائیں۔ جب مسلمان کو یقین ہو گیا کہ اب ہمارے ساتھ ظلم نہیں ہوگا۔ تو سب مسلمان غرناطہ میں اکٹھے ہونا شروع ہو گئے۔ اس طرح حکومتی سطح پر تمام مسلمان ایک جگہ اکٹھے کر لئے گئے۔ ان کی بڑی خاطر مدارت کی گئی آج سے کوئی کوئی پانچ سو سال قبل وہ یکم اپریل کا دن تھا۔ جب تمام مسلمانوں کو بحری جہازوں میں بیٹھا دیا گیا مسلمانوں کو اپنا وطن چھوڑتے ہوئے بڑی تکلیف ہو رہی تھی۔ لیکن وہ اس بات پر خوش تھے کہ چلو زندگی تو بچ گئی۔ ادھر عیسائی حکمران کے ایوانوں میں جشن کی تیاریاں عروج پر تھیں ملک کے حکمرانوں اور جرنیلوں نے ان مسلمانوں کو الوداع کیا اور جہاز وہاں سے چل دئے۔ ان مسلمانوں میں بوڑھے، مریض، نوجوان، خواتین اور بچے بھی شامل



تھے۔ جب جہاز گھرے پانی میں چلے گئے تو منصوبہ بندی کے تحت ان جہازوں کو ڈبو دیا گیا۔ تاکہ تمام مسلمان مرجائیں۔ جہازوں کے ڈوبنے کی خبر ملنے پر اسپین میں جشن منایا گیا۔ کہ ہم نے اپنے دشمنوں کو کس طرح بیوقوف بنا کر ختم کر دیا۔ پھر یہ دن اسپین سے نکل کر پورے یورپ میں عظیم فتح کا دن بن گیا اور اسے انگریزی میں First April Fool کا نام دیا گیا۔

یعنی یکم اپریل کے بیوقوف۔ آج بھی عیسائی دنیا میں اس دن کی یاد بڑے اہتمام سے منائی جاتی ہے۔ اس دن جھوٹ بول کر لوگوں کو بیوقوف بنایا جاتا ہے۔ اور پھر عیسائی لوگ اس جھوٹ پر یقین کر لینے والے پر ہنستے ہیں۔ کس قدر افسوس کی بات ہے کہ آج اس دن کی یاد مسلمانوں میں بھی منائی جاتی ہے۔ اور وہ مسلمان جو مغرب کی تقلید میں اندھے ہو چکے ہیں۔ انہیں یہ بات جاننے کی بھی ضرورت نہیں ہے کہ آخر اس دن کو منانے کی کیا وجوہات ہیں؟ کیا ہم بھی اپنے دشمنوں کے ساتھ اپنے ہی بزرگوں کی رگوں کو تکلیف تو نہیں پہنچا رہے؟ ہمیں تو بس اس چیز سے سروکار ہے کہ ہم ہر وہ طریقہ اختیار کریں، جس سے مغرب والے ہمیں ترقی پسند سمجھیں یہاں تک کہ یکم اپریل کو ہمارے بھائی بہنیں بے انتہا شوق سے اس کام کو کر کے اپنے ہی بھائی بہنوں کو نقصان پہنچا رہے ہیں۔ خدا را آنکھیں کھولیں اور نصرانیوں کے نقش قدم پر چلنے کی بجائے ہمارے بزرگان دین اور اولیاء اللہ کے نقش قدم پر چلیں۔

### تعارف الحاج مولانا سید فتح علی حیدری تاجی

محترم الحاج سید فتح علی صاحب حیدری قادری تاجی کا غالباً ۱۹۵۰ء سے قاضی بابا صاحب تاجی سے تعلق پیدا ہوا اس وقت سے حیدری صاحب قبلہ حضرت قاضی بابا تاجی کو اپنا روحانی بزرگ سمجھ کر ان کی آخری سانس تک خدمت کرتے رہے۔ رات بارہ بجے بھی ان کو پیغام ملے کہ قاضی بابا تاجی یاد کر رہے ہیں تو اسی وقت اپنے مکان تین ہٹی سے کھارا در آ جاتے رات پوری قاضی بابا کے ساتھ گزارتے۔ بابا کی جملہ تقریبات کو تمام زبانوں کے اخبارات میں باقاعدگی سے شائع کراتے رہے۔ والد صاحب قبلہ کے وصال کے بعد میری پوری توجہ سے ہر طرح کی خدمت کی بلکہ اکثر فرماتے کہ میاں صاحب میرے حشر نشر کے ساتھی ہیں۔ آپ کے وصال کے بعد ان کے صاحبزادے سید نظیر حسن حیدری قادری تاجی مجھے عاجز کا بے حد ادب اور بے انتہا محبت کرتے ہیں اور اپنے والد کی ڈیوٹی اخبارات میں تمام پروگرام اور سوانح وغیرہ شائع کراتے ہیں۔ حیدری صاحب میں ایک خصوصی بات یہ تھی کہ وہ لوگوں کو مدعو کرتے تھے اور بار بار کرتے تھے ان کے نہیں آنے کے باوجود کوئی شکایت ان سے نہیں کرتے تھے میری دعا ہے کہ اللہ تعالیٰ اپنے حبیب کے صدقے ان کا فیض جاری و ساری رکھے آمین۔

میر محمد المعروف میاں قاضی محمد علی تاجی عفی عنہ





حاجی غلام فرید صابری قوال سجادہ نشین میر محمد علی تاجی کی دست بوسی کر رہے ہیں۔ ساتھ میں سید فتح علی حیدری قادری تاجی۔ کرنل آفتاب صاحب اور دیگر تشریف فرما ہیں۔



سالانہ عرس مبارک حضرت قاضی بابا سید امجد علی شاہ تاجی کے موقع پر کنارے پر قمر تاجی کے دونوں صاحبزادے اریب اور فیضان تاجی۔ سید نظیر حسن حیدری۔ سجادہ نشین میر محمد تاجی۔ شاہد علی تاجی۔

### الحاج مولانا سید فتح علی حیدری تاجی

بسائے دیدہ و دل میں محبت تاج بابا کی  
تو پھر دیکھے کوئی چشم عنایت تاج بابا کی  
زمانہ ہو گیا مجبور اس جانب توجہ پر  
بہت ممنون ہے شان ولایت تاج بابا کی  
انہیں پھر گردش افلاک سے کھٹکا نہیں رہتا  
جنہیں مل جائے دنیا میں قیادت تاج بابا کی  
یہاں تو ہر دم نور کے جلوے ہی جلوے ہیں  
کہاں پر کھینچ لائی ہے عقیدت تاج بابا کی  
خیال ماسوا کی فکر ان کو ہو نہیں سکتی  
بسی ہو ذہن میں جن کے محبت تاج بابا کی  
تیرے در پر جو آئے کامیاب و کامراں لوٹے  
کہ یہ بھی ہے اک ادنیٰ سی کرامت تاج بابا کی  
جب ہی تو حلقہ خاصان حق میں ہو گئے شامل  
خدا کو بھی پسند آئی عبادت تاج بابا کی  
ملے جو عظمت کو نین بھی اس پہ تصدق ہے  
بہت سادہ بڑی سچی طریقت تاج بابا کی  
فیض تاج بابا آگئی اشعار خوشتر میں  
فصاحت تاج بابا کی بلاغت تاج بابا کی





شیر قائم خانی صاحب وزیر سیاحت و ثقافت کے ہمراہ شاہد علی تاجی۔ ارشد عثمانی۔  
وجاہت علی تاجی اور سید نظیر حسن حیدری۔



حسین ہارون صاحب اسپیکر سندھ اسمبلی پہلی اشاعت اذکار تاج الاولیاء کی رونمائی کے  
لئے جا رہے ہیں۔



درمیان میں سجادہ نشین محمد علی تاجی۔ ان کے دائیں طرف مقبول احمد تاجی۔ دیگر شرکاء آخر میں  
محمد اسماعیل ناگیوری۔ بائیں جانب انصاری صاحب مرحوم۔ نقوی صاحب نیشنل بینک۔  
سرور رانا۔ ہمایوں تاجی۔ ستادہ حاجی عثمان صاحب۔ ان کے قریب بیٹھے ہوئے شمس الحسن تاجی۔



حاجی غلام فرید صابری۔ حاجی مقبول صابری۔ اور ہمنوا اپنا کلام سنار ہے ہیں۔ ان کے سامنے دائیں  
جانب قاضی خورشید رجسٹرار ہومیو کونسل۔ ان کے سامنے حاجی وقار احمد جعفری وڈا کٹر غلام سرور منگی۔





۱۵ اویں شریف میں فیاض الدین تاجی کے مکان پر سید مناظر عالم تاجی۔  
سید مختار احمد۔ علامہ نعیمی صاحب۔ فیاض الدین تاجی۔ سجادہ نشین میر محمد تاجی۔



فہیم نیازی نعت خواں۔ آصف دستگیر تاجی۔ فہیم نیازی کے بھائی مانک پر  
عرفان احمد۔ کلیم تاجی۔ ریحان قریشی نعت خواں۔



سجادہ نشین میر محمد علی تاجی۔ حاجی تقی بیگ صاحب رحمانی تاجی مرحوم  
حاجی شیخ محمد رحمانی مرحوم نذر و نیاز پیش کی جا رہی ہے۔



بسم اللہ الرحمن الرحیم  
صلو علیہ وآلہ واصحابہ اجمعین

صاحب عزت و عظمت تاج الاولیاء حضرت سید محمد تاج الدین ناگپوری علیہ الرحمۃ کے ۱۴۴۲ ویں جشن یوم ولادت، منعقدہ ۱۵، رجب المرجب ۱۴۲۱ھ / ۱۴/ اکتوبر ۲۰۰۰ء کی محفل پاک میں تین قطعات مبارکہ مکرم و محترم حضرت میاں قاضی محمد علی تاجی کی خدمت میں پیش کرنے کی سعادت حاصل کر رہا ہوں۔

گر قبول افتد زہے عز و شرف

حشر تک باقی رہے گی یاد تاج اولیاء  
کیونکہ ہر تاجی ہے خود اولاد تاج الاولیاء  
تاج ورنہ آنکھیں بچھاتے ہیں نظامی شوق سے  
کیا حسین ہے محفل میلاد تاج الاولیاء  
بزم دل کا سراج ہیں بابا  
کیسے روشن مزاج ہیں بابا  
تاجداروں ہی کے نہیں سر تاج  
تاجیوں کے بھی تاج ہیں بابا  
جانشین ہیں حضور بابا کے  
امجدیت کی امجدی بھی ہے  
اے نظامی وہ نام ہے جس میں  
خود محمد بھی ہے علی بھی ہے

پیش کنندہ: حقیر ترین آفتاب نظامی دہلوی (6617237)

برادر خور و حکیم سید امین الدین احمد قادری (لاہور)

وگدائے آستانہ شاہ انصار الہ آبادی مد مجدم (کراچی)



درمیان میں سجادہ نشین دعاما نگ رہے ہیں۔ سیدھی طرف سید انعام الحق تاجی۔ برابر ظفر علی تاجی۔ ان کی پشت پر شاہد نعت خواں۔ رمضان تاجی۔ بائیں طرف نیاز محمد خان۔ مسعود شاہ تاجی۔ جمن تاجی۔ عزیز تاجی۔



صدر محفل حضرت صوفی شاہ محمد علی تاجی صاحب قبلہ درجت برکاتہم العالیہ کی ہم جلیسی کا شرف حاصل ہونے پر یہ قطعہ موزوں ہو گیا۔

محبوب سے محبت کا تعلق ہے لازمی  
بلبل کو دیکھئے ہے شگفتہ کلی کے ساتھ  
لکھیں نہ کیوں فرشتے ہمیں عارفین میں  
بیٹھے ہیں آج ہم بھی محمد علی کے ساتھ  
فون نمبر: 4977075 عقیدت کیش قاری سید حبیب اللہ حبیب  
درشان قطب مدار عالم

نذرانہ کلام

غلام بابا سرکار سید فیاض ہاشمی تاجی اویسی

دنیا میرے بابا کی عقبی میرے بابا کا بٹنا ہے دو عالم میں صدقہ میرے بابا کا  
کعبہ میں نظر آیا جلوہ میرے بابا کا اٹھتا ہے مدینہ میں پردہ میرے بابا کا  
اللہ نظر دے دے تم کو بھی نظر آئے اللہ کا جلوہ ہے جلوہ میرے بابا کا  
یہ نور نبی بھی ہیں یہ شان علی بھی ہیں زہرہ کا گھرانہ ہے آنا میرے بابا کا  
نبیوں میں رسولوں میں ولیوں میں اماموں میں کس پیار سے ہوتا ہے چرچا میرے بابا کا  
ہم منکوں کی جھولی میں پھر کیسے کی آئے ہے دست محمد سے دینا میرے بابا کا  
جس سوکھی زمین پر ہم پل بھر کے لیے ٹھہرے لہرا کے وہیں بادل برسا میرے بابا کا  
ہیں تاج بہ سر جتنے دیوانے ہیں بابا کے اچھا ہے رہے سر میں سودا میرے بابا کا  
فیاض وہ جب آئے صلوٰۃ کی گونج اٹھی تصویر محمد ہے نقشہ میرے بابا کا

فیاض مجھے جس نے دیوانہ بنا ڈالا

وہ جذب ہے لاثانی پیارا میرے بابا کا



تبرکات سرکار تاج الاولیاء  
تعلین مبارک۔ دو جہ مبارک۔ چالی۔ دندان مبارک۔ اور پیش مبارک کے چند بال۔

سجدوں کے لئے کیوں میری بے تاب جبین ہے  
ایسا تو نہیں کہ منزل مقصود یہیں ہے



خورشید آرا بیگم نواب صدیق علی خان مرحوم

مرحبا اے تاج والے مرحبا آپ ہیں لاریب تاج الاولیاء  
آپ نے اے آفتاب اصفیا خطہ سی پی منور کر دیا

مرحبا اے تاج والے مرحبا

آپ کے اوج ولایت کی قسم آپ کی شان کرامت کی قسم  
آپ کے حسن صداقت کی قسم آپ سے عرفان کا رتبہ بڑھ گیا

مرحبا اے تاج والے مرحبا

اے فتائے حب رب العالمین محرم الیقین ، عین الیقین  
عاشق بے تاب ختم المرسلین خود کو کھو کر معرفت کو پالیا

مرحبا اے تاج والے مرحبا

فیض کے دریا کا دھارا آپ ہیں امن و راحت کا کنارہ آپ ہیں  
بے سہاروں کا سہارا آپ ہیں خاک در تاثیر میں خاک شفا

مرحبا اے تاج والے مرحبا

آپ کے قدموں سے واکی رشک طور مرکز برکات و رحمت ناگپور  
اس کی صبح و شام میں کیف و سرور اک سکون خاص میں ڈوبی فضا

مرحبا اے تاج والے مرحبا

وقت نے گرچہ کیا ہم کو جدا آپ کے دربار سے واحسرتا  
آپ کا لیکن تصور ہے سدا ہم نشین صدیق اور خورشید کا

مرحبا اے تاج والے مرحبا

ترتیب و پیشکش (اذکار تاج الاولیاء)

از غلام غلامان تاج الاولیاء

میر محمد المعروف میاں قاضی محمد علی تاجی

بِسْمِ اللَّهِ الرَّحْمَنِ الرَّحِيمِ هَ الْحَمْدُ لِلَّهِ الَّذِي أَحْسَنَ تَدْوِيرَ الْكَائِنَاتِ

وَخَلَقَ الْأَرْضَيْنِ وَالسَّمَوَاتِ وَأَنْزَلَ الْمَاءَ مِنَ الْمُعْصِرَاتِ وَأَنْشَأَ

الْحَبَّ وَالنَّبَاتَ وَقَدَّرَ الْأَرْزَاقَ وَالْأَقْوَاتِ وَأَتَابَ عَلَى الْأَعْمَالِ

الصَّالِحَاتِ وَالصَّلَاةِ وَالسَّلَامُ عَلَى سَيِّدِنَا مُحَمَّدٍ ذِي الْمُعْجَزَاتِ

الظَّاهِرَاتِ الَّذِي حَصَلَ مِنْ نُورِهِ وَجُودُ الْكَائِنَاتِ (وَبَعْدُ)

(تمام تعریف اللہ تعالیٰ کے لئے ہے۔ جس نے کائنات کا خوب ترین نظام رکھا۔ زمینوں اور

آسمانوں کو پیدا فرمایا۔ اور بادلوں سے پانی برسایا، اناج اور پودے پیدا فرمائے۔ روزی اور خوراک

مقرر کر دی۔ اور نیک کاموں پر اجر عطا فرمایا۔ ہمارے سردار محمد صلی اللہ علیہ وسلم پر صلوٰۃ و سلام ہو جو

واضح معجزات لیکر تشریف لائے جن کے نور سے کائنات وجود پذیر ہوئی۔

یہ عاجز تاجی ایک بار قارئین پر واضح کرنا چاہتا ہے کہ حضرت کریم بابا صاحب سجادہ نشین تاج الاولیاء

۱۹۸۱ء عرس میں کراچی تشریف لائے۔ اور پورے چار ماہ دربار تاج الاولیاء قصبہ کالونی میں قیام

فرمایا۔ بے شمار افراد نے آپسے روحانی و جسمانی فیض حاصل کیا۔ آپسے یہ محسوس کیا کہ پاکستان میں

سرکار تاج الاولیاء کی سوانح کی بے حد ضرورت ہے۔ ہندوستان میں آپسے سرکار کی سوانح پر بابا

صاحب کے بچوں میں سب سے زیادہ کام کیا ہندی اور اردو میں تاج مراری شائع کیں یہاں آکر

مجھ سے فرمایا۔ کہ تمہارے والد صاحب قبلہ (میرے برادر بزرگ) نے بابا صاحب پر کافی لکھ رکھا

ہے اور میں تاج مراری دے رہا ہوں تم بحیثیت میرے پیر بھائی اور سرکار کے ادنے غلام کی حیثیت



سے اسکو ترتیب دیکر مزید حالات شامل کر کے سوانح شائع کرو۔ میں نے عرض کیا میں بے پڑھا لکھا عاجز تالیف و تصنیف سے بالکل ناواقف کچھ بھی نہیں کر سکتا آپ نے فرمایا یہ سرکار کی طرف سے تمہاری ڈیوٹی لگائی جا رہی ہے وہی لکھوا کیجئے وہی شائع کرا کیجئے۔ یہ سن کر والد صاحب قبلہ کے تحریر کردہ الفاظ یاد آئے۔ ایسی ہستی کی تعریف و توصیف یا انکے ارشادات گرامی کا مفہوم و مطلب بغیر انکی تائید کے سمجھنا یا سمجھانا کسی بشر کا کام نہیں کریم بابا صاحب قبلہ نے بھی یہی کہا وہی سب کچھ کریجئے۔

چنانچہ میں نے والد صاحب قبلہ کے قلمی نسخہ کی کاپی اور کریم بابا صاحب کی تاج مراری ایک پریس میں کتابت کے لئے کتاب کا معاوضہ طے کر کے دی ایک سال وہ گھماتے رہے مسودہ گم کر دیا پریشان ہو گیا ادھر تقاضے کریم بابا صاحب کے کچھ حضرات نے ساڑھے دس ہزار نذر کئے تھے انکے بھی تقاضے سے تنگ آ کر بابا صاحب کے کمرہ میں بیٹھ گیا اور عرض کیا اب میرے ہاتھ میں قلم دیکر لکھوائیں چنانچہ ۳ ماہ میں پانچ سو صفحات لکھوائے اور اسکا پہلا ایڈیشن شائع ہو گیا پھر دوسرا تیسرا۔ چوتھا اور پانچواں بھی شائع ہوا اور مخلوق تک پہنچ گیا اب سرکار کے کرم سے چھٹا ایڈیشن شائع کیا جا رہا ہے۔ ہر ایڈیشن مخلوق نے ہاتھوں ہاتھ لیا۔ اور بے شمار حضرات و خواتین نے ذاتی طور پر اور خطوط کے ذریعہ کتاب کی تعریف میں لکھا کہ ہمارے ورد میں مستقل ہے دل بھرتا ہی نہیں جب تک روزانہ دو چار ورق نہ پڑھ لیں نیند نہیں آتی وغیرہ۔ (اس ایڈیشن کی بھی پیشگی بکنگ جاری ہے)

اب تو یہ عاجز ان خطوط اور ذاتی طور پر تبصرہ سننے کے بعد یہ واضح کرنا چاہتا ہے کہ یہ نادر روزگار تصنیف نے بے شمار ویران دلوں کو بہاریں بخشی کتنے ہی انسانوں کو زندگی کے بلند تموج ترین مقاصد اور شرف انسانیت سے روشناس کرایا۔ اور انہر ٹکن فیکون کی حقیقت اور مال کو اس طرح آشکار کیا ہے کہ ان کی زندگیوں میں ناقابل تصور حد تک انقلاب زیر و بم کا تموج پیدا ہوا ہے۔ یہ کتاب کیا ہے علم و حکمت کا ایک خزانہ ہے اس پر عمل کر کے انسان انسانیت کی معراج تک پہنچ سکتا ہے۔ اس کے مطالعہ سے اخلاق رزیلہ سے نفرت اور اعلیٰ اخلاق سے رغبت پیدا ہوتی ہے اور فکر و نظر کی گہرائیوں میں انقلاب کروٹیں لینے لگتا ہے۔ دل خشیت الہی سے معمور ہوتا ہے۔ عبادت و ریاضت کی ترغیب ملتی ہے اور ان تمام اوصاف حمیدہ اور اعمال حسنہ کی طرف رہنمائی ہوتی ہے جو

مقصود انسانیت ہیں۔ اصلاح احوال کے لئے اگر کوئی خدا کا بندہ یہ چاہے کہ وہ کبر و نخوت، حسد و بغض، دیگر افعال قبیحہ اور اخلاق رزیلہ سے نجات حاصل کر لے تو یہ نادر الوجود تصنیف ایک مشفق اور باخبر رہنما کی طرح ہر قدم پر رہنمائی کرتی ہے۔ راستے کی خطرناک گھاٹیوں خاردار جھاڑیوں، بادِ سموم کے تند و تیز تھپیڑوں اور دامنِ اخلاق کو تار تار کرنے والے خارداروں سے محفوظ و مامون منزل مراد تک پہنچاتی ہے۔

اگر یہ شوق ہو کہ ذکر الہی سے ویران دل کو معمور کیا جائے، عبادت و ریاضت کے ذریعہ رضائے الہی حاصل کرنے کا جزبہ دامن گیر ہو دینا و آخرت کے سنوارنے کی فکر ہو، تو اس شرط کے ساتھ

لِمَنْ كَانَ لَهُ قَلْبٌ أَوْ أَلْقَى السَّمْعَ وَهُوَ شَهِيدٌ ط

(جس کا دل زندہ ہو، کان لگائے اور دل و دماغ سے موجود رہے)

یقینی طور پر وہ اس کتاب کو رہبر پائیگا۔ یہ عاجز تاجی اپنی علمی بے بضاعتی سے خوب آگاہ ہے۔ پھر ایک بار یہ عرض کرتا چلوں کہ قلم میرے ہاتھ میں دیکر لکھوایا ہے۔ ظاہر ہے جنہوں نے لکھوایا ہے وہ قطب مدار عالم ہیں۔

بارگاہ رب العزت میں دعا ہے۔ بلکہ اس غلام کی دعا میں صرف اور صرف میرے قبلہ والد صاحب کی قلبی دعا کی وجہ سے سرکارِ مدینہ نے بھی شرف قبولیت بخشی۔ اب یہ درخواست ہے کہ اس تصنیف کو میرے لئے والدین اور جملہ اہل خانہ کے لئے باعث نجات بنادے۔ اس عاجز نے جن جن حضرات و خواتین کو سرکار تاج الاولیاء کے دامن سے وابستہ کیا ہے ان میں جن کو خلافت اجازت دی ہے سب کو سچا پکا تاجی بنادے آگے جو سلسلہ چلا رہے ہیں یا چلا کیجئے سرکار ان سب کے قلوب کو نور سے منور فرمادیں اور سلسلہ کو وسیع سے وسیع تر فرمادیں اور میرے آقا و مولا حضرت بابا صاحب کا فیض تا قیام قیامت جاری رہے آمین یا الہ العالمین۔ خصوصی طور پر اس کتاب کی اشاعت پر جن حضرات و خواتین نے دے دے درے درے حصہ لیا ہے ان سب کو میرے آقا دینی و دنیا دولت عزت شہرت صحت سے نوازیں آمین۔ غلام رسول چوہان صاحب جنکا مضمون صفحہ ۹ پر ہے سرکار تاج الاولیاء نے انکی عقیدت کی وجہ سے بے حد نوازا اور انکی یہ خواہش بھی پوری کی کہ سرکار کی مختلف



شبہ مبارک اس ایڈیشن میں شائع ہو گئیں۔

اس عاجز نے جن حضرات کو سرکار کے دامن سے وابستہ کر کے اجازت خلافت عطا کی گئی۔ ان کے اسماء گرامی مخلوق کو رجوع کرنے کے لئے پیش کر رہا ہوں۔ پچھلے ایڈیشن میں بھی پیش کئے تھے۔

## کراچی

۱۔ محمد حسن خان محمدی تاجی ۲۔ پروفیسر احمد علی سید محمدی تاجی ۳۔ سید شمس الحسن محمدی تاجی ۴۔ حاجی مقبول احمد محمدی تاجی ۵۔ حاجی محمد صادق فاروقی محمدی تاجی ۶۔ فیاض الدین محمدی تاجی ۷۔ رمضان علی محمدی تاجی ۸۔ علامہ ڈاکٹر محمد خالد صدیقی قادری محمدی تاجی۔ ۹۔ نوشاد محمدی تاجی ۱۰۔ تمیز الدین محمدی تاجی ۱۱۔ خالد خان محمدی تاجی (اور میرے (6) صاحبزادے) یعنی ظفر علی تاجی، غضنفر علی تاجی، عارف علی تاجی، شاہد علی تاجی، قمر علی تاجی اور اطہر علی تاجی۔

## سندھ

۱۔ گل محمد منگی محمدی تاجی (پھولجی اسٹیشن ضلع دادو)

## پنجاب

۱۔ حاجی شمس الدین محمدی تاجی شیخوپورہ ۲۔ چودھری محمد یونس محمدی تاجی (معشوق تاج الاولیاء) لاہور ۳۔ حفیظ اللہ محمدی تاجی لاہور ۴۔ چودھری شوکت علی محمدی تاجی ۵۔ مسعود احمد رضا محمدی تاجی لاہور ۶۔ ثاقب محمدی تاجی لاہور ۷۔ سید علی حسین تاجی کوٹلی میانی تحصیل مرید کے ضلع شیخوپورہ۔

## سجرات

سید گل حسین محمدی تاجی، سید اعجاز حسین محمدی تاجی۔

## پنڈی

۱۔ حافظ محمد صدیق محمدی تاجی۔

## پشاور

۱۔ حبیب سرحدی محمدی تاجی ۲۔ فاطمہ غزالہ اور کزئی محمدی تاجی۔

## آزاد کشمیر مظفر آباد۔

۱۔ سید نظام الدین قادری محمدی تاجی ۲۔ میاں محمد شفیع قادری محمدی تاجی ۳۔ فاروق حسین کاشمیری محمدی تاجی ۴۔ مقبول حسین محمدی تاجی ریٹائرڈ ایڈوکیٹ جنرل آزاد کشمیر۔

## مقہ چہار سده۔

سید محمود علی ہاشمی قادری چشتی محمدی تاجی (محلہ چشتی آباد، مقام وڈا کخانہ مقہ مغول خیل ضلع چہار سده) بے حد افسوس کے ساتھ ان خلفاء کے نام شائع کر رہا ہوں جو اس دنیائے فانی سے رخصت ہو گئے ہیں۔ ان میں ایک لاہور کے چودھری یونس تاجی معشوق تاج الاولیاء پر بعد وصال کرم۔ اور سید گل حسین شاہ تاجی پر خصوصی کرم کا مختصر جائزہ پیش کر رہا ہوں۔

بے حد افسوس کے ساتھ۔ سلسلہ قادریہ۔ چشتیہ۔ نقشبندیہ کے دو کامل بزرگ دنیائے فانی سے رخصت ہو گئے اور اپنی ظاہری زندگی سے زیادہ مخلوق کو فیض پہنچا رہے ہیں ان میں حضرت الحاج شاہ انصار الہ آبادی جو اس دور کے ولی کامل تھے اور دوسرے حضرت الحاج غلام مصطفیٰ خان صاحب نقشبندی، آپ بھی ولی کامل تھے۔ دونوں کے بے شمار مریدین ہیں۔ دونوں بزرگوں کو حضرت بابا سید محمد تاج الدین سے بے حد عقیدت تھی۔ دونوں کے بابا صاحب پر تبصرے اذکار تاج الاولیاء میں بھی موجود ہیں۔ اللہ تعالیٰ ان دونوں کا فیض تا قیام قیامت جاری رکھے آمین۔

مجھے بے حد افسوس ہے کہ سلسلہ محمدی تاجی کے آٹھ خلفاء دنیا سے رخصت ہو گئے جن میں چودھری محمد یونس تاجی جن کے متعلق سرکار نے اپنی چاہت کا اظہار کیا تو میں نے ان کو معشوق تاج الاولیاء کا خطاب دیا تھا۔ جس پر لاہور اور کراچی کے لوگوں نے مجھ پر بے حد کچڑا چھالا تھا۔ لیکن میرے آقا نے ان کے وصال کے فوراً بعد خود تشریف لا کر انکی اہلیہ کلثوم بیٹا جو غم سے بے حد نڈھال تھیں اور رو رہی تھیں ان سے فرمایا کیوں روتی ہے۔ اسے میں بہت چاہتا تھا اسلئے اس کو لے جا رہا ہوں۔ اسپر





حضرت سید گل حسین شاہ محمدی تاجی عرف شاہ بابا تاجی

بنیانے عرض کیا میرا کیا ہوگا فرمایا تو پریشان نہ ہو سب ٹھیک ہو جائیگا۔ اب کلثوم بنیا کا بھی انتقال ہو گیا ہے ان کو بھی اللہ تعالیٰ اپنے جوار رحمت میں جگہ عنایت فرمائے اور معشوق تاج الاولیاء کا فیض جاری رہے۔ آمین۔

دوسرے :- سید گل حسین شاہ محمدی تاجی جن کا وصال پچھلے 2008ء، ۱۴۲۹ھ عین ۲۶ محرم الحرام کو ہوا ان کے وصال کے واقعات میں نے ان کے صاحبزادے سے منگوا کر ان کے چہلم پر شائع کئے تھے اسے اختصار کے ساتھ اذکار میں شائع کر رہا ہوں۔ ۵ فروری ۲۰۰۹ء کو ان کے صاحبزادے نے ان کے عرس کا اہتمام کیا تھا۔ جسے چاند کی تاریخ کے حساب سے کرنا چاہئے تھا اسلئے کہ تمام بزرگوں کے اعراس چاند کی تاریخ کے حساب سے ہی ہوئے ہیں۔ بابا تاج الدین کا عرس مبارک ۲۱ محرم سے ۲۹ محرم تک جاری رہتا ہے۔ ان تاریخوں میں سے کسی تاریخ میں کرنا چاہئے تھا۔ مختصر حالات و واقعات (وقت وصال) :-

حضرت قبلہ، پیر و مرشد میر محمد تاجی کے حکم پر حضرت قبلہ کے وصال سے دو روز قبل کی کیفیت اور وصال کے وقت کی کیفیت بھی شائع کر رہا ہوں۔ سلسلہ عالیہ محمدیہ تاجیہ کی بیعت کے ساتھ میرے والد قبلہ، شاہ بابا محمدی تاجی کو پیر و مرشد حضرت میر محمد تاجی سے لاہور کی ایک تقریب میں شرف نیاز حاصل ہوا۔ اسکے بعد قبلہ، شاہ بابا محمدی تاجی حضرت قاضی بابا سید امجد علی شاہ تاجی کے سالانہ عرس ۱۵ ربیع الثانی ۱۴۱۹ھ، مطابق ۱۹۹۸ء کو اس تقریب سعید میں شرکت کے لئے دربار تاج الاولیاء کراچی میں حاضر ہوئے، اور پیر و مرشد حضرت میر محمد تاجی سے بیعت حاصل کر کے سرکار بابا صاحب کے دامن سے وابستہ ہوئے، بعدہ سلسلہ عالیہ تاجیہ کی اجازت خلافت سے بھی قبلہ، پیر و مرشد نے نوازا۔ ان ۹ سالوں میں آپنے بے شمار خواتین و حضرات کو سلسلہ عالیہ تاجیہ میں داخل کیا۔ سلسلہ عالیہ تاجیہ کی بے حد خدمت کی اور اپنے پیر و مرشد کے بے حد محبوب رہے۔ حضرت کے پیر و مرشد ہر سال ۱۵ ربیع الاول کو معین الدین پورا عجاز تاجیہ میں تشریف لاتے اور اپنے دست مبارک سے پرچم کشائی فرماتے۔ قبلہ، پیر و مرشد نے ماہانہ نذر و نیاز کے لئے ہر ماہ کی ۱۵ تاریخ بھی عطا کی تھی، حضرت اپنے قبلہ، پیر و مرشد کی آمد کی خبر پر لاہور پہنچ جاتے اور کئی روز لاہور میں ساتھ قیام کر کے پیر و مرشد کو ساتھ



لے کر معین الدین پورا عجاز تاجیہ لاتے اور بے حد خدمت کرتے تھے۔ حضرت قبلہ، پیر و مرشد کو کم از کم ۵۰۰ روئے، روز معین الدین پور میں رکھ کر اپنے مریدین و معتقدین جو دیگر علاقوں میں قیام فرما ہوتے۔ وہاں ساتھ لے جا کر ان سب کو بھی فیض تاج الاولیاء سے مستفیض فرماتے۔ ہر سال دربار تاج الاولیاء کراچی میں ”حضرت بابا سید محمد تاج الدین“ کے سالانہ عرس مبارک میں حاضری دیتے۔ اس سال طبیعت کی خرابی کی وجہ سے پیر و مرشد سے معذرت طلب کی کہ حاضر نہ ہو سکوں گا، آپ کو اسکی اجازت بھی مل گئی۔ آپ اپنے مرشد سے فون پر اکثر رابطہ رکھتے تھے، وصال سے ایک دو روز پہلے بھی کافی دیر تک بات کی۔ مجھ غلام کو اپنی زندگی میں ہی بیعت کرایا۔

وقت وصال: والد صاحب قبلہ کا حال وصال سے دو روز قبل جو رہا ہے وہ بیان کرتا ہوں۔ سب سے پہلے تو انہوں نے جو رقم ان کے پاس محفوظ تھی اسکی تفصیل اور رقم میرے حوالے کی، ساتھ میں کاغذ پر لکھ کر کچھ رقم دی کہ یہ مسجد کی رقم ہے پھر دوسرے کاغذ پر لکھ کر کچھ رقم دی کہ یہ عید گاہ کی رقم ہے اور بعد کچھ رقم دی کہ یہ میری رقم ہے۔ ۲۴ محرم الحرام کی رات میں ۲ بجے کے قریب جاگ رہا تھا انکی طبیعت زیادہ ہی خراب تھی کہ میں نے ان کو کہتے سنا کہ حضرت قبلہ بابا سید تاج الدین سرکار تشریف لائے ہیں۔ آپ کے ہمراہ حضرت قاضی سید امجد علی شاہ تاجی اور قاضی بابا تاجی (میر محمد تاجی) اور معشوق تاج الاولیاء بھی ساتھ ہیں۔ اور آج ۲۴ محرم الحرام اتوار ہے اور ۲۵ محرم الحرام کو سوموار ہوگا، ۲۶ محرم الحرام ۱۴۲۹ھ عین عرس کا دن منگل کا ہوگا۔ یہ عرس کا خاص دن ہوگا اسکے بعد خاموش ہو گئے۔ ۲۵ محرم الحرام کو بھی لوگوں سے ملتے جلتے رہے اور دعائیں دیتے رہے۔ ۲۶ محرم الحرام ۱۴۲۹ھ کو فجر کی نماز سے قبل ہی ختم شریف کے لئے حکم دیتے رہے۔ اس وقت میں والد صاحب کے بالکل قریب تھا، ایک دم اٹھ کر جھکے پھر لیٹ گئے۔ دوسری بار بھی ایسا ہی کیا، دوسری بار لیٹنے سے پہلے مجھ پر دم کیا، میری اہلیہ اور بچوں اور گھر کے ہر فرد پر دم کیا، پھر نماز فجر ادا کی، انگلیوں پر کچھ پڑھتے رہے اپنی جرسی اتروائی کہ اسے اتار دو بعد میں مولوی صاحب کو اتارنے میں تکلیف ہوگی۔ اشراق کی نماز ادا کر کے کلمہ شریف کا ورد شروع کیا یہ ۸:۳۰ بجے سے ۸:۵۰ تک جاری رہا، اسی حالت میں لیٹے اور خالق حقیقی سے جا ملے۔

سید گل حسین شاہ محمدی تاجی اپنے ایک بہت ہی عزیز مرید کے ہمراہ سید حبیب اللہ شاہ کے مزار پر گئے تھے۔ ان بزرگ کے مزار پر چھت ہے، گنبد نہیں ہے۔ اسکو دکھا کر سید گل حسین شاہ محمدی تاجی نے کہا میرا بھی ایسا ہی بنانا، گنبد نہیں۔ وہ مرید بہت نیک اور سچے اور شاہ بابا محمدی تاجی کے چہیتے بھی ہیں۔ انہوں نے اس کا ذکر مجھ (میر محمد تاجی) سے کیا تھا وہی میں نے چہلم میں اعلان کر دیا تھا۔ میں نے اپنی جانب سے کچھ نہیں کیا۔ وہ جانیں بابا جانیں۔ باقی پیر۔ پیر ہوتا ہے اسکی ہر بات تسلیم کرنا ضروری ہے صرف شریعت کے خلاف بات پر عمل نہ کرے تو پکڑ نہیں ہوگی۔ آداب مریدین میں غالباً میں نے بھی لکھا ہے کہ اگر مرید کے دل میں پیر کے متعلق ذرا سی بھی برائی آئے تو اسے پیر سے معافی کے ساتھ تجدید بیعت کر لینا چاہئے۔ ورنہ شیطان مسلط ہو جاتا ہے۔

کراچی۔

پروفیسر احمد علی سید محمدی تاجی، محمد حسن خان محمدی تاجی، حاجی محمد صادق فاروقی محمدی تاجی، رمضان علی محمدی تاجی۔

گجرات۔

سید گل حسین شاہ محمدی تاجی۔

لاہور۔

چودھری محمد یسین محمدی تاجی (معشوق تاج الاولیاء)

شیخوپورہ۔ حاجی شمس الدین محمدی تاجی۔

پشاور۔ حبیب سرحدی محمدی تاجی۔

اللہ تعالیٰ ان سب کو اپنے جوار رحمت میں جگہ عطا فرمائے اور ان کے درجات کو بلند فرما کر فیض جاری فرمائے آمین پشاور میں حبیب سرحدی تاجی کی صاحبزادی بیٹیا اختر محل تاجی اور نواسی غزالہ تاجی سرکار کے بچوں کی خدمت کر رہی ہیں۔ لاہور میں معشوق تاج الاولیاء کے بھائی چودھری شوکت علی تاجی کو اجازت خلافت عطا کر دی ہے۔ شوکت علی تاجی کو سرکار تاج الاولیاء خوب خوب نوازیں۔



اب اس گھر میں تاج الدین کے بچے رہینگے۔ آپ چلے جائیں

شیخ اسلم بھٹہ چوک بیدیاں روڈ کے مکان نمبر ۱۱ میں معاہل و عیال رہتے ہیں۔ انکے بچے بچیاں شاہ بابا محمدی تاجی سے بیعت ہیں۔ انکا ایک صاحبزادہ حافظ ذیشان تاجی اور انکا ایک دوست حافظ عمران، شاہ بابا تاجی کی بے حد خدمت کرتے تھے۔ میں حسب معمول ربیع الاول کی ۱۵ تاریخ جو میں نے شاہ بابا محمدی تاجی کو دی تھی اور ہر سال میں انہیں شریک ہوتا تھا۔ ایک محفل میں شیخ اسلم بھی موجود تھے انہوں نے اپنے گھر کے اثرات کا مجھے بتایا۔ شاہ بابا محمدی تاجی نے بھی عرض کیا کہ آپ انکے گھر جا کر انکو بھگا دیں۔ چنانچہ لاہور میں میں سردار منظور لغاری صاحب کے گھر ڈیفینس میں ایک دو روز رہتا تھا انکو فون کر کے بتایا کہ آکر لے جائیں۔ چونکہ اہلیہ کو اور سردار صاحب کے گھر والوں کو بھی معلوم ہو گیا تھا کہ اسلم صاحب سے بے شمار رقم عاملوں نے لوٹی ہے بلکہ ایک عامل جب انکے گھر اثرات کو بھگانے آیا تو اسکی گردن توڑ کر ختم کر دیا گیا تھا۔ اسلئے سختی سے مجھے سب منع کر رہے تھے جس کی وجہ سے میں پیچھے کے دروازہ سے رکشہ میں اسلم کے ساتھ انکے گھر پہنچ گیا۔ اندر داخل ہونے سے پہلے مجھے حضرت جلال الدین کبیر اولیاء کا واقعہ یاد آیا۔ قاضی شہر نے بادشاہ سے کہہ کر انکو جنوں کا محل رہائش کے لئے دلوا دیا تو انہوں نے دو مریدوں کو چابی دے کر بھیجا کہ تالا کھول کر ایک پیر اندر رکھ کر کہنا کہ اب یہاں جلال الدین رہیگا۔ آپ چلے جائیں۔ چنانچہ اس غلام تاج الاولیاء نے بھی یہی عرض کیا کہ اب اس مکان میں بابا کے بچے رہینگے آپ لوگ چلے جائیں۔ کرم ہو گیا اور وہ سب بچے سکون سے رہ رہے ہیں۔ حافظ ذیشان تاجی مجھ عاجز سے بھی بے حد محبت کرتے ہیں۔ اور رابطہ میں رہتے ہیں۔

تاجی الدین اپنے نام کے ساتھ رہتا ہے

سید علی حسین گل محمدی تاجی۔ سید گل حسین شاہ محمدی تاجی کے مرید خاص رہے ہیں۔ ۴ سال قبل میں حسب معمول ربیع الاول کے دورہ پر لاہور پہنچا تو حسب معمول سید گل حسین شاہ محمدی تاجی ریلوے اسٹیشن پر موجود تھے۔ انکے ہمراہ سید علی حسین گل محمدی تاجی بھی تھے۔ پہلی ہی نظر میں انکی اپنے پیر سے حقیقی محبت سمجھ میں آگئی۔ یہ کوٹلی میانی میں قیام فرما ہیں اور گورنمنٹ اسکول میں پڑھاتے

ہیں۔ یہ ہر ماہ اپنے پیر کی خدمت میں معین الدین پور گجرات جا کر حاضری دیتے ہیں۔ سید علی حسین شاہ محمدی تاجی کی محفل میں میری ان سے ملاقات ہوئی اس طرح ان سے مجھے بھی محبت ہو گئی۔ سید گل حسین شاہ بابا محمدی تاجی کے چہلم پر بھی ملاقات ہوئی۔ انہوں نے کوٹلی آنے کی دعوت دی۔ اسکے بعد میں کوٹلی گیا اور سرکار بابا صاحب کے ایماء پر انکو اجازت خلافت عطا کی وہاں انکے گھر کے افراد کے علاوہ کافی لوگ سلسلہ میں داخل ہوئے۔ ان سے رابطہ بڑھتا رہا۔ انکو بھی نقش و طائف دینے اور پڑھنے کی اجازت کے ساتھ ایک کاپی میں معمولات مخلوق کی خدمت کے لئے بھی لکھ کر دئے۔ پھر اس سال ربیع الاول کے دورہ میں سرکار بابا صاحب کے ایماء پر انکے گاؤں معانکے گھر کے تاج گلر کا مقام دیا گیا۔ اب وہ تاج گلر ہے اور پرچم بھی عطا کیا گیا۔ انکار تاج الاولیاء کے چھٹے ایڈیشن میں چند صفحات کا اضافہ ہو رہا تھا۔ ۳ صفحات کے مضمون دینا تھے۔ چنانچہ اور لوگوں کے علاوہ سید علی حسین گل محمدی تاجی سے بھی کہا۔ یہ بہت محتاط انسان ہیں۔ لیکن بابا صاحب نے ان سے یہ کلمات کہلوادئے۔ وہ فرماتے ہیں۔ میرے پیر و مرشد حضرت گل حسین شاہ محمدی تاجی کی خدمت میں ہر ماہ حاضری دیتا تھا۔ مجھ سے کچھ محبت کرنے والوں نے عرض کیا کہ شاہ بابا تاجی سے آپ اجازت خلافت لے لیں ہم آپ سے بیعت ہونا چاہتے ہیں میں نے صاف انکار کیا کہ میں ہرگز نہیں کہوں گا ورنہ وہ یہ سمجھینگے کہ ہر ماہ اسی لئے حاضری دیتا ہے انکے وصال کے بعد زیادہ پریشان ہو گیا سرکار تاج الاولیاء سے عرض کر کے قاضی بابا تاجی کی جانب رجوع ہوا انہوں نے کرم فرما کر پچھلے سال مجھے خرقہ خلافت اور اجازت سے نوازا۔ اور کرم پر کرم ہو رہا ہے۔ اسکے بعد میرے دل میں خیال آیا کہ ایک دینی مدرسہ قائم کر کے اس جگہ کا نام تاج آباد رکھا جائے۔ چنانچہ سرکار بابا صاحب نے کرم فرمایا اور حضرت قبلہ قاضی بابا تاجی تشریف لائے اور ہم غلاموں کو یہ خوشخبری دی اسکا بورڈ بنوایا کہ آپکے علاقے کا نام تاج گلر سرکار نے رکھ دیا ہے۔ اور میرے گھر پر پرچم کشائی بھی کی اس طرح مجھ غلام کے دل میں جو بات تھی سرکار تاج الاولیاء نے اسے پورا کر کے یہ بتا دیا کہ تاج الدین اپنے نام کے ساتھ رہتا ہے۔

آخر میں قارئین سے درخواست ہے کسی قسم کی کمی و بیشی محسوس کریں تو اسکی فوری اطلاع دربار تاج الاولیاء کو دیں۔ اور دوران مطالعہ سلسلہ تاجیہ کے تمام حضرات و خواتین مع میرے افراد خاندان دعا فرمائیں کہ اللہ تعالیٰ اپنے حبیب ﷺ کے صدقے میں ہم سب کو دینی و دنیاوی دولت عزت۔ شہرت۔ صحت۔ خلوص و محبت سے نوازیں آمین۔



قلم بشکن، سیاہی ریز، کاغذ سوز، دم دوکش  
ایں قصہ حسن و عشق است درد فتر نمی گنجد



جتنا ممکن ہو کھٹ کھٹائے جاؤ

یہ دستِ دعا خدا کا دروازہ ہے

گر قبول افتد رہے عزو شرف

غلام غلامان تاج الاولیاء

میر محمد المعروف میاں قاضی محمد علی تاجی غنی عندہ

فون نمبر 2020602

## محسنِ انسانیت

اَنْحَضَرَتْ مُحَمَّدٌ رَّسُولُ اللّٰهِ صَلَّى اللّٰهُ عَلَيْهِ وَسَلَّمَ

کی مختصر جامع اور مستند دعائیں

حضرت ابو امامہ رضی اللہ عنہ ایک صحابی ہیں وہ کہتے ہیں کہ حضور اقدس صلی اللہ علیہ وسلم نے اتنی دعائیں تعلیم فرمائیں کہ ہم ان کو یاد نہ کر سکتے تو ہم نے عرض کی یا رسول اللہ! آپ نے بہت سی دعائیں ارشاد فرمائیں ہم ان کو یاد نہیں کر سکتے تو حضور اقدس صلی اللہ علیہ وسلم نے فرمایا کہ تمہیں ایسی چیز نہ بتاؤں جن میں یہ سب دعائیں شامل ہوں؟ یہ دعا پڑھا کرو:

اَللّٰهُمَّ اِنَّا نَسْئَلُكَ مِنْ خَيْرِ مَا سَاَلَكَ مِنْهُ نَبِيُّكَ مُحَمَّدٌ صَلَّى اللّٰهُ عَلَيْهِ

وَسَلَّمَ وَنَعُوْذُ بِكَ مِنْ شَرِّ مَا اسْتَعَاذَ مِنْهُ نَبِيُّكَ مُحَمَّدٌ

صَلَّى اللّٰهُ عَلَيْهِ وَسَلَّمَ وَاَنْتَ الْمُسْتَعَانُ وَعَلَيْكَ

الْبَلَاغُ وَلَا حَوْلَ وَلَا قُوَّةَ اِلَّا بِاللّٰهِ ط

ترجمہ:

اے اللہ ہم تجھ سے ہر اس خیر کا سوال کرتے ہیں جس کا حضور اقدس صلی اللہ علیہ وسلم نے تجھ سے سوال کیا ہو اور ہر اس برائی سے پناہ مانگتے ہیں جس سے تیرے نبی محمد صلی اللہ علیہ وسلم نے پناہ مانگی ہے اور تجھ ہی سے مدد چاہی جاتی ہے اور ساری حاجات کی تیری ہی طرف سے کفایت ہوتی ہے اور ہمیں ہے گناہوں سے بچنے کی قوت اور نہ طاعت پر پابندی کی طاقت مگر اللہ ہی طرف سے۔



## حادثات سے بچنے کی دعا

### وظیفہ

حضرت طلحہؓ فرماتے ہیں کہ:

ایک شخص حضرت ابوالدرداء رضی اللہ تعالیٰ عنہ کی خدمت میں حاضر ہوا اور عرض کیا کہ آپ کا مکان جل گیا۔ فرمایا نہیں جلا۔ پھر دوسرے شخص نے آکر یہی اطلاع دی تو فرمایا نہیں جلا۔ پھر تیسرے شخص نے آکر یہی خبر دی۔ آپ نے فرمایا نہیں جلا۔ پھر ایک اور شخص نے آکر کہا کہ اے ابوالدرداء آگ کے شرارے بہت بلند ہوئے مگر جب آپ کے مکان تک آگ پہنچی تو بجھ گئی۔ فرمایا مجھے معلوم تھا کہ اللہ تعالیٰ ایسا نہیں کرے گا (کہ میرا مکان جل جائے) کیونکہ میں نے رسول اللہ صلی اللہ علیہ وسلم سے سنا ہے کہ جو شخص صبح کے وقت یہ کلمات پڑھ لے شام تک اس کو کوئی مصیبت نہیں پہنچے گی۔ (میں نے صبح یہ کلمات پڑھے تھے۔ اس لئے مجھے یہ یقین تھا کہ میرا مکان نہیں جل سکتا۔

وہ کلمات یہ ہیں۔

اللَّهُمَّ أَنْتَ رَبِّي لَا إِلَهَ إِلَّا أَنْتَ عَلَيْكَ تَوَكَّلْتُ وَأَنْتَ رَبُّ الْعَرْشِ  
الْكَرِيمِ مَا شَاءَ اللَّهُ كَانَ وَمَا لَمْ يَشَأْ لَمْ يَكُنْ وَلَا حَوْلَ وَلَا قُوَّةَ إِلَّا بِاللَّهِ  
الْعَلِيِّ الْعَظِيمِ ط أَعْلَمُ أَنَّ اللَّهَ عَلَى كُلِّ شَيْءٍ عَلِيمٌ۔ اللَّهُمَّ إِنِّي  
أَعُوذُ بِكَ مِنْ شَرِّ نَفْسِي وَمِنْ شَرِّ كُلِّ ذَا آبَةٍ أَنْتَ اخِذٌ بِنَا صِيَّتَهَا ط  
إِنَّ رَبِّي عَلَى صِرَاطٍ مُسْتَقِيمٍ۔ بِاسْمِهِ سُبْحَانَهُ۔ حَامِدًا وَ مُصَلِّيًا وَ  
مُسَلِّمًا۔